

PLA 112 B 130

1 2 154



# జీవిత కథ

## నవ్యాంధ్రము

అయ్యదేవర కాళేశ్వరరావు



ఆదర్శగ్రంథమండలి, విజయవాడ



9

సర్వస్వామ్యములు  
రచయితవి.

ప్రథమముద్రణ  
1959 మార్చి  
ముద్రణ :  
విక్టరీ ప్రెస్,  
విజయవాడ-1.

వెల : రూ 7-50

సంపాదకుడు :  
గద్దె లింగయ్య

## తొలి పలుకు

ఆంధ్ర నాయకాగ్రేసరులలో సుప్రసిద్ధులును, నాకు గురుతుల్యులు నగు శ్రీ అయ్యదేవర కాళేశ్వరరావు పంతులుగారి “నా జీవితకథ - నవ్యాంధ్రము” అను ఉద్గ్రంథమునకు తొలిపలుకు వ్రాయు భాగ్యము నాకు కల్గినందున, నన్ను నేను ధన్యునిగా భావించుచున్నాను.

ఈ గ్రంథమున శ్రీ పంతులుగారు తమ జీవితకథతోబాటు, ఆయా సందర్భములకు సంబంధించిన ఆంధ్రదేశములోని ప్రజాహితములగు ఇతర ఉద్యమములను, వానితోడి సంబంధముగల మహావ్యక్తులను గురించిన సుఖ్యవివరములను కూర్చియున్నారు. ఇందువలన గ్రంథము పెద్దదైనను, ఆధునిక ఆంధ్రదేశమున జరిగిన యెన్నియో మహాత్కార్యములు దీనిలో వర్ణింపబడియున్నవి. ఇది మనదేశపు జిజ్ఞాసువులగువారికి గొప్ప ఉపకారముగ పరిణమించుననుట నిశ్చయము. ఇట్టి వివిధ ఉద్యమముల వివరణము ఈ గ్రంథమున రాకుండినచో ఎన్నియో ముఖ్యాంశములు, మహాపురుషుల సేవావిశేషములు, జనుల స్మరణను వదలియుండును. అట్టిది జరుగకుండ వానినన్నింటిని గ్రంథస్థముచేసిన శ్రీ పంతులువారి ధాతృత్వ ప్రశంసనీయము. ఇట్టి మహోద్దేశ్యమును పూనియే వారు నాకు “నా జీవితకథ” అని పేరిడుటతో తృప్తి నొందక ‘కథ’ అను శబ్దముతోబాటు “నవ్యాంధ్రము” అను పదమును, విపులముగ నామకరణముచేసియున్నారని భావించుచున్నాను. ముగ నిది వ్యక్తి చరిత్ర గాక, నవ్యాంధ్రచరిత్రగా పరిగణింపబడ న్నది.

విస్వార్థ సేవాపరాయణులగు శ్రీ పంతులుగారు తమ జీవితకాలమున ఎన కార్యక్షేత్రము అసాధారణ వైశాల్యము కలిగియున్నది. రాజకీయాం

దోషము మాత్రమే కాక సంఘ సంస్కారోద్యమము, సారస్వతసేవ, హరిజనోద్ధరణము, విశాలాంధ్రోద్యమము — ఇవియవి యననేల — ఆంధ్ర దేశాభ్యుదయమునకు సంబంధించిన సర్వవిషయములందును త్యాగభావముతో సేవచేసి వీరు కృతకృత్యులైరి. రాము పూనిన కార్యములలో గట్టి పట్టుదలతో నిలువబడి, వచ్చినకష్టములనన్నింటిని ధైర్యముతో నెదుర్కొని శ్రమలను, నష్టములను భరించిన వీరి శీలము ఎంతయు ప్రశంసార్హముగా నున్నది. వీరి జీవితకథ ఆంధ్ర వాచక ప్రపంచమునకు అత్యంత ఉత్తమ మార్గదర్శకమును, గుణపాఠ బోధకమును నైయుండగలదని నా విశ్వాసము. సహజమగు సులభ శైలిలో, విజ్ఞానప్రదముగ రచింపబడిన యీ గ్రంథమును దేశీయులు చదివి, లాభము పొందెదరు గాక !

తొలిపలుకు వ్రాయు గౌరవము నాకొసగిన గ్రంథప్రకాశకులకు కృతజ్ఞుడను.

‘ఆంధ్ర కుటీర్’  
హనుమాన్ ట్రెడ్డి,  
హైదరాబాదు.  
తే. 14-3-1959.

విధేయుడు,

మాడసాటి హనుమంతరావు.



## ఈ సోదృతము

నా జీవితకథ - నవ్యాంధ్రము అను గ్రంథముయొక్క మొదటి సంపుటమును రచించి ఆంధ్రమహాజనులకు సమర్పించుచున్నాను. నా కిప్పుడు దెబ్బదియేనిమిదేండ్లు నింకినవి. నా జీవితకాలము ఆంధ్రదేశములో మత సాంఘిక రాజకీయార్థిక విప్లవములు జరిగినవ్యాంధ్రమేర్పడిన కాలము. నేను జన్మించకముందు కొన్నిసంవత్సరములకుపూర్వమే కందుకూరి వీరేశలింగంగారు మత సాంఘిక విప్లవమును లేవదీసి నవీనాంధ్రపిత యని పేర్కొంచినారు. వారి పరిచయభాగ్యముకూడ నాకు కలిగినది. నేను పుట్టిన నాలుగేండ్లకు ఇండియన్ నేషనల్ కాంగ్రెసు స్థాపితమైనది. నా విద్యార్థివశలో గొప్ప భగవద్భక్తుడు మహా సంస్కర్తయగు రఘుపతి వెంకటరత్నంనాయుడుగారి శిష్యత్వము లభించినది. ఆ కాలము నందే సంఘసంస్కర్తలు, వైజ్ఞానికసంపన్నులు, త్యాగధనులునగు ఉన్నవలక్ష్మీనారాయణ, కొమర్రాజు లక్ష్మణరావుగారల స్నేహము కలిగినది. విద్యార్థిత్వము ముగియగనే కాంగ్రెసులో చేరి దానియొక్క మహానాయకుడైన బాలగంగాధర తిలకుగారి నాయకత్వమున మాతృదేశ స్వతంత్రసంపాదనోద్యమములో పనిచేయసాగితిని. 1919 వ సంవత్సరమునుంచి మహాత్మా గాంధీగారి శిష్యుడనగు మహాభాగ్యము నాకు కలిగెను. విచ్చిన్నమైన ఆంధ్రజాతియొక్క ఐక్యతను, పునర్వికాసమును, వ్యక్తిత్వమును పునరుద్ధరించిన ఆంధ్రోద్యమములోను, విశాలాంధ్రోద్యమములోను కొంత సేవచేయు అవకాశము నాకు ఏర్పడెను. దేశస్వతంత్రము, విశాలాంధ్రస్థాపనము స్వయముగచూచి అనుభవించు అదృష్టము నాకు లభించెను. కావున భావితరముల వారికి ఆంధ్రదేశములోజరిగిన విప్లవములనుగూర్చియు, వాటిని నడపిన నాయకులనుగూర్చియు, వాటిలో నాకుగల యనుభవములనుగూర్చియు క్లుప్తముగ తెలుపు నుద్దేశ్యముతో నీ గ్రంథమును వ్రాసితిని. ఈ ప్రథమ సంపుటములో నా జీవితపు మొదటి యేబదియేండ్ల యనుభవము లున్నవి. దీనిని గాంధీమహాత్ముని నాయకత్వమున జరిగిన ఉప్పుసత్యాగ్రహమువరకు తీసుకొనివచ్చినాను. ఈశ్వరసేవయే నా జీవితధర్మముగ నెంచి దానిని నిర్వహించు పంథాగానే దేశసేవను ఉడుతాభక్తిని గావించితిని. మతము వేరు, రాజకీయము వేరు అని నమ్మువాడనుగాను. జీవయాత్ర మతధర్మముగనే సాగించవలెను. దీనికంతకు ఆదర్శపురుషులు మహాత్మా గాంధీ, ఆచార



శ్రీరామునివలెను, బుద్ధభగవానునివలెను, ఏసుక్రీస్తువలెను, మహమ్మదు ప్రవక్తవలె ధర్మసంస్థాపనకొరకు అవతరించిన అవతారమూర్తియని నా మత నమ్మకము. స్వతంత్రసంపాదనము, రాజ్యానిర్వహణము ధర్మసంస్థాపనకొరకే అయ్యున్నవి. మహాత్మాగాంధీయొక్క జీవితము వారిబోధలు మాత్రమే మానవకళ్యాణమునకు సాధనమునై యున్నవి.

ఇది ఆంధ్రులకు కొంతవరకైన యుపయోగపడినదని తలచినచో రెండవసంపుటమును వ్రాసి ప్రచురించదలచినాను. అందులో స్వతంత్ర పోరాటవిజయము, విశాలాంధ్రస్థాపనము రాగలవు. నా గ్రంథరచనలో గొప్ప లోప మేమనగా నే నెప్పుడును దినచర్యలను వ్రాసుకొనలేదు. నాజ్ఞాపకము మీదనే ఈ కథ వ్రాసినాను. డాక్టరు ఛోగరాజు పట్టాభిసీతారామయ్యగారు రచించిన కాంగ్రెసుచరిత్ర అభిలభారత ముట్టములను, వాటి తేదీలను జ్ఞాపకముచేసుకొనుటకు మిగుల యుపయోగపడినది. కాని దానిలో ఆంధ్రులు నడపిన యుద్యమములనుగూర్చికాని, చేసిన త్యాగములనుగూర్చికాని ఎట్టి తబిసీళ్ళు లేవు. కేవలము ఆంధ్రజాతిలోకలిగిన నూతనచైతన్యము, విప్లవములను గూర్చియే నా కథను పరిమితముచేసినాను. అవసరమైనచోట్ల అప్పటి అభిలభారతకథను ప్రాతిపదికగ మాత్రమే తీసుకొన్నాను. ఈ పుస్తకము నే ననుకొనినదానికంటె చాల పెద్దదైనది. నేను వ్రాసినదానిని తగ్గించుటకు ప్రచురణ కర్తలగు ఆదర్శగ్రంథమండలి సంపాదకులు గద్దె లింగయ్యగారు సమ్మతించలేదు. నేను వ్రాసినదానినంతను వారు ప్రచురించినారు. పూర్తిపులుకూడ నాకు శ్రమ లేకుండ వారే దిద్ది త్వరితముగ ప్రచురించినందుకు నేను మిగుల కృతజ్ఞుడను. రెండవసంపుటము నింతకంటె చిన్నదిగ వ్రాయుటకు ప్రయత్నించెందను. ఈ మహోదయయుగపు ఆంధ్రదేశచరిత్రను సమగ్రముగ తెలుపుటకు నాయకులు తమ తమ అనుభవములనుగూర్చి వ్రాయుట అవసరమని తలచుచున్నాను.

పూజ్య నాయకులైన శ్రీ మాడపాటి హనుమంతరావుపంతులుగారు తమ అమూల్యమైన పీఠికనువ్రాసి ఈ గ్రంథమునకు గౌరవమును చేకూర్చినందుకు కృతజ్ఞతను వెల్లడించుచున్నాను.

నాగార్జున విహార్, హిమాయత్ నగర్,

హైదరాబాదు.

అయ్యదేవర కాశేశ్వరరావు.



## వి ష య సూ చి క

మొదటి అధ్యాయము	:	బాల్యము
రెండవ	..	: విద్యార్థిత్యము, ఆచార్యత్వము
మూడవ	..	: వందేమాతరం - హోంరూలు - గ్రంథాలయోద్యమము
నాల్గవ	..	: విజ్ఞానచంద్రికామండలి - నేను రచించిన గ్రంథములు - చరిత్ర, శాస్త్రముల అకాడమి
ఆయిదవ	..	: నేను లాయరుగా పనిచేసినకాలము
ఆరవ	..	: ఆంధ్రోద్యమము
ఏడవ	..	: ఆంధ్రోద్యమము - ఆంధ్ర విశ్వవిద్యాలయము
ఎనిమిదవ	..	: మహాత్మా గాంధీ నాయకత్వము
తొమ్మిదవ	..	: బెజవాడ కాంగ్రెసు కార్యక్రమము
పదియవ	..	: నా మునిసిపలు చెయిర్మన్ కాలము
పదకొండవ	..	: కాంగ్రెసు శాసనసభ్యత్వము
పన్నెండవ	..	: పూర్ణస్వరాజ్యము - ఉప్పుసత్యాగ్రహము





## చి త్ర ము ల సూ చి క

- |  |     |     |
|--|-----|-----|
| 1. ఆంధ్రప్రదేశ్ రాజ్యము                          | 3   | పుట |
| 2. అయ్యదేవర కాళేశ్వరరావు                         | 9   | ..  |
| 3. కాళేశ్వరరావుగారి కుటుంబము                     | 185 | ..  |
| 4. మహాత్మా గాంధీ (1919 సం॥లో విజయవాడ వచ్చినపుడు) | 281 | ..  |
| 5. మహాత్మా గాంధీ (1920 సం॥లో .. )                | 317 | ..  |
| 6. కాళేశ్వరరావుగారు పండిత జవహర్లాల్ నెహ్రూ.      |     |     |
| ప్రకాశంపంతులు ప్రభృతులతో                         | 465 | ..  |
| 7. దండియాత్రలో జంబుసారువద్ద ఆంధ్రప్రతినిధులు     |     |     |
| దర్శించిన మహాత్మా గాంధీ                          | 501 |     |



శ్రీ అయ్యదేవర నాథేశ్వరరావు  
గ్రంథాలయం  
హైదరాబాద్



శ్రీ అయ్యదేవర నాథేశ్వరరావు







# నా జీవితకథ - నవ్యాంధ్రము

## I బాల్యము

(1)

నా జననము-వాళి రెడ్డి వేంకటాద్రినాయుడు-నందిగామ జగ్గయ్యపేట - మా తాతగారు - చిన్ననంటుకరణము - మా నాయనగారు - మునగాల పరగణా - అప్పటి నా చదువు - గోలుకొండజిల్లా - మా అమ్మగారి పుట్టింటివారు తెలంగాణమువారు - తెలంగాణములో మాకు బంధువులు - మా కుటుంబస్థితిగతులు - సాంఘికస్థితిగతులు - అక్కచెల్లెండ్రు - భారత, భాగవతములు వినుట - ఆయుర్వేదవైద్యులు - ఆస్యదేవుడు - కూచిపూడి భాగవతులు - గోలుబొమ్మలాటలు - పండుగలు - శివనైష్ఠాభేదిములు - నా వివాహము - నియోగవైదికకక్షలు - బ్రాహ్మణ వైద్యకక్షలు-నా బంధుచదువు - లాయనప్యాసగుట - విదేశప్రభుత్వసౌకర్యిని నిరాకరించుట - జీవితాదర్శములు.

నేను ఆంధ్రప్రదేశములోని కృష్ణాజిల్లా నందిగామ తాలూకా నందిగామ గ్రామములో మా సొంత యింటిలో జన్మించినాను. నందిగామకు నందిగ్రామమని పేరుండెను. అది బందరునుండి హైదరాబాదునకు పోవు దండుబాట (సైనిక రోడ్డు) మీద నున్నది. నా చిన్నతనమున బ్రిటిష్



ప్రభుత్వమువారి పటాలము లా రోడ్డుమీదుగ బోవుచు మా గ్రామములో మకాముచేసేవి. పటాలపువారినిజూచి ప్రజలు, ప్రభుత్వపుటుద్యోగస్థులుకూడ భయపడుచుండేవారు. వారు ప్రజలను కొట్టి దోచుకొందురనియు, స్త్రీలను మానభంగముచేయుదురనియు భయ మపు డుండేది. అందుచే స్త్రీలు గృహములందు దాగుకొనేవారు. పటాలపువారికి ప్రజలయెడల నేమాత్రము సానుభూతి లేకుండెను. ముఖ్యముగా తెల్లసిపాయిలు మన ప్రజలను మానవులక్రింద లెక్కకట్టలేదు. మదరాసులో సముద్రతీరమున రాత్రిపడగానే తెల్లసిపాయిలు మన స్త్రీలమీద జగిసిన దౌర్జన్యాలనుగూర్చి చాలకాలము వరకు వినుచుండేవారము.

నందిగామపరగణాకు వాసిరెడ్డి వేంకటాద్రినాయుడుగారికి 1802 వ సంవత్సరములో బ్రిటిష్ ప్రభుత్వముచేత జమీందారీ సనదు ఇవ్వబడినది. ఆయన గుంటూరు జిల్లాలోని చింతపల్లిలోను, అమరావతిలోను వుండేవారు. ఆయన నందిగామలో నొక కోటను కట్టించెను. 1819 వ సంవత్సరమున నొక పిండారిదండు ఉత్తరహిందూస్తానమునుండి బయలుదేరి త్రోవలోని గ్రామములను దోచుకొనుచు నందిగామకు వచ్చెను. వారివద్ద మిగుల వడిగాబోవు గుర్రములుండెను. అది వచ్చుచున్నదని తెలియగానే నందిగామవాసులందరును ఆ కోటలో చేరిరి. లోపల తలుపులు బిగించబడెను. గాని పిండారీలు కోటగోడలెక్కి లోనికి దిగి తలుపులు తీసుకొని వచ్చి ప్రజలను దోచుకొనిపోయిరి. మా తాతగా రపు డొక ఏడాది వయసుగల పసివాడట. ఆ పిండారీలు ధనవంతమైన జగ్గయ్యపేటను బాగా దోచుకొనిపోయిరి. నందిగామలోని ఆ కోటను వేంకటాద్రినాయుడుగారి వారసులు బాగుచేయించక వదలిపెట్టినందున శిథిలమైపోయినది. నా చిన్నతనములో గోడలు కూలిపోయిన శిథిలములే యుండెను. వాటిలో కంచెలు మొలచెను. అందరును పాయిఖానాగా వాడిరి. పిమ్మట నొక తహసీలుదారు దానినంతను చదరము చేయించి మార్కెటును కట్టించెను. మిగిలిన ఖాళీస్థలములో ఇండ్లు కట్టుకొని ప్రజలు కాపురమున్నారు. మా గ్రామమునకు పమనైదుమైళ్ళదూరము లోనున్న కృష్ణరేవు దాటినయెడల నావల అమరావతి యున్నది. అమరావతి శాలివాహనచక్రవర్తుల క్రింద ఆంధ్రసామ్రాజ్యమునకు రాజధానిగను, అఖండ విజ్ఞానజ్యోతిగా విలసిల్లిన విశ్వవిద్యాలయపు స్థానముగను రెండు



వేలయేండ్లకిందట జగత్ప్రసిద్ధివడసిన నగరరాజము. అచటి శిథిలములలో దొరకిన శిల్పకళాశకలములు నేటిప్రపంచమున కచ్చెరువు కలుగచేయుచున్నవి. అమరావతికి ధరణికోటయనికూడ పేరుండెను. వేంకటాద్రి నాయుడుగారు ఆంధ్రదేశములో 108 శివాలయములను ప్రతిష్ఠించినాడు. పండితులకు 107 అగ్రహారము లిచ్చినాడు. మా నందిగామలోని రామలింగేశ్వరస్వామివారి దేవాలయ మాయన ప్రతిష్ఠించినదే. దానికి చాలా యీనాములాయన యిచ్చినాడు. ప్రతిరోజు రాత్రి బ్రాహ్మణులు స్వస్తిచెప్పెదరు. సంగీతపాఠకులు భజనచేసెదరు. వాయిద్రగాంధ్రు వాయిద్యములు వాయిచెదరు. ధోగపు త్రీలు కుంభహారతులిచ్చెదరు. స్వామివారి రథోత్సవ మేటేట మాఘపౌర్ణమినాడు చాల వైభవముగ జరుగుచుండెను. ఆ యుత్సవమునకు చుట్టుపట్టుల గ్రామములనుండి వేనకువేలు ప్రజలు వచ్చెడివారు. రాండోళ్లు, సన్నాయి మేళములు, ధోగముమేళములు చాలగా పెట్టేవారు. ఆ కాలములో జగ్గయ్యపేట, కొండపల్లి ధోగముమేళములకు ప్రసిద్ధిగనుండెను ఆ దేవాలయములో పెద్ద నందీశ్వరుడు ప్రతిష్ఠింపబడినాడు. అదివర కింతకన్న చాలా గొప్ప నంది యుండేదని, అది భూగర్భితమైనదని కొందరు చెప్పెదరు. మొత్తముమీద నంది గ్రామమును పేరు నందీశ్వరునిబట్టియే వచ్చినదనుట నిస్సంశయము. వేంకటాద్రినాయుడుగారు మా గ్రామమునకు 16 మైళ్ళ దూరమున నున్న జగ్గయ్యపేటను తన తండ్రిపేర కట్టించిరి. నా బాల్యమున నది ధనవంతులగు వైశ్యులతో కళకళలాడుచు గొప్ప వర్తకస్థానముగ నుండెను. బెజవాడనుండి హైదరాబాదుకు వేరు మార్గముమీదుగా నైజాం రైల్వే పడగానే వర్తకమంతయు ఊణించి జగ్గయ్యపేట పూర్వస్థితిని గోల్పోయినది. వైశ్యు లా కారణమున ఖమ్మంమెట్టు, వరంగల్లు, మట్టెవాడలకు చేరుకొన్నారు.

మా తాత అయ్యదేవర పురుషోత్తముగారు, నందిగామగ్రామమునకు వసిరెడ్డివారిలో రెండవ కోవయగు ముక్త్యాల జమీందారుగారి కరణము. నందిగామ గ్రామములో రెండువంతులభాగము వేంకటాద్రినాయుడుగారికిని మూడవవంతు రెండవకోవవారైన ముక్త్యాల జమీందారుగారికిని చెందియుండెను. వేంకటాద్రినాయుడుగారి మరణానంతరము వారివారసులు తమలో తాము వ్యాజ్యములాడుకొనుచు సర్కారుపేష్కరును చెల్లింపనం



దున నా రుణమునకుగాను దొంగవేలములో వారియెట్టేటునంతను గుంటూరు జిల్లాకలెక్టరు బ్రిటిషప్రభుత్వముపేర గొట్టివైచి. ప్రభుత్వపక్షమున స్వాధీన పరచుకొనెను. నందిగామ గ్రామములో రెండువంతులు బ్రిటిషుగవర్న మెంటు కై వనమయ్యెను. దానికి పెద్దవంటు అని పేరు. దానికి కూడ అయ్యదేవరవారే కరణములు. మా రాతగారు ముక్త్యాలరాజాగారికి మిగిలిన మూడవవంతుగు “చిన్నవంటు”కు కరణము. అతనిని “పిచ్చయ్య” అనికూడ పిలిచేవారు. మా తండ్రి లక్ష్మయ్యగారు మా తాలూకాలోని మునగాల జమీందారుగారివద్ద మేనేజరుగా పనిచేసినారు. మునగాల జమీందారుగారి పూర్వీకులైన రాణీ కీసర లచ్చమ్మారావుగారు పదునెనిమిదవశతాబ్దపు చివరభాగమున నాంగ్లేయులకును పరాసువారికిని నుత్తరస్కారులకొరకు జరిగిన యుద్ధములో తనసేనలను బ్రిటిషువారిపక్షమున స్వయముగ నడిపి కీసరినదివద్ద పరాసుపై న్యముల నోడించెను. అందులకు బహుమతిగా. 1802 వ సంవత్సరమున, మునగాల పరగణాకు జమీందారీ సనదు నొసంగినపుడు ఆంగ్ల ప్రభుత్వమువారు సాలున కై దువేల రూప్యముల పేష్కాషును మాత్రము కట్టియున్నారు. ప్రక్కనున్న ముక్త్యాలజమీందారుగా రింతకన్న కొంచెము చిన్న జమీందారీకి బదునెనిమిదివేల రూప్యముల పేష్కాషు చెల్లించుచున్నారు. మునగాల జమీందారీ మా నందిగామతాలూకాలో భాగమైనను అన్నివైపులను తెలంగాణముచే చుట్టుకొనబడి యున్నది. మునగాల రాజాగారి బంధువులందరు తెలంగాణములోనే యున్నారు. వారికి వరంగల్లు జిల్లాలోని తొర్రూరు, నెల్లికుదురు దేశముబుదారీలు కూడ గలవు. మా తండ్రిగారు అచటికికూడ నపుడపుడు పోవలసియుండెను.

నాకంటె ముందు నలుగురు మగపిల్లలు మా తల్లితండ్రులకు పుట్టి మరణించినందున విరక్తిచేత నా జన్మనక్షత్రాదికము వ్రాయించుట మానిరి. పిమ్మట పెద్దలు చెప్పినదానినిబట్టి నేను విక్రమనామసంవత్సర పుష్యబహుళ సప్తమినాడు అనగా 1881 వ సంవత్సరము జనవరి 22 వ తేదీ ఉదయమున సుమారు 5-45 గంటలకు జన్మించినట్లు నిర్ణయింపబడినది. నందిగామలోని స్కూరు ఇంగ్లీషుబడిలో చదివి తొమ్మిదవయేట ప్రైమరీపరీక్షలో నుత్తీర్ణుడనైతిని. “ఓం నమశ్శివాయ నిధన్నమః” అను నక్షరములను దిద్దుటతో నాడు విద్యాభ్యాసము ప్రారంభమయ్యెడిది. అప్పటికే రాతి

పలకలు, బలపములు వచ్చినవి. తెలుగక్షరములతోపాటే నాంగ్లాక్షరములను కూడ నేర్పుచువచ్చిరి. పె్రిమరీలోనే సుమతీశతకము, వేమనశతకము, దాశరథీశతకము, భర్తృహరిపద్యములు చదివించిరి. తెలుగుసంవత్సరములు, మాసములు, తిథులు, నక్షత్రములు, లగ్నములు, అకరన్నకిరీలెక్కలు నూకు నేర్పిరి. పెద్దబాలశిక్ష చదివించిరి. చక్కని దస్తూరీ కుదురునట్లు వ్రాయించిరి. సామాన్యమైన వాఙ్మయము లింగ్లీషునుండి తెలుగులోనికి, తెలుగునుండి యాంగ్లములోనికి భాషాంతరీకరించుస్థితివరకు నేర్పిరి. ఆ పైతరగతులు చదువుటకు నేను చెజవాడగాని బందరుగాని పోవలసియుండెను. నన్నంతదూరము పంపుటకు మా తల్లిదండ్రుల కిష్టములేకపోవుటవలన 1894 వ సంవత్సరమువరకు నందిగామలోనే యుంటిని. ఆ కాలములో మా తాతగారు నాచేత కరిణీకపు లెక్కలు వ్రాయించుండెడివారు. మా గ్రామమునకు ఇరువదిమైళ్ళదూరమున నున్న కొండపల్లిలో ముసల్మాను కుటుంబములు చేతితో తయారుచేసిన గోధుమరంగు స్వదేశికాగితములమీదనే యాలెక్కలను వ్రాసితిమి. కొండపల్లి కానుకొనియున్న పర్వతశ్రేణిమీద క్రీ. శ. పదునాలుగవ శతాబ్దమున అనవేమారెడ్డి గొప్ప ఖిల్లాను (కోటను) కట్టించెను. దానికి ముస్తాభాను నగరమనియు, కొండవీటిమీద కట్టబడిన ఖిల్లాకు ముర్తుజాన్ నగరమనియు పేరులుండెను. కొండపల్లి కొండమీద నిర్మింపబడిన వీరభద్రదేవాలయమున కొక అగ్రహారమును అనవేమారెడ్డి యిచ్చినటుల నొక శాసన ముచట నున్నది. కొండపల్లి ఖిల్లాను కృష్ణదేవరాయలవారు జయించిరి. విజయనగరసామ్రాజ్యపతనమునకు పిమ్మట నది గోలుకొండ సుల్తానులక్రిందకు వచ్చినది. అక్కన్న మాదన్నగార లప్పుడు అచటికి వచ్చెడువారు. కొండపల్లి ఖిల్లానుండి భూమిలో అడుగున సొరంగ మార్గమున సైన్యములు గోలుకొండకు పోవుటకు గోలుకొండదర్వాజా యని యుండెను. ఉత్తరసర్కారులతోపాటు కొండపల్లి సర్కారుకూడా ఆంగ్ల ప్రభుత్వమునకు వశమైనపిమ్మట నా దర్వాజా మూసివేయబడినది. కొండపల్లి ఖిల్లా క్రమముగ శిథిలమైనది. పర్వతములమీద కెక్కి దానిని చూచుటకు ఇప్పటికిని యాత్రికులు వచ్చెదరు. నేను పెద్దవాడనై నపిమ్మట రెండుమూడుసార్లు పర్వతముమీదికి పోయి శిథిలమైన యా ఖిల్లాను చూచి వచ్చితిని. నా చిన్నతనమున ఆ గ్రామము



చేతికాగితముల పరిశ్రమకును, లక్కబొమ్మల పరిశ్రమకును ప్రసిద్ధి కెక్కియుండెను. కరక్కాయ, తుమ్మజిగురు, నూనె కలిపి కాచిన సిరా మా యింటిలోనే తయారుచేసుకొనేవారము. జొన్నచొప్పదంట్లనుగాని, గద్ద యీకలనుగాని కలములుగా చెక్కి వ్రాసెడివారము. ఆ చేతితో తయారైన కాగితములన్నియు కొలదిసంవత్సరములలో విదేశములనుండి వచ్చిన మిల్లు కాగితము పోటీలో మటుమాయమైనవి. కలములు, పాళీలుకూడ విదేశముల నుండి దిగుమతియైనవి. అప్పటికి మా యింటిలో నిత్తడిసెమ్మలలో నాముదపుదీపముల సుపయోగించేవారము. మా యింటిలో నాముదపు గింజలతో వంటాముదము తయారుచేసేవారు. శుభకార్యములలో, సుత్సవము లలో, వీధినాటకములలో నాముదపు దివిటీలనే వేసెడువారు, పిమ్మట మైనపువత్తు, లా పిమ్మట కిరసనాయిలుబుడ్లు, కిరసనాయిలులాంతర్లు వచ్చి నవి. తుదకు 1958 లో విద్యుద్దీపములు మా గ్రామమునకే గాక మా యింటికికూడ వచ్చినవి.

మా తల్లి వరలక్ష్మమ్మగారు గొప్ప సాధ్వీమణి. మహాలక్ష్మీదేవి విగ్రహమును ప్రతిదినము పూజచేసెడిది. మహాలక్ష్మమ్మవారి దేవాలయ మును మా పూర్వులు మా యింటిప్రక్కనే ప్రతిష్ఠించినారు. ఆ మహాదేవి కరుణాకటాక్షములవలన నేను పుట్టి బాగుగానున్నానని మా మాతాపితరుల దృఢవిశ్వాసము. లక్ష్మి, కాళి, సరస్వతి అని యామెకు పేర్లు. ఆ కాళియను పేరును బట్టి కాళేశ్వరరావను పేరు నాకు బెట్టినారు. త్రిలింగదేశమునకు పడమర యెల్లగా నున్న కాళేశ్వరము అను దేవాలయము తెలంగాణము లోని కరీంనగరుజిల్లాలో నున్నది. మా యింటి కెవ్వరు వచ్చినను నాదరించి యతిథిసత్కారముచేయుటలో మా తల్లిగారు పేరెన్నికగన్నది. దయార్థ హృదయురాలు. ఆమె పుట్టింటివారగు మాదిరాజువారు తెలంగాణములో ఖానాతు తాలూకా పరిటాలకు దేశముఖు, దేశపాండ్యాలు. పరిటాలలో చాలకాలము వజ్రములను ద్రవ్వి తీసి యెగుమతిచేసెడివారు. ఇప్పటి కా పాత గుంట లున్నవి. కొహినూరు వజ్రమిక్కడనే దొరికినదని కొందరు చెప్పెదరు. నా మాతామహాలు దాని కారుమైశ్చదూరమున నందిగామతాలూ కాలో చేరిన జుజ్జూరులో కాపురముండిరి. మా తల్లిగారి పినతాత రాజా మాదిరాజు కృష్ణమంతు బహద్దరుగారు హైదరాబాదు నైజామువద్ద గొప్ప

ఉద్యోగముచేసిరి. ఆమెవైపు బంధువు లండలు వరంగల్లు, ఖమ్మంజిల్లా లలో నున్నారు. కనుక మా తల్లిగారివైపునుండి నేను తెలంగాణావాడను. మా మాతామహా పితామహాలకారణముగా నేను జన్మతః విశాలాంధ్ర కంఠటికిని సంబంధించినవాడనయితిని. మా పెదమేనమామకొడుకు మాది రాజు రామకోటేశ్వరరావు 4, 5 సంవత్సరములు నందిగామలో మా యింటి లోనే యుండి, మా యూరిలోని ఉరుదుపాఠశాలలో శ్రద్ధగ చదివి, పిమ్మట ఉరుదులోనే ప్లీడరీ ప్యాసయి, వరంగల్లులో సుప్రసిద్ధ న్యాయవాదిగ నున్నాడు. నిజామురాష్ట్ర ఆంధ్రోద్యమములో మాడపాటి హనుమంత రావుగారు, కొండావెంకటరంగారెడ్డిగారు, బూరుగుల రామకృష్ణారావుగారలతో పాటు పనిచేసినవాడు. ఆయన ఇద్దరుకొడుకులుకూడ—నొకరు (వరంగల్లు) హనుమకొండలోను, మరియొకరు ఖమ్మంలోను లాయర్లుగ పనిచేయు చున్నారు. ఆయన ఇద్దరుకుమార్తెలను కూడ తెలంగాణములోనే ఇచ్చి వివాహములు చేసినాడు. నేనుకూడ మూడుక్లాసులవరకు ఉరుదుభాషను నందిగామలోని ఉరుదుపాఠశాలలో చదివితిని. నేను సరిగ బడికి పోక అనేక సార్లు త్రోవలో దేవాలయరథంవద్ద నా సహవాసగాండ్రతో ఆడుకొని యింటికి వచ్చేవాడను. బడికిపోయినపుడు చురుకుగ చదివేవాడను. మూడు క్లాసులు ప్యాసైనాను. మాకు ఉరుదునేర్పిన మౌల్వీ హుస్సేను సాహెబు గారు బహు యోగ్యుడు. దై వభక్తిపరాయణుడు. వారియందు మాకు చాల గౌరవము ఉండెడిది. నందిగామతాలూకాకు అంచి రెండువైపుల సైజాము రాష్ట్ర మున్నందున మా బంధువులు ఉరుదు చదివి అక్కడే యుద్యోగ ములు సంపాదించుకొనుటయు, నచటివారితో సంబంధబాంధవ్యములు చేసుకొనుటయు జరుగుచుండెను. నా చెల్లెలిని మా జిల్లాలోని గన్నవరము తాలూకా ఆరుగొలను నండ్వారివారికిచ్చేవరకూ అదివరకెప్పుడును నందిగామ తాలూకాలోను తెలంగాణాలోను మాత్రమే మా కుటుంబములో బంధుత్వము లుండెను. మాడపాటి హనుమంతరావుపంతులుగారు మా నందిగామతాలూకా పొక్కునూరి వాస్తవ్యులు. మా అయ్యదేవరవారికి బంధువులు. వారు తెలుగు. ఉరుదు, ఇంగ్లీషుభాషలలో పాండిత్యమును సంపాదించి లాయరుపరీక్ష యందు తీర్ణులై హైదరాబాదులో ప్రముఖన్యాయవాదిగనుండి, సైజామురాష్ట్ర ఆంధ్రోద్యమమును నడిపి ఆంధ్రపితామహ పద్మభూషణ బిరుదాంకితులై



ఆంధ్రదేశములోని ప్రథమశ్రేణికి చెందిన ప్రసిద్ధ నాయకులైనారు. వారు ఆంధ్రప్రదేశ్ రాష్ట్ర శాసనమండలిలో సభ్యులుగ నెన్నుకొనబడి యా మండలికి అధ్యక్షులుగ ఏకగ్రీవముగ నెన్నుకొనబడినందుకు మా తాలూకా వాసులు మిగుల గర్వపడుచున్నారు. సుప్రసిద్ధ తెలంగాణనాయకులు ఎర్రుపాలెం వాస్తవ్యులు అఖండత్యాగధనులైన కీ. శే. జమలాపురపు కేశవరావు గారు మా అయ్యదేవరవారి అల్లుడు. ఆంధ్రరత్న దుగ్గిరాల గోపాలకృష్యయ్య గారు 2-6-1889 వ తేదీన మా నందిగామతాలూకా పెనుగంచిప్రోలు గ్రామములో తన మాతామహాలయింటియందు జన్మించెను. వారి పితృ స్థానము గుంటూరుజిల్లా, రేపల్లెతాలూకా కూచినపూడి గ్రామము. ఆయన స్వతంత్రపోరాటములో నొక మహాజ్యోతియై అఖిలభారత కాంగ్రెసుకమిటీకి కార్యదర్శియై 10-6-1928 వ తేదీన నలుబదవయేట. నకాలమృత్యువు వాతబడి పరమపదించినాడు.

(2)

మా తాత పురుషోత్తముగారికి మా గ్రామములో మునేరుకాలువక్రింద నెనిమిదెకరములు పల్లము (తరి) భూమి, 106 ఎకరముల మెట్టభూమి, పల్ల గిరిగ్రామములో పదునాలుగు ఎకరముల మెట్టభూమి ఉండెడిది. ఆయన మంచి సమర్థుడని పేరుపొందిన కరణము. మధ్యమతరగతికి చెందిన సంపన్న గృహస్థు, నందిగామలోని మా యిల్లు సామాన్యమైన పెంకుటిల్లే కాని, దానికి మూడువైపుల దొడ్లు కలవు. వాకిటిముందర విశాలమైన ఖాళీ స్థలము, అందులో నొక మర్రిచెట్టు కలవు. ఉత్తరపువైపు దొడ్డి చాల పెద్దది. ఆ దొడ్లో నా చిన్నతనములో చాల పండ్ల చెట్లుండేవి. మా తాత గారు శ్రద్ధగా నీళ్లుపోయించేవాడు. కొన్నివేళల తానే స్వయముగా లోడి చెట్లకు నీళ్లుపోసేవాడు. ఆయన యింట్లో సీతాఫలపుపండ్లు, మామిడిపండ్లు, అరటిపండ్లు, జామపండ్లు కోసి మాగవేయించేవాడు. వాటిని దొంగతనముగా ఎత్తుకొనిపోయి నేను తినేవాణ్ణి. నా సహవాసగాండ్రకు పంచిపెట్టేవాణ్ణి. అందుకుగాను ఆయన నన్ను తాడుతో స్తంభమునకు కట్టివేసేవాడు. ఒక్కొక్కప్పుడు రూళ్ళకర్రతో నన్ను కొట్టవచ్చినపుడు మా అమ్మ

అడ్డమువచ్చి తప్పించేది. ఆయన కోపదారి. వాటిని నేను ఎక్కువగ తింటే నాకు జబ్బుచేయునని ఆయనకు భయము. మా యింటికి వెనుక వైపున గ్రామస్తులందరు మంచిసీళ్ళు తెచ్చుకొనే దేవతలబావి ఉన్నది. మా ఉత్తరపువైపుదొడ్లోకూడ మా సొంత మంచిసీటిబావి ఉన్నది. మా దొడ్లో పెద్దపెద్ద ప్రశస్తమైన నిమ్మపండ్లు కాచెడివి. అనేక సంవత్సరాలు వైద్యముకొరకు ప్రజలు వచ్చి మమ్మడిగి వాటిని తీసుకొనిపోయెడివారు. మా దొడ్డిలో కొంతభాగము కూరగాయలు వేసెడివారు. కొంతభాగమును దున్నించి గోంగూర, మొక్కజొన్న వేయించెడివారు. మా ఊరికి శివారుగా నున్న అనంతసాగరమునుండికూడ మా లాతగారు కూరగాయలు, మొక్కజొన్నపొట్టలు, సెనగకాయలు, జొన్న - ఊచబియ్యము, కొత్తిమీరి, పచ్చి మిరపకాయలు మొహలాదుచేత పట్టించుకొని వచ్చెడివారు. అప్పటికి వేరు సెనగపంట లేదు, ప్రత్తి, జొన్న, కొర్ర, కంది, పెసర, ఉలవ, సజ్జ ప్రధానముగా వేసేవారు. నువ్వులు, ఆముదాలు కూడ పండించేవారు. మా లాలాకా దోసకాయలకు గోంగూరకు చింతకాయలకు ప్రసిద్ధికెక్కినది. మా జీతగాదు మా వాకిటలోనున్న పెద్ద మర్రిచెట్టుమీదికి ఎక్కి ఆకులు కోసెడివాడు. ఒకపుడు మా లాతగారే చెట్టుమీదికెక్కి ఆకులు కోసేవాడు. ఆ యాకులతోనే విస్తళ్ళు కుట్టుకునేవారము. మాకు బర్రెలు, ఆవులు కూడ పాడికుండేవి. మాకు కావలసిన పాలు, పెరుగు, వెన్న, నెయ్యి మా యింటిలో సమృద్ధిగా నుండెడివి. చేరే కొనుక్కోవలసినపనిలేదు. ఏదైనా కార్యములయితే అనంతసాగరమునుంచి మా లాతగారు తెప్పించేవాడు. మా పశువులపేడతో పిడకలుచేయగా మిగిలినదాని నెరువుగా మా పొలాలకు తోలించెడివారు. మా లాలాకాలో పశుసంపద బాగుగా నుండెడిది. మాకు కొంత సొంత వ్యవసాయముండెను. మా పెద్దపాలేరుపేరు మాదిగ కోటాయ. బహు నమ్మకస్తుడు. అప్పుడు నవ్వారుమంచాలు లేవు. నులక మంచాలమీద పరుపులువేసికొని పరుండెడివారము. స్త్రీలు పసిపిల్లలను కూడ దీసికొని నులకమంచపు సవారీలమీద ప్రయాణముచేసెడివారు. నన్ను అప్పుడప్పుడు మా అమ్మ తనచోకూడ నులకమంచపుసవారీలో నెక్కించుకొని తన పుట్టింటికి — జుజ్జూరుకు తీసుకొనివెళ్ళేది. అప్పుడు మేనా సవారీలమీద మా జమీందారుగారు, లాలాకా తహస్సీలుదారుగారు మాత్రము ప్రయాణము



చేసేవారు. మా మేనమామలు గుర్రాలమీద ప్రయాణముచేసెడివారు. మా తాతగారు ఇరువదిమైళ్ళ లోపుగానున్న ముక్త్యాలకు మొహతాదుచేత లెక్కల దస్తరము పట్టించుకొని నడిచివెళ్ళేవారు; నడిచివచ్చెడువారు. శరీరదార్ధ్యముతో 75 సంవత్సరములు వారు జీవించినారు. అబద్ధమాడి యెరుగరు. 1893 వ సంవత్సరములో కొంచెము నంజు కనిపించినది. మా నాన్నయు, నేను దగ్గఃపుండగానే మా తాతగారు మా యింటిలో 'ఓం నమశ్శివాయ' అనుకొనుచు ననాయాసముగా కాలధర్మముచెందినారు. ఆ రోజు ఏకాదశి. మా నాయనమ్మగారు నే నెరుగకముందే స్వర్గస్థులైనారు. చుట్ట, నశ్యము మా తాతగారికిగాని, మా నాన్నగారికిగాని అలవాటులేదు. నేనుకూడ నా జీవితములో చుట్ట, బీడి, సిగరెట్టు, నశ్యము ఎప్పుడు వాడి యెరుగను. ఆ కాలములో మా తాలూకాలో నందరముకూడ చేతితో వడికిననూలుతో— చేమగ్గలమీదనేసిన శుద్ధ బద్దరువస్త్రాలే ధరించెడివారము. ప్రత్తిరాటాలు, నూలురాటాలు, నేత. మగ్గాలు ప్రతిగ్రామమున నుండెడివి. బందరునుండి వచ్చిన నాజూకైన కలంకారీచీరలను స్త్రీలు ధరించెడివారు. జగ్గయ్యపేటలో విశేషముగా పట్టుబట్టలు చేతిమగ్గలమీద తయారయ్యేవి. మిల్లుబట్టల నెరుగము. నందిగామలో మా వరిపొలములో వడ్లు పండేవి. మా యూరిలో వరిపొలాలుగల కుటుంబములవారము మాత్రమే వరియన్నమును దినెడు వారము. వడ్లు దంపించుకొని దంపుడుబియ్యముతో నన్నము వండుకొనుచుంటిమి. అప్పటికి కృష్ణాడెల్లా యెక్కువగా లేదు. నందిగామలో తప్పమునేరుడెల్లా అసలేలేదు. మా తాలూకా ప్రజలు స్థితిపరులైనను, సామాన్యులైనను జొన్నన్నము, సజ్జన్నము తినెడువారు. నేను బందరు ఇంగ్లీషు చదువుకొనుటకు వెళ్ళిన తరువాత అక్కడ మిల్లుబట్టలు, మల్లుతానులు కొనుటయు, ఫ్యాక్టరీలో తయారైన వరిబియ్యము కొనుటయు అలవాటైనవి. అది నూతన నాగరికతాలక్షణముగా నెంచబడినది.

మా తాతగారి కిద్దరు కొడుకులుండెడివారు. మా పినతండ్రిగారు నే నెరుగకమునుపే నిస్సంతుగా చనిపోయినారు. ఆయనభార్య పిమ్మట మరణించినది. మా నాన్నగారొక్కరే ఆయనకు జీవించియుండిన కుమారుడు. మానాన్నగారికి నేనొక్కడనే కొడుకును. నాకు నొక యక్కయు, నొక చెల్లెలున్నారు. మా అక్క కోటమ్మగారు నాకంటె బదినంవత్సరాలు పెద్దది.

నా చెల్లెలు శ్యామలాంబ నాకంటె నైదు సంవత్సరములు చిన్నది. నేను జన్మించిన మూడునెలలకు మా అక్కగారికి వివాహమైనదట. ఆమెను మాయూరిలోనే చామర్తి మల్లికార్జునరావుగారి కిచ్చినారు. ఆయన లింగధారి. శైవమతస్తుడు. మా మేనమామలు నిలువుబొట్టువారు. అసగా వైష్ణవ సాంప్రదాయకులు. మేము శంకరాచార్యులవారి యద్వైతమతమునకుచెందిన స్మార్తనియోగులము. కనుక మాకు శివకేశవభేదములు లేకుండెను. ఇదియే యద్వైతమత విశిష్టత. శంకరాచార్యులవారు త్తరమున బదరీనాథములోను, పడమర ద్వారకలోను, తూర్పున పూరిజగన్నాథములోను, దక్షిణమున శృంగేరిలోను అద్వైతమతమును స్థాపించి పరమేశ్వరుని ఏపేరుననైనను నారాధించవచ్చునను మతసామరస్యమును సమకూర్చినారు. మా బావగారు (అక్క పెనిమిటి) మా తాలూకాలో పేరుగల వ్యవహారస్తుడు. నేను లాయరుగా నుండగా 1916 వ సంవత్సరములో ఆయన స్వర్గస్థులైనారు. వారికి సంతానము లేదు. ఆయనతమ్ముడగు సుందరశివరావును వారి పెదతల్లి భర్తగారగు తుర్లపాటి సంగయ్యగారికి దత్తతయిచ్చినారు. సంగయ్యగారు మా యూరికి మూడుమైళ్ళమారముననున్న అడవిరావులపాడగ్రహారీకులు. లింగధారులు, మంచి స్థితిపరులు, సుందరశివరావుగారి పెద్దకుమారుడు వేంకటేశ్వరరావు బారిష్టరు పరీక్ష ప్యాసై బెజవాడలో లాయరుగానుండి, బందరులో పబ్లిక్ ప్రాసిక్యూటరుగా పనిచేయుచు 1949 లో మరణించినాడు. సుందర శివరావు నేను ఏక కుటుంబమువలెనే పెరిగినాము. ఎల్లప్పుడు నందిగామలో మా బావగారియింటిలో నుండెడివాడు. మా బావగారిని మా కుటుంబాలకు పెద్దగా చూచుకొనెడివారము. నా చెల్లెలును గన్నవరముతాలూకా ఆరుగొలను మొఖాసాదారు సుందూరు వరాహలక్ష్మీనరసింహముగారి తమ్ముడగు సూర్య నారాయణగారి కిచ్చినాము. అది దెబ్బాగ్రామము. ఆమె కిద్దరాడుపిల్లలు, ముగ్గురు మగపిల్లలు గలరు. అందరు మంచి స్థితిలోనే యున్నారు. వారిని గూర్చిన వివరములు ముందు ప్రకరణములో దెలిపెదను.

మా తాతగారు చనిపోయినపిమ్మట మా నాన్నగారుగాని, నేనుగాని కరిణీకముచేయలేదు. చాల సంవత్సరములు గుమస్తాను బెట్టి చేయించినాము. నేను బి. యల్. ప్యాసై న పిమ్మట కరిణీకమునకు రాజీనామానిచ్చినాను. ఆ యుద్యోగము మరియొక కుటుంబమునకు సంక్రమించినది. 1899 లో నా



భార్య కాపురమునకువచ్చినది, అప్పుడు నా తల్లి, నా భార్య బందరుకు నావద్దకు వచ్చినప్పటినుండి మా నందిగామదొడ్డిలోని పండ్లచెట్లన్నియు నశించిపోయినవి. నిమ్మచెట్లుకూడ క్రమముగా చెడిపోయినవి. ఆ పిమ్మట నెప్పుడును నెయ్యి, పాలు, పెరుగు కొనుటయు, నవి కత్తిగా నున్నవని బాధ పడుటయేగాని సుఖకరమైన, స్వచ్ఛమైన సొంత పశువులపాడి అనుభవించ లేదు. ఆరోగ్యకరమైనట్టియు, నమాయకము నీతివంతమునగు పల్లెటూరిజీవితమునకు స్వస్తిచెప్పినాము. మిల్లుబియ్యము దినుచు, మల్లులానులను దరించుచు మురికికూపాలైన బస్తీలలో కాపురమునకు చేరినాము. తరువాత కొన్నిసంవత్సరాలకు నాకు జబ్బుచేయగా డాక్టర్ల సలహాపైన మరల దంపుడు బియ్యమును తినుట ప్రారంభించినాము.

మా నాన్నగారుకూడ దైవభక్తిగలవారు. రెండుపూటల సంధ్యావందనము చేసికొని ఓం నమశ్శివాయ మంత్రమును జపించుకొనెడువారు. వారు నాకు ఓం నమశ్శివాయ మంత్రము నుపదేశించినారు. 1892 లో నాకు పనయనము చేసినారు. మా రాజాశ్రితులగు యడవల్లి రామలింగావధానులుగారు నాకు గాయత్రిమంత్రము నుపదేశించినారు. నా జీవితములో ఓం నమశ్శివాయ మంత్రమును, గాయత్రి మంత్రమునుకూడ జపించుట నా కలవాటు. ఆ జపము మనస్సునకు పవిత్రతను, శాంతిని, దైర్యమును కలిగించుచున్నది. మా నాయనగారు భారత భాగవతములను శ్రావ్యముగా చదివి యర్థముచెప్పెడివారు. ప్రతినంవత్సరము మునగాలపరగణానుండి కరణాలందరు జమాబందీకొరకు నందిగామ వచ్చినపుడు మా యింటిలోనే బస చేసెడివారు. ప్రతిదినమురాత్రి యా కరణాలలో నెవరో యొకరు గాని, మా నాయనగారు గాని కొన్ని గంటలసేపు భారతముగాని భాగవతముగాని చదువగా నందరు వినుట జరుగుచుండెడిది. నేనుకూడ శ్రద్ధగా వినుచుండేవాడను. అందువలన నా కాంధ్రభారత భాగవతములందు బాల్యమునం దభిరుచి యేర్పడినది. నేను పెద్దవాడనైన పిమ్మట విద్యార్థిదశలో తెలుగుపద్యములు కంఠస్థము చేయుటయు కొంచెము రాగాలాపనముతో పద్యములు చదువుటయు అలవాటైనది. మా నాన్నగారి కాయుర్వేదమునం దెక్కువ యభిమానము. వైద్యచింతామణి, బసవరాజీయము, మాధవనిదానము. వస్తుగుణదీపిక మొదలైన కొన్ని ఆయుర్వేదగ్రంథములు మాయింట నుండె

డివి. నేను పెద్దవాడనై న పిమ్మట వాని నపుడప్పుడు చదువుచుండెడివాడను. ఆ కాలములో మా యూరి చుట్టుపట్టుల గొప్ప ఆయుర్వేదశాస్త్రపారంగతులైన వైద్యులుండెడివారు. కంచెకచర్లలో పెన్నా యజ్ఞయ్యశాస్త్రిగారు, గోసవీటిలో కోరుకొండ భట్టరు పెరుమాళ్ళయ్యగారు, నరసింహాచార్యులుగారు, నూజిపీటిలో మల్లెల పకీరయ్యగారు, మా గ్రామములో దివి రత్నమాచార్యులుగారు, చింతలపాడులో చింతలపాటి భగవాన్లుగా రప్పటి ప్రసిద్ధాయుర్వేదవైద్యపండితుల నామములు. అపుడే క్రొత్తగా మా యూరికి ఇంగ్లీషు ఆసుపత్రి వచ్చినది. మొదట డ్రెస్సరు, పిమ్మట ఆపాతకిరీ ఉండువారు. ఎంతవరకు నిజమో కాని మా ఆయుర్వేదవరవారు ఆచార్య నాగార్జునుని ముఖ్య శిష్యులైన ఆర్యదేవునివంశీయులని చెప్పుకొనుట కలదు. ఆర్యదేవుడు నందిగామతాలూకాలోని జగ్గయ్యపేట, రామిరెడ్డిపల్లె గ్రామములకు వచ్చి నట్లు మాత్రము శాసనాలు కలవు. ఆ రెండుగ్రామములు బౌద్ధశిథిలములకు పేరుపొందినవి. ఆ కాలములో పిల్లలము కలసి బలిచెడుగుడు, కోతి కొమ్మచ్చు లాడుకొనెడివారము. ఊరిబయట మైదానములలో మేయు గుర్రములను బట్టుకొని మీద నెక్కి సవారిచేసెడివారము. పొలాలకుపోయి రేగుబండ్లు కోసి తెచ్చుకొనెడివారము.

మా యూరి కప్పుడప్పుడు కూచిపూడి భాగవతులువచ్చి, మా యింటి ప్రక్కనేయున్న పెద్దబజారులో ప్రహ్లాద, హరిశ్చంద్ర, ఉషాపరిణయము, భామకలాపము మొదలైన వీధినాటకము లాడుచుండిరి. వేషగాంధ్రు మొగముల కరదళము పూసుకొని గిలేటినగలు ధరించివచ్చేవారు. కాగడాలమీద గుగ్గిలమువేసేవారు. తోటదొమ్మలవాళ్లుకూడ వచ్చి రామాయణము, ఉత్తర గోగ్రహణము మొదలైనవానిని ప్రదర్శించుచుండిరి. కేతిగాడు, జుట్టుపోలి గాడు బంగారక్కల హాస్యము పిల్లల కెంతో ఆనందమును కల్గించెడివి. మా గ్రామములో పీర్లపండుగ సంబరము బాగుగ జరిగేది. పీర్లు బజారుల్లో నూరేగుచున్నపుడు హిందువులుకూడ పప్పుబెల్లములు చదివించి మ్రొక్కుకొనిరి. ముసల్మానులే గాక హిందువులుకూడ పీర్ల పండుగలో పెద్దపులి వేషములు వేసెడివారు. మిఠాయివర్తకుడగు బొందిలీ బాలాజీసింగును హిందువు పెద్దపులివేషము బాగుగా వేసి బండిమీద నూరేగగా ఆ వేషము చూచినపుడు భయముపుట్టేది. వినాయకచవితి పిల్లలకు ముఖ్యమైన



పండుగ. ఇంటింటికి తిరిగి యన్నిరకాల పత్రి పూలు తెచ్చి మట్టితో వినాయకునిజేసి పూజించెడివారము. పుస్తకములన్నియు వినాయకునిపూజలో పెట్టెడువారము. సాయంత్రము భాగవతములోని సత్రాజిత్తు కథను వినుచుంటిమి. దసరాఉత్సవములు, బతకమ్మపండుగలు బాగుగా జరిగేవి. స్త్రీలు వాయిద్యములతో వెళ్ళి బతకమ్మలను మా యూరి చెరువులో నోలలాడించిరి. వారు కదలిరాగానే మేము నీళ్ళలోకిపోయి యాబతకమ్మలనునీళ్ళలోగలిపివైచి వారివలన మంగళాష్టకము లందుకొనుచుంటిమి. దసరాలో ఆయుధపూజ, స్వామివారు వేటకు బోవుట ముఖ్యముగా నుండెను. ఆ పండుగదినములలో మా యుపాధ్యాయులు మమ్ము వెంటబెట్టుకొని 'అయ్యవారికి చాలు— అయిదువరహాలు, పిల్లవాండ్రకు చాలు పప్పు బెల్లాలు' అని పాటలు పాడించుచు యింటింటికి తీసుకొనిపోయి కానుకలు వసూలుచేసిరి. మాకు బాగా పప్పు బెల్లము పెట్టిరి. అట్లతద్దెకు రెండుచేతులకు రెండుకాళ్ళకు గోరింటాకు స్త్రీలతోపాటు మొగపిల్లలముకూడ పెట్టుకొనెడివారము. బియ్యము మినుము కలిపిచేసిన అట్లను బెల్లము వేసికొని తినెడువారము. తెల్లవారుజామున భోజనముచేసేవాళ్ళము. చెట్లకొమ్మలకుగాని, యింటి దూలములకుగాని మంచి పగ్గాలతో నుయ్యాలలు వేసి ఉయ్యాలలూగినాము. మా యూరిలోని చెన్నకేశవస్వామివారికి నేపేట ముక్కోటి యేకాదశికి పెద్దకొఠారు కట్టి హరికథలు చెప్పించుటయే గాక, కూచిపూడివారినికూడ బిలిపించి దశావతారములు మొదలగు నృత్యములు చేయించువారు. ఆకాలములో కూచిపూడివారి ప్రతిభ చాల హెచ్చుగా నుండెను. విష్ణువు శివుడు కలసి యూరేగ గ్రుడ్డి నమ్మకముండెడిది. విష్ణువెక్కువ శివుడెక్కువ యని శైవవైష్ణవులు పరస్పరము వివాదముపడుచుండిరి. నేను బందరులో చదువుకొనుచుండగా హిందూ హైస్కూలులో నొక ఆరాధ్యుడగు తెలుగుపండితు డుండెను. ఆయన ప్రతిదినము విష్ణువుకంటె శివు డెక్కువని తరగతిలో బోధించెడువాడు. ఏ విద్యార్థియైనను పాఠము చదువుకొనిరాక తరగతిలో కాలక్షేపముచేయవలెనన్నపుడు "చూడండి అయ్యవార్లంగారూ, వీడు విష్ణువెక్కువంటున్నా"డని ప్రక్కవిద్యార్థిని జూపించిన "వెధవ, వాడి కేమి తెలుసు" అని యా గంటంతయు శివుడెక్కువయని ఋజువుచేయుటలో ఆయన కాలము గడుపును. అట్టి వారోజులు. సంక్రాంతికి బొమ్మలు

పెట్టుకొనుటయు, రేగుబండ్లు, బంతిపూలు, చామంతిపూలు పోసికొనుట జరిగెడిది. రకరకాల సంక్రాంతిముగ్గులు ఇండ్లగుమ్మాలవద్ద పెట్టేవారు. గొబ్బెళ్లు పెట్టేవారు. దీపావళికి పిల్లవాండ్రందరము జముదుకట్టెలు తెచ్చి కాల్చి బొగ్గుతో సూరేకారము, గంధకము కలిపి పూవత్తులుచేసికొని కాలెచ్చెడు వారము. కొన్ని సంవత్సరాలకు పిమ్మట మలాబాలు, కాకరపూవత్తులు. సీమటపాకాయలు, లోటాలుకూడ దుకాణములో అమ్మకమునకు వచ్చినవి.

(3)

నేను చిన్నవాడనుగా నున్నపుడే పిల్లనిచ్చెదమని చాలసంబంధములు వచ్చియుండెను. 1894 వ సంవత్సరములో మా తాలూకాలోని కంచెకచర్ల కరణము పింగళి వీరభద్రయ్యగారిబిడ్డను నా కిచ్చి వివాహముచేసిరి. మా మామగారగు వీరభద్రయ్యగారు మా తాలూకాలోని పెద్ద కరణము. మంచి స్థితిగలవాడు. కళాపూర్ణోదయము రచించిన పింగళి సూరన మహాకవి వారి పూర్వీకులేనట. నా కపుడు పదునాలుగవయేడు. పెళ్ళికూతురు పేరు సుబ్బమ్మ, మావా రామెనామమును దుర్గాంబయని మార్చినారు. ఆమెకు పదవయేడు. కంచెకచర్లవీధులలో మమ్మిద్దరను బిల్లికిలో గూర్చొనజేసి యూరేగించినారు. భోగముమేళముకూడ పెట్టినారు. ఆ కాలములో భోగము మేళములు లేని శుభకార్యములు, ఉత్సవములు లేనేలేవు. సన్నాయి, అలు గోజా, తాషామరభా, రాండోలు వాయిద్యాలు వాయిచినారు. అప్పటికి బ్యాండుమేళాలు లేవు. అపుడు కట్నములదేరములు లేవు. ఎవరికి తోచినది వారు వధూవరులకు పెట్టుటయే నాటి యాచారము. నా భార్యకు మావారు బంగారు పట్టెడ, కాసులపేరు, నెత్తికి రాగిడి చంద్రవంక పెట్టినారు. ఆమె తండ్రిగా రామెకు అయిదెకరాల మెట్టభూమియు, నొకయెకరము పల్లపుభూమి పసుపు కుంకుమక్రింద నిచ్చినారు. వారి కామె యొకతే కూతురు. అప్పటికి నాకు జుట్టు జునపాలుండేవి. నన్ను నా భార్యను చెరి యొక బ్రాహ్మణుడు చంకలో నెత్తికొని దండాడించినారు. బుక్కాగుళాలు బాగుగా చల్లుకొన్నాము. బంధువులు వారిలోవారు చల్లుకొన్నారు. నా పెళ్ళి అయిదురోజులు జరిగినది.



మా మామగారు నియోగిమత సిద్ధాంతి, శుభాశుభకార్యములకు నియోగిపురోహితులనే పిలువవలెనని యప్పటి కొక యుద్యమ ముండెను. దీనినే కొందరు పద్ధతినియోగమని కూడ నందురు. అందులో నాయన చేరినవాడు. మా యూరిలో నొక నియోగి తహసీలుదారు మా తాలూకా కరణాలను పిలిపించి నియోగ మతసిద్ధాంతములో చేర్పించినాడు. మా తాత గారు కూడ కొలదికాల మందులో చేరినారు. కాని యచిరకాలములోనే దానిని విడచిపెట్టినారు. మా నాన్నగారు రసలు చేరనేలేదు. అయ్యదేవరవారు చాలమంది చేరలేదు. మా నందిగామలో యడవల్లివారు గొప్ప శ్రోత్రియు లగు వైదికులు. ఆ కుటుంబములలో నపు డెనుబదినాలుగు పన్నములు వేదము చదువుకొని యజ్ఞయాగాది క్రతువులు చేసిన ముగ్గురు వేంకటేశ్వర సోమయాజులు, కామేశ్వర సోమయాజులు, అప్పయ్య సోమయాజులుగా రుండెడివారు. వేదముగాని శాస్త్రముగాని చదువుకొననివా రా కుటుంబమున లేకుండిరి. వారే మా అయ్యదేవరవారికి, రాజాశ్రీతులు, గురువులు. వాని మేము విడిచిపెట్టలేదు. మా యూరిలో నప్పటికి నిప్పటికి వైదిక నియోగి భేదములు లేనేలేవు. కాని ఛాందసులగు వైదికులు తమతోడి స్మార్త బ్రాహ్మణులైన నియోగులకు యజ్ఞయాగాది క్రతువులు చేయుట కధికారము లేదని వాదించి, అట్టి క్రతువులు చేయుటకు నిరాకరించినందులకు నియో గులు తమ గృహములలో పౌరోహిత్యమునుండి వైదికులను తీసివైచి, తమ శాఖవారైన నియోగులచేతనే శుభాశుభకార్యముల పౌరోహిత్యము క్రతు వులు చేయించుకొనునుద్యమము నన్నిచోట్ల లేవదీసినారు. ఇదే పద్ధతి నియో గము. ఈ యుద్యమస్థాపకులు నందిరాజు లక్ష్మీనారాయణ దీక్షితులు గారు. వారికిపిమ్మట దీనిని బాగుగా వ్యాపింపచేసినవారు కామరాజుగడ్డ కోటేశ్వ శర్మ, కనుపర్తి మార్కండేయ శర్మగారలు. ఇందువలన నియోగి వైదిక కక్షలు కొన్ని సంవత్సరాలవరకు ముఖ్యముగా గుంటూరుజిల్లాలో ప్రబలినవి.

ఇటులనే ఛాందసులును, స్వాధిమానులునగు బ్రాహ్మణులు తమతోడి ద్విజులగు వైశ్యులకు ఉపనయనాధికారము, వేదోక్తముగా కర్మలుచేయించు కొను నధికారము లేదని వాదించి, పౌరాణికముగా మాత్రమే చేయించుట సాగించినందున, వైశ్యులకూడ బ్రాహ్మణులమీద తిరుగుబాటు చేసినారు.

వైశ్యప్రముఖులైన ఆత్మూరి లక్ష్మీనరసింహసోమయాజులు గారు యజ్ఞము చేసి వైశ్యుల యాత్మగౌరవమును నిలువబెట్టిన నాయకుడని ప్రసిద్ధికెక్కినాడు. నా చిన్నతనములో జగ్గయ్యపేటలో భాగ్యవంతులైన వైశ్యులు తమకు వేదోక్తముగా కర్మలుచేయించుటకు నిరాకరించిన యాయూరి బ్రాహ్మణులను తమ యింటి పౌరోహిత్యము నుండి వెడలగొట్టి కాకినాడనుండి యెక్కువ ద్రవ్యమిచ్చి క్రొత్త బ్రాహ్మణులను రావించుకొని వేదోక్తముగా కర్మలను చేయించుకొన్నారు. అప్పటినుండి వైశ్యులు వేదాధ్యయనముచేయుటయు, వేదోక్తముగా కర్మలుచేసికొనుటను ప్రారంభించినారు. ఇట్టి పిచ్చిపనులు చేసి తమకు తెలిసిన వేదవిజ్ఞానమును తోడి ద్విజులకు గలుగనీక స్వార్థ పరత్వముతో ప్రవర్తించిన బ్రాహ్మణులు నష్టపడినారు. పైగా బ్రాహ్మణ వైశ్య కక్షలు పెక్కుచోట్ల ప్రబలినవి. ఇటీవలనే గుంటూరున కొక మలాధిపతి వచ్చి వైశ్యులకు వేదోక్తము లేదని చెప్పి వైశ్యులకు వేదోక్తముగా కర్మలు చేయకుండ బ్రాహ్మణుల నాపినందున గుంటూరు వైశ్యులు నాకును మా మిత్రులైన అద్దేపల్లి గురునాథరామశేషయ్య శ్రేష్ఠి గారికిని కబురు పంపిరి. అప్పుడు మేము బెజవాడనుండి పర్యవము లక్ష్మీనారాయణగారి సహాయమున నియోగ మతసిద్ధాంతపర్మలైన బ్రాహ్మణులను బంపినాము. వైశ్యులకు యథావిధిగా వేదోక్తముగా కర్మలు జరుగుచున్నవి. కాని బ్రాహ్మణ వైశ్య కులకక్షలు మాత్రము చాలకాలము సాగుచువచ్చినవి.

పూర్వకాలములో నందకారయుగములో శూద్రులు, స్త్రీలు వేదము చదువగూడదని యపుడుస్వార్థపరులైన బ్రాహ్మణపురుషులు నిషేధించి తమకు లోబడియున్న రాజులచేత నా నిషేధము నమలుజరిపించినారు. ఈ ప్రజా యుగములో నట్టి నిషేధములవలన బ్రయోజనము కలుగజాలదు. ద్విజులలో జేరని కమ్మవారు, రెడ్లు కూడ గుంటూరు, కృష్ణాజిల్లాలలో నుపనయనములు జేసికొని జంధ్యములను ధరించి విశ్వబ్రాహ్మణగురువులవద్ద వేదాధ్యయనముచేయుచు వచ్చినారు. విశ్వబ్రాహ్మణులకు వేదాధ్యయనాధికారము లేదని కొంతకాలము బ్రాహ్మణులు తగవుబెట్టినారు. వారికిగూడ బ్రాహ్మణులయందసూయ కల్గినది. వేదములు, ఉపనిషత్తులు, ధర్మశాస్త్రములు మానవులందరికోసము పుట్టినవి. అట్టివాని నేకొందరి మందియో స్వార్థపరులైన బ్రాహ్మణులు దాచుకొనబూనుట వెట్టిపని,



నిరర్థకమైనది. పంచముల అస్పృశ్యతసంగతి చెప్పనక్కరనేలేదు. ఈ విధముగా హిందూమతము పతనమగుచున్నందున కైస్తవమిషనరీలెంతయు విజృంభించి హిందువులగు హరిజనులను కైస్తవులుగ చేయుచువచ్చిరి.

నాకు వివాహమైన మూడునెలల కనగా 1894 జూన్ నెలలో వితంతు వగు మా పెద్దత్తగారు, ఆమెయొక్క ముగ్గురు మేనల్లుండ్రను చదువునకు బందరు తీసుకొనిపోవుచుండుటచేత నన్నుకూడ చదువున కామెతోకూడ బందరుకు మావారు పంపినారు. నాకు వివాహో విద్యనాశాయ యను సామెత వర్తింపలేదు. నా వివాహమువలననే నాకు విద్య వచ్చినది. అది వరకు కొంతవరకు యింగ్లీషు, లెక్కలు, నందిగామలో తహసీలుదారు తిక్కాని బాలాజీరావు నాయుడుగారి చెల్లెలు రాజాబాయమ్మగారిభర్త యగు మోటుపల్లి రాఘవయ్యనాయుడుగారివద్ద ప్రయివేటు చదువుకొన్నాను. నందిగామలో మా యింటిపక్కయింటిలోనే తహసీలుదారుగా రుండేవారు. శ్రీమతి రాజాబాయమ్మగారు నాకు గురుపత్నియైనది. ఆమె బందరులో గొప్ప సంఘసేవాపరాయణురాలై బృందావన స్త్రీసమాజమునకు కార్యదర్శిగ నెక్కువ సంవత్సరములు సేవచేసి పీమ్మట మరణించినది. నేను ఆ సంవత్సరములో రెండవభాగములో వెళ్ళినప్పటికి నన్ను నోబుల్ కళాశాల లోని ఉపాధ్యాయులు పరీక్షించి మూడవఫారములో చేర్చుకొన్నారు. నోబులు కళాశాల కైస్తవ మిషనరీపాఠశాల. అపు డక్కడ బి.ఏ. వరకున్నది. మొదటినెలలోనే క్లాసులో మొదటివాడనైతిని. ఆ ప్రథమస్థానమును బి.ఏ. ప్యాసగునంతవరకు నాక్రమించియుంటిని. అపుడు పరీక్షలు డిసెంబరులో జరుగుచుండెడివి. నందిగామనుండి రెండెడ్లబండిమీద వచ్చి కంచెకచర్లలో నాగి యా రాత్రి బయలుదేరి మరుసటిరోజుదయమున బెజవాడ చేరి యక్కడ పుచ్చావారిసత్రము దగ్గర దిగి వంటచేసికొని భోజనముచేసి, ఆ రాత్రి బయలుదేరి మరునాడుదయమునకు ఉయ్యూరు వచ్చి యా రాత్రి బయలుదేరి మరుసటి ఉదయమునకు బందరు వెళ్ళేవారము. ఇది రోడ్డుమీద ప్రయాణము. పడవలున్నకాలములో బెజవాడవరకు బండి మీద వచ్చి, అక్కడ పుచ్చావారిసత్రమువద్ద వంటచేసుకొని భోజనముచేసి బెజవాడనుండి రహదారిపడవలో బందరుకాలువమీద మధ్యాహ్నము బయలుదేరి మరుసటి ఉదయమున పదిగంటలకు బందరు చింతగుంటపాలెపురేవులో

దిగి ఒంటెద్దుబండిమీద మా బసకు చేరేవారము. నందిగామనుండి బెజవాడ 72 మైళ్ళదూరము. ఆకాలములో బెజవాడలో గవర్నరుపేట లేదని చెప్పవచ్చును. అప్పుడు బెజవాడ జనసంఖ్య యిరవై రెండువేలు మాత్రముండును. తరువాత 60 ఏళ్ళలో రెండులక్షలవరకు జనసంఖ్య పెరిగినది.

నేను 1897 డిసెంబరులో మెట్రిక్యులేషను, 1899 డిసెంబరులో ఎఫ్.ఏ. ప్యాసయినాను. అప్పుడు ఎఫ్.ఏ.లో గణితశాస్త్రము (మాథమాటిక్స్) కూడ నిర్బంధ పాఠ్యవిషయము. ఆంగ్లము, గణితశాస్త్రము రెండును నాకు బాగుగా వచ్చినందువలన పరీక్షలన్నిటిలో సులభముగా నుత్తీర్ణుడనయినాను. ఇంగ్లీషు గణితము, తెలుగు, బైబిలు వీనిలో నాకు ప్రతివత్సరమును బహుమతులు వచ్చెడివి. బైబిలులో పీటరు, కేటరు పరీక్షలు ప్యాసైనాను. కాని నేను కష్టపడి చదివెడువాడనుకాను. బహిరంగసభలన్నిటికి హాజరయ్యెడివాడను. బాగా ప్రాచ్యక్తి నతిరువాతగాని లేచి యెరుగను. సుప్రసిద్ధ కృష్ణాపత్రికా సంపాదకులు, ఆంధ్రనాయకులైన ముట్నూరి కృష్ణారావుగారు ఇంగ్లీషులో, సంస్కృతములో, తెలుగులో మంచి పాండిత్య ప్రకర్షను సంపాదించినారు. వారికి వేదాంతశాస్త్రము బాగుగావచ్చును. కాని గణితశాస్త్రము రాకపోవుటచే నోబులుకళాశాలలో ఎఫ్.ఏ.లో ఆరేండ్లు తప్పి నిరాశచే చదువు మానుకొన్నారు. నాకుకూడ ఆయన యొకసంవత్సరము ఎఫ్.ఏ. లో సహవిద్యార్థి. ఆంధ్ర గ్రంథాలయోద్యమస్థాపకులగు సూరి వేంకట నరసింహశాస్త్రిగారుకూడ ఎఫ్.ఏ.లో నాకు సహవిద్యార్థి, ఆయన ఎఫ్.ఏ. ప్యాసుకాగానే ప్లీడరీప్యాసయి బెజవాడలో ప్లీడరీవృత్తి ప్రారంభించినారు. నాకు గణితశాస్త్రమునందు ప్రత్యేకముగా యధిరుచి యుండెడిది. నూటికి ఎనుబదికిపై న మార్కులువచ్చేవి. కాని అప్పటికి నా భార్య కాపురమునకువచ్చుట, నేను మాఅమ్మగారు, నా భార్యకలసి బందరులో కాపురముండుట, మానాయన గారికి మునగాలరాజాగారి పెద్ద దావాలో బందరులోనే పనిచేయవలసియుండుటవలన గణితశాస్త్రములో బి.ఏ. చదువుకొనుటకు చెన్నపట్టణము పంపుటకు మా తండ్రిగా రంగీకరింపక బి.ఏ. కూడ బందరు నోబులుకళాశాలలోనే చదువవలసినదని యాజ్ఞాపించుటచే, నేను బందరులోనే బి.ఏ. చదువవలసివచ్చినది. మా నాన్నగారు చెన్నపట్టణమునకు పంపియే యుండిన గణితశాస్త్రములో బి.ఏ. ప్యాసై బహుళః తరువాత బి.ఇ. ప్యాసై యొక



యింజనీరు కావలసినవాడను. కాని భగవంతుడు వేరుపనికి నన్నుద్దేశించి నాడు. అప్పుడు నోబులుకళాశాలలో దేశచరిత్ర, రాజకీయార్థికశాస్త్రములను భాగము మాత్రమే యుండెడిది. దానినే చదివితిని. ఐరోపాఖండచరిత్రలో నవీనయుగమే ఆ సంవత్సరము మేము చదువవలసివచ్చినందున బ్రిటిషు రాజ్యాంగవిధానము, హిందూదేశచరిత్ర, రాజకీయార్థికశాస్త్రములతోపాటు ఫ్రెంచివిప్లవము, అమెరికా స్వతంత్రపోరాటము, మేజినీ, గెరిబాల్డిలు నడపిన యిటలీ స్వతంత్రపోరాటము, అమెరికా రాజ్యాంగవిధానము, నీగ్రోసమస్యలు, బానిసత్వపు రద్దు మొదలగు విషయములను బి.ఏ.లో చదివితిని. రమేశచంద్రదత్తుయొక్క భారతదేశపు ప్రాచీననాగరికత, భారతదేశఆర్థిక చరిత్ర, దాదాదాయి నారోజీ వ్రాసిన బ్రిటిషుప్రభుత్వములో భారతదేశదారిద్ర్యమును గ్రంథములనుకూడ వేరుగా చదివితిని. అనేక శతాబ్దము లత్యంత వైభవమునుభవించి విదేశీయులదాస్యములోను, దారిద్ర్యములోను క్రుంగియున్న నా మాతృదేశము అమెరికావలె స్వతంత్ర రిపబ్లికు కావలెనను నుద్దేశపూరిత మైనభావములు నా కోమలమైనమనస్సులో గట్టిగా కల్గినవనుట యతిశయోక్తి కాదు. రమేశచంద్రదత్తుగారి భారతదేశ ప్రాచీననాగరికత యను గ్రంథ ముప్పుడు క్రొత్తగా వచ్చినది. “అందులోని సంగతులన్నియు దేశాభిమానముతో వ్రాయబడిన అతిశయోక్తులు; వాస్తవములు కావు. వానిని నమ్మవల”దని మా చరిత్రాధ్యాపకులగు ఆంగ్లేయ మిషనరీ రెవరెండు పెన్ గారు మాతో చెప్పియుండిరి. మే మాయనమాట లంగీకరింపలేదు. తర్వాతికాలములో నెవరైనను భారతదేశ ప్రాచీనవైభవమును నాగరికతను గురించి శంకింపగలరా? అప్పటి కాంగ్లాధ్యాపకులు. వారిననుకరించినవారు మన దేశములోని విద్యార్థులకు, హిందూమహాయుగమంతయు నంధకార అనాగరిక కాలమనియు, మహమ్మదీయ మహాయుగములో, హిందువులమీద ముసల్మానులు క్రౌర్యములు జరిపిన కాలమనియు, నాగరికత, శాంతి, సంపదలు ప్రారంభమైనది బ్రిటిషుపాలనములోనే యనియు బోధించుచుండిరి. అప్పటి చరిత్రగ్రంథము లటులనే వ్రాయబడియుండెను. మనదేశములో విదేశీ క్రైస్తవ మిషనరీలు విద్యాసంస్థలను, వైద్యాలయములను స్థాపించి చాల సాంఘికసేవ చేసినను, వారు అంగ్ల సామ్రాజ్యవాదులకు ఏజంట్లుగనే పనిచేసిరి. వారు సృష్టించిన స్వదేశ క్రైస్తవసంఘములో

కూడ అంగ్ల పాలనమునందు, అంగ్ల నాగరికతయందు గాఢానురాగములనే దృఢముగ నెలకొల్పుచుండిరి. చైనా, తురుష్కము మొదలగు ప్రాచ్య దేశములన్నిటిలో కూడ వీరు పాశ్చాత్య సామ్రాజ్యవాదులప్రతినిధులుగనే కృషిసలిపిరి. ఇండియా, చైనాలలోని స్వదేశకై స్తవలు వీరిబోధనలనుండి తప్పించుకొని జాతీయస్వతంత్రమును కోరుటకు చాల సంవత్సరములు పట్టెను.

నేను 1801 వ సంవత్సరము డిసెంబరులో నా మిత్రులైన తుమ్మల పల్లి బలరామయ్యగారికి అతిథిగా మదరాసులోని క్రిష్టియనుకాలేజి మొదటి విద్యార్థివసతిగృహములో నుంటిని. బి.ఏ. పరీక్షకు మదరాసు రాజధాని కంటటి కొక్కకేంద్రమే నా డుండేది. ఆ క్రిందటిసంవత్సరమే బెజవాడనుండి సరాసరి చెన్నపట్టణము బీచిస్టేషనునకు రైలు వేయబడినది. తరువాత చాలసంవత్సరాలకు మద్రాసులో సెంట్రలుస్టేషను విస్తరింపబడినది. బందరు-బెజవాడ రైలు 1906 వ సంవత్సరమువరకు పడలేదు. బి.ఏ. ప్యాసయిన తరువాత రెండు సంవత్సరములు నోబులు కళాశాల ప్రధానాచార్యులైన రెవరెండు క్లార్కుగారికోరికమీద నా కళాశాలలో ఆచార్యునిగా పనిచేసితిని. ఏ నెలజీత మా నెల మా నాయనగారిచేతిలో నుంచెడువాడను. ఆయన యపరిమితానందభరితులయ్యెడివారు. అప్పుడు మునగాలమేనేజరుగా మా నాయనగారికి నెల కేబదిరూప్యముల జీతము. నాకు కూడ నెల కంటే జీతము. 1903 వ సంవత్సరాంతమున మా తండ్రిగారు బందరులోనే స్వర్గస్థులైరి. 1904 వ సంవత్సర ప్రారంభములో కుటుంబముతోకూడ నేను చెన్నపట్టణమునకు పోయి లా కళాశాలలో ప్రవేశించి, 1904, 1905 సంవత్సరములలో నచ్చట చదివి, బి.యల్. ప్యాసయితిని. కీర్తిశేషులైన అల్లాడి కృష్ణస్వామి అయ్యర్ (అడ్వకేట్ జనరల్) రిటైర్డు హైకోర్టు జడ్జి పాకాల వేంకటరమణారావునాయుడు, డాక్టరు లక్కరాజు సుబ్బారావు, చావలి రామ సోమయాజులుగార్లు నాకు లాకాలేజీలో యఫ్.యల్., బి.యల్. క్లాసులలో సహవిద్యార్థులు.

ఆ కాలములో బందరులో నందరకంటె పెద్ద లాయరు పురాణము వేంకటప్పయ్యగారు. మునగాలరాజాగారి ఎస్టేటుదావాలో ఆయన మునగాల రాజాగారివకీలు. ఆయనదగ్గరకు మా నాన్నగారు తరచు వెళ్ళవలసియుండె



డిది. నేను వకీలుపరీక్ష ప్యాసయి పురాణము వేంకటప్పయ్యగారంతవకీలు కావలెనని మా నాన్నగారికోరిక. కాని యా కోరిక నెరవేరకముందే మా నాన్నగారు చనిపోయినారు. స్వతంత్రవ్యక్తిగా నుండుననియే నేను లా చదివి ప్యాసయితిని. నేను బి.యల్. ప్యాసుకాగానే మునగాలరాజాగారిస్నేహితు డగు బందరు కలెక్టరువద్ద హుజూరు శిరస్తాదారుగా నున్న పండిత నాగేశ్వర రావుగారు నాకు రెవెన్యూడిపార్టుమెంటులో రెవెన్యూ ఇన్స్పెక్టరుపని నొసంగెదననియు, రెండుసంవత్సరాలలో మేజిస్ట్రేటునుగా చేయుదుమనియు చెప్పినారు. విదేశ గవర్నమెంటుక్రింద ఉద్యోగము చేయను, అని చెప్పి దానిని నిరాకరించినాను. నేను లాయరువృత్తిలో చేరిన మూడుసంవత్సరములకు మునగాలదావాలో పనిచేసి, హైకోర్టుజడ్జి అయిన కృష్ణస్వామి అయ్యరుగారిని మాడపాటి వేంకటేశ్వరరావుగారితో కలసి చూడబోయితిని. వారు ప్రసంగవశమున నాకు డిస్టిక్టు మునసబుపని యిత్తుననియు, అందుల కంగీకరింపవలసినదనియు చెప్పినారు. నేను బ్రిటిషు గవర్నమెంటుక్రింద నొకరీ చేయనని చెప్పితిని.

1906 వ సంవత్సరము జూన్ నెలలో బెజవాడలో లాయరుగా చేరితిని. పురాణము వేంకటప్పయ్యగారంత గొప్ప లాయరు నయినాను. కాని మా నాన్నగారు చూడలేదు. 1921 వ సంవత్సరము మార్చి 21 వ తేదీన మహాత్మా గాంధీగారి యాదేశానుసారము లాయరువృత్తిని త్యజించినాను. మరల నా వృత్తిలో నెన్నడును బ్రవేశింపలేదు.

## 2 విద్యార్థిత్వము - ఆచార్యత్వము

(1)

బందరు నోబులు కళాశాలలోని విద్యార్థిత్వము -  
 రఘుపతి వేంకటరత్నమునాయుడువారి శిష్యత్వము - మున  
 గాల రాజా నాయని వేంకట రంగారావు - కొమర్రాజు  
 లక్ష్మణరావు - క్రైస్తవమత తీర్థవాప్తి - హిందూమతము  
 లోని సంస్కరణోద్యమములు - కందుకూరి వీరేశలింగము  
 పంతులు - రాజా రామమోహనరాయలు - వివేకానంద  
 స్వామి - నా జీవితముపైన వారి ప్రభావము - రెవరెండు  
 ఎడ్డి - వేంకటరత్నము నాయుడుగారిని వెడలగొట్టుట -  
 జాతీయ క్రైస్తవులు - వైజ్ఞానికవిషయములు - బి. ఏ. లో  
 చరిత్ర చదువుట - స్వతంత్రతేచ్చ - నా ఆచార్యత్వము -  
 ఉన్నవ లక్ష్మీనారాయణ - సిటిజన్ ఆఫ్ ఇండియా గ్రంథము -  
 విద్యార్థులలో క్రమశిక్షణ - సత్ప్రవర్తనము - భండారు  
 అచ్చమాంబగారిరాక - బృందానన స్త్రీసమాజ స్థాపనము -  
 ఆంధ్రదేశములో స్త్రీ సమాజములు - కృష్ణాపత్రికాజననము -  
 బిపిన్ చంద్రపాలు రాక - మామిద గారెలకేసు - తైల  
 పక్వశాస్త్రులుగారు - వితంతుదాహము - నందిగామలో  
 బాలికాపాఠశాల - లా కాలేజిలో చదువు - అంతర్వర్ణ  
 భోజనములు - హరిజనులకు రాత్రి పాఠశాల - బంగాళా  
 విభజన వ్యతిరేకోద్యమము - మద్రాసు సముద్రతీరములో



విద్యార్థుల గొప్పసభ - స్వదేశ్యనలంబనము - కాంగ్రెసులో  
జేరితిని - బళ్ళారి కృష్ణమాచార్యులవారి నాటకములు -  
పండిత గోపాలాచార్యులు వారి ఆయుర్వేదము.

బిందరుకు 1894 జూన్ లో వెళ్ళినపుడు స్కొల్లి పేటలో తాడేపల్లి  
కుటుంబయ్యగారింటిలో కాపురమున్నాము. 1895 చివరవరకు అక్కడనే  
యున్నాము. మాలో మా అత్తగారి మేనల్లుడగు మేడుకొండూరు  
హనుమంతరావు పెద్దగా నుండెను. ఆయనపుడు ఎఫ్. ఏ. చదువు  
చుండెను. ఆదర్శప్రాయుడైన విద్యార్థి. పరీక్షలో నుత్తీర్ణుడై యుపా  
ధ్యాయవృత్తిలో చేరి రెండు సంవత్సరములకే అకాలమరణమువాత  
పడెను. 1896 సంవత్సరములో మా బావగారు తనతమ్ముడు మహాబలేశ్వర  
రావునుకూడ బిందరు చదువుటకు బంపినందువలన నతనితోగలసి బుట్టయ్య  
పేటలో లక్కరాజు శేషమ్మగారింటిలో గాపురమున్నాము. మా బావగారి  
తల్లి పార్వతమ్మగారు మాకు వంటచేసిపెట్టెడిది. మరుసటిసంవత్సరము  
వారు రాలేదు కనుక 1897 మొదటిభాగములో బచ్చపేటలో అవ్వగారి  
పూటకూటియింటిలో భోజనముచేయుచు నా క్లాసులో సహవిద్యార్థిఅయిన  
బుద్ధిరాజు పావకేశ్వరరావుతో గలసి గదితీసికొని యుంటిని. అక్కడనే  
భోగరాజు పట్టాభిసీతారామయ్య మరియొకగదిలో నున్నాడు. ఆయనపుడు  
నోబులుకళాశాలలో ఎఫ్. ఏ సీనియరులో విద్యార్థిగా నున్నాడు. ఆయన  
పళ్ళిమగోదావరిజిల్లా గుండుగొలను కరణముగారి పుత్రుడు. 1895 వరకు  
ఏలూరులో చదివి మెట్రిక్యులేషను ప్యాసై 1896, 1897 సంవత్సరములలో  
బిందరులో నోబులుకళాశాలలో ఎఫ్. ఏ. చదివి, యుత్తీర్ణుడైనాడు. పిమ్మట  
చెన్నపట్టణము పోయి క్రిష్టియను కళాశాలలో ప్రకృతిశాస్త్రముతో బి. ఏ.  
ప్యాసై చెన్నపట్టణములోని వైద్యకళాశాలలో యం. బి. సి. యం. చదివి  
కృతార్థుడై 1903 సంవత్సరములో బిందరులో వైద్యవృత్తిలో జేరి  
నాడు. సమర్థుడైన వైద్యుడని, కుశాగ్రబుద్ధియని పేరుపొందినాడు. 1906  
నుండి కాంగ్రెసులోచేరి గొప్ప నాయకుడైనాడు. ఆయన నాకన్న రెండు  
నెలలు వయసులో బెద్దవాడు. బిందరులో అవ్వగారి హోటలునకు నెల కారు  
రూప్యము లిచ్చెడువారము. మూడుపూటల పెరుగు, నెయ్యి వేసి బాగుగా

భోజనము పెట్టెడిది. అప్పటికి కత్తీనెయ్యి, డాల్డాలు లేవు. 1897 లో రెండవభాగములో బ్రాహ్మణవిద్యార్థుల కోసము నోబులు కళాశాలాధికారులు బుట్టయ్యపేటలో హవులాకు విద్యార్థులవసతిగృహమును తెరచినందున నేను, నా సహవిద్యార్థి బుద్ధిరాజు పావకేశ్వరరావు అందులో జేరినాము. పట్టాభిసీతారామయ్య అవ్వగారి హోటలులోనే యున్నాడు. దేశిరాజు పెదబాపయ్యనెడు మరియొకవిద్యార్థి బందరు నోబులుకళాశాలలో మెట్రిక్యులేషనులో యఫ్.ఏ. లో కూడ నాకు సహవిద్యార్థిగనుండెను. అతడు రెండుపూటల సంధ్యావందనముచేయుచు పూర్వాచారపరాయణుడై హిందూమతచాలసమాజములో ముఖ్యసభ్యుడై దైవభక్తి కలిగియుండెను. యఫ్.ఏ.లో కృతార్థుడు కాగానే యతడు చెన్నపట్టణమువెళ్ళి క్రైస్తవకళాశాలలో జేరి రెండు బి.ఏ. లు ప్యాసెనాడు. అచట కందుకూరి పీరేశలింగముపంతులుగారి బోధలక్రిందికి వచ్చి బ్రహ్మసమాజములో నగ్రస్థానము వహించినాడు. రాజమహేంద్రవరములోని ప్రభుత్వకళాశాలలో నాచార్యుడుగానుండి ఆనుష్ఠానిక బ్రహ్మసామాజికుడై పీరేశలింగముగారి కంటే ముందే కులవ్యవస్థపై తిరుగుబాటుగావించి యజ్ఞోపవీతమును దీసి వేసినాడు. కులములోనుండి వెలివడినాడు. పూర్వాచారపరాయణులైన ఆయనమామగారు ఆయనభార్య నాతనివద్దకు కాపురముచేయుటకు బంప నిరాకరింపగా నైష్ఠికబ్రహ్మచారిగా అతి పవిత్రజీవితమును గడిపి సంఘ సంస్కర్తలను మార్గదర్శకుడై 26 వ యేటనే 1908 వ సంవత్సరములో శ్చయరోగమువలన దివంగతుడయ్యెను.

మరియొక సుప్రసిద్ధ నోబులు కళాశాలవిద్యార్థి కోపల్లె హనుమంత రావు 1896 లోనే ఎఫ్.ఏ. ప్యాసై మద్రాసు ప్రెసిడెన్సీ కళాశాలలో వృక్ష శాస్త్రములో బి.ఏ., యం.ఏ. లలో గృతార్థుడై రెండు సంవత్సరములు కూనూరులో గవర్నమెంటు వృక్షశాస్త్ర నిపుణుడుగా బనిచేసి దానిని విడచి, మద్రాసు లా కాలేజిలో చదివి బి.యర్. ప్యాసై 1904 వ సంవత్సరములో యం.ఏ.బి.యర్. గా బందరులో లాయరువృత్తిలో జేరెను. కాని ఆయన 1907 లో సూరతు కాంగ్రెసుకు వెళ్ళిరాగానే జాతీయకళాశాల నొకదానిని బందరులో స్థాపించవలెనను సంకల్పముతో 1908 వ సంవత్సరములోనే



ప్రీతిని త్యజించెను. తరువాత జాతీయ కళాశాలకొరకు డాక్టరు ధోగరాజు పట్టాభిసీతారామయ్య, ముట్నూరు కృష్ణారావు, వల్లూరు సూర్య నారాయణరావు, నెడింబి హనుమంతరావు మొదలగువారి సహాయముతో ద్రవ్యమును ప్రోగ్రుచేసి భూములు సంపాదించి 1910 వ సంవత్సరములో ఆంధ్ర జాతీయకళాశాలను స్థాపింపగల్గెను. దాని ప్రారంభోత్సవము కొండా వేంకటప్పయ్య పంతులుగారిచే జేయించిరి. ఆ యుత్సవములో నేనుగూడ పాల్గొంటిని. నేనుకూడ దాని జనరల్ కమిటీలో జాలకాలము సభ్యునిగా బనిచేసితిని. నేను 1116 రూపాయలను చందాగా నిచ్చితిని. 1922 లో కోపల్లె హనుమంతరావు అకాలమరణము నొందెను. అప్పటివరకు ఆయనే దానికి బ్రధానాచార్యులుగా నుండి చక్కగా నడిపించెను. జాతీయవిద్య కాంగ్రెసు నడిపిన స్వతంత్రోద్యమములో బ్రధానభాగముగ జేయబడి, హిందూదేశములో బెక్కుచోట్ల బెక్కు జాతీయకళాశాలలు స్థాపింపబడినవి. ఆంధ్రదేశములో రాజమహేంద్రవరములో గూడ 1908 లో చిలకమర్తి లక్ష్మీనరసింహము, గంటి లక్ష్మన్న, గున్నేశ్వరరావుగల్లు మొదలైన నాయకులు జాతీయపాఠశాల ప్రారంభముచేసినపుడు నేను హాజరై యొక ప్రసంగము గావించితిని. దేశస్వాతంత్ర్య సంపాదనకొరకు లాయర్లు తమ వృత్తులను విడచిపెట్టి బయటకు రావలసివచ్చిన మహాత్మా గాంధీ పిలుచుటకు పదమూడు సంవత్సరములకుముందే కోపల్లె హనుమంతరావు తన ప్రీతిని త్యజించి తన జీవితమును దేశసేవకర్పించి దేశాభిమానులైన లాయర్లందర కాదర్శపురుషు డయ్యెను.

1899 ఏప్రిలు వరకు నేను హవలాకు హాస్టలులో నుంటిని. ఆ సంవత్సరము జూన్ నెలలో మా అమ్మను, నా భార్యను, నా చెల్లెలిని నందిగామనుండి బందరు తీసికొనివచ్చి బుట్టయ్యపేట హాస్టలు ప్రక్కనే యున్న దంటు పున్నమ్మగారి యింటిలో గాపురముపెట్టినాము. బుద్ధిరాజు పావకేశ్వరరావుకూడ హాస్టలుప్రక్కనే మరియొక యింటిలో గాపుర ముండెను. 1901 డిసెంబరులో నేను బి.ఏ. పూర్తిచేయునంతవర కా యింటియందే యుంటిమి. అప్పటితో బి.ఏ. ప్యాసయి నోబులు కళాశాలలో విద్యార్థిదశ ముగించితిని.

మా నాన్నగారీ కాలమునందు మునగాల రాజాగారి పెద్ద దావాలో బనిచేయుటకు బందరులో తరచుగా నుండవలసివచ్చెడిది.

నా కుటుంబమును బందరు తీసికొనివచ్చుటకు బూర్వము పూటకూటి యింటిలో భోజనముచేయుచు మునగాల రాజాగారి బంగళాలో నుండెడి వారు. మా కుటుంబము వచ్చినతరువాత మాతో గలసియుండి వారి బంగళాకు వెళ్ళివచ్చెడువారు. నందిగామరాజాకాలోని మునగాలపరగణా జమీందారిజీ నాయని లచ్చమ్మారావుగారివద్ద మా నాయనగారు ఉద్యోగముచేయుచుండగా ఆమె 1892 సంవత్సరములో మరణించినది. ఆమెకు దత్తపుత్రులైన నాయని వేంకటరంగారావుగారి కప్పటికి 4 సంవత్సరాలయీడుగల మైనరుగానున్నందున నందిగామ తహసీలుదారువద్ద కొంత రెవెన్యూవిచారణను జరిపి, ఆయనపక్షమున గవర్నమెంటు "కోర్టాఫ్ వార్డుస్" వారు మునగాల పరగణాను స్వాధీనపరచుకొని, ఆయనను నోబులుకళాశాలలో విద్యార్థిగా జేర్చి బచ్చపేటలోని యొక బంగళాలో కాపురమేర్పరచిరి. ఆయనయొక్క దత్తత చెల్లదని వాదించుచు లచ్చమ్మారావుగారి తండ్రివారసులగు కీసర వారు రివెన్యూలో వోడిపోయి, ఏలూరు సబుకోర్టులో రెండు సివిలుదావాలు దాఖలుచేసిరి. అవి 1891 లో బందరు జిల్లాకోర్టుకు ట్రాన్సుఫరు చేయబడి అక్కడ 1914 వరకు నిలువలోనుండెను. మా నాన్నగారి దావాలలో వేంకటరంగారావుగారిపక్షమున పనిచేయుటకు ప్రత్యేకముగా నేర్పాటుచేయబడిరి. ఆయన తెలుగులో లా గ్రంథములను చదివెడువారు. లాయరుకున్న తెలివితేటలుండెడివి. ఉభయపక్షముల ముఖ్యసాక్షులు వరంగల్లు, నల్లగొండ జిల్లాలలోని రెడ్డివేళముఖులు తదితరులు నైయున్నందున వారినికమీషన్ల మీద విచారణచేయించుటకు మా తండ్రిగారి కక్కడకు పోవుచు, మిగిలినకాలములో బందరులోని మునగాల రాజాగారి బంగళాలో నుండెడువారు. 1900 వ సంవత్సరము రెండవభాగములో వేంకటరంగారావుగారికి ఎస్టేటు ఒప్పగింత చేయబడినందున ఆయన మునగాలపరగణా ముఖ్యస్థానమైన నడిగూడెములోని వారికోటలోనికి కాపురమునకు వెళ్ళిరి. 1894 లో నేను బందరులో చదువుకొనుటకు ప్రవేశించినప్పటినుండియు, 1910 సంవత్సరమువరకుతరచు సాయంత్రపుపేళలందును, అపుడప్పుడుశలవులలో పగటిపేళలందును మునగాల



రాజాగారిబంగళాకు వెళ్ళి ఆయనతోడను, ఆక్కడ చేరుచుండిన యితర విద్యార్థిమిత్రులతోడను కాలముగడపుచుంటిని.

ఆ విద్యార్థులలో పింగళి పురుషోత్తము, పింగళి లక్ష్మీనారాయణ, పిన్నలి కుటుంబరావు, కొండిపర్తి వీరభద్రాచారిగార్లు ముఖ్యులు 1898 వ సంవత్సరములో నాగపురములో బి.ఏ. చదువుచుండిన విద్యార్థియగు కొమరాజు లక్ష్మణరావుగారు బందరునకు మునగాల రాజాగారివద్దకు వచ్చెను. ఆయనకూడ మా ఆందరతో చేరెను. నాకు, రాజాగారి కతి ముఖ్యమిత్రుడయ్యెను. ఆయనతండ్రి వేంకటప్పయ్యగారు నందిగామతాలూకా పెనుగంచి ప్రోలు కాపురస్తుడు. మా బావ చామర్తి మల్లిఖార్జునరావుగారికి కొంచెము దూరబంధువు. వేంకటప్పయ్యగారు నాయని లచ్చమ్మారావుగారివద్ద మునగాల ఎస్టేటుకు మేనేజరుగానుండెను. లచ్చమ్మారావుగారిభర్త వేంకట్రామయ్యగారు చనిపోయినంతనే లచ్చమ్మారావుగారు వేంకటప్పయ్యగారిని మేనేజరుపదవిలోనుండి తీసివేసినది. ఆయన కుటుంబముతో పెనుగంచి ప్రోలు వచ్చి కొలదికాలములోనే మరణించెను. ఆయనభార్య గంగమ్మగారు తన పిల్లలనిద్దరను, అనగా కూతు రచ్చమాంబను, కొడుకు లక్ష్మణరావును వెంటబెట్టుకొని ఆమె సోదరుడైన భండారు మాధవరావుగారి వద్దకు మధ్యపరగణాలలోని నాగపూరునకు బోయినది. ఆయన యక్కడ పబ్లికువర్క్సు డిపార్టుమెంటులో ఇంజనీయరుగా నుండెను. ఆయన కాపురస్థలముకూడ నందిగామ తాలూకాలోని కంచెల గ్రామము. కొలదికాలములో నాయనభార్య నిస్సంతుగా చనిపోయినందువలన మేనగోడలైన అచ్చమాంబను చెండ్లియాడెను. లక్ష్మణరావాయన వద్దనేయుండి చదువుకొని, నాగపురములోని మారిసు కళాశాలలో బి.ఏ. విద్యార్థిగా నుండగా 1898 లో మునగాల రాజాను చూచుటకు బందరు వచ్చెను. లక్ష్మణరావుగారికి తల్లిసలహాప్రకారము బి.ఏ. ప్యాసుకాగానే మరల మునగాల రాజాగారివద్ద దివానుగా బనిచేయవలెనను కోరికయుండెను. ఆయన 1898, 1899, 1900 సంవత్సరాలలో నెలలకొలది బందరులో రాజాగారివద్దనే యుండెడివాడు. మా బావగారు, బెజవాడ తాలూకా కంకి పాడు కరణము కానూరు మల్లికార్జునరావుగారి కూతురగు కోటమాంబను

లక్ష్మణరావుగారి కిప్పించి వివాహము చేయించెను. కానూరు మల్లికార్జున రావుగారు మా బావగారికి చెల్లెలిపెనిమిటి. కోటమాంబ మా బావగారి చెల్లెలి కూతురు. మా బావగారితోపాటు కొమరాజు లక్ష్మణరావుగారు, కానూరు మల్లికార్జునరావుగారు కూడ లింగధారులే. 1900.వ సంవత్సరాంతమున మున గాల రాజాగారికి మునగాలఎస్టేటు ఒప్పగింపబడినవెంటనేకొమరాజు లక్ష్మణ రావుగారిని దివానుగను, మా నాయనగారిని ఘనోజరుగాను రాజాగారు నియ మించిరి. లక్ష్మణరావుగారు పిమ్మట రెండుమూడు సంవత్సరాలలో కలకత్తా విశ్వవిద్యాలయమునుండి ఎం. ఏ. కూడ ప్యాసయ్యెను.

(2)

నోబులుకళాశాల ఇంగ్లండులోని చర్చమిషను సొసైటీవారి యాజ మాన్యమున నడుపబడుచున్న కళాశాల. రెవరెండు నోబులుగారిచే 1850 ప్రాంతమున ప్రారంభింపబడినది. మంచి యోగ్యులైన క్రైస్తవ మిషనరీ లను, ఇంగ్లండునుండి అధ్యాపకులుగా బంపుచుండిరి. క్రైస్తవమత బోధకు, దైవభక్తికి, సత్ప్రవర్తనమునకు ప్రాముఖ్యమీయబడినది. నేను జదువుకొనుచున్నకాలములో రెవరెండుక్లార్కుగారు ప్రధానాచార్యులుగా నుండిరి. ఆయన నైతిక క్రమశిక్షణను బాగుగా బాటించియుండెను. రెవరెండు పెన్నుగారు చరిత్రనుబోధించు నధ్యాపకులుగా నుండిరి. క్లార్కుగా రింగ్లండు పోయినపుడు వీరు ప్రధానాచార్యులుగా బనిచేయుచుండిరి. కొన్నిసంవత్సరములు రెవరెండు ఎన్నిస్ ఇంగ్లీషు అధ్యాపకులుగాను, రెవరెండు రాబర్ట్సుగారు బి.ఏ.లో రాజకీయశాస్త్రాధ్యాపకులుగా బనిచేసిరి. వీరందరు సమర్థులు, యోగ్యులు. వారును, వారి సతీమణులును విద్యార్థు లను మిగుల నాదరముతో జూచిరి. హిందువులగు విద్యార్థులు వారియందు భక్తిగౌరవములతో ప్రవర్తించిరి. స్వదేశ క్రైస్తవోపాధ్యాయులును, క్రైస్తవేతరోపాధ్యాయులును చాలమంది అపు డుండెడివారు. వారందరు యోగ్యులే. ఆ కళాశాలలో బ్రత్యుదయము ప్రారంభమున బెద్దహాలులో విద్యార్థులందరను ప్రోగుచేసి ప్రధానాచార్యులుగాని, మఱియొక తెల్ల అధ్యా పకులుగాని క్రైస్తవపద్ధతిని ప్రార్థనజరిపి క్రైస్తవవేదమైన బైబిలులోని



యేదో కొంతభాగమును చదివి దానికి వ్యాఖ్యానముచేయుచు నుపన్యసించు చుండువారు. బైబిలు అన్నితరగతులలోను బి.ఏ.వరకుకూడ నిర్బంధపాఠ్య గ్రంథముగా నుండెను. బైబిలుయొక్క పీటరు, కేటరుపరీక్షలలో ప్యాసైన వారికి బహుమతులిచ్చెడువారు. నే నట్లు ప్యాసయి బహుమతుల నందు కొన్నాను. ఒకవిధమైన నైతిక - ఆధ్యాత్మికవాతావరణము నోబులుకళా శాలలో వ్యాపించియుండెను. నాకు ఏసుక్రీస్తుప్రభువుయొక్క ఆనర్శజీవితమునందును, ప్రేమతత్వమునం దత్యంతభక్తిగౌరములేర్పడినవి. క్రైస్తవేత రోపాధ్యాయులలో మా కాలములో చెన్నాప్రగడ భానుమూర్తి, వేమూరి రామకృష్ణారావు, దుగ్గిరాల రామమూర్తి, వడ్లమూడి బ్రహ్మయ్య, కాసు కొలను త్రివిక్రమరామారావుగార్లు ముఖ్యులు.

అందరకన్న నెక్కువ ప్రాముఖ్యతవహించిన ఆచార్యులు, నవ్యాంధ్ర దేశములో మహాజ్యోతివలె బ్రకాశించినవారు, నోబులుకళాశాలలోని విద్యార్థులలోనేగాక ఆంధ్రదేశమందంతటను నూతన మత సాంఘిక నైతికవిప్లవ మును నెలకొల్పినవారు రఘుపతి వేంకటరత్నమునాయుడుగారు. వారు 1894 మొదలు 1899 వ సంవత్సరమువరకు నోబులు కళాశాలలో నాచార్య పీఠమలంకరించియుండిరి. ఆయన యింగ్లీషుభాషలో చాల గొప్పపండితుడు. అనర్గళధారావాహినిగా నుపన్యాసమిచ్చెడువాడు. విద్యార్థులను కన్నబిడ్డల వలె నాదరించినవాడు. పవిత్రజీవితమునకు - దైవభక్తికి ప్రత్యేకముగా బేరుగన్నవాడు. ఋషితుల్యుడైన ఆచార్యుడు. ఎఫ్.ఏ., బి.ఏ. క్లాసులకు ఇంగ్లీషు బోధించెడువాడు. మదరాసురాజధాని మొత్తముమీద షేక్సుపియరు నాటకములను, ఇంగ్లీషుకవిత్వమును బోధించుటకు మద్రాసు క్రైస్తవకళా శాల ప్రధానాచార్యులగు రెవరెండు డాక్టరు మిల్లరుగారు కడు సమర్థులనియు, దరువాత రఘుపతి వేంకటరత్నమునాయుడుగారే సమర్థులను నభిప్రాయముండెడిది. ఆ కాలములో కోపల్లె హనుమంతరావు, ముట్నూరి కృషారావు, భోగరాజు పట్లాభిసేతారామయ్య, మక్కపాటి సుబ్బారాయుడు గారు మున్నగు ప్రముఖులెందరో వారివద్ద జదువుకొన్నవారే. 1897 వ సంవత్సరములో మెట్రిక్యులేషనులోను, 1898, 1899 సంవత్సరాలలో ఎఫ్.ఏ.లోను, ఆయనవద్ద ఇంగ్లీషు నభ్యసించిన అదృష్టము నా కబ్బినది.

వర్డ్స్ వర్త్, ఎమర్సన్, కార్లైల్, షెల్లీ, బైరన్ ఆయనవద్ద జమవుకొన్నాను. ఆయన క్లాసుపాఠములు చెప్పుచుండగానే నైవసేవను, మానవసేవను బోధించి యుత్తమాదర్శములలోనికి మమ్ములను దీసికొనిపోయెడివాడు. ఆయనయందు రెవరెండు క్లార్కుగారికి యితర తెల్లమిషనరీలకు మిక్కిలి గౌరవముండెడిది. ఆయన యిటువదియేడవయేట భార్యావియోగమును పొందెను. మరల వివాహము చేసికొనగూడదని ఆతని సిద్ధాంతము. ఏక పత్నివ్రతము నావిధముగా నాత డస్వయించి అతిపవిత్రమైన బ్రహ్మచర్య వ్రత మనుష్యించెను. అపంచలమైన యేకేశ్వరోపాసకుడు. చుట్ట, బీచి, నశ్యమును బోలిన యే చిన్నదుర్గుణములుకూడ నాతనికి లేకుండెను. మాంసాహారమును విసర్జించెను. నైష్ఠికశాఖాహారగా నుండెను. కోడిగుడ్లనుకూడ దినకుండెను. రాజా రామమోహనరాయలు, మహర్షి దేవేంద్రనాథటాగూరు, కేశవచంద్రసేన్ గాడ్గి సడిపిన బ్రహ్మసమాజమునకు ఆంధ్రదేశములో బ్రధాననాయకుడుగా నుండెను. కులభేదములను త్యజించి, పంచముల అంటుదోషమును పారవ్రోలి, విగ్రహారాధనను మాని, ఏకేశ్వరోపాసనము మానసికముగా గావించి పవిత్రమైన జీవితమును గడపుచు, మానవసేవ చేయుట, మానవసమానత్వమును, సోదరత్వమును, ప్రేమను స్థాపించుట, స్త్రీల అభ్యున్నతికి పాటుపడుట బ్రహ్మసమాజబోధలు. ఉపనిషత్తులే దీనికి పునాదిగా నుండెను. ఆ సిద్ధాంతముల సమష్టించుటలో వేంకటరత్నము నాయుడుగా రాదర్శమూర్తి. వానినే ఆయన ప్రజలందఱకు బోధించెను. మాలమాదిగవిద్యార్థులను, విద్యార్థినులను తనయింటిలో బెట్టుకొనెను. ఇద్దరు హరిజనవిద్యార్థినులకు నుత్తమవిద్యనిప్పించి, వారినిద్దఱ నాయనశిష్యరత్నములైన బ్రాహ్మణవిద్యావంతులకు వివాహమొనర్చెను. వారిలో బెద్దఅమ్మాయి సగుణ మహాలక్ష్మమ్మ బి.ఏ.,యల్.టి. ప్యాసై సూక్ష్మయిస్సెవ్వుక్తుగా బనిచేసినది. ఆమెను కంభంపాటి రామశాస్త్రియను బి.ఏ.,బి.యిడి. ప్యాసై న బ్రాహ్మణకులస్తుడైన విద్యాధికుడు వివాహమాచినాడు. ఆయన మక్కపాటి సుబ్బారాయుడుగారి మేనల్లుడు. ఆయనకూడ జిల్లావిద్యాశాఖలో పనిచేయుచున్నాడు. రెండవఅమ్మాయి విమల యల్.యం.పి.లో కృతార్థురాలైనది. ఆమెను సత్తిరాజు శేషగిరిరావు అను బి.ఏ.,బి.యల్, ప్యాసై న బ్రాహ్మ



ణుడు వివాహమాడెను. నాయుడుగారి శిష్యుడైన సబ్బా నీలకంఠ మను హరిజనవిద్యార్థి బి.ఏ. ప్యాసయి గవర్నమెంటు ఆఫ్ ఇండియాలో గొప్ప యుద్యోగములో నున్నాడు. ఆయన నాయుడుగారు పెంచిన లోకనాయ కమ్మ అను బ్రాహ్మణేతరవిద్యార్థినిని బెండ్లియాడినాడు. వేంకటరత్నము నాయుడుగా రతి నిరాడంబరజీవులు. ఆయన ఆదర్శపాపయమైన, అచంచల మైన, అకల్మషమైన జీవితము, ఉత్కృష్టమైనబోధలు, ఆయనయొక్క ప్రేమతత్త్వము చాలమంది విద్యార్థుల నాకర్షించినదనుటలో సతిశయోక్తి లేదు. బందరులో ఆయనను పూజ్యభావముతో జూడనివాడు లేడు. ఆయన బచ్చుపేటలో గాపురముండెడువారు. కాలేజీకి నడచివెళ్ళి నడచియే వచ్చెడు వారు. ఆయనతోగూడ విద్యార్థులము వెళ్ళెడువారము. మాతో మిగుల సంతోషముగా మాట్లాడుచు, పరిహాసములాడుచు జనవుగా ప్రేమతో జూచెడువారు. ఆయన రోడ్డుమీద వచ్చుచున్నారనగా దూరమున పోవువారు నోటనున్న చుట్టలను పారవై చి వినములై నడచెడువారు. నామీద ఆయనకు జాల దయయుండెను. కాని, వారు నేను కష్టపడి చదువననియు సోమరి ననియు పరిహాసించెడువారు. ఆయన యొకరోజున మెట్రిక్యులేషను క్లాసులో వారముచెప్పుచు నొకకథ చెప్పినారు. ఒక ఉపాధ్యాయుడు క్లాసులో అందరకంటె నెక్కువసోమరిపోతుగానున్న విద్యార్థి కొక తోలుపతాకమును బహుమతియిచ్చెదనని చెప్పి, అట్టి సోమరిపోతెవరో లేచి నిలువబడు మన్నాడు. చాలమంది నేను నేనని లేచి నిలువబడిరి. ఒకమూల నొక విద్యార్థి కూర్చొని తనప్రక్కవిద్యార్థితో నా పతాకమునుచెచ్చి తనజేబులో బెట్టుమని చెప్పుచుండగా నా యుపాధ్యాయుడు విని యితడే నిజమైన సోమరిపోతని యా పతాకమును ఆతనివద్దకు దీసికొనిపోయి యిచ్చెనట. అట్టి సోమరి పోతువు నీవేనా ? అని సన్ను వేళాకోళముచేసినారు. నేను కొంతవరకు సోమరివాడనేగాని అంత కాదని చెప్పగా నందరును నవ్విరి.

వేమూరి రామకృషారావుగారు బందరు చింతగుంటపాలెము కాపు రస్తులు, నోబులు కళాశాలలో బి.ఏ. క్లాసు తెరచినపుడు మొదటి జట్టు విద్యార్థి. ఆయన వేంకటరత్నము నాయుడుగారికి బ్రథమ శిష్యుడైనాడు. ఆయనకు నిరువదవయేటనే భార్యవియోగము సంప్రాప్తించెను. మరల

వివాహము చేసికొన నిరాకరించి వేంకటరత్నమునాయుడుగారి అడుగుజాడ లలోనే నడచి, యతిపవిత్రమైన దైవభక్తిపూరిత జీవితమును నడపినాడు. ఆంధ్రదేశములోని బ్రహ్మసమాజమునకు బట్టుగొమ్ముగా నుండెను. ఆయన యం.ఏ. ప్యాసయి డాక్టరేటు బిరుదమునుగూడ బొందెను. హైస్కూలు క్లాసులలోను, ఎఫ్.ఏ. లో నాయనవగ్గర జదువుకొనుభాగ్యము నాకు కల్గినది. దుగ్గిరాల రామమూర్తిగారు చూడ బహుమోగ్యులు. బ్రహ్మసమాజము నందు భక్తిగలవారు. చెన్నాప్రగడ భానుమూర్తిగారు నాకు గణితమును బోధించెడువారు. చాల మంచివారు. ఏ పద్యమునైన నొక్కసారి చదివి మరల అప్పజెప్పెడువారు. నే నాయనపద్ద 5, 6 ఫారములలో జదువు కొన్నాను. నన్నొకసారి తెలుగుపద్యము నొకమాటు చదివి యప్పగించ గలవా ? అని అడిగినారు. ఒకసారి మీరు బిగ్గరగా జదివి యప్పగించిన, దానిని విని నేను వెంటనే యప్పగించగలనంటిని. క్లాసులో కొన్ని పద్యములు ఆయన యొకసారి చదివి యప్పగించుటయు, నే నావెంటనే అప్పగించుటయు జరిగినది. ఆయన తెనుగులో బాగుగ కవిత్వము చెప్పగలడు. దేశాభిమానపూరితములైన పద్యములను వ్రాసియుండెను. ఆయన కొంత కాలమునకు నోబులు కళాశాలను వదిలి గవర్నమెంటు ఉద్యోగములో బ్రవేశించి గవర్నమెంటు (ద్విభాషి) ట్రాన్స్లేటరయినాడు. వడ్లమూడి బ్రహ్మయ్యగారు నాకు మెట్రిక్యులేషనులోని ప్రిలిమినరీ పరీక్షలో ఆర్టీబ్రాలో నేబదికి నేబదిమాట్కాలు, ఇంగ్లీషు తెలుగు తర్జుమాలోగూడ ముప్పదియైదింటికి ముప్పదియైదు మాట్కాలు లిచ్చినారు. ఆయనకు నామీద జాల ప్రేమ. ఆయన భగవద్గీతకూడ జదివినాడు. కొన్ని సంవత్సరములకు నోబులు కళాశాలను విడచిపెట్టి గవర్నమెంటు ఉద్యోగములో బ్రవేశించి డిప్యూటీ కలెక్టరుగా బెజవాడలో బనిచేసినాడు. నేను లాయరుగానున్న యా కాలములో నపుడపుడు నన్ను గలసి భగవద్గీతావిషయములో చర్చలను చేసెడువాడు. 1922 వ సంవత్సరములో నన్ను సహాయ నిరాకరణోద్యమములో పోలీసువారెస్తుచేసి కేసుపెట్టినపుడు బ్రహ్మయ్య పంతులుగారే మొదటి తరగతి మేజిస్ట్రేటుగా నొక సంవత్సరము శిక్షవేసి తమ చేతిమీదుగనే రాజమహేంద్రవరము జైలునకు నన్ను బంపినాడు. ఆ రోజులలో నందరు రాజకీయ



బై దీలకు సి. క్లాసే యిచ్చెడువారు. నా ప్రవర్తన చాల మంచిదనియు, నా యాచోగ్యము సున్నితమైనదనియు నాకు నేయి, మజ్జిగ మొదలగు సదుపాయములు చేయవలసినదనియు ఆయన తన రహస్యపు రిపోర్టులో వ్రాసినట్లు తెలిసినది. కానుకొలను త్రివిక్రమరామారావుగారు ఆచార్యత్వమును బరిత్యజించిన పిమ్మట సన్యాసమును స్వీకరించి గొప్ప హిందూమతబోధకుడై తిరునల్వేలి జిల్లాలోని కుర్తాళము పీఠమున కధిపతియయ్యెను. ఆయన యీ మధ్యనే పరమపదించినాడు.

నేను నోబులు కళాశాలలో జదువుకొన్న కాలములో నాకంటె బైక్లాసులలో నిద్దరు క్రైస్తవ యువకులు ఓరుగంటి శివరామకృష్ణమ్మగారి కుమార్తెలు కమల, రత్నమనెడువారు ఎఫ్.ఏ., బి.ఏ.లు చదివి ప్యాసైనారు. తరువాత ఎం.ఏ. కూడ ప్యాసయిరి. ఇద్దరు మిగుల నందమైన యువకులు. బహుయోగ్యమైన ప్రవర్తనగలవారు. వేంకటరత్నమునాయుడుగారి శిష్యురండై, వారియందు విశేషభక్తిని గలిగియుండిరి. పెద్దకుమార్తె కమల వేమూరి రామకృష్ణారావుగారితోపాటు బి.ఏ. లో సహవిద్యార్థినియై ఇంగ్లీషులో గొప్ప ప్రవీణురాలుగా నుండెను. ఇద్దరలో నెవరి కెక్కువ మార్కులు వేయవలెనో నాయుడుగారికి దోచకుండెడిది. ఆమె మద్రాసులో ప్రొఫెసరుగానున్న సత్యనాథముగారిని బెండ్లియాడెను. ఇండియన్ లేడీస్ మాగజైన్ (భారతమహిళా పత్రిక) అను పత్రికను చాల సంవత్సరములు ఇంగ్లీషులో సమర్థతతో నడిపినది. వారి కుమారుడు సత్యనాథముగా రిప్పుడు మద్రాసు గవర్నమెంటు చీఫ్ శక్రటరీగానున్నారు. రెండవ కుమార్తె రత్నము మధురలోని బారిష్టరైన హెన్సుమన్ గారిని పెండ్లాడినది. ఆయన మరణించిన పిమ్మట బెంగుళూరులోని వాణివిలాస స్త్రీల కళాశాలకు ప్రధానాచార్యురాలుగా బనిచేసినది. ఆయిద్దరికంటె నిక విద్యార్థిను లాకాలమున నోబులు కళాశాలలో లేకుండిరి. స్త్రీవిద్య యప్పటి కెక్కువ వృద్ధిలోలేదు.

(3)

నేను నోబులు కళాశాలలో చేరకముందే కొన్ని సంవత్సరముల క్రిందట నా కళాశాలలో జదువుకొన్న 12 మంది బ్రాహ్మణ యువకులు

సుమారుగా ఒకేకాలములో క్రైస్తవమతమును స్వీకరించినారు. వారిలో ధన్వాడ అనంతము, ఓరుగంటి శివరామకృష్ణమ్మ, చేపేండ్ర వేంకటచలము, దర్భా రామశాస్త్రి, చోడి సీనయ్య, సముద్రయ్య, మల్లాది వేంకటరత్నము, ప్రభల రామచంద్రయ్య యనువారు గలరు. వీరందరు విద్యాధికులై పేరు ప్రతిష్ఠ లార్జించి గొప్పగొప్ప యుద్యోగములను జేసిరి. వారి సంతతివారు కూడ విద్యాధికులై రి. మంచి స్థానముల నాక్రమించిరి. ఆ కాలములో క్రైస్తవ మిషనరీలకు ఆంగ్లేయ ప్రభుత్వములో మంచి పలుకుబడి యుండెను. ముఖ్యముగా తెల్లయుద్యోగస్తులు క్రైస్తవమతమునకు బ్రోత్సాహమిచ్చుచుండిరి. హిందువులందరను కాలక్రమేణ క్రైస్తవులనుగా జేయుటకే తా నింగ్లీషుభాషను హిందూదేశములో ప్రవేశపెట్టుచున్నానని తన సోదరికి మెకాలేప్రభువు వ్రాసియుండెను. హిందూ సంఘములో ప్రబలి యున్న మూఢవిశ్వాసములవలనను, హిందూ పండితులు తమయొక్క విజ్ఞానమును ప్రజలకు వ్యాపింపజేయకుండుటవలనను, హిందూధర్మము కంటెను కుల మతాచారములకు ఎక్కువ ప్రాముఖ్య మొసంగుటవలనను పండితులకును నాంగ్లవిద్యాధికులకును నెట్టి సానుభూతి లేకుండెను. ఆ కాలములో పైవర్ణములకుజెందిన విద్యాధికు లాంధ్రదేశమందేగాక, బంగాళమునందు నితరప్రాంతములయందుగూడ క్రైస్తవమతమును స్వీకరించుట జరుగుచుండెను. మేఘనాథవధకావ్యమును రచించిన సుప్రసిద్ధ బెంగాలీ కవీశ్వరులగు మైకేల్ మధుసూదనదత్తు ఆవిధముగా క్రైస్తవమతమును స్వీకరించినవాడే. నా చిన్నతనములో తెల్ల మిషనరీలు, స్వదేశీక్రైస్తవులు మా నందిగామనుదోలిన పల్లెటూళ్ళకుగూడ వచ్చి బజార్లలో నిలువబడి ఫిదేళ్ళువాయింపుచు క్రైస్తవకీర్తనలను పాడుచు గుమికూడిన ప్రజలకు క్రైస్తవమతమును బోధించుచుండిరి. రాముడు, కృష్ణుడు మొదలైన హిందూదేవతలను మిగుల జెడ్డగా నవహసించిరి. హిందూమతము కేవలము మౌఢ్యమైనమతమని చోధించిరి. ప్రజలను భ్రమింపజేసిరి. గుంటూరు జిల్లాలోని కొన్నిగ్రామములలో రెడ్లు, కమ్మవారుకూడ క్రైస్తవమతమును స్వీకరించిరి. హిందూమతములో మాల మాదిగలను మానవస్వత్వములు లేకుండజేసి దూరముగా నుంచు నాచారపితాచము మిగుల దృఢముగా బట్టి



యున్నందున నీ క్రైస్తవ మతబోధకులు తేలికగా మాల మాదిగల గూడెములవెంట గూడెములను క్రైస్తవమతములోనికి చేర్చుకొనగల్గినారు. అటుల క్రైస్తవమతము స్వీకరించినవారికి విద్య ఇత రార్థిక సదుపాయములను గలుగజేసిరి. ఆంధ్రదేశములో కొన్ని లక్షలమంది మాలమాదిగలు క్రైస్తవమతములో జేరిరి. బందరులోని యానందపేట యిట్టి క్రైస్తవుల కొక ఉన్కిపట్టయినది. గుంటూరులోగూడ క్రైస్తవసంఘము గొప్పగా ప్రబలినది. మా నందిగామకు సమీపముననున్న రాఘవపురముకూడ క్రైస్తవ సంఘమున కాలవాలముగా నుండెను. ఇంగ్లీషువిద్య నిచ్చుటతోపాటు క్రైస్తవ మతబోధచేయుటకు బెజవాడలోను గుంటూరులోను - ఏలూరులోను హైస్కూళ్ళను స్థాపించి నడిపిరి. డాక్టర్ కుగ్లర్ అను అమెరికను వైద్యురాలు గుంటూరులో గొప్ప ఆసుపత్రిని స్థాపించి ఆంధ్రప్రీతిలకు విశేష వైద్యసహాయము చేసినను, రోగులకును, వారి బంధువులకును ప్రతిదినము క్రైస్తవమతబోధ చేయుటవలన వారిలో గొందరు క్రైస్తవులైరి.

ఇటుల క్రైస్తవమతము విజృంభించినకొలది, హిందువులలో గొప్ప సంచలనము కలిగెను. హిందూమతములోని మూఢవిశ్వాసములను చెడ్డ ఆచారములను పారద్రోలి హిందూ వేదాంతముయొక్క ప్రాశస్త్యమును, ఉత్కృష్టతను వెల్లడించుటకు గొప్ప మతసంస్కరణోద్యమములు బయలుదేరినవి. సంస్కరణవాదులను హిందూ పూర్వాచారపరాయణులు కూడ ప్రతిఘటించిరి. వెలివేసిరి. సంస్కరణవాదులు క్రైస్తవులనేగాక పూర్వాచారపరాయణులనుగూడ ధిక్కరింపవలసివచ్చెను. ఒకవైపు క్రైస్తవ మిషనరీలతోను, రెండవవైపు పూర్వాచారపరాయణులతోను వీరు పోరాడవలసివచ్చెను. రాజా రామమోహనరాయలు స్థాపించిన బ్రహ్మసమాజము, స్వామీ దయానందసరస్వతి స్థాపించిన ఆర్యసమాజము, మేడం బ్లావిత్స్కీ కల్నల్ అల్కాటుగార్లు స్థాపించిన దివ్యజ్ఞానసమాజము, తిరిగి అద్వైత వేదాంతమునకు ప్రపంచములో గొప్పస్థానము ప్రతిష్ఠించిన రామకృష్ణ పరమహంస, స్వామీ వివేకానందులవారి వేదాంతోద్యమము వీనిలో ముఖ్యమైనవి. ఆంధ్రదేశములోగూడ నేను విద్యార్థిగానున్నకాలములో నీ యుద్యమములన్నియు బనిచేసినవి. విద్యాధికులలోను విద్యార్థులలోను వైజ్ఞానిక

సంచలనము కలుగజేసినవి. రాజమహేంద్రవరములో కందుకూరి పీఠేశ  
లింగముపంతులుగారు ప్రప్రథమమున బూర్వాచారపరాయణులమీద తిరుగు  
బాటు లేవదీసి మత సంఘసంస్కరణోద్యమమును తీవ్రముగా సాగించి  
నాడు. పూర్వాచారపరాయణులుపెట్టిన బాధలను సహించినాడు. వితంతు  
వివాహములను చేయించినాడు. స్త్రీల అభ్యున్నతికై పాటుపడినాడు.  
'వివేకవర్ధని' వారపత్రికను నడపినాడు. బ్రహ్మసమాజమును నెలకొల్పి  
నాడు. తేలికైన ఆంధ్రగద్యమును సృష్టించి ప్రజలభాషలో వ్రాసినాడు.  
మతసంఘసంస్కరణములు, ప్రహసనములు, ఆంధ్రకవులచరిత్ర, ప్రకృతి  
శాస్త్రములు, అప్పటి కాంగ్రెసురాజకీయములు, ఆంగ్ల సంస్కృతనాటకముల  
భాషాంతరీకరణములు, స్వతంత్రనాటకములు నవలలు, స్త్రీలకు సామాన్య  
జనులకు బ్రత్యేకవ్యాసములు మొదలగునవి యనేకవిషయములమీద బలు  
గ్రంథములు వ్రాసినాడు. ఆయన వ్రాసిన గ్రంథములు పదిసంపుటము  
లయ్యెను. ఫ్రెంచివిప్లవకారుడైన వాల్టేరు అనేకసంపుటములను వ్రాసినట్లే  
యితడును ఆంధ్రవిప్లవకారుడైన సంపుటముల కొలది గ్రంథములను వ్రాసి  
యున్నాడు. నవ్యాంధ్రపితయని యాయనను పిలచుట సమంజసముగనే  
యున్నది. 1897 వ సంవత్సరములో నీయన ప్రెసిడెన్సీకాలేజీలో పండితు  
డుగా మద్రాసుకు వెళ్ళిపోయినాడు.

పిమ్మట ఆంధ్రదేశమున బందరుపట్టణమే యిట్టి భావవిప్లవమునకు  
మతసంస్కరణోద్యమములకు ప్రధానమైన కేంద్రముగా నుండెను. మా  
విద్యార్థులలోగూడ నీ సమస్యలు, చర్చలు, ఆలోచనలు, ఆదర్శములు ప్రవే  
శింప మొదలిడెను. మునగాల రాజాగారి బంగళాలో గలియుచుండిన  
విద్యార్థిమిత్రులమందరము నీ విషయములనే చర్చించుచుంటిమి. కొమరాజు  
లక్ష్మణరావుగారుకూడ నాగపూరులో జరుగుచున్న వైజ్ఞానికసంఘసంస్కరణ  
పోరాటములో దీవ్రముగా పాల్గొని బందరుకువచ్చి మా యందరకును  
గొప్ప ఉత్సాహము కలుగజేసెను. బాలగంగాధరతిలక్ మహాశయుడు రాజ  
కీయ ధీరోదాత్తుడైనను, పూర్వాచారపరాయణులకు నాయకత్వమువహిం  
చెను. గోపాలకృష్ణగోఖలే రాజకీయములలో మితవాదియైనను, సంఘసంస్క  
రణవాదులకు నాయకుడుగా నుండెను. ఆయన మహాదేవ గోవిందరాసదేగారి



అనుచరుడు. తిలకుమహాశయుడు మహారాష్ట్రభాషలో గొప్పరచయిత. కొమరాజు లక్ష్మణరావుగారు రాజకీయభావములయందును. మహారాష్ట్రలోవ్యాసములు వ్రాయుటలోను తిలకుగారిశిష్యులు. సంఘసంస్కరణోద్యమములో గోఖలేగారి శిష్యుడు. లక్ష్మణరావు తన అక్కగారైన భండారు అచ్చమాంబగారిని విదుషీమణిగా గావించి అబలా సచ్చరిత్రచిత్నమాల యను గ్రంథము నామెచేత వ్రాయించెను. లక్ష్మణరావుగారి ప్రోత్సాహమువలన ఆయన రెండవ మేనమామ-ఖర్గపురము లో రైల్వేఉద్యోగిగా నుండిన భండారు దండపాణిగారు వితంతుదాహమును చేసికొనిరి. లక్ష్మణరావుగా రింగ్లీషు, సంస్కృతము, తెలుగు, మహారాష్ట్రములలో మంచివిద్వాంసులు. గుజరాతీ, బెంగాలీ, హిందీ భాషలనుగూడ బాగుగ నేర్చుకొనెను. మహారాష్ట్రభాషలోనిపత్రికలకు మంచి వ్యాసములు వ్రాయుచు ఆ దేశములో ప్రతిభావంతుడైన రచయితగా ప్రఖ్యాతి గాంచియుండిరి. ఈవిధముగాహిందూదేశములో మతసంస్కరణోద్యమములు వ్యాపించుచుండగా ఇంగ్లాండులో 'ఇంగర్ సాల్' 'చార్లెసుబ్రాడ్ల'గార్లు నాస్తికత్వమునకు, నిరీశ్వరవాదమునకు బ్రధానాచార్యులుగానుండిరి. వారిగ్రంథములు కూడ భారతీయవిద్యాధికులు చదువుచుండిరి. ఇంతేగాక హెర్బర్టుస్పెన్సరను గొప్ప గ్రంథకర్త (agnosticism) "దేవుడున్నాడో లేదో తెలిసికొనుట యెవరికిని సాధ్యముకాదు, కనుక నా విషయమునుగూర్చి యాలోచింపవలదు. ఆధ్యాత్మికవిశ్వాసమును కలిగియుండవలదు" అని వ్రాయుచుండెను. లక్ష్మణరావుగారు - ఈ (agnosticism) దేవుడున్నాడని నమ్మవలసినపనిలేదు. ఉన్నాడో లేదో మనకెందుకను స్పెన్సరుగారి సిద్ధాంతముల నంగీకరించినవాడు. కాని ఆయన యతిపవిత్రమైన ప్రవర్తనగలవాడు. చుట్ట, బీడి, నస్యముకూడ నెరుగడు. నిరాడంబరజీవి. గొప్ప దేశాభిమాని. ఆంధ్రభాషకు అఖండసేవచేసిన అశేష శ్రేణుషీధురీణుడు. అమెరికాలోని చార్లెసు . వాయిసీగారి (Theism) ఆస్తికత్వము అను గ్రంథము (Unitarian Christianity) క్రైస్తవులలో నేత్రిత్యమును ఖండించుచు నీశ్వరుని యేకత్వమును బోధించుపక్షమున జేరినది. అట్టివారి గ్రంథములు హిందూదేశములోని బ్రహ్మసామాజికులచే జదువబడినవి.

నేను 1896 వ సంవత్సరములో అయిదవఫారము చదువుచుండగా

బ్రహ్మసమాజములో చేరి వేంకటరత్నమునాయుడుగారి శిష్యుడనై తిని. ప్రతి వారము జరుగు బ్రహ్మసమాజప్రార్థనలలో పాల్గొంటిని. వేంకటరత్నం నాయుడు, రామకృష్ణారావు, రామమూర్తిగార్లనుబోలిన పెద్దలేగాక, ముట్నూరి కృష్ణారావు, బుద్ధిరాజు పావకేశ్వరరావు, పిళ్లారినెట్టి సీతారామయ్య మొదలగు విద్యార్థులుకూడ పాల్గొనిరి. ఆ సమాజమువారు రచించిన ఈశ్వరప్రార్థన కీర్తనలను నేనుగూడ పాడితిని. వానిలో జాలకీర్తనలు నాకు నోటికివచ్చును. వడ్డాది సుబ్బారాయుడుగారు రచించిన భక్తచింతామణి యను పుస్తకముగూడ చదివితిని. నేను బందరులో విద్యార్థిగను, అధ్యాపకునిగ నున్నంతకాలము బ్రహ్మసమాజ ప్రార్థనలలో పాల్గొంటిని రాజా రామమోహనరాయలవారి గ్రంథములను జదివితిని. అపుడపుడు వారి వర్తంతుత్సవములలో నుపన్యసించితిని.

రామమోహనరాయలుగారు నవీనభరతవర్షములో మత సాంఘికరాజకీయ వైజ్ఞానిక ప్రప్రథమసంస్కర్త. ఆయన ముఖ్యమైన ఉపనిషత్తుల నన్నిటిని బెంగాలీలోనికి తర్జుమాచేసెను. ఇస్లాము, క్రైస్తవమతము, బౌద్ధమతము, పారశీకమతములనుగూడ జదివి వాని మూలసత్యముల నన్నిటిని బ్రశంసించుచు వ్రాసెను. అన్ని మతగ్రంథములను - ఆయా మతాచార్యులను సమానముగా గౌరవింపవలెనని వ్రాసెను. ఆయన సంస్కృతము, ఇంగ్లీషు, బెంగాలీ, అరబ్బీ, హీబ్రు, పారసీ, పాశీభాషలను బాగుగా నభ్యసించెను. ఆ కాలములో కాళికాదేవికి నరబలు లిచ్చుచుండిరి. తల్లులు గంగనదికి మ్రొక్కుకొని తమపిల్లలను పసుపు, కుంకుమ, రవికగుడ్డ, కొబ్బరికాయలతోగూడ గంగలో బడవై చిరి. భర్త చనిపోయిన తరువాత వితంతువైన భార్య నీడ్చుకొనిపోయి భర్తశవముతోపాటు కాల్చివైచిరి. ఇట్టి చూడహిందూమతముపై ఆయన తిరుగుబాటు గావించెను. కాళికాపూజ, విగ్రహారాధనలను బహుదేవతార్చనమును ఖండించెను. ఉపనిషత్తులలోని భక్తి జ్ఞాన వైరాగ్యములను బోధించెను. మానవులందఱు సమానులని, కులభేదములు పోవలెనని బోధించెను. స్త్రీల యున్నతికొరకు పాటుపడెను. స్త్రీల పాఠశాలను స్థాపించెను. ఆంగ్లభాషద్వారా మాతన ప్రపంచ విజ్ఞానము కావలెనని కోరెను. తేలికైన బెంగాలీగద్యమును సృష్టించెను, పత్రికాస్వాతంత్ర్యము



నకై పోరాడెను. ఆయనను పూర్వాచారపరాయణులు వెలివేసిరి. ఆయన గవర్నరు జనరలుగు విలియం బెంటింకు ప్రభువునకు నచ్చజెప్పి సహగమనమును, నరబలులను, గంగలో పిల్లలను పడవేయుటను నిషేధించుశాసనమును చేయించెను. ఈవిధముగా శాసనము చేయుటవలన హిందూమతముతో బ్రటిషు ప్రభుత్వమువారు అక్రమముగా జోక్యము కలుగజేసికొనుచున్నారని, యా శాసనమును రద్దుపరచవలసినదని పూర్వాచారపరాయణులగువారు వేనకువేలు దస్కతులుచేయించి యొక గొప్ప మహాజరును లండనులోని బ్రటిషు పార్లమెంటుకు పంపగా, దాని నెదిరించుటకు రామమోహనరాయలవారు లండను వెళ్ళిరి. జయమును పొందిరి. బెంటింకు ప్రభువు చేసిన శాసనము భాయపరచబడెను. పార్లమెంటువా రిండియా పరిపాలననుగూర్చి 1832 వ సంవత్సరములో జరిపిన విచారణలో ఆయన సాక్ష్యమిచ్చెను. బ్రటిషువారి ఆర్థికనీతివలన ఇండియాలోని పరిశ్రమలు నశించి యీదేశము దరిద్రవంతమైనదనియు, పెద్దయుద్యోగములు భారతీయులకిచ్చి, శాసనసభలను స్థాపించి, పరిపాలనలో భారతీయులను భాగస్వాములుగా చేసి, భారతదేశమునకు స్వపరిపాలనమివ్వవలెననియు ఆయన సాక్ష్యములో చెప్పి మనదేశమునకు గొప్ప సేవచేసెను. అటుపిమ్మట ఇంగ్లాండులోని బ్రిష్టులు నగరమును జూడబోయి అక్కడనే 1833 సంవత్సరము సెప్టెంబరు 27 వ తేదీన పరమపదించెను. ఆయనసమాధి భారతీయులకేగాక మానవసమానత్వమును సోదరత్వమును స్వాతంత్ర్యమును బోధించువారందరకు బుణ్యక్షేత్రము. ఆయన నవీన భరతవర్షముయొక్క స్థాపకుడు (Founder of Modern India) అని పేరుపొందెను. 1856 వ సంవత్సరములో ఈశ్వరచంద్రవిద్యా సాగరులు గవర్నరుజనరలుచేత హిందూవితంతువులు, పునీర్వివాహము చేసికొనవచ్చునని శాసనముచేయించెను. ఆయనరామమోహనరాయలవారిశిష్యుడు.

నేను దయానందసరస్వతీస్వామివారి సత్యార్థప్రకాశకను కూడ తరువాతికాలములో చదివితిని. వారు స్థాపించిన ఆర్యసమాజము వేదములోని (సంహిత) మంత్రభాగమునకు వారుచేసిన భాషాంతరీకరణముమీద నాధారపడియున్నది. దయానందులవారుకూడ ఋషిసత్తములు, విగ్రహారాధన, కులభేదములు ఖండించబడెను. వేదములలో జెప్ప

బడినటుల అగ్నిహోమముచేయుటవలన బరమాత్మారాధన జరుపవలెనని విధింపబడినది. బాల్యవివాహములు నిషేధింపబడినవి. వితంతూద్వాహము, రజస్వలానంతరవివాహము మొదలగు సంస్కరణము లమలుజరుపబడెను. అస్పృశ్యత నిషేధింపబడినది. ఇస్లాము, క్రైస్తవమతములలోనుండి (ఆర్య సమాజములో) హిందూసమాజములో స్త్రీ పురుషులను జేర్చుకొనుటకు నిరంతరకృషి జరిపినందున నితరమతములయందు శాంతమైన స్నేహసంబంధముల కభ్యంతరము కలిగెను. ఆర్యసమాజమునకు ఇస్లామునకు గొప్ప కలహము లేర్పడి కొన్నిహత్యలుకూడ జరిగెను. హరిద్వారమునందు ఆర్య సమాజమువారు స్థాపించిన గురుకులాశ్రమము చాల ప్రసిద్ధికెక్కినది. నేను విద్యార్థిగానున్నప్పుడు ఆదిపూడి సోమనాథావుగారు బందరు వచ్చి ఆర్య సమాజమునుగూర్చి యుపన్యాసములనిచ్చుచుండిరి. ఆయన వితంతూద్వాహమును చేసికొనెను. కులభేదములను పాటించలేదు. హృద్యముగా రామ మోహనరామ్, శ్రీరామ, దయాకరవిజయము, హరిశ్చంద్ర మొదలైన హరికథలను జెప్పుచుండెను. మాతో హవలాకు హాస్టలులో నివసించి భోజనముచేయుచుండెను. మేము వారి యుపన్యాసములకు హరికథలకుకూడ వెళ్ళేడువారము.

1896 లో నేను విద్యార్థిగా పేంకటరత్నమునాయుడుగారివద్దకు బోయి మతమునుగూర్చి చెప్పుడని కోరితిని. ఆయన నాకొక కథ జెప్పెను. దేవేంద్ర నాథ టాగూరుగారు (రవీంద్రనాథ టాగూరు తండ్రి) కలకత్తాలో గొప్ప విద్వాంసుడు. గొప్ప జమీందారు. ఆయనకు భగవద్భక్తి లేదు. ప్రపంచ సుఖములలో కాలము గడపెను. ఆయనకు సమీపబంధువు మరణించినపుడు చాల దుఃఖముతో నటునిటు తిరుగుచుండెను. అపు డాకస్మికముగా నొక సంస్కృతకాగిత మాయనవద్దకు గొట్టుకొనివచ్చినది. దానిని తన ఆస్థాన పండితునితో జదివించెను. అది కఠోపనిషత్తురోని యొక కాగితము. దానిని జదువగా "జీవాత్మ మరణించదు. అది శాశ్వతమైనది. ఈ జీవితయాత్ర యొక్క ఆయుఃపరిమితి పూర్తియైనవెంటనే యా శరీరమును విడచి మరియొక జన్మమెత్తును. శరీరమునకే మరణము కలదు" అని యందులో జెప్పబడియుండెను. అందుమీద నాయన కఠోపనిషత్తు శ్రద్ధగా జదివెను.



ఆత్మశాంతిని బొందెను. పిమ్మట ముఖ్యోపనిషత్తు లన్నింటిని బరించెను. బ్రహ్మసమాజములో జేరెను. రామమోహనరాయలుకు కుడిఘజమై మహర్షి అని పేరుపొంది బ్రహ్మసమాజమునకు నాయకుడయ్యెను. అని యీ కథ చెప్పి ఈశ్వరుడు రూపములేనివాడై మనచుట్టు నున్నాడు. మనలో నున్నాడు. ఆయనను ప్రార్థింపవలెను. పవిత్రతను పొందవలెను. ఆయన సర్వశుభముల నిచ్చును. వ్యభిచారము. అసత్యము-ఇవి ఈశ్వరునికి వ్యతిరేకమైనవి. స్త్రీలను తల్లులవలె జూడవలెను. యోగ్యప్రవర్తన కలిగియుండవలెను, అని ఆయన నాకు బోధించెను. అంతటితో నేను బ్రహ్మసమాజములో జేరితిని. పిమ్మట ఆయన విద్యార్థులలో స్థాపించిన (social purity association) సమాజ పారిశుధ్య సంఘటనకు న న్నొక కార్యదర్శిగా నియమించెను. ఈ సంఘమునకు దైవచింతన, నైతికప్రవర్తన, స్త్రీలయెడ సోదరీ భావము, అస్పృశ్యతను పాటింపకుండుట, చుట్టలు, బీడిలు వగైరా నిషేధము, భోగము మేళములనిషేధము, ఆదర్శాచరణధర్మములు. కల్లు, సారా, బ్రాందీ త్రాగుట మొదలైన చెడ్డ అలవాట్లనాటివిద్యార్థులలో లేనేలేవు. కనుక దానిని గూర్చి చెప్పనవసరము లేకపోయినది. ఈ సంఘము విద్యార్థులలో వ్యాపింప జేయబడినది. ఒకవిధమైన నైతికవాతావరణము, వ్యక్తిత్వము సృష్టింపబడినవి. సెలవులలో వెళ్లి నపుడు మాయూరిలో నీ సంఘపక్షమున ఉపన్యాసముల నిచ్చితిని. రాజా రామమోహనరాయలవారు, మహర్షి దేవేంద్రనాథ టాగూరుగార్లు బ్రహ్మసమాజమును ఉపనిషన్మతముగా వ్యాపింపజేసినను, అటుపిమ్మట నాయకత్వమువహించిన కేశవచంద్రసేనుగారు దీనిని సర్వమత సారమని, ప్రపంచముయొక్క నూతన మతమని విస్తరింపజేసిరి. కాని సీతానాథతత్వభూషణ్ (Hindu Theism) హిందూ ఏకేశ్వరోపాసనమతముగా నుండవలెనని వ్రాసిరి. నాకు హిందూ ఏకేశ్వరోపాసన సిద్ధాంతమే యెక్కువ బాగుగా కనపడినది. నేను సీతానాథతత్వభూషణ్ గారి గ్రంథములను వారింగ్లీషులోనికి తర్జుమాచేసిన కఠోపనిషత్తును చదివినాను. అంతేగాక స్వామీ వివేకానందులవారి గ్రంథములు, ఉపన్యాసములుకూడ న న్నొక ర్నించినవి. నేను వానినిగూడ జదివితిని. బందరులోని హిందూమత బాల సమాజములోగూడ సభ్యుడనైతిని.

వివేకానందస్వాములవారు 1893 లో అమెరికాలోని చికాగోనగరమున ప్రపంచములోని సర్వమతసమ్మేళనము జరిగినప్పుడు హిందూమతము యొక్క ప్రతినిధిగా వెళ్లి అదివరకు క్రైస్తవమతబోధకులు నీచముగా వర్ణించుచున్న హిందూమతముయొక్క ఉత్కృష్టతను నిరూపించి భారతజాతియొక్క ప్రతిష్ఠను, ఆత్మగౌరవమును కాపాడెను. అదివరకు హిందూమతమనగా మూఢ విశ్వాసముల ప్రోగని హీనముగా జూడనారంభించిన భారతీయ విద్యార్థికులలోను విద్యార్థులలోను, నిజమైన హిందూధర్మమునందు భక్తివిశ్వాసములు పునరుద్ధరింపబడెను. చికాగోమహాసభలో ఆయన యిచ్చిన Hinduism as a religion (హిందూమతము ఒక గొప్పమతము), The Ideal of Universal religion (ప్రపంచమతముయొక్క ఆదర్శము) అను రెండు ఉపన్యాసములవలన ప్రాచీనభరతవర్షముయొక్క మతధర్మములు ప్రపంచమునకెల్ల నుత్కృష్టమైనవి, సహేతుకమైనవి, ప్రకృతిశాస్త్రముల కనుగుణ్యముగ నున్నవను నొక జాతీయగర్వము విద్యార్థికులలోను, విద్యార్థులలోను పాదుకొల్పబడినది. రామకృష్ణపరమహంసగారి జీవితము - బోధలుకూడ చదివితిని. బ్రహ్మసమాజనాయకుడగు ప్రథాపచంద్ర ముజుందారుగారు శ్రీ రామకృష్ణపరమహంసగారిని చదువురాని గోచిపెట్టుకొనెడు అనాగరికుడైన మనిషియని, మతముపేరున మోసముచేయుచున్నాడని కొందరు క్రైస్తవమిషనరీలు వ్రాసిన వ్రాతలను ఖండించుచు, భరతవర్షములో జన్మించిన మహాఋషి యని యాధ్యాత్మికమహాపురుషుడని వ్రాసెను. ఆ చిన్నపుస్తకము చదివి ప్రథమమున శ్రీ రామకృష్ణపరమహంసవైపునకు ఆకర్షింపబడితిని. కేశవచంద్రసేనుగారు సర్వమతసారమును బోధించెనేగాని, రామకృష్ణపరమహంస దానిని పూరిగా నాచరించిచూపెను, అని మరియొక ఆధ్యాత్మికవేత్త వ్రాసినారు. శ్రీ రామకృష్ణులవారిజీవితము, బోధలు చదివినపిమ్మట నాకు విగ్రహారాధనయందు వ్యతిరేకభావము పోయినది. అది సవ్యముగానుపయోగించినచో మానసికారాధనకు మెట్టుగానుపయోగించుననెడు విశ్వాసము నాకు కలిగినది. రామకృష్ణులవారు కాశీపూజను చేసిరి. కాని వారికన్న భగవదారాధకుడు లేడు. ఇంతేగాక ఆయన సర్వమతములను సమానముగా నాదరించిరి. వానిలోని సత్యములను, ఆరాధనాపద్ధతు



అను అనుష్ఠించిరి. నవీన భరతవర్షములో జన్మించిన మహర్షి యాతడు. సర్వమతసామరస్యమును ప్రతిష్ఠించిన హిందూమత పునరుద్ధారకుడు.

వివేకానందస్వాములవారు కొలంబో మొదలు అల్మోరావరకు నిచ్చిన యుపన్యాసములు, 'నవీన భరతవర్షము' అను వ్యాసము, జ్ఞానయోగము, భక్తియోగము, కర్మయోగము అను గ్రంథములను చదివి విశేషలాభమును బొందితిని. వివేకానందులవారు అస్పృశ్యత నతి తీవ్రముగా ఖండించి హిందూవేదాంతమును రాజకీయములకును, ఆర్థిక సాంఘికవిషయములకును వర్తింపజేయవలెననియు, భారతీయులకు మాతృదేశారాధనయే ఏబదినంవత్సరములవరకు ప్రధాన మతధర్మముగా నుండవలెననియు, కులభేదములను, అస్పృశ్యతను చదలిపెట్టి భారతీయులందరు సమానులని సోదరులని విశ్వసించి ప్రేమించవలెననియు వ్రాసెను.

"మన ప్రార్థనలలో ప్రతి దినము భగవంతుడు మన అందరియొక్క తండ్రియని అంగీకరించుచు మన జీవితముయొక్క ప్రవర్తనములో ప్రతి మానవుని మన సోదరుడుగ భావించనిచో నేమి లాభము? భరతవర్షమా! నీ వ్యక్తిత్వమును కోల్పోయి ఇతరులను నీచముగా అనుకరించుటవలనను ఇతరులమీద ఆధారపడుటవలనను, మరల నాగరికతయొక్కయు, స్వతంత్రముయొక్కయు ఉన్నతశిఖరములను ఎక్కలేవు. ఓ భారతీయుడా! నీ స్త్రీత్వముయొక్క ఆదర్శములు సీత, సావిత్రి, దమయంతులై యున్నారని మరువకుము. నీవు పూజసేయు భగవంతుడు అష్టయిశ్వర్యము లుండియు వాటినన్నిటిని త్యజించి బూడిదపూసికొనిన త్యాగులలోకెల్ల త్యాగియు, ఉమానాథుడునగు పరమశివుడని మరచిపోకుము. నీ వివాహము, నీ ధనము, నీ ప్రాణము, నీయొక్క యింద్రియలోలత్వమును తృప్తిపరచుటకొరకు, నీ స్వంత సుఖముకొరకు కాదని మరచిపోకుము. పరమాత్మయొక్క యజ్ఞవాటికయందు ఒక సమిధగా త్యాగముచేయుటకే నీవు పుట్టినావని మరచిపోకుము. తక్కువజాతులని యెంచబడువారు, అజ్ఞానులైనవారు, పేదవారు నిరక్షరకుటుంబములు, చెప్పులు కుట్టువారు, పాకీవారు, నీయొక్క రక్తములో రక్తము, నీ మాంసములో మాంసము, నీకు సోదరులు నని మరచిపోకుము.

దీరుడా! దైర్యము నవలంబింపుము. నీవు భారతీయుడవని గర్వపడుము. నేను భారతీయుడను, ప్రతి భారతీయుడు నా సోదరుడు అని గర్వముతో ప్రకటించుము. అజ్ఞానుడైన భారతీయుడు, పేదవాడైన భారతీయుడు, చింపిరి గుడ్డలలోనున్న భారతీయుడు, ద్రాహ్మణ భారతీయుడు, పంచముడగు భారతీయుడు నా సోదరుడు అని చెప్పుము" అని శ్రీ స్వామి వివేకానందుల వారు (Modern India) నవీన భరతవర్షమును వ్యాసములో ఉద్బోధన చేసియున్నారు.

భగవద్గీత, బమ్మెర పోతన రచించిన భాగవతము నాకు జీవితములో ప్రధాన ఆధ్యాత్మిక గ్రంథములయ్యెను. నేను 1944 లో నుపనిషత్పాఠములను రచించిన పీమ్మట ప్రతి దినము ఉపనిషత్తులను కూడ చదువుకొనుచున్నాను. ఆ మంత్రములలో చాలవరకు నాకు కంఠస్థముగ వచ్చును. ఇవి నా కాత్మశాంతిని కలుగజేయుచున్నవి. రాజా రామమోహనరాయలు, స్వామి వివేకానందులు ఉభయులు మహాత్మా గాంధీయొక్క నాయకత్వము క్రింద నేర్పడిన సంపూర్ణ జాతీయతత్వమునకు (Full Nationalism) చక్కని పునాదులు వేసిరి. 1906 నుండి నేను కాంగ్రెసులో లోకమాన్య బాలగంగాధరతిలకుగారి శిష్యుడనైనను వారి మత సంఘభావములు నాకు తృప్తిని కలుగజేయలేదు. 1919 లో మహాత్మా గాంధీ కాంగ్రెసుకు భారతజాతికి నాయకుడుగా పూర్తియైన సర్వతోముఖమైన జాతీయతత్వముతోను ఆధ్యాత్మిక యుత్కృష్టతతోను సర్వమత సహనముతోను బయలుదేరగానే నేను వారియెడ సంపూర్ణవిశ్వాసము గలవాడనై వారికి శిష్యుడనైతిని.

మునగాల రాజా నాయని వేంకటరంగరావుగారు మిక్కిలి సత్ప్రవర్తనగలవారు. గొప్ప దేశాభిమాని. ఆంధ్రభాషాభిమాని. సర్వ సత్కార్యములకు సహాయము చేయుచుండెడివారు. బందరు జాతీయకళాశాలకు ఎనిమిది వేలరూప్యములు విరాళముగా నిచ్చిరి. ఇంగ్లీషుప్రభుత్వమనగా భయపడు జమీందారు కాదు. గుంటూరులోని శారదానికేతనమునకు ఎనుబదివేలరూప్యముల విలువగలస్థలము నిచ్చెను. విజ్ఞానచంద్రికామండలి స్థాపకులలో నొకరు. కాని లక్ష్మణరావుగారు చెన్నపట్టణములో నున్నకాలముతోను,



వారు మరణించినపిమ్మటను నితర సలహాదార్ల సహాయముతో ఎస్టేటు రైతులవిషయములో కఠిన్యముతో నిరంకుశముగా ప్రవర్తించెను. తెలంగాణములోని దేశముఖులపద్ధతులనే యవలంబించెను. రైతులందరు తిరుగబడినారు. తుద కత్యధికసంఖ్యాకులు కమ్యూనిస్టుపార్టీలో జేరినారు. మునగాలపరగణా ఆంధ్రప్రదేశమునకెల్ల కమ్యూనిస్టుప్రాంతమని పేరుతెచ్చుకొన్నది. లక్ష్మణరావుగారికి రాజాగారి నిరంకుశత్వ మేమాత్రము గిట్టక బాధపడుచుండువారు. మునగాల రాజాగారు మొదటినుండి వివేకానందస్వామివారి బోధలయందు నమ్మకముగలవారు. తరువాత లక్ష్మణరావుగారితో గలసి వివేకానందస్వామివారిని దర్శించివచ్చిరి. నాకు వివేకానందులవారిని దర్శించుభాగ్యము కలుగలేదు.

పింగళి లక్ష్మీనారాయణ. కొండిపర్తి వీరభద్రాచార్యులుకూడ వారి క్లాసులోనే చదువు వివ్యార్థులై యట్టి భావములనే కలిగియుండిరి. లక్ష్మణరావుగారు మతవిషయమున తటస్థవాదిగా నుండెడువారు. ప్రతిదిన మనేక చర్చలు మేము జరుపుచుండెడువారము. అందరము సంఘసంస్కరణవాదులమే. నేను మునగాలరాజాగారికంటె బైక్లాసులో జదువుచుంటిని. 1906 నుండి పింగళి లక్ష్మీనారాయణగారు బెజవాడ (విజయవాడ)లో నేను, సూరి వేంకటనరసింహశాస్త్రి, పెద్దిభొట్ల వీరయ్య మొదలగువారితోబాటు కాంగ్రెసు సంఘసంస్కరణవాదుల బృందములో జేరెను. క్రొత్తరకపు చేతిమగ్గముల కార్జానాను నెలకొల్పెను. పిమ్మట గాడిచర్ల హరిసర్వోత్తమరావు, బోడి నారాయణరావుగార్లుకూడ మాతోజేరిరి. 1908 లో స్వరాజ్యరాజద్రోహకేసులో ముద్దాయిగా జేర్పబడినంతనే పింగళి లక్ష్మీనారాయణ అరెస్టు తప్పించుకొని పుదుచ్చేరికి బోయి, 1912 లో ప్రభుత్వమువారు కొందరు రాజకీయశైలను జమించినపుడు మరల కృష్ణాజిల్లాకు వచ్చెను. 1929 లో సన్యసింపెను. స్వామీ నారాయణానందసరస్వతి యనుపేరును ధరించెను. 1930 నుండి కాంగ్రెసు సత్యాగ్రహములో చేరి పెక్కుసార్లు జైళ్ళకు బోయెను. కొంతకాలము కర్నూలులో హరిజనవిద్యార్థి వసతిగృహమును నడిపెను. ఇప్పుడు కర్నూలులోనే యున్నాడు.

కొండిపర్తి పీఠభద్రాచార్యులుగారు ఎఫ్.ఏ. ట్రైనింగులో కృతార్థులై కొంతకాలము నందిగామలో మా కమిటీ లోయర్ సెకండరీ పాఠశాలకు బ్రధానాచార్యులై యుండిరి. నే నా కమిటీకి అధ్యక్షుడను. విద్యార్థులకు సత్ప్రవర్తన, దైవభక్తి కలుగజేయుటలో నాత డాదర్శప్రాయుడు. పిమ్మట తురిమెళ్ళ హైస్కూలులో నధ్యాపకుడుగానుండి సన్యసించి తత్త్వానందిస్వామి యనునామము వహించెను. కొన్నిసార్లు స్వాతంత్ర్యసమరసందర్భమున జైలుకు వెళ్ళినారు. మంచి వేదాంత పత్రికను నడిపినారు. ఇటీవలనే పరమపదించినారు.

దివ్యజ్ఞాన సమాజమువా రన్ని మతగ్రంథములయొక్క సాముదాయిక గ్రంథాలయమును మద్రాసులోని అడయారులో స్థాపించిరి. అన్ని ప్రాచీన మతములయందు గౌరవమును పునరుద్ధరించుటకు కృషిసలిపిరి. వారి ప్రతి నిధులు వచ్చి బందల లో ఉపన్యసించుచుండిరి. రష్యాదేశపు త్రీయగు మేడం బ్లావెట్స్కీగారికి నాంగ్లేయులగు కల్నలు అల్కాటుగారికి ఋషులు ప్రత్యక్షమై యిచ్చినట్లు చెప్పబడిన రహస్యసిద్ధాంతముమీద (Secret doctrine) దివ్యజ్ఞానసమాజము నిర్మింపబడినది. కాని 1914 లో నాయకు రాలైన అనిబిసెంటమ్మ హోంరూలు ఉద్యమమును స్థాపించువరకును దివ్యజ్ఞానసామాజికులు కాంగ్రెసుకు, సంఘసంస్కరణకును బూర్తి వ్యతిరేకులుగా నుండిరి. పూర్వాచారపరాయణత్వము గల హిందూమతమునే బోధించుచుండిరి. ఆమెయొక్క నాయకత్వముక్రిందనే మానవసమానత్వము సర్వమానవ సౌభ్రాతృత్వము బోధించబడినది. ఏది యెట్లున్నను నేనెప్పుడును దివ్యజ్ఞానసమాజములో చేరలేదు. ఈ ఉద్యమములే గాక శివశంకరపాండ్యా, సుందరరామయ్య మొదలగువారు పూర్వాచారపరాయణత్వమును ప్రబోధము గావించుచు సంస్కరణవాదులను ఖండించుచుండిరి. మొత్తముమీద బ్రహ్మ సమాజము ఉత్తరసర్కార్లలోను, ఆర్యసమాజము హైదరాబాదులోను, దివ్యజ్ఞానసమాజము రాయలసీమలోను కొంతకాలమువరకు ప్రాబల్యము వహించెను. రాయలసీమలోని రంగనాథమొదలియారు, పార్థసారథి అయ్యంగారు, హత్తి శివరావుగార్లు దివ్యజ్ఞానసమాజములో ముఖ్యులు. బాజీ కృషారావు, న్యాయమూర్తి కేశవరావు, శ్యాంరావు, కొత్తూరు సీతయ్య



గుప్త, పండిత నరేంద్రజీ, పండిత గణపతిరావు, భాగ్యరెడ్డివర్మగార్లు హైదరాబాదులోని ప్రముఖ ఆర్యసామాజికులు. పిమ్మట అన్నియు గాంధీ తత్త్వముచే సంస్కరింపబడిన హిందూమతములో లీనమైపోయినవి. మహాత్మా గాంధీ ఉపనిషన్మూర్తి. కులభేదములను పాటింపని సనాతన హిందువునని ఆయన చెప్పెను.

(4)

1898 నవంబరులో రెవరెండు జి.ఏ. ఎడ్జి యను గొప్ప తెల్ల క్రైస్తవ మిషనరీ బందరు వచ్చినాడు. 1864 లో గొప్ప యుప్పెన (తుపాను) వచ్చి బందరులో కొంతభాగము కొట్టుకొనిపోయినది. వేలకొలది పురవాసులు మరణించినారు. అప్పటినుంచి దాదాపుగా బ్రతినంవత్సర మా నెలలో తుపాను గాలి వీచి బందరులోనున్నవారికి భయాందోళనము గావించును. అటులనే ఆ సంవత్సరముకూడ ఆ నెలలో నొకరాత్రి తుపానుగాలి వీచి సర్దు కొన్నది. రెవరెండు ఎడ్జిగారు ఆ మరునాడు మా నోబులుకళాశాలకు వచ్చి పెద్దహాలులో ప్రార్థన జరిపి గొప్ప యుపన్యాస మిచ్చెను. ఆ క్రిందటిరాత్రి తా నేసుక్రీస్తుద్వారా భగవంతుని ప్రార్థించి, తుపాను రాకుండ గాపాడితిని చెప్పెను. ఉపన్యాసము విన్నారుకదా! ఏసుక్రీస్తు నందు విశ్వాసముగలవారెంతమందియున్నారో వారిని చేతులెత్తుడని కోరెను. నేను, బసవరాజు, జగన్నాథరావు అను ముగ్గురువిద్యార్థులము మాత్రము చేతులెత్తితిమి. నే నెప్పుడు క్రైస్తవమతములో జీరదలచినవాడను మాత్రము కాను. కాని మా తండ్రిగారికి కొలదికాలమువర కా భయముండెడిది. నే నా భయమును దీర్చితిని. తక్కిన యిద్దరు విద్యార్థులు కొంతకాలము క్రైస్తవ మతమును స్వీకరింతుమని చెప్పుచు గొన్నిలాభములనుగూడ బొంది, తుదకు క్రైస్తవమతమును స్వీకరింపకుండానే కళాశాలను వదలిపోయి తెల్ల క్రైస్తవ వోపాధ్యాయుల కాశాభంగము కలిగించిరి. ఏసుక్రీస్తును. క్రైస్తవమతమును ఖండించుచున్నానని పింగళి లక్ష్మీనారాయణ చేతులెత్తెను. తరువాత రెవరెండు ఎడ్జిగారు రెవరెండు క్లార్కును, వేంకటరత్నమునాయుడుగారిని పిలి

పించి వేంకటరత్నమునాయుడుగారు బ్రహ్మసమాజదోధలుసేయుచు విద్యార్థులలో గొప్పపలుకుబడిని కలిగియున్నారనియు, అందువలన విద్యార్థులెవరు క్రైస్తవమతముతో జేరుటలేదనియు, ఆయనను వెంటనే నోబులుకళాశాలనుండి పంపివేయవలసినదని గట్టిగా జెప్పెను. ఆయనదోధలు పంచదార పైనపూసిన విషతుల్యములని చెప్పెను. అందుమీద 1893 లో వేంకటరత్నమునాయుడుగారు నోబులుకళాశాలను విడచివెళ్ళిరి. అప్పటినుండి వీలైనంతవరకు క్రైస్తవులనే ఉపాధ్యాయులనుగా నియమింపసాగిరి. అంతేకాదు. పిమ్మట గొన్ని సంవత్సరములనుండి ఆంగ్లేయ చర్చిమిషనుసొపై టీవారు విద్యాప్రతిష్ఠాపనలను చాలవరకు తగ్గించినారు. తమ ధనమును క్రైస్తవమతదోధకే వెచ్చించుచున్నారు. నోబులుకళాశాలను హైస్కూలుగా జేసినారు. బెజవాడలోను, ఏలూరులోను వున్న తమ హైస్కూళ్ళను మ్యునిసిపాలిటీల కిచ్చివేసినారు.

ఈవిధముగా ప్రారంభమున విదేశీయమిషనరీలు ముఖ్యముగా నాంగ్లేయమిషనరీలు హిందూదేశములో తమమీదనే ఆధారపడినట్టియు, బ్రిటిషుప్రభుత్వమునకు సర్వదా భక్తిగలిగియుండునట్టియు, గొప్ప క్రైస్తవ సంఘమును బ్రిటిషు ఉచ్యోగస్తుల సహాయముతో స్థాపింపవలెనని ప్రయత్నము సలిపిరనుట చరిత్రప్రసిద్ధము. ఇట్టిదే చైనాలోగూడ జరిగినది. కాని గాంధీగారి జాతీయోద్యమము ప్రజ్వలిల్లినకొలది క్రైస్తవులలో సున్నతవిద్య వ్యాపించినకొలది భారతదేశ క్రైస్తవులలో దేశాభిమానము, జాతీయతత్వములు ప్రబలినవి. వారుకూడ తమ మాతృదేశమునకు స్వాతంత్ర్యము కావలెనని కోరుచు, అట్టి స్వతంత్రసంపాదనప్రయత్నముతో దమ పాత్రను జక్కగా నిర్వహించిరి. తక్కినసంఘములతో అనగా హిందువులతో ముసల్మానులతో, సిక్కులతో గలసిమెలసియుండి యాత్మగౌరవము కలిగినట్టియు స్వతంత్రయుతమైనట్టి పౌరసత్వము గల్గియుండుటకే నిశ్చయించిరి. ఇట్టి జాతీయ క్రైస్తవోద్యమమున కన్నిరాష్ట్రములలో విద్యాధికులైన క్రైస్తవులు నాయకత్వమును వహించియున్నారు. ఆంధ్రదేశములో డాక్టరు ధన్వాడ రామచంద్రరావు ఎమ్.ఏ.ఎమ్.డి, పుదుక్కోట ప్రధానన్యాయమూర్తిగా జేసిన చంచయ్య, దోర్నకలు బిషప్ అజరయ్య మొదలైనవారు జాతీయ క్రైస్తవనాయకులుగా నుండిరి. హిందూసంఘములోగూడ పూర్వ



చారపరాయణత్వము నశించి, సంఘసంస్కారబోధ్యమము, గాంధీతత్వము వ్యాపించినకొలది హరిజనులను, క్రైస్తవులను దూరముగానుంచుపద్ధతి పోయి, తమతో సమానముగాను, సోదరులగాను జూచు అలవాటేర్పడినది. హరిజనసేవాసంఘములస్థాపన, హరిజనులకు శాసనసభలలో ప్రత్యేక ప్రాతినిధ్యము, ఆర్థికలాభములకొరకు హరిజనుల న్యమతములను స్వీకరించు అవశ్యకతను జాలవరకు తగ్గించినది. భారతీయ క్రైస్తవులమీద నాంగ్లేయమిషనరీల ప్రభావము పూర్తిగా తగ్గిపోయినది. ఆంగ్లేయప్రభుత్వము పోయినచో క్రైస్తవమతమునకు, క్రైస్తవదేవాలయములకు నపకారము కలుగునని యాంగ్లేయులు వ్యాపింపజేసిన భీతి పూర్తిగా పోయినది. హిందువులనందరను క్రైస్తవులుగా చేసికొనవలెనను తలంపు క్రైస్తవులలోను, క్రైస్తవులనందరను హిందూమతములోనికి మరల జేర్చుకొనవలెననెడు కోరిక. హిందువులలోను మృగ్యమైనవి, స్వతంత్రభారత రాజ్యాంగ విధానములో నన్నిమతములకు సమానమైనహక్కు, బాధ్యతలు సమకూర్చబడినవి. మతస్వేచ్ఛ, మతసామరస్యము మతసహనము, మతములమధ్య సోదరత్వము బాగుగా స్థాపింపబడినవి. కనుక 19 వ శతాబ్దములో నున్న హిందూ క్రైస్తవసంఘర్షణలుకాని, స్పర్ధలుకాని అసూయలుగాని యిప్పుడేమియును లేవు. క్రైస్తవపాఠశాలలు, కళాశాలలు తమ మతవ్యాపకమునకు గాక విద్యావ్యాపకమునకే మానవసేవాధర్మముగ బాగుగ పనిచేయుచున్నవి. ఇతర మతస్థులు వానికి దమపిల్లల నెట్టిసంకోచములేకుండ సంతోషముతో బంపుచున్నారు. ఇటులనే ఇరువదవశతాబ్దములో చైనాదేశములో కూడ జరిగినది. చైనాదేశీయ క్రైస్తవుడైన డాక్టరు సన్యటుసేను చైనాజాతీయ స్వతంత్రవిప్లవమును నడిపినాడు. చైనాదేశీయులందరిచే అవతారమూర్తియని పూజింపబడుచున్నాడు.

వేంకటరత్నమునాయుడుగారు తరువాత కొంతకాలము సికిందరాబాదులోని మహబూబుకాలేజియనుపేరుగల హైస్కూలులో ప్రధానాచార్యత్వమును వహించి, తరువాత కాకినాడలోని పితాపురము మహారాజాగారి కళాశాలకు కొన్నిసంవత్సరములు ప్రధానాచార్యులుగానుండి, యుద్యోగమునుండి విరమించిరి. కొన్నిసంవత్సరములు మద్రాసు విశ్వవిద్యాలయమునకు

ఉపాధ్యక్షులుగాగూడ బనిచేసిరి. పితాపురము మహారాజా రావు సూర్యారావు గారు, వారి దివాను మక్కపాటి సుబ్బారాయుడుగారు, అసిస్టెంటు దివాను కోకా వేంకటసుబ్బారావుగారు వేంకటరత్నమునాయుడుగారికి ప్రధానశిష్యులుగా నుండిరి. కడపటివారిద్దరును నోబులు కళాశాలలో నాయుడుగారివద్ద విద్యనభ్యసించినవారే. వేంకటరత్నమునాయుడుగారి ప్రోత్సాహముమీద కాకినాడలో అనాథశరణాలయమును పితాపురము మహారాజాగారు స్థాపించిరి. శ్రీలకు, హరిజనులకు విద్యావిషయమున గొప్ప ప్రోత్సాహమిచ్చియుండిరి. ఏ క్లాసులోను జీతములు పుచ్చుకొనుట మానిరి. కొంతమంది విద్యాధికులకు విద్యార్థివేతనములిచ్చి విదేశములకు బంపిరి. కాకినాడ బ్రహ్మసమాజమునకు కేంద్రమయ్యెను. డాక్టరు వేమూరి రామకృష్ణారావు గారుకూడ గొంతకాలము కాకినాడలోని రాజాగారి కాలేజీకి ప్రధానాచార్యులుగా నుండిరి. కాని వీరేశలింగముపంతులుగారు గాని, వేంకటరత్నమునాయుడుగారు కాని 1905నుండి ప్రజ్వరిల్లిన భారతజాతీయోద్యమమున కెట్టి దోహదమును గావింపలేదు. వారిలో సర్వమానవసమానత్వమే కలదు కాని, జాతీయత తత్వము లేకుండెను. భారతజాతికి స్వాతంత్ర్యము కావలెనను ఆవేదన వా రిర్దురిలో లేకుండెను. వేంకటరత్నమునాయుడుగారికి మొదట దివాన్ బహద్దరను బిరుదమును బ్రిటిషుప్రభుత్వమువారిచ్చినపు డా బిరుదము నంగీకరించుటవలన ఆయనయొక్క గొప్పతనమునకు లోపమేవచ్చెనని నే నాయనకు వ్రాసియుంటిని. పిమ్మట 'సర్' అను బిరుదముకూడ నొసంగబడినది. పితాపురమురాజాగారు, జాతీయోద్యమమునకు ఎట్టి సహాయము చేసియుండలేదు. మహాత్మాగాంధీ భారతజాతీయనాయకత్వము వహించునరకును, తీవ్ర రాజకీయవాదులలో అనేకమంది సంఘ మత సంస్కరణలకు వ్యతిరేకులుగను, తీవ్ర మత సంఘసంస్కరణవాదులలో చాలమంది బ్రిటిషు ప్రభుత్వమునందు విశ్వాసముగల మితవాదులుగా నుండిరి. జాతీయస్వాతంత్ర్యములేని సంఘ మతసంస్కరణము నిరర్థకము. అది బాగుగ సాగునది కాదు. భారతజాతి యొకేవృక్షము. దాని యన్నిశాఖలు రసవంతములై, సమానముగా వృద్ధిచెంది, తలిరుజొంపములతోడను, పుష్పగుచ్ఛములతోడను, పండ్లగుత్తులతోడను కలకలలాడవలెను. కొన్నిశాఖ లెండి, కొన్ని



శాఖలు మాత్రము పచ్చిగానుండిన మాత్రమున లాభములేదు. అటులనే జాతి రేవలము రాజకీయముగనే కాక ఆర్థికముగాను, ఆధ్యాత్మికముగాను, సాంఘికముగానుకూడ సమానముగా అభివృద్ధిచెందవలెను. ఇదియే గాంధీ మహాత్ముని జాతీయతత్వము.

1900 సంవత్సరములో మునగాల రాజాగారికి ఎస్టేటు అప్పగింప బడుటచే ఆయన, లక్ష్మణరావుగారు, మా నాయనగారు నడిగూడెము వెళ్ళిపోయిరి.

(4)

కాలేజీలో విద్యార్థిగానున్నపుడు, ఉపాధ్యాయునిగానున్నపుడు కూడ నేను సాయంత్రంవేళ పెన్నిస ఆడుచుండెడువాడను. విద్యార్థిదశలో (Debating society) చర్చాసంఘములో బాగుగ పాల్గొనెడివాడను. కొంతకాల మా సంఘమునకు కార్యదర్శిగకూడ నుంటిని. కాలేజీ సాంవత్సరికసభలలోను, చర్చాసంఘపు సాంవత్సరిక, విద్యార్థివసతిగృహ సాంవత్సరికసభలలోను నాటకములను వేసెడువారము. నేనుకూడ నాటకములో పాత్రలను ధరించెడువాడను. పోర్షియా, అంటనీ, సక్ మొదలైన యింగ్లీషు పాత్రలను, హరిశ్చంద్ర మొదలగు తెలుగు పాత్రలను వేసియుంటిని. అపుడపుడు కీర్తనల నల్లి పాడుటయు గలదు. రెవరెండు క్లార్కుగారింగ్లాండు పోయినపుడు జరిగిన వీడ్కోలు సందర్భములో నేను రెండు కీర్తనలను రచించితిని. రెవరెండు పెన్నుగారు నన్నుగూర్చి (Poet of the F.A. Classes will sing songs) ఎఫ్.ఏ. క్లాసుల కవీశ్వరుడిపుడు కీర్తనలు పాడునని పేర్కొనెను హిందూ నాటకసమాజములో ప్రధాన పురుషపాత్ర ధరించు రాజగోపాలముగారు ఫిడేలు వాయింపగానే నేను కీర్తనలను శ్రావ్యముగాపాడితిని. నాకు సంగీతము కొంచెముగనే వచ్చినను నా కంఠస్వర మపుడు చక్కగా ముండెను. 1900 సంవత్సరములో నోబులు కళాశాల స్వర్ణోత్సవము జరిగినపుడు కాలేజీ చరిత్రను తెలుపు కీర్తననుసంభాషణరూపముగా నేను, మల్లాదినరసింహమనువిద్యార్థి పాడితిమి. నేను బందరు చదువునకు వెళ్ళకముందే తిరుపతి వేంకటేశ్వర కవులు వచ్చి

శతావధానము గావించి విద్యాధికులందర నాశ్చర్యమగునుజేసి వెళ్ళినారు. వారి యఖండాంధ్రభాషాసేవనుగూర్చి ముందుముందు చెప్పెదను. నేను బందరునకు వెళ్ళగనే ఆదిభట్ల నారాయణదాసుగారు వచ్చి తమ హరికథల వలన ప్రజలను ముగ్ధులనుజేసినారు. ఆయన గొప్ప హరికథకుడే గాక వివిధభాషావేత్తయైన. గొప్ప పండితుడు, గ్రంథకర్త. ఆయన రచించిన “ఉమరుఖయ్యాము” అను మహాకవి కృతులు భాషాంతరీకరించిన గ్రంథములను నాకు బహూకరించిరి పీమ్మట కొలదిరోజులకు బుట్టయ్య పేట నాటకశాలలో గుంటూరు మొదటి నాటకసమాజమువారు ‘సారంగధర’ నాటకమాడిరి. హరిప్రసాదరావు సారంగధరపాత్రను, కోపల్లె హనుమంత రావు చిత్రాంగిపాత్ర నద్భుతముగ నభినయించుట నేను చూచితిని. అదియే నేను మొదట చూచిన క్రొత్తరకపు తెరలనాటకము. దీనితో వీధినాటక ముల కాలము పోయినది.

బందరులో మూడు నాటకశాల లేర్పడి పనిచేయసాగెను. రామా నాయుడుపేట హిందూనాటకసమాజమువారు వేయు నాటకములను నేను తోడివిద్యార్థులతో వెళ్ళి తరచు చూచివచ్చెడువాడను. అది మా హాస్టలుకు సమీపమున నున్నది. రాజగోపాలముగారు ప్రధానపురుషవేషము చక్కగా వేసెడువారు. బాగుగా సంగీతము పాడెడువారు. పంగనామాల నరసింహము, ఎమ్. నరసింగరావుగార్లు స్త్రీ వేషములను బాగుగ వేసెడివారు. వీరు నాకు చాల మిత్రులుగానుండిరి. నన్ను తమనాటకసమాజములో జేర్చుకొన బ్రయత్నించిరి. కాని వేంకటరత్నమునాయుడుగారి భయమువలన నే నందు జేరుటను తప్పించుకొన్నాను. బుట్టయ్యపేట నాటకశాలలో పీష్వా నారాయణరావు వధలో సుమేర్ సింగు వేషమును, శివాజీ వేషమును ఈమని లక్ష్మణస్వామిగారు వేసినపుడెల్ల ప్రజలు విరచుకొనిపడెడువారు. మేముకూడ వెళ్ళెడువారము. గొడుగుపేట నాటకకంపెనీ మాకు చాలదూరము. ఎప్పుడై నను వెళ్ళి చూచెడువాడను. నాగలింగము, వేంకట్రామయ్య, మాగంటి సుబ్బారావు ప్రధానపాత్రలు వహించెడువారు. రామానాయుడుపేట నాటకసమాజమువారు పాడిన కీర్తనలను కొన్నిటిని నేర్చుకొని నేను హాస్టలులో పాడుకొనుచుండెడివాడను. మా హాస్టలు దొడ్డిలోనున్న చెట్లను, కంచెలను, కూపములను



వర్జించుచు నేనొక హాస్యకీర్తనను రచింపగా మా నాయుడుగారు రెవరెండు పెన్నుగారుకూడ నాచేత టీపార్టీలలో దానిని పాడించెడువారు. అపుడపుడు మా ఆంగ్లేయోపాధ్యాయుల బంగళాలో టీపార్టీలు చేసెడువారు. వానికి వెళ్ళెడువారము. నేను బి.ఏ. చదువుచుండగా నా సహవిద్యార్థియైన పొత్తూరు కాళిదాసుగారింటికి పాతగుంటూరుకు పోయి మూడుదినములుంటిని. అపుడు సురభికంపెనీవారు 'హారిశ్చంద్ర' నాటకము ప్రదర్శింపగా జూచితిని. ఆ కంపెనీలో పాత్రలు ధరించినవారిలో స్త్రీలే అధికసంఖ్యాకులై యుండిరి. కొంతమంది స్త్రీలు పురుషవేషములు ధరించిరి. రాజమ్మనెడు స్త్రీ హరిశ్చంద్ర లోని "చంద్రమతి"పాత్ర నద్భుతముగా నటించెను.

ప్రతినంవత్సరము కార్తీకపౌర్ణమికి బందరునుండి మూడుమైళ్ళ దూరము నడచివెళ్ళి సముద్రస్నానమొనర్చెడువారము. వేలమంది స్త్రీ పురుషులు, చాల బాచికలు స్నానమునకై వచ్చెడువారు. పల్లెటూళ్ళనుండి బండ్లు కట్టుకొని ప్రజలు వచ్చెడువారు. బందరు శివగంగలోని మహిషాసురమర్దని అమ్మవారి యుత్సవము చాల గొప్పది. చల్ల పల్లిరాజాగా రేనుగంబారు మీద నెక్కి శివగంగనుండి చిలకలపూడివర కూరేగెడువారు. బందరు నవాబువంశీయులు ఇనుగుదురులో నుండిరి. వారి యార్థికస్థితి పూర్తిగా ఊణించినను వారు బందరులో పీర్ల పండుగలుప్రతినంవత్సరమతివై భవముగా జరిపించెడువారు. బందరుకు తూర్పున నుత్తరముననున్న యిసుకనేలలో మొగలిరేకులు, జీడిమామిడిపండ్లు, మల్లెపూవులు చాల దొరకెడివి. 'పైడి' అను వైశ్యుడు తయారుచేసిన పకోడీలు, బెల్ల పులడ్లు బందరులో ప్రసిద్ధి కెక్కెను. బందరు పుణుకులకు, తేగలకు, తాటిముంజలకుగూడ బేరు పడ్డది. విరివిగా జహంగీరు, ఇమాముపసందు మామిడిపండ్లు శ్రేష్ఠమైనవి లభించెడివి. చక్రకేళిపండ్లు నరసాపురమునుండి బండ్లలో సముద్రతీర మార్గమున బందరుకు వచ్చెడివి. ఆనాటికి బందరుకు రైలులేదు.

1899 లో ఎఫ్.ఏ. ప్యాసుకాగానే 1900-1901 సంవత్సరాలలో నోబులుకళాశాలలోని చరిత్ర, రాజకీయ, ఆర్థికశాస్త్రములను దీసికొని బి.ఏ. చదివి ప్యాసయినాను. ఎందులకు బందరులోనే బి.ఏ. చదువవలసివచ్చినదో బి.ఏ. విద్యార్థిగా నేయే క్లాసుగ్రంథములు నితరగ్రంథములు చదివితిను

వెనుకటి అధ్యాయమునందే చెప్పియుంటిని. రాజకీయశాస్త్రము, హిందూ దేశచరిత్ర నాకు మిగిలినవానికంటె నెక్కువ మక్కువ గలిగించెడివి. ఇంగ్లాండులోను, ఇండియాలోను తన పదినవత్సరాల ఆచార్యత్వపు అనుభవములో తనక్రింద రాజకీయశాస్త్రము నభ్యసించిన మిగుల సమర్థులైన విద్యార్థులలో నే నొకడనని. మా రాజకీయశాస్త్రాచార్యులగు రెవరెండు రాబర్ట్సుగారు నాకు యోగ్యతాపత్రమిచ్చినారు. బి.ఏ. ప్యాసుకాగానే యందర కన్న మిన్నగా ప్యాసయిన ప్రథమవిద్యార్థికి (College good conduct medal) కళాశాల సత్ప్రవర్తనపతక మిచ్చెడు సంప్రదాయముండెడిది. నేను ప్రథమవిద్యార్థిగానే యుంటిని గాని. నా ప్రధానాచార్యులగు రెవరెండు క్లార్కుగారు నా కా పతకము నిచ్చుట కాక్షేపించిరి. నా కన్నియు మంచిలక్షణములే యున్నవనియు, విద్యార్థికుండవలసిన ముఖ్యలక్షణ మనగా శ్రద్ధగా కష్టపడి చదువుటయను లక్షణము నాకు లేనందున మనకళాశాలకు, విశ్వవిద్యాలయములో దేవలసిన ప్రతిష్ఠను దెచ్చియుండలేదనియు రెండవవానిగా వచ్చిన విస్సయ్య కా పతకమీయవలెనని వాదించినారు. కాని మిగిలినయందరాచార్యులు నా పక్షమున గట్టిగా వాదింపగా నా కా మంచిప్రవర్తన పతకము లభించినది. విద్యార్థిదశలో నాకు ఆంగ్లభాషా గ్రంథములకంటె ఆంధ్రసాహిత్యగ్రంథములందే ఎక్కువ యభిరుచి కలిగినది. నాకు ఎఫ్.ఏ. లోను, బి.ఏ. లోను తెనుగు పాఠ్యగ్రంథములుగానుండిన వేణీసంహారము, భర్తృహరి, భాగవతము, భారతము, మనుచరిత్ర మొదలగు గ్రంథములలోని పద్యములను కంఠస్థముగావించుకొని కొంచెము సంగీతసరళిలో జదువుకొనెడు. అభ్యాసమలవడినది. బి.ఏ. లో వసుచరిత్ర మాత్ర మెటులనో కష్టముతో జదివెతిని. పిమ్మట నా జీవితములో ఎప్పుడు నాంగ్ల కవిత్వమునుగాని, ఆంగ్ల నవలలను గాని ప్రత్యేకముగా చదివియుండలేదు. ఆంగ్లములో రచింపబడిన చారిత్రక, రాజకీయ, ఆర్థికశాస్త్రగ్రంథములు, మతగ్రంథములు చదువుటయే నాకలవాటు. తీరికైనపు డాంధ్రకావ్యములలో ముఖ్యమైనవాని నేదోవిధముగా జదివి గ్రాహ్యముచేసికొంటిని. పాండిత్యము దేనిలోను సంపాదించియుండలేదు. నేను లక్షలకొలది పామరులకు ప్రతినిధినేగాని కొలదిమంది పండితుల



స్థానమును పొందియుండలేదు. ఐమ్మెర పోతన రచించిన భాగవతము లోని చాలపద్యములు, భర్తృహరి సుభాషితములోని కొన్ని పద్యములు నాకు కంఠస్థముగావచ్చును. జైళ్ళలోనున్నపుడు సాయంత్రము ప్రార్థనాసమయము లలో నేను నా తోడివారికి జదివి వినిపించెడువాడను. సంగీతమునందు, నాటకకళయందుగూడ నా కభిరుచియుండెనని పైన చెప్పియున్నాను.

నేను విజయవాడలో 'లాయరుగా' నుండగా మూడునాల్గు సంవత్సరాలు 'స్టారుథియేట'రను నాటక సమాజమును నే నధ్యక్షునిగానుండి నడిపితిని. కొంతకాలమునకు నాటకములలో పాత్రలు చక్కగా ధరించు యువకులకు జీవనోపాధి కల్గించు సమస్య బాధించినందువలన నది సరిగా సాగుట లేదని యెంచి, యా సమాజమును రద్దుపరచినాము. సుబ్బారావును పిల్లవాడు స్త్రీ పాత్రను చాల ఆకర్షణీయముగా వేసెడువాడు. కాని యతనికి జీవనోపాధిని కుదర్చలేకపోయితిమి. నా వద్దనే స్త్రీ డరుగుమాస్తాగాబెట్టుకొని పోషింపవలసి వచ్చినది. ఆ పనికికూడ అతడు పనిరాలేదు. ఇటులనే యింక కొందఱకు గూడ జీవనోపాధివిషయములో చిక్కేర్పడుటవలన యా సమాజమును మూసివేయవలసివచ్చినది. ఆంధ్రదేశములో 'సురభికంపెనీ'లో తప్ప మిగిలిన నాటకసమాజములలో అప్పటికి స్త్రీలు స్త్రీలపాత్రలను ధరించెడివారు కారు. పురుషులే స్త్రీపాత్రలను ధరించెడివారు. మైలవరము నాటకసమాజములో ఉప్పులూరు సంజీవరావుగారు సావిత్రిపాత్రను, తెనాలివారగు (ఇప్పుడు పద్మశ్రీ) స్థానము నరసింహారావుగారు చిత్రాంగి, సత్యభామ, కన్యాశుల్కము లోని వేశ్య మధురవాణి పాత్రలను ధరించినపు డెట్లు జనసమూహ మాకర్షింపబడినదో సుప్రసిద్ధ విషయమే. ఆదిపూడి సోమనాథరావుగారు సంగీత మెక్కువబాగుగా రాకుండినను, ఆదర్శములను ఉత్కృష్టభావములను బోధించుచు హృదయాకర్షకములైన హరికథలను జెప్పెడువారు. కొతా శ్రీరామశాస్త్రిగారు వితంతుద్యాహముచేసికొన్నారు. కాంగ్రెసుభక్తులైనారు. వందేమాతరము కీర్తన ప్రతి సభలోను ఉద్రేకపూరితముగ పాడెడువారు. బుద్ధజీవితమును హరికథగా హృద్యముగా జెప్పెడువారు. నాకుగూడ లాయరుగాను, కాంగ్రెసు కార్యకర్తగా నుండగా బుద్ధజీవితమును హరికథగా చెప్పవలెనని అభిలాషకలిగి తిరుపతివేంకటకవులు వ్రాసిన బుద్ధచరిత్రలో కొన్ని

పద్యములను, దాసు నారాయణరావుగారు, దాసు శ్రీరాములుగారు రచించిన బుద్ధనాటకమంతను వల్లించినాను. నేను బెజవాడలో లాయరుగా ప్రవేశించిన కొలదికాలమునకే పారుపల్లి రామకృష్ణయ్యగారు బెజవాడలో నివాస మేర్పరచుకొన్నారు. వారిని నేను సర్వవిధములప్రోత్సహించినాను. కొంతకాలమునకు ఆయనభ్యాతి ఆంధ్రదేశమందేగాక భారతదేశములోని చాలభాగములందుకూడ వ్యాపించినదని నేను వ్రాయనక్కరలేదు. ఆయన నా కతిముఖ్య స్నేహితులు. నాకు ఫిడేలును, గాత్రమును నేర్ప నారంభించిరి. కాని నాకు కొన్నిరోజులకు చాల జబ్బుచేసినది. హృదయము బలహీనమైనది. దానితో సంగీతము నేర్చుకొనవలెనను యత్నమును విరమించితిని. లోకమాన్య బాలగంగాధరతిలకుగారు భారతాది పురాణములను ప్రజలకు చదివి వినిపించి, రాజకీయోద్రేకమును కలుగజేసెడువారని లక్ష్మణరావుగారు చెప్పుచుండిరి. నే నటులనే హరికథలరూపముగా జేయుట కుద్దేశించితిని గాని నా కోరిక నెరవేరలేదు.

(5)

1902-1903 సంవత్సరాలలో నోబులు కళాశాలలో అధ్యాపకునిగా బని చేసినని వెనుకటి అధ్యాయములో చెప్పియుంటిని. నేను విద్యార్థిగానున్న కాలములో అధ్యాపకునిగానున్న కాలములోను వేసంగిశాలపులలో నందిగామవెళ్లిన పుడు గుంటూరు వెళ్ళి, ఉన్నవ లక్ష్మీనారాయణగారు ఆయన సతీమణి లక్ష్మీ బాయమ్మగార్లను దర్శించెడువాడను. లక్ష్మీనారాయణగారు ఎఫ్. ఏ. ప్యాసుకాగానే గుంటూరులో రెండవగ్రేడు న్యాయవాదవృత్తిని స్వీకరించినారు. అనేకవితంతూ ద్వాహములను చేయించినారు. బ్రహ్మసమాజమును నెలకొల్పినారు. పూర్వార్చార హిందూసంఘమువారు ఆయనను ఆయనభార్యను బహిష్కరించినారు. నేను వారి బ్రహ్మసమాజములో బాగాని వితంతూద్వాహములలో భుజించెడువాడను. ఆయన నాకంటె నాలుగేండ్లు పెద్దవాడు. వీరేశలింగముగారి తర్వాత ఆంధ్రదేశములో గొప్పసంస్కర్త ఆయనయే. ఆయన 1909 లో ఇంగ్లాండునకుదోయి డబ్లిన్ లో బారిష్టరు ప్యాసైవచ్చినాడు. కాని ప్లీడరు పని చేయక సంఘసంస్కర్తగానే పనిచేసి గాంధీగారి స్వాతంత్ర్యసంగ్రా



మములో ఆయన, ఆయన సతీమణి పెక్కుసారులు కారాగారశిక్ష ననుభవించినారు. శారదానికేతనమను స్త్రీల జాతీయకళాశాలను గుంటూరులో స్థాపించి ఆతనిభార్య మరణించినంతవరకు, ఆతని కెక్కువ జబ్బుచేసినంతవర కనేకవత్సరాలు పేరుప్రతిష్ఠలతో సడపినాడు. హరిజనుల ఆడుపిల్లలకు, క్రైస్తవులయాడుపిల్లల కందులో ప్రవేశముండెను. ఆయన గొప్ప పండితుడుకూడ. ఆయన రచించిన 'మాలపల్లి' యను నత్యుత్కృష్టమైన నవల సంఘవిప్లవమును కలుగజేయుచున్నదని తలచి బ్రిటిషుప్రభుత్వమువారు దానిని నిషేధించిరి. నేను 1946 లో మద్రాసు శాసనసభకు కాంగ్రెసు సభ్యునిగా ఎన్నుకొనబడినపుడు దానిలో 1,2 పేజీలను తీసివేయించి దాని మీది నిషేధమును తొలగింపజేసినాను. 1957 లో కాంగ్రెసుప్రభుత్వ మేర్పడగనే యా రెండుపేజీలమీద నిషేధముగూడ బోయినది. సర్వతోముఖమైన తీవ్రకృషిని దేశముకొరకు నల్పుటలో నత్యంత త్యాగము గావించిన యాంధ్రమహానాయకు డాయన. రాబోవు తరాలవారి కాదర్శప్రాయుడు. గుంటూరులో కొండా వేంకటప్పయ్య, భావనాచార్యులు, పసుపులేటి వేంకటకృష్ణమూనాయుడుగారు మొదలగుపెద్దలు సంఘసంస్కరణములో వారితో సానుభూతిచూపినను పూర్వచారపరాయణులకు భయపడి ఆయనతో భోజనముచేసెడువారు కారు. అనేక సంవత్సరాలాయన బహు తీవ్రమైనవెలిలో నుండెను. 1906 వ సంవత్సరములో మేము కొందరము బెజవాడలో రాజకీయ సంఘసంస్కరణబృందముగా జేరి లక్ష్మీనారాయణగారిని పిలిచి భోజనముచేసి వెలితీర్చితిమి. కొంతకాల మాయనకు గుంటూరులో వెలి బెజవాడలో వెలిలేకుండుట జరిగెను. గాంధీగారి స్వాతంత్ర్యోద్యమము విజృంభించినపిమ్మట నందరయొక్క యన్ని బహిష్కృతులదృశ్యమైనవి. కులమతభేదములు లేక అందరితోను హరిజనులతోకూడ కలిసి యందరము భోజనముచేసినాము. మానవసమానత్వము దృఢముగా స్థాపింపబడినది. మాలో చాలమంది కులభేదచిహ్నములైన జందెములు తీసివేసితిమి. మహాత్మా గాంధీగారి పిలుపు ననుసరించి స్త్రీలు వేనకువేలు ముందుకువచ్చి స్వాతంత్ర్యోద్యమములో పాల్గొని కారా

గారశిక్ష లనుభవించిరి. అంతటితో స్త్రీలకు పురుషులతోబాటు సమానమైన రాజకీయ మత సాంఘిక కార్మిక హక్కులు కలిగినవి.

నే నధ్యాపకునిగా నున్న కాలములో కళాశాలాచార్యులు వేరుగను హైస్కూలు ఉపాధ్యాయులు వేరుగను లేరు. కనుక ఎఫ్.ఏ. జూనియరులో గ్రీసుచరిత్రను, మెట్రిక్యులేషనులో హిందూదేశచరిత్రను, ఇంగ్లీషు తెలుగు భాషాంతరీకరణమును, 4.5 ఫారములలో నాంగ్లమును, చరిత్రను. గణితమును బోధించుపనిని నాకిచ్చిరి. అయినవఫారములో “సిటిజన్ ఆఫ్ ఇండియా” (ఇండియాదేశపుపౌరుడు) అను గ్రంథము నేను బోధింపవలసి వచ్చెను. ఆ పుస్తకము ప్రత్యేకముగా బ్రిటిషుప్రభుత్వమువలన హిందూ దేశమునకు కలిగిన మేళనుగూర్చి బోధించుటకు వ్రాయబడినది. నేను నా క్లాసులో అందులో వ్రాయబడిన సంగతులకు గేవలము వ్యతిరేకముగా బ్రిటిషుప్రభుత్వమువలన భారతదేశమునకు గల్గుచున్న అరిష్టములనుగూర్చియే బోధించితిని. ఆ సంవత్సరపరీక్షలో నేను చేసిన బోధనలప్రకారము విద్యార్థులందరు వ్రాసిరి. ఆ రెండుసంవత్సరాలు నేను ఖచ్చపేటలో కుటుంబముతో గాపురముంటిని. విద్యార్థుల కుపాధ్యాయులమీద గొప్ప భక్తి, విద్యార్థులమీద నుపాధ్యాయులకు జాల ప్రేమ యుండిన కాలమది. క్రమశిక్షణయందు ప్రత్యేకశ్రద్ధ చూపబడుచున్న కాలమది ముఖ్యముగా ఇంగ్లీషుభాషను దేశచరిత్రనుబోధించుచున్నకాలములో. దైవభక్తి, దేశభక్తి, అన్నిమతములయందు సమానగౌరవమును, మానవసమానత్వమును, యోగ్య ప్రవర్తనమునుగూర్చి బోధించెమివాడను. మా గురువరేణ్యులగు వేంకట రత్నమునాయుడుగారి అడుగుజాడలలో నడచుటకు బ్రయత్నించితిని. తోడి ఉపాధ్యాయులలోను విద్యార్థులలోను సమర్థుడనని, మంచివాడనని పేరు పొందితిని గర్వముతో జెప్పగలను. కానుకొలను త్రివిక్రమరామారావు గారుకూడ నా సహాయోపాధ్యాయులుగా నుండిరి. ఆయన గొప్ప ఆదర్శజీవి

విద్యార్థులు నా దగ్గరకు జాల చనవుగా వచ్చెడువారు. పాఠములు తెలియనివారు కొందరు మా యింటికివచ్చి పాఠములు నేర్చుకొనిరి. నే నెవరి వద్దను డబ్బుపుచ్చుకొనకుండగనే చెప్పవాడను. హైస్కూలు క్లాసులలో నొక యాంగ్లేయయువతి, ముగ్గు రాంగ్లబాలురు విద్యార్థులుగా నుండిరి.



అప్పు డంతకంటె విద్యార్థినులు మా కళాశాలలోనే లేరు. ఆ యాంగ్ల యువకులలో ఎలియట్ అను విద్యార్థి యింగ్లీషులో మొదటివాడుగా నుండెను. కాని లెక్కలలో సరిగా లేడు. మాయింటికివచ్చి నావద్ద లెక్కలు నేర్చుకొనెడువాడు. నావద్ద జదువుకొన్న విద్యార్థులలో గొండరు గొప్ప యుద్యోగస్థులుగను, లాయర్లుగను పైకివచ్చినవారు గలరు. నేను విద్యార్థులతో జనవుగానున్నను వారికి సహాయముచేసినను క్లాసులలో మాత్రము క్రమశిక్షణను నిరాఘాటముగా నమలుజరిపెడువాడను. ఆ దినములలో వేమూరి రామకృష్ణారావుగారు బాగుగ క్రమశిక్షణ నమలుజరుపుటలో పేర్గాంచిన ఉపాధ్యాయులు. ఆరవఫారమువరకును విద్యార్థులను క్రమశిక్షణ తప్పినచో బెంచీమీద నిలువబెట్టెడువారు. అంతకంటె చిన్నఫారములలో జదువు విద్యార్థుల ఆరచేతులమీద బెత్తముతో గొట్టెడువారు, నేను బెత్తముతో కొట్టకపోయినను, అపుడపుడు క్లాసులలో బెంచీలమీద నిలువబెట్టెడువాడను. 'దైర్యం' అను హరిజన క్రైస్తవవిద్యార్థి బందరు కాపురస్తుడు 16 వ ఫారములో మొదటివాడుగా నుండెను. అతడు తెన్నిసాటలో గట్టివాడు. నేను విద్యార్థిగా నున్నపుడు మేషిద్దరము తెన్నిసాడుకొనెడువారము. నే నయిదవ ఫారమునకు లెక్కలు చెప్పుటకు వెళ్ళగానే మిగిలినవారితోపాటాతనిని కూడ ఇంటిదగ్గర లెక్కలు చేసికొనివచ్చితివా? యని ప్రశ్నించితిని. (తాను) రాజాగారు తీసికొనిరాలేదని పెంకెతనముగా భివాబుచెప్పెను. దానిమీద వెంటనే రాజాగారికి కొంచెము గౌరవము జరుగవలెనని, బెంచీమీదకెక్కి నిలువబడుదని చెప్పితిని. అత డట్లు చేసెను. పదినిమిషములు బెంచీమీద నిలువబడిన తరువాత ఇకముందు క్లాసులో సరిగా ప్రవర్తింపవలసినదని మందలించి క్రిందికి దిగి కూర్చొనుమంటిని. అత డారవఫారములోగూడ నా క్రింది విద్యార్థిగా నుండెను. తర్వాత చాల వినయముగా ప్రవర్తించెడువాడు. పిమ్మట నాతడు బి.ఏ. ప్యాసయి రైలువేలో పెద్దయుద్యోగమును చేసెను. ఆ క్లాసులోను పై క్లాసులోను నా వద్ద చదువుకున్న జేమ్సు. రాజరత్నమును ఇద్దరు క్రైస్తవ విద్యార్థులు బహు వినయవిధేయతలతో నుండిరి. వారు తరువాత జిల్లాకలెక్టరుపని చేసినారు. నన్ను వచ్చి చూచిపోయేవారు. కాశీ పట్నము నరసింహమూర్తి యను విద్యార్థి బందరులోనే పేరుగన్న లాయ

రయ్యెను. నా కిప్పటికి ముఖ్య మిత్రుడు. కొందరు విద్యార్థు లమాయకులుగా నుండిరి. ఒకవిద్యార్థి నాతో మూడవఫారములో సహవిద్యార్థిగానుండెను. నేను బి.ఏ. ప్యాస్సై ఉపాధ్యాయునిగా వచ్చునప్పటికి నతడైదవ ఫారములోనికి వచ్చియుండెను. బందరులో నున్నావు కదా ! నీవు సముద్రమును జూచితివా ? యని యాతనిని ప్రశ్నించితిని. తాను సముద్రమున కెప్పుడును పోలేదని జవాబుచెప్పెను. కొండను చూడలేదనెను.

ఒకరోజున నే నైదవఫారములో ఇంగ్లీషుచెప్పుచుండగా 'ఉడు' అను నొక ఆంగ్లేయవిద్యార్థి తనస్థానమునుండి లేచిపోయి రెండవబెంచీ మీద కూర్చున్న నరసింహారావును హైందవవిద్యార్థిని తన బూటుకాలితో తన్నివచ్చి తన స్థలములో గూర్చుండెను. అదివరకే యతడు తోడివిద్యార్థులను బూటుకాలితో దన్నుచుండెనని వినియుంటిని. అప్పుడు దానిని నేను చూచితిని. "ఉడ్డు! ఎందు కట్టి తప్పుచేసితివి ? అది తప్పుకాదా ?" అని యంటిని. "నన్నాతడు వెక్కిరించినాడు. అందువలన నేను బూటుకాలితో తన్నినమాట నిజమే" అనెను. "నిన్నాతడు వెక్కిరించినట్లయిన నాతో జెప్పిన నే నాతనిని మందలించియుండెడివాడను. బూటుకాలితో నాతనిని తన్నినావు కావున నీవు వెంటనే ఊమాపణకోరి, యిట్టిపొరపాటు లెప్పుడు చేయనని విచారము తెలుపు" మంటిని. అందుల కాతడు "నే నేమియు తప్పుచేయలేదు. నేను ఊమాపణకోరను. నన్ను వెక్కిరించిన నే నటులనే చేయుదును. నే నాడుదాననా మీతో ఫిర్యాదుచేసుకొనడానికి ?" అని అన్నాడు. ఆమీదట "ఉడ్డు! నీవు బెంచీమీద నిలువబడు"మంటిని. "నేను బెంచీమీద నిలువబడ"ననెను. నే నప్పుడు బంత్రోతును పిలిచి యొక బెత్తమును దెప్పించి "నిన్నిప్పుడు డజను దెబ్బలు కొట్టెదను. కావున వెంటనే బెంచీమీద నిలువబడుము. నిలువబడినచో నిన్ను కొట్టక విడిచెద" నంటిని. కొంచె మాలోచించుకొని నేను కొట్టితీరెదనని తెలిసికొని బెంచీమీద కెక్కినాడు. పదునైదు నిమిషములు బెంచీమీద నిలువబెట్టినాను. ఇక నీవిధముగా బ్రవర్తింపనని ఊమాపణకోరుమనగా నతడు ఊమాపణకోరి యికమీద నెవరైన తన్నేమైన యన్నచో నాతో జెప్పెదనని చెప్పియుండెను. అటుతర్వాత నాతడు బెంచీమీదనుండి దిగి తనస్థానములో కూర్చొనుట కనుమతినిచ్చి



నాను. అత డింగ్లాండునుండి క్రొత్తగా వచ్చిన పోర్టు ఆఫీసరుగారి కుమారుడు. తర్వాత అతనిని మా ఇంటికి దీసికొనిపోయి కుశలప్రశ్న లడిగి తోడి హైందవవిద్యార్థులతో బ్రవర్తింపవలసిన పద్ధతిని బోధించితిని. అప్పటి నుండి ఆతడు బహు జాగ్రత్తగా నుండుటయేగాక నాకు చాల ముఖ్యశిష్యుడయ్యెను. ఆ సరసింహారావు తరువాత తన జీవితకాలములో డిప్యూటీ కలెక్టరయ్యెను. ఇటుల నయమునను, భయమునను క్రమశిక్షణ జరిపేవాడను. నేను ఉపాధ్యాయవృత్తిని మిగుల గౌరవమైనదిగను, పవిత్రమైనదిగను ఎంచినమాట వాస్తవమే. కాని దేశస్వాతంత్ర్యము కొరకు రాజకీయములలో పాల్గొనవలెనని నాకు దృఢమైనకోరిక యుండెను. ఒక మిషనరీ కళాశాలలో ఉపాధ్యాయుడుగా ఉండడమువల్ల అట్టి అవకాశముండదని నాకు తెలుసును. నేను పెద్దలాయరును కావలెనని మా నాయనగారికి కూడ కోరికయుండెను. ఈ కారణములచే 1904 వ సంవత్సరములో మద్రాసు లా కళాశాలలో విద్యార్థిగా చేరితిని.

(6)

1902 వ సంవత్సరములో కొమరాజు లక్ష్మణరావుగారి అక్కగారైన బండారు అచ్చమాంబగారు ఆమెభర్తతోకూడ బందరుకు మా ఇంటికి వచ్చి 4, 5 రోజులుండిరి. అప్పటికి బందరులో కృష్ణాజిల్లా మహాసభ వక్షమున కొండా వేంకటప్పయ్య, దాసు నారాయణరావుగారలు కృష్ణా పత్రికను స్థాపించినారు. ఆ పత్రికలో అవుటపల్లి నారాయణరావుగారు ఉపసంపాదకుడుగా నుండిరి. ఆయన నాకు గొప్ప స్నేహితులు. ఆయనతో సంప్రదించి బందరుకు అచ్చమాంబగారు వచ్చిన అవకాశమును తీసుకొని యొక స్త్రీ సమాజమును స్థాపింపవలయునని తలచి ఒక ఆహ్వానమును పంపగా బందరులోని లాయర్లు, ఉపాధ్యాయులు మొదలైనవారంతా తమ తమ స్త్రీలను ఆ సభకు పంపినారు. అప్పటికే అచ్చమాంబగారు “అబలా సచ్చరిత్ర రత్నమాల” అను గ్రంథమును రచించి ఆంధ్రదేశములో ఖ్యాతిని పొందియుండెను. సభ బుట్టయ్యేట ఆడపిల్లల పాఠశాలలో బహు జయ ప్రదముగా జరిగినది. శివరామకృష్ణమ్మగారి రెండవ కూతురగు శ్రీమతి రత్నం ఎం.ఎ. ప్యాసైయున్నది. ఆమె దానికి అధ్యక్షత వహించినది.

అచ్చమాంబగారు స్త్రీల అభివృద్ధి, స్వాతంత్ర్యము, విద్య మొదలగు విషయములను గురించి చక్కని ఉపన్యాసమునిచ్చినది. బృందావన స్త్రీ సమాజమును పేర నొక స్త్రీసమాజము స్థాపించబడినది. అదియే ఆంధ్రదేశములో ప్రథమముగా స్థాపించబడిన స్త్రీసమాజము. దానికి అనేక సంవత్సరములు శ్రీమతి మోటుపల్లి రాజాబాయమ్మగారు కార్యదర్శినిగా పనిచేసినది. నేటికిని ఆ సమాజము నిలచియున్నదనియే నా విశ్వాసము. దాని యాజమాన్యమున నొక బాలికాపాఠశాలను స్థాపించినారు. కొంతకాలమునకు అది స్త్రీల హైస్కూలు అయినది. దానిని ఇటీవల ప్రభుత్వము తీసుకొన్నది. అచ్చమాంబగారితో పాటు మరికొందరు నారీమణులుకూడ గ్రంథకర్తృణులుగా అప్పటికి ప్రఖ్యాతిని పొందియున్నారు. వీరేశలింగం పంతులుగారి శిష్యురాలైన కొటికలపూడి సీతమ్మగారు, గుండు అచ్చమాంబగారు, పులుగుర్తి లక్ష్మీనగరమాంబగారు మొదలైనవారు పేరుపొందిన కవయిత్రులుగా నుండిరి. బందారు అచ్చమాంబగారు, ఆమె భర్త బందరునుండి పోయి ఆంధ్రదేశములోని కొన్ని ముఖ్యపట్టణములను దర్శించి, యక్కడ స్త్రీసమాజములను స్థాపించిరి. కాకినాడలో విద్యార్థిని సమాజము స్థాపింపబడినది. రాజమహేంద్రవరములోను, బెజవాడలోను, గుంటూరులోను, విశాఖపట్టణములోను, అనంతపురములోను గూడ స్త్రీసమాజములను స్థాపించిరి. అవి స్త్రీ సమాజపురోజులు. అందువలన స్త్రీలలో జాల చైతన్యము, విద్యాభిలాష, వ్యక్తిత్వములు కలిగినవి.

నేరు విద్యార్థిగాను, ఉపాధ్యాయునిగా నున్న కాలములో బందరులో లాయర్లు కొందరు సంఘసంస్కరణపరాయణులుగాను, కొందరు వ్యతిరేకులుగను ఉండిరి. వేమూరి సుబ్బారావు, సిడింబి హనుమంతరావు, కొండా వేంకటప్పయ్య, వల్లూరి సూర్యనారాయణరావు, పెద్దిభొట్ల వీరయ్య, వడ్లమన్నాటి నరసింహము మొదలైనవారు సంఘసంస్కరణవాదులు. పురాణము వేంకటప్పయ్యగారు, వారిసోదరులు, జంధ్యాల గోరీనాథశాస్త్రిగారు మొదలైనవారు పూర్వాచారపరాయణులు. బందరులో బ్రాహ్మణసంఘమునకు పురాణము వేంకటప్పయ్యగారితండ్రి సుబ్రహ్మణ్యవధానులుగారు సభాపతిగా నుండెను. సిడింబి హనుమంతరావు, కొండా వేంకటప్పయ్యగార్లు



కలసి ఉమ్మడిగా లాయరువృత్తిని నిర్వహించియుండిరి. 1902 వ సంవత్సరములో కృష్ణాపత్రిక బందరులో నెలకొల్పబడినదని చెప్పియున్నాను, అప్పటినుండి నేటివరకు సర్వవిధములైన రాజకీయ - మత సాంఘికసంస్కరణలను, అభివృద్ధికరమైనభావములను బలపరచుచు, లలితకళలకుగూడ మంచి ప్రోత్సాహము కలుగజేయుచు గొప్ప భాషాసేవచేయుచు ప్రఖ్యాతివంతమైన వారపత్రికగా నిలచియున్నది. అప్పటినుంచి యిప్పటివరకు నిలచియున్న వారపత్రిక లాంధ్రదేశములో లేవనియే చెప్పవచ్చును. కృష్ణాపత్రిక సహాయ సంపాదకులైన అవుటపల్లి నారాయణరావుగారు గొప్ప రచయిత. నేను బందరులోనున్న కాలములో నన్ను ప్రోత్సహించి యపుడపుడుతెలుగులో రాజకీయ సాంఘిక చారిత్రకవిషయములమీద కృష్ణాపత్రికలో నాచే వ్యాసములను వ్రాయించెడువారు. నేను పత్రికలకు తెనుగులో వ్రాయుట నప్పుడే నేర్చుకొంటిని. కొలదికాలములో సంపాదకులలో ఒకరయిన దాసు నారాయణరావుగా రకాలమరణమందినారు. 1904 వ సంవత్సరమునాటికి కృష్ణానదికి దక్షిణముగానున్న భాగమునంతను ప్రభుత్వమువారు ప్రత్యేక గుంటూరుమండలముగా జేసిరి. అందులో నెల్లూరుజిల్లానుండి ఒంగోలుతాలూకానుగూడ గలిపిరి. ఈ నూతనమండలమునకు గుంటూరులో కలెక్టరాఫీసు, జిల్లాకోర్టు లేర్పడుటవలన గుంటూరుజిల్లా వాస్తవ్యులైన కొండా వేంకటప్పయ్యపంతులుగారు బందరువిడచి 1905 సంవత్సరము ఆగస్టునెలనుండి గుంటూరు పోయి అచటి కోర్టులలో లాయరువృత్తిని కొనసాగించిరి. కృష్ణాపత్రికను ముట్నూరి కృష్ణారావుగారి కప్పగింతచేసి పోయిరి. ముట్నూరి కృష్ణారావుగారి పత్రికను వారు జీవించియున్నంతవరకు నతితేజోవంతముగా నడిపి పత్రికాధిపతిగా, భాషాసేవకుడుగా, కళోపాసకుడుగా, దేశాభిమానిగా ఆంధ్రదేశములో గొప్పస్థాన మాక్రమించెను. 1903 వ సంవత్సరములో కొండా వేంకటప్పయ్యపంతులుగారు బందరులో లాయరుగా వుండగానే కలకత్తానుండి బ్రహ్మసమాజపక్షమున సుప్రసిద్ధవక్తయగు బిపిన్ చంద్రపాల్ గారు బందరుకు వచ్చి హిందూప్రస్థానత్రయముమీదను, పురాణము లెటుల వేదాంతతత్త్వమును ప్రజలలో వ్యాపింపజేసినవో మున్నగు హిందూమత ధర్మములనుగూర్చి మహోపన్యాసమిచ్చెను. బందరులోని సంఘసంస్క

రణవాదులైన ప్రముఖు లాయనను సత్కరించి, ఆయన కొక యల్పహార విందును కృష్ణాక్షబ్బులో గావించిరి, ఆయనతో గలసి శర్కరపొంగలిని, గారెలను, ఆవడలను, భుజించి కాఫీత్రాగిరి. బిపిన్ చంద్రపాల్ గారు శూద్రులు. ఆయన బందరు విడచిపోయినపిమ్మట శూద్రులైనవారితో గలసి శర్కరపొంగలి, గారెలు, ఆవడలు భుజించి కాఫీత్రాగినందున ఏల సంఘ బహిష్కరణచేయకూడదో సంజాయిషీ చెప్పవలయునని యపు డల్పహార విందుతో పాల్గొనినవారందరకు బందరు ప్రాహ్మణసభాపతియైన పురాణము వేంకటప్పయ్య పంతులుగారి తండ్రి శ్రీముఖములను బంపిరి. దానిప్రకారము భాజ్జల్లి పేటలో నాగేశ్వరస్వామి దేవాలయములో సంఘసంస్కరణవాదులు, బ్రాహ్మణసభాపతివారికి మద్దతుచేయు పూర్వాచారపరాయణ ప్రముఖులు సమావేశమైరి. నేనుగూడ సంఘసంస్కరణవాదులకు మద్దతుగానుండుటకు గొంతమంది విద్యార్థులనుగూడ దీసికొని సభకువెళ్ళితిని. సంఘసంస్కరణ వాదులపక్షమున వేమూరి సుబ్బారావు పంతులుగారు సంజాయిషీచెప్పిరి. తాము హిందూసంఘములోని పెద్దలను ధిక్కరింపబూనుకొనలేదనియు, కాలము మారుచున్నందున గ్రొత్తకొత్తమార్పులు హిందూసంఘములో దీసికొనివచ్చుట యవసరమగుచున్నదనియు, లేనిచో హిందూసంఘము క్రుశ్చిపోవుననియు, తాము బిపిన్ చంద్రపాలుగారితో గలసి శర్కరపొంగలి, గారెలు, ఆవడలు తినుట, కాఫీత్రాగుట ఒక గొప్పలోపము కానేరదనియు, నింతమాత్రముచేత తమ యందరమీద నెట్టి చర్యతీసికొనుట సమంజసముకాదని వాదించిరి. సనాతన హిందూమతాచారములను సంఘసంస్కరణములను పేరున బాడు చేయుచున్నారనియు, బెద్దలైన సుబ్బారావుపంతులుగారివంటివా రట్లు చేసినచో హిందూమతమునకు ముప్పుకలుగుననియు నందువలన నీ సమావేశము జరిపితిమనియు పురాణము వేంకటప్పయ్య, జంధ్యాల గౌరీనాథశాస్త్రిలుగార్లు చెప్పిరి. ఇంతలో నోబులు కళాశాలలో బండితులుగానుండిన నరసింహశాస్త్రి గారు లేచి యాజ్ఞవల్క్యస్మృతిలోని కొన్ని శ్లోకములను చదివి తైలముతో వండినయెడల శూద్రులు తయారుచేసిన భక్ష్యములనుకూడ బ్రాహ్మణులు భుజింపవచ్చునని చెప్పిరి. అందువలన బూర్వాచారపరాయణుల వాదము



యాజ్ఞవల్క్యస్మృతికి వ్యతిరేకమని ఋజువయ్యెను. సభచాలించి యెక్కడి వారక్కడకు వెళ్ళిపోతిమి. కాని చాలకాలమువరకు నరసింహశాస్త్రిలుగారికి తైలపక్వశాస్త్రిలుగారని బందరులో పేరువచ్చినది.

అటుపిమ్మట కొన్నినెలలకు సంఘసంస్కరణవాదులకును బూర్వాచారపరాయణులకును వితంతుద్యాహములు, రజస్వలావివాహములను రెండు విషయములపై బహిరంగసభలలో చర్చలు జరిగెను. సంఘసంస్కరణవాదులపక్షమున యోగీ శ్రీనివాసశాస్త్రిగారు స్మృతులనుండి ప్రమాణములను చూపుచు నీ రెండును హిందూశాస్త్రసమ్మతములని వాదనగావించిరి. ఆ చర్చ నాలుగైదురోజులు జరిగినది. యోగీ శ్రీనివాసశాస్త్రిగారు రాబర్డ్స్ సన్ పేటలో బసచేసిరి. వారిబసకు వెళ్ళి కొంతకాలము వారితో గడపుచు ప్రమాణగ్రంథములనుగూడ దీసికొని వారితోగూడ నుపన్యాసవేదికలపై న నితర సంఘసంస్కరణ ప్రముఖులతోబాటు నేనుగూడ నాసీనుడనై యుంటిని. 1903 వ సంవత్సరము చివరభాగములో సంఘసంస్కరణ ప్రముఖులందరు కలసి యొక ఆదర్శప్రాయమైన వితంతుద్యాహమును జరుపుటకు ప్రయత్నముగావించిరి. అప్పుడు బి. పి. చమవుచున్న చోడవరపు జగన్నాధరావను విద్యార్థి తాను వితంతువును బెండ్లాడుదునని ముందుకు వచ్చెను. ఈ విషయములో నేనుగూడ శ్రద్ధగా బనిచేసితిని. పెద్దలలో వేమూరి సుబ్బారావుగారు, కొండా వేంకటప్పయ్యగారు, వల్లూరి సూర్య నారాయణరావుగా రెక్కువ యుత్సాహముతో యీపనికి బూనుకొనిరి. ఒక బ్రాహ్మణ వితంతువగు స్త్రీ, కొంచెముగా జదువుకొన్నది వివాహమాడుటకు దొరకెను. ఆ సంవత్సరము నవంబరాఖరున మా తండ్రిగారు బందరులోనే పరమపదించిరి. డిసెంబరులో కర్మలు పూర్తిచేసి క్రిష్ణమసురాగానే నేను నాకుటుంబముతోగూడ బందరువిడచి నందిగామ వెళ్ళితిని. 1904 వ సంవత్సరాంభమున కుటుంబముతోగూడ మద్రాసువెళ్ళి లాకాలేజిలోప్రవేశించితిని. మరల బందరు రాలేదు. నేను మద్రాసువెళ్ళినతర్వాత 1904 వ

సంవత్సరప్రారంభములో చాలవై భవముగా జగన్నాథరావుయొక్క వివాహము (వితంతూడ్వాహము) జరిగెనని తెలిసికొంటిని. కాని సంఘసంస్కరణవాదులగు పెద్దలలో చాలమంది వితంతూడ్వాహములో పాల్గొని చందన తాంబూలాది సత్కారములనుమాత్రమే పొందిరనియు, భోజనముచేయలేదని తెలిసినది. వారందరు సంఘములో గొప్ప పలుకుబడికలిగినవారగుటచే బూర్వాచారపరాయణులు వారిమీద నెట్టి చర్యతీసికొనుటకు భయపడి యూరకొనిరి. ఒక వేదమైనను అధ్యయనముచేయని బ్రాహ్మణులు తమ కుమారులకు వేదాధ్యయనము చేయించక ధనాశతో నాంగ్లవిద్యను చెప్పించి, లాయర్లుగను, ప్రభుత్వోద్యోగులుగను చేసినతరువాత పూర్వాచారపరాయణులమని హిందూసంఘములో చెప్పుకొను జన్మహక్కునే గోల్పోయినారు.

విక్టోరియారాణి మరణించినపిమ్మట ఆమెస్మారకచిహ్నమును నందిగామలో నేర్పాటుచేయుట కొక బహిరంగసభ జరుగుటయు, ఆసందర్భములో మూడువేలరూప్యములు వసూలగుటయుగూడ నయ్యెను. నాలుగువందల రూప్యములుపెట్టి నందిగామ మార్కెట్టుయొక్క మధ్యభాగములో రాణిగారి స్తంభమును గట్టించితిమి. మిగిలిన ద్రవ్యముతో 1953 వ సంవత్సరములో విక్టోరియా మెమోరియలు బాలికాపాఠశాలను నందిగామలో నెలకొల్పుటకు నిశ్చయించితిమి. దానిని సక్రమముగా నడపుట కొక కమిటీని నియమించితిమి. దానికి నందిగామతాలూకా తహశీల్దారు వాడపల్లి పట్టాభిరామయ్య పంతులుగా సభ్యులుగను, నేను కార్యదర్శిగను ఎన్నుకొనబడి పనిచేసితిమి. అదివరకు మా యూరితో స్థాపింపబడిన ప్రత్తినుండి దూదిని తయారుచేయు ఫ్యాక్టరీవారు కొంత, ముసగాల, ముక్త్యాలరాజుగార్లు.కొంత, నేను కొంత సంవత్సరవిరాళము లిచ్చునట్లేర్పాటుచేసితిమి. మరికొందరి సహాయముగూడ బొందితిమి. ప్రభుత్వమువారు గ్రాండురూడ నిచ్చిరి. పట్టాభిరామయ్యగారు మా తాలూకానుండి బదిలీఅయినపిమ్మట చామర్తి మల్లికార్జునరావుగారి సభ్యులగా నెన్నుకొంటిమి. నేను కార్యదర్శిగా పనిచేసితిని. నే



నపుడు బెజవాడలో లాయరుగానుండి నందిగామకు వచ్చుచు బోవుచు నుండెడువాడను. ముగ్గురు పాఠశాలలలో ఆ పాఠశాల సాగెను. 60, 70 మంది బాలికలు చదువుకొనసాగిరి. 4 క్లాసులవరకు బెట్టబడినవి. కొన్ని కొన్ని సంవత్సరాలలో డబ్బు చాలనపుడు మునగాల రాజాగారు, నేను మా విరాళములను హెచ్చించియుంటిమి. 1913 వరకా పాఠశాలను సాగించి, యపుడు నా యధ్యక్షతక్రింద నందిగామలో స్థాపింపబడిన పంచమ జార్జి సెకండరీ పాఠశాల కమిటీ కా బాలికాపాఠశాలను అప్పగించితిమి. దానిక్రిందనే యా బాలికాపాఠశాల కొన్ని సంవత్సరములు నడచినపిమ్మట, ఆ సెకండరీ పాఠశాలను, బాలికా పాఠశాలనుగూడ జిల్లాబోర్డున కప్పగించితిమి. అవి రెండును నేటికిని చక్కగా సాగుచున్నవి.

(7)

1904, 1905 సంవత్సరాలలో నేను మద్రాసు లా కాలేజీలో విద్యార్థిగా నుంటిని. జార్జిటవునులో ఆర్మీనియనువీధికి అనుకొనియున్న కచ్చా లేళ్ళరాగ్రహారములో నా కుటుంబముతోగూడ గాపురముంటిని. నా మిత్రుడైన దేశిరాజు పెదబాపయ్యను మద్రాసులో గలసితిని. అతడు త్వరలో రాజమహేంద్రవరమునకు వెళ్ళెను. కందుకూరి వీరేశలింగముపంతులు గారియొక్క పరిచయముగూడ నాకు మద్రాసులో గలిగెను. అదివరకు వారి పేరు వినుటయేగాని వారిని జూచియుండలేదు. వారు మద్రాసులో పరశువాకములో నుండిరి. అక్కడి కపుడపుడు పోయి దర్శనముచేసెడువాడను. అప్పటికి వారు ప్రెసిడెన్సీకాలేజీ తెలుగు ప్రధానోపాధ్యాయపదవినుండి చాలించుకొనిరి. లింగిచెట్టివీధిలో నొక భవనములో వారు బ్రహ్మసమాజ ప్రార్థనలను జరుపుచుండెడువారు. నేను తరచుగా వానికి వెళ్ళుచుండెడివాడను. క్రిష్టియను కళాశాలకంటియున్న కైథనన్ హాలు బ్రాహ్మణేతరవిద్యార్థి వసతి గృహములో నా మిత్రుడైన రామశాస్త్రిలునాయు డుండెడువాడు అపుడపుడా విద్యార్థివసతిగృహమునకు వెళ్ళుచుంటిని. దానికి వార్డెనుగానుండిన ఓ. కందస్వామిచెట్టిగారు నాకు స్నేహితులైరి. ఆయన క్రైస్తవకళాశాలలో ఆచార్యుడు, పేర్గన్న మత, సంఘసంస్కర్త. రెండుసారులు మత సాంఘికవిషయ

ములమీద న న్నుపన్యాసమిమ్మని కోరగా నేనుపన్యాసముల నిచ్చితిని. నేను చెన్నపట్టణము వెళ్ళునంతవఱకు మూడుపూటలు భోజనముచేయుట అలవాటు. ఫలహారముచేయుట, కాఫీత్రాగుట యలవాటులేదు. మా తెల్ల క్రైస్తవమిషనరీ ఉపాధ్యాయులు టీపార్టీలిచ్చినపుడుమాత్రము టీగాని కాఫీగాని తీసికొనెడువాడను. చెన్నపట్టణము వెళ్ళినతరువాత ప్రతిదినము మధ్యాహ్నము లాకాలేజి కెదురుగానున్న వై. యమ్. సి. ఏ. (క్రైస్తవ యువ జనసంఘపు) కాఫీహోటలునకు బోయి కేకులు, బిస్కెట్లు తిని, కాఫీత్రాగెడు వాడను. పిమ్మట గొప్పలాయరై దానిని వదలి పుదుచ్చేరిలోని అరవిందఘోష ఆశ్రమములో జేరిన దొరైస్వామి ఆయ్య రపుడు ఎమ్. ఏ. క్లాసులో జదువుచు నాకు స్నేహితుడైనాడు. ఆయన యంతర్వర్ణభోజనముల నేర్పాటుచేసి యపుడపుడు నన్నుకూడ వానికి దీసికొనిపోయెడువాడు. గొప్ప సంస్కర్త. 1904 వ సంవత్సరములో మునగాల ఎస్టేటు పెద్దదావాలు రెంటిని కృష్ణా జిల్లాజడ్జి లా పాయింట్లమీద గొట్టివేయగా, నవతలిపార్టీవారు మద్రాసు హైకోర్టులో అప్పీలును దాఖలుచేసినారు. మునగాలరాజాగారి దివానుగానున్న కొమర్రాజు లక్ష్మణరావుగారు మునగాల రాజాగారిపక్షమున హైకోర్టులాయర్ల చేత బనిచేయించుటకుగాను 1905 సంవత్సరారంభములో కుటుంబముతో గూడ వచ్చి చెన్నపట్టణములోని కచ్చాలేశ్వరాగ్రహారములోనే నాకు మూడు నాలుగిండ్ల యవతల గాపురమేర్పరచుకొనెను. లా కళాశాలలో ఎఫ్.ఎల్.లో విద్యార్థిగా జేరెను. మా యిద్దఱకు మైత్రి యెక్కువయినది. ఆయనతల్లి గంగమ్మగారు గొప్ప వేదాంతి. మా అమ్మకు, నా భార్యకు వేదాంతము చెప్పుచుండెడిది. ఆమె చివరరోజులలో కాశీలోనే నివసించి యచ్చటనే పరమపదించినది. నేను, లక్ష్మణరావుగారుకూడ యస్. శ్రీనివాసయ్యంగారి యధ్యక్షతను నడుపబడుచున్న దక్షిణహిందూదేశ సంఘసంస్కరణ సంఘములో సభ్యులుగా జేరితిమి. రాత్రులందు మాలమాదిగలకు చదువుచెప్పు పాఠశాలలో ఉపాధ్యాయులుగా పనిచేయుట కైచ్చికసేవకులుగా జేరితిమి.



అప్పుడు సంఘసంస్కరణముమీద మద్రాసులోగూడ గొప్పగొప్పసభలుజరుగుచుండెను. ఒకసారి గోపాలకృష్ణ గోఖలేగారు మద్రాసువచ్చి గొప్పయుపన్యాసమిచ్చి వెళ్ళిరి. ప్రొఫెసరు లక్ష్మీనరసు, డాక్టరు సి.బి. రామారావు. ఓ. కందస్వామిచెట్టి సంఘసంస్కరణనాయకులు. కొమరాజు లక్ష్మణరావుగారు ఎఫ్. ఎల్. ప్యానయిరి. కాని అంతటితో బి.యల్. ప్యాసుకాకుండగనే విడచిపెట్టిరి. అప్పుడు గాడిచర్ల హరిసర్వోత్తమరావుగారు మద్రాసులో ఎమ్.ఏ. చదువుచుండిరి. గొల్లపూడి సీతారామశాస్త్రిగారు ఎఫ్.ఏ. విద్యార్థిగానుండిరి. ధోగరాజు పట్టాభిసీతారామయ్యగారు వైద్యకళాశాలలో ఎమ్.బి.సి యమ్. చదువుచుండిరి. మా రైతు నందిగామశివారు అనంతసాగరమువాస్తవ్యుడు తాటి శివలింగమును నాతనికి గాలుతీసివేయవలసిన జబ్బువచ్చుటవలన మద్రాసులోని జనరలు ఆసుపత్రికి దీసికొనివెళ్ళి పట్టాభిసీతారామయ్యగారికి జూపించగా ఆయనసహాయముతో శివలింగమునకు శస్త్రచికిత్స జరిగి, కాలుదీసివేసి కొయ్యకాలునిచ్చిరి. నేను ప్రతిదినము జనరలాసుపత్రికి శివలింగమునకు ధోజనము దీసికొనివెళ్ళెడువాడను. ఆచంట లక్ష్మీపతిగారి నప్పటి కెరుగను. లక్ష్మణరావుగారు పీఠేశలింగముపంతులుగారి కత్యంతభక్తులు. ముఖ్యానుచరులు. వారి సంఘసంస్కరణదీక్షయు, తేలికయైన యాంధ్రభాషలో నాంధ్రప్రజలకొరకనేకమైన గ్రంథములను వ్రాయుటయు లక్ష్మణరావుగారికి బ్రీతికరముగా నుండెను. లక్ష్మణరావుగారిద్వారా నేనుగూడ పీఠేశలింగముపంతులుగారికి మిక్కిలి సన్నిహితుడనై తిని.

1905 వ సంవత్సరము భారతదేశచరిత్రలో జాల ముఖ్యమైనది. జాతీయతత్త్వము, దేశాభిమానము, విశేషముగా విజృంభించుచున్న బెంగాలీ జాతిని ఇండియా గవర్నరుజనరలు కర్ణసుప్రభువు రెండు భాగములుగా విచ్ఛిన్నముచేసినందున బెంగాలీలలోని యన్నివర్గములవారిలోను నత్యంత క్రోధావేశములు కలిగి బెంగాలు దేశవిభజనము రద్దుపరచుకొనుటకు జరిపిన తీవ్రాందోళనములోనుండియే భారతీయజాతీయమహోద్యమ మవతరించినది. ఆ యుద్యమములో బెంగాలీ విద్యార్థులుగూడ నాయకులతో జేరిరి. స్వదేశ వ్రతమును గైకొనిరి. దేశములో వ్యాప్తిలోనున్న యాంగ్లవస్త్రములను

బహిష్కరించుటకు దృఢనిశ్చయమైరి. స్వదేశవస్త్రములను, స్వదేశవస్తువుల నింటింటికిని తిరిగి అమ్మిరి. భారతదేశమునకు స్వాతంత్ర్యము కావలెనను ఆవేదన పెద్దలలోను, విద్యార్థులలోగూడ ప్రబలెను. మద్రాసులోని కొందరు విద్యార్థులము బెంగాలీ విద్యార్థుల నభినందించుటకు, వారిమార్గము ననుసరించుటకు నొక గొప్ప విద్యార్థులసభచేయవలెనని తలంచితిమి. మైనంపాటి నరసింహము, రామశాస్త్రిలు నాయుడు, సేనును సంప్రదించి యట్టి సభ చేయుటకు నిశ్చయించితిమి. మాతో లక్ష్మణరావు, హరిసర్వోత్తమరావు, గొల్లపూడి సీతారామశాస్త్రి, చక్రయ్యచెట్టి మొదలైన విద్యార్థులుకూడ జేరిరి. చక్రయ్యచెట్టి నాతోకూడ బి.యల్.లో చదువుచుండెను. క్రైస్తవుడు. తరువాత కొన్నాళ్ళ కాలము కార్మికనాయకు డయ్యెను. చెన్నపట్టణములోని విద్యార్థులందరయొక్క మహాసభను సముద్రతీరమున 1905 వ సంవత్సరము సెప్టెంబరు నెలలో జరుపుటకు ఏర్పాటుచేసికొంటిమి. కాని మాకు రాజకీయవేత్తలలో నెవరైన అధ్యక్షుడుగా నుండుటకు గావలెనని తలంచితిమి. మా సభ కథ్యక్షతవహింపవలసినదని యపుడు మద్రాసులో రాజకీయనాయకులుగానున్న బయ్యా నరసింహేశ్వరశర్మ, గోవిందరాఘవయ్యరు, డాక్టర్ నాయర్, జి. ఎ. నటేశన్ గార్ల నడిగితిమి. కాని వారెవ్వరు నొప్పుకొనలేదు. విద్యార్థుల కీ సంగతి యెందులకని మమ్ములను హేళనచేసిరి. అందు మీద మేము స్వదేశమిత్రన్ పత్రికాసంపాదకులు రాజకీయనాయకులైన జి. సుబ్రహ్మణ్యఅయ్యరుగారివద్దకు వెళ్ళి యడుగగా వారు సంతోషముతో అంగీకరించిరి. జి. సుబ్రహ్మణ్యఅయ్యరుగారు గొప్పదేశాభిమాని. చాలసంవత్సరము లాతడు హిందూపత్రికకు సంపాదకుడుగానుండెను. తనకూతురుకు వితంతుద్యాహము చేసినందువలన సంఘములోనుండి వెల్లివడెను. అపుడు స్వదేశమిత్రన్ అను తమిళపత్రికను నడుపుచుండెను. ఆయనవద్ద సహాయసంపాదకుడు, ముందుకాలములో తమిళజాతీయకవీశ్వరుడని ప్రఖ్యాతినొందనున్న సుబ్రహ్మణ్యభారతి పనిచేయుచుండెను. సుబ్రహ్మణ్యభారతి అత్యంతోత్సాహముగల యువకుడు. మాపక్షమున సుబ్రహ్మణ్యఅయ్యరుగారితో. చెప్పి, మా మహాసభ కథ్యక్షతవహించునట్లాయనచేత ఒప్పించెను. సముద్రతీరమున



విద్యార్థులయొక్క గొప్ప బహిరంగసభ జరిగెను. 5,6 వేలమంది విద్యార్థుల సభకు హాజరైరి. జి. సుబ్రహ్మణ్య అయ్యరుగారు అధ్యక్షతవహించిరి. సుబ్రహ్మణ్యభారతి తమిళములో నొక దేశాభిమానపూరితమైన యుద్ధకమైన గీతమును పాడెను. గొల్లపూడి సీతారామశాస్త్రి ఇంగ్లీషులో నొక దేశభక్తిని ప్రబోధించు కవితనల్లి హృద్యముగా జదివెను. నేను, దొరై సామి అయ్యంగారు, చక్కరయ్యచెట్టి, హరిసర్వోత్తమరావు, మైనంపాటి నరసింహము సభలో ప్రసంగించితిమి. మా యందర యుపన్యాసము లింగ్లీషులోనే యుండెను. బంగాళీ యువజనుల కభినందనలు సమర్పించుచు తీర్మానమును చేసితిమి. స్వదేశీవ్రతమును బూనితిమి. స్వదేశవస్తుములను, స్వదేశవస్తువులను ప్రోత్సహించుటకు తీర్మానించితిమి. దేశస్వాతంత్ర్యమును వాంఛించితిమి. కర్జన్ ప్రభువు గావించిన బంగాళా విభజనమును, తీవ్రముగా ఖండించితిమి. సుబ్రహ్మణ్య అయ్యరుగారి ఉపన్యాసము మిగుల గంభీరముగను, భావోద్ధేకముగను వుండెను. దీపావళిపండుగ కాలదిరోజులలో వచ్చుచున్నది. కనుక దీపావళి జాతీయనిధియను పేర స్వదేశీఉద్యమమును ప్రోత్సహించుటకు, నింటింటికి దిరిగి విద్యార్థుల మొక నిధిని వసూలు చేయవలెనను తీర్మానముచేయబడెను. ఆప్రకారమే జాతీయనిధిని వసూలు చేసితిమి. నేను (మింట్ స్ట్రీట్ ను) టంకసాలవీధిని దీసికొంటిని. లక్ష్మణరావుగారు పగడాలవారివీధిని తీసికొనిరి. ఇటులనే ఇతర విద్యార్థులుగూడ నితర వీధులను బంచుకొనిరి. మహాలయామావాస్య మొదలుకొని దీపావళి వరకు స్వదేశీదీక్షను బోధించుచున్న చిన్నచిన్న కరపత్రముల నింటింటికి బంచిపెట్టి డబ్బాలలో ప్రతి గృహమునుండి ద్రవ్యమును ప్రోగుచేసితిమి. దీపావళి పండుగనాడు ఆ డబ్బాల నన్నింటిని మహాజనసభ హాలులో దెరచి వచ్చిన డబ్బును, సుబ్రహ్మణ్య అయ్యరుగారి సమక్షమున లెక్కపెట్టితిమి. సుమారు ఏబదిరెండువేల రూప్యములు వచ్చినవి. న్యాపతి సుబ్బారావు పంతులు, సయ్యద్ మహమూద్ అను నిద్దరు కాంగ్రెసు నాయకులను జాతీయ నిధికి, ధర్మకర్తలుగా నెన్నుకొంటిమి. ఆ ద్రవ్యముతో స్వదేశీ వస్తువిక్రయ కాల నొకదానిని మద్రాసులో స్థాపించితిమి. కాని యీవిధముగా దిరుగుట

వలన నాకు జ్వరమువచ్చెను. బి.యర్. పరీక్ష సమీపించిన కొలది జమపు టకు అశక్తుడనైతిని. పరీక్షలో ప్యాసగుమనో లేదో యని భయపడితిని. కాని దైవానుగ్రహమువలన ఉత్తీర్ణుడనయితిని.

నేను 1905 లోనే జాతీయకాంగ్రెసులో సభ్యునిగా జేరితిని. అప్పటి నుండి నేటివరకు నట్టి సభ్యునిగానే యుంటిని. నే నప్పటినుండి దీక్షగా స్వదేశీవస్త్రములనే ధరించితిని. కాని యప్పటికి స్వదేశీవస్త్రము లనగా మన దేశీయులచే నడుపబడుచున్న మిల్లులలో తయారుయ్యడి వస్త్రములనియే యర్థము 1921 లో మహాత్మాగాంధీగారి నాయకత్వముక్రింద జేతితో వడ కిన నూలుతో చేమగ్గములమీద నేయబడిన శుద్ధఖద్దరునే కాంగ్రెసువాదులు ధరింపవలెనని తీర్మానముచేయబడినది. అప్పటినుండియు నేను శుద్ధఖద్దరునే ధరించుచున్నాను. 1905 వ సంవత్సరము సెప్టెంబరునెలలోనే లక్ష్మణ రావు, హరిసర్వోత్తమరావు, నేను కచ్చాలేశ్వరాగ్రహారములోని మా యింటి లోనే సమావేశమై యాంధ్రులకు నవీన విజ్ఞానమును కల్గించుటకుగాను, విజ్ఞానచంద్రికా మండలిని స్థాపించుటకు నిశ్చయించినాము. దానిని గురించి రాదోవు అధ్యాయములందు జెప్పెదను. 1905 సంవత్సరాంతమున నేను మద్రాసును వదిలిపెట్టి కుటుంబముతోకూడ నందిగామ వచ్చితిని. లక్ష్మణ రావుగారు మద్రాసులోనే వుండెను. ఆయనయొక్క జీవితకాలములో ఎక్కువభాగము మద్రాసులో నే గడపెను. తుదకు మద్రాసులోనే 1923 లో మరణించెను. నాకు దేశస్వాతంత్ర్య మన్నిటికన్న నెక్కువ యావశ్యకమని నమక్మము కలిగెను. కాంగ్రెసుసంస్థ యొక్కచే దేశస్వాతంత్ర్యోద్యమ మును నడుపగలిగినది. కనుక కాంగ్రెసుద్వారా స్వతంత్రసంపాదనకై తీవ్ర మైన కృషి సలుపవలెనను దృఢనిశ్చయములో మద్రాసునుండి వచ్చితిని.

నేను మద్రాసులో వున్నకాలములో బిల్లారి కృష్ణమాచారిగారు, సుప్రసిద్ధాంధ్ర నాటకములను రచించుటయేగాక, బిల్లారిలో సరసవినోదిసీసభను స్థాపించి తెలంగాణనాటకములను వేయుచు, చెన్నపట్టణములోకూడ కొన్నినాటక ములను ప్రదర్శించెను. నేను వానికి వెళ్ళి చూడెడువాడను. సంబంధ మొదలి



యారుగారి సుగుణవిలాససభవారు కూడ చెన్నపట్టణములో మంచి నాటకములను ప్రదర్శించిరి. వానినిగూడ కొన్నిటిని జూచితిని. నేను చెన్నపట్టణములోనున్న కాలములో నాయుర్వేదాచార్య పండిత గోపాలాచారిగారితో నాకు పరిచయమయ్యెను. అపుడపుడు నాకు, నా కుటుంబమునకు కావలసిన ఆయుర్వేదౌషధములు పుచ్చుకొని స్వస్థతపొందుచుంటిమి. లక్ష్మణరావుగారితో గలసి యపుడపుడు హైకోర్టు జడ్జి శంకరన్ నాయర్ గారిని దర్శించితిని. ఆయన అదివరకు మునగాలరాజాగారి లాయరుగానుండి అపుడు హైకోర్టున్యాయాధిపతిగా నుండెను. ఆయనకూడ గొప్ప సంస్కర్త. ఆయన యొక్క, యన్. శ్రీనివాసయ్యంగారియొక్క పరిచయము నాకు బాగుగా కల్గినది. అప్పటికి మద్రాసులో ఆంధ్రలాయర్లు అయిదారుగురుకంటె నెక్కువగా లేరు, వారుకూడ స్వతంత్రముగా వృత్తిని సాగించెడువారు గాక, అరవ లాయర్లక్రింద జూనియర్లుగా బనిచేయుచుండిరి. సుప్రసిద్ధ తమిళలాయర్ల ప్రభ ముఖ్యముగా ఆంధ్రదేశములోని జమీందార్లమీద నెక్కువగనుండెను. అప్పటి ఆంధ్రలాయర్లలో ఒకరైన వేపా రామేశముగారు పిమ్మట కొలది సంవత్సరములకు హైకోర్టున్యాయాధిపతియైరి. ఆంధ్రులలో ప్రథమ హైకోర్టు జడ్జి వారే. హైకోర్టుజడ్జిగా వీరు సమర్థులని పేరెన్నికగాంచిరి.

హైదరాబాద్

**3 వందేమాతరం . హోం రూల్స్ :-**

# గ్రంథాలయోద్యమము

నూజవీడు సభలు - జపానువిజయము-మనదేశములో  
ఉత్సాహము - నేను బెజవాడలో లాయరుగ చేరితిని -  
డివిజనలు కాంగ్రెసుకమిటీ - బారిస్టరు టంగుటూరి ప్రకాశం  
గారు - పూర్వాచారపరాయణులతో పోట్లాటలు - పంచ  
ములపాఠశాల స్థాపన - వి. వి. గిరి - 1905 కాంగ్రెసు -  
జాతీయవాదులు - మితవాదులు - 1906 కలకత్తా కాంగ్రెసు  
స్వరాజ్యతీర్మానము - వందేమాతరం - బిపిన్ చంద్రపాల్  
ఆంధ్రదేశసంచారము - కాకినాడ రైటింగుకేసులు - నంది  
గామసభలు - సంఘసంస్కరణ కల్లోలములు - భోగపుకులపు  
సంస్కరణము - తెనుగు స్వరాజ్యపత్రిక - సర్కార్ అను  
అరాజకవాది ఆగమనము - కుదీరాంబోసు - అరవింద  
ఘోషు - హరిసర్వోత్తమరావుకేసు - లోకమాన్య తిలకు  
కేసు - కతేనరంబాంబు - కోటప్పకొండ అల్లరులు-మద్రాసు  
కాంగ్రెసు - ఢిల్లీదర్బారు - బంగాళాసిభజన రద్దు - ప్రథమ  
భాషాప్రయుక్తరాష్ట్రస్థాపనము - హోంరూలుఉద్యమము -  
అనిబిసెంటమ్మ ప్రభృతుల నిర్బంధము-శాసనోల్లంఘనప్రయ  
త్నము - మాంటగ్యూ - బొంబాయి అఖిలభారత కాంగ్రెసు  
కమిటీ - రాష్ట్రములలో ద్వంద్వప్రభుత్వము-రౌలటుకమిటీ -  
బొంబాయి ప్రత్యేకకాంగ్రెసు - ఢిల్లీకాంగ్రెసు - రామ



మోహన గ్రంథాలయము - ఆంధ్రగ్రంథాలయోద్యమము -  
మహమ్మదు ప్రసక్త జన్మచింతనములు - హరిజనసేన -  
కృష్ణనరదబాధితలకు సహాయము.

(1)

1906 వ సంవత్సరము వేసంగిలో కృష్ణాజిల్లా కాంగ్రెసుమహాసభ నూజివీడులో జరిగినది. అప్పటికింకను నూతనముగా ఏర్పడిన గుంటూరు జిల్లా కాంగ్రెసునాయకులు విడిగా గుంటూరుజిల్లా కాంగ్రెసుమహాసభను స్థాపించుకొనలేదు. తదుపరి మూడు సంవత్సరాలవరకు వారు మాతో విడిపోలేదు. బందరునుంచియు గుంటూరునుంచియు కాంగ్రెసునాయకులందరు నూజివీడు మహాసభకు వచ్చిరి. మాడపాటి వెంకటేశ్వరరావు పంతులుగారు ఆహ్వానసంఘాధ్యక్షులుగా నుండిరి. శ్రీ బయ్యా నరసింహేశ్వరశర్మగారు మహాసభకు అధ్యక్షతవహించిరి. అప్పటికి వారు చెన్నపట్టణములో లాయరుగానుండి ఆంధ్ర కాంగ్రెసువాదులలో ప్రముఖులుగా నుండిరి. బంగాళా విభజనమును ఖండించుచు స్వదేశీయుద్యమమును ప్రోత్సహించుచు తీర్మానములు చేయబడెను. రాజకీయమహాసభలు కాగానే సంఘసంస్కరణ మహాసభకూడ జరిగెను. వట్టి తీర్మానములతోనే అది ముగిసెను. మరుసటి సంవత్సరము జరిగే కృష్ణాజిల్లా రాజకీయ సంఘసంస్కరణ మహాసభలు నా స్వగ్రామమైన నందిగామలో ఐరుగవలెనని నే నాహ్వానించితిని. నా ఆహ్వాన మంగీకరించబడెను. వెంకటేశ్వరరావుగారు మహాసభలు ముగియగానే వచ్చిన నాయకులందరిని ఉయ్యూరు జమీందారు రాజా రంగయ్యప్పారావు బహద్దరుగారి కోటకు తీసుకొనిపోయి వారికి పరిచయముచేయించెను. దీనికి పిమ్మటనే నేను బెజవాడలో లాయరుగా ప్రవేశించినది. అదివరకే మదరాసు నుంచివచ్చి నందిగామలోను గుంటూరులోను ఉంటిని. నేను బి.యల్. ప్యాసయినట్లుమాత్రము తెలిసినది.

ఇరువదవ శతాబ్దముయొక్క మానవచరిత్ర. ఆశియాఖండములోని ప్రతిదేశముకూడ యూరపీయను సామ్రాజ్యములమీద తిరుగుబాటుగావించి

స్వతంత్రమును పొందుటయేయని చరిత్రకారులు వ్రాసియున్నారు. అటుల యూరపులో గొప్ప సామ్రాజ్యమైన పర్ష్యాతో యుద్ధముచేసి ఆశియాఖండ దేశమైన జపాను 1904-05 సంవత్సరములో జయముపొంది ప్రథమమున స్వతంత్రమును సంపాదించుకున్నది. నవీనపద్ధతులమీద అతి త్వరితముగ వృద్ధిచెందసాగినది. దీనితో ఇండియాలోను ఇతర ముఖ్యమైన ఆశియా దేశములలోను గొప్ప యుత్సాహము, దేశాభిమానము, తాముకూడ స్వతంత్రమును పొందగలుగుదుమను ఆత్మవిశ్వాసము పొంగి పొరలినవి. ఆంధ్రదేశములోకూడ నూతన రాజకీయచైతన్యము కలిగినది. ఆదిపూడి సోమనాథరావుగారు జపానుచరిత్రను తెనుగులో వ్రాసి మునగాలరాజాగారి కంకితమిచ్చి వారి ధనసహాయముతో సుద్రింపించి ప్రచురించెను. మునగాల రాజాగారు తమ ప్రథమకుమారునికి జపాను సైన్యాధిపతియగు 'టోగో' పేరును, ద్వితీయకుమారునికి జపాను నావికాధిపతియగు 'నోగి' పేరును పెట్టిరి. వారికి రామకృష్ణారెడ్డి, గోపాలకృష్ణారెడ్డి అను పేర్లున్నను టోగో, నోగి అనియే నేటికిని అందరును పిలుచుచున్నారు. రామకృష్ణారెడ్డిగారు యం.ఏ. ప్యాసుఅయినారు. గోపాలకృష్ణారెడ్డిగారు ఇంగ్లాండు పోయి చదువు కొని బి.యస్.సి.లో కృతార్థులై వచ్చినారు. బందరు కాపురస్తులగు శ్రీరాం వీరబ్రహ్మంగారను సుప్రసిద్ధకవి "జపానీయము" అను చక్కని నాటకమును వ్రాసి ప్రచురించినాడు.

నేను 1906వ సంవత్సరంజూన్ నెలలో బెజవాడలో లాయరుగా ప్రవేశించితిని. అప్పటినుంచి జాతీయజండాలతో స్వదేశీకీర్తనలతో ఊరేగింపులు, బహిరంగసభలు ప్రారంభించితిమి. పెద్దిభొట్ల వీరయ్య, సూరి వెంకట నరసింహశాస్త్రి, చింతక్రింద నారాయణమూర్తి, దాసు మధుసూధనరావు మొదలగు లాయర్లు, విద్యార్థులు మాతో చేరిరి. పింగళి లక్ష్మీనారాయణ బెజవాడకు కాపురమునకు వచ్చి మునగాలరాజాగారి సహాయముచే నొక నూతనరకపు చేమగ్గములకార్థానాను తెరచెను. ఆ రకపు చేమగ్గములు త్వరలో కృష్ణాజిల్లా అంతట వ్యాపించెను. మా అయిదుతాలూకాలకు సంబంధించిన డివిజనలుకాంగ్రెసుకమిటీని బెజవాడలో మేమందరము కలిసి స్థాపించితిమి. దానికి పెద్దిభొట్ల వీరయ్యగా రధ్యక్షులు; నేను కార్యదర్శిని. బజారు



లలో బహిరంగసభలుచేయుచు స్వదేశాభిమానమును బోధించుచుంటిమి. కాంగ్రెసును గురించి చెప్పుచుంటిమి. ప్రజలు పోలీసులభయముచేత చాలా మంది వచ్చేవారుకారు. చుట్టుపట్టులగ్రామములకు కూడ పోయి బహిరంగ సభలు జరిపేవారము. కాంగ్రెసులో సభ్యులను చేర్చేవారము. సంవత్సరమునకు ఒకరూపాయి చందా యని నిర్ణయించితిమి. అప్పుడు కృష్ణాజిల్లా కాంగ్రెసుకమిటీ బందరులోను, మదరాసు రాష్ట్రకాంగ్రెసుకమిటీ మదరాసు లోను ఉండెను.

ఇటుల జరుగుచుండగా 1906వ సంవత్సరములో బ్రహ్మసమాజబోధ కులగు బాబు హేమచంద్ర సర్కారుగారు కలకత్తానుండి బెజవాడవచ్చి మాయంటిలో నా అతిథిగానుండి, బ్రహ్మసమాజముమీద రెండు ఉపన్యాసముల నిచ్చి వెళ్ళిపోయిరి. అదివరకే రాయసం వెంకటశివుడుగారు బెజవాడలో క్రైస్తవమిషను హైస్కూలులో ఉపాధ్యాయుడుగానున్నకాలములో ఒక ప్రార్థనాసమాజమును స్థాపించియుండిరి. నేను బెజవాడకు వెళ్ళునప్పటికి పాటిబండ సుబ్రహ్మణ్యం, శంకర వెంకట్రామయ్యగార్లు దానికి ప్రధాన సభ్యులుగా నుండిరి. అటుపిమ్మట సుబ్రహ్మణ్యంగారు అయిదువందల రూప్యములనిచ్చి రామమోహనలై బ్రీయొక్క ఆవరణలో కొంత స్థలమును సంపాదించి ఆ ప్రార్థనాసమాజమున కొక మందిరమును కట్టించిరి. దాని ధర్మకర్తలలో నిప్పటికిని నే నొకడను. పాటిబండ సుబ్రహ్మణ్యంగారు బెజవాడ నబు మేజిస్ట్రేటుకోర్టులో గుమాస్తాగా పనిచేయుచుండెను. చేయుచున్నది చిన్నయుద్యోగమేయైనను దై వభక్తివల్లను సత్ప్రవర్తన వల్లను ప్రజలమన్ననలను పొందినవాడు. గుంటూరు వెళ్ళి ఉన్నవ లక్ష్మీ నారాయణగారు జరుపుచున్న వితంతుద్యాహములలో పాల్గొని భోజనము చేయుచువచ్చినందున నాలుగుసంవత్సరాలనుండి బెజవాడ పూర్వార్చరపరాయణులచేత వెలివేయబడియుండెను. 1906 వ సంవత్సరములోనే శ్రీ టంగుటూరి ప్రకాశంపంతులుగారు ఇంగ్లాండునుంచి బారిస్టరుగా నుత్తీర్ణుడై వచ్చి మద్రాసులో లాయరుగా పనిచేయుటకు నివాసమేర్పరచుకొని ఆంధ్రదేశము లోని కొన్నిపట్టణములను దర్శించుచు బెజవాడ వచ్చి మా యింటిలోనే దిగిరి. అప్పటికే దాసు మాధవరావుగారు ప్రథమభార్య మరణించినందున

బర్మాలోని యొక రజస్వలఅయిన బ్రాహ్మణయువతిని పెండ్లియాడిరి. ఆయన బెజవాడవచ్చి తనతమ్ముడగు దాసు మధుసూధనరావుగారింట్లో మకాంచేసెను. ఒకరోజున పెద్దిభొట్ల వీరయ్యగారింట్లోను, ఒకరోజున మాయింట్లోను, ఒకరోజున దాసు మధుసూధనరావుగారింట్లోను ప్రకాశంపంతులుగారికి, దాసు మాధవరావుగారికి విందులు చేసితిమి. వాటిలో ప్రతిదానికి పాటిబండ సుబ్రహ్మణ్యంగారినికూడ పిలచితిమి. వారు పెద్దిభొట్ల వీరయ్యగారిబంధువులు. లాయర్లలో విన్నకోట కోదండరామయ్యగారుకూడ మాతో భుజించిరి. పింగళి లక్ష్మీనారాయణగారుకూడ మా విందులకు వచ్చెను. పూర్వాచారపరాయణులను లెక్కచేయక సంఘసంస్కరణమును సాగించుటకు నిశ్చయించుకొంటిమి. సూరి వెంకట నరసింహశాస్త్రిగారు మాతో సానుభూతి కలవారైనను మా విందులలో పాల్గొనుటకు దైర్యముచాలక రాలేదు. మేమెవరమైనను మామూలుకాలములో భోజనమునకు పిలచినచో వచ్చి మాయిండ్లలో భోజనముచేసేవాడు. బెజవాడకోర్టులు పూర్వాచారపరాయణులైన ప్రిథ్వీరాజుతో నిండియుండెను. వారిలో తాడంకి వెంకటనర్సయ్య, పాటిబండ వెంకటరమణయ్య, తుమ్మలపల్లి వెంకటరమణయ్య, శ్రీపతి గోపయ్య, అబ్బూరి శ్రీరంగశాయి, ముద్దా సుబ్బయ్యగార్లు ముఖ్యులు. తాడంకి వెంకట నర్సయ్యగారు మ్యునిసిపలు చైరుమనుగాకూడ నుండిరి. తాడంకి వెంకట నర్సయ్య, తుర్లపాటి శేషాచలపతిరావుగార్లు దివ్యజ్ఞానసమాజనాయకులు. అప్పటికి దివ్యజ్ఞానసంఘము సంఘసంస్కరణకు కాంగ్రెసుకుకూడ చాల వ్యతిరేకముగా నుండెను. నేను, పింగళి లక్ష్మీనారాయణగారు తరచుగా మాల మాదిగగూడెములకు వెళ్ళి వారిండ్లలో కూర్చొని కలసిమెలసి వచ్చేవాళ్లము కూడాను. నా స్వంతఖర్చుమీద ఒక పాఠశాలను మాలమాదిగపిల్లలకొరకు స్థాపించితిని. ఇదంతయుకూడ బెజవాడ పూర్వాచారపరాయణులకు చాల అయిష్టముగనుండి వారంద రొక సభచేసి పెద్దిభొట్ల వీరయ్య, దాసు మధు సూధనరావు, విన్నకోట కోదండరామయ్య, పింగళి లక్ష్మీనారాయణ, పాటి బండ సుబ్రహ్మణ్యంగార్లను, నన్ను వెలివేసినట్లు తీర్మానించిరి. ఇంతలో పింగళి లక్ష్మీనారాయణగారితల్లి తదినము వచ్చెను. తదినము పెట్టించుటకు వచ్చెడి బ్రాహ్మణులను రాకుండా దివ్యజ్ఞానసమాజనాయకులైన వెంకట



నర్సయ్య, శేషాచలపతిరావుగార్లు బెదిరించి పంపివేసిరి. బ్రాహ్మణులు చొరక నందున లక్ష్మీనారాయణగారు పీటలను భోక్తలుగా చేసి తద్దినముపెట్టెను. పూర్వాచారపరాయణులు వేసినవెలిని మేము లక్ష్యపెట్టలేదు. అది మమ్ములను బాధించలేదు. మేము నలుగురము పలుకుబడిపెరుగుచున్న లాయర్లము. మా బంధువులు, స్నేహితులు మా యిండ్లకు ధారాశముగా వచ్చి భుజించు చుండిరి. మేము వారియిండ్లకు పోయి భోజనముచేయుచుంటిమి. బెజవాడ బస్టిలో మా యిండ్లలోని కార్యములు, వ్రతములు చేయుచుటకు తగినంత మంది బ్రాహ్మణులు దొరికిరి. కొంచెం డబ్బు ఎక్కువగానిచ్చి తెచ్చుకుంటిమి. కొమరాజు లక్ష్మణరావుగారు అపుడపుడు మద్రాసునుంచి బెజవాడ వచ్చి మా యింటిలో నుండిరి. పూర్వాచారపరాయణ నాయకులు సంఘ సంస్కరణమును ఖండించుచు సభలుచేయగా సంఘసంస్కరణపక్షమున మేము సభలు జరిపితిమి. లక్ష్మణరావుగారుకూడ మా సభలలో పాల్గొని మా పక్షమున యుపన్యసించిరి. క్రొత్తగాచేరే లాయర్లు, ఉపాధ్యాయులు, విద్యార్థులు మా సభలకు హాజరగుచుండిరి. మేము పూర్వాచారపరాయణులగు లాయర్లను, నాయకులను వెలివేసితిమని ప్రకటించితిమి. ఇటులనే ప్రకాశం పంతులుగారు దర్శించిన రాజమహేంద్రవరములోను బరంపురములోనుకూడ ఆయనను సత్కరించిన సంఘసంస్కరణవాదులకును పూర్వాచారపరాయణులకును తగువులేర్పడి కొలదికాలములో సంస్కరణవాదులే జయమొందిరి. బరంపురములో సంస్కరణవాదులకు వరహాగిరి జోగయ్యపంతులుగారు నాయకులుగనుండిరి. వారికుమారుడైన వి.వి. గిరి గారిని ఇంగ్లాండుకుపంపి బారిష్టరు ప్యాసుచేయించిరి. గిరిగారు ఆంధ్రదేశములోని రాజకీయ, సాంఘిక, కార్మిక ఉద్యమములకు నాయకత్వమువహించి, పెక్కుసార్లు కారాగారములకు పోయి, మంత్రిపదవుల నలంకరించి యిపుడు ఉత్తరప్రదేశ్ లో గవర్నరుగా ఉన్నారు.

(2)

1905వ సంవత్సరము డిశంబరునెలలో కాశీనగరమునందు భారత దేశీయ కాంగ్రెసుమహాసభ జరిగినది. గోపాలకృష్ణగోఖలో మహాశయులు

అధ్యక్షతవహించిరి. బంగాళావిభజనము తీవ్రముగా ఖండించబడెను. బంగాళ రాష్ట్రమును తూర్పుబంగాళముని పశ్చిమబంగాళముని విభజించుటయేగాక తూర్పుబంగాళములో అస్సామును, పశ్చిమబంగాళములో బీహారును చేర్చిరి. దీనిని కాంగ్రెసు ఖండించినది. దానిలో రెండు ప్రధానాంశము లిమిడి యున్నవి. ఒకటి, ఒకేభాష మాటలాడువారిని రెండురాష్ట్రములుగా విభజించ కూడదు. అనగా ఒకేభాషకు ఒకేరాష్ట్ర ముండవలెను. రెండవది వివిధ భాషలను మాటలాడువారిని ఒకేరాష్ట్రముక్రింద చేర్చకూడదు. ఈ రెండు సిద్ధాంతములు భాషాప్రయుక్తరాష్ట్రనిర్మాణమునకు మూల సూత్రములు. బనారసు కాంగ్రెసుమహాసభ, తర్వాత కాంగ్రెసుమహాసభలు ఈ సూత్రములను పదేపదే అంగీకరించుచు బంగాళరాష్ట్రవిభజనను తీవ్రముగా ఖండించినవి. బ్రిటిషుప్రభుత్వము బంగాళావిభజనకు వ్యతిరేకముగా చెలరేగిన ఆందోళన మును అణచుటకే ప్రయత్నించినది. డక్కానవాబు సలిముల్లాను తమ పక్ష మున చేర్చుకొని బంగాళావిభజనము ముసల్మానులకు లాభదాయకమని ఆయనచేత ప్రకటింపజేసిరి. ఆయన సహాయమున హిందూ ముస్లిం కలహ ములను లేవదీసిరి.

బ్రిటిషుప్రభుత్వమును ఎంత ప్రార్థించినను, తీర్మానములుచేసినను రాయబారములు పోయినను, ఖండనతీర్మానములుచేసినను, రవ్వంతయైన దేశాధివృద్ధికి తోడ్పడదనియు విదేశప్రభుత్వము దేశమును దోచుకొనుటకు వచ్చినదేగాని దేశమును బాగుచేయుటకు రాలేదనియు విదేశప్రభుత్వమును పాపద్రోలి స్వరాజ్యమును స్థాపించుకొనుటకే దేశముయొక్క స్వతంత్ర క్తులను వినియోగించవలెననియు గాఢమైనభావము ముఖ్యముగా యువజనులందరి లోను దేశములోని అన్నిభాగములలోను వ్యాపించినది. కాంగ్రెసులో నిట్టి తీర్మానముచేయించి కాంగ్రెసుకు నూతనస్వరూపమివ్వవలెనని గట్టికోరిక ప్రబలెను. దీనికి బాలగంగాధరతిలక్, లాలా లజపతిరాయ, బి.పి.న్ చంద్ర పాల్, అరవింద ఘోష మొదలగువారు నాయకత్వమును వహించిరి. వీరికి జాతీయవాదులనిపేరు. బెజవాడలోని మేమందరము ఈ పక్షమునకు చెందిన వారమే. 1906 వ సంవత్సరము డిశంబరులో కాంగ్రెసుమహాసభ కలకత్తాలో జరుగనున్నది. ఆ మహాసభలో స్వరాజ్యతీర్మానము చేయించవలెనని జాతీయ



వాడు లాందోశనచేయసాగిరి. దీనికి పెద్దలై న సురేంద్రనాథబెనర్జీ, ఫిరోజిషా మెహతా, గోపాలకృష్ణ గోళ్లే, మదనమోహనమాలవ్యా, న్యాపతి సుబ్బారావు, మోచర్ల రామచంద్రరావుగార్లు మొదలగువారు వ్యతిరేకులై స్వరాజ్య తీర్మానము చేయుటవల్ల బ్రిటిషుప్రభుత్వమున కాగ్రహమువచ్చి కఠినవిధాన ములను అమలుజరుపుననియు, బ్రిటిషువారిని నమ్ముకొని కాలక్రమేణ ప్రజా రాజ్యహక్కులను సంపాదించుటయే యుక్తమనియు వాదించసాగిరి. వీరికి మితవాదబృందమని పేరు. కాంగ్రెసులో రెండు చీలికలేర్పడి కాంగ్రెసు విచ్ఛిన్నమగునటుల కనపడినది. కలకత్తా కాంగ్రెసుకు ఎవరిని అధ్యక్షులుగా చేయవలెననుసమస్య ఉదయించెను. అందరు కాంగ్రెసునాయకులకన్న వృద్ధులు కాంగ్రెసుమహాసభస్థాపకులలో నొకరునగు దాదాభాయి నౌరోజీ గారిని అందరు కలిసి ఏకగ్రీవముగా ఎన్నుకొనిరి. లండనునుంచి కలకత్తాకు వచ్చి కాంగ్రెసుకు అధ్యక్షతవహించవలెనని కోరిరి. ఆయన వచ్చెను. 'దాదాభాయి మాకు స్వరాజ్యమిమ్ము' అని వ్రాయబడిన పెద్దపెద్ద అట్టలను కలకత్తానగరమందంతటను ప్రతిగోడమీద జాతీయవాదులు అంటించిరి. తుదకు దాదాభాయి నౌరోజీగారు కాంగ్రెసు అధ్యక్షపీఠమునుండి స్వరాజ్యము కొరకు గొప్ప ఆందోళనచేసి స్వరాజ్యమును సంపాదించవలెనను ఆదేశమునే యిచ్చెను. కాంగ్రెసుమహాసభలో స్వరాజ్యసంపాదనమే కాంగ్రెసుయొక్క ఉద్దేశ్యమనియు, జాతీయవిద్య, స్వదేశీ, బ్రిటిషువస్తు బహిష్కారము స్వరాజ్య సంపాదనకు సాధనములనియు తీర్మానములు చేయబడెను. ఆత్మగౌరవమును ప్రతిష్ఠించి, ఆత్మవిశ్వాసమును పెంపొందచేసికొని స్వయంసహాయంతో భారతజాతి స్వరాజ్యసంపాదనకు పూనుకోవలెనని నిశ్చయించబడెను. మునగాల రాజాగారు, లక్ష్మణరావు, హరిసర్వోత్తమరావుగార్లు కలకత్తా కాంగ్రెసుకు వెళ్ళి జాతీయవాదు లేర్పరచిన విడిదిలోనే దిగిరి. ఇది భారతజాతియొక్కచరిత్రలో మహత్తరమైన ఘట్టము.

ఆకాలము ఆశియాఖండమంతలో దేశస్వతంత్రపోరాటములు ప్రారంభమైనకాలము. 1904వ సంవత్సరమున చైనాలో డాక్టరు సన్యటు సేను స్వతంత్రపోరాటవిప్లవమును ప్రారంభించెను. 1906 వ సంవత్సరమున పర్షియా జాతీయనాయకులు తమ 'షా'ను ఎదిరించి ప్రజాప్రతినిధిసభను

(మజ్లిసును) స్థాపించుకొనిరి. బ్రిటిషువారిచే 1882 లో ఆక్రమింపబడిన ఈజిప్టుదేశములోకూడ షావిజు, ముస్తఫా కమాల్ మొదలగు దేశాభిమానులు తమదేశమును బ్రిటనునుండి స్వతంత్రముగా చేసికొనవలెనను యుద్యమమును సాగించుచుండిరి. తురుష్కదేశములో అదివరకు కొంతకాలమునుండి జాతీయ స్వతంత్రసంపాదనకొరకు తురుష్క-యౌవనకక్షి (Young Turkish Party) యేర్పడి నిరంకుశ సుల్తాను పెట్టిన అనేక నిర్బంధ విధానములకు లోనై 1908 లో గొప్ప తిరుగుబాటును లేవదీసి సుల్తాను అబ్దుల్ హమీదును లొంగదీసి ప్రజాప్రతినిధిసభను స్థాపించుకొనిరి. ఇటుల ఆశియాఖండమంతటిలోను ప్రచండ స్వతంత్రవాదావరణము చెలరేగెను.

కలకత్తాకాంగ్రెసులో స్వరాజ్యతీర్మానమును ఆమోదించుటతోపాటు వందేమాతరం అను గీతమును జాతీయకీర్తనగా గానముచేసిరి. తూర్పు ఇండియాకంపెనీవారిమీద బంగాళములోని యొక సన్యాసిదళము తిరుగుబాటు గావించిన కథను సుప్రసిద్ధ బంగాళీ నవలారచనాదురంధరుడగు బంకించంద్ర చటర్జీగారు ఆనందమఠమును నవలవ్రాసి దానిలో భారతదేశమును మాతగా (మాతృదేశముగా) స్తవముగావించిన దేశాభిమానము నుప్పొంగింపచేయు కీర్తనను వ్రాసినాడు. ఆ కీర్తనను కలకత్తాకాంగ్రెసు జరిగినప్పటినుండియు భారతజాతికి కుల ప్రాంతీయ భేదములు లేక జాతీయకీర్తనగా ప్రతిబహిరంగ సభాప్రారంభమునను కాంగ్రెసువాదులు పాడుచున్నారు. ఆంధ్రదేశములో జరిగిన రాజకీయసభలన్నిటిలో ఈ కీర్తన పాడబడెను. కవుల శ్రీరామ శాస్త్రిగారి కీర్తనను మనోహరముగ పాడుచుండిరి. 'వందేమాతరం' అను నినాదము దేశములోని విద్యార్థులలోను, యువజనులలోను, సామాన్యజనులలోను కాఢీచ్చువలె వ్యాపించెను. దేశస్వతంత్రముకొరకు ప్రారంభింపబడిన ఆ మహోద్యమమునకు వందేమాతరోద్యమమని పేరువచ్చెను.

కలకత్తాకాంగ్రెసులో తీర్మానింపబడిన 'స్వరాజ్య' మనగ బ్రిటిషు వారితో నెట్టి సంబంధములేని-అమెరికాసంపాదించుకున్నదానివంటి సంపూర్ణ స్వతంత్రమా, లేక కెనడా, ఆస్ట్రేలియా, దక్షిణాఫ్రికాలు అనుభవించుచున్న డొమినియన్ ప్రతిపత్తియా, అనగా బ్రిటిషుచక్రవర్తికింద సంపూర్ణ స్వపరిపాలనమా? యను మీమాంస కాంగ్రెసునాయకులలో బయలుదేరినది.



స్వరాజ్యమునగా బ్రిటిషుప్రభుత్వమునకుగాని, చక్రవర్తికిగాని యెట్టి సంబంధములేని సంపూర్ణస్వతంత్రమేననియు, దానిని సాధించుటకు భారతజాతి తీవ్రకృషి జరుపవలెననియు ఉపన్యాసముల నిచ్చుచు 1907 వ సంవత్సరము ఫిబ్రవరినెలలో బిపిన్చంద్రపాల్ దేశములోని ప్రధానపట్టణములను సందర్శించెను. ఆయన కాకినాడలో గంభీరోపన్యాసమిచ్చి యువజనులలో భావోద్దేకము కలిగించి రాజమహేంద్రవరము వచ్చెను. రాజమహేంద్రవరములోని యుపన్యాసఫలితముగా అచటి అర్హుకళాశాలలోని గజవల్లి రామచంద్రరావు మొదలగు విద్యార్థులు, ఇటులనే త్రైనింగు కళాశాలలోని గాడిచర్ల హరిసర్వోత్తమరావు మొదలైన విద్యార్థులు వందేమాతరం అను అక్షరములు వ్రాయబడిన బిళ్ళలు ధరించి క్లాసులలోనికి రాగా ప్రధానాచార్యులగు మార్కు హంటరు వారినందరిని ఆ బిళ్ళలు తీసివేయమని కోరెను. వారు తీసివేయుటకు నిరాకరించినందున ఆ విద్యార్థులనందరిని కళాశాల నుండి వెడలగొట్టెను. గాడిచర్ల హరిసర్వోత్తమరావు అటుల వెళ్ళగొట్టబడినవాడై బిపిన్చంద్రపాల్ గారితో కూడ బెజవాడవచ్చెను. బిపిన్చంద్రపాల్ గారికి బెజవాడలో సన్మానముచేయుటకు మునగాలరాజాగారు అధ్యక్షులుగను, నేను కార్యదర్శిగను ఒక ఆహ్వానసంఘముగానేర్పడితిమి. బెజవాడలో ఏలూరు రోడ్డుమీద నున్న చల్ల పల్లిరాజాగారిబంగళాలో మునగాలరాజాగారు రపుడు తాత్కాలికనివాస మేర్పరచుకొనిరి. మునగాలరాజాగారు రాజమహేంద్రవరమునకు వెళ్ళి బిపిన్చంద్రపాల్ గారిని బెజవాడకు వెంటబెట్టుకొనివచ్చి తమ బసలోనే ఆతిథ్యమిచ్చిరి. వారితో కలసి 'స్వదేశమిత్రన్' ఉపసంపాదకులగు సుబ్రహ్మణ్యభారతిగారు కూడ రాజమహేంద్రవరమునుండి వచ్చిరి. వారిని చెన్నపట్టణము తీసుకొనిపోవుటకు ఆయన వచ్చిరి. బెజవాడలోని వెంకటేశ్వరరావు పురమందిరము ఆవరణలో బిపిన్చంద్రపాలుగారు రెండు గంభీరోపన్యాసములనిచ్చి బందరు వెళ్ళిరి. హరిసర్వోత్తమరావుగారు త్రైనింగు కళాశాలనుంచి వెళ్ళగొట్టబడగానే బెజవాడవచ్చి మా కాంగ్రెసు సంఘసంస్కరణబృందములో చేరెను. కాని బందరులో స్థాపనాయత్తుములు జరుగుచున్న జాతీయకళాశాలకు ద్రవ్యము వసూలుచేయుచుండెను. బందరులో డాక్టరు భోగరాజు పట్టాభి సీతారామయ్య, ముట్నూరి కృష్ణారావు,

కోపలై హనుమంతరావుగార్లు బిపిన్చంద్రపాలుగారి కాతిధ్యమిచ్చి బహిరంగ సభను గావింపజేసిరి. అక్కడనుంచి బిపిన్చంద్రపాలుగారు మద్రాసు వెళ్ళి అచటి సముద్రతీరమున గొప్పయువన్యాసములనిచ్చి కలకత్తాకు వెళ్ళిపోయిరి. బిపిన్చంద్రపాలుగారిని రాజద్రోహనేరముక్రింద శిక్షించుటకు నుద్రాసుప్రభుత్వమువారు అప్పటి అడ్వొకేటు జనరలగు భాష్యంఅయ్యంగారి అభిప్రాయ మడుగగా ఉపన్యాసము లుద్రేకపూరితముగనున్నవి. కాని రాజద్రోహనేరము లేదని అభిప్రాయమునిచ్చెను. ఆయనయువన్యాసముల కధ్యక్షతవహించుట కప్పటి మద్రాసులోని కాంగ్రెసునాయకులు ముందుకు రాలేదు. కాని మద్రాసు బీచిలో జరిగిన యొకసభకు బారిస్టరు టంగుటూరు ప్రకాశం గారు ధైర్యముతో అధ్యక్షతవహించిరి.

బిపిన్చంద్రపాలుగారి ఆంధ్రదేశసంచారము ముగిసినపిమ్మట కాకి నాడలో నొకసాయంత్రము జిల్లా వైద్యాధికారిగానున్న డాక్టరు కెంపు అను ఆంగ్లేయుడు వచ్చుచుండగా కోపలై కృష్ణారావు అను విద్యార్థి “వందే మాతరం, వందేమాతరం” అని కేకలువేసెను. ఆ యాంగ్లేయుడు కోపోద్దీపి తుడై ఆ విద్యార్థిని పట్టుకొని కొరడాతో బాగుగా దెబ్బలుకొట్టెను. కాకినాడ పురజనుల కాగ్రహముకలిగి కొందరు గుంపులుగాచేరి కెంపుగారిని ముట్ట డించుటకు బయలుదేరిరి. ఆయన యూరపియనుక్లబ్బులో దాగుకొనెను. అగ్రహపూరితులైన జనులు ఆ క్లబ్బుమీచపడి కొంత సామానును పాడు చేసి వెళ్ళిపోయిరి. యూరపియనుసంఘమునకు జరిగిన యీ అవమానమును ఆంగ్లేయప్రభుత్వము భరింపరేకపోయెను. వెంటనే ఇరువదిమందిని అరెస్టు చేసి, క్రిమినల్ కేసు దాఖలుచేసి యూరపియను మేజిస్ట్రేటైన మెక్ఫర్లేండు గారివద్ద విచారణకుపెట్టగా వారిలో అరిపిరాల లక్ష్మీనరసింహారావు బి.ఏ. గారికి, చినపేరయ్య, పెదపేరయ్యగార్లకు రెండేండ్లు కఠినవైదును, జుల్మా నాను, బారు వెంకటరమణయ్య, రామన్న, లచ్చన్న, రత్తయ్య మొదలగు వారికి పదునెనిమిదినెలల కఠినవరకము, జుల్మానా విధించబడెను. కాకినాడ పురజనులఖర్చుమీద కొంతకాలము శిక్షార్థపు పోలీసుదళము యూరపియను క్లబ్బువద్ద నుంచబడెను. క్లబ్బుసామానుల నష్టముక్రింద రు. 398-13-8 లు కూడ పట్టణవాసులు చెల్లించవలెనని జిల్లా మేజిస్ట్రేటుగారు తీర్పునిచ్చిరి.



కాని విద్యార్థియగు కృష్ణారావు తనను అక్రమముగా కొట్టినందుకు డాక్టరు కెంపుమీద తెచ్చిన నష్టపరిహారపుదావాతో ఆంధ్రుడగు జిల్లామునసబురు. 300 ల నష్టపరిహారమును డాక్టరు కెంపునుండి ఆ విద్యార్థి కిప్పించెను. జిల్లా సెషన్సుజడ్జి పార్థసారథి అయ్యంగారివద్ద అప్పీలు దాఖలుచేయగా ముద్దాయిలలో ఆరిపీరాల లక్ష్మీనరసింహారావుగారు మొదలగు ముగ్గురు మాత్రము నిర్దోషులని విడుదలచేయబడిరి. ఇది ఆంధ్రదేశములోని ప్రథమ రాజకీయ క్రిమినలుకేసు. కేసు స్వల్పమైనదేయైనను, యూరపియనులమీద ఎన్నటికి తిరుగబడకుండ భారతీయులకు గుణపాఠము నేర్పవలెనని అట్టి దారుణమైన శిక్షలువేసిరి. ఆకాలములో వీరేశలింగంపంతులుగారికి కుడి భుజముగా పనిచేసిన మహాకవి సుప్రసిద్ధ నవలారచయిత జాతీయవాదియగు చిలకమర్తి లక్ష్మీనరసింహంగారు రచించిన హృద్యములగు పద్యములలో కొన్ని ప్రజలందరిలో ఛాగుగ వ్యాపించి, ప్రతివారీచేత పాడబడుచువచ్చినవి. అవి యేవనగా—

1. భరతవర్షంబు చక్కని పాడియావు  
హిందువులు లేగదూడలై యేడ్చుచుండ  
తెల్ల వారను గడుసరి గొల్ల వారు  
పిదుకుచున్నారు మూతులుబిగియగట్టి.
2. నూతియొడ్డున కూర్చుండి త్రాగ నీరు  
తెచ్చుకొనలేక నోరెండి చచ్చునట్లు  
నీరులుగలదేశమందు వసించుచుండి  
హిందువులు చచ్చుచుందురు కరువుచేత.
3. పాత దొంగలగుంపు బందువర్గము మాకు  
పచ్చిజొన్నలకూడు పాయసంబు  
బలుకాలు సంకెళ్లు బిరుదుటందెలు మాకు  
మురికి యెండెడి భోపి బొమడికంబు....

కటికినేలలు రత్నకంబళులు మాకు  
 ధీరులముగాని మేము ఖయిదీలుగాము  
 గౌరవమెగాని మాకు లాఘవము లేదు.

(3)

1907 సంవత్సరము వేసంగిలో కృష్ణాజిల్లా కాంగ్రెసుమహాసభ నందిగామలో గొప్ప రాజకీయవాతావరణములో జరిగినది. రాజకీయ సాంఘిక మహాసభలకు రెండింటికి ఆహ్వానసంఘాధ్యక్షులు మునగాలరాజా నాయని వెంకటరంగరావుగారే. రాజకీయసభ ఆహ్వానసంఘమునకు నేను, సాంఘిక సభ ఆహ్వానసంఘమునకు కొమరాజు లక్ష్మణరావుగారు ప్రధాన కార్యదర్శులము. మా బావగారగు చేమర్తి మల్లికార్జునరావుగారు కోశాధికారిగా నుండిరి. మా యింటిముందున్న పెద్దమర్రిచెట్టుచాయక్రింద సభాసదులందరును కూర్చొనిరి. మా యింటివసారాలోని పెద్ద అరుగుమీద సభావేదిక అమర్చబడెను. మా పెద్దదొడ్డిలో నొకమూల వంటలు తయారుచేయించి మిగతాస్థలములో గడులుకట్టి చతుర్వర్ణములవారికి విడివిడిగా భోజనము చేయుట కేర్పాటుచేసితిమి. వితంతూద్వాహములు చేసుకున్నవారికి భోజనములు ఆ ప్రక్కనేయున్న సత్రములో నేర్పాటుచేసితిమి. మా యిల్లు భోజన సామానులు, సభాసామానులు పెట్టుకొనుటకు వినియోగింపబడెను. రాజకీయమహాసభ రెండురోజులు, సాంఘికమహాసభ యొకరోజు జరుపబడెను. కృష్ణా, గుంటూరుజిల్లాలనుండి ప్రముఖ రాజకీయవేత్తలందరు వచ్చిరి. పైగా మాడపాటి హనుమంతరావు, ఆదిరాజు వీరభద్రరావు, రావిచెట్టు రంగారావు, బాజీ కృష్ణారావు (హైదరాబాదునుండి), డాక్టరు లక్ష్మీపతి, ఆదిపూడి సోమనాథరావు, గాడిచర్ల హరిసర్వోత్తమరావుగార్లుకూడ వచ్చిరి. ఆ సభలకు క్రిందటిరోజునే బ్రిటిషువారు లాలా లజపతిరాయ్గారిని, అజిత్ సింగుగారిని అరెస్టుచేసి ఎచటికో ప్రవాసముపంపినటుల తెలిసి అపు డచటనున్న వారమందరము ఆ ప్రవాసమునకు పంపుటనుగూర్చి తీవ్రముగా ఖండించుచు ఉపన్యసించి, తీర్మానముగావించితిమి. రాజకీయమహాసభకు వల్లూరు సూర్య నారాయణరావుగారు అధ్యక్షతవహించిరి. ఆయనమీద కక్షతో జిల్లాలో



డెవ్వాటి మేజస్త్రియగునున్న పండిత నాగేశ్వరరావుగా రొక క్రిమినలు కేసును పెట్టియుండిరి. సభలు జరుగుచుండగా సూర్యనారాయణరావుగారిని అరెస్టుచేతురేమోయని భయముతోనుంటిమిగాని అట్టిదేమియు జరుగలేదు. కొంతా శ్రీరామశాస్త్రిగారు పందేమాతరంపాడుటతో సభ ప్రారంభమయ్యెను. ఆహ్వానసంఘాధ్యక్షులగు నాయని వెంకటరంగరావుగారు జమీందార్ల య్యును నిర్భయముగా తమ యుపన్యాసములో స్వరాజ్యము, స్వదేశీ ప్రోత్సాహము, బ్రిటిషువస్తుబహిష్కారము, జాతీయవిద్య చతుర్వేదములని చెప్పిరి. ఇందు వలన ఆయనగౌరవము ఆంధ్రదేశములో హెచ్చెను. కలకత్తా కాంగ్రెసు తీర్మానములన్నియు పునరుద్ఘాటించుచుతీర్మానములుచేయబడెను. లాలాజపతి రాయి, అజిత్ సింగుగార్ల ప్రవాసమును ఖండించుచు తీర్మానముచేయబడెను. వీవోకొన్ని మితవాదసవరణలు పెట్టుటకుప్రయత్నించి విఫలమై నందున పురాణం వెంకటప్పయ్యపంతులుగారు, మరి యిద్దరు ముగ్గురు పెద్దలు సభ పూర్తి అయ్యేవరకు ఉండకుండా ముందుగానే వెడలిపోయిరి. ప్రతినిధులనందరిని నందిగామకు మధిరస్టేషనునుంచి రెండెడ్ల బండల మీద రప్పించడము, మరల రెండెడ్ల బండల మీద మధిరస్టేషనుకు పంపడముతప్ప వేరు మార్గము లేకుం డెను; అటులనే చేసితిమి. మోటారుకారులు, బస్సులు లేని కాలమది.

సాంఘికమహాసభకు కొండా వెంకటప్పయ్యగారు అధ్యక్షులు. ఉదయమున తమ అధ్యక్షోపన్యాసము ముగియగనే భోజనముచేసి బండికట్టించు కొని మధిరకు వెళ్ళిరి. ఆ రాత్రి రైలునందుకొని, గుంటూరు వెళ్ళిరి. మధ్యాహ్నం సభలో వట్టి తీర్మానములతో తృప్తిచెందక కొంత కార్యాచరణముచూడ చేయదలచినామని నేను ప్రకటించినాను. నేను, అవటిపల్లి నారాయణరావు, బోడి నారాయణరావుగార్లు కలసి ఆ సభకు వచ్చి దూరముగా కూర్చొనియున్న మా యూరి పంచములను చేతితో తీసుకునివచ్చి ఆ సభలోపల కూర్చోబెట్టినాము. సభలో కొంత గుసగుసలు జరిగి, సభా సదులు కొంచె మటూ నిటూ దూరముగా నర్దుకొనిరి. వితంతుద్వాహము, రజస్వలానంతరవివాహము, సముద్రయానము, బోగముమేళములనిషేధము, అస్పృశ్యతానివారణము, అంతశ్శాఖావివాహములు మొదలగు తీర్మానములు చేసితిమి. సభ ముగియులోపలనే ఆరాత్రి వితంతుద్వాహము చేసుకున్న

వారందరితోకలసి సహపంక్తిభోజనములను ఆ దొడ్డిలో నేర్పాటుచేయు చున్నాననియు అందులో చేరదలచినవారు మాతోకలసి భుజించవలయు ననియు, ఇష్టములేనివారికి ఇంటిలోపలనే భోజనము లేర్పాటుచేయుచున్నాను గాన వారు లోపలనే భోజనముచేయవచ్చుననియు నేను ప్రకటనచేసితిని. ఆప్రకారమే భోజనము లేర్పాటుచేసితిని. ఆరాత్రి, ఆ దొడ్డిలో ఆదిపూడి సోమనాథరావు, ఉన్నవ లక్ష్మీనారాయణ దంపతులు, సంజీవరావుదంప తులు, దేవగుప్త శేషాచలరావుదంపతులు, కవురా శ్రీరామశాస్త్రి మొదలగు వితంతువాద్యహాపరులతోపాటు నేను, భోగరాజు పట్టాభిసీతారామయ్య, ముట్నూరి కృష్ణారావు, కోపల్లె హనుమంతరావు, గాడిచర్ల హరిసర్వోత్తమ రావు, అవటిపల్లి నారాయణరావు, పింగళి లక్ష్మీనారాయణ, చోడి నారాయణ రావు, కొమరాజు లక్ష్మణరావు, డాక్టరు లక్ష్మీపతి మొదలగువారము కలసి భోజనముచేసినాము. తక్కినవారంతా ఇంటిలోపలనే భోజనముచేసిరి. పెద్దిభొట్ల వీరయ్యగారు పూటకూళ్ళయింటిలో భోజనముచేసిరి. వేమవరపు రామదాసుగారు వారి అత్తవారింట్లోను, వల్లూరి సూర్యనారాయణరావుగారు వారివిడిదిలోను భోజనముచేసిరి. దీనితో వంటబ్రాహ్మణులలో కలవరము బయలుదేరి, వారు మా కందరకు భోజనములుపెట్టి వారుమాత్రము భోజ నముచేయకుండా వెళ్ళిపోయిరి. మరునాడు ఉదయమునుండియు వచ్చిన అతిథులందరిని బండ్లలో పంపినాము. మునగాలరాజాగారు, లక్ష్మణరావు గారు నడిగూడెము వెళ్ళిపోయిరి.

ఆ యూరివాడను నే నొక్కడనే మిగిలినాను. మామూలు పల్లెటూరుగనుక ఊరంతయు ఆంధోళనతోనిండియున్నది. నాకు ముంబము బెజవాడలోనేయున్నది. నందిగామకువచ్చినపుడు మాబావ చేమర్తి మల్లిఖార్జునరావుగారింట్లో పుంటూ యుండేవాడను. ఆయనకేమైనను ఇబ్బందికలుగునేమోననుభీతితో ఆమరునాడు రెండుపూటలు సభలభోజనశాలలోనే భోజనముచేసితిని. ఆ దినము యథా ప్రకారము వంటబ్రాహ్మణులు వచ్చి వంటచేసివెళ్ళిరి. రెండవనాడు బండ్ల మీద మధిరకుపోయి బెజవాడ చేరుదామని అనుకొనుచుండగా మా అక్క గారు వచ్చి తమయింటికి భోజనమునకు రమ్మని మా బావగారు కమరుచేసి నారని చెప్పినది. మా యూరివారైన తుర్లపాటి వీరభద్రరావుగారు మీ



వాడికి కొంచెము తులసితీర్థము యిప్పించండి అది చాలును అని మా బావ గారికి కబురుపంపినట్లున్నాను. అందుమీద ఆయనకు చాలా ఆగ్రహము వచ్చి 'మావాడికి యీ వూరిలో ప్రాయశ్చిత్తము చేయించవలెననేవారు న్నారా. గర్భస్రావములను కలుపుకుంటూ న్యాయమైన సంస్కరణలను కావలెననేవారిని వెలివేస్తామని ఎవరంటారో చూతాము' అని ఆయన అన్నట్లున్నాను మా అక్కగారు చెప్పినది. అందుమీద మా అక్కగారింటికి భోజనమునకు వెళ్లి నాను. మా బావగారు మామూలుగా భోజనమునకు రాకపోయినావా ? మన నెవరు ఏమిచేయగలరు ? అని నాతో అని, నన్ను తనసరసను కూర్చోబెట్టుకొని భోజనముచేసినారు. మా తాలూకాలోని బంధువు లెవరో ఆ పూట మాతోగూడ భోజనముచేసినారు. నేను నాలుగైదురోజులు నందిగామలో మా అక్కగారింట్లో వుండి పిమ్మట బెజవాడ వెళ్లి నాను. మా భావగారియొక్క, మా కుటుంబముయొక్క పలుకుబడి మా నందిగామతాలూకాలో గొప్పదిగా నున్నందున ఏ గందరగోళములేకుండా అంతయు శాంతముగా ముగిసినది.

ఇది జరిగినపిమ్మట వారమురోజులకు ఒక పోర్జరీకేసులో నే నొక వైపున, రెండవవైపున పెద్దిభొట్ల వీరయ్యగారు వకీళ్ళముగా నందిగామ తాలూకా తహసీలుదారు, మేజిస్ట్రేటువద్దకు ముచ్చింతాల గ్రామమునకు వెళ్లి నాము. ఆ గ్రామములో కరణంయిల్లు తప్ప వేరే బ్రాహ్మణయిల్లు లేదు. ఆయన భయపడి గ్రామమువిడిచి వెళ్ళిపోయినాడు. భోజనంపెట్టేవారు లేక పోయినారు. తహసీలుదారుబసలో వారితోకలసి పెద్దిభొట్ల వీరయ్యగారు భోజనముచేసి. నాకు భోజనము బయట వసారాలో పెట్టినారు. ఆ ప్రకారం బయట భోజనముచేసి. ఆ కేసు ముగించుకుని బెజవాడ వెళ్లి నాను. మా బావగారు నేను మా తాలూకాలో మా కుటుంబమర్యాదను భంగపరచినా ననియు, తగిన గౌరవకరమైన భోజనపు ఏర్పాట్లు చేసుకొనకుండా ఒక పల్లెటూరుకుపోయి ఆకస్మికముగా అవమానమును పొందుట నా అవివేకము వల్ల నే జరిగినదనియు, ఒకవంటవాణ్ణి తీసుకొనియైనపోవలసియుండెను, లేదా నే నాయూరికి రానని నా కక్షిదారుతో చెప్పవలసియుండెననియు నాకు చాలా నిఘారముగా వ్రాసినారు. నా కక్షిదారుడు నా కొక దూరపుబంధువగు

బ్రాహ్మణుడు. అతనిని మా బావగారు నందిగామ వెళ్ళినపుడు నానా చీవాట్లు పెట్టినారు. అంతేగాక ఆ యూరికరణం మా నందిగామ గ్రామమునకు పోగా సాయంత్రమువరకు ఏ పూటకూళ్ల యింట్లోనూ భోజనము లేకుండాచేసి క్షమాపణకోరించుకొని సాయంత్రము భోజనము పెట్టుటకు అనుమతినిచ్చినారు. ఈ సంగతి తాలూకాయంతయు వ్యాపించినది. మరల మా తాలూకాలో కేసులమీద నెచ్చటికి పోయినను నాకు ఎట్టి సంకోచములేక ప్రతి చోట ఆతిథ్యము లభించెను.

బెజవాడలో పూర్వాచారపరాయణులు మామీదపెట్టిన వెలితగాదాలు కూడా మమ్ము ఏ విధముగను బాధించలేదు. పూర్వాచారపరాయణులగు పెద్దలకుమారులు మాతో భోజనముచేయుచువచ్చినారు. ఇంతలో 1908 వ సంవత్సరమునుండి ఆంధ్రదేశములోని మధ్యమతరగతి కుటుంబాలనుంచి చాలామంది యువకులు ఇంగ్లాండుకు విద్యాభ్యాసముకై పోవడం, వారిలో కొంతమంది యింట్లో చెప్పకుండా పారిపోవడం, ఆపైన తలిదండ్రులు వారికి డబ్బుపంపడంకూడ జరుగుచువచ్చినది. మా బావగారితమ్ముడిగు సుందరశివరావుగారికుమారుడు వెంకటేశ్వరరావు నాలోను, నా భార్యతోను మాత్రము రహస్యంగా చెప్పి తండ్రితో చెప్పకుండ ఇంగ్లాండు పారిపోయినాడు. పిమ్మట నా సలహామీద తండ్రి సొమ్ము పంపినాడు. బారిష్టరు చదివినాడు. జబ్బుచేసి మధ్యలో ఒకసారి బెజవాడ, నందిగామ వచ్చినపుడు ఎట్టి ప్రాయశ్చిత్తము లేకుండా అతనితండ్రి, పెత్తండ్రి, నేను, లక్ష్మణరావుగారు, మా యితరబంధువులంతా అతనిని ఆదరించి కలుపుకున్నాము. మరల వెళ్లి బారిష్టరు ప్యాసై 1918 లో తిరిగివచ్చినాడు. అటుల ఇంగ్లాండుకు పారి పోయినవారిలో బెజవాడ పూర్వాచారపరాయణనాయకులలో ముఖ్యుడగు శ్రీపతి గోపయ్యగారిఅల్లుడగు వెలగపూడి కృష్ణమూర్తి కలడు. శ్రీపతి గోపయ్యగారికి ఒకే కుమార్తె యుండెను. ఇతనిసంతానము లేదు. ఆయన తనఅల్లుడు తనతో చెప్పకుండా ఇంగ్లాండుకు పోయినందుకు కోర్టులో లాయర్లగదిలో దుఃఖమును వెలిబుచ్చగనే “మేమంతా యున్నాము. మీ అల్లుని కేమిన్ని ఇబ్బందికలుగనీయ”మని చెప్పి ఆయనను ఓదార్చినాను. ఆ వెలగపూడి కృష్ణమూర్తిఅన్నగారైన సుబ్బారావుగారు మాకు ముఖ్యులు.



బాపట్లలో ప్రముఖ న్యాయవాది. సంస్కరణవాది. నడింపల్లి వెంకటలక్ష్మి నరసింహారావు, త్రిపురనేని రామస్వామి. మోతే నారాయణరావుగార్లుకూడా ఆ కాలముననే ఇంగ్లాండుకు వెళ్ళినారు. ఉన్నవ లక్ష్మీనారాయణగారుకూడా ఆ తరుణములోనే ఇంగ్లాండుకుపోయి బారిస్టరు ప్యాసై వచ్చినారు. మా బెజవాడ పూర్వాచారపరాయణులు ఏమియు చేయజాలక క్రమముగా వెలి ప్రయత్నములను మానుకున్నారు. 1908వ సంవత్సరాంతమునకు తగాదాలన్ని సమసిపోయి మా సంఘసంస్కర్తల కెట్టి ఆటంకములు లేకుండాపోయినవి. మేమెవరితో భోజనముచేసినను మమ్ముల నడుగువారు లేరైరి. మా యింటికి పండితులు, స్వాములవార్లు, పూర్వాచారపరాయణులగు బంధువులు, మిత్రులు వచ్చి నాతో భోజనముచేయుచుండిరి. గాని వారు వచ్చినరోజునే సంస్కర్తలుగాని ఇతరమతములవారు, కులములవారుగాని మా యింటికి వచ్చినచో వారిలో మా పెద్దహాలులో నేను కూర్చొని భోజనముచేసేవాణ్ణి. పండితులు మొదలగు పూర్వాచారపరాయణులకు నా భార్య లోపల చిన్నహాలులో భోజనములేర్పాటుచేసేది. ఈవిధముగా భావస్వతంత్రముగలిగి ప్రవర్తించుటలో అభ్యంతరములు లేకుండెను.

ఆంధ్రదేశములో వ్యాపించిన సంఘసంస్కరణోద్యమఫలితముగా భోగముమేళములను పెట్టుకునే ఆచారము తగ్గిపోయినది. వేళ్ళలు, కళావంతులు, దేవదాసీలు, భోగంవాళ్లు, సానివాళ్ళు, వారకాంతలు మొదలగు పేర్లతో నొక కులము ఆంధ్రదేశములో చాలకాలమునుంచి ప్రబలియుండెను. ఆ కులపుస్త్రీలు అవివాహితలుగానుండి నృత్య సంగీతములను బాగుగా నభ్యసించి, చక్కగా శృంగరించుకొని, దేవాలయములలోను, ఉత్సవములలోను, వివాహాది శుభకార్యములలోను నాట్యమాడుచుండిరి. కాని వ్యభిచారమునే తమ ప్రధానవృత్తిగా నవలంబించి జీవనోపాధిని గావించుచుండిరి. భాగ్యవంతులైనవారికి ఉంపుడుకత్తెలగు అదృష్టముపట్టినవారు కొంత ధన సంపాదనచేయుచుండిరి. విటులను ఆకర్షించజాలని కన్యలకు మాత్రమే వివాహముచేయుచు, పురుషులు తమ తల్లులకు, పినతల్లులకు, అక్కచెల్లెండ్రకు విటకాండ్రను సమకూర్చు నీచవృత్తితో నుండిరి. ఇటుల నొక కులమువారు తమ జీవనోపాధికి వ్యభిచారమునే వృత్తిగా నవలంబించి

హైందవసంఘములోని యువకులను వ్యభిచారమునకు ఆకర్షించుటయే పనిగా పెట్టుకొనుట చాలా హేయమైనదని సంఘసంస్కర్తలము తలచి యా వృత్తిలోనుండి ఆ కులమును తప్పించి తక్కిన అన్ని కులములతోపాటు అందరు ఆడపిల్లలకు వివాహములు చేయించుటకును, భోగము మేళములు నిషేధించుటకును, బాలబాలికలకు విద్యచెప్పించి వారిలో నీతిని ఆత్మగౌరవమును పెంపొందించేయుటకును పూనుకొంటిమి. అతిత్వరితముగ నా కులములోని పురుషులకు ఆత్మగౌరవము కలిగెను. ఆ కులములో విద్యావంతులు, విద్యాధికు లుదయించిరి. తమ ఆతుబిడ్డలకు వివాహములను చేయసాగిరి. ఇటుల బందరు, బెజవాడ, ఏలూరు, గుంటూరు, నర్సాపురం, కాకినాడ, రాజమహేంద్రవరము మొదలగునన్నిచోట్ల జరిగెను. అచిరకాలములోనే ఆ కులమునుంచి గొప్ప లాయర్లు, ప్రభుత్వోద్యోగులు, వైద్యశిఖామణులు, ఉపాధ్యాయులు ప్రబలిరి. ఆంధ్రదేశమునకు వన్నెతెచ్చిన విమషీమణులు కూడ ఆ కులమునుంచి యుత్పన్నమైరి. వారందరును తమకులములను పూర్తిగ సంస్కరించుకొనిరి. డాక్టరు ముత్తులక్ష్మిరెడ్డి, బి.ఏ., యం.బి.సి.యం., దివానుబహద్దరు బండి శ్రీహరిరావునాయుడు, కె. సుబ్రహ్మణ్యం నాయుడు, గోపీనాథరావు, శ్యాంరావు, చదలవాడ చక్రధరరావు మొదలైన వారు ఆ కులములోపుట్టి ఆంధ్రదేశములో గొప్పస్థానములను ఆక్రమించిన ప్రముఖులు. ఈ సంస్కరణమునకు తోడ్పడిన చట్టములనుగూడ మద్రాసు శాసనసభలో నెటుల గావించితిమో ముందుముందు తెలిపెదను.

(4)

బిపిన్ చంద్రపాలుగారు బెజవాడ వచ్చినదినమునే తిరుపతికాపురస్తులగు శ్రీనివాసాచార్యులుగారు అదివరకు బెజవాడనుండి నడుపుచున్న శ్రీ వెంకటేశ పత్రిక యను నొక వారపత్రికను స్వరాజ్యపత్రికగా మార్చిరి. కాని కొద్దివారములలోనే అది ఆగిపోయినది. 1907 వ సంవత్సరపు ఆఖరు భాగములో నదివరకే బెజవాడలో నివాసమేర్పరచుకొనిన గాడిచర్ల హరి సర్వోత్తమరావు, పింగళి లక్ష్మీనారాయణ, బోడి నారాయణరావుగార్లు ఒక ముద్రాక్షరశాల యజమానులగు కాశీనాథుని వీరమల్లయ్యగారితో ఒడంబడిక



కర్నామాను వ్రాసికొని ఆ స్వరాజ్య తెనుగువారపత్రికను అచార్యులుగారి వద్దనుంచి తీసికొని దానిని బెజవాడనుండి నడపసాగిరి. అది త్వరితముగనే వృద్ధిచెందినది. దానిలో నేనుకూడ దాదాపు ప్రతివారము వ్యాసములు వ్రాయుచుంటిని. దానికి గాడిచర్ల హరిసర్వోత్తమరావుగారు సంపాదకుడుగను, బోడి నారాయణరావుగారు ముద్రాపకుడుగను, ప్రచురణకర్తగను ఉండిరి. నేను ముఖ్యముగా ఆంగ్లదేశచరిత్రనుండి వేల్పు, స్కాట్లండు, ఐర్లెండు దేశీయులు స్వతంత్రముకొరకు ఇంగ్లాండుతోజరిపిన పోరాటములనుగూర్చి వ్యాసములు వ్రాయుచుంటిని. కొంత ధనసహాయమునుగూడ చేసితిని.

1908 ప్రారంభమున సర్కార్ అను పేరుగల నొక బంగళీ యువకుడు కలకత్తానుండి బెజవాడలో మాయింటికి వచ్చి దిగెను. అతని కాతిధ్యమిచ్చి నేను కోర్టుకుపోయి, సాయంత్రము యింటికి వచ్చితిని. ఈ బోవుగా హరిసర్వోత్తమరావు, పింగళి లక్ష్మీనారాయణ, బోడి నారాయణ రావు, కాశీనాథుని వీరమల్లయ్య గార్లు, మా యింటిపక్కనే కాపురమున్న కలపటపు సుబ్బారావు అను మిత్రుడు, అతనితో తప్పేళ్ళన్నీ మాటలాడిరి. నే నింటికివచ్చేసరికే సూరి వెంకటనరసింహశాస్త్రి, పెద్దిభొట్ల వీరయ్యగార్లు కూడ వచ్చి ఆయనతో మాట్లాడుచుండిరి. ఇంతలో నేను వచ్చితిని. బంగళీ శములోని యువకులు బ్రిటిషుప్రభుత్వముపై సాయుధవిప్లవమును లేవదీయుటకు ప్రయత్నించుచున్నారనియు, బాంబులను తయారుచేయుట, నదులమీది వంతెనలను బద్దలుకొట్టుట మొదలగు కార్యములను ప్రారంభింపబోవుచున్నారనియు, ఆంగ్లేయులను, ప్రభుత్వోద్యోగులను హత్యగావించనిది ఆంగ్లేయులు దేశమునుండి లేచిపోరనియు, ఆంధ్ర కాంగ్రెసుయువకులు గూడ తమతో చేరవలెనని కోరుటకు విప్లవకమిటీవారు తన్ను పంపిరనియు తెలిపెను. కొన్ని పటములు, బాంబులుచేయువిధానములు మాకు చూపెను. ఆయనతో ఆ మధ్యాహ్నము మాటలాడిన మా మిత్రులు నేను వచ్చినదాకా ఏమిన్ని చెప్పలేమని చెప్పినారట. అన్ని తప్పేళ్ళు తెలుసుకొనినపిమ్మట నా అభిప్రాయమును అడుగగా, ఆ భయానకవిప్లవములో నేను చేరజాలననిన్నీ, బిపిన్ చంద్రపాలుగారు బోధించివెళ్ళిన సాత్వికనిరోధములోనై తే (Passive Resistance) నేను చేరుటకు సిద్ధముగానున్నాననిన్ని ఖచ్చితముగా చెప్పి

నాను. తక్కిన మిత్రులు కూడ నాతో ఏకీభవించినారు. ఆ బంగాళీయువకుడు అంతటితో బందరువెళ్ళి ముట్నూరు కృష్ణారావుగారిని. గుంటూరువెళ్ళి ఉన్నవ లక్ష్మీనారాయణ గారిని. రాజమహేంద్రవరము వెళ్ళి గున్నేశ్వరరావుగారిని చూచి మాట్లాడి వెళ్ళినట్లున్నాను. వారు సానుభూతిచూపిననూ ఆ విప్లవోద్యమములో చేరుటకు ముందుకురాలేదనిన్నీ ఆయనకూడ ఆంధ్రదేశమునందు పెట్టుకున్న ఆశలను విడిచి, మరల కలకత్తాకు వెళ్ళినటులున్నూ తెలిసినది. కాని మాతో కలిసిమెలసి అన్ని సంగతులూ విన్న కలపటపు సుబ్బారావు ఆ యావత్తుకథను బెజవాడ రహస్యశాఖ డెప్యూటీ పోలీసు సూపరింటెండెంటు పిలిపించి అడుగగా చెప్పినటుల తెలిసినది. ఈ సంగతులన్నీ పోలీసువారికి తెలిసేలోపుగనే ఆ బంగాళీ యువకుడు కలకత్తా చేరినాడు. మేము విప్లవములో చేరజాలమని చెప్పినసంగతి కూడ పోలీసువారికి తెలిసియుండక మానదు. గాని, బెజవాడలోను, గుంటూరులోను, బందరులోను, రాజమహేంద్రవరములోను విప్లవకమిటీలు ఏర్పడినట్లే తమ దినచర్యపుస్తుకములలో నెక్కించుకొని పైకి రిపోర్టులు పంపి, మమ్ము అందరిని అతి అనుమానముతో వెంబడించసాగిరి. నేను విప్లవములో చేరనని చెప్పినది అసలు విప్లవమునకు వ్యతిరేకభావముండి కాదు. తమ ప్రాణములను దేశస్వతంత్రమునకు బలియివ్వదలచిన యువకులయందత్యంత గౌరవమే యుండెను. కాని ప్రజలలో రాజకీయపరిజ్ఞానము కలుగ చేయకుండానే విప్లవమును నడిపినను అది జయప్రదముగా సాగనేరదనిన్నీ, ఇతరులను ఊరకనే హత్యలుచేయుటవలన ప్రజలకు హత్యచేయువారియందు వ్యతిరేకభావము కలుగునేమోననుసందేహమే కలదనిన్ని, వృధాగా పోలీసువారి క్రూరహింసలకును యావజ్జీవవైదులకును మరణశిక్షలకును మాత్రమే లోబడవలసివచ్చునేమోననిన్ని, 'సాత్వికనిరోధము' 'శాసనోల్లంఘనము' జరిపినచో అందులో చేరుటకు సిద్ధముగానున్నాననిన్ని, ప్రస్తుత సాంఘిక రాజకీయస్థితిలో బాంబులనువేసి మనుష్యులనుచంపువిధానము మంచిది కాదేమోననిన్ని నేను చెప్పితిని. ప్రపంచచరిత్రలో సాత్వికనిరోధమునుగూర్చి చదివియుంటిని.

తరువాత రెండుసంవత్సరములకు బెజవాడలో గెలెటీగారు నలు



కలెక్టరుగా నుండగా గవర్నరుగారి కార్యనిర్వాహకసభ్యులుగా నున్న శివ స్వామిఅయ్యరుగారు మద్రాసునుండి బెజవాడ వచ్చిరి. తొనుహాలులో వారికి మునిసిపలు చైరుమనుగారిచ్చిన సన్మానమునకు నేనుకూడ వెళ్ళితిని. ఎవరో కొందరు నేను బాంబులను తయారుచేసేకమిటీలో నున్నానని, నేను అల్లరి చేయుటకే వచ్చుచున్నానని, న న్నాసభకు రానివ్వవద్దని తన కక్షి పంపినా రనిన్నీ, తాను దానిని నమ్మలేదనిన్నీ గెలెటిగారు నాతో చెప్పిరి. ఆయనకు నేను కాంగ్రెసువాదినని తెలుసును. నామీద చాల గౌరవముండెను. "మ్యుని సిపలుకొన్నిలుకు నామినేషన్ చేయించెదను ఒప్పుకుంటారా" యని నన్నొక సారి అడిగినాడు. నేను అంగీకరించను అని చెప్పినాను. ఆయనకు అంధ్ర వాఙ్మయమునందు అభిరుచి యుండెను. అందువల్ల కొమరాజు లక్ష్మణ రావుగారియందుకూడ చాల గౌరవముండెను. అప్పుడు తాదంకి వెంకటనరస్య య్యగారు మ్యునిసిపలుచైరుమనుగా నుండిరి. వారు, మ్యునిసిపలు కంట్రా క్టరగు గురుమహాంతి అప్పలస్వామిగారు కలసి ఎన్నికలుజరుపుచుండగా ఎల్లేపద్ది జానకిరామయ్య, చల్లపల్లి హనుమాన్లు, కవుతా పూర్ణానందం, మానక్కి మొదలగువారు వ్యతిరేకపార్టీగా నేర్పడగా మేము వెంకటనరస్యయ్య గారివ్యతిరేకులకు మద్దతుచేసినందుకు నామీదను, పెద్దిభొట్ల వీరయ్య, సూరి నరసింహశాస్త్రిగారిమీదను చైరుమనుపార్టీవా రా బాంబుకథల అర్జీని సబు కలెక్టరుగారికి పెట్టినటుల తెలిసినది. నేనుకూడ సన్మానసభలో శివ స్వామిఅయ్యరుగారిని కలసితిని. ఆయన నన్ను గౌరవించెను. అదివరకే ఆయనతో లాయరుగా పరిచయముగలదు.

1907 వ సంవత్సరము డిశంబరునెలలో సూరతులో కాంగ్రెసుమహా సభ జరిగెను. అది నాగపూరులోజరుగవలసియుండగా ఫిరోజిషా మెహతా, సురేంద్రనాథబెనర్జీ మొదలగు మితవాదనాయకులు తమకు సంపూర్ణపలుకు బడిగల సూరతుకు మార్పించుకొనిరి. కలకర్తా కాంగ్రెసులో చేయబడిన స్వరాజ్యము మొదలగు తీర్మానములను సూరతులో మార్పించి కాంగ్రెసును పాతపద్ధతికే తీసుకొనిపోవలయునని వారియత్నము. అది జాతీయవాదులకు దుస్సహముగ నుండెను. అధ్యక్షుడుగ డాక్టరు రాసవిహారి ఘోష్‌ను ప్రతి పాదించగనే బాలగంగాధరతిలకు అడ్డుతగిలెను. మితవాదులకు జాతీయ

వామలకు కలహములు చెలరేగి, సూరతుకాంగ్రెసు విచ్చిన్నమయ్యెను. ఎక్కడివారక్కడ లేచిపోయిరి. బెజవాడనుండి పెద్దిభొట్ల వీరయ్య, గడిచర్ల హరిసర్వోత్తమరావు, బందరునుంచి కోపల్లె హనుమంతరావు ఆ కాంగ్రెసుకు పోయి జాతీయవాదులతోనే చేరిరి. అఖిలభారతజాతీయవాదులకమిటీలో పెద్దిభొట్ల వీరయ్యగారిని సభ్యునిగ వేసుకొనిరి. 1908 ప్రారంభములో మితవాదనాయకులు అలహాబాదులో నొక కన్వెన్షనును జరిపి కలకత్తా కాంగ్రెసు తీర్మానములను తిరగదోడి. క్రమక్రమముగా అంచెలవారీగా బ్రిటిషు సామ్రాజ్య అంతర్భాగముగ స్వపరిపాలనను పొందుటయే కాంగ్రెసుయొక్క లక్ష్యమని తీర్మానించిరి. కాంగ్రెసుమహాసభను 1908 డిసెంబరునెలలో మద్రాసులో డాక్టరు రాసవిహారీ ఘోషుగారి అధ్యక్షతనే జరుపుటకు నిశ్చయించిరి. కాంగ్రెసు కొక అంగవిధానమునుకూడ నిర్మాణముగావించిరి. జాతీయవాదులు తమ ప్రత్యేకసమావేశమును నాగపూరులో జరుపుటకు నిశ్చయించిరి. ఇంతటనుంచి బ్రిటిషుప్రభుత్వమువారు మితవాదులను ప్రోత్సహించి, జాతీయవాదులను నిర్బంధవిధానములచే అణచివేయు రాజనీతిని దృఢముగా నవలంబించిరి.

1908 వ సంవత్సరం ఏప్రిలు 30 వ తేదీన బంగాళములోని ముజఫర్ పూరువద్ద యిద్దరు ఆంగ్ల స్త్రీలమీద రెండుబాంబులు వేయబడగా వారిద్దరు మృతిచెందిరి. 18 సంవత్సరములవయసుగల కుదీరామ్ బోసు అను యువకుని పట్టుకొని బ్రిటిషుప్రభుత్వమువా రురిదీసిరి. అతను భగవద్గీతను చేతపట్టుకొని ఉరిస్థంభమునెక్కెను. దేశస్వాతంత్ర్యముకొరకు మరణించుచున్నానని చెప్పెను. అతనిపటములు బంగాళములో విరివిగా పంచి పెట్టబడెను. భారతదేశస్వాతంత్ర్యపోరాటములో ప్రాణములర్పించిన ప్రథమ యువకు డతడు. ఆ వెంటనే యుగంధర్ పత్రికాసంపాదకుడగు ఉపేంద్ర దత్తును రాజద్రోహముక్రింద పట్టుకొని 5 సంవత్సరముల శిక్షవేసిరి. అతడు వివేకానందస్వాములవారి కనిష్ఠతమ్ముడు. అతనికల్లి కోర్టువద్దకు వచ్చి తన కుమారుడు దేశముకొరకు త్యాగముచేయుచున్నందుకు చాలా సంతోషమును వెలిబుచ్చినది. అయిదువందలమంది బంగాళీస్త్రీలు ఆమెగారియింటికివచ్చి అట్టికుమారుని కనినందుకు ఆమెను ఎనందించిరి. అటుపిమ్మట కొలది



రోజులకే కలకత్తాలోని మనిక్యుల్లా తోటలోని యొక పెద్దగృహములో బాంబులు తయారుచేయుచున్న కర్మాగారమును పోలీసువారు పట్టుకొనిరి. దానికి అరవిందఘోషతమ్ముడగు బీరేంద్రఘోష నాయకుడుగా నుండెను. బీరేంద్రఘోషను, ఇతరయువకులను పోలీసువారు పట్టుకొని కేసులుపెట్టి వారికి దీర్ఘ శిక్షలువిధించిరి. మేడమీద అరవిందఘోష నివసించుచున్నందున ఆయననుకూడ పట్టుకొని కేసుపెట్టిరి. ఆయనపక్షమున చిత్తరంజనదాసు గారు గొప్ప వాదననునడిపి కేసునుంచి అరవిందఘోషను విడుదలచేయించిరి. ఆరునెలలవిచారణకాలములో అరవిందఘోష జైలులోనుండెను. ఆకాలమునందంతటను ఆయన భక్తిపరవశులై యుండి శ్రీకృష్ణనిదర్శనముచేసిరి. ఆ కేసుతోనే చిత్తరంజనదాసుగారికి గొప్ప పేరు ప్రతిష్ఠలు కలిగినవి. పిమ్మట కొలదికాలమునకే అరవిందఘోషగారు కలకత్తాను వదలి మద్రాసుకు దక్షిణముగానున్న పుమచ్చేరిలో నొక గొప్పయాశ్రమమును స్థాపించుకొని యావజ్జీవము సుప్రసిద్ధమైన ఆధ్యాత్మికగ్రంథములు వ్రాయుచు యోగాభ్యాసనిమగ్నులై యుండి, కొన్నిసంవత్సరములకు పరమ పదించిరి.

(5)

1908 వ సంవత్సరము వేసంగిలో తెనాలిలో సమిష్టి కృష్ణాజిల్లా కాంగ్రెసు మహాసభ జరిగినపుడు వాలావరణము మిగులయుద్రేకపూరితముగా నుండెను. ప్రతినిధుల సంఖ్యలో మూడవవంతు రహస్యపుపోలీసు లుండిరి. కలకత్తా కాంగ్రెసు తీర్మానములే ఆమోదింపబడెను. మితవాదుల దృక్పథమును ఆ మహాసభ అంగీకరించలేదు ఆ సంవత్సరము జూలై నెలలో మద్రాసు రాష్ట్రములోని తిరునల్వేలిజిల్లాలో కొందరు అరవయువకులు జిల్లా మేజిస్ట్రేటుగానున్న "అషు" అను ఆంగ్లేయుని తుపాలతో కాల్చి చంపిరి. రాజద్రోహముక్రింద చిదంబరంపేళ్ళేను పట్టుకొని బ్రిటిషుప్రభుత్వము యావజ్జీవశిక్ష విధించెను. అపుడు గుమికూడిన ప్రజలమీద తుపాకులుకాల్చి ఇద్దరు భారతీయులను ఒక ఆంగ్లేయయుద్యోగి చంపెను. బెజవాడనుంచి వెలువడుచుండిన స్వరాజ్యపత్రికలో దాని సంపాదకుడగు గడిచర్ల హరిసర్వోత్తమ

రావుగారు “అరే అరే ఫిరంగి క్రూరవ్యాఘ్రమా, ఇద్దరు భారతీయులను పొట్టనుపెట్టుకొంటివిరా” మొదలైన మాటలతో ఉద్రేకముగా నొక వ్యాసమును వ్రాసి భీమవరమునుండి పంపెను. ఆ వ్యాసము బెజవాడలో నా వద్దకు తెచ్చి చూపించబడగా నేను దానిని రాజద్రోహముక్రిందికి వచ్చు తీవ్రమైనమాటలను తీసివేయుచు దిద్ది పంపితిని. కాని ముద్రాపకులగు బోడి నారాయణరావుగారు నా కొట్టివేతలను తీసివేసి అసలు వ్యాసమునే ప్రచురించెను. అందుమీద 1908 వ సంవత్సరము జూలై 18 వ తేదీన గాడిచర్ల హరిసర్వోత్తమరావుగారిని రాజద్రోహనేరము క్రింద బందరులో అరెస్టుచేసి బెజవాడ సబ్బుజైలుకు తీసికొనివచ్చిరి. హరిసర్వోత్తమరావుగారిసతీమణి, ఆయన పినతండ్రి మార్కాపురం ప్లేడరు నరసిములుగారు మొదలగు బంధువులు బెజవాడకు మా యింటికి వచ్చి విచారణకాలములో నా అతిథులుగా నుండిరి. బందరులో డాక్టరు పట్టాభి సీతారామయ్యగారిగృహమును, బెజవాడలో మా యింటిని, సూరి వెంకటనరసింహశాస్త్రిగారియింటిని పోలీసులు సోదాచేసిరి. మా యిళ్ళలో నేరమునకు సంబంధించిన కాగితములేవియు దొరకలేదు. నేను స్వరాజ్యపత్రికకు అపుడపుడు వ్రాయుచుండిన వ్యాసములను ప్రభుత్వపక్షమువారు అతి జాగ్రత్తగా చదివి వీలైతే నామీదకూడ రాజద్రోహనేరమును మోపవలెనని యుద్దేశించిరి. కాని ఆ వ్యాసములు శిక్షార్హమైనవిగా కనపడనందున విడచిపెట్టి యూరుకొనిరి. బెజవాడ సబ్బుడివిజనలుమేజిస్ట్రేటుకోర్టులో కొన్నినెలలు హరిసర్వోత్తమరావుగారికేసు విచారణజరిగినది. సంపాదకులైన హరిసర్వోత్తమరావుగారితోపాటు ముద్రాపకులును, ప్రకటన కర్తలు నైన బోడి నారాయణరావుగారినికూడ అరెస్టుచేసి రాజద్రోహకేసును పెట్టిరి. వారిద్దరితోపాటు స్వరాజ్యపత్రికానిర్వహణమునకు కాశీనాథుని వీరమల్లయ్యగారు, పింగళి లక్ష్మీనారాయణగారలుకూడ నొక కంపెనీగా చేరి భాగస్వాముల కరారునామాను వ్రాసుకొన్నారని ఇదివరకే చెప్పియున్నాను. వీరిలో కాశీనాథుని వీరమల్లయ్యగారిని ప్రభుత్వము వారు అపూవరుగా, అనగా కేసును ఒప్పుకొని జరిగినసంగతులను కోర్టులో సాక్ష్యమిచ్చువారినిగా తీసుకొనిరి. ఆయనమీద కేసుపెట్టలేదు. నాలుగవ వార్తైన పింగళి లక్ష్మీనారాయణగారిమీద రాజద్రోహపు కేసుపెట్టుటకు నిశ్చ



యించిరి. ఆ సంగతి ఆయనకు తెలిసి పోలీసువారు ఆయనను అరెస్టు చేయుటకు రాకముందే బెజవాడనుండి నా వద్ద ఆవసరమైన సొమ్ము తీసుకొని మారుపేషముతో పుదుచ్చేరికి పారిపోయెను. అప్పుడు మద్రాసునుంచి ఈవిధముగానే వచ్చిన సుబ్రహ్మణ్యభారతి, సుబ్రహ్మణ్యము మొదలగు దేశాధిమానులతో కలిసి 1912 వ సంవత్సరమువరకు పుదుచ్చేరిలోనే నివసించుచుండెను. అది ఫ్రెంచివారిపాంతము కనుక అక్కడికి పోయి బిటిషువారు రాజద్రోహనేరస్తులను పట్టుకొని తీసుకొనివచ్చుటకు వీలులేదు. అందువల్ల ఈ నాయకులు అచట స్వేచ్ఛగా నివసించుచుండిరి. 1911 వ సంవత్సరము డిశంబరునెలలో పంచమజార్జి చక్రవర్తిగారు పట్టాభిషేకకారణముగా ఢిల్లీకివచ్చి అదట జరిగిన దర్బారులో అదివరకు గవర్నరుజనరలు కర్జన్ ప్రభువుచే గావింపబడిన బంగాళావిభజనమును రద్దుచేయుచు ప్రకటన గావించెను. ఆ సమయముననే రాజకీయశైలీలలో కొందరికి ప్రభుత్వమువారు తమాషణ నిచ్చినందున వ్యా నేరములు రద్దుపరచబడెను. పింగళి లక్ష్మీనారాయణగారిమీద నిలవయున్న రాజద్రోహనేరము రద్దుఅయినది. ఆయన పుదుచ్చేరినుండి 1912 సంవత్సరము డిశంబరు నెలలో మరల బెజవాడ వచ్చి తన కుటుంబముతో చేరెను.

హరిసర్వోత్తమరావు, బోడి నారాయణరావుగారలమీద మోపబడిన రాజద్రోహకేసు విజయవాడ సబ్బడివిజనలుమేజిస్ట్రేటుగారివల్ల విచారించబడి కృష్ణాజిల్లా సెషన్సుకోర్టుకు పంపబడెను. హరిసర్వోత్తమరావుగారిపక్షమున విజయవాడలో చింతకింద సూర్యనారాయణమూర్తిగారును బందరు జిల్లా సెషన్సుకోర్టులో జె. డి. శామ్యూలు, రామాచార్యులుగార్లు లాయర్లుగా పనిచేసిరి. గవర్నమెంటుపక్షమున ప్రత్యేక న్యాయవాదిగా కళ్లి నారాయణరావుగారు మద్రాసునుంచి వచ్చి వాదించెను. సెషన్సుకోర్టులో మునగాలరాజుగారు హరిసర్వోత్తమరావుగారిపక్షమున సాక్ష్యమిచ్చెను. విచారణ పూర్తిఅయినపిమ్మట జిల్లా సెషన్స్ జడ్జి కెర్నాసుగారు బోడి నారాయణరావుగారికి తొమ్మిదినెలల కారాగారవాసమును, హరిసర్వోత్తమరావుగారికి ఆరు నెలల విడితైదును విధించెను. హరిసర్వోత్తమరావుగారు వ్రాసిన వ్యాసములో రాజద్రోహ మంతగా లేదని, ఉద్రేకపూరితముగమాత్ర మున్నదని

తనతీర్పులో వ్రాసెను. అందుమీద బ్రిటిషప్రభుత్వమువారు మద్రాసు హైకోర్టులో అప్పీలు దాఖలుచేయగా హైకోర్టు న్యాయమూర్తి జెన్సన్ గారు హరిసర్వోత్తమరావుగారిశిక్షను ఆరునెలలనుంచి మూడుసంవత్సరముల కఠినపై దుగా హెచ్చుచేసిరి. దోడి నారాయణరావుగారి 9 నెలలపై దును ఖాయపరచిరి. కెర్నాస్సుగారు పారశీకుడగు ఐ. సి. యస్. హరిసర్వోత్తమ రావుగారికి తగినశిక్ష నివ్వనందున ఆయనను జిల్లాజడ్జిపదవినుండి సబుకలె క్టరుపదవికి తగ్గించి నర్సారావుపేటకు బదలాయించిరి. హరిసర్వోత్తమరావు గారు మూడుసంవత్సరముల కఠినపై దును అనుభవించిరి. పుడు రాజ కీయపై దీలకు ప్రత్యేకసాక్ష్యములు లేవు. తక్కినపై దీలవలెనే తలకు మురికిటోపీ, కాళ్ళకు ఇనుపకడియములు తగిలించడం, మట్టలాగులు తొడగడం, గొంగట్లో పడుకోవడము, నెయ్యి, మజ్జిగ లేకుండా పప్పుపులు సుతో మట్టిచిప్పలో అన్నపుముద్ద తినడము, మట్టిముంతతో నీరు త్రాగడము, పిండివిసరడము మొదలైన జైలుపనులు చేయడము అంతా తక్కిన మామూలుపై దీలతోపాటే జరిగినది. కాకినాడ కెంపు అల్లరికేసులో శిక్షితు లైన రాజకీయపై దీలుకూడ నిట్టి కష్టములకే లోబర్చబడిరి. హరిసర్వోత్తమ రావుగారు విడుదలఅయి వచ్చిన పిమ్మట ఆయనభార్యకు కొంతకాలము పిచ్చెత్తినది కూడాను. ఆయనకు ఒక్కతే కూతురు కలదు. ఆమె సంగీత ములో ఎమ్.ఏ. ప్యాసైనది. ఆమెభర్తకూడా సంగీతములో ప్యాసైనవాడే. వారుభయలు ఉద్యోగముచేసుకొని జీవించుచున్నారు. హరిసర్వోత్తమరావు గారి సతీమణి కొన్నిసంవత్సరాలక్రిందట మరణించినది.

హరిసర్వోత్తమరావుగారిని బందరులో అరెస్టుచేసినదినముననే లోక మాన్య బాలగంగాధరతిలకుగారిని పూనాలో అరెస్టుచేసిరి. బొంబాయి హైకోర్టుజడ్జియెదుట కేసు పదిరోజులు విచారణజరిగెను. ఆయన బాంబు ఉత్పత్తియగుటకు కారణము బ్రిటిషప్రభుత్వముయొక్క నిర్బంధవిధానమే ననియు దుష్పరిపాలనయేననియు తన దినపత్రికయైన కేసరిలో మహారాష్ట్ర భాషలో వ్యాసము వ్రాసినందున రాజద్రోహనేరముక్రింద ఆయనను పట్టు కొనిరి. ఆయనను విచారించిన పారశీకుడగు హైకోర్టుజడ్జి అదివరకు ఆయనమీద బ్రిటిషప్రభుత్వమువారు పెట్టిన యొక క్రిమినలుకేసులో తిలకు



గ్యాపక్షమున వాదనచేసిన న్యాయవాదియై యుండెను. కాని ఆయన యిప్పుడు బ్రిటిషుప్రభుత్వమువారిచే హైకోర్టుజడ్జిగా నియమింపబడి యింకను ఆ ఉచ్యోగము ఖాయముకానిస్థితిలో నుండెను. పదిరోజులు విచారణ జరిగిన పిమ్మట ఆరుసంవత్సరములకారాగారశిక్షను తిలకుగారికి విధించెను. రాత్రి ప్రొద్దుపోయి తీర్పుచెప్పి ఎవరికి తెలియకుండా ఆవెంటనే సిద్ధముగానుంచ బడిన యొక పొగయోడలో తిలకుగారిని తీసుకొనిపోయి బర్మారాజధానియైన మాండలే నగరములోని యొకకోటలో ఆరుసంవత్సరములు బై దీగానుంచెరి. వ్యాకి సహవాసముకాని, వారితో మాట్లాడేవారుకాని ఎవరూలేరు. ఆయనకు జైలులో అతిమూత్రవ్యాధి కలిగెను. ఆయన జైలులోవుండగానే పూనాలో ఆయనధర్మపత్ని మరణించినది. అయినప్పటికిని బ్రిటిషుప్రభుత్వము వారు ఆయనను విడుదలచేయలేదు. ఆయన జైలులో మహారాష్ట్రభాషలో భగవద్గీతకు జగత్ప్రసిద్ధమైన గొప్పభాష్యమును వ్రాసినాడు. అది అన్ని భాషలలోనికి తర్జుమాఅయినది. తెనుగులోనికి తెనాలి వాస్తవ్యులగు శ్రీ న్యో సుబ్రహ్మణ్యశాస్త్రిగారు దానిని భాషాంతరీకరించిరి. దానిని నేను తెను గులో చదివినాను. అది గొప్ప యుద్గ్రంథము, శంకరాచార్యులవారు జ్ఞాన మార్గముననే మోక్షము లభించునని వ్రాసియుండగా లోకమాన్య బాలగంగా ధరతిలకుగారు కర్మయోగమువల్ల నే, విద్యుక్తధర్మమును నిష్కామబుద్ధితో భగత్ప్రీత్యర్థము ఫలమును కోరకుండా ఆచరించినయెడల మోక్షము లభిం చుటయే భగవద్గీతయొక్కసారాంశమని వ్యాఖ్యానము వ్రాసిరి. ఆ వ్యాఖ్యా నమే, ఆ అర్థమే ఇప్పుడు లోకమంతయు అంగీకరించుచున్నది. బాలగంగా ధరతిలకుగారు 1914 వ సంవత్సరము మాండలేకోటనుంచి విడుదలై పూనాకు విచ్చేసిరి. అంతటితో యావద్భారతదేశానికి ఆయనయే యేకైక నాయకుడయ్యెను. “స్వరాజ్యము నా జన్మహక్కు, దానిని తీసుకొని తీరుతాను” అని మొట్టమొదట నిర్భయముగాను సుస్పష్టముగాను ప్రకటించిన భారతీయనాయకుడు ఆయనయే.

(6)

బెజవాడలోని స్వరాజ్యపత్రికతోపాటు ఇంతకన్న నెక్కుడు తీవ్ర ముగా బందరులోని కృష్ణాపత్రిక, నవయుగ అను రెండు వారపత్రికలు

వ్రాయుచుండెను. ఇవి హింసావిధానమునుకూడ సమర్థించెను. ఈ రెండు పత్రికలమీద కూడ జప్తువారంటు వచ్చెను. నవయుగపత్రిక సంపాదకులైన చిల్లరిగ శ్రీనివాసరావుగారు ఒక సంవత్సరమునరకు వారంటుకు అందక ఎక్కడకో పోయిరి. కృష్ణాపత్రికకు ముట్నూరి కృష్ణారావుగారు సంపాదకులైనను అది కృష్ణాజిల్లా కాంగ్రెసుకమిటీయొక్క యాజమాన్యమున నడుపబడుచుండిన పత్రిక. ఆ కమిటీకి అప్పుడు అధ్యక్షులుగానున్న శిడింబి హనుమంతరావుపంతులుగారు గవర్నమెంటు పబ్లికు ప్రోసిక్యూటరుగా నియమింపబడిరి. అందువల్ల వారు కృష్ణాజిల్లా మేజిస్ట్రేటుగారితో మాట్లాడి కృష్ణాపత్రికనుండి ముట్నూరి కృష్ణారావుగారిని తొలగించి, మరియొక సంపాదకుని నియమించెదమనియు పత్రికను జాగ్రత్తగా నడిపెదమనియు వాగ్దానముచేసి కృష్ణాపత్రికమీద వారంటును రద్దుచేయించిరి. అటులనే నవయుగపత్రికను పూర్తిగా నాపివై చితిమని వ్రాయించి పుచ్చుకొని చిల్లరిగ శ్రీనివాసరావుగారిమీద జారీచేయబడిన వారంటునుకూడ రద్దుపరపించిరి. మూడుసంవత్సరములకాలము కృష్ణాపత్రికకు ముట్నూరు కృష్ణారావుగారు సంపాదకులుగానుండి పత్రికను నిర్వహించిరి. డాక్టరు పట్టాభి సీతారామయ్యగారు దానినిర్వహణలో సహాయముచేయుచుండిరి. మూడు సంవత్సరములైనపిదప కృష్ణాపత్రికమీద యాజమాన్యమును కృష్ణాజిల్లా కాంగ్రెసుకమిటీవారు వదలుకొని యావత్తు హక్కుబాధ్యతలను సంపూర్ణముగా ముట్నూరి కృష్ణారావుగారికి వదలివేసిరి. అప్పటినుంచి ముట్నూరి కృష్ణారావుగారు మరణించేవరకు కృష్ణాపత్రికకు సంపాదకులుగానుండి దానిని మిగుల తేజోవంతముగా నడిపిరి. గాంధీయుద్యమమును బలపరచిరి. 1930 లోను 1932 లోను స్వతంత్రపోరాటములో జైలుకువచ్చిరి. ఇటీవల స్వర్గస్తులైరి.

1909 వ సంవత్సరములో బెజవాడలో నబుకలెక్టరుఆఫీసుహాలులో జిల్లాకలెక్టరు కోలురిడ్జి యొక దర్బారుజరిపి బిరుదముల ప్రదానమును చేసెను. మా లాయర్లలో చేరిన తాడంకి వెంకటనరసయ్య, యం. రాజారాంరావుగార్లకు బిరుదులొసంగబడునని ఆహ్వానము వచ్చినందున లాయర్లలో చాలమందిమి ఆ సభకు వెళ్ళినాము. తాడంకి వెంకటనరసయ్యగారికి



రావుబహద్దరు బిరుదును ప్రసాదించుచు ఆయన బెజవాడ మ్యునిసిపలు చైరుమనుగ చాల పనిచేసినాడనియు, అంతేగాక బెజవాడలో కొందరు బ్రిటిషప్రభుత్వమును పడగొట్టి ఒక రిపబ్లికును స్థాపించవలెనని ప్రయత్నములు చేయగా వాటిని ఆయన ప్రతిఘటించి బ్రిటిషప్రభుత్వమునకు చాల సహాయముచేసినాడనియు, అందువలన ఆయనకు ప్రభుత్వమువారు రావు బహద్దరుబిరుదును ప్రసాదించుచున్నారనియు చెప్పి, ఆ బిరుదును ప్రసాదించెను. రాజారాంరావుగారికి రావుసాహెబు బిరుదును ప్రసాదించుచు ఆయనకూడ బెజవాడలోని కొందరు దుండగీడులు బ్రిటిషప్రభుత్వమును పారద్రోలి రిపబ్లికును స్థాపించుటకు చేసిన కుట్రలను కనుక్కొని ఎప్పటికప్పుడు ప్రభుత్వయుద్యోగస్తులకు తెలుపుచు ప్రభుత్వమునకు గొప్పసేవచేసినందున ఆ బిరుదుమొసంగబడినదని చెప్పెను. బ్రిటిష సామ్రాజ్యవాదియగు ఆ ఉద్యోగస్తుడు అంత పొగరుదోతుతనముతో చెప్పిన మాటలను శాంతముగా విని యింటికి వచ్చినాము.

1908 లో తెనాలివద్ద కతేవరములో నొక బాంబు ప్రేల్చబడెను. ఎవరికిని దెబ్బలు తగులలేదు. దానిని కోటంరాజు రాజేశ్వరరావు తయారు చేసి ప్రేల్చినాడని పోలీసువారు అనుమానపడి ఆయనను, మరోయిద్దరిని అరెస్టుచేసి కొంతకాలము జైలులోఉంచిరి. పిమ్మట సాక్ష్యములేనందున విడుదలచేసిరి.

1909 సంవత్సరం ఫిబ్రవరిలో నరసారావుపేటతాలూకా కోటప్ప కొండవద్ద జరిగిన శివరాత్రియుత్సవమునకు అదివర కేటేట జరిగినటులే వేలకువేలప్రజలు పోగైరి. వారిలో చాలమంది మంచి మంచి ఎద్దులను బాగుగా నలంకరించి ప్రభలుకట్టుకొని వచ్చిరి. అటులనే చిన్నప్పరెడ్డియను రెడ్డినాయకుడు అతనిమిత్రులు మంచిఎద్దులతో గొప్పప్రభలను కట్టుకొని వచ్చినారు. పోలీసు హెడ్డుకానిస్టేబిలు ఇతర కానిస్టేబిలులు లాఆర్డరు అను పేరుతో ప్రభలుకట్టితెచ్చినవారిమీద అనవసరముగ దౌర్జన్యముచేయుచు త్రోవలు సరిగానుండవలెనని మనుష్యులను, ఎడ్లను బెత్తములతో కొట్టసాగిరి. ఈవిధముగనే చిన్నప్పరెడ్డిమీద దౌర్జన్యముచేసి అతనిఎద్దులను కొట్టగా అవి బెదరి స్వాధీనముతప్పేస్థితిలోకి రాసాగినవి. అందుమీద

పోలీసులు తుపాకులుకాల్చి చిన్నప్పరెడ్డిని చంపినారు. అప్పుడు చిన్నప్పరెడ్డి, అతనిమిత్రులు పోలీసులమీద గొప్ప తిరుగబాటుచేసినారు. పోలీసులు ప్రజలమీద కాల్చినారు. కొందరు హతులైనారు. ప్రజలందరు చిన్నప్పరెడ్డితో చేరినారు. ప్రియూరడ ఇనుపకడ్డీలతో పోలీసులమీదికి పోయినారు. పోలీసు హెడ్డుకానిస్టేబులును, ఇంకా కొంతమంది కానిస్టేబులును పట్టుకొని మంటలలోవేసి హత్యగావించినారు. తక్కిన పోలీసువారు, మేజిస్ట్రేటు, ఉద్యోగస్తులు పారిపోయినారు. ఆసమయములో “వందేమాతరం” “బ్రిటిషు గవర్నమెంటును పారత్రోలండి, స్వరాజ్యము కావాలి” అనే నినాదాలు సలు దిశల మారుమ్రోగినవి. అల్లర్లు ముదరగానే ఎక్కడివారిక్కడ వెళ్ళిపోయినారు. చిన్నప్పరెడ్డి గొప్ప ధియడైనాడు. తరువాత ఆయనను, ఇంకా కొంతమందిని అరెస్టుచేసి ఉరితీసినారు. మరికొందరికి దీర్ఘశిక్షలు వేసినారు. అప్పుడు కెరషాస్సు సబుకలెక్టరుగ నుండెను. రాజీనామానిచ్చి వెళ్ళిపోయినాడు. కొందరు వుద్యోగస్తులను పరికితనముక్రింద తమపనిని సకాలములో సక్రమముగా నెరవేర్చుందుకు క్రింది ఉద్యోగములలోనికి వేసినారు. ఇది కూడ స్వరాజ్యోద్యమమునకు తోడ్పడినది. చిన్నప్పరెడ్డిని మహాధీరుడని పొగడుచు ఉద్రేకమైన కీర్తనలు కట్టబడినవి. ఇప్పటికీ ఆవైపుల ప్రజలచే పాడబడుచున్నవి.

1908 వ సంవత్సరము డిశెంబరులో మద్రాసునగరమున డాక్టర్ రసవిహారి ఘోషుగారి అధ్యక్షతను కాంగ్రెసుమహాసభ, సూరతుకాంగ్రెసు విచ్చిన్నమైనతరువాత అలహాబాదు కన్వెన్షనులో మితవాదులేర్పరచిన అంగ విధానప్రకారమే జరిగెను. మాకందరికీ అసంతృప్తికరముగానున్నను గత్యంతరములేక దానికి వెళ్ళితిమి. 1909 వ సంవత్సరములో బ్రిటిషుప్రభుత్వము వారు ప్రసాదించబోవుచున్న మింటో మార్లే సంస్కరణములకు సంఘోషమునువెల్లడించుచు సురేంద్రనాథబెనర్జీ మొదలగునాయకులు గంభీరోపన్యాసములుచేసిరి. ఆ సంస్కరణములప్రకారము రాష్ట్రశాసనసభలలో కొంతభాగముగా మాత్రము మ్యునిసిపలుసభ్యుల, జిల్లాబోర్డుసభ్యులవల్ల ఎన్నుకొనబడెడి ప్రజాప్రతినిధులుందురు. మద్రాసు, బొంబాయి, పశ్చిమబంగాళం అను మూడురాష్ట్రప్రభుత్వాలలో ఎగ్జిక్యూటివ్ కౌన్సిలర్లుగా ఒక్కొక్క



భారతీయుని తీసుకొనెదరు. పిమ్మట బీహారురాష్ట్రము ప్రత్యేకించబడిన తరువాత దానికికూడ నొక భారతీయుడు ఎక్జిక్యూటివ్ కౌన్సిలరుగా నియమింపబడినాడు. కేంద్రప్రభుత్వములో నొక భారతీయుడు ఇంగ్లాండులోని ఇండియామంత్రియొక్క కౌన్సిలులో ఇద్దరుభారతీయులు సభ్యులుగా నుందురు. ఇంతమాత్రమునకే బ్రిటిషుప్రభుత్వపుతిరుపులు భారతీయులకు తెరువబడినటుల అప్పటి కాంగ్రెసునాయకులు హార్షమును వెలిబుచ్చిరి. ఆ కాంగ్రెసు నా కేమిన్ని రుచించలేదు. లోకమాన్య బాలగంగాధరతిలకుగారు బైటికివచ్చి 1916 వ సంవత్సరపు లక్నోకాంగ్రెసులో పాగ్గానేవరకు కాంగ్రెసుమహాసభలో ప్రాణమే లేకుండెను. ఆకాలములో ఆకాశముచేత నేను కాంగ్రెసు మహాసభలకు చాలవరకు పోవుట మానివేసితిని. 1911 వ సంవత్సరములో నూతనముగా రాజ్యమునకువచ్చిన పంచమ జార్జిచక్రవర్తియొక్క పట్టాభిషేకదర్బారు ఢిల్లీలో జరిగినపుడు నేను దానికి వెళ్ళితిని. ఆ దర్బారు ముగిసినపిమ్మట చక్రవర్తిగారు లేచి బంగాళావిభజనమును రద్దుపరచినామనియు, బంగాళీమాటలాడు బంగాళమును, హిందీమాటలాడు బీహారును, అస్సామీస్ మాటలాడు అస్సామును నిర్మాణము చేయుచున్నామనియు కేంద్రప్రభుత్వముయొక్కరాజధానిని కలకత్తానుంచి ఢిల్లీకి మార్చితిమనియు హర్షధ్వనములమధ్య ప్రకటించిరి. అపుడు హార్డింజ్ ప్రభువు రాజప్రతినిధిగానుండెను. ఆయనమీద ఒక బాంబు వేసిరి. కాని అదిగురితప్పి. ఆయన బ్రతికెను. 1911 డిశంబరులో కలకత్తాలో బిపిన్ నారాయణధారుగారి అధ్యక్షతక్రింద జరిగిన కాంగ్రెసుకుకూడ హాజరైతిని. కలకత్తాలో బ్రహ్మసమాజమువారేర్పాటుచేసిన సర్వవర్ణభోజనమునకు వెళ్ళి భుజించితిని. సాధారణ బ్రహ్మసమాజమందిరమునకు ప్రక్కనందులో వరుసగా కాపురమున్న మహానాయకులగు మాదరన్ రివ్యూ పత్రికాధిపతి రామానందచటర్జీ, శశిపాదబెనర్జీ, సీతానాథ తత్వభూషణ్ గార్ల దర్శనముచేసి అనేకవిషయములు చర్చించితిని. బ్రహ్మసమాజ ప్రార్థనలో పాల్గొంటిని. అపుడు కలకత్తాలో విద్యార్థులుగానున్న బ్రహ్మజోష్యుల సుబ్రహ్మణ్యం, దంటు సుబ్బావధాని, ఎర్రమిల్లి జగ్గన్నశాస్త్రి, నోరి వెంకటేశ్వర్లు, ఘంటసాల శీతారామశర్మ మొదలగు ఆంధ్రయువకులు వన్నుకలిసిరి. వారందరు తీవ్రవాదులుగానుండిరి. పోలీసువారు మమ్ములనందరినీ

వెంటించుచునేయుండిరి. 1914వ సంవత్సరము డిశంబరులో భూపేంద్రనాథ బాసుగారి అధ్యక్షతక్రింద మద్రాసులో జరిగిన కాంగ్రెసుకుహాజరై తిని. 1917వ సంవత్సరమునుండి, నేను ఆంధ్రప్రదేశ్ శాసనసభస్పీకరైన పిమ్మట 1958 లో నేను మానుకొనేవరకు, అభిలభారత కాంగ్రెసుకమిటీకి సభ్యుడుగా విడువకుండా ఎన్నుకొనబడితిని. 1918 నుండి ఎప్పుడో తప్ప సాధారణముగా కాంగ్రెసుమహాసభలన్నిటికి హాజరగుచుంటిని. 1906 మొదలు 1920 వరకు బెజవాడ డివిజనలు కాంగ్రెసుకమిటీకి కొంతకాలము కార్యదర్శిగాను, కొంతకాలము అధ్యక్షుడుగాను చురుకుగా పనిచేసితిని. హరిసర్వోత్తమరావుగారు జైలునుంచి విడుదలై వచ్చిన 1911 నుండి మద్రాసులో నివసించుచుండిరి. కొంతకాలము కాశీనాథుని నాగేశ్వరరావు పంతులుగారిచే నడుపబడుచుండిన ఆంధ్రదినపత్రికలో సంపాదకులుగ నియమింపబడిరి. పింగళి లక్ష్మీనారాయణ, టోడి నారాయణరావుగార్లుకూడ బెజవాడ విడచివెళ్ళిరి.

అనిబిసెంటమ్మగారు 1914 వ సంవత్సరమున ప్రపంచ దివ్యజ్ఞాన సమాజమునకు అధ్యక్షురాలై తీవ్ర సంఘసంస్కరణములను బోధించెను. ఆమె కాంగ్రెసుమహాసభకు అనుకూలముగా నుండెను. దానితో మా బెజవాడలోని తాడంకి వెంకట నరసయ్య, తుర్లపాటి శేషాచలపతిరావు గార్లు మొదలైన దివ్యజ్ఞానసామాజికులు కాంగ్రెసులో చేరి తీవ్ర సంఘసంస్కర్తలైరి. కొంతకాలము తాడంకి వెంకటనరసయ్యగారిని బెజవాడ డివిజనలు కాంగ్రెసుకమిటీకి అధ్యక్షుడుగా ఎన్నుకొని నేను కార్యదర్శిగా పనిచేసితిని. చుట్టుపట్టు గ్రామములకు పోయి కాంగ్రెసుసంఘములను స్థాపించుచుంటిమి. మా డివిజనలు కాంగ్రెసుకమిటీ బలమైనసంస్థగా నుండెను. మేము హరిజనులనుకూడ కాంగ్రెసులో సభ్యులుగా చేర్చుకుంటిమి. గున్ననపూడి కాపురస్తుడు బి.ఏ. వరకు చదువుకున్న యొక హరిజన క్రైస్తవుడు మా వర్కింగు కమిటీలో నుండెను. ఉప్పులూరు సుబ్బారావుగారిని జీతమిచ్చి సంచారికార్యదర్శిగా నియమించితిమి. ఆయన శ్రద్ధగా పనిచేసెను. 1915 మొదలు 1918 వరకు నేను విజయవాడ మ్యునిసిపలుకౌన్సిలుకు సభ్యుడుగా ఎన్నుకొనబడి పనిచేసితిని. అప్పుడు దినవహి హనుమంతరావుగారు చైర్మను. 1918 వ



సంవత్సరమునకు ఏమ్మట వచ్చిన మ్యునిసిపలు ఎన్నికలలో మరల పార్లమెంటుకు షరతులేసితిని.

(7)

1916 వ సంవత్సరములో అనిబిసెంటమ్మగారు అఖిలభారత హోమ్ రూలులీగును స్థాపించినది. చిటిమ సామ్రాజ్యములో సంతర్భాగముగ ఇండియాదేశమునకు డొమినియనుప్రతిపత్తి కలుగచేయుటయే దాని యుద్దేశ్యము. దానికి బాషాప్రముక్తరాష్ట్రములుగా శాఖలేర్పరచి ఆంధ్రశాఖను నెలకొల్పినది. ఆంధ్రశాఖకు హరిసర్వోత్తమరావుగారు జనరలుకార్యదర్శిగా నుండి ఆంధ్రదేశమంతయు సంచారముచేసిరి. బెజవాడలోని మా దివ్యజ్ఞాన సమాజనాయకులు. ఇతర కాంగ్రెసువాదులము అందరమూ కలిసి హోమ్ రూలులీగులో పనిచేసితిమి. అనిబిసెంటమ్మగారు ఒకసారి విజయవాడ వచ్చి రామమోహనగ్రంథాలయములో నొక గొప్ప యుపన్యాసమిచ్చి వెళ్ళినది. అప్పుడే గుంటూరుకూడ వెళ్ళి కొండా వెంకటప్పయ్యగారిఇంట బసచేసి యుపన్యాసమిచ్చినది. అంతకుముందే లోకమాన్య బాలగంగాధరతిలకుగారు మహారాష్ట్ర హోమ్ రూలులీగును స్థాపించియుండిరి. దానిలో వారికి ప్రియ మిత్రులగు జోసెఫ్ బాప్టిస్టాగారు ప్రముఖపాత్రవహించిరి. అలహాబాదులో సుప్రసిద్ధ లాయరగు మోతీలాల్ నెహ్రూగారు అనిబిసెంటమ్మగారి అఖిల భారత హోమ్ రూలులీగులోనే పనిచేసిరి. ఆమె నడుపుచుండిన ఆంగ్లేయ దిన పత్రిక 'న్యూ ఇండియా', వారపత్రిక 'కామన్ వీల్' తీవ్రముగా వ్రాయు చుండెను. ఆమె ఉపన్యాసములు చాల తీవ్రముగానుండెను హిందూదేశ మంతట స్వరాజ్యవాంఛ అధికమయ్యెను. ఆమె జాతీయవాదులకు, మిత వాదులకు రాజీ కుదిర్చి కాంగ్రెసులో ఐక్యతను కలుగచేసెను. 1916 వ సంవత్సరము డిశంబరులో కాంగ్రెసుమహాసభ, దానితోపాటు ముస్లింలీగు లక్నోలో సమావేశమైనవి. దానికి లోకమాన్య బాలగంగాధరతిలకుగారు కూడ హాజరైరి. శాసనసభలలో ముస్లిములకు ప్రత్యేకప్రాతినిధ్యము అంగీక రించబడినది. కాంగ్రెసు-లీగు సంస్కరణముల ప్రణాళిక నొకదానిని కాంగ్రెసుమహాసభయును, ముస్లిములీగు మహాసభయును ఏకగ్రీవముగా

అంగీకరించినవి. ఆ కాంగ్రెసు-లీగు సంస్కరణములే కావలెనని యావద్భారతదేశముయొక్క అన్ని రాష్ట్రములలోను జనసామాన్యముచేత మహజరులమీద దస్కతులుచేయించసాగితిమి. ఆంధ్రదేశములో హోంరూలులీగు చాల బలముగా నుండెను. రాయలసీమలో రంగనాథమొదలియారు, గుత్తి కేశవపిళ్ళె, శివశంకరం పిళ్ళె, హత్తి శివరావు. హత్తి శంకరరావు, దొర స్వామి అయ్యంగార్, పార్థసారథి అయ్యంగార్, రాజా రామారాయణంగారు, బొల్లి న మునిసామి నాయుడు, మద్రాసులో కాశీనాథుని నాగేశ్వరరావు, గద్దె రంగయ్య నాయుడు, నెల్లూరులో ఆమంచర్ల కృష్ణారావు, ఉత్తర సర్కారులలో కొండా వెంకటప్పయ్య, ఉన్నవ లక్ష్మీనారాయణ, భోగరాజు పట్టాభి సీతారామయ్య, గొల్లపూడి సీతారామశాస్త్రి, ముట్నూరు కృష్ణారావు, బెజవాడలో మేము, మోచర్ల రామచంద్రరావు, కూర్మా వెంకటరెడ్డి నాయుడు, న్యాయపతి సుబ్బారావు, చిలకమర్తి లక్ష్మీనరసింహం, బులుసు సాంబమూర్తి, భూపతిరాజు వెంకటపతిరాజు, చింతలపాటి నరసింహరాజు, పూసపాటి వెంకటపతిరాజు, ఏ. పి. పాత్రో మొదలైన కాంగ్రెసునాయకులెల్లరము హోంరూలులీగులో చేరి పనిచేసినాము.

అనిబిసెంటమ్మయొక్క పలుకుబడి తమప్రభుత్వమునకే మిగుల అపాయకకరమని బ్రిటిష్ ప్రభుత్వమువారు భావించిరి. ఆమెపత్రికలమీద అనేకసార్లు ధరావతులు విధించి వాటిని స్వాధీనపర్చుకొని మొత్తముమీద ఇరవై వేలరూప్యములను ఆమెపద్దనుండి ప్రభుత్వమువారు వసూలుచేసిరి. తుదకు 1917 సంవత్సరము జూన్ 16 వ తేదీన అనిబిసెంటమ్మను, ఆమెకు కుడిభుజముగా పనిచేయుచున్న అరందేల్, వాడియాగారలను అరెస్టుచేసి ఉదకమండలములోని వారిగృహముననే నిర్బంధవాసములో నుంచిరి. 1917 వ సంవత్సరము ఆగస్టు 21 వ తేదీన భారతదేశమునకు బాధ్యతాయుతప్రభుత్వము నిచ్చటయే బ్రిటిష్ వారి ఆశయమనియు, దాని మొదటి ముఖ్యమెట్టును వెంటనే యివ్వదలచినామనియు ఇండియామంత్రి మాంటేగ్యుగారు లండనులోని పార్లమెంటులో ప్రకటించిరి. మొదటి మెట్టుగా ఏ సంస్కరణముల నివ్వవలయుననువిషయమై విచారింపుటకు 1917 వ సంవత్సరము ఆఖరుభాగములో మాంటేగ్యుగారు హిందూదేశమం



తటను సంవారముచేయునట్లు నిర్ణయించబడెను. కాని అనిబిసెంటమ్మ, అరండేలు, వాడియాగార్లను ప్రభుత్వమువారు విడచిపెట్టనందున వారివిడుదలకై గొప్ప ఆందోళనసాగించితిమి. వారిని త్వరలో విడుదలచేయనిచో సాత్త్వికనిరోధమును అవలంబించవలెనను ఆలోచన వివిధ రాష్ట్రకాంగ్రెసు కమిటీలయెదుట చర్చించబడెను. మద్రాసు రాష్ట్రకాంగ్రెసు కమిటీలో సాత్త్వికనిరోధము నవలంబించవలెననియే ఆగస్టు 14 వ తేదీన తీర్మానముచేసితిమి. మద్రాసులో సాత్త్వికనిరోధప్రతిజ్ఞాపత్రమొకటి తయారు చేయబడి వివిధప్రాంతములకు దస్కతులనిమిత్తము పంపబడెను. మద్రాసు హైకోర్టుజడ్జిగానుండి ఉపకారవేతనము పొందిన ఎస్. సుబ్రహ్మణ్య అయ్యరుగారు ఆ సాత్త్వికనిరోధకపత్రములో దస్కతుపెట్టిన ప్రథములు. ఆయన ఖదివరకే బిసెంటు, అరండేలు, వాడియాగార్ల నిర్బంధమునకు అసమ్మతినూచకముగా తన సర్ బిరుదమును విసర్జించియుండెను. ఆయన దివ్యజ్ఞానసమాజములో ప్రముఖనాయకుడు. ఆయన అమెరికా అధ్యక్షుడైన ప్రెసిడెంటు విల్సనుకు, హిందూదేశములోని ప్రజలు బ్రిటిషప్రభుత్వము క్రింద పడుచున్న యిక్కట్టులనుగూర్చి తీవ్రముగా నొకలేఖను వ్రాసి పంపెను. దానిమీద ఆయనతోపాటు ఆంధ్రనాయకులైన కొండా వెంకటప్పయ్య, కాశీనాథుని నాగేశ్వరరావుగార్లుకూడ దస్కతులుచేసి పంపిరి. ఆయనతరువాత హిందూపత్రికాధిపతులైన కస్తూరి రంగయ్యంగారుకూడ ఆ సాత్త్వికనిరోధకపత్రముమీద దస్కతుపెట్టిరి. పత్రమును అనిబిసెంటమ్మగారిశిష్యులగు శ్రీరాజ్, శివకామమ్మగార్లు విజయవాడ తీసుకొని వచ్చిరి. తక్కిన మా మిత్రులందరునూ దానిమీద దస్కతులుచేయలేదు. కాని తాడంకి వెంకటనరసయ్యగారును, నేనును దానిమీద దస్కతులుచేసి సాత్త్వికనిరోధమును సాగించుటకు సిద్ధముగానున్నామని బహిరంగసభలో ప్రకటించితిమి. ఇంకా అనేకచోట్ల అనేకమంది దస్కతులుపెట్టిరి. తుదకు 1917 వ సంవత్సరము సెప్టెంబరు 16 వ తేదీన సాత్త్వికనిరోధము ప్రారంభించకముందే అనిబిసెంటమ్మ, అరండేలు, వాడియాగార్లు నిర్బంధప్రవాసమునుంచి విడుదలచేయబడిరి.

ఆ పిమ్మట 1917 వ సంవత్సరము డిశెంబరులో కలకత్తాలో జరిగిన కాంగ్రెసుకు అనిబిసెంటమ్మగారిని అధ్యక్షురాలుగా ఎన్నుకొనిరి. ఆ కాంగ్రెసుమహాసభలోనే అఖిలభారత కాంగ్రెసుకమిటీసభ్యులుగా పెళ్ళిన డాక్టరు భోగరాజు పట్టాభిసీతారామయ్యగారి ప్రతిపాదనమీద లోకమాన్య బాలగంగాధర తిలకుగారి సహాయమువల్ల మద్రాసురాష్ట్రములోని ఆంధ్ర ప్రాంతములకు ఒక ప్రత్యేక ఆంధ్రరాష్ట్ర కాంగ్రెసుకమిటీ నేర్పాటుచేసుకొను హక్కు ప్రసాదించబడెను. 1918వ సంవత్సరమునుండి ఆంధ్రరాష్ట్ర కాంగ్రెసు కమిటీ ప్రత్యేకముగా ఏర్పడి పనిచేయుచుండెను. దీనివల్ల ఆంధ్ర రాష్ట్ర సంపాదనాయత్నములో నొక పెద్ద మెట్టునెక్కితిమి. 1917వ సంవత్సరము ఆఖరునెలలో మాంచేగ్యు చెమ్మసర్దు గార్లు భారతదేశములోని ముఖ్యపట్టణములను దర్శించిరి. అఖిలభారత కాంగ్రెసు, అఖిలభారత ముస్లిం లీగు, అఖిలభారత హోంరూలులీగు, ఆంధ్రమహాసభ, మద్రాసు బ్రాహ్మ జేతరసంఘము, జాతీయ బ్రాహ్మజేతరసంఘము, ఆదిఆంధ్రమహాసభ మొదలైన సంస్థలవారందరును వారికి తమతమ నివేదికలను అందచేసి చర్చలు జరిపిరి. కాంగ్రెసు-లీగు సంస్కరణములు కావలెనని కోరుచు దేశములోని అన్నిరాష్ట్రములనుండియు కొన్ని లక్షలమంది ప్రజలచేత దస్కతులుచేయబడిన మహజర్లు వారికి సమర్పింపబడెను. మా డివిజనలు కాంగ్రెసుకమిటీ పక్షమున మా అయిదుతాలూకాలలో పదివేలమందిచేత దస్కతులుచేయించి పంపితిమి.

(8)

1918 వ సంవత్సరారంభములో మొదటి ప్రపంచయుద్ధము తీవ్ర రూపము దాల్చినపుడు జర్మనులు తురుష్కము, పారశీకము, ఆఫ్ఘనిస్తానములగుండ ఇండియామీద దండెత్తుదురని గొప్పభయము ఆంగ్లేయప్రభుత్వమునకు కలిగినందున, ఇండియాలోని రాజప్రతినిధియైన చెమ్మసర్దు ప్రభువు, ఇండియాప్రభువులును ప్రజలును బ్రిటిషుప్రభుత్వమునకు ఎక్కువగ తోడ్పడవలెనని యొక విన్నపమును పంపెను. దానినిగూర్చి ఆలోచించి తీర్మానించుటకు బొంబాయిలో అఖిలభారత కాంగ్రెసుకమిటీ అనిబిసెంటమ్మగారి



అధ్యక్షతక్రింద సమావేశమైనది. మహాత్మా గాంధీ, లోకమాన్య బాలగంగాధరతిలకుగారు కూడ ఆ సభకు విచ్చేసిరి. ఆంధ్రరాష్ట్రమునుండి కొండా వెంకటప్పయ్యగారు, ఓరుగంటి వెంకటసుబ్బయ్యగారు, నేను మాత్రము అఖిలభారత కాంగ్రెసుకమిటీసభ్యులముగా వెళ్ళితిమి. ఆ సభలో ఎట్టి షరతులు లేకుండ బ్రిటిషువారికి ఇండియాప్రజలందరు తోడ్పడవలెనని యొక తీర్మానమును సి.పి. రామస్వామిఅయ్యగారు ప్రతిపాదించినారు. మితవాదియగు గోవిందరాఘవయ్యగారు దానిని బలపరచినారు. కాని లోకమాన్య బాలగంగాధరతిలకుగారు యుద్ధము జయప్రదముగా ముగియగనే హిందూదేశమునకు స్వరాజ్యమిచ్చెదమని బ్రిటిషువారి వాగ్దత్తముచేసినచో మాత్రమే బ్రిటిషుప్రభుత్వమునకు ఈ యుద్ధములో హిందూదేశప్రజలు, ప్రభువులు సహాయముచేయవలెననియు, అటుల వాగ్దత్తముచేయనిచో సహాయముచేయనక్కరలేదనియు నొక సవరణ నుపపాదించిరి. ఆ సవరణను చిత్తరంజన్దాసుగారు బలపరచిరి. మహాత్మా గాంధీగారు బ్రిటిషువారు ఆపత్తులోనున్నసమయములో ఎట్టిషరతులు లేకుండ సహాయముచేసి తీరవలెనని గట్టిగా వాదించిరి. న్యాయపతి సువ్పారావుపంతులు, జి.ఎ. నరేశన్ మొదలైన మితవాదులుకూడ అటులనే చెప్పిరి. మేము కొందరము తిలకుగారిసవరణను బలపరచితిమి. ఓట్లు తీసుకొనబడగా అసలుతీర్మానముకంటె తిలకుగారిసవరణకు నాలుగు ఓట్లు ఎక్కువవచ్చెను. ఆంధ్రదేశమునుంచి వెళ్ళిన ముగ్గురుప్రతినిధులు—కొండా వెంకటప్పయ్య, ఓరుగంటి వెంకటసుబ్బయ్యగార్లును, నేనును తిలకుగారిపక్షముననే ఓటుచేసితిమి. కాని యిట్టి అత్యంత ప్రాముఖ్యమైనసమస్యమీద అఖిలభారత కాంగ్రెసు కమిటీలో నాలుగుఓట్లతో మాత్రమే తాను గెలుచుటవల్ల ప్రయోజనమేమియు నుండదనియు, తాను తనసవరణ నుపసంహరించుకుంటున్నాననియు, ఇష్టమువచ్చినవారు సహాయముచేయవచ్చుననియు తిలకుమహాశయుడు చెప్పి తనసవరణ నుపసంహరించుకొనెను. అసలు తీర్మానమే ఎట్టి వ్యతిరేకతలేకుండ మంజూరుచేయబడినది. తిలకుగారును, వారితోపాటు సవరణకనుకూలముగ సమ్మతులనిచ్చినవారమును తటస్థముగ యూరకుంటిమి. అంతటితో ఆ సభ ముగిసెను. ఆమరునాడుదయమున

కొండా వెంకటప్పయ్యపంతులుగారు, ఓరుగంటి వెంకటసుబ్బయ్యగారు, నేను కలసి సర్దారుగృహములో బసచేసియున్న లోకమాన్య బాలగంగాధర తిలకుగారి దర్శనముచేసితిమి. వారు మమ్ముల నెంతో దయతో ఆదరించెను. ప్రత్యేకాంధ్రరాష్ట్ర కాంగ్రెసుకమిటీనిర్మాణతీర్మానమునకు కలకత్తాకాంగ్రెసులో మద్దతునిచ్చి ఆ తీర్మానమును గెలిపించి, ఆంధ్రులకు ప్రత్యేక ఆంధ్ర రాష్ట్రకాంగ్రెసుకమిటీని ప్రసాదించినందుకు తిలకుమహాశయునికి ఆంధ్రుల పక్షమున కృతజ్ఞత తెలిపితిమి. అచికాలములో ప్రత్యేక ఆంధ్రరాష్ట్రము కూడ ఏర్పాటుజరుగుటకు తిలకుమహాశయుని యాశీర్వాచనమును, సహాయమును అభ్యర్థించితిమి. వారు తమకు ఆంధ్రులపట్ల చాల సానుభూతి యున్నదనియు, ఆంధ్రులు, మహారాష్ట్రులు, కన్నడులు ఒకప్పుడు ఒకేజాతి వారనియు, ఆంధ్రరాష్ట్రనిర్మాణవిషయములో తాను శక్తివంచనలేకుండ సహాయముచేసెనననియు, కాని అది యంతయు మనకు స్వరాజ్యమురానందున బ్రతిష్ఠావారిచేతిలోనే యున్నదనియు సెలవిచ్చిరి. అప్పటికే వారికి దేహములో కొంత అస్వస్థతగనుండెను. వారివద్ద సెలవుతీసుకొని మేము ముగ్గురము ఆంధ్రదేశమునకు వచ్చితిమి.

1918 వ సంవత్సరము జూన్ లో ఏ ఏ సంస్కరణములను ప్రసాదించుటకు తాము యోచించుచున్నారో ఆ రిపోర్టును మాంటేగ్యు, చెమ్సుఫర్డ్ గారలు ప్రకటించిరి. అందులో భారతకేంద్రప్రభుత్వములో భారతీయుల కెట్టి యధికారము నొసంగకుండగనే రాష్ట్రములలోమాత్రము కొన్నిశాఖలను ప్రజలచే ఎన్నుకొనబడిన శాసనసభకు బాధ్యతవహించెడి మంత్రులకు వశముచేసెనమనియు, మిగిలినశాఖలను కొన్నిసంవత్సరములవరకు ఆంగ్లేయప్రభుత్వప్రతినిధులగు ఎగ్జిక్యూటివుకౌన్సిలరులచేతిలోనే యుంచెదమనియు, పదిసంవత్సరములపిమ్మట సంస్కరణలను వృద్ధిచేయువిషయములలో విచారణచేసి యిపు డివ్వడోయెడు సంస్కరణములను బాగుగ ప్రజానిధులు పాలించినారని ఋజువై నచో రాష్ట్రములలోని మిగతాశాఖలనుకూడ మంత్రులవశముచేయుటకు యోచించెదమనియు అందులో వ్రాసిరి. అది వరకు కలకత్తాకాంగ్రెసుఅధ్యక్షురాలుగా అనిబిసెంటమ్మగారు తన యధ్యక్షోపన్యాసములో బ్రతిష్ఠాకామన్వేల్తులో నొకభాగముగా భారతదేశమునకు



దొమినియనుప్రతిపత్తి—(సంపూర్ణస్వపరిపాలన)ను 1923 వ సంవత్సరము లోపలనే—ఆఖరుకు 1928 వ సంవత్సరములోపలనైనను స్థాపించునట్లు బ్రిటిషుపార్లమెంటులో ఒకబిల్లును 1918 సంవత్సరములోనే ప్రవేశపెట్టవలె నని బ్రిటిషుప్రభుత్వమును కోరెను. అందువల్ల మాంటేగ్యు, చెమ్సుఫర్డ్ గార్ల రిపోర్టు బయటపడగానే అందులో సూచించబడిన సంస్కరణలప్రకారా లిక బ్రిటిషువారు యివ్వదగినవి కాని, భారతీయులు పుచ్చుకొనదగినవి కాని కావని ప్రకటనచేసెను. 1918 వ సంవత్సరము ఆగస్టు 29 వ తేదీన ప్రత్యేక కాంగ్రెసుమహాసభ బొంబాయిలో హాసను ఇమాంగారిఅధ్యక్షతను జరిగినది. ఈయనసోదరుడైన ఆలీ ఇమాంగారు కొంతకాలము హైదరా బాదు నై జాంగారివద్ద దివానుగా పనిచేసి, ఆకాలములోనే కార్యనిర్వాహక శాఖనుండి న్యాయవిచారణశాఖను విడదీసెను. బొంబాయి ప్రత్యేక కాంగ్రెసు మహాసభకు ఆంధ్రదేశమునుండి జాతీయవాదులమైన కొండా వెంకట ప్పయ్య, పట్టాభిసీతారామయ్యగార్లు, నేను వెళ్ళి విషయనిర్ణయకసభలో పాల్గొంటిమి. న్యాయపతి సుబ్బారావు, మోచర్ల రామచంద్రారావు, జి. ఏ. నరేశన్ గార్లు మొదలైన మితవాదనాయకులు మాంటుఫర్డ్ రిపోర్టును అంగీక రించవలెనని వాదించిరి. ఆ సంస్కరణములు అసంతృప్తికరముగను, ఆశాభంగకరముగను వున్నందున తిరస్కరించవలెనని జాతీయవాదులము చెప్పితిమి. అవి కొన్నివిషయములలో బాధ్యతాయుతప్రభుత్వమును స్థాపిం చుటకు యత్నించినను మొత్తముమీద ఆశాభంగకరముగను అసంతృప్తికర ముగను వున్నవి గాన భారతకేంద్రప్రభుత్వములోకూడ దేశరక్షణ, విదేశ వ్యవహారములు, సంస్థానాధీశులతో సంబంధములు అను మూడుశాఖలు మాత్రము 15 సంవత్సరములకాలము బ్రిటిషుప్రభుత్వపుచేతిలో నుంచుకొని, మిగతశాఖలన్నియు శాసనసభకు బాధ్యతవహించెడి మంత్రులకు వెంటనే వప్పగింతచేయవలెననియు, రాష్ట్రములలో న్యాయశాఖ, పోలీసుశాఖలను ఆరుసంవత్సరములవరకు మాత్రము బ్రిటిషుప్రభుత్వముక్రింద నుంచుకొన వచ్చుననియు, మిగతశాఖలన్నియు వెంటనే మంత్రులవశముచేయవలెననియు నొక రాజీతీర్మానము ఏకగ్రీవముగా మంజూరుచేయబడెను. రౌలటుకమిటీ ఏర్పాటు తీవ్రముగా ఖండించబడెను.

పిమ్మట 1918 సంవత్సరము డిశంబరులో పండిత మదనమోహన మాలవ్యాగారి అధ్యక్షతను జరిగిన కాంగ్రెసుమహాసభలో రౌలటుకమిటీ యేర్పాటు ఏకగ్రీవముగ ఖండించబడినది. కాని సంస్కరణములవిషయములో జాతీయవాదులకును, మితవాదులకును అభిప్రాయభేదములు ఎక్కువైనవి. బొంబాయి కాంగ్రెసుతీర్మానములో ఆశాభంగకరముగను అసంతృప్తికరముగను వున్నవనుమాటలను తీసివేయవలెనని మితవాదులు కోరగా అత్యధికసంఖ్యాకులు ఒప్పుకొనలేదు. రాష్ట్రములలో ఆరుసంవత్సరముల వరకు న్యాయ పోలీసుశాఖలు బ్రిటిషుప్రభుత్వముక్రింద వుండవచ్చుననుమాటలను తీసివేసి అన్నిశాఖలను వెంటనే మంత్రులవశముచేయవలెనను సవరణను జాతీయవాదులు పెట్టగా, మితవాదులు దీనిని ప్రతిఘటించినను ఆ సవరణ అత్యధికసంఖ్యాకులచే ఆమోదించబడినది. కాంగ్రెసు మితవాదుల చేతులలోనుంచి పోయినటుల స్పష్టపడినది. అపుడు తిలకుగారు సర్ వాలంటైన్ షిరాలుమీద దాఖలుచేసిన మాననష్టపుదావాలో పనిచేయుచు ఇంగ్లాండులో నుండిరి. అయినను జాతీయవాదులు తేలికగా కాంగ్రెసులో నెగ్గిరి.

(9)

హోంరూలు ఉద్యమకాలములో ఆంధ్రదేశప్రజలలో విజ్ఞానమునే గాక రాజకీయచైతన్యమునుకూడ పెంపొందింపచేయుటలో ఆంధ్ర గ్రంథాలయోద్యమము మిగుల తోడ్పడినది. గ్రంథాలయోద్యమము 1914వ సం॥లో సూరి వెంకటనరసింహశాస్త్రి, అయ్యంకి వెంకటరమణయ్యగారల యాజమాన్యముక్రింద ప్రారంభింపబడినది. వారిద్దరు ఆ ఉద్యమమునకు ప్రాణములని చెప్పతగిన వారు. 1919 వ సంవత్సరములో మహాత్మా గాంధీగారి సత్యాగ్రహోద్యమములో చేరువరకు నేనుకూడ ఆ ఉద్యమమునకు ఎక్కువగా తోడ్పడితిని. దాని కేంద్రస్థానము బెజవాడ గవర్నరుపేటలోని రామమోహన ఉచిత గ్రంథాలయము. దాని చరిత్ర, అభివృద్ధి గ్రంథాలయోద్యమ చరిత్రలో ప్రధానస్థానమాక్రమించుచున్నది. కనుక దానిచరిత్ర క్లుప్తముగా నిచట చెప్పుట యావశ్యకము.



రామమోహన ఉచిత గ్రంథాలయమును 1911 వ సం॥లోనే కొందరు మిత్రులము కలసి స్థాపించినాము. సూరి వెంకటనరసింహశాస్త్రిగారిని అధ్యక్షుడుగను, అయ్యంకి వెంకటరమణయ్యగారిని కార్యదర్శిగను ఎన్నుకున్నాము. నేను, శంకర వెంకట్రామయ్య, గోపరాజు బ్రహ్మానందం, పాటిబండ్ల సుబ్రహ్మణ్యం మొదలైనవారము కార్యనిర్వాహకవర్గముగా నేర్పడితిమి. దానిని కొంతకాలము అరండల్ సత్రమునకు సమీపమున యొక కొట్టులో సాగించితిమి. 8-5-1911 వ తేదీన దానిని రిజిస్టరుచేయించితిమి. 10-4-1911 వ తేదీన బెజవాడ మునిసిపాలిటీవారు గవర్నరుపేటలోని తమస్థలమును బహిరంగవేలమునకు పెట్టగా మావద్ద ధనమేమీ లేకపోయినను 2 వేల 191 చతురపుగజములస్థలమును 3 వేల 324 రూపాయలకు గ్రంథాలయముపేర కొట్టివేయించుకొంటిమి. వెంటనే మూడవవంతు క్రయధనము మునిసిపాలిటీకి కట్టవలసియున్నందున బెజవాడలో పముఖ న్యాయవాది యగు బొడ్డపాటి వెంకటప్పయ్యగారివద్ద నేను ప్రామిసరీనోటు వ్రాసి ఆరు వందలరూపాయలు అప్పుతీసుకొనివచ్చి యివ్వగ దానిని, చందాలవల్ల వసూలయిన మిగతసొమ్మును కలిపి మునిసిపాలిటీకి కట్టితిమి. మిగత క్రయధనమును మునిసిపాలిటీకి చెల్లించుటకును, ఇతర చిల్లరఖర్చులకును సొమ్ము కావలసివచ్చినది. అందుకుగాను నావద్ద కక్షిదారుగానున్న దూపగుంట వెంకటపిచ్చయ్య అను షాహూకారువద్ద నేను ప్రామిసరీనోటు వ్రాసి 2,500 ల రూప్యములను అప్పుతెచ్చి గ్రంథాలయకమిటీవారి కిచ్చితిని. దానితో మునిసిపలుస్థలము గ్రంథాలయముపేర విక్రయదస్తావేజు పుట్టి గ్రంథాలయమునకు స్వాధీనమైనది.

ఆ సంవత్సరమే నవంబరులో గవర్నరుపేటలోని యొకేవార్డుకు మునిసిపలుసభ్యత్వముకొరకై అభ్యర్థులముగా బొడ్డపాటి వెంకటప్పయ్యగారు నేను నామినేషన్లు దాఖలుచేసితిమి. అప్పుడు ఎన్నికలు రాజకీయపార్టీల పక్షమున జరుగుటలేదు. వ్యక్తిపరముగానే నామినేషనులు దాఖలుచేసి ఎన్నికలప్రచారము సాగించితిమి. నాకే జయము తథ్యముగ కనపడినది. కాని గ్రంథాలయపుణుణము తీరవలసియున్నది. బొడ్డపాటి వెంకటప్పయ్యగారు కూడ సమర్థులు, మంచివారు, నాకంటె ఎక్కువ శ్రద్ధగా మునిసిపలుకొన్ని

లరువిధులను నిర్వహించెదరు. నాకు బహువ్యాపకమున్నది. ఆయన బస్తీ  
లోనిపనులు శ్రద్ధగాను, బాగుగాను చెయ్యగలరని తలచి నేను సూరి  
వెంకటనరసింహశాస్త్రిగారితోను, అయ్యంకి వెంకటరమణయ్యగారితోను  
సంప్రతించి వెంకటప్పయ్యగారు గ్రంథాలయమునకు అయిదువందలరూప్య  
ముల నిచ్చినట్లయిన, నేను నా మునిసిపలుకొన్నిటాభ్యర్థిత్యమును వదలు  
కొందునని వెంకటరమణయ్యగారిద్వారా కబురంపితిని వారు సంతోషముగ  
అయిదువందలరూప్యములను నేను వారికి వ్రాసియిచ్చిన ప్రామిసరీనోటు  
క్రింద జమకట్టుటకంగీకరించిరి. వెంకటప్పయ్యగారికి మిగిలిన అసలు నూరు  
రూప్యములబాకీని గ్రంథాలయపు నా చందాక్రింద నేనే వారికిచ్చి ఆ నోటును  
రద్దుచేయించి తీసుకొంటిని. వారు వడ్డీని వదలుకొనిరి. నేను నా అభ్యర్థిత్య  
మును వదులుకొంటిని. ఆయన పోటీలేకుండా మునిసిపలుకొన్నిటాసభ్యులుగా  
ఎన్నుకొనబడిరి. తదనంతరము కొన్నిసెలలకు వెంట్రప్రగడ ఎస్టేటుదివా  
నుగానున్న వారణాశి రామమూర్తిగా రొక వ్యవహారములో చిక్కుకొనెను.  
అవతలిపార్టీవారు నాకు కక్షిదారులుగా నుండిరి. నేను ఉభయపక్షములమధ్య  
రాజీచేసి తనను చిక్కులలోనుంచి తప్పించవలెనని రామమూర్తిగారును,  
వెంట్రప్రగడరాజాగారిబంధువులును నావద్దకు వచ్చి బ్రతిమిలాడిరి. రామ  
మూర్తిగారు వెయ్యిన్నూటపదహారురూపాయలు రామమోహనగ్రంథాల  
యమున కిచ్చినట్లయిన నా పార్టీతో చెప్పి ఎటులనో యొప్పించి రాజీచేసి  
రామమూర్తిగారి కెట్టి యిబ్బందిలేకుండ చేసెదనని చెప్పితిని. వారు  
రు. 1,116 లు రామమోహనగ్రంథాలయోద్యక్షుల కిచ్చిరి. అందుమీద నేను  
ఆ వ్యవహారమును రాజీపఱచి రామమూర్తిగారిని చిక్కులలోనుంచి తప్పించి  
తిని. ఇది కాక మేమందరము చందాలనిచ్చియు వసూలుచేసియు  
సొమ్ము భర్తీచేసి స్థలముయొక్క క్రయధనమునకుగాను దూపగుంట  
వెంకటపిచ్చయ్యగారివద్ద తెచ్చిన రుణమునంతను తీర్చివేసినాము. మేము  
ఆయనకుకూడ వడ్డీ చెల్లించలేదు. ఆ వడ్డీ మొత్తమును గ్రంథాలయమునకు  
ఆయనచందాక్రింద జమకట్టుకుంటామని నేను చెప్పగ ఆయన నా మాటను  
తోసివేయక ఒప్పుకున్నాడు. అసలుసొమ్ము చెల్లించి ఆ నోటును రద్దుపర్చు  
కున్నాము. ఆ వడ్డీని ఆయన చెల్లించినచందాయని జమకట్టుకున్నాము.



ఆ సంవత్సరముననే తిరువూరుజమీందారగు రాజా వెల్లకి చినవెంకట రామారావుబహద్దూరుగారు ఆ స్థలములో గ్రంథాలయభవనమును తమ స్వంత ఖర్చుమీద కట్టించియిచ్చెదమని వాగ్దానముచేసిరి. వారు బొడ్డపాటి వెంకటప్పయ్యగారి కక్షిదారు. అది వెంకటప్పయ్యగారిప్రోత్సాహమువలన జరిగినది. 1 — 9 — 1913 తేదీన మద్రాసుగవర్నరుగారి కార్యనిర్వాహకసభ్యులగు శ్రీ పి. ఎన్. శివస్వామిఅయ్యరుగారిచేత గ్రంథాలయభవనమునకు పునాదిరాతిని వేయించితిమి. తిరువూరుజమీందారుగారు రెండువేల నూరు రూపాయలు విరాళమునివ్వగా భవననిర్మాణము ప్రారంభింపబడి సాగుతూ వచ్చినది. ఆ సమయములో దురదృష్టవశాత్తు ఆ జమీందారుగారు పిన్న వయస్సులోనే దివికేగుట తటస్థించినది. వారు దయచేసిన సొమ్ముకాక ఇంకను అయిదువేలరూపాయలవరకు భవననిర్మాణముకొరకు కావలసియుండెను. ఒక వెయ్యిరూపాయలు వెంటనే విరాళములవల్ల వసూలుచేసితిమి. మిగతా నాలుగువేలరూపాయలను నేను, సూరి వెంకటనరసింహశాస్త్రిగారు, అయ్యంకి వెంకటరమణయ్యగారు కలసి ప్రామిసరీనోటు వ్రాసి బొడ్డపాటి వెంకటప్పయ్యగారివద్ద ఋణముతెచ్చి ఖర్చుపెట్టి గ్రంథాలయభవనమును పూర్తిచేయించితిమి. కొలదికాలములోనే చందాలను వసూలుచేసి ఆ ఋణమును తీర్చినాము. వెంకటప్పయ్యగారు మరల వడ్డీ తీసివేసిరి. 1914 వ సంవత్సరము ఆఖరుకు గ్రంథాలయభవననిర్మాణము చాలవరకు పూర్తియైనది. ఆ స్థితిలో గ్రంథాలయమును నూతనభవనములోనికి మార్చినాము. దాని నిర్మాణము పూర్తియైన తదుపరి నూతనభవనప్రవేశమహోత్సవమును వరంగల్లుకు సమీపముననున్న వడ్డేపల్లి దేశముఖులును, నా కక్షిదారులును, నాకు మిత్రులునగు పింగళి వెంకటరామరెడ్డిగారిఅధ్యక్షతక్రింద 13 — 1 — 1916వ తేదీన చాల వైభవముగా జరిపినాము. వారుకూడ అయిదువందలరూపాయల విరాళము నిచ్చిరి. ఆ మహోత్సవసందర్భములోనే రాయప్రోలు సుబ్బారావుగారు తాము రచించిన ఆంధ్రాభిమానపూరితమైన పద్యములను శ్రావ్యముగా పాడి సభికులందరిని ఆనందింపచేసినారు. అప్పటినుంచి ఆ గ్రంథాలయమునకు సూరి వెంకటనరసింహశాస్త్రిగారు అధ్యక్షులుగను, అయ్యంకి వెంకటరమణయ్యగారు కార్యదర్శిగను, గోపరాజు బ్రహ్మానందంగారు సహాయ

కార్యదర్శిగను, నేను, దంటు సుబ్బావధాని, బొడ్డుపాటి వెంకటప్పయ్య మొదలైనవారము కార్యనిర్వాహకవర్గసభ్యులుగాను 1919 వ సంవత్సరముఆఖరు వరకు పనిచేసితిమి. రామమోహనగ్రంథాలయవార్షికోత్సవములు వైభవముగ జరిగెను. మోచర్ల రామచంద్రరావు, కొండా వెంకటప్పయ్య, బియ్యా నరసింహేశ్వరశర్మగార్లు మొదలగు పేరుగన్న ప్రముఖులు వచ్చి అధ్యక్షతవహించిరి.

1917 వ సంవత్సరములో జరిగిన వార్షికోత్సవసభలో బెజవాడ కాపురస్తులు, ధనికులు నగు కౌతా సూర్యనారాయణరావుగారు గ్రంథాలయము మీద రెండవయంతస్తునంతను తాము కట్టించియిచ్చెదమని వాగ్దానమొనరించిరి. వారు నాకు ముఖ్యస్నేహితులే కాక, వారివ్యవహారములన్నిటిలోను నేను వారికి వకీలుగా నుంటిని. తమతల్లిగారిపేర కొంత దానధర్మముచేయవలెనని వారు నాతో చెప్పగా రామమోహనగ్రంథాలయముమీద మేడను కట్టించి యివ్వవలసినదని నేను వారికి సలహానిచ్చితిని. నా మాటమీద వారు అటుల వాగ్దానముచేసిరి. ఏడువేలరూప్యములవరకు ఖర్చుపెట్టి వారు మేడలో చాలభాగము కట్టించిరి. కాని ఆ మేడకు వారిపేరుపెట్టువిషయములో శంకర వెంకట్రామయ్యగారు, మరి కొందరుసభ్యులు గ్రంథాలయ సర్వసభ్య సమావేశములో తగవులుపెట్టుటయే గాక, వారిపేరు పెట్టకూడదని శంకర వెంకట్రామయ్యగారు కోర్టులో దావావేసిరి. మొదటి రెండుకోర్టులలో వారే గెలిచిరి. హైకోర్టులో సూర్యనారాయణరావుగారే గెలిచిరి. గాని సూర్యనారాయణరావుగారు మిగిలినసొమ్ము యివ్వడం మానివేసిరి. నేను వారిపేరు పెట్టుటయే న్యాయమని చెప్పినవాడను. ఇంక కొంతసొమ్మును గ్రంథాలయసంఘమువారే ఖర్చుపెట్టి మేడను పూర్తిచేసిరి. సూర్యనారాయణరావుగారిపేరులతో వ్రాయబడిన బోర్డులు ఇప్పటికిని అలాగే ఉన్నవి. కాని సూర్యనారాయణరావుగారిధర్మమువల్ల కట్టబడిన మేడ మాత్రము ప్రజలందరు వినియోగించుకొని సభలుచేయుచున్నారు. సూర్యనారాయణరావుగారి దాతృత్వము మిగుల ప్రశంసనీయము.

1914 వ సంవత్సరములో ఆంధ్రప్రజలలో జ్ఞానాభివృద్ధిని, రాజకీయ సాంఘికచైతన్యమును కలుగజేయునుద్దేశ్యముతో ఆంధ్రదేశ గ్రంథాలయో



ద్యమమును స్థాపించుటకు నిశ్చయించితిమి. అప్పటికే ఆంధ్రభాషలో నవీన విజ్ఞానము నిచ్చుటకు విజ్ఞానచంద్రికామండలి స్థాపింపబడి బహుచక్కగా పనిచేయుచుండెను. చారిత్రకగ్రంథములును, ప్రకృతిశాస్త్రగ్రంథములును, చరిత్రాత్మకనవలలును వెలువడుచుండెను. ఇంకా కొన్ని గ్రంథమండలులు కూడ పనిచేయుచుండెను. విజ్ఞానచంద్రికాపరిషత్తుక్రింద పల్లెటూళ్లలోని స్త్రీ పురుషులలో నవీన ఆంధ్రగ్రంథముల విజ్ఞానమును వ్యాపింపజేయుటకై పరీక్షలనుకూడ పెట్టితిమి, బహుమతుల నిచ్చితిమి. 1911 వ సంవత్సరము వేసంగిలో రెండవ ఆంధ్రమహాసభ సమావేశము బెజవాడలో జరుగనున్నది. ఆ కాలముననే ఆంధ్రదేశ గ్రంథాలయోద్యమ ప్రథమసమావేశము బెజవాడలో జరుపుటకు నిశ్చయించితిమి. కందుకూరి వీరేశలింగంపంతులుగారి కుడిభుజము, సుప్రసిద్ధ కవి, నవలారచయిత, జాతీయనాయకుడైన చిలక మర్తి లక్ష్మీనరసింహంగారిని అధ్యక్షుడుగా ఎన్నుకొంటిమి. బెజవాడలో ద్వితీయ ఆంధ్రమహాసభతోపాటు ప్రథమాంధ్రగ్రంథాలయమహాసభకూడ ఉత్సాహముగ జరిగెను. గాని నా కప్పుడు చాల జబ్బుచేసి వైద్యచికిత్సకొరకు మద్రాసుకు, అచ్చటినుండి నీలగిరికి పోవలసివచ్చినది. నేను బెజవాడలో ఆ శుభసమయమున లేను. ఆంధ్రదేశ గ్రంథాలయోద్యమభారమునంతను సూరి నరసింహము, అయ్యంకి వెంకటరమణయ్యగారలు తమమీద పెట్టుకొనిరి, దానిని వారిద్దరు జీవితపరమావధిగా చేసుకొనిరి. అప్పటినుంచి ఆంధ్ర గ్రంథాలయమహాసభలు, జిల్లామహాసభలు, తాలూకామహాసభలుకూడ ఏపేట ఆంధ్రదేశములో జరుగుచూవచ్చినవి. అనేక వందల గ్రంథాలయములు, పఠనమందిరములు ఆంధ్రదేశమంతట స్థాపింపబడినవి. ప్రతి చోటను యువకులు ఉత్సాహముతో పనిచేసినారు. నేను, దండు సుబ్బావధానిగారుకూడ ప్రథమమునుంచి 1919 వ సంవత్సరమువరకు గ్రంథాలయోద్యమమునకు చాల తోడ్పడితిమి. అనేకచోట్లకు బెజవాడ నుంచి మా నలుగురిని కాని, వీలువెంట మాలో ఎవరినో ఇద్దరిని కాని గ్రంథాలయకార్యకర్తలు తీసుకొనివెళ్ళి గ్రంథాలయములను తెరపించుటయో, వార్షికోత్సవములు కాని, సభలుకాని జరిపించుటయో గావించిరి. నేను అధ్యక్షుడుగనుండుట గాని, ప్రారంభోత్సవముచేయుట కాని, ఉపన్యసిం

చుట కాని చాల చోట్ల జరిగెను. ఆకాలములో హోంరూలు ఉద్యమము తీవ్రముగ సాగుచుండెను. అందులో నేను బెజవాడలో ప్రధానపాత్ర వహించియుంటిని. నేను గ్రంథాలయములసందర్శనలో వెళ్ళినచోట్లనెల్ల హోంరూలుఉద్యమమును, స్వరాజ్యసంపాదనాప్రయత్నమును బలపరచి ఉపన్యసించితిని. స్వరాజ్యోద్యమమును వ్యాపింపజేయుటకు నే నా అవకాశమును తప్పకుండా వినియోగించితిని.

బాగుగా జ్ఞాపకమున్న కొన్ని ఉదాహరణము లిచ్చుచున్నాను పశ్చిమ గోదావరిజిల్లా భీమవరములోని టానుహాలులో సన్నయబ్బారక గ్రంథాలయమునకు నాచేత ప్రారంభోత్సవము చేయించిరి. అక్కడ ప్లేడరుగానున్న ములుకుట్ల సుబ్బారాయుడుగారు అధ్యక్షతవహించిరి. ఆత్మహరి గోవిందాచార్యులుగా రుపన్యసించిరి. కుముదవల్లిలోని వీరేశలింగం గ్రంథాలయం వార్షికోత్సవమున కధ్యక్షతవహించితిని. భీమవరములోని మరొక గ్రంథాలయముకూడ నాచేతనే తెరిపించిరి. నెల్లూరుజిల్లాలోని పొట్లపూడిలో పౌణకావారిసంస్థానము మిగుల ప్రసిద్ధికెక్కినది. విమషీమణి యగు శ్రీమతి పౌణకా కనకమ్మగారు గ్రంథాలయఉద్యమమునందును, హోంరూలుఉద్యమమునందును మిగుల శ్రద్ధాభక్తుల కలిగియుండెను. నన్ను, సూరి వెంకటనరసింహశాస్త్రిగారిని, అయ్యంకి వెంకటరమణయ్యగారిని, దంటు సుబ్బావధానిగారిని తీసుకొనివెళ్ళి గ్రంథాలయవార్షికోత్సవమును కడు వైభవముగా జరిపించినది. మేమందరము ఉపన్యాసముల నిచ్చినాము. వారు మాకు చేసిన సత్కారము మరువరానిది. ఆమె తన జీవితమును దేశసేవకు అంకితముచేసిన సాధివి. కాంగ్రెసుఉద్యమముతో ధీరత్వముతో పాల్గొని పెక్కుసార్లు కారాగృహములకు జని, యిపుడు నెల్లూరులోని కస్తూరివా శ్రీల యున్నతపాఠశాలను మిగుల ప్రశస్తముగ నిర్వహించుచున్నది. ఒకసారి మేము -- నేను, సూరి వెంకటనరసింహశాస్త్రి, అయ్యంకి వెంకటరమణయ్య, దంటు సుబ్బావధాని....నలుగురము భీమవరముతాలూకాలో కాలువమీద పడవలో సంచారముచేసి కొన్నిగ్రామములను దర్శించి గ్రంథాలయములు లేనిచోట్ల గ్రంథాలయములు స్థాపించియు, గ్రంథాలయములున్నచోట్ల వాటిని దర్శించి సభలుజరిపి కార్యకర్తలను ప్రోత్సహించియు గొప్ప సంపదనము కలుగ



జేసినాము. మేమపుడు దర్శించిన గొల్లలకోడేరు, యండగండి, గరగపర్రు, పిప్పర, చిన్న కాకినాడ మొదలైన గ్రామములు ఇప్పటికిని నాకు జ్ఞాపకమున్నవి. పిప్పరలో మంగిపూడి వెంకటశర్మగారు మాకు బాగా స్నేహితులైరి. వారు మంచికవీశ్వరులు, దేశాభిమానులు. సంఘసంస్కర్త. చిన్న కాకినాడ వెళ్ళినపుడు అచటి గ్రామమునసబు రాజుగారు పాముమంత్రములో ప్రసిద్ధిచెందియుండిరి. పాములు కరచినవారందరును వారిమంత్రమువల్ల ఆరోగ్యమును పొందిరి. ఒకసారి గుంటూరుజిల్లాలోని కొన్ని గ్రామాలయములను దర్శించితిమి. కుప్పా శ్రీరామశర్మగారు తమ గ్రామమైన అనంతవరముకు మమ్ములను తీసుకొనివెళ్ళి గ్రామాలయవార్షికోత్సవమును జరిపిరి. అది వేసంగి. అక్కడినుంచి ఆ మరునాడు సాయంత్రము చల్లనివేళ కృష్ణానదిలోని ఇసుకలో మేము చాలమంది మిత్రులము నడచి అవతలి ఒడ్డుననున్న కృష్ణాజిల్లాలోని దివితాలూకాకు చేరిన ప్రయాణం నాకు జ్ఞాపకమువచ్చుచున్నది. త్రోవలో మిత్రులగు శరణు రామస్వామి చౌదరిగారు తమ గ్రామమైన అమృతలూరుకు తీసుకొనివెళ్ళి అచటిగ్రామాలయమును, అన్ని వర్ణములకు విద్యనిచ్చుచున్న సంస్కృతపాఠశాలను చూపిరి. శరణు రామస్వామిచౌదరిగారు మంచి గ్రంథకర్త, సుప్రసిద్ధ కాంగ్రెసువాది. 1915 మొదలు 1919 వరకు గ్రామాలయోద్యమము ఆంధ్రదేశములో తీవ్రముగా పనిచేసినది. రాజకీయచైతన్యమును, దేశాభిమానమును దేశసేవాభిలాషను గ్రామములలో బాగుగా పెంపొందించేసినది. సూరి వెంకటనరసింహ శాస్త్రిగారు మంచి పండితుడు, విజ్ఞుడు. దంటు సుబ్బావధానిగారు మంచి వైద్యుడే గాక హృదయమైన పద్యములను రచించి శ్రావ్యముగ పాడేవారు. నేను ఎక్కువగా రాజకీయచైతన్యము కలుగజేయుటకు ప్రయత్నించేవాడను. వెంకటరమణయ్యగారు గ్రామాలయనిర్మాణమునుగురించి శ్రద్ధవహించేవారు.

రామమోహనగ్రామాలయములో ప్రీతికాఖ, పిల్లలకాఖకూడ ఏర్పడ్డవి. గ్రామములను ప్రీతికొరకు యిండ్లకు పంపునట్లుకూడ ఏర్పాటు చేసినాము. రామమోహనగ్రామాలయముక్రింద ఒక హరిజనపాఠశాలను స్థాపించినాము. దాని సాంవత్సరికోత్సవములు 1916 వ సంవత్సరమునుంచి రామమోహనగ్రామాలయములోనే జరుపబడుచువచ్చినవి. పల్లెటూళ్ళలోని

గ్రంథాలయములు నిర్వర్తించిన కార్యక్రమములు (1) శ్రీలకౌరకు ఇండ్లకు , గ్రంథములుపంపుట, (2) హరిజనుల విద్యావ్యాపకమునకై రాత్రిపాఠశాలలు పెట్టుట, (3) జాతీయపండుగలను జరుపుట. ఈ మూడును ముఖ్యకార్యక్రమముగా ప్రకటించినాము. శ్రీరామనవమి, శ్రీకృష్ణజయంతి, దసరాతోపాటు మహమ్మదుప్రవక్తయొక్క జన్మదినము కూడ జాతీయపండుగలలో చేర్చినాము. మహమ్మదుప్రవక్తయొక్క జన్మదినోత్సవముచేయుట వల్ల హిందూముస్లిము ఐక్యత దృఢపడినది. మహమ్మదీయులు మాతో హిందువులపండుగలలో కూడ కలసివచ్చేవారు. నేను ప్రత్యేకముగ మహమ్మదుప్రవక్తజీవితమును చదివినాను. వారి జన్మదినోత్సవము చేసినపుడు నన్ను తీసుకొనిపోయేవారు. బెజవాడ, బందరు, ఏలూరు, గుంటూరు మొదలైనపట్టణములలో నేను మహమ్మదుప్రవక్త జన్మదినోత్సవసందర్భములో ఉపన్యాసముల నిచ్చుచుంటిని. కొంతమంది సుప్రసిద్ధులైన మహమ్మదీయ నాయకులు కూడ ఆ ఉత్సవములలో పాల్గొనుచుండిరి. పిఠాపురము కాపురస్తులగు కీర్తిశేషులైన ఉమర్ ఆలీషా సాహెబుగారు తెలుగులో గొప్ప కవీశ్వరులు. వారు తరచుగ మాతో కలియుచుండిరి. రామమోహనగ్రంథాలయవార్షికోత్సవములలో అప్పుడప్పుడు వారు పాల్గొని మనోజ్ఞములైన వారిపద్యములను చదువుచుండిరి. నేను ఇంగ్లీషులో ఖురానును కూడ చదివినాను. లాహోరులోని విశ్వవిద్యాలయములో ఆచార్యులగు ప్రొఫెసరు మహమ్మదాలీగారు ఇంగ్లీషులోకి భాషాంతరీకరించిన ఖురానును ఇరవైయొక్కరూప్యములు పెట్టి తెప్పించి చదివినాను. దానిని కొన్నాళ్ళకు మిత్రులెవరో ఎరువుతీసుకొని మరల యివ్వలేదు. ఇప్పటికిని ఖురానులోనుంచి ఎత్తి వ్రాయబడిన రత్నములను మంత్రములనంపుటి ఇంగ్లీషుది, కాశింఖాన్ గారు ఖురానుకు చేసిన తెనుగుతర్జుమా నావద్ద ఉన్నవి. నేను వాటిని చదువుచుందును.

ఒకరిని చూచి ఒకరు ఉత్సాహవంతులైన పల్లెటూళ్ల యువకులు గ్రంథాలయములను తమంత తామే స్థాపించుకొని బెజవాడనుంచి కాని, యితరచోట్లనుంచి కాని పెద్దలను తీసుకొనివెళ్ళి బహిరంగసభలు చేసుకొనేవారు. బెజవాడలో రామమోహన ఉచిత గ్రంథాలయము గాక దుర్గా



మల్లేశ్వరగ్రంథాలయము, కోడి రామమూర్తి గ్రంథాలయము, ముస్లిమ్ యువజనగ్రంథాలయము, రామచంద్రగ్రంథాలయము, వెలిదండ్ర హనుమంతరాయగ్రంథాలయము. డాక్టర్ అన్నారీగ్రంథాలయములు స్థాపింపబడి నేటికిని విజ్ఞానాభివృద్ధికి తోడ్పడుచున్నవి. వీటిలో రామచంద్రగ్రంథాలయము గాంధీపార్కులోను, డాక్టర్ అన్నారీగ్రంథాలయము అన్నారీపార్కులోను బెజవాడ మునిసిపాలిటీవారిచే స్థాపింపబడి నిర్వహించబడుచున్నవి. హిందూ దేశములోకెల్ల బరోడా సంస్థానాధీశ్వరుల యాజమాన్యమున సాగింపబడుచున్న బరోడా గ్రంథాలయోద్యమము ప్రథమస్థానము వహించినది. కాని అది సంస్థానాధీశ్వరులయొక్క పోషణక్రిందను, ప్రోత్సాహమువల్లను పూర్తియైన ధనసహాయమును పొందుచు అభివృద్ధిచెందినది. అటులగాక ఆంధ్రదేశములోని గ్రంథాలయోద్యమము ప్రభుత్వముయొక్క కాని, ప్రభువులయొక్క గాని, జమీందారులయొక్కగాని ఎట్టి సహాయము లేకుండగనే కేవలము దేశాభిమానులును, విజ్ఞానవ్యాసకమునందు దీక్షగలవారునునగు నాయకులచేతను, యువజనులచేతను నడుపబడుచు భారతదేశములో రెండవ స్థానమును వహించినది. కొలదిసంవత్సరములకు పిమ్మట సూరి వెంకట నరసింహశాస్త్రిగారును, అయ్యంకి వెంకటరమణయ్యగారును ఆంధ్రదేశ గ్రంథాలయోద్యమమును 'అఖిలభారత గ్రంథాలయోద్యమముగా విస్తరిల్ల చేసినారు. 1944 లో అఖిలాంధ్ర - విశాలాంధ్ర - గ్రంథాలయమహాసభ సింగరేణిలో బూర్గుల రామకృష్ణారావుగారి అధ్యక్షతక్రింద జరిగెను. ఆంధ్రదేశ గ్రంథాలయోద్యమమునకు ఇప్పుడు గాడిచర్ల హరిసర్వోత్తమరావు, పాతూరి నాగభూషణంగారు ముఖ్యులుగ నున్నారు. పటమటలోని హరి సర్వోత్తమభవనములో కేంద్రకార్యస్థాన మున్నది.

1916 సంవత్సరము నవంబరు 1 వ తేదీన కృష్ణానదికి పాతూరు వద్ద పెద్ద గండిపడినది. కృష్ణవరద అనేక గ్రామములను నీళ్ళమయము చేసినది. లెక్కలేనన్ని ఇండ్లు కూలిపోయినవి. మనుష్యులు కొట్టుకొని పోయినారు. పశువులు నశించినవి. ఆ స్తినష్టమునకు మేరలేదు. బెజవాడలో రామమోహనగ్రంథాలయమును నిర్వహించుచుండిన మిత్రులము ఈ స్థితి చూచి వరదబాధితులైన గ్రామములవారికి చేతనైన సహాయముచేయవలెనని

నంకల్పించితిమి. అయ్యంకి వెంకటరమణయ్య, కావలి శంకరరావు, దంటు సుబ్బావధాని, నోర్ వెంకటేశ్వర్లు, గోపేటి లక్ష్మీనారాయణ, సీతం రాజు వెంకట్రామయ్యగార్లు ఆయా గ్రామములకు స్వయముగ స్వచ్ఛందసేవకులను వెంటగొనిపోయి అచటి మనుష్యులకు, పశువులకు ఆహారపదార్థములు, యిండ్లు కట్టుకొనుటకు వలయు కర్రలు, వెదుళ్లు, తాటాకులు మొదలైనవాటిని పంచియిచ్చుటకు తయారై వచ్చిరి. బెజవాడ హిందూ హైస్కూలు నుండి చాలమంది విద్యార్థులు ఇంక నితరయువకులు స్వచ్ఛందసేవకులుగ చేరిరి. వారినందరిని జట్టులు జట్టులుగ విభజించి, వివిధ సేవాశిబిరములకు పై నాయకులు తమవెంట గొనిపోయిరి. ఆంధ్రప్రతికాధిపతులు ప్రతిరోజు వరదలవల్ల కలిగిన యిక్కట్టులనుగూర్చి, స్వచ్ఛందసేవకులు గావించుచున్న సహాయమునుగూర్చి పత్రికలో వ్రాయుటకుకర్రా నరసింహంగారను ప్రత్యేక విలేఖరినిపంపగ ఆయన దానినంతయు ఆంధ్రప్రతికలో వర్ణనచేయుచుండెను. వరదదాధికులసేవచేయుటకు బంగారు జాతీయకళాశాలనుండియు, ఇతర గ్రామములనుండియు కూడ పలువురు ఐచ్ఛికసేవకులు వచ్చిరి. వారినికూడ వరదప్రాంతములకు పై నాయకులవద్దకు పంపితిమి. కీర్తిశేషులైన ప్రముఖ వకీలు సి. రాజగోపాలాచార్యులుగారును, నేనును ముఖ్యముగ వసూళ్ళపనికి పూనుకుంటిమి. ఇతరమిత్రులుకూడ మాలో వచ్చిరి. బెజవాడలో పదిన్నర బియ్యపుబస్తాలు, ఆరు తిప్పడుబస్తాలు సుమారు రెండువేలరూప్యములు నగదు వసూలైనవి. ఉయ్యూరురాజాగారు మూడువందల రూప్యములను మా కొసంగినారు. ఆంధ్రప్రతికద్వారా వసూళ్లుచేసి 1,800 రూపాయలను కాశీనాథుని నాగేశ్వరరావుపంతులుగారు మాకు పంపినారు. ఇంకను సుమారు 450 రూపాయలు ఇతర గ్రామములనుండి వచ్చినవి. మొత్తము రు. 4,550 — 2 — 0 ల నగదు మాకు వసూలైనది. బెజవాడలోని మిత్రులము కలసి సేవకసంఘముగా ఏర్పడినాము. ఈ మొత్తముతో కావలసిన సామానులను కొని, పైన చెప్పబడిన నాయకులద్వారాను వారిక్రింద పనిచేసిన ఐచ్ఛికసేవకులద్వారాను పంచిపెట్టించినాము. ఆ లెక్కలను ప్రచురించి నాము. పైన చెప్పబడిన నాయకులు, వారితోపనిచేసినసేవకులు చేసినసేవ అతి శ్లాఘనీయమైనది. నీళ్ళలో, బురదలో, ముళ్ళలో నడిచి బాధి



తులవద్దకు చేరి వారికి తగుసహాయము చేసినారు. తరచుగ వారు ఉపవాసములు చేయవలసివచ్చినది. కొన్నిసమయములలో పైనుండి జోరున వర్షముకురియుచునే యుండెను. సీతానగరము, త్రిలోచనపురము, రేవేంద్రపాడు, ఇబ్రహీంపట్టణము, వెల్లటూరులలో సహాయకశిబిరములు తెరచి ఆ చుట్టుపట్ల గ్రామములకుపోయి పంచిపెట్టి వచ్చుచుండిరి. నాయకులు, సేవకులు బహు ఉత్సాహముతో పనిచేసినారు. ఎప్పటికప్పుడు రామమోహన గ్రంథాలయములోని మాఘేవకసంఘపు కార్యస్థానమునకు వారు చేసినపనిని గూర్చి, ప్రజలయిబ్బందులనుగూర్చి నివేదికలు పంపుచుండిరి. ఈవిధముగ వారు పన్నెండుదినములు గుంటూరు, కృష్ణాజిల్లాలలో కృష్ణవరదలవల్ల బాధితులైన గ్రామీణులకు సహాయముచేసి బెజవాడకు తిరిగి వచ్చేసరికి, కైకలూరుతాలూకాలో కొల్లేటివరదలువచ్చి అక్కడి గ్రామములకు చాలా నష్టము కలిగినదని తెలియుటతోడనే ఈ ఐచ్ఛికసేవకులలో చాలమందిని వెంటపెట్టుకొని అయ్యంకి వెంకటరమణయ్య, నోరి వెంకటేశ్వర్లుగారలు ఆ ప్రాంతములకు పోయి అనేక యిబ్బందులకు లోనై పదిదినములు అపారమైన సహాయముచేసి తిరిగివచ్చినారు. అప్పుడు వారే గ్రామములను దర్శించి ఎట్టి సహాయముచేసిరో ఒక రిపోర్టును మేము సేవకసంఘముపక్షమున ప్రకటించియున్నాము. ఆంధ్రపత్రిక ప్రత్యేకవిలేఖరికూడ వ్యాసములను వ్రాసెను.

## 4 విజ్ఞానచంద్రికామండలి - నేను రచించిన గ్రంథములు-చరిత్ర, శాస్త్రముల తెలుగు అకాడమి

విజ్ఞానచంద్రికాప్రారంభము- మైదరాబాదులో కార్య  
స్థానము - మొదటిపుస్తకము అబ్రహంలింకను చరిత్ర-ఆంధ్రు  
లకు విజ్ఞానము - అనంతర గ్రంథములు - మదరాసుకు  
కార్యస్థానపు మాన్యు - స్వతంత్ర చరిత్రాత్మక నవలలు -  
మిగత గ్రంథములు - ఇతర గ్రంథమాలలు- విజ్ఞానచంద్రికా  
పరిషత్తు - లక్ష్మణరావుగాను విజ్ఞానసర్వస్వమును ప్రారంభిం  
చుట - మూడుసంపుటములు వెలువడుట - ఆయన అకాల  
మరణము - వీరేశలింగంగారిమరణము - నేను కడలూరు  
జైలులో శ్రమించి, అమెరికావిప్లవములు వ్రాయుట - కార్య  
స్థానము బెజవాడకు మారుట - మరికొన్నిగ్రంథములు -  
రాయవేలూరుజైలులో తురుష్కప్రజాస్వామికమురచన-రాజ  
కీయవిజ్ఞానప్రచురణములు-చైనాజాతీయోద్యమము-డె టెన్యూ  
కాలములో ఉపనిషత్పాఠములు - వినోబా భావే - బాపు  
యొక్క హుకుము - ఎస్సెంట్లీ ఎన్నికలలో కమ్యూనిస్టులలో  
పోరాటము - బాపునుండి లేఖ - ఈజిప్టుచరిత్ర - జీవితకాల  
మంతయు విద్యార్థితత్వము - ఆంధ్రసాహిత్యాభివృద్ధి - చరిత్ర,  
శాస్త్రముల తెలుగు అకాడమి.



(1)

విజ్ఞానచంద్రికామండలి స్థాపననుగూర్చి దానిస్థాపకులలో నొకరును, త్యాగధనులు నగు గాడిచర్ల హరిసర్వోత్తమరావుగారు లక్ష్మణరాయవర్ధంతి సంచికలో “అన్నయ్య కొమరాజు లక్ష్మణరావు” అను శీర్షికలో వ్రాసిన కొన్నిమాటలతో ప్రారంభించెదను. ఇందులో అప్పటి ముఖ్యవిషయము లింకా కొన్ని యున్నవికూడాను. ఆయన ఈవిధముగా వ్రాసినారు :

“అవి వందేమాతరం ఆరంభదినాలు. స్వదేశీయుద్యమము మొలకెత్తుచున్నది. నా మిత్రుడు శ్యాంజీ రామారావు బళ్లారిజిల్లా యువకుడు. గాజుపరిశ్రమ నేర్చుకోడానికి జపాను వెళ్ళ నిశ్చయించినాడు. రెండువందల చిల్లర ఎక్కడో సంపాదించినాడు. టికెట్టు కొన్నాడు. మరి రెండువందలు చేతబుచ్చుకొని ప్రయాణమయినాడు. నేను వెళ్ళిపోతున్నాను. మిగిలింది నీదోటి మిత్రులభారం అన్నాడు....నేను ఎం.ఏ. కు క్రిస్టియన్ కాలేజీలో చదువనారంభించియున్నాను. నాడు సముద్రయానంచేయడం అంటే, చేసే వారికి తోడ్పడంఅంటే ముఖ్యంగా రాయలసీమలో సంఘబహిష్కారమే. ఈ ఎదుర్కోలే నాదోటివాని యువకహృదయాన్ని రెచ్చగొట్టింది. నా మిత్రునికి ద్రవ్యసహాయం వెళ్ళేటట్టు శ్రమచేయడం పిధి అని తోచింది. ఆ దినాలలో మద్రాసులో సి.బి. రామారావుని యొక సద్యహస్తు ఉండేవాడు. ఆయన డాక్టరు, సంఘసంస్కారి. సంఘసంస్కారోద్యమానికి పట్టుకొమ్మ. అతనియింటిలో సంస్కారసంఘం చేరుతుండేది. నేను నా మిత్రునికార్యం మనసులో కలవాణ్ణి....సి. బి రామారావుగారి సంఘసంస్కారసంఘ పరిచయం వెతకికొని వెళ్ళినాను. అక్కడ లక్ష్మణరావుగారి మొదటి పరిచయం....బళ్లారివారే కోలాచలం వెంకటరావుని యొక సుప్రసిద్ధ న్యాయవాది. ఆయన విదేశాలన్నీ చుట్టివచ్చి మద్రాసుకు చేరినాడు. రాయల సీమవిద్యార్థు లాయనకు సన్మానపత్రము సమర్పింపదలచినారు, ఆ పత్రము వ్రాయను చదువను నా కనుజ్జు యిచ్చినారు. ఆ యుత్సవానికి వచ్చినవారికి నా మిత్రునిమాట శృతపరచినాను. ‘వీడెవడో మనగుంపులోవాడేరా’ అను కున్నారు లక్ష్మణరావు, కాశేశ్వరరావులు....సభ అవుతూనే మేము ముగ్గు

రము చేరుకున్నాం. ప్రపంచాన్ని మరమ్మతుచేసేమాటలు మాట్లాడినాం....  
 కాశేశ్వరరావుగారు బి.యల్. చదువుతున్నారు. లక్ష్మణరావుగారు అప్పటికే  
 మునగాలదివాసని నా జ్ఞాపకం. అయినా వాచూ ఎఫ్.యల్. కు చదువు  
 తున్నారు. కాశేశ్వరరావుగారి కచ్చాలేశ్వరఅగ్రహారంబసలో మేము సమా  
 వేశమయినాము. చదువంటే ఆ దినాలలో రాయలసీమలో అతి ప్రీయమైన  
 సరుకు. నేను నాలుగవఫారములో చదువుకొనుచున్నపుడు క్లాసులో  
 తొమ్మిండుగురము. ఆదినాలలో బి.ఏ. శరీక్షలో మూడుభాగాలు ఒకేసంవత్స  
 రం ప్యాసుకావడానికి నాకు తెలిసినంతవరకు నేనే మొదటివాణ్ణి. అట్టి  
 స్థితిలో ఆ సీమలో ఫెర్గుసన్ కాలేజీవంటి సంస్థ ఉత్తమవిద్య ఉచితంగా  
 నేర్పడానికి పెట్టవలెనని మేము కొందరుమిత్రులం ఆలోచించేవారం. కీ.శే.  
 జి. రామేశ్వరరావు, శ్రీ దేశపాండ్య సుబ్బారావు, శ్రీ హట్టి శంకరావు  
 నేనూ అందులోనివారం. కాబట్టి చదువులమాట నా మెదడునిండా ఉంది.  
 శ్రీ లక్ష్మణరావు మహారాష్ట్రదేశంలో వుండి మరాటీభాషలో పండితుడయి,  
 అసట వాస్తూయాధిర్యుద్ధికి తోడ్పడి వచ్చినవాడుగా ఉత్సాహముతో పుష్పాం  
 గుతుండేవాడు. కాశేశ్వరరావు శ్రీ వీరేశలింగంగారిసంస్కారోద్యమంలో  
 బాగా విశ్వాసంకలవాడు. కాబట్టి మా మాటలన్నీ దేశవికాసోద్యమంమీదికి  
 మరలినవి. శ్రీ లక్ష్మణరావు 100 పేజీల పత్రిక ఆరంభించి విజ్ఞానప్రచారం  
 చెయ్యవలెనన్నాడు. అచ్చు, కాగితం, చిత్రాలు పుస్తకాలు కావలెనన్నాడు.  
 నేను పుస్తకరూపంగా వెలువరిద్దాం అన్నా. విమర్శించుకొన్నాం. ఆరంభంలో  
 పుస్తకాలు వేయడమే మేలనుకొన్నాం. మా ఉద్యమానికి పే రేమిపెట్టాం  
 అన్నాం. ఎన్ని పేర్లు ఆలోచించినాం. "విజ్ఞానచంద్రిక" అనేది స్థిరపరచి  
 నాం. ఈ మాటలు మాట్లాడుతూనే సహాయకులను నిర్ణయించుకొన్నాం.  
 మునగాలజమీందారు, రావిచెట్టు రంగారావు. 1905 వ సెప్టెంబరులోనే  
 లక్ష్మణరావు అరటావుకాగితం అప్పీలు అచ్చువేయించినాడు. ప్రపంచంమీద  
 విసరివేసినాం ...

తరువాత నేను నా మిత్రులు రామారావు పనిని పురస్కరించుకొని  
 మొదటిదఫా సర్కారుజిల్లాలకు ప్రయాణించేసినాం. బెజవాడలో హరినారా  
 యణగారింట్లో బసచేసినా. నాయనా ! ఏమి చెప్పను ఆ దుర్గాంబకొండ



వేడిగాల్పులు! అందులో వాడుతూ, జమీందారు రంగారావుదర్శనార్థం గవర్నరుపేటకు పోయినా. మొలకు దోవతి, దేహంమీద కొంచెము పల్చటి సాదా చొక్కా. వడ్రంగులచేత పనిచేయిస్తూ ఒకదూలంమీద కూర్చున్నాడీ పురుషుడు, చెప్పినారు, వీరే మునగాల జమీందారుగారని. ఇందుకే కావలెను, లక్ష్మణరా వీయనవద్ద దివాన్‌గిరీ చేసేది; ఇందుకే కావలెను వీరిద్దరికీ పొత్తుకుదిరింది అని అనుకున్నా.

ఆ రెండవదినమే రెండెడ్లబండ్లలో నీటి తాబేటికాయ వ్రేలాడ వేసుకొని జమీందారుగారు తోడురాగా బందరుకు ప్రయాణం. అప్పుడు రైళ్ళు లేవు. పడవలు కట్టివేసినారు. దారిలో వుయ్యూరురహదారిబంగళాలో బస. నా స్వంతవంట, రాజుగారు కోరి రావుగారి చారు రుచిచూడడం.... రాజుగారు, లక్ష్మణరావు, కాశేశ్వరరావు ఇతర స్కూలుస్నేహితులు చూపిన నాటి యభిమానంచేత రాయలసీమలో కూడా శ్యాంజీ రామారావుపరంగా అభిమానం పెరిగింది. అతనికి సహాయం వెళ్ళింది.... 1906 వ సంవత్సరం కొంతదూరం సాగినతరువాత గాని విజ్ఞానచంద్రిక రూపుదాల్చలేదు."

(2)

1906 వ సంవత్సరం వేసంగిలో మద్రాసులోని మునగాలరాజుగారు నివసించుచున్నబంగళాలో మునగాలరాజుగారగు నాయని వెంకటరంగారావు గారు, కొమరాజు లక్ష్మణరావుగారు, గాడిచర్ల హరిసర్వోత్తమరావుగారు, రావిచెట్టు రంగారావుగారు, నేను సమావేశమైనాము. మరల విజ్ఞాన చంద్రికా మండలి స్థాపనవిషయమై చర్చించి ఆఖరు తీర్మానము గావించి కార్యక్రమమునకు పూనుకున్నాము. అప్పటికే మహారాష్ట్ర, బంగాళీ, హిందీ భాషలలో ఎటుల నవీన వాఙ్మయమును సృష్టించుటకు ఎంత గొప్ప కృషి జరుగుచున్నదో లక్ష్మణరావుగారు మాకు వివరించిరి. "స్వరాజ్యముకొరకు ఆంధ్రదేశములోను, యావద్భారతములోనుకూడ గాఢవాంఛ ప్రబలియున్నది. కుల మతభేదములు లేక యుక్తవయస్సువచ్చిన ప్రతిపురుషునికిని, స్త్రీకిని ఓటు కలిగిన స్వరాజ్యమే మన గమ్యస్థానము. భారతదేశములో ఆరుకోట్ల జనసంఖ్య గల పంచముల అస్పృశ్యత రూపుమాపనిది స్వరాజ్యము రానే

రదుః వచ్చినను నిలువనేరదు. కనుక అస్పృశ్యతానివారణకు గట్టి కృషి చేయవలసియున్నది. త్రీలయొక్క విద్య, అభ్యున్నతి, హక్కులకొరకు కూడ బాగుగ కృషిసలుపవలసియున్నది. నవీనప్రపంచములో భారతదేశము ఒక స్వతంత్ర ప్రజారాజ్యముగా నిర్మాణమగుటకు యావద్భారతప్రజలకు, ఆంధ్రప్రజలకు నవీనప్రపంచములో అత్యంతముగ వృద్ధియైన ప్రకృతిశాస్త్ర, చారిత్రక, రాజకీయార్థికవిజ్ఞానము నిచ్చుట యావశ్యకము" అని తర్కించితిమి. "ఆంధ్రభాషలో కవిత్వవాఙ్మయము, ప్రబంధసముదాయము గొప్పగా నున్నవి. అవి ఆధ్యాత్మిక, నైతికవిషయములకు ఉపయోగమే కాని, ఆంధ్రజాతిని నవీనపద్ధతులమీద ఐహికముగ నడపించుట కుపయుక్తముకావు. పురాణయుగమునుంచి ప్రకృతిశాస్త్ర రాజకీయ ఆర్థిక యుగమునకు మన ప్రజలను తీసుకొనిపోవలసి యున్నది" అని తలచితిమి. కవిత్వమును విడచి పెట్టి వీరేశలింగంపంతులుగారు సృష్టించిన తేలికయగు తెనుగుగద్యములో రాజకీయార్థికశాస్త్రములు, ప్రకృతిశాస్త్రములు, వ్యవసాయక పారిశ్రామిక విషయములు, దేశచరిత్రలు, మహాపురుషులజీవితములు, చరిత్రాత్మకనవలలు, ఇతరభాషలనుండి యుద్గ్రంథములభాషాంతరీకరణములు ప్రచురించుటకు నిర్ణయించితిమి, వీనిని ప్రచురించు గ్రంథమండలికి విజ్ఞానచంద్రికామండలి యను పేరును ఖాయపర్చితిమి.

ప్రతిసంవత్సరము నాలుగుగ్రంథములను ప్రచురించవలెననియు, చందాదారులను చేర్చవలయుననియు, చందాదారులకు నూరుపేజీలకు పోస్టేజిగాక నాలుగుఅణాల చొప్పున ధరలకు పుస్తకములను విక్రయించవలెననియు, ప్రతి పుస్తకమును చందాదారులకు వి. పి. పోస్టులో పంపించి సొమ్ము రాబట్టుకోవలెననియు తీర్మానించితిమి. చందాదారులు కానివారికి పోస్టుఖర్చుగాక నూరుపేజీలకు ఆరుఅణాల చొప్పున పుస్తకములను విక్రయించుటకుకూడ నిశ్చయించితిమి. విజ్ఞానచంద్రికామండలికి మేము ఐదుగురము మేనేజింగుకమిటీగాను, మాలో లక్ష్మణరావుగారు సంపాదకులుగాను, నేను, హరిసర్వోత్తమరావుగారు కార్యదర్శులముగాను ఏర్పడితిమి. సభ్యులెవరును ఎట్టి ప్రతిఫలమును తీసికొనకుండ నవీన జాతీయవిజ్ఞానోద్యమములో కృషిసలుపుటకు దృఢనిశ్చయమును తెలిపితిమి. మా సభ్యులలో



నైనను, ఇతరులైనను గ్రంథకర్తలుగా గ్రంథములను వ్రాయుటకు ప్రతి  
ఫలము కోరినచో వారికి నిర్ణీతమైన ప్రతిఫలమిచ్చుటకు తీర్మానించితిమి.  
మాలో నేను, లక్ష్మణరావుగారు, మేమువ్రాసినగ్రంథములకు ప్రతిఫలము  
పుచ్చుకొనలేదు. ఇంకను కొంతమంది పుచ్చుకొనలేదు. హరిసర్వోత్తమ  
రావుగారు పేదరికమును స్వీకరించిన త్యాగపురుషుడైనందున వారు రచిం  
చిన రెండుగ్రంథములకు ప్రతిఫలమిచ్చితిమి. ఏ గ్రంథము మూడువందల  
పేజీలకు మించి యుండకూడదు. వీరేశలింగంపంతులుగారి, చిలకమర్తి  
లక్ష్మీనరసింహంగారి, లక్ష్మణరావుగారి తెలుగుశైలియే మాకు ఆదర్శవంత  
మైనది. ఎవరైనను దానికంటె కొంచెము భేదముగా వ్రాసినను మాకు  
అభ్యంతరములేదు. గ్రామ్యమునుపేర ప్రజలకర్థముకాకుండ వ్రాయుట  
మాత్రము మేము ఒప్పుకొనము. పూర్తి గ్రాంథికమే కావలయునని మాకు  
పట్టుదల లేదు. తెలుగుప్రజలకు హృద్యముగానుండునట్లు వ్రాయుటయే  
మాకు కావలసినది. వ్రాయబడిన గ్రంథములన్నియు లక్ష్మణరావుగారివద్దకు  
పంపవలెను. ఆయన అపుడు చెన్నపట్టణములో చింతాద్రిపేటలోని సుంకు  
వారిఅగ్రహారములో కాపురముండిరి. ఆయన ఆ పుస్తకములను చూచి సరి  
యైన భాషాసవరణలుచేసి మద్రాసులోనే అచ్చువేయించి హైదరాబాదులోని  
రెసిడెన్సీబజారులో కాపురమున్న రావిచెట్టు రంగారావుగారికి పంపవలెను.  
రంగారావుగారు నైజాంరాజ్యములో నొక మునసబుదారు. వారు హైదరాబాదు  
నుంచియే చందాదారులకు వి. పి. పోస్టులో పంపి సొమ్ము వసూలుచేయవల  
యును. మా మండలియొక్క కార్యస్థానము హైదరాబాదులోనే నెలకొల్పి  
తిమి. కార్యస్థానపు ప్రారంభఖర్చులకుగాను మునగాలరాజాగారు రెండువేల  
రూప్యములను విరాళముగానిచ్చిరి. అదివరకే 1901 వ సంవత్సరములో  
రావిచెట్టు రంగారావుగారు, మునగాలరాజాగారు, లక్ష్మణరావుగారు, ఆదిపూడి  
సోమనాథరావుగారు, పండిత మైలవరపు నరసింహశాస్త్రిగారు మొదలగు  
వారు కలసి హైదరాబాదులోని రెసిడెన్సీ బజారులోని రావిచెట్టు రంగారావు  
గారితాలూకు గృహములో కృష్ణదేవరాయాంధ్రభాషానిలయమును గ్రంథా  
లయమును స్థాపించియుండిరి. దానికి కొలదిసంవత్సరములలోనే స్వంత  
భవన మేర్పడి బాగుగా వృద్ధియై మిగుల పేరుప్రతిష్ఠలతో విలసిల్లుచున్నది.

అది యావదాంధ్రదేశములో మొదట స్థాపించబడిన గ్రంథాలయములలో నొకటి. దానివలనను విజ్ఞానచంద్రికామండలియొక్క కార్యస్థానము హైదరాబాదులో స్థాపింపబడుటవలనను, వైజ్ఞానికముగా విశాలాంధ్రస్థాపన జరిగినదని చెప్ప నొప్పును. విజ్ఞానచంద్రికామండలి కార్యస్థానములో రావిచెట్టు రంగారావు గారికి ఆదిరాజు వీరభద్రరావుగారు సహాయకులుగా పనిచేసిరి. ఇది విజ్ఞాన చంద్రికామండలి స్థాపనకథ.

ప్రథమగ్రంథము హరిసర్వోత్తమరావుగారు వ్రాయవలయునని నిశ్చయించితిమి. అతి పేదరికములోనుంచి స్వయంకృషివల్ల గొప్ప విద్యావంతుడై, రాజకీయదురంధరుడై, దేశనాయకుడై, అమెరికా రిపబ్లిక్ అధ్యక్షుడై, మానవజానిసత్వమును రద్దుపరచుశాసనమును గావించి, ఆ రాత్రే నాటకశాలకేతెంచినసమయమున జానిసత్వవ్యాపారసంఘదూతలచే హత్యగావింపబడి మానవస్వాతంత్ర్యముకొరకు ప్రాణములర్పించిన మహాపురుషుడగు అబ్రహంలింకను జీవితచరిత్రను హరిసర్వోత్తమరావుగారు ప్రథమకుసుమముగా తెనుగులోనికి భాషాంతరీకరణముచేయుట యుక్తమని తలచితిమి. ఆ మరునాడు లక్ష్మణరావుగారు, హరిసర్వోత్తమరావుగారు, నేను కలసి మద్రాసులో మౌంటురోడ్డులోని హిగిన్ బాదమ్ము కంపెనీ నుంచి ఇంగ్లీషులో దేయర్ను రచించిన అబ్రహంలింకను జీవితచరిత్ర నొక దానిని కొని హరిసర్వోత్తమరావుగారి కిచ్చి దానిని తెనుగులోనికి తట్టుమా చేయవలెనని చెప్పితిమి. దానిని వారు చక్కని తెనుగులో భాషాంతరీకరించిరి. దానిని మా గ్రంథమండలి మొకటిపుస్తుకముగా హైదరాబాదునుంచి ప్రకటించితిమి. విఘ్నేశ్వరపూజగా అబ్రహంలింకను జీవితాదర్శమును ఆంధ్రయువజనులకు మే మిచ్చినాము.

ఆ గ్రంథమును ప్రచురించుచు మేము ఐదుగురము దస్కతుచేసి సకలాంధ్రజనులకు యొక విజ్ఞాపనమును చేసియున్నాము. అందులో ఈ క్రింది భావములను వెలిబుచ్చియున్నాము :

“జనసామాన్యము, ముఖ్యముగా స్త్రీలు విజ్ఞానము గలవారైననే కాని దేశము నాగరికదేశముగా ఎంచబడుటకు పీలులేదు.... సర్వజనులకు జ్ఞానాభివృద్ధి కలుగవలెనన్నచో వారివారి దేశభాషలమూలముననే కలుగవలెను.



ప్రస్తుతము మనవారు శాస్త్రములన్నియు నింగ్లీషులో చదువుకొనుచున్నందు వల్ల నెక్కుడు కాలము, పరిశ్రమయు, నెక్కుడు ధనమును వ్యయమగు చున్నవి. కావున ప్రవేశపరీక్షకు క్రింది తరగతులలో చదువు పిల్లలకైనను సమస్తవిద్యలను దేశభాషలలో నేర్పి యింగ్లీషుభాష మాత్రము ద్వితీయ భాష (Second language)గా బోధించినయెడల ప్రస్తుతము ప్రవేశ పరీక్షకు పోవు విద్యార్థులకు కలుగు జ్ఞానమంతయు ప్రస్తుతము పట్టుచున్న కాలములో సగముకాలములోనే గడింపవచ్చును. ఇందుకు ప్రకృతిశాస్త్రాది వివిధవిద్యలు జనులకు బోధించుటకు ఆ భాషలలో అన్నివిషయములను గురించిన గ్రంథములను నిర్మింపవలసియున్నది....భాషాభివృద్ధికి గద్య గ్రంథంబు లత్యావశ్యకమని మొట్టమొదట కనిపెట్టినది చిన్నయసూరి. తెలుగున గద్యగ్రంథముల కాతడు నన్నయభట్టు, ఇట్లు చిన్నయసూరిచే ప్రారంభింప బడిన వచన కావ్య పద్ధతిని మిగుల ప్రబలముగచేసి విద్వాంసులకును, జనసామాన్యమునకు, స్త్రీలకును గావలయు గ్రంథరాజంబు లనేకంబులు నిర్మించి, గ్రంథ సంఖ్యాబాహుళ్యంబుచేతను సకలజనాదరణీయంబును సకల జనానుకరణీయంబును నగు శైలిని నిర్మించుటచేతను గద్యతిక్కన యని చెప్పుటకు నర్హులు రావు బహద్దూరు కందుకూరి వీరేశలింగంపంతులుగారు. వీరుగాక యనేకులు పూర్వతరమువారు, మనతరమువారు తమ గద్యగ్రంథ ములచే తెనుగు బాస నలంకరించిరి. వారిలో శ్రీ పరవస్తు రంగాచార్యులు గారును, కొక్కొండ వెంకటరత్నముపంతులుగారును, శతఘంటం వెంకట రంగశాస్త్రిగారును, పూండ్ల రామకృష్ణయ్య పంతులుగారును, వేదము వేంకట రాయశాస్త్రిగారును, శేషగిరిశాస్త్రిగారును, పొనప్పాకం శ్రీనివాసాచార్యులు, బి.ఎ., బి.ఎల్. గారును, నాటకములకు నూతన మార్గమును చూపినందుకు ధర్మవరం కృష్ణమాచార్యులుగారు, నవలలు వ్రాయుటలో చిలకమర్తి లక్ష్మీనరసింహంగారును, స్త్రీలకుపయుక్తమగు గ్రంథములను వ్రాయుట యందు కీర్తిశేషురాలైన బండారు అచ్చమాంబగారును, శ్రీమతి కొటికల పూడి సీతమ్మగారును భాషాభివృద్ధికై మిక్కిలి పాటుపడియున్నారు. వీరు కాక పూర్వమొకప్పు డుండిన పురుషార్థప్రదాయిని, ఆంధ్రభాషాసంజీవని, మందారమంజరి, చింతామణి, శ్రీ వైజయంతి మొదలైన మాసపత్రిక

లును, ప్రస్తుతమున్న సరస్వతి, మంజువాణి, మనోరమ, సువర్ణరేఖ, సావిత్రి, హిందూసుందరి, జననాపత్రిక మొదలైన మాసపత్రికలును, ఆంధ్రప్రకాశిక, శశిరేఖ, కృష్ణాపత్రిక, ఆర్యమతబోధిని, సత్యవాది, రవి, దేశాభిమాని మొదలైన వారపత్రికలును తెనుగునం దొకవిధమైన ఉపయోగ కరమైన వాఙ్మయమును పుట్టించినవి, పుట్టించుచున్నవి. కావున నేతద్గ్రంథ కర్తలందరును మనకు వంద్యులు. కాని తెనుగువాస యొక నాగరికజాన యనిపించుకొనుటకు మనము చేయవలసిన ప్రయత్నములో నిపుడు జరిగి యున్న ప్రయత్న మొక సహస్రాంశమైనను కాదని మనము తెలుసు కొనవలయును. ఇండియా, ఇంగ్లండు, గ్రీస్, రోమ, అమెరికా, ప్రాన్సు మొదలైన దేశముల చరిత్రలు మనభాషయందు లేవు. హిందూదేశచరిత్ర మనుషేరిట నొకటి రెండు చిన్న పొత్తములు కలవు. కాని అవి చరిత్ర యనునామమున కంతగా తగినవికావు. ప్రకృతిశాస్త్రములన్ననో తెలుగులో బొత్తిగా లేవు. పదార్థవిజ్ఞానశాస్త్రము, రసాయనశాస్త్రము, వృక్షశాస్త్రము, పశుశాస్త్రము, జీవశాస్త్రము లేక చేతనశాస్త్రము, భూగర్భశాస్త్రము మొదలైన ముఖ్యశాస్త్రములనుగురించి యొక చిన్న పుస్తకమైనను మన తెలుగు భాషలో లేదు. ఇంకను ప్రకృతిశాస్త్రము లనేకములున్నవి. కాని వానిలో ముఖ్యమైనవానినే పేర్కొంటిమి. ఈ శాస్త్రాలలో నొక్కొక్కదానిపై నింగ్లీషులో వందలకొలది గ్రంథంబులు వ్రాయబడియున్నవి. అంకగణితము, బీజగణితము, రేఖాగణితము, ష్ట్రగణితము, త్రికోణమితి మొదలైన గ్రంథములనుగురించి ప్రత్యేకమైన గ్రంథం బొకటియు తెనుగులో లేనేలేదు. ఇంగ్లీషుకథలతో పోల్చదగు నవలలు కూడ తెనుగులో లేవు. ఉన్నవానిలో చిలకమర్తి లక్ష్మీనరసింహంగారిచే రచించబడిన కథ లుత్తమములు. జ్ఞానవిషయము లసంఖ్యములు. ఏ విషయమునుగురించి విచారించినను మనభాషలో తగిన గ్రంథములు లేవు. ఇట్లు తలచి 'యుడుత భక్తి' చందంబున మా యల్పశక్తికొలది యాంధ్ర మాతృభాషాసేవచేయ ప్రయత్నింపవలయునలెడి యిచ్చ గలవారమై విజ్ఞానచంద్రికామండలి యను పేరిట నొక భాషాభివృద్ధిసంఘము నేర్పరచినారము. పద్యకావ్యములు, నాటకములు, భాషావిషయిక చర్చలు, వాఙ్మయవిషయికచర్చలు భాషాభివృద్ధికి



అత్యంత యావశ్యకంబులైనను ఈ విషయకగ్రంథములు మేము ప్రస్తుతము వ్రాయును, వ్రాయించను తలచుకొనలేదు. (1) దేశచరిత్ర, (2) మహాపురుషులజీవితములు, (3) ప్రకృతి లేక భౌతికశాస్త్రములు, రాజకీయ ఆర్థిక శాస్త్రములు, ఇంగ్లీషులోని సర్వోపయోగకరంబులైన గ్రంథముల యొక్క భాషాంతరీకరణములను మాత్రమే ప్రచురించదలచినారము. కొందరు మిత్రుల సూచనననుసరించి చరిత్రానుసారమగు కల్పితకథలను (చరిత్రాత్మక నవలలను) ప్రచురించుటకు కూడ నీయకొంటిమి. మా కార్యక్రమమునకు మే మీ ఎల్లలేర్పరచుకొన్నాము.

\* \* \* \* \*

తెనుగుసీమలోని జమీందారులును, ఇతర లక్ష్మీపుత్రులును యిట్టి కార్యము నవలంబించినవారికి ధనరూపకమైనచేయూత నొసగి సహాయము చేయవలయునని కోరుచున్నాము. ఇక విద్యాధికులు మాకును, మావలె గ్రంథములుప్రచురించు నితరులకును మూడుతెరంగుల సహాయమొనర్పవలెను. గ్రంథములు వ్రాయుటయు, నితరులు వ్రాసిన గ్రంథములు కొనుటయు, నా గ్రంథములలోనివిషయములను జనసామాన్యమునకు తెలుపుటయు — ఇది ఇంగ్లీషునేర్చినవారు మాకు చేయవలసిన త్రివిధ సహాయము. ఏ శాస్త్రము ఎవరు అభ్యసించిరో యా శాస్త్రము వారిచేతనే వ్రాయించ నిశ్చయించితిమి; గాన నెవరి యభిమానశాస్త్రంబున వారిభావంబులు వ్రాసి మా గ్రంథములలో కూర్చుదురని కోరుచున్నాము.

ప్రకృతిశాస్త్రములు వ్రాయునపుడు ఆ యా శాస్త్రంబులలోని పారిభాషికపదములు దేశభాషలలో లేనందున గ్రంథకర్తలు తొక్కులాడవలసివచ్చినది. ఇందుకు కాశీలోని నాగరీప్రచారిణీ సంఘమువారు విద్వాంసులసంఘము - నేర్పరచి భౌతికశాస్త్రములలోని పారిభాషిక పదములను నిర్ణయించియున్నారు. ఈ పరిభాష సంస్కృతపదభూయిష్టమైనందున నీ పరిభాషనే గ్రహించుటకు మేము నిశ్చయించితిమి. మన పదములు నాగరీప్రచారిణీ పదములకు విరుద్ధములు గాని యెడల రెండును పర్యాయములుగా వాడుకొనవచ్చును. 'ఆక్సిజన్' అను వాయువును

‘ఆప్లుజన్’ యనిరి. మనవారు ‘ప్రాణవాయు’ వనిరి. వీనిని పర్యాయ పదము లనవచ్చును. ఈ నిబంధనానుసారముగా మా గ్రంథములలోని ప్రకృతిశాస్త్రములు వ్రాయబడును.

(3)

మా మండలినుండి వెలువడిన రెండవపుస్తకము లక్ష్మణరావుగారిచే వ్రాయబడిన హిందూమహాయుగము; ఆయన భారతదేశచరిత్రను హిందూ, మహమ్మదీయ, మహారాష్ట్ర, బ్రిటిషుమహాయుగములుగా విభజించి, ప్రతి యుగమున కొక ప్రత్యేకపుస్తకమును వ్రాయవలెనని సంకల్పించి, ప్రథమ మున హిందూమహాయుగమును వ్రాసెను. మా మూడవపుస్తకము డాక్టర్ ఆచంట లక్ష్మీపతిగారిచే వ్రాయబడిన జీవశాస్త్రము (Biology). నాలుగవ గ్రంథము వేలాల సుబ్బారావుగారిచే వ్రాయబడిన రాజీ సంయుక్త, మిగుల దేశాభిమానపూరితమైన చరిత్రాత్మకనవల. ఈ నాలుగుపుస్తకములను హైదరాబాదునుంచి ప్రచురించితిమి. చందాదారులు బాగుగా హెచ్చుచుండిరి. 1907 వ సంవత్సరము జూలై లో మా మండలి కార్యదర్శులలో నొకరగు హరిసర్వోత్తమరావుగారిని రాజద్రోహనేరముక్రింద బ్రిటిషుప్రభుత్వమువారు పట్టుకొని బెజవాడలో విచారణ ప్రారంభించిరి. అప్పటినుంచి నై జామీప్రభుత్వపు రహస్య పోలీసుశాఖవారు హైదరాబాదులో నున్న మా విజ్ఞానచంద్రికా మండలి కార్యస్థానముమీదను, దాని మేనేజిమెంటుచేయుచున్న రావిచెట్టు రంగారావుగారిమీదను ఎక్కువ నిఘావేసినందున నెక్కుడు స్వతంత్రముగా మండలియొక్క గ్రంథములను ప్రచురణచేయుటకై మండలికార్యస్థానమును హైదరాబాదునుంచి మద్రాసు తీసికొనివచ్చితిమి. హరిసర్వోత్తమరావుగారిని కమిటీసభ్యత్వమునుంచి తీసివైచి, ఆయనస్థానే డాక్టరు ఆచంట లక్ష్మీపతిగారిని మా మండలి కమిటీసభ్యులుగా చేసితిమి. ఆచంట లక్ష్మీపతిగారు నివసించుచున్న చింతాద్రిపేటలోని పెద్దభవనములోని యొక భాగములో మా మండలి కార్యస్థానము లక్ష్మీపతిగారి క్రిందనే యుంచితిమి. అదిరాజు వీరభద్రరావుగారు మద్రాసులోనేయుండి లక్ష్మీపతిగారికి సహాయము చేసిరి. కావున మా ఐదవపుస్తకమగు మహమ్మదీయ మహాయుగము 1908 వ సంవత్సరము ఆఖరుభాగములో మద్రాసునుంచి వెలువడినది.



దానిని లక్ష్మణరావుగారు వ్రాసినారు. లక్ష్మణరావుగారు మహారాష్ట్రయుగమును వ్రాయుటకు తగిన సాధన సామగ్రిని సమకూర్చుకొనుచుండిరి. శివాజీచరిత్రము, హైందవచక్రవర్తులు అను రెండుగ్రంథములను వారు వ్రాసి మండలిపక్షమునగాక స్వతంత్రముగా ప్రకటించిరి. వారు వ్రాసిన లక్ష్మణరాయవ్యాసావళిని వారు చనిపోయినపిమ్మట ౪1 వ కుసుమముగా మండలిపక్షముననే ప్రచురించితిమి. మహారాష్ట్రమహాయుగమువ్రాయకుండగనే వారు మరణించిరి. బ్రిటిషుమహాయుగము కూడ మండలిపక్షమున ఎవరును వ్రాయలేదు. కాని 193౪వ సంవత్సరములో 'ఆంగ్ల రాజ్యస్థాపన' మను ఉద్గ్రంథమునకు మానికొండ సత్యనారాయణశాస్త్రిగారు చేసిన ఆంధ్రానువాదమును మా మండలిలో ప్రకటించినాము. 1925 సం॥లో వేలూరి సత్యనారాయణగారు రచించిన "ఫాహియాను భారతవర్షయాత్ర"ను, "బౌద్ధమహాయుగము"ను మా మండలిపక్షమున ప్రచురించినాము.

మా మండలిపక్షమున వెలువడిన ఆరవగ్రంథము మంత్రప్రగడ సాంబశివరావుగారిచే వ్రాయబడిన పదార్థ విజ్ఞానశాస్త్రము (Physics) ఏడవగ్రంథము వేమూరి విశ్వనాథశర్మగారిచే వ్రాయబడిన రసాయనశాస్త్రము (Chemistry) అయియుండెను. చిలుకూరి వీరభద్రరావుగారు మా మండలిలోని 8, 18 కుసుమములగు ఆంధ్రులచరిత్రయొక్క ఒకటి, రెండు భాగములు వ్రాసిరి. మా మండలియొక్క 4 వ గ్రంథము వేలూరి సుబ్బారావుగారు వ్రాసిన రాణీసంయుక్త. ౪ వ గ్రంథము భోగరాజు నారాయణమూర్తిగారు రచించిన విమలాదేవి. 25వ గ్రంథము కేతవరపు వెంకటశాస్త్రిగారిచే రచించబడిన రాయచూరుయుద్ధము. 27వ గ్రంథము దుగ్గిరాల రాఘవచంద్రయ్యగారిచే వ్రాయబడిన విజయనగరసామ్రాజ్యము. 28వ గ్రంథము ఏ. వి. నరసింహంపంతులుగారిచే వ్రాయబడిన పాతాళభైరవి. ౪7వ గ్రంథము భోగరాజు నారాయణమూర్తిగారు రచించిన అల్లాహ్ అక్బరు అను చరిత్రాత్మకనవలలు తెనుగులో స్వతంత్రముగా వ్రాయబడినవైయున్నవి. వాటిని వ్రాసినవారికందరికి బహుమతులనిచ్చినాము. స్వతంత్ర తెలుగునవలలనే ప్రోత్సహించినాము. కాని ఇతరభాషలనుండి నవలలను తెనుగులోకి అనువాదముచేయించుటను మేము తలపెట్టలేదు. రావుబహదూర్ కందుకూరి వీరేశలింగం పంతులుగారు తమ స్వీయచరిత్రను రెండుభాగము

లుగా వ్రాసి మాకు దయచేసి మా యుద్ధమమును ప్రోత్సహించినారు. వాటిని మేమే 15, 28వ కుసుమములుగా ప్రచురించినాము. అటులనే కట్ట మంచి రామలింగారెడ్డిగారు కూడ అర్థశాస్త్రమును రెండుభాగములుగా వ్రాసి మాకిచ్చి మమ్ము ప్రోత్సహించినారు. వాటిని 21, 28 కుసుమములుగా ప్రచురించినాము. వారి అర్థశాస్త్రమునకు పీఠికను నేను వ్రాసినాను. మా 17వ కుసుమము ఢిల్లీదర్బారు హరిసర్వోత్తమరావుగారిచే వ్రాయబడినది. 10, 11, 12, 13, 14, 15, 20, 23, 24, 31 కుసుమములు కూడ ప్రకృతిశాస్త్ర గ్రంథములు. మొత్తము 13 ప్రకృతిశాస్త్రములను ప్రచురించినాము. వాటిని నిపుణులైనవారు వ్రాసి యివ్వగా మేము వాటిని ప్రచురించినాము. 19, 22 కుసుమములు ఇద్దరు మహాపురుషులజీవితములు. ఇటుల 1916 వ సంవత్సరమువరకు మా మండలి చురుకుగా పనిచేసెను. అప్పటికి ముప్పదిగ్రంథములను ప్రచురించితిమి. అపుడు యుద్ధమువచ్చి కాగితము చాలా ప్రియమైనందునను, కాగితము దొరకుటకూడ చుల్లభమైనందునను మండలిపని చురుకుగా సాగలేదు.

అదివరకే పోలవరం రాజా శ్రీ కొచ్చర్లకోట వెంకట కృష్ణారావు గారు సరస్వతీగ్రంథమాలను స్థాపించి సాహిత్య వాఙ్మయగ్రంథములను ప్రచురించియుండిరి. మా మండలి స్థాపనమైనతరువాత బందరులో ఆంధ్ర భాషాభివర్ధిని స్థాపింపబడి ఆరు స్వతంత్రగ్రంథములను ప్రచురించినది. ఆరు బంగాళీనవలల తర్జుమాలు ప్రకటించినది. బరంపురంలో వేగుచుక్క గ్రంథమాల కొన్ని మంచి పుస్తకములను అచ్చువేసి ఆగిపోయినది. రాజమహేంద్రవరము నుంచి ఆంధ్రప్రచారిణీగ్రంథమాల చాలవరకు బంగాళము మొదలగు నితరభాషలనుంచి నవలలను తెనుగులోని కనువదించినవి ప్రచురించియు, కొన్నినవలలను స్వతంత్రముగా తెనుగులో వ్రాయించియు భాషాసేవచేసినది. చెలికాని లచ్చారావుగారి ఇతిహాసపరిశోధకమండలి కొన్ని యుద్గ్రంథములను ప్రచురించినది. కొంతకాలమునకు శ్రీ శనివారపు సుబ్బారావుగారు ఒక గ్రంథమండలిని, ముదిగంటి జగ్గన్నశాస్త్రి గారు తణుకులో పల్లెటూరి గ్రంథమండలిని స్థాపించి కొన్ని ప్రశస్తమైన పుస్తకములను ప్రచురించియున్నారు. ఇట్లే ఆకాలములో మరి కొన్ని గ్రంథమాలలు కూడా స్థాపింపబడి కొంత పనిచేసినవి.



1912 వ సంవత్సరము మేము విజ్ఞానచంద్రికాపరిషత్తు అనుపేర వైజ్ఞానిక, చారిత్రక, శాస్త్రీయగ్రంథములలో పరీక్షలను ఏర్పాటుచేసినాము. మా మండలినుండి వెలువడినట్టి కాని, యితరులు వ్రాసినట్టి కాని గ్రంథములలో యుక్తమైనవానిని పఠనీయగ్రంథములుగా నిర్ణయించి మా పరీక్షలను జరిపితిమి. గుంటూరు, బందరు, బెజవాడ, నరసాపురము, రాజమహేంద్రవరము, కాకినాడ, హైదరాబాదు మొదలైన ప్రదేశములలో పరీక్షాకేంద్రములను నెలకొల్పితిమి. చాలమంది యువతులు, యువకులు ఉత్సాహపూరితులై మేమునిర్ణయించినగ్రంథములను చదివి పరీక్షలకు హాజరైరి; పరీక్షలలో జయమొందిరి. పరీక్షలలో జయమొందినవారికి రు 116 ల బహుమానములను, బంగారు, వెండిపతకములను, యోగ్యతాపత్రములను ఇచ్చితిమి. ఆ పరీక్షలలో ఉత్తీర్ణులైనవారిలో పిమ్మట దేశములో ప్రాముఖ్యమునొందినవారు కూడ గలరు. పిమ్మట కవీశ్వరురాలై భాషాపోషకురాలై ప్రసిద్ధిగన్న శ్రీమతి కాంచనపల్లి కనకమాంబగారు మాపరీక్షలో ప్రథమశ్రేణిలో కృతార్థురాలై రు 116 ల బహుమతిని పొందియుండెను. రావు బహదూరు కందుకూరి వీరేశలింగం పంతులుగారు, కట్టమంచి రామలింగారెడ్డిగారు, వనస్పాకం శ్రీనివాసాచార్యులుగారు మొదలైన మహామహులు పరీక్షాధికారులుగా నుండుటకు సమ్మతించి మా కెంతయో తోడ్పడిరి. ఈవిధముగా కొన్నిసంవత్సరములు తెనుగుభాషలో ప్రచురించబడిన నవీన విజ్ఞానమును ప్రజలలో వ్యాపింపజేయుటకు కూడ మేము కృషిసలిపితిమి.

1915 వ సంవత్సరమునుంచీ లక్ష్మణరావుగారికి ఆంధ్రభాషలో విజ్ఞానసర్వస్వము వ్రాయవలెనను కోరిక కూడ కలిగెను. కమిటీలో మమ్మును కొందరిని కూడ వేసికొనిరి. కాని దానిభారమంతయు వారే మోసిరి. డాక్టర్ ఖేట్కర్ అను నొక మహారాష్ట్ర విద్వాంసుడు చెన్నపట్టణములో లక్ష్మణరావుగారియింటిలో కొన్నిరోజులు, బెజవాడ వచ్చి మా ఇంటిలో కొన్నిరోజులు కాలముగడిపెను. ఆయన మహారాష్ట్రభాషలో విజ్ఞానసర్వస్వమును ప్రచురించుటకు ప్రయత్నముచేయుచుండెను. తర్వాత అచిరకాలములో గొప్ప మహారాష్ట్ర విజ్ఞానసర్వస్వమును ప్రచురించెను కూడాను. ఆయనయొక్క యుదాహరణము లక్ష్మణరావుగారిని అపనికి పూనుకొను

టకు ప్రోత్సహించెను. లక్ష్మణరావుగారికాలములో విశేషభాగము విజ్ఞాన సర్వస్వమును వ్రాయుటలోనే గడచెను. చారిత్రకపరిశోధనలకై అనేక శాసనములు చదువవలసివచ్చెను. శ్రీ మల్లంపల్లి సోమశేఖరశర్మగారు శాసనములు చదువుటలోను, వ్యాసములు వ్రాయుటలోను, విజ్ఞానసర్వస్వ ప్రచురణకార్యక్రమములోను లక్ష్మణరావుగారికి సహాయకులుగా పనిచేసిరి. లక్ష్మణరావుగారు తరుచుగా ఉబ్బసంవల్ల బాధపడుతుండేవాడు. విజ్ఞానసర్వస్వ రచనపనివలన ఆయన ఆరోగ్యము చెడిపోయినది. దానిని ఆయన లక్ష్మ్యపెట్టక ఆ పనిలోనే నిమగ్నుడై యుండెను. “అ” అను అక్షరముతో మూడుసంపుటములను లక్ష్మణరావుగారు ప్రచురించిరి. ఆంధ్రవిజ్ఞానసర్వస్వముయొక్క స్థాపనగౌరవమంతయు లక్ష్మణరావుగారిదే. అందులో వివిధవిషయములపైన వారు స్వయముగా రచించిన వ్యాసములు 35. ఈ 35 వ్యాసములపరిమితి పదకొండువందలపుటలయినవి. ఈ వ్యాసములలో భాషావిషయకవ్యాసములు 11. ధర్మశాస్త్రవిషయకములు 1. చారిత్రకవిషయకములు 7. ప్రకృతిశాస్త్ర విషయకములు 2. గణితవిషయకములు 2. గాడిచర్ల హరిసర్వోత్తమరావు, వేమూరి విశ్వనాథశర్మగార్లుకూడ కొన్నివ్యాసములు వ్రాసిరి. లక్ష్మణరావు గారు 1923 వ సంవత్సరము జూలై నెల 13 వ తేదీన చన్నపట్టణములో ఎగ్మూరులోని వేదవిలాసములో ఆకస్మికముగా అకాలమృత్యువు వాత పడిరి. వారి కపుడు 46 సంవత్సరముల వయసు మాత్రమే యుండెను. ఆయన మహాపురుషుడు, అతి పవిత్ర వర్తనుడు. మా హరిసర్వోత్తమ రావు వ్రాసినట్లు మాకు అన్నయ. మాకు సారథి, సచివుడు, సఖుడు, గురుడు మమ్ముల విడనాడి చనియెను. దుఃఖసముద్రములో ముంచి దివి కేగెను. ఆయన అకాలమరణమువలన ఆంధ్రదేశమునకు, ఆంధ్రభాషకు తీరనికారత కలిగినది. ఆ వేదవిలాసమునందే 1919 సంవత్సరమున పీఠేశ లింగంపంతులుగారు మరణించియుండిరి. లక్ష్మణరావుగారు వారిని తమ యింటికి తీసుకొనివచ్చి ఆఖరు సేవ చేయుచుండగా వారు మరణించిరి. లక్ష్మణరావుగారికి పీఠేశలింగంగారు గురుతుల్యులు. పీఠేశలింగంపంతులు గారు (బ్రహ్మగా) ధర్మముగా వదలిపోయిన వితంతుశరణాలయము, పీఠేశ లింగంపైస్కూలు, టౌనుహాలు మొదలగు సంస్థల నన్నిటిని నిర్వహణము



చేయుటకు వీర్పడిన రాజమహేంద్రవరములోని హితకారిణీ సమాజములో నన్నొక సభ్యునిగ నియమించినందున నేను కొన్నిసంవత్సరములు దానిలో సభ్యుడుగ నుంటిని.

(4)

నాకు బెజవాడలోనున్న పనిచే తీరికలేక 1921 వరకు నేను గ్రంథ రచనకు పూనుకొనలేదు. 1922 వ సంవత్సరము ఫిబ్రవరిలో బ్రిటిషుప్రభుత్వమువారు పన్నులనిరాకరణముక్రింద నన్ను ఆరెస్తుచేసి ఒక సంవత్సరము జైలులోనుంచిరి. రెండునెలలు రాజమహేంద్రవరముజైలులో వుంచి, పిమ్మట కడలూరుజైలుకు పంపిరి. నేను జైలులోనున్నకాలములో లోక మాన్య బాలగంగాధరతిలకుగారి యుదాహరణముననుసరించి తెలుగులో నేవేని గ్రంథములను వ్రాసిన విజ్ఞానచంద్రికామండలిపక్షమున ప్రచురించ వలెనను దృఢసంకల్పముండెను. స్వరాజ్యముకొరకు పోరాడుచున్నాము గనుక స్వరాజ్య స్వరూప స్వభావములు తెలియుటకు ఫ్రెంచివిప్లవమును, ఆ సిద్ధాంతములను ప్రథమమున అమలుజరిపి ఇంగ్లాండుతో పోరాడి స్వతంత్రమును సంపాదించుకొని రాజులు, ప్రభువులు లేని సంపూర్ణ ప్రజాస్వామ్యమును స్థాపించుకున్న అమెరికా సంయుక్తరాష్ట్రములచరిత్ర వ్రాయనుద్దేశించితిని. జాతీయతత్వము, ప్రజారాజ్యము, మానవసమానత్వము, సోదరత్వము, స్వతంత్రము ఫ్రెంచివిప్లవముయొక్క మూలసిద్ధాంతములు. ఈ సిద్ధాంతములను ప్రజలలో వ్యాపింపజేయుట కెన్నియో గ్రంథములు వ్రాయబడినవి. ఎంతయో వాఙ్మయము పుట్టినది. రూసో మొదలైనవా రెన్నియో త్యాగములుచేసినారు. ఈ విప్లవఫలితముగ రాజరికము, ప్రభువరంపర, జమీందారీవిధానము రద్దయి, తలకొకటటు కలిగిన ప్రజారాజ్య మేర్పడినది. మతస్వేచ్ఛ కలిగినది. గాని హింసావిధానప్రయోగమే సాధనమైనందున పొందబడిన ఫలితములు నిలకడగ నుండలేదు. ఫ్రెంచిరాజకీయనాయకులు సామ్రాజ్యతత్వమవలంబించుటవలనకూడ ఆసిద్ధాంతములు విఫలమైనవి. నేను జైలుకు తీసుకొనిపోయిన పుస్తకములను, నాతోపాటు జైలులోపెట్టబడిన మిత్రులవద్దనున్నపుస్తకములను చదివి, ఇంకను కొన్నిపుస్తకములు కావలె

నని లక్ష్యణరావుగారికి కబురంపితిని. ఆయన 1922 వ సంవత్సరము ఆగస్టు నెలలో కడలూరుజైలుకు వచ్చి అధికారులనుమతిని పొంది నన్ను చూచెను. 'American war of Independence' అమెరికా స్వతంత్ర యుద్ధము అను ఇంగ్లీషుగ్రంథమును, ఫ్రెంచి విద్యామంత్రి 'డ్యూరే' ఫ్రెంచిభాషలో రచించి ఆంగ్లములోనికి భాషాంతరీకరించబడిన ఫ్రెంచి చరిత్రయొక్క రెండుసంపుటములను ఆయన తీసుకొనివచ్చి యిచ్చెను. వాటిని పరీక్షించి జైలు సూపరెంటెండెంటు వాటిలో అమెరికా స్వతంత్ర యుద్ధమును గ్రంథమును చదువుకొనుటకు నాకిచ్చుటకు వీలులేదని ఆక్షేపించెను. గాని అది బ్రిటిషువారిమీద ఇండియా చేయుచున్న తిరుగుబాటుతో నెట్టి సంబంధము లేనిదనియు వట్టి చరిత్రగ్రంథమనియు నేను చెప్పగా, నా మాటనమ్మకముమీద ఆయన ఆ రెండుగ్రంథములను చదువుకొనుటకు నాకిచ్చెను. నేను కడలూరుజైలు ఆవరణములో నా గదికెదురుగనున్న వేప చెట్టుక్రింద కూర్చొని ఫ్రెంచివిప్లవమును, అమెరికా సంయుక్తరాష్ట్రములను వ్రాసెతిని. ఆ సమీపముననున్న పనసచెట్లు, పోకచెట్లు, చూత నారికేళ వృక్షములు మిగుల మనోహరముగా నున్నవి. పగలు ఆవరణములో తిరుగ వచ్చును. సాయంత్రం ఆరుగంటలు కాగానే ఎవరిగదిలో వారిని పెట్టి తాళమువేసిరి; గనుక ఉదయపుపూటనే గ్రంథములుచదువుచు వ్రాయుచుంటిని. ఆజైలులో ఆచెట్లమధ్య మానవస్వతంత్రోద్యమములనుగూర్చివ్రాయుచుండిన కాలమే నా జీతములోకెల్ల మహదానందముగానున్న కాలము. ఆ చెట్లుకూడ నావలెనే పరమాత్మయొక్కబిడ్డలు. నా కనుంగు సోదరులై ప్రేమాస్పదముగా నుండెను. ఆవిదముగ వాటి సహవాసము ననుభవించితిని. అది యొక ఋషి వాటికగా నాకు కనుపడెను. ఫ్రెంచివిప్లవముని పేరు పెట్టినచో అప్పటి ప్రభుత్వమువారు దానిని నిషేధింతురేమోననుతలంపుతో ఫ్రెంచి స్వాతంత్ర్యవిజయముని నామకరణముచేసితిని. కడలూరుజైలులోనున్న పదినెలలలో ఏడునెలల కాలము నాకు సన్ననిజ్వరము వచ్చుచుండెను. ప్రతిరోజు జైలులోని ఆసుపత్రికి పోయి సీసాతో మందు తెచ్చుకొనుచుంటిని. దైవానుగ్రహమువలన ఆఖరు మూడునెలలు జ్వరము లేనందున వ్రాతపని బాగుగా సాగెను....

1923 వ సంవత్సరము ఫిబ్రవరి నెలలో నన్ను కారాగృహమునుంచి



విడుదలచేసిరి. కడలూరునుంచి రైలులో మద్రాసులోని ఎగ్మూరుస్టేషనులో దిగితిని. లక్ష్మణరావుగారును, నాతో అదివరకు జైలులో సహజై దీగానుండి నాకంటెముందే విడుదలైన నా మిత్రులగు కర్ణాటకనవాబుగారును, నన్ను ఎగ్మూరుస్టేషనులో కలిసి సన్మానించిరి. నేను లక్ష్మణరావుగారియింట దిగి మూడురోజులు మద్రాసులోనే యింటిని ఆరాత్రి కర్ణాటకనవాబుగారు తమ యింటికి విందుకు పిలువగా నేను వెళ్ళితిని. వారిమిత్రులు కొందరుకూడా వచ్చిరి. విందారగించితిమి. లక్ష్మణరావుగారుమాత్రము ఆ విందుకు రాలేదు. నేను లక్ష్మణరావుగారియింట నున్నపుడు, నేను జైలులోవ్రాసిన రెండు గ్రంథములను వారికి చూపించితిని. వారు వానిలోనిభాగములను చదివి బాగున్నవని చెప్పిరి. తరువాత నేను బెజవాడకు వెళ్ళితిని. ఇంకా కొన్ని పుస్తకములనుకూడ చదివి ముందుగా ఫ్రెంచి స్వాతంత్ర్యవిజయము మొదటి భాగము, 250 పేజీలుగలదానిని అచ్చువేయుటకు సిద్ధపరచితిని. 1923 వ సంవత్సరము డిసెంబరులో కాకినాడలో కాంగ్రెసుమహాసభ మౌలానా మహమ్మదాలీగారి అధ్యక్షతను జరుగనున్నది. దానికంటెముందుగానే నా ఫ్రెంచి స్వాతంత్ర్యవిజయమును ప్రచురించుటకు నిశ్చయించితిని. నేను దానిని ప్రచురించుటకు యత్నించుచుండగానే 13-7-23 తేదీన ఆకస్మికముగా లక్ష్మణరావుగారు మరణించిరను పిడుగువంటి వార్త నాకు బెజవాడలో చేరినది. మా కుటుంబము దుఃఖించినాము. నేను చెన్నపట్టణము వెళ్ళి వారి కుటుంబమును పరామర్శచేసి వచ్చితిని. ఆ సంవత్సరము నవంబరునెలలో ఫ్రెంచి స్వాతంత్ర్యవిజయమును బెజవాడలోనే అచ్చొత్తించి విజ్ఞానచంద్రికా మండలిపక్షమున ప్రచురించితిని. ఆ సంవత్సరముననే లక్ష్మణరాయవ్యాసా వళిని కూడ డాక్టరు ఆచంట లక్ష్మీపతిగారు విజ్ఞానచంద్రికామండలి కుసుమముగా ప్రచురించి, రెంటిని విజ్ఞానచంద్రికామండలి పక్షమున ప్రకటించు చున్నామని మద్రాసునుంచి మేనేజరుగా ప్రకటించిరి. నేను నా ఫ్రెంచి స్వాతంత్ర్యవిజయమును కీర్తిశేషులైన లక్ష్మణరావుగారికి అంకితమిచ్చితిని.

పిమ్మట కొంత కొంత చేర్చి “అమెరికా సంయుక్తరాష్ట్రములు” అను గ్రంథమునుకూడ విజ్ఞానచంద్రికామండలిపక్షమున నేను 1925 వ సంవత్సరమున ప్రచురించితిని. అది మూడువందలపేజీలగ్రంథము. ఆ

గ్రంథములో పదమూడు అమెరికా సంయుక్తరాష్ట్రముల నిర్మాణము, అమెరికా స్వతంత్రపోరాటము, అమెరికా రాజ్యాంగవిధానము, ప్రాథమిక హక్కులు, జానిసత్యపురస్కారము, నీగ్రోసమస్యలు, విదేశాంగరాజనీతి, ఫిలిప్పైన్సుల స్వతంత్రోద్యమము, అమెరికా యొక్క ఆర్థికాభివృద్ధి మొదలైన విషయములను వ్రాసితిని. ఆ గ్రంథమునకు డాక్టరు భోగరాజు పట్టాభి సీతారామయ్య గారు చక్కని పీఠిక వ్రాసిరి.

1912 వ సంవత్సరములో విజ్ఞానచంద్రికామండలిని రిజిస్టరుచేసితిమి. రావిచెట్టు రంగారావుగారు మరణించిరి. మునగాలరాజుగారు సభ్యులుగా మానుకొని బయటనుండి సహాయముచేసెదమనిరి. హరిసర్వోత్తమరావుగారు మరల సభ్యులు కాలేదు. కావున కొమరాజు లక్ష్మణరావుగారు, డాక్టరు ఆచంట లక్ష్మీపతి, గూడూరు రామచంద్రరావు, వేమూరి విశ్వనాథ శర్మ, తాడినాడ వెంకట్రామయ్యగారు, నేను సభ్యులముగను, బయ్యా సరసింహేశ్వర శర్మగారు అధ్యక్షులుగను కమిటీని పునర్నిర్మాణముచేసితిమి. 1916 నుండి ఈ కమిటీ గ్రంథప్రచురణ చేయలేదు. 1923 లో లక్ష్మణరావుగారు మరణించిరి. కావున 1924 సంవత్సరములో గ్రంథమండలిని విజవాడకు తీసుకొనివెళ్ళి మా యింటిలో కార్యస్థానమేర్పరచి కమిటీని మరల పునర్నిర్మాణముచేయించితిమి. డాక్టరు ఆచంట లక్ష్మీపతిగారు అధ్యక్షులుగను, అయ్యంకి వెంకటరమణయ్యగారు కార్యదర్శిగను, నేను మేనేజరుగను, గూడూరు రామచంద్రరావు, దిగవల్లి వెంకటశివరావు, జయంతి పురమురాజుగారగు వాళిరెడ్డి దుర్గానదాశివేశ్వర ప్రసాదుగారు సభ్యులుగను గావించితిమి. ఈవిధముగా నేర్పడి 1934 సంవత్సరమువరకు పదకొండు మంచి గ్రంథములను విజ్ఞానచంద్రికామండలిపక్షమున ప్రచురించుటయే గాక విజ్ఞానచంద్రికామండలికి అనుబంధముగ రాజకీయ విజ్ఞానప్రచురణములను అయిదుపుస్తకములను కూడ ప్రచురించితిమి. మండలికార్యస్థానము విజయవాడకు తెచ్చినపిమ్మట ప్రచురించబడిన మొదటిపుస్తకము నేను వ్రాసిన అమెరికా సంయుక్తరాష్ట్రములు. కాగితపుధర, అచ్చుబుచ్చులు పెరిగినందున వెనుకటివలె నూచుపేజీలకు నాలుగణాలబొప్పన ఇచ్చుటకు వీలులేకపోయినది. వీలయినంత చవుకగా, లాభముపొందునుద్దేశ్యము లేకుండ



ధర నిర్ణయించితిమి. 1916 నుండి చందాదారులు మృగ్యమైరి. గనుక చందాదారులు చేరినను చేరకున్నను మామూలుగానే కావలసినవారికి గ్రంథముల నమ్మితిమి.

నేను 1923 వ సంవత్సరము ఫిబ్రవరినెలలో కడలూరుజైలునుంచి విడుదలై వచ్చిన కొలదిరోజులలో బెజవాడలోని మా మేడమీదనే ఆంధ్ర రాష్ట్రకాంగ్రెసు వర్కింగుకమిటీవారు కొండా వేంకటప్పయ్యగారి అధ్యక్షత క్రింద సమావేశమై, అదివరకు ప్రధానకార్యదర్శిగానున్న గొల్లపూడి సీతారామశాస్త్రిగారు ఖద్దరుసంస్థను నడుపుటకై రాష్ట్రకాంగ్రెసు కార్యదర్శిత్వమును మానుకొన నిశ్చయించినందున, ప్రధానకార్యదర్శిగా ఉండవలెనని నన్ను కోరగా నేనా పదవిని స్వీకరించితిని. ఆంధ్రరాష్ట్ర కాంగ్రెసుకమిటీ కార్యస్థానము గుంటూరునుంచి బెజవాడకు మార్చి దానిని మా యింటిలోనే యుంచిరి. బెజవాడలో 1922 లో ఒక భవనమును కొని దానికి ఆంధ్ర రత్నభవనమును పేరుపెట్టి అందులో గృహప్రవేశముచేయువరకు ఆంధ్ర రాష్ట్రకాంగ్రెసు ఆఫీసు మా యింటిలోనే యుండెను. దానికి నేను అద్దె పుచ్చుకొనలేదు. నేను ప్రధానకార్యదర్శిగా నుంటిని. వర్కింగుకమిటీ మీటింగులు మా యింట్లో జరుగుచుండెను. వచ్చిన నాయకులలో చాలవరకు నా కతిధులుగా నుండిరి. ఆంధ్రరాష్ట్ర కాంగ్రెసు సర్వసభ్య సమావేశములు మాత్రము సాధారణముగా బెజవాడలో అరండలుసత్రములో జరిగెను. భాగవతుల సుబ్బరామయ్యగారు దానికి మేనేజరుగా నుండెను. వేలూరి సత్యనారాయణ, బి.ఏ., బి.ఎల్. గారు మాతోకూడ కడలూరుజైలులో నున్న మిత్రులు. 1924 నుంచి ఆయనను ఆంధ్రరాష్ట్ర కాంగ్రెసుకమిటీకి సహాయ కార్యదర్శిగా నావద్ద పనిచేయుటకు జీతముమీద నియమించిరి. ఆయన విజ్ఞాన సంపన్నుడు; దేశాభిమాని; గ్రంథములు వ్రాయవలెనను కోరిక కలవాడు; ఆయన మాయింటిలో నావద్ద పనిచేయుచున్నకాలములోనే కొన్ని గ్రంథములను చదివి బౌద్ధమహాయుగము, 'ఫాహియాను భారతవర్షయాత్ర' అను రెండు శ్రేష్టమైన గ్రంథములను మిగుల మనోహరముగా వ్రాసి యివ్వగా వాటిని 34, 35 కుసుమములుగా విజ్ఞానచంద్రికామండలిపక్షమున ప్రచురించితిమి.

బాగుగా పైకివచ్చుచున్న లాయరు. ఆంధ్రభాషాసేవ చేయవలెనని గొప్ప కుతూహలము గలవాడు. మేధాసంపన్నుడు. చక్కనిశైలిలో వ్రాయు సమర్థుడు. మా మండలిసభ్యుడునైన దిగవల్లి వేంకటశివరావుగారిని దక్షిణాఫ్రికాచరిత్రను వ్రాయ ప్రోత్సహించితిని. వారు బోయరుయుద్ధము, దొమిని యనుప్రతిప్రతితో దక్షిణాఫ్రికాసమితి. భారతీయుల ఇక్కట్లు, గాంధీమహాత్ముని సత్యాగ్రహోద్యమము మొదలైనవాటిని బహు రమ్యముగా రచించిరి. దానిని 1925 లో 36 వ కుసుమముగా మా మండలిపక్షమున ప్రచురించితిమి. పిమ్మట హిందూ ముసల్మాను ఐక్యతను బోధించు ఒక చరిత్రాత్మకనవలను చక్కగా వ్రాసినవారికి అయిదువందల రూపాయల బహుమతి యిత్తుమని మా మండలిపక్షమున ప్రకటించితిమి. కొన్ని నవలలు మా కార్యస్థానమునకు వచ్చినవి. వాటినిన్నిటిని పరీక్షించి చూచి భోగరాజు నారాయణమూర్తిగారు వ్రాసిన “అల్లా హో అక్బర్” అను నవలను ఉత్తమమైన నవలగా నెంచి అయిదువందలరూపాయల బహుమతిని వారికిచ్చి, దానిని విజ్ఞానచంద్రికా మండలియొక్క 37 వ కుసుమముగా ప్రచురించితిమి.

1930 వ సంవత్సరము ఏప్రిలునెలలో ఉప్పుసత్యాగ్రహములో నన్ను మరల ఒక సంవత్సరము జైలుకు పంపిరి. కొద్దికాలము తిరుచినాపల్లి జైలులోను, ఎక్కువకాలము రాయవేలూరు జైలులోను గడిపితిని. 1931 వ సంవత్సరము మార్చినెలలో గాంధీ-ఇర్విను ఒడంబడిక జరిగినందున మమ్ములనందరిని ఆనెలలోనే, అనగ 11 నెలలకే జైలునుంచి విడిచి పెట్టిరి. నేను జైలుకు పోకముందు ఆశియాఖండములోని స్వతంత్రపోరాటములనుగురించి చదువుచుంటిని. నాకు అన్నిటికన్న తురుష్కదేశము యొక్క స్వతంత్రపోరాటము ముస్తఫా కెమాల్ పాషా నాయకత్వముక్రింద సంపూర్ణముగాను, జయప్రదముగాను జరిగినదని తోచినది. అంతే కాక నిరంకుశసుల్తానును త్రోసివేసి సంపూర్ణ ప్రజారాజ్యమును,ఖిలాపతును తీసివేసి పూర్తియైన మతస్వేచ్ఛను స్థాపించిరి. ప్రేలయొక్క పరదాను తొలగించి వారికి సంపూర్ణస్వతంత్రమును, రాజకీయహక్కులను, మానసికవికాసమును కలుగజేసిరి. బహుభార్యాత్వమును నిషేధించిరి. ఆశియాఖండములోని ఇరాను,(పర్షియా)అష్టనిస్తానము,సోవియటు రష్యా, అజ్జరు బజ్జన్ దేశముల



ప్రభుత్వములతోను, ఇండియా, ఈజిప్టు జాతీయవాదులతోను పరస్పరసహాయక ఒడంబడికలను ముస్తఫాకెమాల్ పాషాగావించి ఆసియా ఉత్తర ఆఫ్రికాల ఐక్యతను నెలకొల్పెను. 1916లో పండితజవహర్ లాల్ నెహ్రూ జరిపిన బాండుంగు (ఆసియా ఆఫ్రికా ఖండముల దేశముల) సమావేశముయొక్క యుద్దేశములను ఆయన ఆకాలమందే నెరవేర్చెను. అప్పుడు ఆప్టనిస్తానమును అమానుల్లా రాజు పాలించుచుండెను. ఆయన, ఆయనభార్య రాణి సౌర్యాదేవి జాతీయవాదులు. సాంఘికవిషయములలో మిగుల యభివృద్ధికరమైనభావములు గలవారు. ఆమె పర్దాను విసర్జించి భర్తతోకూడ యూరపులో సంచారముచేసినది. ఆయన ఇండియా, ఈజిప్టు, టర్కీ జాతీయవాదులకు మద్దతుగా నున్నందున బ్రిటిషుసామ్రాజ్యవాదులు ఆప్టనిస్తానములో కొన్నిజాతుల తిరుగుబాటులను లేవదీసి ఆయనను రాజ్యభ్రష్టునిగావింపచేసి బచ్చా సాకో అను నీశ్వకావళ్లు మోసుకునేవాణ్ణి సింహాసనమెక్కించిరి. కొద్దికాలమునకు బచ్చాసాకోను తీసివేయించి మరియొకరిని తమకనుకూలముగానున్నవారిని సింహాసనమెక్కించిరి. అందువల్ల నేను 1930 వ సంవత్సరము జైలుకు వెళ్ళేముందు తురుష్కు స్వతంత్రపోరాటమును గురించి కొన్ని పుస్తకములను చదువనారంభించి, వాటిని నాతోకూడ జైలుకు తీసుకొని పోతిని. జైలులో ఆ స్వతంత్రపోరాటకథను చాలవరకు వ్రాసితిని. జైలు నుంచి వచ్చినతరువాత మరికొన్ని గ్రంథములను చదివి ఆ గ్రంథమును పూర్తిచేసితిని. దానికి - "Turkish Republic" "తురుష్కు ప్రజాస్వామిక"మని పేరిడితిని. ఇది 1930 పేజీల గ్రంథము. 1933 వ సంవత్సరములో దీనినికూడ విజ్ఞానచంద్రికామండలిపక్షమున 39 వ కుసుమముగా ప్రచురించితిమి. ఆంధ్ర విశ్వవిద్యాలయ ఉపాధ్యక్షులుగా నున్న నా మిత్రులు కట్టమంచి రామలింగారెడ్డిగారు నా గ్రంథమునకు ఉజ్జ్వలమైన పీఠికను ఇంగ్లీషులో వ్రాసిరి. దానిని తెనుగులోనికి నా మిత్రులగు దిగవల్లి వెంకటశివరావుగారు చక్కగా అనువదించిరి.

అదివరకే 1930 వ సంవత్సరములో నేను జైలులోనున్నకాలములోనే స్వతంత్రపోరాటములో అనేకసార్లు కారాగృహవాసముచేసినవారును సుప్రసిద్ధ గ్రంథకర్తలు నగు మానికొండ సత్యనారాయణశాస్త్రిగారు లోక

మాన్య జాలగంగాధరతిలకగారు రచించిన (The arctic home of the Vedas) వైదికనిలయమను గ్రంథమును తెనుగులోకి తర్జుమాచేసి యిచ్చినందున మా మండలివారు దానిని 38 వ కుసుమముగా ప్రచురించి యుండిరి.

పీమ్మట 40 వ గ్రంథముగా దిగవల్లి వెంకటశివరావుగారు వ్రాసిన (1933) 'ఆదినిషేషస్వరాజ్యమును', 41వ గ్రంథముగా నూనికొండ సత్యనారాయణశాస్త్రిగారు రచించిన (1934) 'ఆంగ్ల రాజ్య స్థాపనము'ను, 42, 43 గ్రంథములుగా సుప్రసిద్ధ దేశభక్తులగు ఆత్మకూరి గోవిందాచార్యులుగారు రచించిన 'భారతదేశము-ఆర్థికచరిత్ర' అను గ్రంథముయొక్క రెండు సంపుటములను (1934) మా మండలిపక్షమున ప్రచురించితిమి.

(5)

ఈ పై గ్రంథములనే గాక మా మండలి కనుబంధముగా రావిచెట్టు రంగారావుగారి జీవితమును ఆదిరాజు పీఠభద్రరావుగారు వ్రాసినది ప్రచురించబడియుండెను. అంతేగాక పీమ్మట రాజకీయ విజ్ఞానప్రచురణములను నూరు పేజీలకు మించని అయిదు చిన్న పుస్తకములను కూడ ప్రచురించితిమి.

వాటిలో—1. ఆంగ్ల రాజ్యాంగము. 2. భారతదేశ స్థితిగతులు తెలుపు అంకెలు అనువాటిని (1933) దిగవల్లి వెంకటశివరావుగారు వ్రాసిరి. 3. చైనా యువజనోద్యమమును (1934) నేను వ్రాసితిని. 4. భారతదేశపు రైళ్ళు అనుదానిని (1935) వాశికెడ్డి దుర్గానదాశివేశ్వరప్రసాదుగారు వ్రాసిరి. వీరు ఆంధ్రములోను, పాళీభాషలోను మంచి పండితులు. అదివరకే పాళీ భాషనుండి ధమ్మపదమును సుప్రసిద్ధ బౌద్ధగ్రంథమును తెనుగులోనికి అనువాదముచేసియుండిరి. 5. రాష్ట్రీయస్వపరిపాలనమును (1935) దిగవల్లి వెంకటశివరావుగారు వ్రాసిరి.

ఇది విజ్ఞానచంద్రికామండలి చేసినపని. 1934 లో అయ్యంకి వెంకటరమణయ్యగారితో మాకు భేదాభిప్రాయములు కలిగి మండలికార్యస్థానమును జయంతిపురము పంపినాము. అక్కడినుంచి 3, 4, 5 రాజకీయ



ప్రచురణములను మాత్రము ప్రచురించినాము. అంతటితో పని ఆగిపోయినది. కాని పిమ్మట కూడ నేను మూడుగ్రంథములు వ్రాసి స్వతంత్రముగా ప్రచురించినాను. దిగవల్లి వెంకటశివరావుగారు బహుశ గ్రంథకర్త. పిమ్మట అనేక గ్రంథములు వ్రాసినారు. ఇంకను వ్రాయుచున్నారు ఆయన ఆంధ్ర భాషా సేవకూడ తన జీవితధర్మముగా పెట్టుకున్నారు.

నేను 1930 వ సంవత్సరములో జైలులోనున్న కాలములో మా పశ్చిమకృష్ణాజిల్లా కాంగ్రెసుకమిటీ తరపున దిగవల్లి వెంకటశివరావుగారు రాజకీయప్రచారపుస్తకములను పేరుతో (1) సత్యాగ్రహచరిత్ర, (2) నిర్భాగ్య భారతము, (3) దరిద్రనారాయణీయము, (4) సత్యాగ్రహ బోధిని, (5) విదేశవత్సర బహిష్కరణ, (6) బ్రిటిషువస్తు బహిష్కరణ, (7) పాంచ జన్యము అను జాతీయగీతముల సంపుటి, (8) బార్దోలీ సత్యాగ్రహవిజయము అను చిన్న పుస్తకములను రచించిగా మా జిల్లా కాంగ్రెసుకమిటీవారు ప్రచురించిరి. పీటితోపాటు చెలుకుపల్లి వెంకటప్పయ్యగారు రచించిన (1) ఉప్పుసత్యాగ్రహము, (2) త్రాగుడుమానుట అను చిన్న పుస్తకములను కూడ మా జిల్లా కాంగ్రెసుకమిటీవారు ప్రచురించిరి. వాటిని పశ్చిమ గోదావరిజిల్లా కాంగ్రెసుకమిటీవారును, తూర్పుగోదావరిజిల్లా కాంగ్రెసుకమిటీవారును పునర్ముద్రితముచేసిరి. ఈ మూడుజిల్లాలలో ఈ పది పుస్తకములును విరివిగా అచ్చువేసి పంచిపెట్టబడెను. వేలకువేలప్రతులు ప్రజలకు అందెను. అందుమీద దిగవల్లి వెంకటశివరావుగారిమీద బెజవాడ సబు డివిజనలుమేజిస్ట్రేటుకోర్టులో రాజద్రోహనేరము చేసినాడని ప్రభుత్వము వారు కేసుపెట్టిరి. కాని గవర్నమెంటుయొక్క అంగీకారపు ఉత్తరువును పొందకుండానే ఆ కేసుపెట్టినారనుకాణముతో మేజిస్ట్రేటుగారు ఆ కేసును కొట్టివేసిరి. మరల ప్రభుత్వమువారి ఉత్తరువుతో రెండవకేసును దిగవల్లి వెంకటశివరావుగారిమీద పోలీసువారు దాఖలుచేసిరి. ఇంతలో గాంధీ— ఇర్విను ఒడంబడిక జరిగినందున రాజకీయనేరస్తులనందరిని విడుదలచేయు టయేకాక రాజకీయకేసులనన్నిటిని ఉపసంహరించుకొనిరి. వాటితోపాటు దిగవల్లి వెంకటశివరావుగారిమీద పెట్టబడిన క్రిమినలుకేసుకూడ ఉపసంహరించుకొనబడెను. ఇంతలో మేమందరము జైలులోనుంచి విడుదలై వచ్చి

తిమి. 1932 వ సంవత్సరము జనవరిలో మరల నన్ను. నా మిత్రులైన కాకు  
మాను లక్ష్మయ్య, కాట్రగడ్డ మధుసూధనరావు, నూకల వీరరాఘవయ్యగార  
లను పన్నులనిరాకరణమును బోధించుచున్నామను కేసుపెట్టి ఒక సంవత్స  
రము జైలుకు పంపినారు. ఆ కేసులో దిగవల్లి వెంకటశివరావుగారు వ్రాసి  
నట్టియు. పైన చెప్పినట్టియు చిన్న పుస్తకములనన్నిటిని మాకు వ్యతిరేక  
ముగా పోలీసువారు ఫిర్యాదిసాక్ష్యములో దాఖలుచేసినారు. వాటన్నిటికి  
బాధ్యత మా నలుగురిదేనని ప్రభుత్వపక్షమున వాదించబడినది. దిగవల్లి  
వెంకటశివరావుగారు వ్రాసిన పుస్తకములనన్నిటిని ప్రభుత్వమువారు నిషే  
ధించుచు ప్రభుత్వగెజెటులో ప్రకటనచేసినారు. మామీద పెట్టిన కేసులో మే  
మెట్టి వాదన చేయలేదు. క్రొసుపరీక్ష చేయలేదు. సాక్షులను పెట్టలేదు.  
మేజిస్ట్రేటుగారు నన్ను మొదటిముద్దాయిగా, నామీద వచ్చినకేసుకు 'మీరు  
ఏమి చెప్పుతారు' అని నన్నడిగినారు. "మీరు మమ్ములను జైలుకు పంప  
దలచినారు. మేము జైలుకు పోదలచినాము. అందువల్ల వేరే సంగతులు  
చెప్పడము అనవసరము; మీ కోర్టుయొక్క కాలము నేను వృథాపరచడలచ  
లేదు" అని చెప్పితిని. నాతోకూడ నుండిన తక్కిన ముగ్గురు ముద్దాయిలు  
కూడ అటులనే చెప్పిరి. మమ్ములనందరిని వెంటనే రాజమహేంద్రవరము  
జైలుకు పంపిరి. రాజమహేంద్రవరము జైలులో కొద్దికాలమున్నపిమ్మట  
రాయవెల్లూరుజైలులో మిగతకాలమంతయు నుంచిరి.

నేను జైలులోకి తీసుకొనివెళ్ళినట్టియు, తర్వాత జైలుకు తెప్పించు  
కొనినట్టియు ఇంగ్లీషుగ్రంథముల తోడ్పాటుతో రాయవెల్లూరుజైలులో చైనా  
జాతీయోద్యమము అను గ్రంథమును చాలభాగము వ్రాసి 1933 లో జైలు  
నుంచి విడుదలై బయటకువచ్చినతరువాత మరికొన్ని గ్రంథములనుకూడ  
చూచి పూర్తిచేసితిని. దానిని అప్పటికి కొద్దికాలముక్రిందనే నా మిత్రులగు  
బాలాంత్రపు సత్యనారాయణగారు కాకినాడలో స్థాపించిన జాతీయగ్రంథమాల  
పక్షమున రెండుసంపుటములుగా ప్రచురించినారు. 1936 సంవత్సరములో  
కాంగ్రెసుమహాసభాధ్యక్షులైన బాబు రాజేంద్రప్రసాదుగారు కాంగ్రెసుస్వర్ణో  
త్సవసందర్భములో బెజవాడ వచ్చి మా యింటిలో బసచేసినపుడు వారికి ఆ  
గ్రంథముయొక్క రెండుభాగములను అంకిత మిచ్చితిని. వారు దయతో



అంగీకరించిరి. అందులో ప్రపంచములోకెల్ల పెద్దదయిన చై నాదేశపు చరిత్రను ప్రాచీనకాలమునుండి క్రీ. శ. 1935 సంవత్సరము వరకు వ్రాసితిని. నాపుస్తకములలో నేవియు ఏ గ్రంథములకును తర్జుమాలు కావు. చాలగ్రంథములను చదివి నా యిచ్చవచ్చినటుల విషయనిర్ణయమును చేసికొని వ్రాసినాను.

నేను మరల 1940 -- 41 సంవత్సరములో డిటెన్యూగా (నిర్బంధవాసిగా) రాయవేలూరుజైలులో వుంచబడినపుడు ఉపనిషత్తులమీద చిన్న గ్రంథమును వ్రాయుటకు దళోపనిషత్తులయొక్కయు, ఏకాదళోపనిషత్తైన శ్వేతాశ్వతరోపనిషత్తుయొక్కయు వివిధ తర్జుమాలను తెప్పించి జాగ్రత్తగా చదివితిని. శ్రీ రామానుజాచార్యులవారు ఈ దళోపనిషత్తులమీదనే ఆధారపర్చి తమ మహాభాష్యమును వ్రాసినారు. శ్రీ శంకరాచార్యులవారు ఈ దళోపనిషత్తులమీదను శ్వేతాశ్వతర, నృసింహతాపనోపనిషత్తు అను మరిరెండు ఉపనిషత్తులమీదను ఆధారపడి తమ సుప్రసిద్ధ భాష్యము వ్రాసినారు. వారిద్దరు ఆధ్యాత్మిక వైజ్ఞానిక అంతరిక్షములో మహాజ్యోతులై ప్రకాశించుచున్నారు. బైబిలు, ఖురాను చిన్నపుస్తకములు, వాటిని ప్రమాణగ్రంథములుగా చదువుకొనుటకు ప్రచురించి ప్రతి పిల్లవాని కిచ్చుచున్నారు. వేలసంవత్సరములనుంచి వృద్ధిచెంది భారతదేశమును మహోన్నతస్థితిలోనికితెచ్చిన భారతీయ ఆధ్యాత్మికనాగరికతకు పునాదిగ్రంథములైన ఉపనిషత్తులను చేదించజాలని మహారణ్యమని వదలిపెట్టి వాటిసిద్ధాంతములను బోధించిన ఇతిహాస పురాణముల చదువుటతో తృప్తిచెందుట సరికాదని ఉపనిషత్తులసిద్ధాంతములను స్థూలముగా వ్రాయుట విద్యార్థులకు, సామాన్యజనులకు ఉపయోగమేమోనని తలచి నేను పామరులకు ప్రతినిధిగా పామరులకు తెలియునట్లుగా ఈ చిన్న గ్రంథమును వ్రాయసమకట్టితిని. మనతోపాటు స్వతంత్రముకొరకు బ్రిటిషు ప్రభుత్వముతో పోరాడుచున్న ఈజిప్టుదేశీయులచరిత్రమును ప్రాచీనకాలమునుండి అనగా పిరిమిడ్లను నిర్మించిన ఫారోరాజులకాలమునుండి వ్రాయుటకు కూడ ప్రారంభించితిని. డిటెన్యూగా ఇంకా కొంతకాల ముంచెదరేమోనని తలచితినిగాని యొకసంవత్సరము పూర్తికాగానే నన్నుకూడ విడుదలచేసిరి. బయటికివచ్చినతరువాత వీటిని పూర్తిచేయుటకు తీరిక లేకుండెను.

పిమ్మట 1942 సంవత్సరము ఆగష్టు ఎనిమిదవతేదీ రాత్రి అఖిల భారత కాంగ్రెసుకమిటీవారు బొంబాయిలో సమావేశమై క్వీట్ ఇండియా (బ్రిటిషువారు ఇండియానువదిలి వెళ్ళవలెను) అను తీర్మానముచేయగానే ఆ మరుసటియుదయమే అదివరకే దగ్గు, జ్వరముతో బాధపడుతూ నందిగామలో మందుపుచ్చుకొనుచు విశ్రాంతిలోనున్న నన్ను అరెస్టుచేసి డిటెన్యూగా రాయవేలూరు జైలులోను, అమరావతిజైలులోను వుంచిరి. అక్కడ జ్వరము, దగ్గు ఎక్కువై ఏబదిపౌండ్లరూకముతగ్గి బ్రతుకుట సందేహమని తోచినందున మరల రాయవేలూరుజైలుకు తీసికొనివచ్చి జబ్బు ఎక్కువై నందున 10కి డిగ్రీల జ్వరముతోనున్నస్థితిలో 1943 సంవత్సరము జులై నెలలో విడుదలచేసిరి. మద్రాసువచ్చి డాక్టరు లక్ష్మీపతిగారివద్ద మందుతీసుకొని, కొన్నిరోజులకు విజయవాడ వచ్చితిని. పిమ్మట నందిగామలోనే కుటుంబముతో నుండిని. జైలులోనున్నకాలములో జబ్బుగానుండినను ఓపికయున్నపుడెల్ల ఈ రెండుపుస్తకములను వ్రాయుచువచ్చితిని. ఈజిప్టు చరిత్ర 1922 వరకు వ్రాసి జైలుఅధికారులు తీసుకుంటారేమో నను భయముతో విడుదలైన ఒక మిత్రునిచేతికిచ్చి రహస్యముగా మా యింటికి బెజవాడకు పంపితిని. రెండవపర్యాయము రాయవేలూరు జైలుకు తీసుకొనిరాబడినపుడు ఆచార్య వినోబా భావేగారితో కలసియుండు భాగ్యము నాకు కలిగినది. ఆయనకు 15 భాషలు వచ్చును. ఈ ఏకాదశోపనిషత్తులు కంఠతః వచ్చును. నాచే రచింపబడి నేను జైలుకుతీసుకొనివెళ్ళిన తురుష్కప్రజాస్వామికము, చైనా జాతీయోద్యమములద్వారా నావద్దనే తెనుగు నేర్చుకొనవలెనని ఆయన అభిలాష. ఆ రెండుపుస్తకములను ఆయన మొదలుపెట్టెను. నేను ఆయనకు పాఠముచెప్పుటకు శక్తిచాలనంత దగ్గు, జ్వరముతో బాధపడుచుంటిని. అక్కడ డిటెన్యూగానున్న బెజవాడ గోపాలరెడ్డిగారు నా ఆరోగ్యమునుగూర్చి చాల శ్రద్ధతీసుకొనుచుండెను. నా మిత్రులును, తెనుగుభాషలో పండితులు నగు కడప కాంగ్రెసునాయకులైన రామసుబ్బారెడ్డి బి.ఏ. బి.ఎల్. గారిని నా పుస్తకములద్వారా తెనుగు నేర్పుటకు ఆచార్య వినోబాభావేగారికి వప్పగింతచేసితిని. ఆచార్యులవారికి తెనుగు బాగా వచ్చినది. నే నపుడు జీవించునో లేదో యని నా మిత్రులకు సందేహ



ముగానున్నస్థితితోనుంటిని. రామసుబ్బారెడ్డిగారు బాగుగా ఆరోగ్యవంతులుగా నుండిరి. కాని ఈశ్వరేచ్ఛ! నేను విడుదలై నతరువాత క్రిందపడి మీదపడి 1946 వరకు ఆరోగ్యమును కోలుకొంటిని. కాని వా రొకసంవత్సరమునకే దివంగతులైరి. 1946 సంవత్సరము జనవరినెల ప్రారంభమున గాంధీగారు మద్రాసునుండి సేవాగ్రామమునకు ప్రయాణముచేయుచు త్రోవలో బెజవాడకు ఊరి బైట ప్రత్యేకరైలులో ఆగినపుడు, పేలజనము మూగినను నేను చాల జబ్బుగానుండి వారిదర్శనమునకు వెళ్ళలేకపోయినందున మిక్కిలి దుఃఖముతో ఒకలేఖను వచ్చిరాని ఉరుదులో నా ఆవేదనను తెలుపుతూ గాంధీగారికి వ్రాసుకొంటిని. దానికి జవాబుగా గాంధీగారి కార్యదర్శి ప్యారీ లాలుగారు ఉర్దూలో నైజాంరైలువేమీదనున్న మధిరస్టేషనునుంచి నా కొక కార్డు వ్రాసెను. అందులో "మీ రెండుకు తరచుగా జబ్బుపడుతారు? బాపు యొక్క హాకుమైనది. ఇంతటినుంచి జబ్బుపడకూడదు. 'బాపూ కా హాకుం హై, ఆప్ బీమార్ నహీ పడ్డా' భయపడకండి" అని వ్రాసినాడు. ఆ ఉత్తరము నాకుచేరిన 1946 జనవరి 6 వ తేదీ ఉదయమునుంచి జ్వరము జారి నది. ఉష్ణోగ్రత మామూలుకు వచ్చినది. మందు గుణమిచ్చినది. మరల కొన్నిసంవత్సరములవరకు జబ్బుపడలేదు. 1946 ఫిబ్రవరినెలలో జరిగిన శాసనసభాఎన్నికలలో విజయవాడ మచిలీపట్టణం నియోజకవర్గమునకు నేను కాంగ్రెసుపక్షపు అభ్యర్థిని. నాకొరకేగాక ఇంకా అనేకమంది కాంగ్రెసు అభ్యర్థులకొరకుకూడ తీవ్రముగా పనిచేయగలక క్తి నాకు కలిగినది. కమ్యూనిస్టు అభ్యర్థులు మమ్ములనందరిని ఎదుర్కొన్నారు. మేమంతా గెలిచినాము. ఇదంతా అవతారపురుషుడైన బాపుయొక్క ఆశీర్వాచనముగాక మరియేమి? కాని దేశముయొక్క దురదృష్టవశాత్తు నేను విడుదలయిన సంవత్సరమునకు నా పూజ్య మిత్రులైన రామసుబ్బారెడ్డిగారు అకాలమరణమువాతపడి స్వర్గస్తులైరి. కమ్యూనిస్టుపార్టీపక్షమున ఆ ఎన్నికలలో ఆంధ్రజిల్లాలలో 27 మంది అభ్యర్థులను నిలబెట్టిరి. వారి మహా నాయకుడైన పి.సి.జోషిగారు బొంబాయినుండి ఆంధ్రకు వచ్చి గొప్ప సభలుగావించి యుపన్యాసముల నిచ్చిరి. వారికి జవాబుచెప్పుటకు ఆంధ్రరాష్ట్ర కాంగ్రెసువర్కింగుకమిటీ వారు ప్రత్యేకముగ నన్ను నియోగించిరి. వారిసభ కాగానే రెండవరోజున

గాని, మూడవరోజున గాని ఆ యూరిలోనే నా సభ జరిగెను. రెండుసభలకు కూడ జనము వేలకువేలుగ వచ్చిరి. ఈవిధముగ వా రాంధ్రదేశములో ఉపన్యసించినచోట్లనెల్ల జరిగెను. కమ్యూనిజమును ఎదురించుచు గొప్ప ఉపన్యాసములనిచ్చు శక్తి బాపుఆశీర్వాచనమువలన నాకు కలిగెను. అఖిల భారత కాంగ్రెసునాయకులు కూడ వచ్చి తెలుగుజిల్లాలలో ప్రచారముచేసినారు. శ్రీమతి సరోజినీదేవిగారు కృష్ణా, పశ్చిమగోదావరి జిల్లాలకు వచ్చి గొప్ప యుపన్యాసములనిచ్చి వెళ్ళినది. ఆమెతో నేనుకూడ నుంటిని. ఆమెకు నామీద చాలా దయ. ఆమె బెజవాడమీదుగా ప్రయాణముచేసేటపుడు నాకు వ్రాసేది. ఆమెకు పులిహోర చాలా యిష్టము. అది తెమ్మని చెప్పేది. పండ్లు, పులిహోర తీసుకొని రైలుస్టేషనుకు వెళ్ళి ఆమెనుదర్శించి ఇచ్చేవాడను. ఒకసారి హైదరాబాదులో వారియింట్లోనే ఆమెదర్శనముచేసినాను. మగ్దుం మొహిద్దీన్ అను యువకుణ్ణి నాకు చూపి ఇతను మంచి కవీశ్వరుడు అని నాకు చెప్పినది. ఆయన ఇపుడు. ఆంధ్రప్రదేశ్ లెజిస్లేటివ్ కౌన్సిలు సభ్యుడుగా నున్నాడు. ఆమెభర్త మేజరు గోవిందరాజులు నాయుడుగారి దర్శనము కూడా చేసినాను. ఆ ఎన్నికలలో 27 మంది కమ్యూనిస్టు అభ్యర్థులలో 28 మంది ఓడిపోయి ఒక్క కార్మికపక్షముపు అభ్యర్థియైన పిల్లలమర్రి వెంకటేశ్వర్లుగారు మాత్రము గెలిచిరి. దీనివలన కార్మికులలో ఆ కక్షివారిబలము పెరిగెనని కనబడినది. నే నీ సంగతి బాపుకు వ్రాసితిని. 1946 మొదలు 1956 వరకు సాగిన మద్రాసుఎసెంబ్లీలో తెలుగుజిల్లాల నుండి పిల్లలమర్రి వెంకటేశ్వర్లుగారు, అరవజిల్లాలనుండి నంబియారుగారు ఇద్దరు మాత్రమే వచ్చినను ఎసెంబ్లీలో ఎడతెగకుండ మాట్లాడుతూ కాంగ్రెసుమంత్రివర్గమును తంటాలుపెట్టుచుండేవారు.

ఆచార్య వినోబాభావేగారు న న్నొక యుదయమున రాయవేలూరు జైలులో “కాశేశ్వరరావుజీ, మీరు ఉపనిషత్తులనుగురించి యొక గ్రంథమును వ్రాయుచున్నారని తెలిసినది. మీరు ఏరుకున్న ఉపనిషన్మంత్రములను నాకు చూపించగలరా?” యని యడిగెను. “ఇంకా వాటిని గ్రంథముగా ప్రచురించవలెనో, లేదో నిశ్చయించుకోలేదు; కాని కొన్ని యుపనిషన్మంత్రములను కొన్నికొన్ని భావములక్రింద ఏరి నా నోటుబుక్కులలో



నా స్వలాభముకొరకే, నేను వల్లించుటకొరకే వ్రాసుకున్నాను" అని చెప్పి వాటినన్నిటిని వారికి చదివి వినిపించి, నేను వ్రాసిన ఇంగ్లీషు తెలుగు అర్థములనుకూడ వారికి వివరించితిని. ఒకటి రెండుచోట్ల మాత్రము నా అర్థములను వారు సవరించిరి. మిగిలిన వాటి అర్థములన్నిటితోను వారు ఏకీభవించిరి. ఇంకను నాలుగైదు మంత్రములను మాత్రము చేర్చవలసినదని వారు సెలవివ్వగా వాటినికూడ ఇంగ్లీషు, తెలుగుఅర్థములతో నా నోటుబుక్కులో చేర్చితిని. ఉపనిషత్పాఠము లని ఆ గ్రంథమునకు పేరుపెట్టితిని. మొదటిపాఠము సత్యాన్వేషణము, రెండవపాఠము సృష్టికర్మము, మూడవ పాఠము పరమాత్మ, నాలుగవపాఠము జీవాత్మ, ఐదవపాఠము పరమాత్మను పొందు మార్గములు, ఆరవపాఠము మానవధర్మములు. వీటన్నిటిని ఈవిధముగ విభజించుటను కూడ వారంగీకరించిరి. వారు ఒక చిన్న ఉపోద్ఘాతమునుకూడ హిందీలో వ్రాసి యిచ్చిరి తరువాత కొద్దిరోజులకే నేను విడుదలగుట, మద్రాసులో లక్ష్మీపతిగారియింటివద్ద కొన్ని రోజులుండి మందు పుచ్చుకొని బెజవాడ వెళ్ళుట, అక్కడినుంచి నందిగామలో కుటుంబముతో కూడ నివాసమేర్పరచుకొనుట జరిగెను. నందిగామలో మా యింటికి "శాంతికుటీర" మని పేరుపెట్టితిని (Peace Cottage). ఇది చైనా స్వతంత్ర విప్లవనాయకుడగు డాక్టరు సన్యటుసేను తాను తలదాచుకున్న చిన్నయింటికి పెట్టుకున్న పేరు. దానినే మా యింటికి పెట్టితిని. అది గాక ఉపనిషత్తులు చదువుటవలన నాకు మనశ్శాంతి కలిగిన గృహము. ఈ కారణముచేతకూడ దానికి శాంతికుటీరమని నామకరణముచేసితిని. ఆ యింటి ముందున్న వసారాలో వటవృక్షచ్ఛాయను కూర్చొని నాకు ఆరోగ్యము కుదిరినకొద్దీ మరల ఉపనిషత్పాఠములవ్రాత నారంభించితిని. మంత్రములను వానియర్థములను సరిజూచితిని. పుస్తకమునకు మొదట నొక యుపోద్ఘాతమును ౧2 పేజీలు గలదానిని వ్రాసినాను. అందులో వేదకాలనిర్ణయము చేసి హిందూనాగరికతను, పాశ్చాత్య కమ్యూనిస్టునాగరికతలను పోల్చి చూపితిని. ఉపనిషద్బోధలను క్లుప్తముగ వ్రాసితిని. ఆఖరున ఒక అనుబంధము స్త్రీల స్థితినిగూర్చియు, రెండవ అనుబంధము వర్ణభేదములనుగూర్చియు వ్రాసితిని. ఈ రెండు అనుబంధములను బృహదారణ్యకోపనిషత్తు మీద నాధార

వర్చితిని. 1944 వ సంవత్సరప్రారంభమున ఆ పుస్తకము పూర్తియై బెజవాడకు ముద్రణమునకుగాను పంపబడి త్వరలోనే ముద్రితమయ్యెను. చేకాగితములమీద ముద్రించి ఖద్దరుగుడ్డ అట్ట వేయించితిని.

(6)

మహాత్మాగాంధీగారిని 1944 వ సంవత్సరము మే నెలలో అనారోగ్యకారణముచేత ఆగాఖాన్ మందిరమునుండి విడుదలచేయగా వారు తమ ధర్మపత్ని కస్తూర్బా గాంధీని, తమ కార్యదర్శి మహాదేవదేశాయిని కోల్పోయి ఒంటరిగా బైటికివచ్చి పంచాగ్నియను ప్రదేశములో కొంతకాల ముండిరి. వారికి అప్పుడు రక్తపుపోటు చాల అధికముగాకూడనుండెను. నేను పంచాగ్నికి వెళ్ళి మహాత్మాగాంధీగారిని దర్శించుపాటి ఆరోగ్యములేనివాడనుగా నుంటిని. అప్పటికి బెజవాడలోను, నందిగామలోను నా చుట్టుపట్లను కమ్యూనిస్టుల ప్రాబల్యము అధికమైనందున అవిషయమై ఒకలేఖవ్రాసి, గాంధీగారి సబర్బీ ఆశ్రమములో కొంతకాలము తరబీతుపొంది, గుడివాడతాలూకాలో గాంధీ ఆశ్రమమును స్థాపించి నిర్మాణకార్యక్రమము సాగించుచున్న ఎర్నేని సుబ్రహ్మణ్యంగారిని పంచాగ్నికి పంపితిని. వారు రెండుసార్లు పంచాగ్నికి వెళ్ళి వచ్చినట్లు జ్ఞాపకము. రెండవసారి నా యుపనిషత్పాఠములపుస్తకమును మహాత్మాగాంధీగారికి వారిద్వారా సమర్పించుకొంటిని. ఆయన చూచి “ఇది తెలుగుపుస్తకము; దీనిని మొదటినుంచి చివరవరకు హిందీలోనికి తర్జుమా చేయించి పంపినయెడల నేను చదువుతాను” అని వారితో కబురంపినందున, నేను నా యుపనిషత్పాఠములను బెజవాడలోని ఆంధ్రరాష్ట్రహిందీప్రచార సంఘముయొక్క ప్రముఖులయిన ఉన్నవ రాజగోపాలకృష్ణయ్య, రాయప్రోలు సీతారామాంజనేయశాస్త్రిగారలచేత హిందీలోనికి భాషాంతరీకరణము చేయించి మహాత్మాగాంధీగారికి పంపితిని.

ఇంతేగాక ఉపనిషత్తులనుండి మహాత్మాగాంధీగారి సిద్ధాంతముల కనువైన మంత్రములను దేవనాగరిలోవ్రాసి ఇంగ్లీషులోనికి తర్జుమాచేసి యొక దీర్ఘమైన ఉత్తరముతో మహాత్మాగాంధీగారికి పంచాగ్నికి పోస్టుద్వారా పంపితిని. అందులో ఛాందోగ్యోపనిషత్తులోని మహిదాసుడనెడి ఋషిపుంగవుని



కథను వ్రాసితిని. ఆయన తన జీవితాదర్శమైన మానవసేవ చేయుచుండగా రోగము. మృత్యువు దగ్గరకువచ్చెను. “ఈ లోకములో నాపని పూర్తికాలేదు. నాపని పూర్తయగువరకు మీరిద్దరు నావద్దకు రాకూడదు.” అని ఆయన రోగముతోను మృత్యువుతోను చెప్పెను. 116 సంవత్సరములు జీవించెను. ఆయన పని పూర్తి అయినందున ఆయన నపుడు మృత్యువు గొనిపోయెను. నేను మహాత్మాగాంధీగారికి వ్రాసిన యుత్తరములో “మీరుకూడ అటువంటి ఋషిపుంగవులే. తాము అవతారమెత్తినపని పూర్తి అయ్యేవరకు రోగముకాని, మృత్యువుకాని మీవద్దకు రానేరవు. మహిదాసునివలెనే మీరుకూడ 116 యేండ్లు జీవించగలరు” అని వ్రాసినాను. అప్పుడు మహాత్మాగాంధీగారివద్ద సరోజినీదేవిగారు ఉపచారమునకుండి ఉత్తరములను వేటిని మహాత్మాగాంధీ గారిని చూడనివ్వకుండ ఆపివేసేదని అందరు చెప్పుకొనేవారు. నాఉత్తరము మహాత్మాగాంధీగారు స్వయముగా చదువుకొనుటకు చేరుతుందని నేను నమ్మలేదు. కాని ఆ ఉత్తరమును సరోజినీదేవిగారు మహాత్మాగాంధీగారికి చూపించినది. ఆయన దానిని సొంతముగ చదివినారు. నా కొక కార్డుమీద “పియమైన కాశేశ్వరరావు, నీవువ్రాసిన ఉత్తరము అందినది. ఋషులు నాకంటె ఎక్కువ ఆధ్యాత్మికసంపన్నత గలవారు. నన్ను నే నిప్పుడున్న విధముగానే యుండనిమ్ము. భారతదేశముయొక్కయు, తద్వారా మానవకోటి యొక్కయు కళ్యాణముకొరకు శ్రమపడుచున్న సేవకుడను. “బాపు”

“Dear Kaleswara Rao,

Your letter. Rishis are made of sterner stuff. Let me remain what I am-a struggling servant of India and through her of Humanity.

Yours,  
Bapu.”

అని గాంధీగారివద్దనుంచి వారి స్వదస్తూరిలో నా కొక కార్డు వచ్చెను. నేను ధన్యుడనై తిని. పిమ్మట పంచాగ్నినుండి ఆయన పూనానగరములోని లేడీ థాకర్సీగారి బంగళాలో కొన్నినెలలుండి తరువాత సేవాగ్రామము చేరినారు. నేను సెప్టెంబరులో ఒకసారి, నవంబరులో ఒకసారి సేవాగ్రామమునకువెళ్ళి ప్రతిదఫా ఒకవారమురోజులు గాంధీగారియాశ్రమములో గడపినాను. వారితో అనేక సంగతులనుగురించి మాట్లాడినాను. అందులో ముఖ్యముగా అప్పటికి

ఆంధ్రదేశములో నృద్ధిచెందిన కమ్యూనిస్టుబెడదనుగురించి మాట్లాడినాను. అది యంతయు రెండవసంపుటములో వ్రాసెదను. నేను మొదటిదఫా వారిదర్శనముచేయుటకు వెళ్ళిన రెండురోజులకుముందే సుప్రసిద్ధ గ్రంథకర్తయగు లూయీ ఫిషర్ మహాత్మాజీవద్ద వారమురోజులు గడపి వెళ్ళెను. లూయీ ఫిషరుగారి కిచ్చిన తడికెలగది, నులకమంచమే నా కిచ్చిరి. ఆయన “One week with Gandhi” గాంధీగారితో ఒకవారము అను సుప్రసిద్ధగ్రంథమును వ్రాసెను. ఆకాలమున నింకను నా యుపనిషత్పాఠములను చదువలేదని, చదువుతామని గాంధీగారు సెలవిచ్చినారు. రెండవదఫా నేను వారిదర్శనమునకు వెళ్ళినపుడు వాటిని తాము సొంతముగా చదివినానని, బాగాఉన్నదని వారు సెలవిచ్చినారు. ఇది రెండవముద్రణము, ఈ కూర్పు ప్రతులన్నియు అయిపోయినవి. అదివరకే ఆ పుస్తకము డాక్టరు లక్ష్మీపతి గారు రచించిన ఆయుర్వేదవిజ్ఞానసర్వస్వములో ప్రచురించిరి. అది మొదటి ముద్రణము. మూడవకూర్పు మహాత్మాగాంధీగారు బ్రిటికియుండగనే వ్రాసి వారి యంగీకారముతో వారికి కృతినివ్వవలెనని తలచితిని. కాని యింతవరకు మరల దానిని ప్రచురించనేలేదు.

ఈజిప్టును గూర్చి పాఠకాలమునకు సంబంధించిన చాల పుస్తకములను, నవీన ఈజిప్టుకథను చదివి ఈజిప్టుచరిత్రమును 1934 వరకు వ్రాసితిని. దానిని బెజవాడలోని యొక ప్రచురణకర్తకు అచ్చువేయవలయునని, ఇంకా కొంత వ్రాయవలసినది వ్రాసియిచ్చెదనని వప్పగించితిని. వారు నాతో చెప్పకుండగనే 1949 వ సంవత్సరములో ఈజిప్టుకు వచ్చిన మిల్నర్ కమిషనువరకే ఆఖరుపూపులు నాకు పంపకుండానే లెక్కపెట్టలేనన్ని తప్పులతో ముద్రించినారు. వారికి నాకుగూడ గౌరవముగా లేదు. మిగిలిన వ్రాతభాగములు వారివద్ద పోయినవో లేక నావద్దనే పోయినవో చెప్పలేను. గ్లాడుస్టన్ మహాశయుడు చాలవత్సరము లాంగ్లేయ ప్రధానమంత్రిగా నుండెను. 120 సంవత్సరములు జీవించెను. తన యావజ్జీవము విద్యార్థిగా నుండు ఆశయమును పెట్టుకొనెను. అటులనే నా యావజ్జీవితము విద్యార్థిగా నుండుటయే నా జీవితాశయము. ఉపయుక్తములైన గ్రంథములను చదువు



చుండుటయు, నాకు చేతనై నంతవరకు నా మాతృభాషయైన తెలుగుభాషాసేవ చేయుటయు నా దృఢాభిలాష.

నేను ద్వితీయ ఆధ్యాయములో తిరుపతి వేంకటేశ్వరకవులను గూర్చి వ్రాసియున్నాను. వారు మహాపండితులు; గొప్ప కవులు. అప్పటి నుంచి నేటివరకు కూడ ఆంధ్రదేశములో ఎందరో మహాకవులు అనేక యుత్కృష్టమైన కావ్యములను రచించి ఆంధ్రవాఙ్మయమునకు వన్నె తెచ్చినారు. వారి పేరులను ఇచట వ్రాయ ప్రయత్నించదలచుకోలేదు. ఆంధ్ర కవిత్వ వాఙ్మయము భరతవర్షములోని ఏ ఇతర వాఙ్మయమునకు తీసిపోదు. ఆంధ్రసాహిత్యమును ప్రోత్సహించి, ఉత్తమ సాహిత్యగ్రంథములను రచియింపజేయుటకు ఆంధ్రప్రదేశ్ ప్రభుత్వమువారు డాక్టర్ గోపాలరెడ్డిగారి అధ్యక్షతక్రింద ఆంధ్ర సాహిత్యఎకాడమీని స్థాపించి యున్నారు. గోపాలరెడ్డిగారుకూడ మంచి పండితులు. రవీంద్రవాఙ్మయమును చక్కనిశైలిలో ఆంధ్రభాషలోనికి భాషాంతరీకరించి యున్నారు. ఆంధ్రదేశములో ఇటులనే సంగీతము, నృత్యము కూడ అభివృద్ధి చెందుచున్నవి. నాటకకళకు సినిమావల్ల కొంత దెబ్బ తగిలినది. దాని పునరుద్ధరణకు కృషి జరుగుచున్నది. ఆంధ్రప్రదేశ్ ప్రభుత్వమువారు శ్రీ ఆర్. బి. రామకృష్ణరాజుగారి అధ్యక్షతక్రింద సంగీత, నాటక, నృత్య ఎకాడమీని స్థాపించుట ముదావహము. రామకృష్ణరాజుగారు సంగీత, సాహిత్యముల యందు గొప్ప అభిరుచిగలవారు, పండితులు. ఇవన్నియు జరుగుచున్నవి కాని, ఆంధ్రభాషలోకి గాంధీవాఙ్మయము తర్జుమాచేయబడియుండలేదు. అతి స్వల్పముగా మాత్రమే ఉన్నది. గాంధీవాఙ్మయమే మన దేశము యొక్క అభివృద్ధికి అత్యవసరమైయున్నది. ఉడుతాభక్తిని ఆ పని నిర్వర్తించుటకు హైదరాబాదులోని గాంధీస్మారకనిధిపక్షమున నా అధ్యక్షతక్రింద ఒక కమిటీని నియమించియున్నారు. దానికి అనేకమంది సహాయపడవలసి యున్నది. అన్నిటికంటె ఆంధ్రవాఙ్మయముయొక్క పెద్ద లోటు చారిత్రక, శాస్త్రీయగ్రంథముల లోపము. విజ్ఞానచంద్రికామండలి మొదలైన గ్రంథమాలలు కొద్దిగ సేవచేసియున్నవి కాని, అవి సాగక చాలకాలముక్రిందనే నిలిచిపోయినవి. కావున చారిత్రక, రాజకీయార్థికశాస్త్రములు, ప్రకృతి శాస్త్ర

ములు, ఇంజనీరింగు మొదలైన నవీన విజ్ఞానమునిచ్చు విషయములమీద గ్రంథములు తెలుగులో వ్రాయించుటకు, ప్రచురించుటకు, విశ్వవిద్యాలయములలో ఆవిషయములను బోధించు ఆచార్యులలో కొందరు, బయట పని చేయుచున్నవారు కొందరు 1958 డిశంబరునెలలో హైదరాబాదులోని ఎసెంబ్లీలోని నాగదిలో సమావేశమై చరిత్ర, శాస్త్రముల తెలుగు ఎకాడమీని స్థాపించియున్నారు. అది ఎంతయో పనిచేయవలసియున్నది. దానికి నన్ను అధ్యక్షుని గావించినారు. శ్రీ మాడపాటి హనుమంతరావు, విస్సా అప్పారావు, మామిడిపూడి వెంకటరంగయ్యగారలను ఉపాధ్యక్షులుగాను, డాక్టర్ పుట్టపర్తి శ్రీనివాసాచార్యులు, డాక్టర్ మారేమండ రామారావు, డాక్టర్ ఎన్. సుబ్బారావు, ఆచార్య కుమారి సరోజినీ రేగానిగారలను కార్యదర్శులుగాను ఎన్నుకొనియున్నారు. విశ్వవిద్యాలయపు ఆచార్యులును, ఇంకను బైట ఇట్టి విజ్ఞానప్రదాతలగువారును ఆ ఎకాడమీలో సభ్యులుగ నున్నారు. నేను ఇప్పుడు రచించిన 'తురుష్క ప్రజాస్వామికము-మధ్యప్రాచ్యదేశములు' అను గ్రంథమును 1958వ సంవత్సరము అఖరువరకు వ్రాసి ఆ ఎకాడమీపక్షమున ప్రచురించియున్నాము. కాలక్రమేణ చాలగ్రంథములు వెలువడునని ఆశించుచున్నాను. ప్రకృతిశాస్త్రవిజ్ఞానమును సులభశైలిలో ప్రజల కిచ్చుటకు కృషి సలుపుచున్న వేమరాజు భానుమూర్తిగారి సేవ ప్రశంసనీయమైనది. విస్సా అప్పారావుగారుకూడ అణుశక్తి నిగురించిన చక్కని గ్రంథమును తెలుగులో వ్రాసి గొప్ప భాషాసేవ చేసియున్నారు. ఈ ఉద్యమమునకు చాల ధనము కావలసియున్నది. ప్రజలు, ప్రభుత్వములు ఇందుకు తగిన సహాయము చేయవలసియున్నది.



## 5 నేను లాయరుగా పనిచేసినకాలము

గుంటూరులో కొండా వెంకటప్పయ్యగారి ఆఫీసులో పనిచేయుట - బెజవాడలో లాయరుగా చేరితిని - బెజవాడ చరిత్ర - మద్రాసు ఎస్టేట్సు లాండుఆక్టు దావాలు - బెజవాడకు సబుకోర్టు వచ్చుట - నేను లాయరుగా ప్రథమస్థాన మాక్రమించితిని - మా కుటుంబము - సంఘసంస్కారములో నాకు తోడ్పాటు - మా బోడివాడి స్వప్నకథ - స్త్రీవిద్యాభివృద్ధి - గవర్నరుపేటలో ఇల్లు కట్టుకొనుట - నాకు జబ్బు చేసి నీలగిరికి పోవుట - ఆచంట లక్ష్మీపతి, శ్రీమతి రుక్మిణమ్మ - ఉయ్యూరురాజాగారి దావా - విజయవాడలో కాలేజి - మాడపాటి వెంకటేశ్వరరావుగారి ధర్మములు - ఆయుర్వేదకళాశాల - పింగళి వెంకట్రామరెడ్డిగారు - వనపర్తి దావా - ఆంగ్లేయుల పొగరుబోతుతనము - వితంతువాద్యాహులు క్రిమినలుకేసు - నా జూనియరులాయర్లు - న్యాయాధిపతి మీద ట్రాన్సుఫరుఅర్జీలు, బదలాయింపు - బెజవాడలో కన్య కాపరమేశ్వరి హైస్కూలు - శ్రీనివాసశాస్త్రి - కార్వే పండితుడు - నందిగామలో హైస్కూలు-డాక్టరు కేటార్డు- మూలూరు రంగయ్యవివాహము - మిస్ టెనెంటు - గుంటూరు నియోగ వైదికుల కక్షలు - బెజవాడలో పరిష్కారము—

(1)

నా చెల్లెలు శ్యామలాంబ గర్భిణితోనుండి జబ్బుచేసినందున 1905 వ సంవత్సరము మేనెలలో వారి స్వగ్రామమైన ఆరుగొలనునుండి గుంటూరుకు తీసుకొనివచ్చి ప్రసవించుటకుగాను కుగ్గరు స్త్రీల ఆసుపత్రిలో నుంచితిమి. ఆమె యొక ఆడశిశువునుకనెను. దానికి సరస్వతి అని నామకరణముచేసితిమి. అటుతరువాతకూడ చాల జబ్బుచేసినందున ఆ ఆసుపత్రిలోనే 1906 వ సంవత్సరములో కొన్ని నెలలవరకు ఆమెను ఉంచవలసివచ్చినది. ఆకాలములో ఆమెకు ప్రతిదినము ధోజనము తీసుకొనివెళ్లుటకును, ఇతర ఉపచారములు చేయుటకును మా అమ్మగారిని, నా అక్కగారి వితంతుతోడికోడలిని, మరి యొక నౌకరును జతయిచ్చి ఆసుపత్రికి కొద్దిదూరముననున్న యడవల్లివారి సత్రములో నుంచితిమి. నేనుకూడ గుంటూరులోనే తరచుగా యుండేవాడను. ఆ సత్రము యడవల్లి రామకృష్ణయ్యగారిది. వారికుమారుడగు యడవల్లి సూర్యనారాయణ నే నక్కడికి వెళ్లినపుడల్లా నా దగ్గరకు చనువుగా వచ్చేవాడు. ఆయనే పిమ్మట బెజవాడ మైలవరంనాటకసమాజములో ప్రధానపురుష పాత్ర వహించిన సుప్రసిద్ధ నటుడైనాడు. మా చెల్లెలిని, శిశువును ఆసుపత్రికి తీసుకొనిపోయి కుగ్గరుదొరసానికి చూపించుచుంటిమి. 1906 ఫిబ్రవరిలో నేను బి. ఎల్. ప్యాసై నట్లు ఫలితములు ప్రకటించబడినవి. అదివరకే 1905 సంవత్సరములో గుంటూరులో జిల్లాకోర్టు స్థాపించబడగానే కొండా వెంకటప్పయ్యపంతులుగారు గుంటూరువచ్చి యొక ప్రముఖన్యాయవాదిగా ఉండెను. బంగాళావిభజనమువలన చెలరేగిన జాతీయోద్యమమునందు ఆయనకు విశేషమైన సానుభూతి యున్నందువలనను ఆయనతో బందరులోనే నాకు బాగుగా పరిచయముకలిగి ఆయనయందు పూజ్యభావముండుటవలనను షుమారు మూడునెలలు ప్రతిరోజూ ఉదయము వారియింటికి వెళ్ళి వారి ఆఫీసులో లాయరుపని నేర్చుకొంటిని. ఆయన నన్నెంతగనో ఆదరించెను. గుంటూరులో కూడ జాతీయోద్యమపక్షమున జరుగుచుండిన బహిరంగసభలలో ఆయన, ఉన్నవ లక్ష్మీనారాయణ, వింజమూరి భావనాచార్యులు, శనగపల్లి రామస్వామిగుప్త, దేవగుప్తా శేషాచలరావుగార్లు కాంగ్రెసునాయకులుగా ప్రాధాన్యమును వహించిరి. నేనుకూడ వారితోపాటు ఆ సభలలో పాల్గొంటి



నేను లాయరుగా ఎచట చేరవలెనను సమస్య ఉద్భవించినది. నేను తొమ్మిదిన్నర సంవత్సరములు బందరులో విద్యార్థిగాను, ఉపాధ్యాయుడుగాను ఉండినప్పటికి బందరులోని శీతపైత్యపు నీళ్లు, వాలావరణము నాకు సరిపడలేదు. అప్పుడప్పుడు అనారోగ్యమును కలిగించుచుండెను. కావున బందరు జిల్లా కోర్టులో లాయరుగా ప్రవేశించదలచలేదు. మా నందిగామతాలూకా గుంటూరుజిల్లాలో భాగముగా నుండినయెడల గుంటూరుజిల్లాకోర్టులో లాయరుగా ఉండవలెనని నాకు ఉద్దేశ్యముండెను, నందిగామతాలూకాలో నాకు చాలమంది బంధువులు మిత్రులైన రైతులు, జమీందార్లు ఉన్నందున అచటనుండి నాకు చాల కేసులు వచ్చుటకు మంచి అవకాశముండెను. కాని మా నందిగామతాలూకా నూతనముగా ఏర్పడిన గుంటూరుజిల్లాలో నొక భాగముగా చేర్చబడక, కృష్ణాజిల్లాలోనే యుండిపోయినది. అందువల్ల నేను గుంటూరు జిల్లాకోర్టులోనే జిల్లాకోర్టు పీఠరుసనదును, గుంటూరు, నెల్లూరు, కృష్ణా అను మూడుజిల్లాలలో న్యాయవాదిగా పనిచేయుహక్కుతో పొందినప్పటికిని, విజయవాడలోనే లాయరుగాపనిచేయుటకు 1906 వ సంవత్సరం జూన్ నెలలో చేరితిని. తరువాత ఎప్పుడుకూడ నేను హైకోర్టుఅడ్వకేటు కాలేదు. జిల్లాకోర్టువకీలుగానే ప్రతिसంవత్సరం దరఖాస్తుపెట్టి ఇరువదిఅయిదు రూప్యములను చెల్లించి 1920 వ సంవత్సరమువరకు నా సనదును పునరుద్ధరించుకొనుచుంటిని. గాంధీగారి అసహాయోద్యమము కారణముగ 1921 నుండి సనదును పునరుద్ధరించక వదిలివేసితిని. నేను ప్రధమమున బెజవాడ గవర్నరుపేటలోని బందరుకాలువకు సమీపముననున్న కావూరు సోమయాజులుగారింట్లో కుటుంబముతో కాపురముంటిని.

బెజవాడ నేను కాపురమునకు వచ్చేసరికి జనాభా ఇరవై ఎనిమిదివేలు. క్రీ. శ. తొమ్మిది పది శతాబ్దిములలో బెజవాడ చాళుక్యచక్రవర్తులక్రింద విశాలాంధ్రదేశమునకు రాజధానిగ నుండెను. లేపాక్షిచిత్తరువులలో చిత్రింపబడిన మాధవవర్మ చక్రవర్తియొక్క ధర్మనిరతిని ప్రదర్శించినకథ బెజవాడకు సంబంధించినదే. ఇంద్రకీలాద్రిపర్వతముమీద విజయుడు తపస్సుచేసి పాశుపతాస్త్రమును పొందినట్లు స్థలపురాణములో నుండుటవలన దీనికి విజయవాడ అనికూడ పూర్వకాలమునుండి నామము కలదు. పావన కృష్ణానవంతి

యొద్దన నుండుటవలనను, కనకదుర్గక్షేత్ర మగుటవలనను ఇది పురాతన కాలమునుంచి పుణ్యక్షేత్రముగ నెంచబడుచున్నది. చైనాయాత్రికుడగు పాహియాన్ బెజవాడవచ్చి కనకదుర్గను దర్శించెను. తూర్పుననున్న మొగల్ రాజపురపుగుహలు జైనులు నిర్మించినవి. యుద్ధమల్లుని బెజవాడశాసనము చరిత్రప్రసిద్ధము. శ్రీకృష్ణదేవరాయలవారు బెజవాడవచ్చి కనకదుర్గను సేవించిరి. వారు తమ ఆమూక్తమాల్యదను విజయవాడలోనే ప్రారంభించినటుల వ్రాసికొనిరి. అక్కన మాచనగార్ల సత్రములు కనకదుర్గదేవాలయముక్రిందనే యున్నవి. విశాఖపట్టణముజిల్లాలోని విజయనగరసంస్థానాధీశులగు పూసపాటి వారు బెజవాడ కనకదుర్గను తమవంశదేవతగా ఆరాధించుచున్నారు. ఒకప్పుడు బెజవాడవరకు వారిరాజ్యము వ్యాపించియుండెను. పుణ్యక్షేత్రమైనను కొంత కాలము బెజవాడపట్టణము నన్నగిల్లినది. 1857 లో ఇంజనీయరు కాటన్ గారు కృష్ణానదిమీద ఆనకట్ట కట్టినప్పటినుంచి క్రమముగా పన్నెండులక్షల యకరములకు నీటిపారుదలగల డెల్టాకు కార్యస్థానమై, బందరుకాలువ, ఏలూరు కాలువ, రైవసుకాలువ, బకింగుహం కాలువలు త్రవ్వబడి పడవలలో మనుష్యులు, సరకులు పోవుటకును డెల్టా నీటివనరులకును కేంద్రమయినది. ఇక్కడనుంచి ప్రధమమున నైజాంరైలు, పిమ్మట దక్షిణమహారాష్ట్రరైలు, అటుపిమ్మట తూర్పుకోస్తారైలు ఆఖరున ఢిల్లీఎక్స్ ప్రెస్ మొదలగురైళ్ళు నిర్మింపబడి భారతదేశములోని అన్ని ప్రధాననగరములకు రాకపోకలుచేయు కూడలియైనది. అన్నివైపులకు రోడ్లువీర్పడి, క్రమముగా మోటారుబస్సులు లారీలు వచ్చి బెజవాడబస్టి ఆత్యుత్తముగా వృద్ధిచెంది నేడు రెండులక్షల జనసంఖ్య కలిగియున్నది. కొన్నినెలలక్రిందనే నిర్మాణము పూర్తికాబడి రహదారికి తెరువబడిన కృష్ణానదిమీద రోడ్డువంతెన కట్టుటవలన కృష్ణకు దక్షిణపువైపున బెజవాడ పెరుగుచున్నది. పదిహేనుసంవత్సరములలో అటు నుంచి గుంటూరు, ఇటునుంచి బెజవాడ వృద్ధిచెంది కలసిపోయి ఆంధ్రదేశ మధ్యమున యొక మహానగరము విలసిల్లగలదు. నేను బెజవాడకు స్త్రీడరుగా వచ్చినపుడు గవర్నరుపేట అరండలుసత్రమువరకు మాత్రము పెరిగినది. నేను 1914 వ సంవత్సరములో గవర్నరుపేటలో ఇల్లుకట్టుకునేటప్పటికి అరండలుసత్రమునకు తూర్పున నొక ఫర్లాంగువరకుమాత్రము పెరిగి మా



యింటికి తూర్పుననున్న శింగరాజు వెంకటసుబ్బారావుగారియిల్లు ఆఖరుగృహముగా నున్నది. ఇక తూర్పున యిండ్లు లేవు. కైస్తవమిషనరీలుమాత్రము ఆప్పటికి తమబంగళాలను ఊరిబైట కట్టుకొని నివసించుచుండిరి. వారి చర్చి వారి హైస్కూలు పాతబెజవాడలోనే యున్నవి. ఆ మిషనరీబంగళాలకు వుత్తరముగానున్న రోడ్డుకు నక్కలరోడ్డు అని యిప్పటికిని పేరు. ఆ కాలములో అవన్నీ పొలములగుటవలన రాత్రిళ్ళు నక్కలు వచ్చి కూసేవి.

నేను ప్లీడరీలో చేరేటప్పటికి బెజవాడలో సబుకోర్టు లేదు. కాని నందిగామ, తిరువూరు, నూజివీడు, గన్నవరము, బెజవాడ— ఈ అయిదు తాలూకాల సివిలుదావాలకు సంబంధించిన మునసబుకోర్టులు, మొదటితరగతి క్రిమినలుకోర్టులు, రెవెన్యూకోర్టులు బెజవాడలోనే ఉండెను. నేను లాయరుగాచేరి అచటి సివిలు, రెవెన్యూ, క్రిమినలుకేసులలో పనిచేయసాగితిని. నాకు అతిత్వరితముగానే మిత్రులు దావాలను, కేసులను పంపసాగిరి. నేను వాటిని శ్రద్ధగాను, సమర్థతతోను నిర్వహించి వారికి మాటనక్కించితిని. మద్రాసు ఎస్టేటులాండుచట్టము 1908 వ సంవత్సరములో మద్రాసుశాసనసభచేత మంజూరుచేయబడి జమీందారులు, మొఖాసాదారులు, అగ్రహారీకులు మొదలగు భూభామందులకును, వారిక్రిందనున్న రైతులకును నూతన సంబంధములు నిర్ణయించబడినవి. రైతీ భూములలో రైతులకు శాశ్వత జిరాయితీహక్కు లివ్వబడినవి. భూభామందుల (ప్రెవేటులాండ్సు) సొంత భూములపరిమితులు నిర్ణయించబడినవి. ఆ చట్టము వచ్చుటకు కొన్నిసంవత్సరములకుముందు, వచ్చినతరువాత కొన్నిసంవత్సరములవరకు విశేషముగా భూభామందు-రైతులమధ్య ఏర్పడిన అనేక చిక్కునమస్యలనుగురించి బెజవాడ సబుకలెక్టరుకోర్టులోను, ఎడిషనలు డిప్యూటీకలెక్టరుకోర్టులోను రెవెన్యూదావాలు చాల జరిగెను. భూభామందులు రైతులను పొలములలో నుంచి వెళ్ల గొట్టుటకై వేసిన దావాలు, సివిలుకోర్టులలో దాఖలుచేయబడెను. రైతులు చెల్లించవలసిన శిస్తు స్వభావము, మొత్తము మొదలైన విషయములను గురించిన దావాలు రెవెన్యూకోర్టులలోనే పరిష్కరింపబడవలసి యుండెను, కావున ఆకాలమంతటిలో రెవెన్యూకోర్టులు చాలా ప్రాముఖ్యతను కలిగియుండెను. ఈ ఐదుతాలూకాలలో జమీందారీ మొఖాసా గ్రామ

ములు, అగ్రహారములు విశేషముగా నుండి గవర్నమెంటు గ్రామములు చాలతక్కువగా నున్నందున బెజవాడలోని రెవెన్యూకోర్టులలో భూఖామందు-రైతుసమస్యలమీద వేలకువేల దావాలు దాఖలుకాబడెను. నేను కొద్ది కాలములోనే భూఖామందు - రైతుసమస్యలమీద పనిచేయుటకు సమర్థుడనని పేరు సంపాదించగలిగితిని. నాకు విశేషముగా రెవెన్యూకోర్టులలో కూడ వకాలతులు వచ్చుచుండెను. కాలక్రమేణ ఆంధ్రదేశములోని లాయర్లలో మద్రాసు ఎస్టేటులొందుచట్టముమీదను, హిందూధర్మశాస్త్రము మీదను ప్రథమశ్రేణికిచెందిన ప్రవీణుడనని పేరుపొందితిని. అంతేకాక ప్రభుత్వము వారు భూఖామందుగ్రామాలలో గ్రామోద్యోగస్తులకు, గ్రామనౌకర్లకు నౌకరీ ఇనాములమీద క్వీట్ రెంటు కట్టి నౌకరీషరతును తీసివేసి, ఆ భూములకు వారికి పట్టాలిచ్చి, వారు నౌకరీచేసినందుకు మాసవారీజీతముల నేర్పరచిరి. చాలమంది భూఖామందులు ఆ నౌకరీఇనాములు తమ పూర్వులవల్ల ఇవ్వబడినవనియు, వాటిమీద క్వీట్ రెంటు పుచ్చుకొనుటకు ప్రభుత్వమునకు ఎట్టి హక్కు లేదనియు, నౌకరీషరతు రద్దుకాగానే ఆ భూములన్నీ తిరిగి తమకే రావలెననియు వాదించుచు ఆ భూములను రాబట్టుటకు సివిలుకోర్టులలో దావాలుకూడ దాఖలుచేయుచుండిరి. నేను స్టీడరు ప్యాసుకాగానే మా నందిగామ గ్రామమునకు జమీందారైన ముత్తాలఎస్టేటు జమీందారుగారగు రాజా వాశిరెడ్డి చంద్రమౌళీశ్వరప్రసాద్ బహదరుగారు నన్ను తమవద్ద దివానుగా నుండవలెనని కోరిరి. కొమరాజు లక్ష్మణరావుగారు మునగాలరాజాగారివద్ద దివానుగా నున్నట్లే నేను తమవద్ద దివానుగా వుంటే బాగుంటుందని వారి యుద్దేశ్యమును తెలిపిరి. కాని నేను ఏ జమీందారువద్దను నౌకరీచేయుటకు ఇష్టపడలేదు. వారికి స్టీడరుగా మాత్రమే యుండుటకు అంగీకరించితిని. నేను స్టీడరీలోప్రవేశించిన కొలదిరోజులలోనే ముత్తాలరాజాగారియొక్క, వారి బంధువులైన వాసిరెడ్డి వెంకటాద్రినాయుడుగారి వంశీకులగు అమరావతి జమీందారీజ్ఞానప్రసూనాంబ బహదర్ గారియొక్క దావాలలో పనిచేయుటకు నన్ను నియమించిరి. ఏమృత కొలది కాలములో మునగాల, లింగగిరి, భేతవోలు జమీందారులుకూడ నన్ను వకీలుగా పెట్టుకొనిరి. నందిగామ తాలూకానుంచి కరణములు రైతులుకూడ నామీద అధిమానముతో వకాల్



నామాలను ఇచ్చిరి. ఒక సంవత్సరముతోపలనే గంపలగూడెంఎస్టేట్ జమీందారిజీభర్తగారైన కోటగిరి జగన్నాథరాయణంగారు కూడ తమ ఎస్టేటుకు నన్ను వకీలుగా నియమించిరి. అటులనే తిరువూరు తాలూకాలోని కాకర్ల జమీందారుగారుకూడ నన్ను వకీలుగా పెట్టుకొనిరి. నాకు బంధువు, వ్యవహారదక్షుడని మిగుల పేరుపొందినవారు, నూజివీడుకాపురస్తులు, అక్కడి జమీందారులతో విశేషమైన పలుకుబడిగలవారు అయిన మాడపాటి వెంకటేశ్వరరావు పంతులుగారుకూడ తమకు నన్ను వకీలుగా పెట్టుకొనిరి. అందువల్ల నాకు వకీలుగా ప్రతిష్ఠ బాగా హెచ్చెను. అంతేకాక బెజవాడ, నందిగామ, జగ్గయ్యపేట, తిరువూరు, గన్నవరంగ్రామాలలో నున్న సబ్ మేజిస్ట్రేటుకోర్టులకు కూడ నన్ను తీసుకొనిపోవుచుండిరి. ఇటు తూర్పువైపుననున్న కంకిపాడులోని నా బంధువులైన కానూరి మల్లిఖార్జునరావుగారు కంకిపాడు, పునాదిపాడుగ్రామాలలోని దావాలలో ప్రవేశమును కల్పించిరి. అంతటితో అతి త్వరితముగానే బెజవాడ, గన్నవరముతాలూకాలలో భాగ్యవంతులైన డెబ్బాగ్రామములలోని రైతులు నాకు విశేషముగా పార్టీలుకావడం, సివిలు, క్రిమినలుదావాలలో వకాలతునామాలు యివ్వడం జరుగుతూవచ్చెను. ఉత్తరవల్లూరు జమీందారుగారు మద్దూరు, కాసరనేనివారిపాలెం మొదలైన గ్రామాలలోని రైతులమీద వేసిన వేలకువేల రెవెన్యూదావాలలో ఆ రయితులు తమ పక్షమున నన్ను రెవెన్యూకోర్టులలో పనిచేయుటకు వకీలుగా పెట్టుకొనిరి. బారిష్టరు టంగుటూరు ప్రకాశం పంతులుగారిని హైకోర్టులో పెట్టుకొనిరి. ఆ దావాలన్నీ హైకోర్టుకే గాక ప్రీవీకౌన్సిలుకుకూడా పోయి చాలావరకు రైతులపక్షముననే గెలిచినవి. ఇట్టి వాలావరణములో నా స్నేహితులవృత్తి మిగుల జయప్రదముగా సాగెను. ముఖ్యముగా క్రాస్ పరీక్షలోను, జడ్జిల యెదుట దావాలను, కేసులను సరిగా వాదించడంలోను నాకు ప్రఖ్యాతికలిగెను. వెంకటేశ్వరరావుపంతులుగారిశిష్యులతో నిడదవోలుఎస్టేటు రిసీవరుగారి దావాలన్నియు నావద్దకే వచ్చెను. అంతటితో ఉయ్యూరు, మీర్జాపురం, ఎలమర్రు జమీందారులుకూడ నన్ను తమకు వకీలుగా పెట్టుకొనిరి. శనివారపు పేట రాజా పార్థసారథి, అప్పారావుగారి దావాలు శ్రీ టంగుటూరు ప్రకాశం పంతులుగారిద్వారా నాకు వచ్చెను. వారికి నేను బెజవాడలో వకీలుగాను,

చెన్నపట్టణములో ప్రకాశంపంతులుగారు వకీలుగాను పనిచేసేతిమి. త్వరలోనే చాలమంది మొఖాసాదారులు అగ్రహారీకులు, యితర భూభామందులు నాకు కక్షిదారులైరి. బెజవాడలోని వర్తకప్రముఖులుకూడ చాలమంది నన్ను వకీలుగ పెట్టుకొనిరి. నేను బెజవాడకు లాయరుగా రాకముందే పెద్దిభొట్ల వీరయ్య, సి. రాజగోపాలాచార్యులుగార్లు బందరు జిల్లాకోర్టును విడిచి బెజవాడలో లాయరుగా పనిచేయుచుండిరి.

(2)

1913 వ సంవత్సరం జూన్ నెలలో బెజవాడకు సబుకోర్టు వచ్చినది. దానికొరకు సి. రాజగోపాలాచారి, పెద్దిభొట్ల వీరయ్య, నేను, దాసు మదు సూధనరావు మొదలగు బెజవాడలాయర్లము చాలా ఆందోళనచేసినాము. మద్రాసు గవర్నమెంటు ఎక్జిక్యూటివుకొన్నిలర్లవద్దకు హైకోర్టుజడ్జీలవద్దకు రాయబారములు పోయినాము.

బందరులో ఒక జిల్లాకోర్టు, సబుకోర్టు, ఏలూరులో మరియొక జిల్లాకోర్టు, సబుకోర్టు మాత్రమే యుండవలెనని ఏలూరులోని ప్రముఖలాయ రగు మోచర్ల రామచంద్రరావుపంతులుగారు ప్రయత్నించిరి. బెజవాడలోను నరసాపురములోను సబుకోర్టులు స్థాపించుటకు వారు ప్రతిఘటించిరి. కాని మేమే జయముపొందితిమి. బందరులో జిల్లాకోర్టు, బెజవాడలో సబుకోర్టు, ఏలూరులో జిల్లాకోర్టు, నరసాపురములో సబుకోర్టు స్థాపించబడినవి. వాటన్నిటిలోకి బెజవాడసబుకోర్టు ఎక్కువ భాగ్యవంతమైనదిగా నుందెను. ఇచటనే జమీందారులు, మొఖాసాదారులు ఎక్కువగా నుండుటవలన పెద్ద పెద్దదావాలు బెజవాడలోని సబుకోర్టులోనే దాఖలయ్యెను. బెజవాడలో సబుకోర్టు పెట్టగానే ఏలూరుసబుకోర్టునుంచి కొన్నిదావాలు బెజవాడసబుకోర్టుకు ట్రాన్స్ఫరుఅయినవి. వాటిలో కొన్ని కూర్మా వెంకటరెడ్డినాయుడుగారికి వకాలతునామాలు కలవి. వెంకటరెడ్డినాయుడుగారు నాకు చాలా స్నేహితులు. మాడపాటి వెంకటేశ్వరరావుగారి దావాలలో నేను, కూర్మా వెంకటరెడ్డి నాయుడుగారు జాయింటువకీళ్ళముగా పనిచేస్తామి. వారు నాకంటె సీనియరు. వయస్సులో కొన్నిసంవత్సరములు పెద్దవారు. బెజవాడసబుకోర్టుకు ట్రాన్స్



ఫరుఅయిన వారితాలూకుదావాలలో పనిచేయుటకు వకాలతునామాలను వారు నాకు పంపిరి. వారిగుమాస్తా ఆ దావాకట్టలనుతీసుకొనివచ్చి నాకు యిచ్చెను. తరువాత కొన్నిసంవత్సరములకు వారు జస్టిస్‌పార్టీలోచేరి ప్రముఖస్థానము వహించినను, ఏమ్మట మద్రాసులో మంత్రిగాను, గవర్నరుగాను ఉండినప్పటికిని ఆఖరువరకు నాకు మంచిస్నేహితులుగా నుండిరి. రాజకీయములలో ఆయన జస్టిస్‌పార్టీప్రముఖుడుగాను, నేను కాంగ్రెసుపార్టీప్రముఖుడుగా నున్నప్పటికి మా వ్యక్తిగతస్నేహము చెడలేదు. జస్టిస్‌పార్టీ బ్రాహ్మణులకు వ్యతిరేకమైనపార్టీ అయినను సర్ కూర్మా వెంకటరెడ్డినాయుడుగారికి బ్రాహ్మణమిత్రు లనేకు లుండిరి. వారికి ఆయన యుపకారములు చేయుచుండెను. అప్పటి జస్టిసుపార్టీప్రముఖులలో రాజా రామారాయణంగారు, బొల్లిన మునిసామినాయుడుగార్లుకూడా మాకు వారికి రాజకీయభేదము లున్నను వ్యక్తిగతముగా నాకు చివరవరకు మిత్రులుగా నుండిరి. బెజవాడకు సబు కోర్టు రాగానే నేను తేలికగా మొదటిస్థానమును ఆక్రమించితిని. దాసు మాధవరావుగారుకూడ బెజవాడ సబుకోర్టులో కొన్నిసంవత్సరములు లాయరుగా పనిచేసిరి. సి. రాజగోపాలాచారి, దాసు మాధవరావుగారలును, నేనును మొదటిస్థానములో నుంటిమి. మాధవరావుగారు బెజవాడను విడచి పోయినపిమ్మట వారిస్థానమును వారితమ్ముడు మధుసూధనరావుగారు ఆక్రమించిరి. పెద్దిభొట్ల వీరయ్యగారుకూడ ప్రముఖలాయరుగా నుండిరి.

ప్రథమదశలో నేను తరచుగా నందిగామ, జగ్గయ్యపేట, తిరువూరు సబ్ మేజిస్ట్రేటుకోర్టులకు పోవుచుంటిని. అప్పుడు బస్సులు, మోటారుకారులు లేవు. బెజవాడకు నందిగామకు మధ్యనున్న కీసరునదిమీద వంతెనలేదు. బెజవాడనుంచి నైజాంరైలులోబయలుదేరి అర్ధరాత్రివేళ తెలంగాణములోని మధిర స్టేషనులోదిగి అక్కడినుంచి రెండెడ్లబండ్రమీద తెల్లవారుసరికి నందిగామ పోవలసియుండెను. అటులనే అర్ధరాత్రివేళతెలంగాణములోని ఎర్రపాలెం స్టేషనులోదిగి రెండెడ్లబండిమీదతిరువూరుపోవలసియుండెను. ఒక్కొక్కప్పుడు మధిర ఎర్రపాలెములలో ఆగవలసివచ్చేది. అక్కడ మాకు చాలమంది బంధువులు, మిత్రులు గలరు. బొమ్మకల్లుస్టేషనులోదిగి గుర్రపుబండిమీద జగ్గయ్యపేట పోవలసియుండెను. కొన్నిసారులు త్రోవలో ఈబండ్లు బోల్తాపడుచుండెను.

మొదటిసంవత్సరముతోనే నాకు సివిలు, క్రిమినలు, రెవిన్యూపని ఎక్కువగా నున్నందున విజయనగరంనుంచి బెజవాడలో లాయరుగా పనిచేయుటకు వచ్చిన నామిత్రులగు చింతక్రింది సూర్యనారాయణమూర్తిగారిని జాయింటు వకీలుగా పెట్టుకొంటిని. మూడుసంవత్సరములు మా జాయింటుసంస్థానము ప్రధానస్థాన మాక్రమించియుండెను. మాకు అన్నిరకములైన పని ఎక్కువగానుండెను. కాని క్రిమినలుకేసులకొరకు పల్లెటూళ్ళకుపోవుట నా ఆరోగ్యమునకు భంగముకలుగునట్లు కనపడెను. పల్లెటూళ్ళకు క్రిమినలుకేసులకు పోకుండా బెజవాడలోనే సివిలు, రెవిన్యూదావాలలోమాత్రమే పనిచేయవలయునను నిశ్చయమునకువచ్చితిని. అపుడు తిరువూరుతాలూకా పెంగొల్లువద్ద ఎద్దులబండి అర్థరాత్రివేళ బోల్తాపడి నా పెదవులకు దెబ్బలుతగలడం ఈ నిశ్చయమును బలపరచినది. 1910 వ సంవత్సరము జూనునెలలో మా సమిష్టిలాయరుపనిచేయడం మానుకొని ఎవరికివారు విడిగా వృత్తిని నిర్వహించుకొంటిమి. అపుడున్న దావాలను పంచుకొంటిమి. అప్పటినుంచి నేను వీలైనంతవరకు పల్లెటూళ్ళకు క్రిమినలుకేసులకు పోవడము మానుకొంటిని. నాకు కావలసినంత సివిలు, రెవిన్యూదావాలపని వచ్చెను. ఎప్పుడైనను పెద్ద క్రిమినలుకేసు లున్నచో బెజవాడ మొదటితరగతి మేజిస్ట్రేటుకోర్టులో పనిచేయుటకు ఒప్పుకొనేవాడను. బహుశురుమగా నందిగామ, తిరువూరు, గన్నవరముకోర్టులకు పోయేవాడను. మధిష్టేషనునుంచి మేనాలోయెక్కినందిగామకు పోయేవాడను. తిరువూరుకు గంపలగూడెంరాజాగారి మేనాబండిలో పోయేవాడను.

(3)

1906 వ సంవత్సరము ఆఖరున మాతల్లి వరలక్ష్మమ్మగారు బెజవాడలోని కావూరు సోమయాజులుగారియింటిలోనే టైఫాయిడ్ జ్వరమువల్ల స్వర్గస్తురాలైనది. నా భార్య దుర్గాంబ యింటిపెత్తనమువహించి యోగ్యతలోను, దైవభక్తిలోను, యింటికివచ్చిన అతిథులను ఆదరించుటలోను పూర్తిగా మాఅమ్మగారి అడుగుజాడలలో నడచి మా కుటుంబమర్యాదను బహుచక్కగా నిలబెట్టినది ఎంతమందిని నేను భోజనమునకు పిలచినను



సంతోషముతో వెంటనే వంటచేయించిపెట్టేది. వంటమనిషి లేకపోతే తానే స్వయముగా వండిపెట్టేది. విద్యార్థులకు చాలమందికి వారములిచ్చేది. ప్రతి సత్కార్యమునందు నాకు ప్రోత్సాహమిచ్చినది. నాజీవితమును మిగుల శాంతి యుతముగాను, సౌఖ్యవంతముగాను గావించినది. నేను ప్లీడరీలో చేరినతరువాత పాతనగలుతీసివేసి బంగారుకంటె, కాసులపేరు, వడ్డాణం, వంకెలు మొదలైననగలు చేయించుకున్నది. ఒకగొలుసుఉంచుకొని మిగిలిననగలన్నింటిని నా ఋణములుతీర్చుటకును, మేడను కొంత విస్తరింపచేయుటకును మరల నాకిచ్చినది. వాటినిఅమ్మి ఆ పనులు చేసినాను. ఆమె కొనుక్కున్నపదహారు యకరాల కేసరపల్లి మాగాణీకూడ నా ఋణములక్రిందనే అమ్మివేసినది. వితంతుదాహము, రజస్వలానంతర వివాహము చేసుకున్నవారితో భోజనముచేయుట, హరిజనులను ఇంట్లోపెట్టుకొనుట, మొదలగు సంఘసంస్కరణలు ఇంట్లోనే ఆచరించుటకు నేను నిశ్చయించినపుడు ఎట్టి సంకోచము లేకుండ పూర్తిగా నా అభిప్రాయములప్రకారం నడిచేది. ఆమెను ఒప్పించడం నాకు బహు తేలికగా వుండేది. నా బావగారి తమ్మునికుమారుడగు వెంకటేశ్వరరావు తనతండ్రితో చెప్పకుండగనే విద్యాభ్యాసమునకై ఇంగ్లాండుకు 1908లో పారిపోయినాడు. నాతోను, ఆమెతోను చెప్పివెళ్ళినాడు. ఆమె అతనిని ఆశీర్వదించి పంపినది. అతను ఇంగ్లాండునుంచి మరలివచ్చి ముందుగా బెజవాడలోని మా యింటికి వచ్చినాడు. ఆమె అతనిని ఆదరించి నది. అమ్మవారిని ప్రతిదినము పూజచేసినను ఆమె బ్రహ్మసమాజపు ఏకేశ్వరోపాసనకీర్తనలను భక్తచింతామణి పద్యములనుకూడ వల్లించి పాడుకుంటున్నది. భాగవతము చదువుచుండేది. భగవదనుగ్రహమువల్ల అట్టి సాధ్వీమణి నాకు ధర్మపత్నిగా లభించినది. ఆమె ఆరోగ్యము మాత్రము మంచిదికాదు. ఆమెకు సంతానం కలుగలేదు. 1912 సంవత్సరములో నా భార్యకు సంతానము కలుగనందున నాకు రెండవవివాహము చేయించిన బాగుండునని మా బావ, అక్కగార్లనుండి గుసగుసలు బయలుదేరెను. గాని నే నట్టి పాపకర్మమునకు ఒడిగట్టుకొననని ఖచ్చితముగా కఠురంపినందున ఆ గుసగుసలు శాశ్వతముగా సమసిపోయినవి. ఈసంగతి నా భార్యకు తెలిసి ఆమెకు నాయందుగల అనురాగము మరీ హెచ్చినది. మా అక్కగారికి సంతా

నము లేదు. నా చెల్లెలు శ్యామలాంబకుమాత్రమే అయిదుగురుపిల్లలు. కొంత మంది పుట్టి పోయినారు. నా చెల్లెలుగారిని గన్నవరంశాలాకా ఆరుగొలను. బెజవాడకు 50 మైళ్ళ దూరముననున్న పల్లెటూరు. ఆ పిల్లలు విశేషభాగము నా భార్యవద్ద పెరిగినవారే. వారి నందరిని ఆమె తన బిడ్డలవలె మిగుల శ్రమ తీసుకొని పెంచి పెద్దవాళ్ళను చేసినది. వాళ్ళంతా ఆమెను తమ తల్లికంటె ఎక్కువ భక్తిగౌరవములతో చూస్తారు. నా చెల్లెలి భర్త సూర్యనారాయణ గారు 1924లో మరణించినారు. మా అక్కగారుకూడ ఆమెభర్తచనిపోగానే వచ్చి మా యింట్లోనే ఉన్నది. నా భార్య, మా అక్క, నా చెల్లెలు-ముగ్గురు వితంతుదాహమముచేసుకున్నను, రజస్వలానంతరవివాహము చేసుకున్నను విదేశములకు వెళ్ళివచ్చినను బ్రాహ్మణులయితే వారితో భోజనముచేయుటకు అలవాటుపడినారు. కొమర్రాజు లక్ష్మణరావుగారి మేనమామ భండారు దండ పాణిగారు వితంతుదాహము చేసుకొనిరి ఆయన భార్యాపిల్లలతో మా యింటికి రాగా మావాళ్ళంతా వాళ్ళతోకలిసి భోజనంచేసేవారు. అటులనే స్వతంత్రపోరాటములో జైలుకువెళ్ళిన దేశభక్తురాలు అఖిలభారత మహిళా సంఘ నాయకురాలు అమెరికా వెళ్ళివచ్చిన సుప్రసిద్ధ విదుషీమణి మాకు సమీపబంధువు నగు శ్రీమతి పెద్దాద కామేశ్వరమ్మ డాక్టరు కుప్పుస్వామిగారను మైసూరు విశ్వవిద్యాలయములో ఆచార్యులుగనున్న యొక బ్రాహ్మణేతరుని వివాహమాడి పిల్లలను కనినను ఆమెతోను. ఆమెపిల్లలతోను మా యింటికి వచ్చినపుడు నా భార్య, మా అక్క, నా చెల్లెలు కలిసి భోజనంచేయుచున్నారు. కాని వారు బ్రాహ్మణేతరులతో సరాసరిగా భోజనముచేయుట లేదు. వారిస్వతంత్రముతో నేను జోక్యంపుచ్చుకొనుటలేదు. కాని, పిమ్మట నేను బ్రాహ్మణేతరులనేగాక, మాలమాదిగలను. మహమ్మదీయులను, క్రైస్తవులను, విదేశీయులనుకూడ మా యింటికి ఆహ్వానించి వారితో నేను మా యింటిలోనే భోజనముచేస్తుంటే నా అక్క, నా భార్య నాకు తోడ్పడుచున్నారు. ఒకసారి ఒక జపానువాడైన - సంస్కృతవిద్యార్థి మా యింటిలో వారమురోజులుండి మా అందరితో కలిసియే భోజనముచేసెను. మిస్సెనెంటు అను ఆంగ్లయువతి మా యింటిలోనేయుండి నాతో భోజనము చేసెను. నేను కుల మతభేదములులేక అందరియిండ్లకు వెళ్ళి భోజనముచేసి




వస్తుంటే, నేను జందెము తీసివేస్తే, తదినములు మానివేస్తే నా కెట్టి అభ్యంతరముకూడ నా భార్యనుండిగాని, అక్కచెల్లెండనుండిగాని రాలేదు. మా చెల్లెలి అయిదుగురు పిల్లలుమాత్రము ఈ అన్నివిషయములలో నాతోపాటే పూర్తిగా కులభేదములను వదిలిపెట్టి ప్రవర్తించుచున్నారు. నా చెల్లెలి పెద్ద కూతురు సరస్వతమ్మను పెద్దాడ వెంకటేశ్వరరావు అను బి. ఏ. విద్యార్థి కిచ్చి వివాహముచేసినాము. అతను బి. యల్. కూడ ప్యాసై మరణించినాడు. అందుమీద సరస్వతమ్మను కొంతకాలము గుంటూరులోని శారదానికే తనములో సంస్కృతము, హిందీ మొదలగునవి నేర్పించి పిమ్మట కాశీలోని హిందూ విశ్వవిద్యాలయమునకు పంపి, బి. ఏ. ప్యాసుచేయించినాను. చెన్న పట్టణములో నావద్దనేయుండి హిందీలో రాష్ట్రభాషావిశారద, హిందీప్రచారక పరీక్షలు ప్యాసుఅయి, ఇంగ్లీషులో బి. టి. కూడ ప్యాసయినది. అటుతరువాత సేవాగ్రామములోని ఆర్యనాయగం ఆషాదేవిగార్ల వద్దకు పంపితిని. అచట బేసిక్ ట్రైనింగ్ లో కృతార్థురాలై నది. మహాత్మా గాంధీగారితో సొంత పరిచయము కలిగినది. వారి ఆదేశానుసారముగా బేసికువిద్యకే జీవితమును అర్పణచేయుటకు నిశ్చయించినది. ఇప్పుడు హైదరాబాదులోని బేసికుకళాశాలలో ఉపాధ్యాయినిగా పనిచేయుచు, నావద్దనేయుండి జబ్బుగానున్న నా భార్యకు సేవచేయుచున్నది. నా చెల్లెలి రెండవబిడ్డ వరలక్ష్మమ్మను కొమరాజు లక్ష్మణరావుగారి బావమరదియగు కానూరు లక్ష్మణరావు కిచ్చి వివాహముచేసినాము. ఆ పిల్ల ఎక్కువగా మా యింట్లో నా భార్యవద్ద పెరిగినది. ఆ వివాహము మా యింట్లోనే జరిగినది. కానూరు లక్ష్మణరావు బి. ఇ. ప్యాసై గవర్నమెంటులో ఇంజనీరై పిమ్మట ఇంగ్లండుపోయి ఇంజనీరింగు డాక్టరేటుపరీక్షలో కృతార్థుడై, ఛీఫ్ ఇంజనీయరుగా నుండి, యిప్పుడు ఇండియా గవర్నమెంటుయొక్క వాటర్ అండ్ పవర్ కమిషనులో సభ్యుడుగా నున్నాడు. ఆయనను డాక్టరు కె. యల్. రావు అని పిలుస్తారు. ఆయన ఆంధ్రప్రభుత్వమునకు నాగార్జునసాగర్, పోచంపాడు, ఇచ్చంపల్లి మొదలగు ప్రాజెక్టుల నిర్మాణంలో ముఖ్యసలహాదారుడు. మా అమ్మాయికూడ ఆయనతో ఇంగ్లాండులోని బర్మింగుహాములో ఏడు సంవత్సరము లున్నది. ఆ కాలములో సాంఘికవిషయములలో బర్మింగుహాము విశ్వవిద్యాలయములో

డిప్లొమా పొందినది. ఇండియాలో ఎఫ్. ఎ. ప్యాసై ఇంగ్లాండు వెళ్ళినది. వారికి ఇంగ్లాండులో ముగ్గురు పిల్లలు - పద్మ, నిర్మల, ఆశోక అనువారు ఇండియాలో ఇద్దరుపిల్లలు విజయ, సుజాత అనువారు జననమొందినారు. నా చెల్లెలి మొగపిల్లలలో పెద్దవాడు వెంకటరమణారావు. ఆంధ్రప్రదేశ్ గవర్నమెంటులో విద్యుచ్ఛక్తిశాఖలో అసిస్టెంటు ఇంజనీయరుగా నున్నాడు. రెండవవాడగు వెంకటేశ్వరరావు యల్. ఐ. యమ్. ప్యాసై ఆరుగొల నులో తమ ఇంటివద్దనే యుండి వైద్యవృత్తిని నిర్వహించుచు, వ్యవసాయము చేయుచుకొనుచు, కాంగ్రెసుపక్షమునకూడ కొంత పనిచేయుచున్నాడు. మూడవపిల్ల వాడగు వెంకటకృష్ణమోహనరావు బి. యస్. సి. రసాయనశాస్త్రములోను, బి. యస్. సి. వ్యవసాయశాస్త్రములోను కృతార్థుడైనాడు. వాడు పుట్టిన నాలుగునెలలకే తండ్రి మరణించినాడు. ఎక్కువగ తన తల్లి వద్దకంటే నావద్ద, నా భార్యవద్ద పెరిగినాడు. వాడినిగూర్చి ఒక కథయున్నది. వాడు 1924లో కుగ్గరుఆస్పత్రిలో పుట్టినాడు. వాడికి అయిదవ సంవత్సరము రాగానే వాడితల్లి శ్యామలాంబ తిరుపతికి తీసుకొనివెళ్ళి పుట్టు వెంట్రుకలుతీయించి తలకు బోడిగుండుచేయించి బెజవాడ తీసుకొనివచ్చినది. తిరుపతి వెంకటేశ్వరస్వామి విగ్రహమును వాడు బాగా చూచి జ్ఞాపకముంచుకొన్నాడు. ఆ పిమ్మట కొద్దిరోజులకు బెజవాడలో అక్షరాభ్యాసము చేయిద్దామని నేను దానినిచేసేటట్లు నిర్ణయించినాము వెండి గిన్నెచేయించి సిద్ధముచేయించినాము. కాని ఆ క్రిందటి రోజు మధ్యాహ్నము గాంధీగారిని బ్రహ్మపోకుండ కలకత్తాలో అరెస్టుచేసినట్లు వార్తవచ్చినది. నే నపుడు బెజవాడ మ్యునిసిపల్చైర్మనుగ నున్నాను. ఆవెంటనే జెలిఫోనుచేసి మర్నాడు అన్ని ఫాక్టరీలు, దుకాణములు విద్యాశాలలు పూటకూటియిండ్లు కట్టివేసి హరతాళముచేయునట్లు ఏర్పాటుచేసినాను. మోహనరావు అక్షరాభ్యాసము మరునాడు జరగవలసినదానిని మాని వేయుదమని ఇంట్లో నిశ్చయించుకున్నాము. ఆ తెల్లవారుఝామున ఆ పిల్ల వాడు ప్రక్కమీద లేచికూర్చుని తనతల్లితోను, నా భార్యతోను వెంకటేశ్వరస్వామి పంగనామాలుపెట్టుకుని తనదగ్గరకు వచ్చి "బోడివాడాబోడివాడా" అని పిలిచి, "నీవు రేపు ఆచారాభ్యాసము చేసుకుంటావా" అని అడిగినట్లు,



“ఎట్టా అచ్చరాభ్యాసం చేసుకోను సామీ, గాంధీమహాత్ముణ్ణి పట్టుకున్నా రట, అచ్చరాభ్యాసం నూనేశారు” అని తాను చెప్పినట్లు “రెండు అరటి పండ్లు ఇస్తావా, గాంధీమహాత్ముణ్ణి విడిచిపెట్టిస్తాను” అని వెంక ఠేశ్వర్లు చెప్పినట్లు తాను “సామీ గాంధీమహాత్ముణ్ణి విడిచిపెట్టించు, రెండు అరటిపండ్లు ఇస్తా”నని చెప్పి దణ్ణంపెట్టి రెండు అరటిపండ్లు ఇచ్చినానని, “గాంధీమహాత్ముణ్ణి విడిచిపెట్టిస్తానులే, అచ్చరాభ్యాసం చేసుకో” అనిచెప్పి వెంకఠేశ్వర్లు వెళ్ళిపోయినాడని చెప్పినాడు. వారిద్దరు నన్ను పిలిచి నాతో ఈ సంగతి చెప్పినారు. నేను వెంటనే వాడిదగ్గరకు పోయి బోడివాడా ఏమిటిరా అని అడుగగా ఈమాటలన్నీ నాతోకూడ చెప్పినాడు. మేము వాణ్ని వేళాకోళముచేసినాము. ఇంకొక అరగంటసేపటికి కాశీనాథుని నాగేశ్వరరావుపంతులుగారు మదరాసునుంచి మెయిలులో బెజవాడలో తమయింటికివచ్చి నాకు టెలిఫోను చేసినారు గాంధీగారిని విడిచిపెట్టినారని. నేను వెంటనే ఈసంగతి ఫోనులో అందరు దుకాణదార్లకు, ఫాక్టరీలకు చెప్పి హరతాళము మాన్పించినాను. అఉదయమువాడికి అక్షరాభ్యాసం నేనుచేయించినాను. వెండిగిన్నెయిచ్చినాను. అప్పటినుంచి వాణ్ని బోడివాడా అని పిలుస్తుంటాము. పిమ్మట కొన్నినెలలకు గాంధీగారు ఖద్దరువసూలుకు పశ్చిమకృష్ణాలో సంచారముచేసినారు. వారిని మా చెల్లెలి కాపురస్థలమైన ఆరుగొలనుకుకూడా తీసుకొనివెళ్ళినాను. అక్కడ యితరులవలెనే మాచెల్లెలుకూడ కొంత చందాచెల్లించి గాంధీగారి దర్శనమునకు వచ్చినది. మాచెల్లెలితోకూడ మోహనరావు వచ్చినాడు. వాడికి గాంధీగారిని చూపించినాను. వాడు సంతోషించినాడు. ఇప్పటికి వాడికి గాంధీగారిమీద బహుగొప్పభక్తి. నా భార్య చాలాఅనారోగ్యవంతురాలై నది. ఆమెకు బాధ్యతతో సేవచేసేవారుండరు. ఈ పిల్లవాడిని (బోడివాణ్ణి)దత్తత చేసుకుందామని ఆమె నాతో చెప్పుచూ వచ్చినది. స్వరాజ్యపోరాటం ముగిసే వరకు నేను దత్తతచేసుకొనేది లేనది తేల్చక సంవత్సరాలకొద్ది కాలయాపన చేసినాను. తుదకు స్వతంత్రము వచ్చినతరువాత కుటుంబవ్యవహారములను ఏదోవిధముగా స్థిరపరుచుకోదలచి నా భార్యయొక్క కోరికప్రకారం 1948 మార్చినెలలో వెంకటకృష్ణమోహనరావును (బోడివాణ్ణి) హిందూలా

184 A



అయ్యదేవర కాళేశ్వరరావుగారి కుటుంబము

శ్రీ కాళేశ్వరరావు, భార్య దగ్గంబ,  
కుమారుడు మోహనరావు, కొడుకు మాలతి,  
మేనకొడుకు సుస్వతి, మమమమ అశోక్.



184B

ప్రకారం నేను. నా భార్య ఉత్తతచేసుకొని ఉపనయనముచేసినాము. యథా విధిగా శాస్త్రప్రకారం చేసుకోకపోతే ఆ స్తిహక్కులురావు. ఆ సంవత్సరము మేనెలలో నాకు సమీపబంధువులైన తుర్లపాటి సంగమేశ్వరరావు యం. ఏ. బి. యల్. గారికూతురు, వారిఅన్న వారిస్వరు వెంకటేశ్వరరావుగారు పెంచిన పిల్లయగు కుమారి మాలతిని నా కుమారుడు వెంకటకృష్ణమోహనరావుకిచ్చి నందిగామతాలూకా అడవిరావులపాడులోని వధువుపుట్టింటివారిస్వగృహములో వివాహముచేసి నందిగామలోని నా పురాతనగృహములో గృహప్రవేశ మైనాము. మోహనరావు కపుడు 24 సంవత్సరాలు. మాలతికి 18 సంవత్సరము లుండెను. మాలతి వివాహమునాడే యచ్. ఏ. ప్యాసైనట్లు వార్త తెలిసినది. పిమ్మట చెన్నపట్టణములోని మేరీరాణీకళాశాలలో దేశచరిత్ర, ఆర్థిక రాజకీయశాస్త్రములలో బి. ఏ. ప్యాసైనది. మోహనరావు వ్యవసాయశాస్త్రములలో ఉత్తమవిద్య నభ్యసించుటకు అమెరికావెళ్ళి అక్కడ కొంత సంపాదించుకుంటూ కొలరోడో విశ్వవిద్యాలయములో ఎంటమాలజీలో యం. యస్. సి. ప్యాసై, పిమ్మట ఇల్లినాయిసు విశ్వవిద్యాలయములో పి. హెచ్. డి. డాక్టరేటుపరీక్షలో కృతార్థుడై ఆ బిరుదమును పొందినాడు. తాను సంపాదించి చదువుకుంటూ తన భార్యనుకూడ పోషించగలనని, తన భార్యను అమెరికాకు పంపవలెనని చాలా పట్టుదలగా కోరినందున శ్రీమతి మాలతినికూడ 1903వ సంవత్సరములో అమెరికాకు పంపినాను. ఆ అమ్మాయికూడ కష్టపడి చదివి ఒక యం. ఏ. పబ్లికు అడ్మినిస్ట్రేషనులోను, రెండవ యం. ఏ. ఆర్థిక రాజకీయ సాంఘికశాస్త్రములలోను ప్యాసయినది. టైపురైటింగు షార్టు హాండుకూడ బాగా నేర్చుకున్నది. 1907 ఫిబ్రవరిలో నేను ఆంధ్రప్రదేశ్ ఎసెంబ్లీకి స్పీకరుగా ఎన్నుకొనబడి యింకా ఇల్లుదొరకక హైదరాబాదులో లేకువ్యాగెస్తుహౌస్ లో నుండగా నా కొడుకు, కోడలు నావద్దకు ఇండియాకు వచ్చిరి. నాకు హైదరాబాదులో ఇల్లుదొరికినపిమ్మట వారిద్దరు నావద్ద, నా భార్యవద్ద కొంతకాలమున్నారు. ఆకాలములో నా కోడలు మాలతి కొన్ని నెలలు హైదరాబాదులోని ఉస్మానియావిశ్వవిద్యాలయములో సాయంత్రపువేళ కళాశాలలో పబ్లికు అడ్మినిస్ట్రేషన్ నేర్పు ఆచార్యురాలుగా పనిచేసినది. ఇంతలో తనభర్త మోహనరావుకు కేరళలో నొక యుద్యోగము దొరకగానే



విశ్వవిద్యాలయపు ఆచార్యత్వమును వదలిపెట్టి భర్తవద్దకు పోయినది. అతనిపైడు ప్రపంచఆరోగ్యసంస్థవల్ల చలిజ్వరమును నివారణచేయు శోధనలలోకి తీసుకొనబడినాడు. టంగనీయకాలోను, ఇరానులోను తరిఖీయతుపొంది కృతార్థుడై గ్రీసుదేశములో పనిచేయుచున్నాడు. శ్రీమతి మాలతికూడ భర్తవద్దకు వెళ్ళినది. ఈమధ్య హైదరాబాదు వచ్చినది. మరల నతనివద్దకు కొన్నినెలలలో వెళ్ళగలదు. మా పిల్ల లెవరునూ విదేశములలోకూడ మాంసాహారమును, మద్యమును చవిచూడలేదు. ఇది నా కెంతో గర్వకారణముగ నున్నది. ఇది నా స్వకుటుంబవృత్తాంతము.

స్త్రీలవిద్య, స్త్రీలస్వతంత్రము ఆంధ్రదేశములో యీ అరువదినంవత్సరములలో ఎంతగనో అభివృద్ధిచెందినది. 1881 వ సంవత్సరములో పీఠేశలింగంపంతులుగారు రాజమహేంద్రవరములో ప్రైమరీ బాలికాపాఠశాలను చాలాకష్టపడి స్థాపించినారు. నేను నందిగామలో అచటి తహశీలుదారు సహాయముతో 1903వ సంవత్సరమున విక్టోరియారాణిపేర ప్రైమరీబాలికాపాఠశాలను స్థాపించితిని చెప్పియున్నాను. మా స్వంతకుటుంబములోనే మాఅమ్మగారికి తెనుగుకూడ చదువను వ్రాయను బొత్తుగా రాదు. నా భార్య, నా అక్క, నా చెల్లెలు, కొమరాజు లక్ష్మణరావుగారిభార్య కోటమ్మగారు కొంత తెనుగుమాత్రము చదువడం, వ్రాయడం నేర్చుకున్నారు. నా కోడలు మాలతి అమెరికాకుపోయి రెండు యం. ఏ. పరీక్షలు ప్యాసై వచ్చినది. నా మేనగోడళ్ళలో నొకతె ఇండియాలో బి. ఏ. బి. టి. ప్యాసై నది. రెండవది ఇంగ్లాండులో సాంఘికశాస్త్రములో డిప్లొమా పొందినది. కొమరాజు లక్ష్మణరావుగారిపుత్రిక అచ్చమాంబ ఆయన మరణించినపిమ్మట ఇంగ్లాండుకుపోయి యల్. ఆర్. సి. పి. అండ్ ఎస్. వైద్యపరీక్షలో కృతార్థురాలై బెజవాడలో జయప్రదముగా వైద్యవృత్తిని సాగించుచున్నది. కొంతకాలము కమ్యూనిస్టుగా నుండినను, దానిని మానుకొని కాంగ్రెసులో చేరి, కాంగ్రెసుపక్షమున లోక్సభసభ్యురాలుగా ఎన్నుకొనబడినది. డాక్టరు లక్ష్మీపతిగారిభార్య రుక్మిణమ్మగారు బి. ఏ. ప్యాసై ప్రపంచస్త్రీలమహాసభల కొరకు యూరపుకు, జపానుకు పోయివచ్చినది. మద్రాసుశాసనసభసభ్యురాలై కొంతకాలము డిప్యూటీస్పీకరుగాను ఆరోగ్యశాఖామంత్రిగాను పనిచేసి

నది. ఆయనయొక్క యిద్దరుకుమార్తెలు ఇంగ్లాండుకుపోయి పెద్ద పెద్ద వైద్యపరీక్షలు ప్యాసై వచ్చినారు. అందులో పెద్దకూతురు డాక్టరు లక్ష్మీదేవి ఒక సింధురాష్ట్రపు వైద్యయువకుని పెండ్లియాడినది. ఆయన ఇండియా గవర్నమెంటులో పెద్దయుద్యోగములోనున్నాడు. అది అంతర్వర్ణవివాహము. ఇటుల ఆంధ్రదేశములో నేడు అనేకవందలు కాదు వేల కుటుంబములలో యువతులు పెద్దపరీక్షలు ప్యాసగుటయేగాక కొందరు విదేశములకు కూడ పోయి గొప్పపరీక్షలలో నుత్తీర్ణులైనవారు గలరు. నేడు హైదరాబాదు ఉస్మానియా విశ్వవిద్యాలయ స్త్రీకళాశాల ప్రధానాచార్యురాలగు శ్రీమతి శ్రీదేవి యను ఆంధ్రయువతి అమెరికాలో చదివి డాక్టరేటు పట్టాను పొంది వచ్చినది. ఆ స్త్రీకళాశాలలో 1500 మంది విద్యార్థినులున్నారు. అందులో సగముమంది ముస్లింబాలికలు. ఎంతోమంది ముస్లింబాలికలు యం. ఏ. పి. హెచ్. డి. పట్టములను ఏకేట పొందుచున్నారు. ఘోషాను విసర్జించినారు. హైదరాబాదులోని పింగళి వెంకటరామారెడ్డి స్త్రీకళాశాలలోను, తిరుపతి, గుంటూరు, ఏలూరు పట్టణములలోని స్త్రీలకళాశాలలలోను వందలాది విద్యార్థినులు చదువుతున్నారు. ఇటీవలనే కర్నూలులో కూడ ప్రత్యేక స్త్రీలకళాశాల స్థాపింపబడినది. అంతేగాక మామూలు కళాశాలలలో ప్రతిచోటను విద్యార్థులతోపాటు విద్యార్థినులుకూడ కలసి వందలాది చదువుకొనుచున్నారు. కర్నూలు, విశాఖపట్టణం, గుంటూరు, హైదరాబాదు వైద్యకళాశాలలలో వందలకొలది బాలికలు బాలురతోపాటు యం. బి. బి. యస్. ప్యాసై, వైద్యవృత్తిని స్వీకరించుచున్నారు. కొంతమంది బాలికలు లాకళాశాలలలో చదువుచున్నారు. లాయర్లుగ పనిచేయుచున్నారు. ప్రభుత్వోద్యోగములలో ప్రవేశించుచున్నారు. శాసనసభల సభ్యురాండ్రుగ నున్నారు. ఇటుల స్త్రీవిద్య, స్త్రీలస్వతంత్రము ఆంధ్రదేశములో చాల వృద్ధిచెందుచున్నది. ఆంధ్రస్త్రీలు మేల్కొన్నారు. తమహక్కులను, బాధ్యతలను గుర్తించుచున్నారు. కాని ఇంక నెంతయో విద్య వ్యాపింపవలసియున్నది. ఆంధ్రప్రదేశ్‌లో ఇప్పుడు స్త్రీలలో నూటికి ఎనిమిదిమంది మాత్రమే చదువను. వ్రాయను వచ్చినవారు గలరు.



(4)

మా అమ్మగారు మరణించిన కొద్దికాలమునకు కాపురు సోమయాజులు గారియింటిలోనుంచి లేచి గవర్నరుపేటలోనే మరియొకయింటిలో కాపురము పెట్టితిమి. గవర్నరుపేటలో మా కుటుంబము ఏదోకారణముచేత యిండ్లను మారవలసివచ్చెను. నాభార్యపట్టుదలమీద 1913 వ సంవత్సరములో మునిసిపల్ వేలములో గవర్నరుపేటలోని 1,575 గజములస్తలమును గజము 1 కి 1-10-0 చొప్పున విక్రయముపొందితిని. వెంటనే ఇల్లుకట్టుట ప్రారంభించితిమి. నా చెల్లెలి పెనిమిటి నండూరు సూర్యనారాయణగారు నే నిచ్చిన స్లానుప్రకారమే నేను వేసంగిలో కూనూరువెళ్ళి తిరిగివచ్చేసరికి ఆ ఇల్లు కట్టడమును పూర్తిచేయించెను. 1914 వ సంవత్సరము మేనెలలో మా ఇంటి చుట్టూ ఆవరణగోడకూడ పూర్తిఅయి, జూన్ లో గృహప్రవేశము చేసితిమి. 1918 వ సం॥ లో మా ఇంటిమీద మేడను కూడ వేయించితిని. గవర్నర్ పేటలోని ఆ మేడ యిప్పటికి నాక్రిందయున్నది. నాకు 1913వ సం॥ జూన్ లో చాల జబ్బుచేసినది. నరములు, హృదయము, జఠరము బలహీన పడినవి. మీగాళ్ళమీద కొంచెము సొట్టలుపడినవి. సుప్రసిద్ధ ఆయుర్వేద వైద్యులైన నోరి రామశాస్త్రిగారివద్దను గొప్ప ఎల్లోపతివైద్యులైన డాక్టర్ ఛార్లెస్ గారివద్దను మందుపుచ్చుకొంటిని. కాని నెమ్మదించలేదు. అంతటితో మునసబుకోర్టుపనిని చాలించుకొని, సబుకోర్టులోను రెవిన్యూకోర్టులలోను పని చేయుటకు మాత్రము నిశ్చయించితిని. అప్పుడు బెజవాడలో నాలుగు మునసబుకోర్టులుండెను. నావద్ద ఆరుగురు గుమాస్తాలుండిరి. నావద్ద మునసబు కోర్టులలోని సివిలుదావాలు అయిదువంద లుండెను, ఆ దావాలనన్నిటిని మునసబుకోర్టులో ప్రధానస్థానము వహించిన రెండవగ్రేడు ప్లీడరు సూరి వెంకటనరసింహశాస్త్రిగారికి యిచ్చి, నాకు అదివరకు ముట్టిన ఫీజు కాక ఇంకను రావలసిన ఫీజుఅంతయు వారే వసూలుచేసుకొనవలసినదని చెప్పితిని. అప్పటినుంచి ఎప్పుడో తప్ప మునసబుకోర్టులకు వెళ్లుటలేదు. ఆయన నాకు ఆప్తమిత్రుడు, అతియోగ్యుడు. రాజకీయములలోను వైజ్ఞానిక విషయములలోను ఆంధ్ర గ్రంథాలయోద్యమములోను నాకు ముఖ్య స్నేహితుడు. ఆ సంవత్సరమే మునగాలఎస్టేటు పెద్దదావాలు బందరు జిల్లాకోర్టులో

విచారణకువచ్చినవి. ఆదావాలను 1904లో అప్పటి జిల్లాజడ్జిగారు లాపాయింట్ల మీద కొట్టివేయుట, అందుమీద కీసరవారు హైకోర్టులో అప్పీళ్లు దాఖలు చేయుట జరిగెనని ఇదివరకే తెలిపియుంటిని. హైకోర్టు అప్పీళ్లలో ఆ దావాలను పునర్విచారణచేయవలసినదని కృష్ణాజిల్లాకోర్టుకు తిప్పిపంపిరి. అందువల్ల ఆ రెండుదావాలు 1913 వ సం॥ ఆఖరున, 1914 వ సం॥ ప్రారంభమున కృష్ణాజిల్లా జడ్జి కోర్టురిజిస్ట్రారివద్ద విచారణచేయబడెను. మున గాలదివాను కొమరాజు లక్ష్మణరావుగారు వాటిని నడుపుచుండిరి. మద్రాసు హైకోర్టునుంచి ఎస్. శ్రీనివాస అయ్యంగార్, టి. రంగచారిగారలు మున గాలరాజుగారిపక్షమున వచ్చిరి. బందరులో జంధ్యాల గోరీనాథశాస్త్రి, శిడింబి హనుమంతరావుగారలు రాజాగారిపక్షమున వక్తీళ్లుగానుండిరి. నాకుకూడ రాజాగారిపక్షమున వకాలతునామా నిచ్చి బందరుకు వచ్చి ఆ దావాలలో పనిచేయవలసినదని మునగాలరాజుగారు, లక్ష్మణరావుగారు కోరినందున నేను విచారణకాలమున బందరులో వుంటిని. ముఖ్యముగా సాక్షుల మూజ వానివిచారణలో నేను ఎక్కువ పనిచేయవలసివచ్చినది. లాపాయింట్లమీద ఎస్. శ్రీనివాసఅయ్యంగారు ప్రముఖపాత్ర వహించిరి. రంగచారిగారు నేను వారికి వప్పగింతచేసినసాక్షులను విచారించిరి. బందరులో నేను మూడునెలలుండవలసివచ్చినది. నా ఆరోగ్యము మరింత చెడిపోయినది. 1914 మార్చిలో నేను మరల బెజవాడ వచ్చితిని. జిల్లాజడ్జి ఆ రెండు దావాలలో కూడ మా పక్షముననే తీర్పు చెప్పెను. మునగాలరాజుగారిదత్తత ఖాయమయ్యెను, అందుమీద అవతలిపార్టీవారు హైకోర్టులోను, అటుపిమ్మట ప్రీవీకౌన్సిలులోను అప్పీళ్లుచేయుటయు, 1931లో మునగాలరాజుగారి పక్షము ననే ఆఖరుతీర్పు చెప్పటయు జరిగెను. ఆ రెండుదావాలు పరిష్కారమయ్యే సరికి నలుబదిరెండు సంవత్సరములు పట్టినవి. (laws delays). మనిషికి సూరేండ్లయితే వ్యాజ్యానికి వెయ్యేండ్లాయుష్యం అనే సామెత సార్థకమయినది, ఈ దావాలలో అవతలిపార్టీవారైన కీసరవారు పూర్తిగా కృంగిపోయిరి. 1914 మార్చినెలలో వైద్యులసలహామీద నేను కుటుంబముతోకూడ చెన్న పట్టణము వెళ్లి అపు డచట ప్రముఖ అలోపతివైద్యుడుగానున్న డాక్టర్ లక్ష్మీపతిగారివద్ద వైద్యముచేయించుకొంటిని. అప్పటి కింకను ఆయన



ఆయుర్వేదములో దిగలేదు. లక్ష్మీపతిగారు 1907 వ సంవత్సరమునుండి లక్ష్మణరావుగారితోపాటు నాకుకూడ ఆప్తమిత్రులుగా నుండిరి. నేను జబ్బు చేసి మందుకువెళ్లినపుడు ఆయన నన్ను తన యింటిలో నొకభాగములోనే వుంచుకొనెను. నా భార్య, నా పినతండ్రిగారిభార్య వంటచేసిపెట్టి ఉపచారము చేయుచుండిరి. డాక్టరు లక్ష్మీపతిగారు పశ్చిమగోదావరిజిల్లా కొవ్వూరు తాలూకా మాధవరముకాపురస్తులు. బాగా భూమిగలవారు. ఆయన ప్రథమ భార్య ఆయనమేనమామ కూతురు. ఆమె చిన్నతనముననే ఒక కొడుకును, ఇద్దరుకూతుళ్లను కని మరణించినది. ఆయన చెన్నపట్టణంలో బి. ఏ.. యం. బి. సి. యం ప్యాసై అల్లోపతివైద్యుడుగా మంచిపేరు సంపాదించు కొని యుండగా తిరువళ్లిక్కేణిలో ఆయనయింటికి సమీపముననున్న యొక గొప్పకుటుంబమునకుచెంది ఎఫ్. ఏ. చదువుతున్న రుక్మిణమ్మ అనే 19 సంవత్సరములయువతిని మరల వివాహమాడినాడు. అప్పటి కాయన వయస్సు 30 సంవత్సరములు, రుక్మిణమ్మగారితండ్రి ఆస్తిపరుడే. అప్పటికే సంసారం కొంత అర్థికముగా చితికిపోయి మరణించినాడు. తల్లిన్ని, తమ్ముడున్న గలరు. తల్లితండ్రిగారగు రాజా తమ్మలపల్లి రామారావుగారు అంతకుముందుకాలములో చెన్నపట్టణం హైకోర్టులో భాష్యం అయ్యంగారి తోపాటు పెద్ద లాయరు. ఆయన పెద్దకుమారుడు సబుజడ్డిచేయుచు చని పోయినాడు. ఆయన రెండవకూతురు రుక్మిణమ్మగారితల్లి. ఆయన మూడవ కూతురిని నెమలి పట్టాభిరామారావుగారి కిచ్చినారు. వారంతా మదనపల్లివైపు గోలుకొండవ్యాపారులగు బ్రాహ్మణులు. లక్ష్మీపతి - రుక్మిణమ్మగారల వివాహము 1911 డిశంబరులో జరిగినది. అది రజస్వలానంతరవివాహ మైనందున మాధవరంలో ఛాందసబ్రాహ్మణులు లక్ష్మీపతిగారితమ్ముణ్ణి కొంతకాలము వెలిషేసినారు. ఆ వెలి ఎటులనో దానంతట అదే సమసి పోయినది. కొమర్రాజు లక్ష్మణరావుగా రపుడు మునగాలలోనే యుండిరి. మద్రాసుకు వచ్చి నన్ను చూచిపోవుచుండిరి. శ్రీమతి రుక్మిణమ్మగారు గొప్ప సుగుణసంపన్నురాలు. తరువాత బి. ఏ. ప్యాసైనది. నేను జబ్బుగావుండి వారింటికి వెళ్లినపుడు నన్నెంతో సోదరీవాత్సల్యముతో ఆదరించినది. అప్పటినుంచి ఆమెజీవితమంతటిలో నన్ను తన సొంతఅన్నగారివలె అత్యంత

వాత్సల్యముతోను గురుభావముతోను గౌరవించినది. తరువాత సాంఘిక, వైజ్ఞానికరంగములలో, స్వతంత్రపోరాటములో ఆమె దేశమున కెంత సేవ చేసినది యావద్భారతదేశమునకు తెలియును. లక్ష్మీపతి - రుక్మిణమ్మగార్లకు రామారావును ఒకకుమారుడు, ప్రమీళ, ఇందిర అను నిద్దరుకూతుళ్ళు గలరు. అందరు మంచిస్థితిలో నున్నారు. 1914 నుండి లక్ష్మీపతిగారికుటుంబము లక్ష్మణరావుగారికుటుంబము, నాకుటుంబము ఒకే కుటుంబమువలె కలసి మెలసి యున్నాము. మేము ముగ్గురము అన్నివిషయములలోను అత్యంత ఆప్తమిత్రులముగా నుంటిమి. లక్ష్మీపతిగారి వైద్యమువల్ల నా జబ్బు కొంత వరకు నెమ్మదించినది. కాని నేను నీలగిరికి పోయి, అక్కడ ఒకటి రెండు నెలలుంటుంటున్న నా శరీరము స్వస్థమగునని వారు సలహాయించినందున నేను నా భార్యను, వంటవానిని తీసుకొని నీలగిరిలోని కూనూరులో టైగరు హిల్లు అను కొండకు దిగువభాగమున నెలా పదిహేను రోజులు నివసించితిని. నా శరీరము చాలవరకు చలివల్ల స్వస్థపడెను. కాని నాభార్య కా చలి సరిపడలేదు. అప్పుడు ఉదకమండలములో మోచర్ల రామచంద్రరావు, భోగరాజు పట్టాభిసీతారామయ్య, కొచ్చర్లకోట వెంకటకృష్ణారావు బహదూర్ గారలు ఒక యిల్లు తీసుకొని అక్కడే వేసంగిని గడుపుటకు వచ్చిరి. నేను అప్పుడప్పుడు ఉదకమండలము పోయి వారిని దర్శించుచుండెడివాడను. 1915 సం॥ వేసంగిలో ఆ ముగ్గురు ఆంధ్రప్రముఖులతో కలసి నేనుకూడ ఉదకమండలములో ఒకయింటిలోనే యుంటిని. దేశవ్యవహారములనుగూర్చి మేమందరము బాగుగా చర్చించుకొనుటకు మంచి అవకాశముకలిగినది. అటుపిమ్మట 1919 సంవత్సరమువరకు ప్రతిసంవత్సరము వంటవాణ్ని తీసుకొని కూనూరులో వేసవికాలము గడుపుచుండుట జరుగుచుండెను. 1920 వేసంగిలో బెంగుళూరులో వుండుటకు నిశ్చయించుకొని అచట బసవాన్ గుడిలో ఒక గృహమును అద్దెకుతీసుకొంటిని. ఒకనెల అద్దెకూడ చెల్లించితిని. కాని అప్పుడు గంపలగూడెం ఎస్టేటువారికిని తిరువూరురాణి గారికిని ఒక పెద్ద చెరువునుగురించి విశేషమైన దెబ్బలాటలు జరిగి ఇరు వైపుల తలకాయలు బద్దలై మూడు పెద్ద క్రిమినలుకేసులు దాఖలై, పోలీసు వారు తిరువూరురాణిగారితో లాలూచీగానుండి యొకకేసులో గంపలగూడెం



రాజీగారి భర్తగారైన కోటగిరి జగన్నాథరాయణంగారిని, వారి యుద్యోగస్తులనుకూడ ముద్దాయిలుగాపెట్టుటవలన నేను స్వయముగా ఆ కేసులలో పని చేయవలసివచ్చి నా వేసంగిప్రమాణమును మానుకొంటిని. మరుసటిసంవత్సరము మార్చిలోనే నేను గాంధీగారి సహాయనిరాకరణోద్యమములో చేరి ప్లీ డరువృత్తిని మానుకున్నందువలన అప్పటినుంచి వేసంగిలో నీలగిరికివెళ్లే అలవాటు పోయినది. అప్పటినుంచి కొండలలోనివాసమునకు ఖర్చుపెట్టుటకు వలయు ద్రవ్యముకూడ నావద్ద లేకుండెను.

(5)

అప్పుడు బెజవాడ సబుకోర్టులో పెద్దపెద్ద దావాలు చాలా దాఖలుకాబడెను. ముఖ్యమైనదావాలన్నిటిలో సాధారణముగా నాకు ఏదో ఒకపక్షమున వకాలతునామావచ్చినది. అప్పళ్ళలోకంటె ఒరిజినల్ దావాలలోనే నాకు పని విశేషముగానుండెను. కొన్నికొన్ని దావాలలో నాకు వకాలతునామాలిచ్చిన కక్షిదారులు చెన్నపట్టణమునుంచి ప్రముఖ న్యాయవాదులుగానున్న ఎస్. శ్రీనివాస అయ్యంగారినిగాని, కె. శ్రీనివాస అయ్యంగారినిగాని యిచటి సబుకోర్టులో వాదించుటకు తీసుకొనివచ్చుచుండిరి. మాడపాటి వెంకటేశ్వరరావు పంతులుగారికిని, వెంకటప్రగడ జమీందారుగారికిని జరిగిన యొక పెద్దదావాలో నా కక్షిదారులైన మాడపాటి వెంకటేశ్వరరావు పంతులుగారు కె. శ్రీనివాస అయ్యంగారిని తీసుకొనిరాగా అవతలిపార్టీవారైన వెంకటప్రగడ జమీందారుగారు ఎస్. శ్రీనివాసఅయ్యంగారిని తీసుకొనివచ్చిరి. వెంకటప్రగడ జమీందారుగారిపక్షమున కీర్తిశేషులైన ముసునూరి సుబ్రహ్మణ్యశాస్త్రిగారు వకీలుగా నుండిరి. మరియొక పెద్దదావాలో నొకవైపున రాజా పార్థసారథి అప్పారావుగారికి బారిష్టరు టంగుటూరి ప్రకాశంపంతులుగారు, బడేటి వెంకట్రామయ్యనాయుడుగారు వకీళ్ళుగా పనిచేసిరి. రెండవవైపున ఉయ్యూరు, మీర్జాపురం, ఎలమర్రు జమీందారులు కక్షిదారులుగానుండిరి. వీరిలో ఉయ్యూరురాజాగారికి సుబ్రహ్మణ్యశాస్త్రిగారును, మీర్జాపురం, ఎలమర్రు రాజాగారలకు నేనును వకీళ్ళముగా నుంటిమి. మా అందరికీ సీనియరుగా మా కక్షిదారులు ఎస్. శ్రీనివాసఅయ్యంగారిని వాదించుటకు తెచ్చుకొనిరి. మరియొకదావా ఉయ్యూరురాజాగారిచేత మాడపాటి వెంకటేశ్వరరావుగారిమీద దాఖలుచేయబడెను. ఉయ్యూరురాజాగారి పక్షమున, ఎస్. శ్రీనివాసఅయ్యంగారు, సుబ్ర

హ్మణ్యశాస్త్రిగారు, మాడపాటి వెంకటేశ్వరరావు పంతులుగారిపక్షమున కె. శ్రీనివాసఅయ్యంగారు, నేను లాయరుగానుంటిమి. ఉయ్యూరు రాజాగారైన శ్రీ రాజా రంగయ్యప్పారావు బహద్దరుగా రొక వీలునామావ్రాసి మరణించిరి. వారికి మాడపాటి వెంకటేశ్వరరావుపంతులుగారి ప్రోత్సాహమువల్ల ఆ వీలు నామా వ్రాయబడెను. దానిని అమలుజరుపుటకు వెంకటేశ్వరరావుపంతులు గారికి అధికారమివ్వబడినది. దానిప్రకారము నూజవీడులో ఉయ్యూరురాజా గారు స్థాపించిన హైస్కూలు వెంకటేశ్వరరావుపంతులుగారి యాజమాన్య మున నుండెను. బెజవాడలోకాని, ఏలూరులోకాని యొక కళాశాలను స్థాపిం చుటకు వెంకటేశ్వరరావుపంతులుగారికి అధికారమివ్వబడెను, వేలేరు అను గ్రామము దానిఖర్చులకుగాను యివ్వబడెను. ఉయ్యూరు కమతముభూములు వెంకటేశ్వరరావుపంతులుగారి కివ్వబడెను. ఆ వీలునామా చెల్లదని వారి దత్తతకుమారులగు వెంకటాద్రి అప్పారావు బహదూర్ గారు సబుకోర్టులో దావా దాఖలుచేసిరి. ఆ దావా నడుచుచుండగ వెంకటేశ్వరరావుపంతులుగారు మరణించిరి. వా రొక వీలునామావ్రాసి దానిప్రకారము వారిఆస్తులకు, దాన ధర్మములకు నలుగురు ఎక్జిక్యూటర్లను నియమించి వారిలో నన్ను ప్రధాన ఎక్జిక్యూటరుగా చేసిరి. వెంకటేశ్వరరావుపంతులుగారు చనిపోగానే ఆ దావాలో వదిలారైన ఉయ్యూరురాజాగారితో రాజీపడుటకు నిశ్చయించితిమి. నూజవీడులోని హైస్కూలును ఉయ్యూరురాజాగారి కిచ్చివేసితిమి. ఇతర ఆస్తులవిషయములోకూడ రాజీగా పరిష్కరించుకొంటిమి. బెజవాడలోనే యొక కళాశాలను ఉయ్యూరురాజాగారే స్థాపించి నడుపునట్లును, వేలేరు గ్రామముమీద వచ్చెడి ఆదాను దానిక్రిందనే ఖర్చుచేయునట్లును అంగీకరించి తిమి. ఈవిధముగా ఆ దావా రాజీగా పరిష్కారమైనపిమ్మట కొంతకాలము నకు మరల వారివద్దకు వెళ్ళి జ్ఞాపకముచేయగా ఉయ్యూరురాజాగారే బెజ వాడలో శ్రీ రాజా రంగయ్యప్పారావు కళాశాల అనుపేరుతో (యస్. ఆర్. ఆర్. కళాశాల) నొక రెండవగ్రేడుకళాశాలను స్థాపించిరి. అది కొలది సంవత్సరములలోనే మొదటితరగతి కళాశాల అయి బి. ఏ., బి. ఎస్. సి., బి. కామ్. స్కూలుకూడ పెట్టబడినవి. కొన్ని సంవత్సరములు దానికి డాక్టరు పుట్టపర్తి శ్రీనివాసాచార్యులుగారు ప్రధానాచార్యులుగా నుండి బాగుగా వృద్ధి



చేసిరి. వా రాంధ్రదేశములో గొప్ప చారిత్రకపరిశోధకులు. వా రిప్పుడు హైదరాబాదులో ఆంధ్రప్రదేశ్ ప్రభుత్వ పురాతత్వశాఖ దైరెక్టరుగా నున్నారు. బెజవాడలోని ఆ కళాశాలకు ఉయ్యూరురాజాగారు ఒక పాలకవర్గముగా ఐదుగురుసభ్యులుగల కమిటీని నియమించిరి. నన్ను పాలకవర్గములో నొక సభ్యుడుగా నియమించిరి. పిమ్మట దానికి కొంత ద్రవ్యసహాయముచేసి బెజవాడ వైశ్యప్రముఖులును, దాతలునగు చుండూరు వెంకటరెడ్డిగారు తమ పేరునుకూడ కళాశాలకు చేర్పించుకొని పాలకవర్గములో చేరిరి. 1958 జులై నెలనుండి ఆ కళాశాలను ఆంధ్రప్రదేశ్ ప్రభుత్వమువారు తమ యాజమాన్యముక్రిందకు తీసుకున్నారు. అది యిప్పుడు ఒక ముఖ్యమైన మొదటితరగతి కాలేజీగా పదిహేడువందలమంది విద్యార్థులతో వర్ధిల్లుచున్నది. ఈ కళాశాల స్థాపించకముందు అత్యంతముగ పెరుగుచున్నట్టియు, ఆంధ్రదేశమునకు ప్రధానకేంద్రముగా నున్నట్టియు బెజవాడలో ఎట్టి కళాశాల లేకుండెను. ఈ కళాశాలవలన విజయవాడపౌరులకు విశేషమైన లాభము కలిగెను. శ్రీనివాసయ్యంగారు దక్షిణహిందూదేశములో గొప్ప కాంగ్రెసునాయకుడుగా నుండెను. నాకు వారితో రాజకీయములలో అత్యంత సన్నిహితస్నేహము కలిగెను.

వీటన్నిటికంటె ఎక్కువ యుద్ధేకమును కలుగజేసిన కేసు మాడ పాటి వెంకటేశ్వరరావుపంతులుగారిమీద ఉయ్యూరు, వెంట్లప్రగడ జమీందారులు కలిసి బెజవాడ సబ్ డివిజనల్ మేజిస్ట్రేటుకోర్టులో దాఖలుచేయించిన క్రిమినలు ద్రవ్యాపహరణకేసు. ఆ క్రిమినలుకేసును వైద్యుల కృష్ణారావుగారి చేత దాఖలుచేయించిరి. అది చాలా తీవ్రరూపమును దాల్చినది. అది రుజువైనచో వెంకటేశ్వరరావుగారికి కొన్ని సంవత్సరములు శిక్షపడును. ఆయనకు గొప్ప మనోవేదన కలిగెను. ఆరోగ్యముకూడ దెబ్బతినెను. ఆయన పక్షమున నేను వకీలుగా నుంటిని. నాకు సీనియర్లుగా చెన్నపట్టణమునుండి బారిష్టరు టంగుటూరి ప్రకాశం, రిచ్ మండ్ గార్లు వచ్చుచుండిరి. కొన్నినెలలు జరిగినపిమ్మట క్రిమినలుకేసు కొట్టివేయబడి వెంకటేశ్వరరావుగారు నిర్దోషులని తీర్పు చెప్పబడెను. తరువాత కొన్నినెలలకే వారు మరణించుట తటస్థించినది. అప్పుడు వారికి రెండవసంబంధపు భార్య, దత్తతకుమారుడు

ఉండిరి. ఆ దత్తతకుమారుడు మైనరు. అతని జనకతండ్రి మాడపాటి వీరభద్రయ్యగారు మా నందిగామ కాపురస్తులు. నాకు కొంచెం సమీపబంధువులు. మాడపాటి వెంకటేశ్వరరావుపంతులుగారు నందిగామ తాలూకామధ్యనున్న పరిటాల జాగీరుకుచెందిన కొడవటికల్లు గ్రామకాపురస్తులు. వారు మాడపాటి హనుమంతరావుపంతులుగారు ఒకకోవకు చెందినవారే. ఉభయుల స్వగ్రామములు బహుసమీపమున నున్నవి. వెంకటేశ్వరరావుపంతులుగారు కడు బీధతనములో పుట్టి పుయ్యూరురాజాగారివద్ద చిన్న గుమాస్తాగా ప్రవేశించి, గొప్ప వ్యవహారదక్షుడై నూజవీడుజమీందారుల వ్యాజ్యములలో పనిచేసి ఉయ్యూరురాజాగారివద్దను శనివారప్పేటరాజుగారివద్దనుకూడ దివానుగానుండి విశేషమైన ఆస్తిని సంపాదించి రెడ్డిగూడెం, రంగాపురంఎస్టేట్లకు జమీందార్లై చనిపోయెను. తర్వాతతరమునకుచెందిన నూజవీడు జమీందార్ల కాయన యందు విశేషమైన ఈర్ష్య అసూయ కలిగెను. ఆయన 1917 వ సంవత్సరములో మరణించగానే యిసుపపెట్టెలు తీసి వెతుకగా నొక వీలునామా 1913 వ సంవత్సరములో వ్రాసినది దొరకినది. ఆ వీలునామా ఉన్నట్లు ఎవరికిని చెప్పకుండానే ఆయన మరణించినాడు. అదియే ఆయన ఆఖరు వీలు. దానిప్రకారము నేను, మాడపాటి వీరభద్రయ్య మొదలైనవారము నలుగురు ఎగ్జిక్యూటర్లు అందు బ్రష్టీలుగా ఏర్పడితిమి. నన్ను ముఖ్యబ్రష్టీగా చేసిరి. దానిలో చాలా దానధర్మములు వ్రాయబడెను. ఆ వీలు బైటికి తీసినపుడు వెంకటేశ్వరరావుగారి లాయరుగు శిడింబి హనుమంతరావుగారు, సమీపబంధువగు వేమూరి రామచంద్రరావుగారు దగ్గరయుండిరి. దానధర్మములున్నందున నన్ను బ్రష్టీ అండ్ ఎగ్జిక్యూటరుగా నుండవలెనని వారీందరు బలవంతపెట్టగా నేను అందుకు అంగీకరించితిని. 1913 వ సంవత్సరములో ఉండిన కొన్ని ఆస్తులు మరణమునకుమునుపే ఆయన అన్యక్రొంతము చేసియుండెను. దానధర్మములు కాశీ మొదలుకొని రామేశ్వరము వరకు వ్రాయబడి యుండెను. వాటిని సరిగా అమలుజరుపుట చాల కష్టముగా నుండెను. అందువల్ల అవియన్నియు అమలుజరుప లేక కొన్నిటినిమాత్రమే అమలుజరిపితిమి. ఆయన రెండవభార్యవల్లను, ఆమె మేనమామలవల్లను నేను కొంత నిష్కార్యమును పొందితిని. వారి



యిష్టమువచ్చినట్లు చేయలేదని వారికి కోపము. నేను వెంకటేశ్వరరావు పంతులుగారి ఉద్దేశ్యప్రకారమే చేయుటకు ప్రయత్నించితిని. ఏది ఎట్లున్నను బెజవాడలో ఉయ్యూరురాజాగారి కళాశాల గాక వెంకటేశ్వరరావు పంతులు గారితాలూకు మూడు ధర్మసంస్థలుండెను. వాటిని నిలబెట్టడం, వృద్ధిచేయడము నాకు ప్రధానకర్తవ్యముగానుండెను. అందులో మొదటిది వెంకటేశ్వరరావు టౌన్ హాల్ అండ్ సోషల్ క్లబ్. దానిని బలవంతముగా స్వాధీనపరచుకొన వలెనని, ఆ ధర్మమును చెడగొట్టవలెనని, మైనారిటీ వెళ్ళగానే దత్తత కుమారుడగు సూర్యనారాయణరావుగారు ప్రయత్నించిరి. కాని నేను వారికి స్వాధీనముకాకుండ నిలిపి తగిన బ్రష్టిల నేర్పాటుచేసి నా ఎగ్జిక్యూటరుపనిని ముగించుకొంటిని. అది యిప్పుడు చాలా మంచిస్థితిలో నున్నది. బెజవాడ పౌరులు దాని నిప్పటికీ బాగా వాడుకొనుచున్నారు. తోట వేసినారు. భవనములను వృద్ధిచేసినారు. కళకళలాడుచున్నది. రెండవది గెస్టుహౌస్. కొద్ది కిరాయి పుచ్చుకొని బెజవాడవచ్చిన పెద్దమనుష్యులకు వసతిగృహముగా అది వాడబడుచున్నది. మూడవది సాలుఒకటికి పన్నెండువందలరూపాయల చొప్పున నొక ఆయుర్వేదకళాశాలకు దానము చేయవలెనని ఆయన వ్రాసి పోయెను. అది ఎవరు స్థాపించవలెనని కోర్టులో దావాలుకూడా జరిగెను. శంకర వెంకటరామయ్య, బొడ్డపాటి వెంకటప్పయ్యగార్లు మొదలగువారు రామమోహన ఆయుర్వేదవైద్యశాలను గవర్నర్ పేటలో నడుపుచుండిరి. తమ వైద్యశాలకే ఈ పన్నెండువందలరూపాయలద్రవ్యము నిచ్చినచో, తామే ఆయుర్వేదకళాశాలను స్థాపింతుమని వారు వాదనచేసిరి. ఆయుర్వేదాచార్య పండిత గోపాలాచార్యులవారిచే మద్రాసులో స్థాపించబడిన ఆయుర్వేద కళాశాలలో ప్రథమజట్టులో చేరి కృతార్థుడై 1906 వ సం॥ నుంచి ఆయుర్వేద వైద్యులుగాను, ఆయుర్వేదపండితులుగాను ప్రఖ్యాతిచెందిన నోరి రామ శాస్త్రిలుగారే తాము స్వంతముగా ఆయుర్వేదకళాశాలను నడుపుతామని, తమకే ఈ సాలుసరి విరాళము పన్నెండువందలరూపాయలు యిప్పించవలెనని దావాలో వాదించిరి. వెంకటేశ్వరరావుపంతులుగారు బ్రతికియుండగా పండిత గోపాలాచార్యులవారు, రామశాస్త్రిలవారు, నేను కూడ కలిసి వారితో మాట్లాడగా, వీరి యాజమాన్యమున నొక కళాశాల విజయవాడలో స్థాపించిన

టయిన తాము సహాయముచేయుచుమని వెంకటేశ్వరరావుగారు వాగ్దానము చేసియుండిరి. వెంకటేశ్వరరావుగారు, ఇతర నూజవీడుజమీందార్లు గొప్ప ఆయుర్వేదపోషకులుగా నుండిరి. గొప్ప ఆయుర్వేద పండితులను తమవద్ద పెట్టుకొని వారిచేత ప్రశస్తమైన ఆయుర్వేదమందులను తయారుచేయించిరి. వెంకటేశ్వరరావుగారు స్వయముగా ఆయుర్వేదమునందు, జ్యోతిషమునందు (లా) వ్యవహారమునందు గొప్ప నిపుణులు. వెంకటేశ్వరరావుపంతులుగారి యుద్దేశ్యము ననుసరించియే నేను నోరి రామశాస్త్రిలుగారికి విరాళమునిచ్చి వారిచేతనే ఆయుర్వేదకళాశాలను నడిపించుట యుక్తమని కోర్టుకు నా ప్రమాణపత్రమును పంపితిని. దానిమీద బెజవాడ సబుకోర్టువారు నోరి రామ శాస్త్రిలుగారికి ఈ సాలుసరి విరాళము నివ్వవలెనని, వారే ఆయుర్వేదకళా శాలను బెజవాడలో స్థాపించి నడుపవలెనని తీర్పుచెప్పిరి. ప్రతిసంవత్సరము ఆ విరాళము రామశాస్త్రిగారికి ముట్టుచుండెను. వారు బెజవాడలో ఆయుర్వేద కళాశాలను స్థాపించిరి. దాని భవననిర్మాణమునకై బెజవాడలోని వెంకటేశ్వర టౌనుహాలుకు వెనుకనున్న కాళీస్థలమునుకూడ నేను యిప్పించినాను. దానిలోనే వారు భవనములుకట్టించి ఒక మంచి ఆయుర్వేదకళాశాలను వెంకటేశ్వరరావు ఆయుర్వేదకళాశాల అను పేరుతో నడుపుచున్నారు. అందులో ప్యాసైనవిద్యార్థులు ఆంధ్రదేశములో అక్కడక్కడ ఉద్యోగములను సంపాదించుకొనుచున్నారు. మంచి పండితులుగాను, వైద్యులుగాను తయారగుచున్నారు. గొప్ప ఆయుర్వేదాధిమానులును, అర్హసాయనశాలస్థాపకులు నగు ముక్త్యలరాజుగారైన వాసిరెడ్డి చంద్రమౌళీశ్వరప్రసాద్ బహద్దరుగారు, ఫింబన్ పొందిన జిల్లాకలెక్టరుగారిగు లక్కరాజు లక్కరాజుపంతులుగారు, యింకా యితరప్రముఖులు దాని కొక కమిటీగా ఏర్పడిరి. నేనుకూడ కొంత కాలమా కమిటీలో సభ్యుడుగా నుంటిని. ముక్త్యలరాజు చంద్రమౌళీశ్వర ప్రసాదుగారు నాయం దెంతో వాత్సల్యముగలవారు. ఆంధ్రభాషాపోషకులు, గొప్ప దాతలు; నెలకు 116 రూప్యముల చొప్పున చాలసంవత్సరములు ఆంధ్ర ఆస్థానకవి, మహామహోపాధ్యాయ శ్రీపాద కృష్ణమూర్తి శాస్త్రిగారికి శ్రీకృష్ణభారతమును తెలుగులో వ్రాయుటకిచ్చినారు. రాజుగారు పంచాంగమును అచ్చువేయించేవారు. ఆయుర్వేదపండితులు, ఆయుర్వేదపోషకులు. నేను



వారికి కరణమును, రైతును, లాయరును. రైతాంగవ్యవహారములన్నీ బహు సౌమ్యముగా పరిష్కరించేవారు. నాతోపాటు ఎల్లప్పుడు కాంగ్రెసుకే మద్దతు చేసేవారు. ప్రకాశంగారిని తీసుకొనిపోయి అడుగగా స్వరాజ్యపత్రికకురెండు వేల రూప్యముల విరాళము నిచ్చిరి. శివపూజాదురింధరులు. క్రమముగా యోగాభ్యాసముచేసి యోగినత్తములయినారు. పెద్దవారై నపిమ్మట కనుచూపు తక్కువయినందున ఎల్లప్పుడు షిశ్యరథ్యానములోనుండి తుదకు యోగాస నములో తమగదిలో అతి సునాయాసముగా పరమపదించినారు. వెంకటేశ్వరరావుపంతులుగారు చేసిన పై మూడుధర్మములు విజయవాడ పౌరులకు చాల లాభదాయకముగా నేటికిని నడచుచున్నవి. వారు బందరులో ఒక బాలికాపాఠశాలకుకూడ ధర్మము వ్రాసిరి. దానికికూడ వారు వ్రాసినవిరాళము ముట్టినది. 1920 వ సంవత్సరములో మైనారిటీ వెళ్లగానే వెంకటేశ్వరరావు పంతులుగారి దత్తపుత్రుడైన సూర్యనారాయణరావుగారికి వారి ఆస్తినంతా మేము వప్పగించితిమి. తరువాత కొద్దికాలమునకే వెంకటేశ్వరరావుగారి భార్య మరణించడం, అటుపిమ్మట కొద్దికాలానికే దత్తతకుమారుడు సూర్య నారాయణరావుగారు అవివాహితుడుగా మరణించడం జరిగినది. వెంకటేశ్వర రావుపంతులుగారి స్వంతఆస్తులన్నియు వారికి జాల దూరపుజ్ఞాతులైన మాడ పాటివారికి చెంది. వారు చాల పెదవారై నందున వాటి నన్నింటిని, గుడివాడ తాలూకాలో ధనికులైన అడుసుపిల్లి గోపాలకృష్ణయ్య, కోగంటి వెంకట్రామయ్య మొదలైన రైతులకు అమ్ముకొని లేచిపోయిరి.

ఇంకా రెండుమూడుదావాలనుగురించి చెప్పి, నా ప్రిడరీవృత్తాంతమును ముగించెదను. వరంగల్లు సమీపముననున్న వడ్డేపల్లిగ్రామములో మిగుల ధనవంతులు, దేశముఖులు, కంట్రాక్టరులు అయిన పింగళి వెంకట్రామరెడ్డి గారు నాకు కొన్నిదావాలను బెజవాడ సబుకోర్టులో దాఖలుచేయుటకు పంపిరి. వాటిని దాఖలుచేసి డిక్రీలు పొందితిమి. అప్పటినుంచి వారికి నాకు చాలా స్నేహము కలిగెను. వారు చాలా విజ్ఞానవంతులు. 1915సంవత్సరములోబెజవాడలోనిరామమోహన ధర్మగ్రంథాలయముయొక్క వార్షికోత్సవమునకు వారిని అధ్యక్షులుగా తీసికొనివచ్చితిమి. ఆ సభలోనే ప్రధమమున మిగుల ఆంధ్రాభిమానపూరితమైన పద్యములను రచించి

మనోజముగా చదివి రాయప్రోలు సుబ్బారావుగారు ప్రాముఖ్యతకువచ్చిరి. తనకు వివాహముచేయుటకు తన తలిదండ్రులు వరకట్నము చెల్లించలేక పడుచున్నవాధలను చూచి ఆత్మహత్యచేసుకున్న బంగళీయువతియగు స్నేహలతమీద మిగుల కరుణారసముతో ఆయన వ్రాసిన ప్రథమ కావ్య మప్పుడే వెలువడినది. ఆయన రచించిన తెనుగుతోట, తృణకంఠం అను కావ్యములుకూడ త్వరలోనే వెలువడినవి. మా సభ చాల పెద్దయెత్తునజరిగినది. వెంకట్రామరెడ్డిగారు ఆంధ్రజాతినిగురించి, ఆంధ్రభాషనుగురించి చక్కని ఉపన్యాసమిచ్చిరి. ఇటువైపు ఆంధ్రుల గౌరవమును పొందిరి. వారిఆహ్వానముమీద కొలదికాలములో పెద్దిభొట్ల వీరయ్య, సూరి, వెంకటనరసింహ శాస్త్రి, అయ్యంకి వెంకటరమణయ్య, కోవెలమూడి గోపాలకృష్ణయ్య, నేను కలసి వడ్డేపల్లి వెళ్లితిమి. వెంకట్రామరెడ్డిగారి ఆతిథ్యమును పొందితిమి. తెలంగాణమువారి ఆతిథ్యము నేటికిని చాల గొప్పది. వారు మమ్ము కారులలో తీసుకొనివెళ్లి వరంగల్లుకోటను, హనుమకొండలోని వెయ్యి స్తంభాలమండపము, గొప్పదేవాలయము మొదలైనవాటిని చూపించిరి. వెంకట్రామరెడ్డిగారు నైజాంయిలాకా రాజకీయములలో ప్రాముఖ్యత చెందినవారు. ఆనరెరీ సెషన్స్ జడ్జిగా నియమింపబడినారు. ఇపు డాయన గొప్ప పలుకుబడిగల గృహస్థుగా హైదరాబాదులోని బీగంపేటలో నివసించుచున్నారు. వారి రెండవకుమారుడు జగన్మోహనరెడ్డిగారు ఆంధ్రప్రదేశ్ హైకోర్టులో జడ్జిగా నున్నారు. కుమార్తె శ్రీమతి కుముదిసీదేవిగారు వనపర్తి ఎస్టేట్ రెండవరాజాగారైన రామదేవరావుగారిభార్య.

నైజాంయిలాకాలో వనపర్తి గొప్ప ఎస్టేటు. ఆ ఎస్టేటుకుసంబంధించి మద్రాసురాష్ట్రములోనున్న కొన్ని గ్రామములను, ఇతరఆస్తులను రాబట్టుకొనుటకు చెంగల్పట్టు జిల్లాకోర్టులో కీ. శే. వనపర్తిరాజాగారి మైనరుకుమారుడైన రాజా రామేశ్వరావుగారిపక్షమున దావా దాఖలుచేయవలసివచ్చెను. మైనరుగారితల్లి రాణీ సరళాదేవిగారు, ఆమెతండ్రి మునగాల రాజాగారు, దానిలో నన్ను వారిపక్షమున పనిచేయవలెనని కోరిరి. మా పక్షమున ప్రతిపాటి సత్యనారాయణరావుగారిని, ఎస్. శ్రీనివాసఅయ్యంగారిని, వకీళ్లుగా పెట్టుకొనిరి. హైదరాబాదునుంచి బారిష్టరు అక్బరాలీఖానుగారు



కూడ వచ్చి మాతో పనిచేసిరి. వారు మాకందరికి ఎస్టేట్లకు, ఈనాములకు, జాగీర్లకు నైజాముయిలాకాలో వర్తించుచుండిన అతియాత్మలాను నేర్పించిరి. ఆ దావాలో రెండవవైపున రామేశ్వరరావుగారి పినతండ్రిగారగు రామదేవరావుగారు పార్టీగానుండిరి. వారు పింగళి వెంకట్రామరెడ్డిగారిఅల్లుడు. వారిపక్షమున అల్లాడి కృష్ణస్వామిఅయ్యగారు వకీలుగా పనిచేసిరి. ఆ దావా కొంతకాలమునకు బెంగుళూరులో చీఫ్ జస్టిస్ అయిన రీలిగారివద్దకు ట్రాన్స్ఫర్ అయ్యెను. అక్కడ వుండగా నేను ముఖ్యముగా ఇటు మునగాల రాజాగారితోను, అటు పింగళి వెంకట్రామరెడ్డిగారితోను సమాలోచనలు జరిపి తుదకు రాజీగా ఆ దావాను పరిష్కరించితిమి. అప్పుడు మునగాల రాజాగారి పెద్దఅల్లుడు రాజగోపాలరెడ్డిగారు బారిష్టరు-ఎట్-లాగా నుండిరి. వారిటీవల స్వర్గస్తులైరి. మూడవఅల్లుడు ఎస్. ఎన్. రెడ్డిగారు కూడ ఎమ్. ఏ. బారిష్టరు-ఎట్-లా ప్యాసై హైదరాబాదునగరమునకు పోలీసు కమీషనరుగా పనిచేసి ఉద్యోగమును విరమించియున్నారు. ఇప్పుడు నైజాము స్వంతఎస్టేటుకు ట్రస్టీగా నున్నారు. రెండవకుమార్తె వనపర్తిరాణీగారైన సరళాదేవిగారి పై ఫాబాద్లోని బంగళాకు నేను అనేకసార్లు పోయి కొన్ని రోజులు ఉండవలసివచ్చినది. రాజా రామేశ్వరరావుగారు మైనారిటీవెళ్లిన పిమ్మట ఎమ్. ఏ. ప్యాసై కొంతకాలము గవర్నమెంటు ఆఫ్ ఇండియా విదేశభాగంలో సహాయరాయబారిగా పనిచేసి, ఇప్పుడు పార్లమెంటుసభ్యులుగా నున్నారు. మాతో పనిచేసిన అకృరాళిఖాను బారిష్టరుగారు కూడ ఇప్పుడు రాజ్యసభలో సభ్యులు. వారు హైదరాబాదులో స్థాపించబడిన పాలిటెక్నిక్ కళాశాలకు ఏబదివేల రూప్యములు విరాళమునిచ్చిరి. గొప్ప జాతీయవాది. నాకు ముఖ్యమిత్రులు. ఈ రెండుదావాలను బట్టి నాకు హైదరాబాదులోని ఈ ప్రముఖులందరితో చాలాసంవత్సరములనుంచి స్నేహము కలిగినది. ఇదికూడ నేను విశాలాంధ్రస్థాపనకొరకు హైదరాబాదులో చేసిన కృషిలో చాల తోడ్పడినది.

బెజవాడకు సబుకోర్టు వచ్చినప్పటినుంచి 1921 సంవత్సరము ఏప్రిలు వరకు నేను పెద్ద గుర్రపుబగ్గిని (విక్టోరియాను) పెద్ద గుర్రమును పెట్టు కుంటిని. నా బండితోలే రాజయ్య మాలవాడు. అతను మా తక్కిన భూద్ర

నొకర్లవలెనే వంటయిల్లుతప్ప మా యింట్లో మిగతాభాగమునం దంతట స్వేచ్ఛగా తిరుగుచు, మిగతాపనులుకూడ చేసేవాడు. ఆ కాలములో పెద్ద గుర్రపుబిగ్గీ నాకుగాక వకీళ్లలో సి. రాజగోపాలాచారిగారికిమాత్రమే గలదు. ఆయన కొంతకాలము సబుకోర్టులో గవర్నమెంటు ప్లీ డరుగాకూడనుండెను. అప్పటికి మోటారుకా ర్లింకు మా ప్రాంతములకు రాలేదు. నూజవీడుకు మాడపాటి వెంకటేశ్వరరావుగారియొక్కగాని యితర జమీందార్లయొక్క గాని దావాలపనిమీద పోయినపుడు జోడుగుర్రాలుకట్టిన పెద్దబండిని నూజ వీడుస్టేషనుకు వారు పంపేవారు. నేను నూజవీడుస్టేషనువరకు రైలుబండిలో మొదటితరగతిలోపోయి అక్కడనుంచి ఆ జోడుగుర్రాలబండిలో పదమూడు మైళ్ల దూరములోనున్న నూజవీడు వెళ్లేవాణ్ణి. 1919 వ సంవత్సరములో అన్నదమ్ములైన మీర్జాపురం, ఎలమర్రురాజాగార్లు భాగములుపంచుకొని విడి పోయినపుడు నన్నే కావలెనని కోరి యలమర్రురాజాగారు తమ వకీలుగా తీసుకున్నారు. వారిఎస్టేటుకు నాతో జాయింటులాయరుగానున్న యల్లంరాజు శాస్త్రిగారిని మీర్జాపురంరాజాగారు తీసుకున్నారు. 1920 లో యలమర్రు రాజాగారు మోటారుకారు కొన్నారు. నేను నూజవీడుకు వారిపనిమీద వెళ్ల వలసివచ్చినపుడు నూజవీడుస్టేషనుకు వారిమోటారుకారు వచ్చేది. దానిమీద నేను నూజవీడుకు వెళ్లేవాడను.

1912 లో నేను పనియుండి మద్రాసు పోవలసివచ్చి రెండవతరగతి టిక్కెట్టుకొనుకొని మెయిలులో ఒక రెండవతరగతిపెట్టెలో నా సామాను పెట్టించయత్నించితిని. అందులో ఒక బ్రిటిషు సైనికుడు ఒకక్రింద(బర్తు)పరుపు మీద పడుకొని మద్రాసు వెళ్లుచున్నాడు. రెండవ క్రిందిపరుపు, ఇంకా పై రెండుపరుపులు ఖాళీగానున్నవి. నా నొకరు నా పరుపుచుట్టను సామానును దానిలోపలికి తీసుకొనిపోవుచుండగా ఆ బ్రిటిషు సైనికుడు నా నొకరును తోసి బయటకువెళ్ళగొట్టినాడు. నా పరుపుచుట్టను సామానును లోపలపెట్టనివ్వ లేదు. నేను ఆ రైలుపెట్టెవద్దకు పైకి ఎక్కుటకుపోగా, ఆ సైనికుడు ఆ పెట్టె ద్వారమువద్ద నిలుచొని బూటుకాలుతో నన్ను తన్నుటకు కాలు చాచెను. నేను కొంచెము దూరముగనున్నందున నాకు కాలుతగులలేదు. 'You niggard' నల్లవాళ్ళవారిని ఇందులోకి రానివ్వను. ఇంకొకపెట్టెలోకి పో' అని బిగ్గరగా



చెప్పెను. అప్పుడు పోలీసును రైలువేయడోగస్తులను పిలిచితిని. వారిని అతడు లక్ష్యపెట్టలేదు. లోపలికి రానివ్వను అన్నాడు. అతడు తనపేరు చెప్పుటకు కూడ నిరాకరించినాడు. దగ్గుకు ఎవరువచ్చినను కొట్టులానన్నాడు. అసలే తెల్లవాడు, అందులో నైనికుడు! అతినినిచూచి మన హైందవరైలువేపోలీసు ఉద్యోగులకు గాభరా కలిగినది. ఇంతలో టైము అవుతున్నదని గంట కొట్టి నారు. నన్నే ఆ రైలువేఉద్యోగస్తులు బ్రతిమిలాడి మరియొక పెట్టెలో రెండవ క్లాసులో ఎక్కించి పంపిరి. ఆకాలములో ఆంగ్లేయుల జాత్యహంకారము హద్దుమీరి యుండెను. భారతీయుల కెట్టి అవమానములు కలుగజేసినను వారిని అడుగువారు లేరు.

అప్పుడప్పుడు పేదవాళ్ళ దావాలుగాని ఏవైనా సిద్ధాంతములమీద పని చేయవలసిన దావాలుగాని ఫీజులేకుండా పనిచేసేవి వుండేవి. ఓబ్రియనుఅను నొక యూరపీయను ఇంజనీయరు తరచుగా ఎవరోయొకరిమీద ఏదోపేరున క్రిమినలుకేసులు పెట్టుతూవచ్చినందున వాటిలో నేనుగాని, పెద్దిభొట్ల వీరయ్య గారు గాని ఫీజులేకుండానే బెజవాడ సబుమేజిస్ట్రేటుకోర్టులో ముద్దాయిలతరపున వాదించి కొట్టివేయించి, ఆ ఇంజనీయరుకు గుణపాఠము నేర్పితిమి. ఒక దానిలో ఆ ఇంజనీయరును సాక్షిబోనులోకి తెప్పించి నేను క్రాసుపరీక్ష చేయగా ఆయన సరిగా జవాబులు చెప్పలేక కేసును వదలుకొన్నాడు. తెనాలిలో వితంతుదాహము చేసుకున్న యొక బ్రాహ్మణమిత్రుని, ఆయన భార్యను చెవిటికంటి సుబ్రహ్మణ్యంగారను అచటి పెద్ద లాయరు అవమానకరమైన మాట లనినాడు. దానిమీద ఆ లాయరుమీద నా మిత్రుడు తెనాలి మొదటి తరగతి మేజిస్ట్రేటుకోర్టులో మాననష్టపుదావా దాఖలుచేసి తనపక్షమునవాదించవలెనని నన్ను కోరెను. ఆ ప్రకారమే నేను ప్రతి వాయిదాకు ఫీజు లేకుండా నా స్వంతఖర్చుమీద తెనాలివెళ్ళి ఆ కేసును విచారణచేయించితిని. తుదకు ఆ లాయరుగారికి కోర్టువారు రు 50 లు జుల్మానా విధించిరి.

నావద్ద నలుగురు యువకులు జూనియర్ లాయర్లుగా పనిచేసి అభివృద్ధిలోకి వచ్చిరి. వారిలో శ్రీ దోర్నల శేషాద్రి యిప్పుడు బెజవాడ సబుకోర్టులో ప్రథమశ్రేణి లాయరుగా నున్నాడు. మహాత్మాగాంధీగారు లాయర్ల నందరిని ఒక సంవత్సరము తమవృత్తిని మానివేసి కాంగ్రెసుపని చేయవలె

నని కోరగా, అటుల చేసినవారిలో ఈయన యొకరు. 1921 సంవత్సర మంతా లాయరుపనిని మానుకొని కోర్టులకు పోక పశ్చిమకృష్ణాజిల్లా కాంగ్రెసు కమిటీకి కార్యదర్శిగా పనిచేసెను. మరల 1922 లో వృత్తిలో చేరెను. ఇటీవల చైనాదేశమునకు మిత్రబృంద సభ్యుడుగా భారతదేశపక్ష మున పంపబడి అచటి సహకారవ్యవసాయపద్ధతులమీద నొక చక్కని పుస్తకమును ఇంగ్లీషులో ప్రచురించెను. అది ప్రముఖుల మన్ననలను పొందినది. నావద్ద జూనియర్ గానుండినవారిలో మరియొకరు బారిష్టరు శ్రీ తుర్ల పాటి వెంకటేశ్వరరావు. ఈయన కృష్ణాజిల్లాబోర్డు సభ్యుడుగా, మ్యునిసిపలు సభ్యుడుగా సాంఘికసేవకుడుగా జిల్లాకోర్టులో పబ్లిక్ ప్రాసిక్యూటరుగా పని చేసి పరమపదించెను. మూడవవారు శ్రీ ఆలీబేగు సాహెబు. ఈయన మంచి సమర్థుడైన లాయరేగాక మద్రాసు శాసనసభలోను, భారతరాజ్యాంగ నిర్ణయసభలోను పార్లమెంటులోను కొంతకాలము సభ్యుడుగాకూడ నుండెను. నాలుగవవారగు శ్రీ కొల్లిపర వెంకటరమణయ్యనాయుడు బందరు జిల్లాకోర్టులో సమర్థతకు పేరొందిన లాయరై కృష్ణాసహకారబ్యాంకుకు అధ్యక్షులై, ఆంధ్రరాష్ట్రశాసనసభలోను, ఆంధ్రప్రదేశ్ శాసనసభలోను ప్రముఖసభ్యుడుగా నున్నాడు. ఇటీవలనే ఆయన మరణించినాడు.

కొన్నివిషయములలో లాయర్ల కుపయోగించే నా స్వానుభవమువ్రాయుచున్నాను. ఎంతపెద్దకేసు వచ్చినా ఎంతఫీజు యిస్తామన్నా నేను దానిని ముందుగానే బాగుగాచదివి గెలిచేఅవకాశంలేదని నాకుతోచినచో 'ఇది గెలువదు. నేను దాఖలు చెయ్యను' అని చెప్పి కక్షిదారుణ్ని పంపించేవాణ్ని. ఇందువల్ల నా ప్రతిష్ఠ హెచ్చినది. నేను దాఖలుచేసిన దావాలుసూడాచాలవరకు గెలిచేవి. రెండవది: నేను పనిచేయుచున్నఒకదావాలో 'అవతలవైపువారు న్యాయాధిపతికి లంచమిచ్చుటకు ప్రయత్నించుచున్నారు. ఆయన కా పేరున్నది. మన వైపునే లంచమిచ్చుటకు మీరు మీ మిత్రులద్వారా ఏర్పాటుచేయించండి' అని నన్ను నా కక్షిదారు డడిగెను. ఆయన నాకు ముఖ్యమైన కక్షిదారులలో నొకరు. 'నే నటువంటి వెన్నటికి పెట్టుకోను. నాపనిఅల్లా మీ కేసు బాగా చదివి వాదించటంతప్ప మరేమీ లేదు. తక్కినవిషయాలతో నా కెట్టిప్రసక్తి లేదు. మీకు తగినకారణములుంటే ఈదావాను ఈ న్యాయాధిపతినుండి మరి



యొకచోటికి మార్చించుకొనుటకు పైకోర్టులో అర్జీ దాఖలుచెయ్యండి. అన్యాయము జరిగితే అప్పీలుచేసుకొనండి. అంతేగాని లంచాలు ఇవ్వవలెనను ప్రయత్నం మీకుకూడా మంచిదికాదు' అని చెప్పినాను. లాయరు జడ్జిలను ఆశ్రయించి వారి అనుగ్రహము పొందుదామని ప్రయత్నము చేయుటవలన లాభించదు. లాయర్లకు పరువుప్రతిష్ఠలు పోతవి. తన స్వశక్తిమీదనే లాయరు ఆధారపడాలి. కొత్తగా వచ్చినప్పుడును బదిలీ అయ్యేటప్పుడును తప్ప మిగతాకాలములలో జడ్జిలయిండ్లకు పోకూడదని మే మా కాలములో న్యాయవాదులసంఘములో నిర్ణయించుకుంటిమి. ఒక న్యాయాధిపతి మిగుల పక్షపాతియని పేరుపొందెను. ఆయనవద్ద నుంచి ట్రాన్సుఫరుచేయవలెనని ఏడుదావాలలో కృష్ణాజిల్లాకోర్టులో అర్జీలు పెట్టించితిమి. అందులో ముందు దావాలో నా కక్షిదార్లు అట్టిఅర్జీలుపెట్టిరి. నాలుగు దావాలలో నా కావల్పై పు కక్షిదార్లు అర్జీలుపెట్టిరి. ఏడుదావాలలోకూడ అటోఇటో నాకు సంబంధ ముండెను. గాని ఏప్రీలునెలలో కోర్టులు మూసివేసేకాలములో ఆ అన్నిట్రాన్సు ఫరుఅర్జీలను జిల్లాజడ్జి కొట్టివేసెను. ఆ నెలాఖరున నేను వేసంగిలో ఉదక మండలము పోతిని. అప్పుడు నేను పనిచేయుచున్న యొక దావాలో మా సీనియరులాయరగు కె. శ్రీనివాసయ్యంగారు హైకోర్టుజడ్జిగా నియమింప బడిరి. ఆ దావాకూడ ట్రాన్సుఫరు అర్జీ పెట్టబడినదే. ఆసంగతి ఆయనకు తెలుసును. ఆయన నప్పుడు ఉదకమండలమువచ్చెను. నేను వారినిచూచి అభివం దనములను తెలిపితిని. ప్రసంగవశమున ఫలానాన్యాయాధిపతి మామూలుగానే యున్నాడా అని నన్నడిగెను. అటులనే యున్నాడు. ఆయన నెచటికైన బదలాయంపుజేసి మా పీఠ వదల్చండి అని చెప్పినాను. ఆయన విని యూరు కొన్నాడు. ఆయన ఏమైన చర్యపుచ్చుకొనెనో లేక జిల్లాజడ్జియే ఏమైన పైకి వ్రాసెనో తెలియదుగాని మరల వేసంగినెలవులకు పిమ్మట మా కోర్టు తెరచే టప్పటికి ఆ న్యాయాధిపతిని మరియొక దూరప్రాంతమునకు బదలాయించిన ట్లుత్తరువు లొచ్చినవి.

బెజవాడలో వర్తకముచేయుచున్న వైశ్యులు తాము అమ్మిన ప్రతి వస్తువుమీద దానిఖరీదుకు పైన ధర్మఖర్చు అని చెప్పి కొంత వసూలు చేయుచుండిరి. ఆ ధర్మనిధితో బెజవాడలో కన్యకాపరమేశ్వరి సత్రమును

నిర్వహించుచు దానిలో బ్రాహ్మణులకు వైశ్యులకు అన్నప్రదానంచేయు చుండిరి. కొంతమంది విద్యార్థులకుకూడ భోజనము పెట్టుచుండిరి. విద్యార్థులుకాక అక్కడ భోజనముచేయువారిలో చాలమంది సోమరపోతులే. అందువల్ల ధర్మనిధికూడ సరిగ వసూలగుటలేదు. దానిని కట్టుదిట్టముగ వసూలుచేసి యొక హైస్కూలును (ఉన్నతపాఠశాలను) కన్యకాపరమేశ్వరీ హిందూ హైస్కూలు అను పేరిట నడిపితే బాగుంటుందను భావము వైశ్య ప్రముఖులగు విస్సంసెట్టి వెంకటరత్నంగారికిని వారి మిత్రులును, బ్రాహ్మణవర్తకులు నగు ఆకెళ్ల వెంకయ్యగారికిని కలిగి 1911 వ సంవత్సరములో నావద్దకు వచ్చి తద్విషయములో నా సహాయ ప్రోత్సాహములను వాంఛించిరి. నేను వారితో నేకీభవించి సర్వవిధముల సహాయముచేతునని చెప్పితిని. ఏచేట వచ్చు ధర్మప్రసాదము గాక విరాళములుగా కొంత పెద్ద మొత్తమును వసూలుచేయుట అవసరమనియెంచి కన్యకాపరమేశ్వరీ సత్రపు మేడమీద నొక సాయంత్రము వైశ్యప్రముఖులును, వారిమిత్రులైన ఇతర వర్ణములవారిని సమావేశపరచిరి. విస్సంసెట్టి వెంకటరత్నంగారును, ఆకెళ్ల వెంకయ్యగారును చెరి అయిదువేలరూప్యములను విరాళము ఇచ్చినట్లు జ్ఞాపకము. కన్యకాపరమేశ్వరీ హిందూ హైస్కూలును స్థాపించునటులను, ప్రతివారివద్దనుంచి రెండువందలఏబై రూప్యములకు తక్కువగాకుండ విరాళములను వసూలుచేయునటులను తీర్మానించబడెను. మేమందరము అటుల విరాళములనిచ్చినాము. కొంతమంది వైశ్యప్రముఖులు తలాయొకవెయ్యిరూప్యముల నిచ్చినారు. మొత్తము ఏబదివేలు వసూలైనది. హైస్కూలు స్థాపితమైనది. అప్పటికి బెజవాడలో నొక హైస్కూలు కలదు. అది ఆంగ్ల క్రైస్తవ మిషనరీలది. మిషనరీ పాఠశాలలయందిష్టములేక గుంటూరులో, బందరులో అదివరకే హిందూ హైస్కూళ్లు స్థాపితమైనవి. మేము నూతన హిందూ హైస్కూలుకు అంగీకారమునిప్పించవలెనని రాష్ట్ర విద్యాశాఖాధికారివద్ద నర్జీ దాఖలుచేయగా విస్సంసెట్టి వెంకటరత్నంగారియందు అసూయ గల మరియొక వైశ్యప్రముఖులగు అద్దేపల్లి వెంకటగురునాథరామశేషయ్య శ్రేష్ఠిగారును మరియొకరును ఒక హైస్కూలుండగా నీ క్రొత్త హైస్కూలును అంగీకరించకూడదని, ఈ క్రొత్తదానికి సొమ్ము చాలదని మొదలైన



ఏవేవో సంగతులతో ఆక్షేపణలతో దాఖలుచేసి వాదించిరి. నేను, వెంకట రత్నంగారు, వెంకయ్యగారు విద్యాశాఖాధికారివద్దకు స్వయముగా వెళ్ళి మాట్లాడి కన్యకాపరమేశ్వరీ హిందూ హైస్కూలుకు తాత్కాలిక (రికగ్నిషన్) అంగీకారపుఉత్తరువును పొందితిమి. రామస్వామిఅయ్యగారు మూడు నాలుగుసంవత్సరములు ప్రథమమున ప్రధానోపాధ్యాయులుగా పనిచేసిరి. వారు వెళ్ళిపోయిన పిమ్మట కొంతారు రామారావుగారు చాలా సంవత్సరములు ప్రధానోపాధ్యాయులుగ నుండిరి. వీరుభయులును మంచి పేరు ప్రతిష్ఠలు గలవారే. రామారావుగారు ఇటీవలనే ఉద్యోగము మానుకొని స్వర్గస్తులైరి. ఉన్నతపాఠశాల బాగుగ వృద్ధిచెంది దినదినప్రవృద్ధిమానముగ నున్నది. ఇంకా కొంత మూలధనము కావలసివచ్చినది. ఇరవై వేల రూప్యముల విరాళ మెవరిస్తే వారిపేరుకూడ చేర్చెదమని పాఠశాలకమిటీ సర్వసభ్యసమావేశంలో నిశ్చయించితిమి. ఉపకారవేతనము పుచ్చుకున్న జిల్లాజడ్జి ఎల్లేపద్ది జానకిరామయ్యగారు తనతల్లిపేర ఇరవై వేలరూప్యముల నిచ్చెదమని ముందుకువచ్చిరి. విస్సంసెట్టి వెంకటరత్నంగారు తానే ఇరవై వేలు ఇచ్చెదనని చెప్పెను. కొంత చర్చజరిగి సర్వసభ్యసమావేశములో విస్సంసెట్టి వెంకటరత్నంగారి ఇరవై వేలరూప్యములవిరాళమే పుచ్చుకొని, విస్సంసెట్టి వెంకటరత్నం కన్యకాపరమేశ్వరీ హిందూ హైస్కూలు అని పేరుపెట్టుటకే తీర్మానించితిమి. ధనికులగు వైశ్యసంఘంవారిని విద్యా సంస్థలకు దానములుచేయుటకు ప్రోత్సహించుట యుక్తమని తలచితిమి. ఆ హైస్కూలును విస్సంసెట్టి వెంకటరత్నంగారు మరణించిన పిమ్మటకూడ నొక కమిటీ నడుపుచున్నది. మాయూరి వైశ్యప్రముఖులు దానియందత్యంత శ్రద్ధచూపుచున్నారు. దాని కొక శాఖను మూడవపాఠశాలమువరకు గవర్నరు పేటలో నెలకొల్పిరి. నాలుగు సంవత్సరములక్రిందట దానినికూడ పూర్తియైన హైస్కూలుగాచేసి గాంధీనగరములో సొంతభవనములో స్థాపితము చేసినారు. రెండు హైస్కూళ్లును బాగుగా పనిచేయుచు వర్ధిల్లుచున్నవి.

1913 వ సంవత్సరములోనని జ్ఞాపకము. సర్వెంటుస్ ఆఫ్ ఇండియా (భారతసేవకసంఘ) సభ్యులయిన శ్రీనివాసశాస్త్రిగారు బెజవాడవచ్చి మూడు రోజులు నా కతిథిగా నుండిరి. అపుడు గోపాలకృష్ణ గోఖలేగారు ఆ సంఘ

మున కధ్యక్షులు. నన్ను ప్లీడరీవృత్తిని వదలి తమసంఘములో సభ్యుడుగ చేరవలెనని కోరిరి. నా కా సంఘమునందును, అధ్యక్షులైన గోఖలేగారి గారియందును. శ్రీనివాసశాస్త్రిగారియందును అత్యంత గౌరవమే కలదు గాని, రాజకీయములలో నేను బాలగంగాధరతిలకుగారి అనుచరుడను. భారతసేవక సంఘమువారి మితవాదిత్వముతో నే నేకీభవించనుగనుక వారిసంఘములో చేరజాలనని చెప్పితిని. వారిసంఘమునకు కొంత ధనమును సేకరించుటకు వారపుడు ఆంధ్రపట్టణములలోని కొందరు మిత్రులనుచూచుటకు వచ్చినారు. నే నట్టి మిత్రులలో నొకడను. నేను కొంత మంచి విరాళమిచ్చి, కొంత మిత్రులనుండి వసూలుచేసిపెట్టితిని. కవుతా సూర్యనారాయణరావుగారు కొంత విరాళమిచ్చినారు.

ఆ మరుసటిసంవత్సరము పూనా వితంతుశరణాలయమును స్త్రీల విద్యాలయమును స్థాపించిన విద్యానిధి అయిన కార్వే పండితుడు బెజవాడకు మాయింటికివచ్చి నా కతిథిగా నుండెను. అయిదారుదినములు నావద్దనుండెను. ఒక సాయంత్రము మాడపాటి వెంకటేశ్వరరావుటానుహాలులో నుపన్యసించెను. నే నధ్యక్షతవహించితిని. తాము స్థాపించిన ప్రతిష్ఠాపనలకు కొంత సొమ్ము వసూలుచేయుటకై వచ్చెను. నేను కొంత మంచివిరాళమే ఇచ్చితిని. ఇతరులవద్దకూడ వసూలుచేసిపెట్టితిని. ఆయన నాతోకూడ మిత్రులయిండ్లకు నడచివచ్చి చిన్నమొత్తము లిచ్చినను సంతోషముతో పుచ్చుకొనెను. ఆయన కిటీవలనే సూరుసంవత్సరములు నిండిన యుత్సవము చేసినారు. ఇప్పటికిని దై వానుగ్రహమువలన మంచి ఆరోగ్యముకలిగి దేశసేవ చేయుచున్నారు. నే నొకసారి పూనానగరమునకు పోయినపుడు వారి దర్శనముచేయ నుద్దేశించి వారి గృహమునకు వెళ్ళితిని. ఆయన నిరాడంబరజీవి. ఒక సామాన్యగృహములోనే నివసించెను. నేను వారిని పిలువగా లోపలినుంచి యొక సౌందర్యవతియైన యువతి తలుపుతీసి నా పేడిగెను. నా పేరు చెప్పగా నన్ను గౌరవించి కూర్చొనమని చెప్పినది. ఆయన బొంబాయి విశ్వ విద్యాలయపుపనిమీద బొంబాయి వెళ్ళినారనిన్నీ, వారు వచ్చినతరువాత నేను వచ్చినసంగతి ఆయనతో చెప్పెదననిన్నీ చెప్పినది. ఆమె ఆయనగారి కోడలు.



జర్మనీలో కొన్ని సంవత్సరములు చదివి రెండు ఎం. ఏ. లు (Double M. A.) ప్యాసై వచ్చినది. అప్పుడు కార్యేగారు లేకున్నను కేటార్గుగారి సహాయముతో వితంతుశరణాలయమును, స్త్రీల విశ్వవిద్యాలయమును చూచి వచ్చితిని. నేను పూనా నుంచి బెజవాడ వచ్చినపిమ్మట ఎంతో ఆదరముతో కార్యేపండితులు నా కొక లేఖ వ్రాసినారు.

మా నందిగామలో ప్రాథమికపాఠశాలలు - ఒకటి బాలురది, రెండవది బాలికలది. మూడవది ముసల్మాన్ పిల్లలకు - మూడు మాత్రమే యుండెను. 1912 వ సంవత్సరములో నొక సెకండరీపాఠశాలను స్థాపించుటకు నిశ్చయించితిమి. మా తాలూకాలో నెచటకూడ సెకండరీ (యున్నత) పాఠశాల లేకుండెను. ప్రభుత్వోద్యోగుల సహాయముతో తాలూకాయంతయు తిరిగి సొమ్ము వసూలుచేయుటకుద్దేశించి పంచమజార్జి పట్టాభిషేక సెకండరీ పాఠశాల యని నామకరణముచేయుటకు తీర్మానించి, మా తాలూకాపెద్దలు ముఖ్యముగ మా గ్రామపెద్ద లొక కమిటీని ఎన్నుకొని నన్ను దానికి అధ్యక్షునిగావుండి సొమ్ము వసూలుచేసి పాఠశాలను సక్రమముగనడుపుబాధ్యత వహించవలెనని కోరిరి. నే నప్పుడు బెజవాడలో లాయరుగానుండి యపుడప్పుడు స్వగ్రామమగు నందిగామకు వచ్చుచు పోవుచుంటిని. నే నందుకొప్పుకొని కమిటీకి అధ్యక్షునిగా పనిచేసితిని. తుర్లపాటి సుందరశివరావుగారా కమిటీకి కార్యదర్శిగాను, తుర్లపాటి వీరభద్రరావుగారు కోశాధికారిగాను ఎన్నుకొనబడిరి. మా తాలూకా తహసీలుదారు జగన్నాథరావుపంతులుగారు సొమ్ము వసూలుచేయుటలో చాల సహాయపడిరి. వారు చాల సజ్జనులు. లంచమేమిటో యెరుగనివారు. విద్యాభిమాని. ప్రథమమున రాఘవాపురము వైశ్యులు గోపు జోగయ్యగారింటికిపోయి అడిగినాము. ఆయన అయిదునందల రూప్యముల నిచ్చెను. ఈవిధముగ తిరిగి నలుదివేలరూప్యములను వసూలుచేసితిమి. మునగాలరాజాగారగు నాయని వెంకటరంగరావుగారు స్వంతముగ అయిదువేలరూప్యములను దయచేసి వారిపరగణాలో ప్రజల నుండి అయిదువేలరూప్యములను వసూలుచేసి యిప్పించిరి. ఒక అద్దెయింట్లో మొదటిఫారము మొదలు మూడవఫారమువరకు మాత్రము ప్రారంభించితిమి. కొండిపర్తి వీరభద్రాచార్యులుగారిని ప్రధానోపాధ్యాయునిగా నియమించి వారి

సలహాపైన తగినవారిని యుపాధ్యాయులుగా నియమించితిమి. పాఠశాల ఆదర్శప్రాయముగా జరుగుచుండెను. చల్లటి ఉదయపుపూట. మరల సాయం త్రము పాఠశాల జరిగెను. సీతిబోధ, దైవభక్తి కూడ విద్యార్థులకు బోధించ బడెను. ప్రహ్లాదచరిత్ర, గజేంద్రమోక్షము, నిర్భంధ పాఠ్యగ్రంథములుగా చేసి తిమి. హరిజనులనుకూడ చేర్చుకుంటిమి. ఉర్దూభాషకూడ నేర్పితిమి. మా తాలూకా నైజాంరాజ్యమున కానుకొని యున్నందున ఉర్దూ నేర్చుకొనుట విద్యార్థులజీవనోపాధికి యుపయోగించునని తలంచితిమి. కాని నాలుగవ ఫారముకూడ ప్రారంభించగానే విద్యశాఖాధికార్లు భవనము కావలెనని తొందర పెట్టసాగిరి. ముక్త్యలరాజాగారు వారిరెడ్డి చంద్రమాశీశ్వరప్రసాదు బహద్దరుగారు నందిగామలోని మంచి ఖాళీస్థలమును. దానిలో బిల్డింగు కట్టించి ఇచ్చెదమని వాగ్దత్తముచేసిరి. అందులో బిల్డింగు కట్టించుచుండగా వారికిని కమిటీవారికిని భేదాభిప్రాయములు కలిగెను. ఆయన దాని నిచ్చుటకు ఆలస్యముచేసెను. కమిటీవారు వారిఅనుమతి పొందకుండగానే దానిలో ప్రవేశించి పాఠశాల తెరచిరి. నా కది యిష్టములేదు. ఆయన వ్యాజ్యమువేసెను. స్థలమును, కొంత కట్టబడిన బిల్డింగును వారికే స్వాధీనముచేయునట్లు రాజీ పడితిమి. వారితిరపున అప్పుడు పెద్దిభొట్ల వీరయ్యగారు లాయరు. ఆయన కూడ పాఠశాలయందు చాలా అభిమానులు. రాజాగారిమర్యాద కాపాడుటకై ఆవిధముగా రాజీపడినచో వారు తప్పకుండా ఆ భవనమును కట్టించి యిచ్చెదరని వీరయ్యగారును, రాజాగారిబావమరదిగారును చెప్పిరి. దానినినమ్మి ఆ రాజీకి అంగీకరించవలెనని సలహానిచ్చితిని. కాని తుదకు రాజాగారా స్థలమును, కట్టిన బిల్డింగును స్వాధీనముచేసికొని పాఠశాల కివ్వక వారి స్వంతముక్రిందకే తీసుకున్నారు. వారు విద్యాపోషకులే. నందిగామమీద కోపమువచ్చి వారి దానధర్మములను వారికి సమీపముననున్న జగ్గయ్యపేట హైస్కూలుస్థాపనకు చేసినారు. మా నందిగామ పాఠశాలను మరియొక అద్దె యింటిలో పెట్టినారు. అయిదువఫారముకూడ తెచ్చినారు. పీఠభద్రాచార్యులుగారు తురిమెళ్ళ హైస్కూలుకు వెళ్లిరి. చెరుకుపల్లి వెంకటప్పయ్యగారిని ప్రధానోపాధ్యాయునిగా నియమించితిమి. వీరు అతియోగ్యులు, సమర్థులు. చాలాసంవత్సరములు బహుచక్కగా పాఠశాలను నడిపిరి. ఆరవఫారముకూడ తెరవబడి



నది. 1920 లో సహాయనిరాకరణము వచ్చినందున నేను అధ్యక్షపదవికి రాజీనామా నిచ్చితిని. కొద్దికాలములో ఆ స్థితోసహా ఆ పాఠశాలను నా సలహాపైన కృష్ణాజిల్లాబోర్డుకు కమిటీవారు వప్పగించిచేసిరి. ఆ పాఠశాల మంచిస్థితిలో నున్నది. నందిగామఊరిపైట పదునాలుగు యకరాలస్థలము కొని, జిల్లాబోర్డువారు బిల్డింగు కట్టినారు. అప్పటికి అదియే మా తాలూకాలో మొదటి హైస్కూలు. దానితోపాటే దాదాపుగా అదేసమయములో గెంటాల జోగయ్యగారి ధర్మమువల్లను, ముక్త్యలరాజుగారి ధనసహాయమువల్లను మా తాలూకాలోని జగ్గయ్యపేటలోకూడా ఒక హైస్కూలు స్థాపించబడినది. 1917 సంవత్సరములో మా నందిగామతాలూకాలో ప్రజలవిరాళములతో స్థాపించబడి బోర్డువారిక్రింద నడుపబడుచున్న హైస్కూలు (ఉన్నతపాఠశాలలు) పది యున్నవి. ప్రజలు విద్యాసంస్థలకు భూరివిరాళములిచ్చుట నేర్చుకొనుచున్నారు. డాక్టరు కేటార్జు అను మహారాష్ట్రపండితుడు అమెరికాలో పి. హెచ్. డి. ప్యాసైవచ్చి హిందూదేశములోని కులములు అను విషయములో ప్రత్యేక పరిశోధనలుజరిపి యొక మంచిగ్రంథము వ్రాసినాడు. ఆంధ్రదేశములోకూడ కొంత పరిశోధనచేయదలచి 1915 సంవత్సరములో బెజవాడకు వచ్చి నా కతిథిగా మాయింట్లో వారమురోజులున్నాడు. అప్పటికి ఆయన మహారాష్ట్రభాషలో విజ్ఞానసర్వస్వమును వ్రాయవలెనని యత్నించుచుండెను. నాతోను, కొమరాజు లక్ష్మణరావుగారితోను ఆ విషయములన్నీ మాట్లాడినాడు. ఆయనతో జరిపిన సంభాషణలఫలితముగ లక్ష్మణరావుగారు ఆంధ్రభాషలో విజ్ఞానసర్వస్వమును ప్రారంభించినారు; గాని మూడుసంపుటములు మాత్రము ప్రచురించి దివంగతులై నారు. డాక్టరు కేటార్జుగారు చాలమంచి పేరుగన్న మహారాష్ట్రవిద్వాంసులను పోగుచేసుకొని యొక గొప్ప ఉపసంపాదకీయసంఘము నేర్పాటుచేసి వలయుద్రవ్యమును సేకరించి మహారాష్ట్ర విజ్ఞానసర్వస్వమును పూర్తిచేసినాడు. ఏమృత కొన్నిసంవత్సరాలకు ఆయన నన్ను బొంబాయిలోను, పూనాలోను, మదరాసులోను కలసినాడు. పూనాలో తమగృహమునకు నన్ను తీసుకొనివెళ్ళి రెండురోజులు అతిథిగా ఉంచుకొన్నాడు. ఆ విజ్ఞానసర్వస్వమును నాకు చూపించినారు. అది యుత్కృష్టవ్యాససంపుటి. పూనాలో నేను ఆయనతోకూడవెళ్ళి సర్వెంట్సు

ఆఫ్ ఇండియా సొసైటీని (భారతసేవకసంఘమును), ఫర్గూసన్ కళాశాలను, లాకళాశాలను, కేటార్గుగారిని, వారు నడుపుచున్న కేసరి, మహారాటా పత్రికలఆఫీసులను దర్శించినాను. సర్వెంటుస్ ఆఫ్ ఇండియా సొసైటీలో ఆ సమయమున కోదండరావుగారు మాత్ర మున్నారు. వారు అంధులు. ఆ సంఘమునకు కార్యదర్శిగానుండిరి. కొంతసేపు వివిధవిషయములనుగూర్చి మాట్లాడినాము. అదివరకే కార్యపండితుని దర్శించదలచి వారిగృహమునకు వెళ్లితిని. వారు బొంబాయికి వెళ్ళినారు. కాని వారు నడుపుచున్న గొప్ప సంస్థలనుమాత్రము కేటార్గుగారిసహాయమున చూచివచ్చితిని.

1918 సంవత్సరము ఏప్రిలునెలలో మూల్పూరు రంగయ్య అను విశాఖపట్టణములోని వైద్యకళాశాలలో మూడవయేడు పరీక్ష పూర్తిచేసిన వైద్యవిద్యార్థి శ్రీమతి చుక్కమ్మ అను వితంతుయువతిని ప్రేమించి ఆమెను వివాహముచేసుకొనుటకు తనతో తీసుకొని బెజవాడ వచ్చెను. వారిద్దరితోకూడ మరి యిరవైమంది వైద్యకళాశాల విద్యార్థులు వచ్చిరి. అది ఆదర్శప్రాయమైన వివాహము. ఇద్దరు సుగుణసంపన్నులు. శ్రీమతి చుక్కమ్మ తెనుగు బాగా చదువుకున్నది. ఇంగ్లీషు, హిందీ కొంచెముగా వచ్చును. నన్ను వివాహముజరిపించవలెనని కోరిరి. బెజవాడ గవర్నరుపేట లోని యొకసత్రములో వారందరికి విడిది యేర్పాటుచేసితిని. యధావిధిగా వివాహముజరిపితిమి. వధూవరులు కమ్మవారు. వారితో వచ్చిన స్నేహితులు అన్నివర్ణములకు చెందినవారుండిరి. వివాహముకాగానే అందరముకలసి ప్రీతిభోజనముచేసితిమి. వారి వివాహజీవితము మిగుల సౌఖ్యదాయకముగా పేరుప్రతిష్ఠలతో జరుగుచున్నది. రంగయ్యగారు ఆఖరు వైద్యపరీక్షలో ఉత్తీర్ణుడై ఏలూరులో సుప్రసిద్ధ డాక్టరుగా పనిచేయుచున్నారు. ఆయన ఆంధ్రదేశములో పేరుగన్న కాంగ్రెసునాయకుడు. అనేకసార్లు జైలుకు పోయినాడు. జిల్లాబోర్డు అధ్యక్షుడైనాడు. ఆంధ్రప్రదేశ్ ఎసెంబ్లీలో ప్రముఖసభ్యుడు. ఆమెకూడ అనేకసార్లు జైలుకు వెళ్ళినది. ఆంధ్రదేశములో కాంగ్రెసుకుచెందిన విదుషీమణులలో గొప్పస్థాన మలంకరించుచున్నది. దానధర్మములకు హరిజనసేవకు సాంఘిక సేవకుకూడ ప్రసిద్ధి కెక్కియున్నది. వారి కొక్కడే కుమారుడు. అతనికి మెట్రిక్యులేషన్ వరకు



చదువుచెప్పించి తలిదండ్రులు తమభూములను వ్యవసాయముచేయించుకొను పనిలో వినియోగించినారు. కొలదినెలలుమాత్రము వారిబంధువులు వారి యింటికి రాకుండా దూరముగానున్నారు. కాని అదంతా త్వరలోనే సమసి పోయి వారితో బంధువులు, మిత్రులు కలిసిపోయినారు. ఇది ఆంధ్రదేశము లోని యొక ఆదర్శమైన వివాహము. సంఘసంస్కరణ విషయములో సంఖ్య కంటె ఆదర్శమైనవివాహములే ముఖ్యము. పిమ్మట నేను, దర్శి చెంచయ్యగారు కలిసివెళ్ళి కృష్ణాజిల్లా పెడనలో మరియొక వితంతువాద్యహాము చేయించినాము. అది విశ్వబ్రాహ్మణ కుటుంబములోది. అదికూడ ఆదర్శమైనదే అక్కడకూడ మేము భోజనముచేసివచ్చినాము. ఇంకా కొన్ని వితంతువివాహములకువెళ్లి ఆశీర్వాదించి భోజనముచేసి వచ్చేవాడను.

ఆ సంవత్సరమే మిస్ టెనెంటు అను అంగ్లేయయువతి దేశమంతయు సంచారముచేసి రజస్వలకాకమునుపే బాలికలకు వివాహముచేసెడి ఆచారమును ఖండించుచు యుపన్యాసముల నిచ్చెను. గుంటూరులో కొండా వెంకటప్పయ్యగారు, బెజవాడలో నేను ఆమె కౌతిర్యమిచ్చి యుపన్యాసముల నిప్పించితిమి, ఆమె నా కతిథిగా నాలుగుదినము లున్నది. నాతోపాటు భోజనముచేసినది.

పోలవరము జమీందారగు కొచ్చెర్లకోట వెంకటకృష్ణారావుబహద్దరు గారు నాకు గొప్పమిత్రులు. వారు కాకినాడలో కాపురముండేవారు. వారు గొప్ప ఆంధ్రభాషాభిమానులు, విద్యాపోషకులు, మంచి కవీశ్వరులు. సుప్రసిద్ధులైన తిరుపతి వెంకటకవులలో దివాకర్లతిరుపతికవి శిఖామణులు వారి ఆస్థానకవీశ్వరులుగా నుండిరి. నవీనాంధ్రదేశములో జన్మించిన కవిశేఖరులలో రసజ్ఞతలో విద్వత్తులో తిరుపతివేంకటకవులను మించినవారు లేరు. పెక్కు శతావధానములు చేసినారు. అనేక కావ్యములను రచించినారు, తిరుపతికవి రసజ్ఞతలో నవీనాంధ్రకవులలో ప్రథమస్థాన మలంకరించినారని చెప్పుదురు. కొచ్చెర్లకోట వెంకటకృష్ణారావుగారు పెక్కుసార్లు జమీందార్ల పక్షమున శాసనసభకు సభ్యులైనారు. కృష్ణాజిల్లాలో జమీందార్లు, మొఖాసాదార్లు ఎక్కువమంది ఓటర్లుగా గలరు. నాకు వారిలో చాలామందితో సంబంధముండెను. అందువల్ల వారందరిఓట్లను సంపాదించుటకై వారములకొద్ది

బెజవాడలో తిరుపతిశాస్త్రులవారు మాయింటిలో నా కతిథులుగానుండి ఆ భూభామందుటల్లను నా ఉత్తములతోకూడ చూచి, ఓట్లు స్థిరపర్చుకొని వచ్చేవారు. తిరుపతికవీశ్వరులవారు నాకు పరమాప్తులైనారు. వీరి మూలముననే వెంకటశాస్త్రులవారిని కొద్దిగా ఎరుగుదును. వా రపుడు బందరు హిందూహెస్కూలులో పండితులుగా నుండిరి. తిరుపతి వెంకటకవులు వై దీకులు. ఆశుకవిత్వములో కొప్పురపు సోదరకవులు ఎక్కువ ప్రవీణత కలిగియుండిరి. వారు గుంటూరుజిల్లా నరసరావుపేట తాలూకా కొప్పురస్తులగు నియోగులు. వారు విజయవాడ వచ్చినపుడల్లా మా గృహములోనే దిగుచు నా కతిథులుగా నుండిరి. మా బావగారితమ్ముడగు సుందరశివరావుగారు వారి కుమారుడగు వెంకటేశ్వరరావు వివాహము 1907 సంవత్సరమున నందిగామలో చేసినపుడు కొప్పురపు సోదరకవులను ఆశుకవిత్వమునకు పిలిపించిరి. గౌరీకళ్యాణమును, బొబ్బిలికథను ఆశుకవిత్వములో బహు బాగుగా చెప్పిరి. ఆ వివాహమునకు పొన్నూరునుంచి పొన్నూరి రామసుబ్బయ్యగారను సుప్రసిద్ధ ఆంధ్రగాయకశిఖామణినికూడ పిలిపించి వారి మనోహరమైన సంగీతముతో మా అందరి వీనులకు విందుగావించిరి. రామసుబ్బయ్యగారు నాకు చాల మిత్రులు. వారు వై దీకులు. ఆంధ్రదేశము యొక్క దురదృష్టమువలన వారు పిన్నవయస్సునందే మరణించిరి. బెజవాడలో పారుపల్లి రామకృష్ణయ్యగారు గాత్రములో ఫిడేలులో సుప్రసిద్ధవిద్వాంసులు. నాకు పరమమిత్రులు. సునర్ల గంగాధరశాస్త్రిగారుకూడ వేణుగానములో గొప్ప ప్రవీణులు. వారుకూడ నాకు అత్యంతముఖ్యులుగా నుండిరి. 1915-16 సంవత్సరములలో గుంటూరుజిల్లా అంతయు నియోగ, వై దిక కక్షలతో తగులబడిపోయెను. లాయర్లలో, ఉద్యోగస్తులలో, కరణములలో ప్రారంభమైన కక్షలు పండితులకు, గాయకులకు, విద్వజ్జనులకుకూడ తీవ్రముగా వ్యాపించి ఆంధ్రజాహ్నుజులకు మిగుల అప్రతిష్ఠను కలుగచేసినవి. మంగళ్ల నుకూడ నియోగిమంగళ్లని, వై దికమంగళ్లని పిలిచినారు. అటులనే చాకళ్లనుకూడ నియోగిచాకళ్లని వై దికచాకళ్లని పిలిచినారు. కోటేశ్వరశర్మ మార్కండేయశర్మగారలు నియోగులపక్షమున నీ మంటను ఎగసనచేయుచుండిరి. అటులనే కొందరు వై దికనాయకులు అవతలవై పున నుద్రేకమును



కలుగచేయుచుండిరి. వైదికులు తిరుపతి వెంకటకవుల నూరేగించగా, నియోగులు కొప్పరపు సోదరుల నూరేగించిరి. ఈ కవులను వైదికులు, ఆ కవులను నియోగులు దూషించిరి. నియోగినైన నేను కోటేశ్వరశర్మ, మార్కండేయశర్మగారలు తమ స్వార్థముకొరకు కక్షలులేవదీసినారని ఖండించుచు పత్రికలకు వ్రాసితిని. ఇంతటితోనాగక బెజవాడలో కొంత సొమ్ము వసూలుచేసి తిరుపతివెంకటకవులను రావించి వారికి గొప్పసన్నాన సభను బెజవాడలోని వెంకటేశ్వరరావుటానుహాలులో నా అధ్యక్షతక్రింద జరిపినాము. వారికి గొప్ప బహుమానము నిచ్చినాము. పిమ్మట కొలదిరోజులకు కొప్పరపు సోదరకవులను రావించి ఆ టానుహాలులోనే నోరి వెంకట నరసింహశాస్త్రిగారి అధ్యక్షతక్రింద సన్నానసభ జరిపి బహూకరించినాము. ఆరోజున వారు బౌద్ధలికధను మిగుల శ్రావ్యముగా చెప్పిరి. కాని విద్యుత్తులో గ్రంధరచనలో, కవిత్వములో ప్రథమస్థానము తిరుపతివెంకటకవులదే. ఈవిధముగా నియోగి వైదికతగవులు కృష్ణదాటి ఉత్తరముగా కృష్ణాజిల్లాలో ప్రవేశించకుండా అరికట్టినాము. కృష్ణాజిల్లాలో నెపుడును నియోగి వైదిక తగాదాలు లేవు.

1918 సంవత్సరములో అఖిలాంధ్ర ఆయుర్వేదమహాసభ విజయవాడలో జరిగినది. పండిత గోపాలాచార్యులవా రధ్యక్షతవహించిరి. డాక్టరు లక్ష్మీపతిగా రప్పటికే ఆయుర్వేదవైద్యములో గొప్ప ప్రవీణులై వచ్చి ఆ మహాసభలో ప్రముఖపాత్రను ధరించిరి. అన్నివైపులనుండి ప్రముఖులైన ఆయుర్వేదపండితులు వచ్చిరి. నేనుకూడ దానిలో పాల్గొంటిని. మా విజయవాడ వర్తకులు కన్యకాపరమేశ్వరీసత్రములో ఛోజనాది వసతు లేర్పాటు చేసిరి. సభ మిగుల జయప్రదముగా ముగిసినది.

## 6 ఆంధ్రోద్యమము

మాతృభాషలో పరిపాలన - ఉత్తమవిద్య - మద్రాసు రాష్ట్రములో ఆంధ్రులస్థితి - తెలంగాణములో ఆంధ్రులస్థితి - ఆంధ్రులపూర్వవైభవము - మద్రాసురాష్ట్రాంధ్రులలో ప్రత్యేకాంధ్రరాష్ట్ర వాంఛ - 1913 లో గాపట్లలో ప్రథమాంధ్రమహాసభ - బెజవాడలో, విశాఖపట్టణములో ఆంధ్రమహాసభలు - కాకినాడ ఆంధ్రమహాసభలో ఆంధ్రరాష్ట్ర తీర్మానము - కాశీనాథుని నాగేశ్వరరావు - కొండా వెంకటప్పయ్య - నెల్లూరు మహాసభ - మాంచేగ్యు గారిరాక - ప్రత్యేకాంధ్రరాష్ట్ర కాంగ్రెసుకమిటీ - కడప మహాసభ - బెజవాడలో ప్రత్యేకాంధ్రమహాసభ - జస్టిస్ పార్టీ బ్రాహ్మణేతర సభ - కాంగ్రెసు బ్రాహ్మణేతరసభ - ఆదిమాంధ్ర మహాసభ - రామమోహనలైబ్రరీలోకి ఆది ఆంధ్రులను రానిచ్చు సమస్య - మాంచేగ్యుగారివద్దకు ఆంధ్రరాయబారములు - గుంటూరు, మహానంది సభలు - పిమ్మట ఆంధ్రమహాసభలు - సైమను కమిషను బహిష్కారము - ఆంధ్రమహాసభలకు విశాలాంధ్రోద్యమమునకు సంబంధములేదు.

ఐంగళరాష్ట్రవిభజనకు వ్యతిరేకముగా చెలరేగిన జాతీయోద్యమములో ఏకభాషమాట్లాడుప్రజల కొకేరాష్ట్రము ప్రత్యేకముగ నుండవలెనను నది ముఖ్యసిద్ధాంతము. దానికి కాంగ్రెసుకూడ సమ్మతించినది. 1911 వ సం॥లో పంచమజార్జి చక్రవర్తిగారు ఐంగళరాష్ట్రవిభజనమును రద్దుపరచుచు ఐంగళీభాష మాట్లాడు ఏక ఐంగళరాష్ట్రమును, హిందీ



భాషమాట్లాడు బీహారురాష్ట్రమును, అస్సామీస్ భాషమాట్లాడు అస్సామ్ రాష్ట్రమును, మూడు ఏకభాషారాష్ట్రములను నిర్మాణముచేసియున్నారు. అది వరకే 1911 వ సంవత్సరములో గవర్నరుజనరలు హార్డింజిప్రభువు లండను లోని బ్రిటిషుప్రభుత్వమునకు పంపిన నివేదికలో హిందూదేశమును భాషా ప్రయుక్తరాష్ట్రములుగా విభజించవలెననియు అట్టి భాషాప్రయుక్తరాష్ట్రముల సమ్మేళనముగానే భారతప్రభుత్వ ముండవలెననియు వ్రాసియున్నాడు. ఈ భాషారాష్ట్రతత్వము ఉమ్మడిమదరాసురాష్ట్రములోని ఆంధ్రజిల్లాల ప్రజలలో బాగుగా వ్యాపించినది. రాబోవు స్వరాజ్యములో నిజమైన ప్రజారాజ్య మేర్పడవలెనన్న, ప్రజల మాతృభాషలోనే శాసననిర్మాణము, పరిపాలనా నిర్వహణము, న్యాయవిచారణకార్యక్రమము జరుగుట యావశ్యకమని ఆంధ్రులలో రాజకీయవిజ్ఞానముకలవా రెల్లరును తలచిరి. అంతేగాక ప్రజల మాతృభాషలోనే విద్య గరపబడవలెననియు ఉత్తమవిద్యను తెనుగులో నేర్పుటకు ప్రత్యేక ఆంధ్రవిశ్వవిద్యాలయము సత్వరముగ స్థాపింపబడవలె ననియుకూడ సంకల్పించిరి. ఉమ్మడి మద్రాసురాష్ట్రములో తమిళ, ఆంధ్ర, కర్ణాటక, కేరళభాషలు మాట్లాడు జిల్లాలు కలసి ఏకప్రభుత్వముక్రింద మున్నవి. అందువలన శాసనసభ 'కార్యక్రమము, ప్రభుత్వనిర్వహణము, న్యాయవిచారణ అంతయు విదేశభాషయైన ఇంగ్లీషులో జరుగుచున్నది. ఈ నాలుగుభాషలప్రతినిధులకు ఒకరిభాష మరియొకరికి తెలియదు. అందరు ఇంగ్లీషు నేర్చుకొనవలెను. విద్యావిధానమంతయు నింగ్లీషులోనే జరుగు చున్నది.

ఇదియునుగాక మద్రాసుశాసనసభలలో ఆంధ్ర, కన్నడ, కేరళ ప్రతినిధులందరును కలసిననుకూడ వారికంటె నెక్కుడుగ తమిళప్రతినిధులున్నారు మద్రాసురాష్ట్రశాసనసభలలోను, ప్రభుత్వములోను, హైకోర్టులోను తమిళులకే ఎక్కువగ పలుకుబడి యున్నది. తమిళులయాజమాన్యముక్రింద నడుచుచున్న మద్రాసుప్రభుత్వములో ఆంధ్రుల వ్యక్తిత్వము, ఆత్మగౌరవము తగ్గి పోయినవి. అది తమిళరాజ్యమే గాని ఆంధ్రులరాజ్యము కాదు. ఆంధ్రులంటే ఉత్తరహిందూస్థానములో నెవరికిని తెలియనిస్థితికి వచ్చితిమి. "The Forgotten Empire". "విస్మృత సామ్రాజ్యము" అని విజయనగర

సామాజ్యమునుగూర్చి సూయల్ గారు వ్రాయవలసివచ్చినది. ఆంధ్రులచరిత్ర గత రెండువందలసంవత్సరములనుండియు మరచిపోబడినది. చెన్నరాష్ట్రములో నున్నవారందరికి మద్రాసీలనే పేరు. మద్రాసీలనగా మద్రాసురాష్ట్రమునకు బయట తమిళులని మాత్రమే తెలియును. మద్రాసునగరములో క్రమముగ తమిళులసంఖ్య చాల హెచ్చి, అది ప్రధాన తమిళనగరమైనది. మద్రాసుప్రభుత్వముక్రింద తమిళులే అన్నిసౌకర్యముల ననుభవించుచుండగా యువ్యోగములలోను, విద్యలోను, సంపదాభివృద్ధిలోను ఆంధ్రులు సర్వవిధముల వెనుకబడియున్నారు. తమిళలాయర్లు, తమిళఇంజనీయరులు ఆంధ్రజిల్లాలనుండి విశేషముగా ధనమును గొనిపోవుచున్నారు. పరిశ్రమలు, విద్యుచ్ఛక్తి తమిళప్రాంతములలో నున్నంతగ ఆంధ్రప్రాంతములో లేవు. తమిళదేశములోని కావేరీమీద తొమ్మిది రోడ్డువంతెనలుండగ, కృష్ణా, గోదావరినదులమీద నొకవంతెనకూడ లేకుండెను. తమిళబస్తీలు అభివృద్ధి చెందినట్లు ఆంధ్రబస్తీలు అభివృద్ధియగుటలేదు.

తమ పూర్వపుస్థితి మిగుల గొప్పదని ఆంధ్రులకు తెలియును. దానిని గూర్చి వారికి గర్వము కలదు. ఇప్పటిస్థితి వారికి దినదినమునకు దుర్భరముగనున్నది. చరిత్ర తెలిసినప్పటినుండియు, ఇరువదిరెండుశతాబ్దముల కాలము వరుసగా శాతవాహన, చాళుక్య, కాకతీయ, విజయనగర, గోల్కొండ చక్రవర్తులక్రింద ఆంధ్రదేశమంతయు నేకబండముగాను, ఏకపాలనముక్రిందను వుండి మహోజ్వలచరిత్రను గలిగి భరతవర్షముయొక్క సర్వతోముఖమయిన నాగరికతను అంతర్జాతీయప్రతిష్ఠను ఇనుమడింపజేసినది. ఆ కాలమంతటిలోను ఆంధ్రుల శౌర్యప్రతిభలు, పరిపాలనాదక్షత, రాజకీయనైపుణ్యము, విజ్ఞానము, సిరిసంపదలు, కళాకౌశలములు అనన్య సామాన్యముగ పెంపొందెను. ఆంధ్రదేశమునకు ఏడువందలమైళ్ల పొడుగు గల సముద్రతీరము గలదు. ఆంధ్రులు అనాదికాలమునుండి యోడలనిర్మాణముచే సముద్రములో దూరదేశములకుకూడ పోయి వర్తక - వ్యాపారములను సాగించినారు. బర్మా, సయాం, కాంబోడియా, ఇండోనేషియాలలో ఆంధ్రులు వలసలను స్థాపించి యచట ఆంధ్రనాగరికతను, శిల్పమును, కళలను విజ్ఞానమును హిందూబౌద్ధధర్మములను నెలకొల్పినారు. క్రీ.శ. 1685వ



సంవత్సరమున గోల్కొండ సుల్తాను భాగ్యనగరముని సార్థకనామముగల హైదరాబాదునగరమును నిర్మించి దానిని విశాలాంధ్రమునకు రాజధానిగ చేసెను. అది నేడు పన్నెండులక్షల జనసంఖ్యగల ఆంధ్రనగరముగ విలసిల్లుచున్నది. 1686 వ సంవత్సరమున విశాలాంధ్రమును మొగలాయిచక్రవర్తి ఔరంగజేబు లోబర్చుకొని ప్రక్కనున్న మహారాష్ట్ర కర్ణాటకజిల్లాలను కూడ విశాలాంధ్రములో చేర్చి దీనిపైన యొక సుదేదారును (రాజప్రతినిధిని) నియమించెను. ఆయన మరణించినపిమ్మట 1722 లో విశాలాంధ్ర (దక్కన్) సుబేదారగు నైజాముల్ముల్క్ ఢిల్లీ సింహాసనమునుండి స్వతంత్రమును ప్రకటించి 1748 వ సంవత్సరమువరకు నైజాంరాజ్యమును స్వతంత్రరాజుగ పాలించి మరణించెను. అటుపిమ్మట ఆయనవారసులలోను నైజాముకు సామంతప్రభువైన కర్ణాటకనవాబుకుటుంబములోను కలిగిన అంతఃకలహములను సావకాశముగా తీసికొని కుంపిణీ (ఆంగ్లేయులతూర్పు ఇండియాసంఘము) వారు విజృంభించి విశాలాంధ్రమునుండి 1765 లో ఉత్తరసర్కార్లను, 1800వ సంవత్సరమున దత్తమండలములని పిలువబడిన రాయలసీమజిల్లాలను, 1801 వ సంవత్సరమున నెల్లూరు, ఆర్కాటు, చెంగల్పట్టుజిల్లాలను స్వాధీనపర్చుకొని తమ మద్రాసురాష్ట్రములో భాగముగ చేసిరి. ఇటుల మద్రాసురాష్ట్రములో చేర్చబడిన ఆంధ్రులు అరవలకంటె స్వల్పసంఖ్యాకులై అరవలయాజమాన్యముక్రింద పలుకుబడి కోల్పోయిన వారుగను అత్మగౌరవశూన్యులుగను నుండిరి. ఇంతేగాక బ్రిటిషుకంపెనీవారు కొంత ఆంధ్రభాగమును మైసూరురాష్ట్రములో చేర్చినందున ఆ కర్ణాటక రాజ్యములో ఆంధ్రులవ్యక్తిత్వము పూర్తిగ నశించినది. ఇటులనే మరికొన్ని ఆంధ్రభాగములైన సిరివంచ, బస్తరు, ఛాందా భాగములను తమ మహారాష్ట్రరాజ్యముక్రింద కలిపినందున అచటకూడ అత్యల్పసంఖ్యాకులైన ఆంధ్రులస్థితి హీనముగ నున్నది.

నైజాంప్రభువునుంచి బ్రిటిషువారు తీసుకొనిన ఆంధ్రభాగములుగాక నైజాంకు వదలిపెట్టబడిన ఆంధ్రదేశమునకు తెలంగాణమని పేరు. హైదరాబాదునగరము తెలంగాణమునం దున్నది. తెలంగాణము ఎనిమిదిజిల్లాలు గలది. దీనికి అయిదు మహారాష్ట్రజిల్లాలు మూడు కర్ణాటకజిల్లాలు చేర్చి

నైజాంరాజ్యముగ చేయబడినది. దీనికి హైదరాబాదురాష్ట్రము 'అనికూడ పేరు. నైజాంరాజ్యములో సగముకన్నఎక్కువ వైశాల్యము తెలంగాణ మైనను, జనసంఖ్యలో సగము తెలంగాణములోనే యున్నను తెలంగాణా ఆంధ్రులస్థితి క్రమముగ క్షీణించి ముఖ్యముగ నిప్పటి నైజాముకాలములో అత్యంతభోచనీయముగ నుండెను.

ఇరువదవశతాబ్దిపు మొదటి రెండుదశాబ్దిములనాటి తెలంగాణా ఆంధ్రుల దైన్యస్థితినిగూర్చి శ్రీ మాడపాటి హనుమంతరావుపంతులుగారు రచించిన "తెలంగాణా ఆంధ్రోద్యమము" అను గ్రంథముయొక్క మొదటి భాగములో విపులముగ పర్తింపబడియున్నది. నైజామురాజ్యములో వాక్స్వాతంత్ర్యము, పత్రికాస్వాతంత్ర్యము, సభాస్వాతంత్ర్యము, మానవప్రాధమిక హక్కులు, రాజకీయప్రాతినిధ్యహక్కులు, బొత్తిగా లేకుండెను. ఆంధ్ర, మహారాష్ట్ర, కన్నడభాషలు అణచివేయబడి ఉర్దూభాషలోనే విద్యావిధానము, పరిపాలనాకార్యక్రమము నిర్వహింపబడెను. 1818 వ సంవత్సరమున హైదరాబాదునందు శాసనసభయొకటి స్థాపింపబడెను. కాని దానిలో సలుగురు మాత్రము ఎన్నికైన సభ్యులుగాను, మిగిలినవారందరును ప్రభుత్వ నియమితులుగాను నుండిరి. హనుమంతరావుపంతులుగారు గ్రంథము వ్రాయువరకును ఒక్క ఆంధ్రుడేనియు దానిలో సభ్యుడగుభాగ్యమును పొందలేదు. సాధారణముగ పెద్ద ఉద్యోగములన్నియు ముసల్మానులకే యివ్వబడినవి. ఎక్కడనైన హిందువులు అవల్తాలూకాదార్లుగను, సుబేదారులుగను, ఇతర పెద్ద యుద్యోగస్థులుగను పనిచేసినను ఆంధ్రుడెవ్వడును అట్టి గౌరవమునకు పాత్రుడు కాలేదు. ఆ యుద్యోగమునకు కాయస్థునిగాని, మహారాష్ట్రునిగాని నియమించిరి. నూరురూపాయలకుమించిన మాసవారీవేతనముగల యుద్యోగముచేసిన తెలుగువారిని వ్రేళ్ళమీద లెక్కించవచ్చును. తెలుగువారు నైజాంరాజ్యమునందు ఏమాత్రమును గొప్పస్థితికి రాలేదు. మరియు హనుమంతరావుపంతులుగారు రిటుల వ్రాసియున్నారు. "కొన్నిసంవత్సరములక్రింద హైకోర్టుజడ్జిపదవిని ఆకస్మికముగపొందిన యొక నాయుడుగారిని వదలివేసి తిమేని హైకోర్టుపదవికి వెళ్ళిన తెలుగువాడు లేనేలేడు. తుదకు హైదరాబాదు హైకోర్టులో ప్రముఖులుగ పనిచేయుచున్న న్యాయవాదులలో ఆంధ్రు



దెవదైన నున్నాడా యని సంశయింపవలసియున్నది. ఆంధ్రులస్థితికన్న మహారాష్ట్రస్థితి మెరుగుగా నున్నది. తెలుగుదేశమున మాధ్యమికపాఠశాలలసంఖ్య 18, మరాఠ్వాడాజిల్లాలలో నట్టివి 29 ఉన్నవి. హైదరాబాదు లోని కళాశాలలయందు నేటివరకును ఎఫ్. ఏ., బి. ఏ. పరీక్షలలో నెగ్గిన వారిలో తెలుగువారిసంఖ్య అత్యల్పము. మరాఠ్వాడా విద్యార్థులసంఖ్య తెలుగు వారిసంఖ్యకంటె ఎన్నియోరెట్లు మించియున్నది. ఆ కాలమున హైదరాబాదుపురమున ప్రజాహితకార్యములందు అభిరుచిగలవారందరు మహారాష్ట్రులుగనే యుండిరి. ఉన్నతవిద్యాభూషితులగు పురుషులును, స్త్రీలును వారిలోనే కానవచ్చుచుండిరి. సభలందును, సంస్థలందును వారే ప్రధానముగ నుండిరి. తెలుగు ప్రాథమికపాఠశాలనుకాని, గ్రంథాలయమునుకాని స్థాపింపవలెనన్న ప్రభుత్వముయొక్క అనుమతి కావలెను. అట్టి అనుమతి వచ్చుట బహుదుర్లభముగ నుండెను. ఎటులనో కష్టపడి ప్రభుత్వానుమతిని సంపాదించి హైదరాబాదులోను, సికిందరాబాదులోను, హనుమకొండలోను గ్రంథాలయములు స్థాపింపబడెను. అయితే 1922 వ సంవత్సరమున జరిగిన యొక సంఘటన ఆ పులను కొంతవరకు మేర్కొల్పినది. 1922 వ సంవత్సరము నవంబరు 11, 12 తేదీలలో హైదరాబాదుపట్టణమున నైజామురాష్ట్ర సంఘసంస్కర మహాసభ సమావేశమయ్యెను. దానికి విఖ్యాతచరిత్రుడును, మహిళా విద్యాలయస్థాపకుడునగు కార్వేపండితుడు అగ్రాసనాధిపత్యము వహించెను. వారి యధ్యక్షోపన్యాసములో చాలభాగము మహారాష్ట్రములోను కొంత ఇంగ్లీషులోను ఉండెను. రెండుదినములు అనేకతీర్మానములు అంగీకరింపబడినవి. వానిపైన జరిగిన ఉపన్యాసములు ఇంగ్లీషులోను, ఉర్దూలోను, మహారాష్ట్రములోను ఉండెను. నగరములోని సుప్రసిద్ధ ఆంధ్రన్యాయవాది శ్రీ అలంపల్లి వేంకటరామారావుగారు ఒక తీర్మానముపైన తెనుగులో నుపన్యసింప నారంభించగా, సభాసదులు - ముఖ్యముగా మహారాష్ట్రులు - విననొల్లక చప్పట్లుచరచి ఉపన్యాసకుడు ప్రసంగమునాపి కూర్చుండునట్లు చేసిరి. తెలంగాణములోని ప్రధాననగరమున, ఆంధ్రులు బహుశసంఖ్యాకులుగానున్న రాజధానీనగరమున, ఆంధ్రభాషలో నుపన్యాసముజరుగుట అసంభవమగుట సభలోనున్న పలువుర ఆంధ్రులను దుఃఖితులజేసెను. సభ

కార్యములు పూర్తికాకముందే వారు వెడలిపోయిరి. ఆనాటిరాత్రియే ఆంధ్రోద్యమము నారంభించు సంకల్పముతో ఆంధ్రజనసంఘ మనునది స్థాపింపబడెను."

"ఆ ఆంధ్రజనసంఘ స్థాపనము ఇపుడు కీర్తిశేషులైన టేకుమాల రంగారావు హైకోర్టువకీలుగాభవనమున కొలదిమంది ఆంధ్రుల సమావేశముతో జరిగినది. వారిలో ముఖ్యులు టేకుమాల రంగారావు, ముందుముల నరసింగరావు, బూర్గుల రామకృష్ణారావు, మాడపాటి హనుమంతరావు, పందిటి రామస్వామినాయుడు, ఆదిరాజు పీఠభద్రరావు, కొండా వెంకటరంగారెడ్డి, జాగిష్టరు ఆర్. రాజగోపాలరెడ్డి, విట్టా లక్ష్మీనరసయ్యగారలు. త్వరలోనే ఆంధ్రజనసంఘమునందు నూరుగురు సభాసదులు చేరిరి. ఆ కాలముననే రెడ్డివిద్యాలయమొకటి కూడ స్థాపింపబడెను. ఆ విద్యాలయమందిరమున శ్రీ కొండా వెంకటరంగారెడ్డిగారి అధ్యక్షతను మహాసభ జరిగి నియమావళిని అంగీకరించి కార్యనిర్వాహవర్గము ఎన్నుకొనబడినది. అప్పటినుంచీయే ఆంధ్రులలో ఐకమత్యమును, చైతన్యమును, విద్యావ్యాపకమును, స్త్రీలవికాసమును కలుగజేయుటకు తెలంగాణా ఆంధ్రోద్యమము ప్రారంభమైనది."

ఇట్టి పరిస్థితులలో ఆంధ్రదేశముండగ మద్రాసురాష్ట్రములోని 11 జిల్లాలలో నివసించుచున్న షుమారు రెండుకోట్లమంది ఆంధ్రులలో ఇరువదవశతాబ్దిమున రాజకీయచైతన్యము ప్రవర్ధమానమైనకొలది అరవల యాజమాన్యమునుండి స్వతంత్రమునుపొంది, ప్రత్యేక ఆంధ్రరాష్ట్రమును స్థాపించుకొని సర్వతోముఖమైన అభివృద్ధిని పొందవలెనను వాంఛ దృఢపడినది. అందువలన తాము పూర్వపుటొన్నత్యమును పొందుటయేగాక నితరరాష్ట్రములలోనున్న తమ సోదరాంధ్రులకుకూడ కొంత సహాయము చేయవచ్చునను నమ్మకముకూడ వారికికలిగెను. ఇతరరాష్ట్రములలోని ఆంధ్రులకు స్వాభావికముగనే మద్రాసురాష్ట్రాంధ్రుల ప్రత్యేకరాష్ట్రసంపాదనాయత్నములపట్ల విశేషమైన సానుభూతి ఏర్పడెను.



(2)

ఆంధ్రులయొక్క వ్యక్తిత్వమును, ఆత్మగౌరవమును పునః ప్రతిష్ఠించుటకును యావదాంధ్రజాతియొక్క, ఆంధ్రభాషయొక్క ఆంధ్రరాష్ట్ర సంపాదనకొరకు, ఆంధ్రవిశ్వవిద్యాలయ స్థాపనకొరకు, అభ్యున్నతికొరకు కృషిసలుపుటకును 1913 వ సంవత్సరము వేసవికాలములో గుంటూరుజిల్లాలోని బాపట్లలో ప్రథమాంధ్రమహాసభ జరిగెను. దానికి దేశభక్త కొండా వెంకటప్పయ్యపంతులుగారు ఆహ్వానసంఘాధ్యక్షులుగా నెన్నుకొనబడిరి. అంతకు పూర్వమే గుంటూరులోని న్యాయవాదప్రముఖులగు వింజమూరి భావనాచార్యులుగారి ఇంటిలో జొన్నవిత్తుల గురునాథం, ఉన్నవ లక్ష్మీనారాయణ, చల్లా శేషగిరిరావుగారలుమొదలగువారు సమావేశమై తనకుకబురంపినారనిన్ని, ఆంధ్రమహాసభను సమావేశపరచుటయొక్కయు, ఆంధ్రరాష్ట్రనిర్మాణమునకై కృషిసలుపుటయొక్కయు అవశ్యకతనుగూర్చి తనతోచెప్పి, ఆంధ్రరాష్ట్రస్థాపనవిషయమై భారమునుమోయవలసినదని తనను కోరినారనిన్ని కొండా వెంకటప్పయ్యపంతులుగారు తమ స్వీయచరిత్రలో వ్రాసినారు. మిత్రులందరి తోడ్పాటు కలిగినచో తాను అన్నివిషయములలోను సంపూర్ణ కృషి సలుపుటకు సిద్ధముగానున్నానని తాము చెప్పినట్లుకూడా వ్రాసినారు. గుంటూరుజిల్లాలోనే ప్రథమాంధ్రమహాసభ జరుపుటకుకూడ అప్పుడే తీర్మానమైనది. 1913 వ సంవత్సరము మేనెలలో గుంటూరుజిల్లా రాజకీయమహాసభ బాపట్లలో జరుగుటకు అదివరకే ఏర్పాట్లుచేయబడియున్నందున అది జరిగిన మరునాడు ఉదయాన బాపట్లలో ఆంధ్రమహాసభ సమావేశముకూడ జరుపుట యుక్తమనిఎంచబడెను. కొండా వెంకటప్పయ్యపంతులుగారు, గొల్లపూడి సీతారామశాస్త్రిగారు, ఉన్నవ లక్ష్మీనారాయణగారు, యితరమిత్రులు బాపట్లపోయి బాపట్లప్రముఖులతో సంప్రతించి బాపట్లలోనే ప్రథమాంధ్రమహాసభ జరిపించుటకు సన్నాహములన్నిటిలో పూర్తిగా తోడ్పడెదమని వారిచే అంగీకరింపజేసిరి. అపుడు బాపట్ల న్యాయవాదులలో ప్రముఖులుగా నున్న చోంగుడి వెంకటాద్రిగారు సహాయముచేయుటకు పూనుకున్నారు. యువకలాయర్లు వెలగపూడి వెంకటసుబ్బారావుగారును, గొల్లపూడి సీతారామశాస్త్రిగారును ప్రత్యేకముగ దీక్షబూని మహాసభ ఏర్పాట్లన్నియు పెద్దయెత్తున

చేసిరి. ఆంధ్రజిల్లాలలోని ప్రముఖులకందరికిని ప్రత్యేక ఆహ్వానములు పంపబడెను. ఆంధ్రుల సమస్యలన్నిటిని తీర్చుటకు బాపట్లలో ఆంధ్రమహాసభ జరుగదోవుచున్నందున దానికి రావలెనని ఆంధ్రమహాజనులకు విన్నపములు పంపబడెను. ఆంధ్రమహాసభకు మద్రాసులో గొప్ప న్యాయవాదియు, ఆంధ్ర కాంగ్రెస్‌వాడులలో ప్రముఖస్థానమును వహించియున్నవారును నగు బయ్యా నరసింహేశ్వరశర్మగారు అధ్యక్షతవహించిరి. వీరు పిమ్మట 1920 వ సంవత్సరమునుంచి కొన్ని సంవత్సరములు గవర్నరుజనరలుగారి కార్యనిర్వాహకసభ్యులుగ నుండిరి. బాపట్లలో జరిగిన ఆంధ్రమహాసభకు నేనుకూడ హాజరైతిని. న్యాయపతి సుబ్బారావు, మోచర్ల రామచంద్రరావు, గుత్తి కేశవపిళ్లె, ముట్నూరి ఆదినారాయణయ్య, వేమవరపు రామదాసు, భోగరాజు పట్టాభిసేతారామయ్య, చిలకమర్తి లక్ష్మీనరసింహం, ముట్నూరి కృష్ణారావు, ఉన్నవ లక్ష్మీనారాయణగార్లు మొదలైన ఆంధ్రనాయకులెల్లరును విచ్చేసిరి. ఆ మహాసభ మిగుల జయప్రదముగ జరిగినది. ఆంధ్రుల యొక్క, ఆంధ్రభాషయొక్క సర్వతోముఖమైన అభివృద్ధికి చేయవలసిన కృషినిగూర్చి తీర్మానములన్నియు మిగుల యుత్సాహముతో నేకగ్రీవముగా చేయబడినవి. ప్రత్యేక ఆంధ్రరాష్ట్రనిర్మాణమునుగూర్చిన తీర్మానము విషయములో తీవ్రమైన అభిప్రాయభేదములు కలిగినవి. వేమవరపు రామదాసుపంతులుగారు ప్రత్యేక ఆంధ్రరాష్ట్రమేర్పరచవలెనని తీర్మానమును ప్రవేశపెట్టగా మోచర్ల రామచంద్రరావు, గుత్తి కేశవపిళ్లె, ముట్నూరి ఆదినారాయణయ్యగారు మొదలగు పెద్దలు గట్టిగా వ్యతిరేకించిరి. ఆ కారణమువల్ల ప్రత్యేక ఆంధ్రరాష్ట్రనిర్మాణముయొక్క యావశ్యకతనుగూర్చి ఆంధ్రజిల్లాలలో సంచారముచేసి ప్రజాభిప్రాయమును సేకరించి అనుకూలమైన వాతావరణమును సృష్టించుకొన్నపిమ్మటనే ఆంధ్రరాష్ట్రతీర్మానము ఆంధ్రమహాసభలో మరల ప్రవేశపెట్టుట యుక్తమని, న్యాయమని అందరును అంగీకరించినందున వేమవరపు రామదాసుపంతులుగారు తమ ఆంధ్రరాష్ట్రతీర్మానము నుపసంహరించుకొనిరి. కాని ఆంధ్రుల ఐక్యత, ప్రత్యేక వ్యక్తిత్వము ఆ మహాసభలో గొప్ప పునాదులమీద నిర్మాణముగావింపబడినవి. ఆంధ్రులు ఆత్మవిశ్వాసముతో స్వయంకృషితో తమ భావికళ్యాణ



మును సాధించుకొనవలెనని యుత్సాహపూరితమైన, దృఢమైన విశ్చయము కలిగినది. ఆంధ్రమహాసభ ఆంధ్రులయాశయములను నెరవేర్చు ఏకైక సంస్థగా స్థాపించబడినది. దానికి కొండా వెంకటప్పయ్యపంతులుగారు 'జనరలు శైక్రెటరీ' గా నెన్నుకొనబడి, కార్యభారమంతయు ముఖ్యముగా వారి మీద నుంచబడినది. ఒక బలవత్తరమైన స్థాయిసంఘము ఏర్పడెను. అన్ని ఆంధ్రజిల్లాలలోని ప్రముఖులు దానిలో సభ్యులుగా నెన్నుకొనబడిరి. ఆంధ్రోద్యమమునుగురించి ఆంధ్రజిల్లాలలో బాగుగ ప్రచోదము గావించవలెనని, జిల్లా, తాలూకాసభలు స్థాపించవలెనని తీర్మానించబడెను. మరుసటి సంవత్సరము వేసవికాలములో ద్వితీయ ఆంధ్రమహాసభ కృష్ణాజిల్లాలో విజయవాడలో జరుపుటకు పెద్దిబొట్ల వీరయ్యగారు, నేను ఆహ్వానించితిమి. మా ఆహ్వాన మంగీకరింపబడెను. అప్పటినుంచి ఆంధ్రమహాసభపక్షమున పని చురుకుగా సాగినది. కొండా వెంకటప్పయ్యపంతులుగారు రాయలసీమ జిల్లాలలో సంచారముచేసి ఆంధ్రాభిమానమును పురిగొల్పిరి. ఎక్కడివారము అక్కడ పనిచేయసాగితిమి. ఒక్కొక్కప్పుడు ఇతరజిల్లాలకుకూడ పోయి ఉపన్యాసములనిచ్చివచ్చితిమి. జిల్లాసంఘములు, తాలూకాసంఘములు నిర్మాణముగావింపబడసాగెను.

1914 వ సంవత్సరము మేనెలలో రెండవ ఆంధ్రమహాసభ బెజవాడలో సమావేశమయ్యెను. కృష్ణాజిల్లామొత్తముమీద సన్మానసంఘము నేర్పాటుచేసి దానికి బందరు న్యాయవాదనాయకులైన పురాణం వెంకటప్పయ్యపంతులుగారిని అధ్యక్షులుగా నెన్నుకుంటిమి. న్యాయపతి సుబ్బారావుపంతులుగారిని మహాసభకు అధ్యక్షులుగా ఎన్నుకుంటిమి. నన్ను ఆహ్వానసంఘమునకు ప్రధమ కార్యదర్శిగా నియమించిరి. కాని దురదృష్టవశాత్తు నాకు చాల జబ్బుచేసినందున నేను ఔషధసేవ నిమిత్తము ఏప్రిలులోనే మద్రాసువెళ్ళి అక్కడినుంచి ఏప్రిలునెలాఖరున నీలగిరిలోని కూనూరు వెళ్ళితిని. అచట జూన్ నెలమధ్యభాగమువరకు నివసించి చాలవరకారోగ్యమును కోలుకొని బెజవాడకు వచ్చితిని. అందువలన ద్వితీయ ఆంధ్రమహాసభలో పాల్గొనుభాగ్యము నాకు కలుగలేదు. బెజవాడలో జరిగిన ఆంధ్రమహాసభలకు ఏర్పాట్లన్నియు చాల బాగుగ జరిగినవి. కాని గాలివాన,

తుఫాను వచ్చుటవల్ల పాకలు, పందిళ్లు పడిపోయి ఆ మహాసభకు ఏతెంచిన రెండువేలప్రతినిధులకు, పైగా వచ్చిన వేలకొలదిప్రేక్షకులకు చాల యిబ్బందులు కలిగినవి. బాపట్లమహాసభకంటే చాల ఎక్కువగా బెజవాడ మహాసభకు జనము వచ్చిరి. రాజకీయనాయకులేగాక కందుకూరి వీరేశలింగంపంతులుగారు తిరుపతి వెంకటేశ్వరకవులుకూడ విచ్చేసి సభలో పాల్గొనిరి. కాని చాల యిబ్బందులుపడిరి. ఐనప్పటికిని మా బెజవాడ మిత్రులు ఆ వెంటనే పాకలను, పందిళ్లను రెండవసారి నిర్మించి సభను జయప్రసముగా జరిపించిరి. నే నొక సందేశమును మాత్రము ఆ మహాసభకు పంపితిని. ఆ మహాసభలోకూడ అధ్యక్షులగు న్యాయపతి సుద్బారావు పంతులుగారికి యిష్టములేకపోవుటచేత ప్రత్యేక ఆంధ్రరాష్ట్రీతీర్మానము మంజూరుకాలేదని తెలిసినది.

ఆ సంవత్సరములోనే కాశీనాథుని నాగేశ్వరరావుపంతులుగారు లా మదివరకు బొంబాయిలో వారపత్రికగా నడుపుచుండిన ఆంధ్రపత్రికను దినపత్రికగా మద్రాసులో స్థాపించిరి. చాలకాలము దానికి చాల నష్టము వచ్చుచుండినను ఆయన తన సొంత అమృతాంజనంవర్తకరాబడిలో నుంచి భరించి కొన్ని సంవత్సరములకు స్వయంపోషకముగ చేయగలిగిరి. ఆంధ్ర వారపత్రికను, భారతి అను సాహిత్య మాసపత్రికను ఆంధ్రగ్రంథమాలను కూడ స్థాపించి ఆంధ్రోద్యమమునకు, గాంధీగారి దేశస్వతంత్రోద్యమమునకు ఆంధ్రభాషాభివృద్ధికి ఎడతెగకుండ యావజ్జీవము అపొమ్మైన సహాయము చేసియున్నారు. ఆ పత్రిక యిప్పటికిని జాతీయపత్రికగా గొప్ప స్థానము వహించియున్నది. కాంగ్రెసునాయకులై అనేకసార్లు కారాగృహమునకు వచ్చినారు. వారు అతి గొప్ప దాతృత్వముగలవారు. ప్రతి మంచికార్యమునకు వారు మిగుల ఔచిత్యముతో సహాయముచేయుచుండిరి. మహాత్మా గాంధీగారు వారినిగూర్చి 1929 లో విశ్వదాతయని తమ హరిజనపత్రికలో వ్రాసిరి. వారు సుగుణసంపన్నులు, నిరాడంబరజీవి, దయార్థహృదయులు. వారుకూడ 1914 నుండి ఆంధ్రమహాసభలన్నిటికి వచ్చి పాల్గొనుచుండిరి. వారికి చెన్నపట్టణములో కట్టమంచి రామలింగారెడ్డిగారి అధ్యక్షతక్రింద



జరిగిన ఆంధ్రమహాసభవారు దేశోద్ధారక అను బిరుదమును, ఆంధ్ర విశ్వవిద్యాలయమువారు కళాప్రపూర్ణ అను బిరుదమును ఒసంగిరి.

మూడవ ఆంధ్రమహాసభ 1915 వ సంవత్సరము వేసంగిలో పాను గల్లురాజా రామారాయణంగారి అధ్యక్షతక్రింద విశాఖపట్టణములో జరిగినది. ఆంధ్రనాయకులందరు విచ్చేసిరి. అచటకూడ అభిప్రాయభేదములు రానివ్వ కుండుటకై ఆంధ్రరాష్ట్రతీర్మానము ఆమోదముకావలెనని పట్టుపట్టక విడచి వేసితిమి. అధ్యక్షులైన పానుగల్లురాజాగారు ఆంధ్రరాష్ట్రనిర్మాణమున కను కూలముగనే యుండిరి.

(3)

నాలుగవ ఆంధ్రమహాసభ 1916 వ సంవత్సరము వేసంగిలో మోచర్ల రామచంద్రరావుపంతులుగారి అధ్యక్షతక్రింద కాకినాడలో జరిగినది. ఋతుసు సాంబమూర్తిగారు అప్పటికి లాయరుగా పేరుప్రతిష్ఠలు పొంది ప్రజాహితజీవనములోకివచ్చి బాగా పనిచేయుచున్నారు. హోమ్ రూలు (భారతదేశ స్వవరిపాలన) ఉద్యమములోకూడ ముఖ్యపాత్ర వహించుచున్నారు. కాకినాడ ఆంధ్రమహాసభ ఏర్పాట్లలో ఆయన శ్రద్ధగా పని చేసెను. ఆ మహాసభలో ఎట్టకేలకు ప్రత్యేకాంధ్రరాష్ట్రనిర్మాణతీర్మానము ఏకగ్రీవముగా ఆమోదింపబడి ఆంధ్రవిశ్వవిద్యాలయముకూడ కావలెనని తీర్మానించబడినది. అప్పటినుంచి ప్రతిసంవత్సరము ఆంధ్రజిల్లాలలో నేదో యొకచోట ఆంధ్రమహాసభ జరుగుట, ఆంధ్రరాష్ట్రతీర్మానము ఆంధ్రవిశ్వ విద్యాలయతీర్మానము ఆమోదింపబడుట జరుగుచుండెను.

అదినరకే తమ భావిజీవితమునంతను దేశసేవలో గడపవలెనని నిశ్చయించుకొని 1915 వ సంవత్సరము డిసెంబరు 31 వ తేదీనాడు కొండా వెంకటప్పయ్యగారు తమ ప్లీ డరీవృత్తిని శాశ్వతముగా విసర్జించిరి. మహాత్మా గాంధీగారు లాయర్లను స్వతంత్రపోరాటములో పనిచేయుటకై తమవృత్తిని వదలిపెట్టి రావలసినదని కోరకమునుపు అయిదుసంవత్సరములకుముందే కొండా వెంకటప్పయ్యగారు లాయరుగా మంచి ప్రఖ్యాతికలిగి విశేషముగా ద్రవ్యార్జనచేయుచున్నకాలములో తమ న్యాయవాదవృత్తిని శాశ్వతముగ వదలుకొని యఖండత్యాగమును గావించిరి. మరల నెప్పుడును దానిలో

చేరలేదు. సనాతన హిందూధర్మముననుసరించి కొంత వయసువచ్చినపిమ్మట ద్రవ్యసంపాదనచేయు గృహస్థాశ్రమము వదలిపెట్టి వానప్రస్థాశ్రమమును స్వీకరించవలెనని ఆయనఆదర్శము. ఆయన బందరులోనున్నకాలములోనే ఏబదినంవత్సరములు రాగానే స్త్రీ డరీవృత్తినివదలి దేశసేవకై కాలమంతయు వినియోగించదలచినాననియు, ఇదియే హిందూధర్మమనియు తనమిత్రులైన చెన్నాప్రగడ భానుమూర్తిగారితో చెప్పగ ఆయనకూడ అటులనే తన ఉద్యోగమును వదులుకొని దేశసేవలోదిగుటకు సమ్మతించినాడనిన్నీ, తను తన మాటప్రకారము స్త్రీడరీవదులుకొని వారికితెలుపగా వారు బదులువ్రాయక యూరుకొని తనయుద్యోగమును వదులుకొనలేదనిన్నీ, వెంకటప్పయ్యగారు స్వీయచరిత్రలో వ్రాసినారు. ఇందువలన యుద్యోగమును వదలుకొనుట యెంతకష్టమైనపనియో తేటతెల్లమగుచున్నది. వెంకటప్పయ్యగారు స్త్రీడరీ వృత్తిని విసర్జించునప్పటికి 49 సంవత్సరములుమాత్రమే వయస్సుండెను. అప్పటినుంచి ఆయన అఖండబ్రహ్మచర్యమును నిర్వర్తించి అత్యంత పవిత్రమైనజీవితమును గడుపుచు దేశహితైకకార్యములలో నిమగ్నుడై స్వతంత్ర పోరాటములో నన్నిత్యాగములుచేసి దేశముకొరకు ప్రాణము లర్పించెను. ఆయనకు తరువాత యివ్వబడిన 'దేశభక్త' బిరుదము ఆయన కొక గొప్ప బిరుదు కాదు. ఆయన నిజమైన దేశభక్తులు. ఆయన దేశముకొరకు ప్రాణములర్పించిన మహాధీరులు. ఆధ్యాత్మిక నైతికసంపన్నులు. మాటోటివారి కందరికి ఆదర్శమూర్తి. మహాత్మా గాంధీగారు స్వతంత్రపోరాటమును ప్రారంభించి ఆంధ్రదేశపుపరిస్థితులు తెలుసుకొనగానే దేశభక్త కొండా వెంకటప్పయ్యగారియందు అత్యంతమైన గౌరవమును, ప్రేమను చూపెను. గాంధీకారికి పాండిత్యప్రకర్షకంబై ఆధ్యాత్మిక నైతికసంపదయందు ఎక్కువ గౌరవము. గాంధీగారి యుద్యమమే నైతికయుద్యమము. కాంగ్రెసుసంస్థ కాయన నైతికస్వరూపము నిచ్చెను. మన జాతీయధర్మములో రాజకీయము వేరు, ఆధ్యాత్మికనైతికములు వేరు అనునది లేదు. గాంధీగారిమార్గము ననుసరించి నీతివర్తనులముగా నుండినచో కాంగ్రెసువాదులమైన మనము బాగుపడెదము. కాంగ్రెసు బలపడి ప్రజానురాగమును పొందును. నైతిక మార్గమునకు ఎంతగా దూరమయ్యెదమో అంతగా కాంగ్రెసుసంస్థకే పత



నము కలుగును. అందువల్ల గాంధీగారిదృష్టిలో ఆంధ్రదేశములో మొదటి స్థానము దేశభక్త కొండా వెంకటప్పయ్యగారి కివ్వబడెను. అట్టిస్థానమునకు వారే అర్హులు. 1920 వ సంవత్సరము డిశంబరులో నాగపూరు కాంగ్రెసు మహాసభలో స్వరాజ్యతీర్మానము, దౌర్జన్యరాహిత్య సహాయనిరాకరణతీర్మానము ఆమోదింపబడి. నూతననియమావళిని కాంగ్రెసుసంస్థ కేర్పాటుచేసినపుడు ఆంధ్రదేశపక్షమున ప్రథమమున అఖిలభారత కాంగ్రెసువర్కింగు కమిటీలో సభ్యుడుగా కొండా వెంకటప్పయ్యగారు చేర్చుకొనబడినారు. అతరువాత 1921 వ సంవత్సరారంభములో నూతననియమావళిప్రకారము ఆంధ్రరాష్ట్ర కాంగ్రెసుకమిటీ ఎన్నికలు బెజవాడ రామమోహనగ్రంథాలయములో జరిగినపుడు అధ్యక్షుడుగా వెంకటప్పయ్యగారినే ఎన్నుకున్నాము. ఆయన 1928 వరకు వర్కింగుకమిటీసభ్యుడుగా గాంధీగారి గౌరవమన్ననలను పొందుచూ పనిచేసెను. ఆయన 1928 డిశంబరులో కాకినాడ కాంగ్రెసుమహాసభకు ఆహ్వానసంఘాధ్యక్షులు. ఆసంవత్సరమే అఖిలభారత కాంగ్రెసుకమిటీకి అధ్యక్షుడుగకూడ నెన్నుకొనబడి పనిచేసెను. ఆంధ్రరత్న దుగ్గిరాల గోపాలకృష్ణయ్యగారు అఖిలభారతకాంగ్రెసుకమిటీకి ప్రధాన కార్యదర్శిగా నుండెను. అఖిలభారత కాంగ్రెసుమహాసభకార్యస్థాన మా సంవత్సరము బెజవాడలో దుగ్గిరాల గోపాలకృష్ణయ్యగారి యాజమాన్యమున నెలకొల్పబడినది. నే నపుడు ఆంధ్రరాష్ట్ర కాంగ్రెసుకమిటీ ప్రధానకార్యదర్శిగా నుంటిని. రాష్ట్రకాంగ్రెసు కార్యస్థానము బెజవాడలో మాయింటిలోనే యుండెను. మిగుల అన్యోన్యముగా ఆంధ్రరత్న గోపాలకృష్ణయ్యగారు, నేను కలసి పనిచేయుచుంటిమి. ఆపిమ్మట అచిరకాలములోనే దేశము యొక్క దురదృష్టమువలన ఆంధ్రరత్న గోపాలకృష్ణయ్యకు క్షయరోగ మేర్పడి 1928 లో చీరాలలో అకాలమృత్యువువాతపడెను. కొండా వెంకటప్పయ్యగారికూతురు, అల్లుడు తీవ్రమైన జబ్బులుపడి, అల్లుడు మరణించి కూతురుకు భార్యకు దీర్ఘమైన జబ్బులుచేయగా వారికి ఉపచారముచేయువారెవరు లేనందున ఆయన తన ప్రధానధర్మమనియెంచి అఖిలభారతకాంగ్రెసు వర్కింగుకమిటీనుంచి తప్పుకొని వారి కుపచారముచేయుచు వచ్చినారు. అప్పటినుంచి యితర ఆంధ్రప్రముఖులు వర్కింగుకమిటీకి సభ్యులైనారు.

గాని, ఆయన ప్రతి స్వాతంత్ర్యయుద్ధములోను తప్పకుండ ముందుకువచ్చి జైలుకుపోయెను.

1917 సం॥ వేసంగిలో ఆయిదవ ఆంధ్రమహాసభ నెల్లూరులో జరిగెను. దానికి ఒంగోలు వెంకటరంగయ్యగారు ఆహ్వానసంఘాధ్యక్షులు. కొండా వెంకటప్పయ్యపంతులుగారు ఆ మహాసభకు అధ్యక్షతవహించిరి. ప్రస్తుత సెంట్రలు గవర్నమెంటులో అర్థికశాఖామంత్రిగానున్న డాక్టరు బెజవాడ గోపాలరెడ్డిగారితండ్రి బెజవాడ పట్టాభిరామరెడ్డిగారు ఆంధ్రరాష్ట్ర పక్షమునకు చాల దోహదమిచ్చిరి. ఆయన మంచి జాతీయవాది. ఆ ప్రాంతములలో చాల పలుకుబడిగల నాయకుడు. ఆంధ్రనాయకులెల్లరును మహాసభకు వచ్చిరి. మహాసభలో ఆంధ్రరాష్ట్రనిర్మాణావశ్యకత విషయమై తీవ్రమైన వాదోపవాదములు జరిగెను. శాసనసభాసభ్యులును మితవాద నాయకులు నగు ఆమంచర్ల సుబ్బకృష్ణారావుగారు, మరియొక ప్రముఖ న్యాయవాది మైనవోలు చెంగయ్యగారు ఆంధ్రరాష్ట్రనిర్మాణమునకు వ్యతిరేకముగా వాదించిరి. మేము కొందఱము అనుకూలముగా నుపన్యసించితిమి. తుదకు ఓట్లు పుచ్చుకొనగా మొత్తముమీద ఆంధ్రరాష్ట్రతీర్మానమునకు అనుకూలపక్షీయులే హెచ్చుగానున్నారని సభాధ్యక్షునిచేత ప్రకటించబడెను. విడదీసి లెక్కించవలెనని సభ్యులు కొందరు పట్టుపట్టిరి. ఆ ప్రకారము అనుకూలురను, ప్రతికూలురను విడదీయగా వ్యతిరేకులకంటె మున్నూరు మంది అనుకూలురే యధికముగా లెక్కకువచ్చిరి. అధినవధీముడని పేరు గాంచిన కోడి రామమూర్తిగారు ఆ సభకు వచ్చి ఆంధ్రరాష్ట్రతీర్మానమును బలపరచిరి. హిందీలోను, తెలుగుభాషలోను కూడ ధారాళముగా ఉపన్యసించిరి. ఆంధ్రవిశ్వవిద్యాలయము కావలెనను తీర్మానముకూడ ఏకగ్రీవముగ ఆమోదించబడినది.

ఆ సంవత్సరమే డిశంబరులో కలకత్తాలో జరిగిన కాంగ్రెసు మహాసభలో అఖిలభారత కాంగ్రెసుకమిటీసభ్యులుగా వెళ్లిన డాక్టరు భోగరాజు పట్టాభిసేతారామయ్యగారిప్రతిపాదనమీద లోకమాన్య బాలగంగాధరతిలకుగారి సహాయముచేత మద్రాసురాష్ట్రములోని ఆంధ్రులను విడదీసి ప్రత్యేక ఆంధ్రరాష్ట్ర కాంగ్రెసుకమిటీ నేర్పాటుచేయుటకు తీర్మానించిరి. 1918 సం॥



నుంచి ఆంధ్రరాష్ట్ర కాంగ్రెసుకమిటీ ఏర్పడినది. దానికి న్యాపతి సుబ్బారావు పంతులుగారు అధ్యక్షులుగాను, కొండా వెంకటప్పయ్యపంతులుగారు కార్యదర్శిగాను ఎన్నుకొనబడిరి. నేనుకూడ రాష్ట్రకాంగ్రెసువర్కింగుకమిటీకిని అభిలఖారత కాంగ్రెసుకమిటీకిని సభ్యులుగా నెన్నుకొనబడితిని. అప్పటి నుంచి ప్రతిసంవత్సరము ఆంధ్రమహాసభలోను, ఆంధ్రరాష్ట్ర కాంగ్రెసు రాజకీయమహాసభలోను కూడ ఆంధ్రరాష్ట్రము కావలెనని తీర్మానములు చేయుచుంటిమి. ఆటవ ఆంధ్రమహాసభ 1918 వ సంవత్సరము వేసంగిలో రాయలసీమలోని కడపపట్టణమందు గొప్పగా జరిగినది. కడపజిల్లా నాయకులు బారిస్టరు అయిన కడప కోటిరెడ్డిగారు మొదటినుంచియు ఆంధ్రరాష్ట్రోద్యమమునకు గొప్ప సహాయకులుగా నుండిరి. ఆ మహాసభకు నెమలి పట్టాభి రామారావుగారు అధ్యక్షతవహించితిరి. ఆంధ్రమహాసభతో పాటు కడపలోనే ప్రథమ ఆంధ్రరాష్ట్ర కాంగ్రెసుమహాసభకూడ జరుపబడెను. ఆ మహాసభకు విశాఖపట్టణవాస్తవ్యులును, శాసనసభ్యులును మిదవాదనాయకులునగు భూపతిరాజు వెంకటపతిరాజుగారు అధ్యక్షతవహించిరి. ఈ రెండు మహాసభలలోను ఆంధ్రరాష్ట్రనిర్మాణతీర్మానము యేకగ్రీవముగానే ఆమోదించబడినది. నేనుకూడ ఆ మహాసభలో పాల్గొంటిని. ఆ మహాసభ పూర్తి కాగానే నేను చిత్తూరుకు వచ్చి పార్థసారథిఅయ్యంగారియింట మకాంచేసి అచటి వైశ్యసత్రిములో ఆంధ్రోద్యమమునుగురించియు, ప్రత్యేకాంధ్రరాష్ట్ర నిర్మాణమునుగురించియు తెనుగులో ఉపన్యసించితిని. 1908 వ సం॥ నుంచి ఆంధ్రదేశములో నెచ్చోట యుపన్యాసమునిచ్చినను తెనుగులోనే మాట్లాడి తీరవలెనని దీక్షవహించినవారిలో నే నొకడను. చిత్తూరులోని యా సభకు అప్పటికే లాయరుగానున్న ఆర్. బి. రామకృష్ణరాజుగారు అధ్యక్షతవహించిరి. ఆంధ్రరాష్ట్రము కావలెనని మిగుల యుత్సాహముతో మాట్లాడిరి. చిత్తూరులోని పెద్దలాయరు దొరస్వామిఅయ్యంగారు తుదివరకు ఆంధ్రరాష్ట్ర నిర్మాణమునకు వ్యతిరేకముగా నుండిరి. ముఖ్యముగా మద్రాసుకు చిత్తూరు చాలా సమీపముననుండుటవలన ప్రత్యేకాంధ్రరాష్ట్రనిర్మాణమయితే మద్రాసు నుంచి రాజధానిపోయి ఏ బెజవాడలోనో గుంటూరులోనో రాజధాని ఏర్పడునని వారికి భయము. నేను పిమ్మట నెల్లూరులో ఆగి అచట నొక బహిరంగ

గసభలో ఆంధ్రోద్యమమునుగూర్చియు ఆంధ్రరాష్ట్రమునుగూర్చియు నుపన్యసించితిని. పట్టాభి సీతారామయ్య. ముట్నూరి కృష్ణారావు. వల్లూరి సూర్యనారాయణరావుగారలుకూడ ఆంధ్రరాష్ట్రనిర్మాణముకొరకై రాయలసీమలోని కొన్నిప్రాంతములకుపోయి యుపన్యాసములనిచ్చి వచ్చిరి.

(4)

1917 సం॥ నవంబరునుంచి బ్రిటిషుఇండియామంత్రి మాంటేగ్యూగారు, గవర్నరుజనరలు చెమ్సుఫర్డుగారు కలసి యే రాజకీయసంస్కరణముల నివ్వవలెననువిషయములో విచారణచేయుటకు భారతదేశములోని ముఖ్యపట్టణములను దర్శించబోవుచున్నందున ఆంధ్రులకోర్కెలను మద్రాసులో వారికి నివేదించుటకు ప్రత్యేక ఆంధ్రమహాసభ బెజవాడలో సెప్టెంబరులో జరిగినది. దానికి నేను అహ్వానసంఘాధ్యక్షుడను. అయ్యంకి వెంకటరమణయ్యగా రాహ్వానసంఘమునకు ప్రధానకార్యదర్శి. విశాఖపట్టణం కాంగ్రెసునాయకుడగు చింతలపాటి నరసింహరాజుగారిని మహాసభ కధ్యక్షులుగ నెన్నుకొంటిమి. అప్పటికి రాజకీయరంగములో రెండుముఖ్యసమస్యలు కలివు. ఒకటి కాంగ్రెసు - లీగు సంస్కరణములను కోరుట. రెండవది రాబోయే శాసనసభలో మద్రాసురాష్ట్రములోని బ్రాహ్మణేతరులకు సమష్టి నియోజకవర్గములలో ప్రత్యేకముగా కొన్నిస్థానములనిచ్చుట (ప్రత్యేక ప్రాతినిధ్యము) ఈ రెండుసమస్యలుగాక ఆంధ్రుల ప్రధానసమస్య మద్రాసు రాష్ట్రములోని ఆంధ్రజిల్లాలను విడదీసి ప్రత్యేకఆంధ్రరాష్ట్రముగా నిర్మాణముచేయుట. ఆంధ్రరాష్ట్రనిర్మాణమువిషయములో అప్పటికి జాతీయవాదులకు, మితవాదులకు, వివిధమతములవారికి, కులములవారికి, సర్కార్లవారికి, రాయలసీమవారికి ఏకాభిప్రాయమేర్పడినది. అందును ఆంధ్రరాష్ట్రము కావలెననువారే. ఎక్కడనైనను కొద్దిమంది వ్యక్తులకు సందేహముగాని, ప్రాతికూల్యముగాని యుండియుండవచ్చును. గావున ఆ మహాసభకు ఆంధ్రదేశములోని బిల్లారిమొదలు గంజాంజిల్లావరకు అన్నిజిల్లాలనుండి ఆంధ్రప్రముఖు లెల్లరును విచ్చేసిరి. అట్టిప్రాతినిధ్యముగల అట్టి ఐకమత్యమును ప్రదర్శించిన మహాసభ మరేదియు లేదు. కాంగ్రెసు



ప్రముఖులే గాక ఏ. పి. పాత్రో, కూర్మా వెంకటరెడ్డినాయుడు, కోవెలమూడి గోపాలకృష్ణయ్య, పానుగల్లురాజా రామారాయణంగారు, చల్లపల్లిరాజా అంకినీడుబహద్దరు, బొల్లి న మునిస్వామినాయుడు మొదలైన బ్రాహ్మణేతర నాయకులు కూడ వచ్చిరి. వాతావరణము బాగున్నది. వర్షపు బాధ లేదు. ఏర్పాట్లు చాల సంతృప్తికరముగా చేసినాము. మహాసభ కిక్కిరిసి ప్రశాంతముగా నున్నది. వేదమంత్ర, ఖురాను, బైబిలు పఠనముతోను, ఆంధ్రమాతకు స్త్రీల మంగళహారతులతోను, వందేమాతరంకీర్తనతోను, రవీంద్రనాథటాగూరుగారు రచించి, దండు సుబ్బావధానిగారు తెనుగులో కనువదించిన యుత్సాహపూరితమైన “సమయ మిది వచ్చె స్వేచ్ఛా ప్రసాద మునకు, ఏది యిప్పుడు భారతం చేది కలదు, వడివడిగ తోడివారితో నడువ దేల, నీదు జయభేరిరవము వినిపింపు దేవ” అను కీర్తనతోను మహాసభ ప్రారంభమైనది. నా ఆహ్వానసంఘాధ్యక్షోపన్యాసములో కాంగ్రెసు-లీగు సంస్కరణములను, ఆంధ్రరాష్ట్రమును కోరితిని. బ్రాహ్మణేతరు లత్యధిక సంఖ్యాకులు. వారిదే రాజ్యము. వారు కోరుచున్నారు గనుక వారికి ప్రత్యేక ప్రాతినిధ్య మివ్వవలసినదేనని చెప్పితిని. కాని అధ్యక్షోపన్యాసములో మొదటిరెంటిని కావలెనని సమర్థించిన సరసింహరాజుగారు బ్రాహ్మణేతరుల ప్రత్యేకప్రాతినిధ్యమును తీవ్రముగా వ్యతిరేకించిరి. బ్రాహ్మణుడనైన నేను బ్రాహ్మణేతరులకు ప్రత్యేకప్రాతినిధ్య మివ్వవలెనని చెప్పితిని. బ్రాహ్మణేతరుడైన అధ్యక్షులు తమకు ప్రత్యేకప్రాతినిధ్య మక్కరలేనని, అత్యధిక సంఖ్యాకులగు బ్రాహ్మణేతరులు స్వల్పసంఖ్యాకులైన బ్రాహ్మణులను చూచి వెరగంది ప్రత్యేకప్రాతినిధ్యము కోరుట హాస్యాస్పదమని చెప్పిరి. యావత్తు మహాసభ విషయనిర్ణయసభగా చేసితిమి. కొంత చర్చ జరిగిన పిమ్మట మూడువిషయములు ఏకగ్రీవముగా అంగీకరించబడెను. మహాసభలో బ్రాహ్మణేతరులకు ప్రత్యేక ప్రాతినిధ్యమివ్వవలెనను తీర్మానమును డాక్టరు పట్టాభి సీతారామయ్యగారు ప్రతిపాదించిరి. ఆంధ్రరాష్ట్రతీర్మానమును కొండా వెంకటప్పయ్యగారు ఉపపాదించిరి. కాంగ్రెసు - లీగు సంస్కరణములనువాంఛించుచు తీర్మానమును భూపతిరాజువెంకటపతిరాజుగారుపపాదించగా గుత్తి కేశవపిళ్లెగారు బలపర్చిరి. మూడుతీర్మానములును

ఏకగ్రీవముగా అంగీకరించబడినది. సభ కోలాహలముగా ముగిసినది. కాని మరునాడు ఆంధ్రమహాసభ స్థాయిసంఘసమావేశము బెజవాడ గవర్నరుపేటలోని ఛాయెంటిరోనే జరిగినది. వారందరు నా కతిథులుగా నుండిరి. అందులో బ్రాహ్మచేతరుల ప్రత్యేకప్రాతినిధ్యమునుగూర్చి మరల చర్చజరిగినది. తుదకు ఆంధ్రరాష్ట్రనిర్మాణము కావలెనని ఇండియాసంతను భాషాప్రయుక్తరాష్ట్రములుగా విభజింపవలెనని మాత్రము ఆంధ్రమహాసభ పక్షమున న్యాయపతి సుబ్బారావుగారి నాయకత్వముక్రింద నొక రాయబారమును మాంటేగ్యూగారివద్దకు పంపవలెననిన్ని, రాజకీయవిషయములన్నీ కాంగ్రెసుసంస్థకే వచలివెయ్యవలెననిన్ని తీర్మానించి మాంటేగ్యూగారిని దర్శించుట కొక రాయబార యుపసంఘము నెన్నుకొనిరి. మాంటేగ్యూగారికి సమర్పించవలసిన నివేదికను తయారుచేసి యా రాత్రి యెక్కడివారక్కడ వెళ్ళిపోయినారు. వారు రాజకీయవిషయములలోచేసిన తీర్మానము సమర్థనీయమే. అప్పటికి ఆంధ్రరాష్ట్రకాంగ్రెసుకమిటీ ప్రత్యేకముగా లేదు. మద్రాసురాష్ట్రమునకంతకు ఒకే రాష్ట్రకమిటీ, ఒకే హోంరూలుచీగు ఉన్నవి. ఆ రెంటిపక్షమున లక్షలమందిచేత కాంగ్రెసు - లీగు సంస్కరణలు కావలెనని దస్కతులుచేయించిన మహజరు లున్నవి. వాటిని అనిబి సెంటమ్మ మొదలగువారు మాంటేగ్యూగారికి సమర్పించి కాంగ్రెసు - లీగు సంస్కరణలను బలపర్చుచు మాట్లాడెను. ఆ సందర్భములోనే బ్రాహ్మచేతరులకు ప్రత్యేకప్రాతినిధ్య మివ్వవలెనా యను విషయము చర్చింపబడును. అదికూడ యావత్తు మద్రాసురాష్ట్రమునకు సంబంధించినది. ప్రత్యేక ఆంధ్ర యుపసంఘము చెప్పవలసినది కావని, ఆంధ్రప్రముఖులు తలచి దానిని తమ విన్నపములో ఎత్తుకొనలేదు. ఆంధ్రయుపసంఘమువారు ఏమ్మట మాంటేగ్యూగారిని చెన్నపట్టణములో దర్శించి నివేదికను సమర్పించి చర్చించిరి. మాంటేగ్యూగారు సానుభూతి తెలిపినారు. అందుకు సంబంధించిన రాష్ట్ర శాసనసభలలో అనుకూలతీర్మానములు జరిగినచో నెచటనైనను భాషా ప్రయుక్తరాష్ట్రముల నేర్పాటుచేయుటకు ఇండియాప్రభుత్వముయొక్క సిఫారసుపైన ఇండియామంత్రి అట్టియేర్పాటు చేయవచ్చునని తమరిపోర్టులో వ్రాసిరి. ఇదికూడ భాషాప్రయుక్తరాష్ట్రనిర్మాణోద్యమమునకు గొప్ప యానుకూల్యమును కలుగచేసినది.



ఈ మహాసభ ముగిసిన కొలదిరోజులకే అప్పటిగవర్నరుగారి బ్రిటిషు వారైన ఎక్జిక్యూటివ్ కౌన్సిలర్ల ఆశీర్వాచనములతో ఆంధ్రదేశములోని బ్రాహ్మణేతరనాయకులు బ్రాహ్మణేతరపార్టీ (జస్టిసుపార్టీ) లో చేరి, కాంగ్రెసు-లీగు సంస్కరణముల నెదిరించుచు, బ్రాహ్మణేతరులకు శాసనసభలో ప్రత్యేకప్రాతినిధ్యమును, ఉద్యోగములలో గొప్పభాగమును బ్రిటిషుప్రభుత్వ మిచ్చు షరతుతో సంకుచితమైన రాజకీయసంస్కరణములు ప్రస్తుతమునకు చాలునని ప్రకటనచేసినారు. ఈ కక్షియొక్క పత్రికకు 'జస్టిసు' అనుపేరుండుటచే ఈ కక్షిని సామాన్యముగ జస్టిసుపార్టీ అని పిలచుచుంటిమి. దక్షిణహిందూదేశపు జనసంఖ్యలో నూటికి తొంబదిఅయిదుమందిగల బ్రాహ్మణేతరులు కాంగ్రెసుకు ముస్లింలీగుకు, కాంగ్రెసు - లీగు సంస్కరణములకు వ్యతిరేకముగనున్నారు గావున, వాటి నివ్వనక్కరలేదని బ్రిటిషు పత్రికలన్నియు వ్రాయుటయేగాక ఇంగ్లాండులో లండన్ మొదలగు నగరములలో గోడలమీద పెద్దపెద్ద అక్షరములుగల అట్టలను అంటించినారు. ఈ అభివృద్ధినిరోధకయుద్యమమునకు ముఖ్యనాయకులు పిట్టి త్యాగరాయచెట్టి, డాక్టరు నాయరు, సుబ్బరాయలరెడ్డియార్, లక్ష్మణస్వామిమొదలియార్ మొదలగువారు. వారితో ఆంధ్రప్రముఖులగు ఏ. పి. పాత్రో, పానుగల్లు రాజా రామారాయణంగారు, కూర్మా వెంకటరెడ్డినాయుడు, కోవెలమూడి గోపాలకృష్ణయ్య, తొల్లిని మునిస్వామినాయుడు, బెజవాడ రామచంద్రారెడ్డి, తొబ్బిలి, చల్ల పల్లిరాజాలు మొదలగువారు చేరిరి. ప్రత్యేక ఆంధ్రమహాసభ జరిగినరెండువారములకు సెప్టెంబరునెలలో షన్మండలాంధ్ర (సాగరజిల్లాల) బ్రాహ్మణేతరమహాసభ బెజవాడలోనే జరుపుటకు నిశ్చయించిరి. బెజవాడలో ఆహ్వానసంఘ మేర్పడెను. ఆహ్వానసంఘాధ్యక్షులుగా చల్ల పల్లిరాజాగారైన యార్లగడ్డ అంకినీడు ప్రసాద బహద్దరుగారు ఎన్నుకొనబడిరి. మహాసభ అధ్యక్షులుగా దక్షిణహిందూదేశ బ్రాహ్మణేతరకక్షియొక్క ప్రధాన నాయకులగు పిట్టి త్యాగరాయచెట్టిగా రెన్నుకొనబడిరి. మహాసభ బెజవాడలోని హిందూనాటకశాలలో జరుపుట కేర్పాట్లుజరిగెను. ఆంధ్రదేశములోని బ్రాహ్మణేతరులంతా కాంగ్రెసుకు వ్యతిరేకులై జస్టిసుపార్టీలోచేరితే కాంగ్రెసుఉద్యమము ఆంధ్రదేశములో సాగకుండా నామమాత్రావశిష్టమై పోవునే, ఆంగ్లేయవిద్యాధికులైన బ్రాహ్మణేతరయువకుల కుద్యోగములు

దొరకుననుఅశతో వారిలో చాలభాగము జస్టిసుపార్టీలో చేరిపోవుదురే; గనుక దీనికి ప్రతిగా ఆంధ్రరైతాంగములో కాంగ్రెసుకనుకూలమైనవారి నందరినీ చేరదీసి బలపర్చి కాంగ్రెసును పటిష్ఠముచెయ్యవలెనని, వారిచేత కాంగ్రెసు లీగు సంస్కరణలు కావలెనని తీర్మానముచేయించవలెనను దృఢసంకల్పము నాకు కలిగినది. ఇంకొక వారమురోజులలో జస్టిసుపార్టీ మహాసభ జరుగుతుంది. బొత్తుగా వ్యవధిలేదు. ఆ పరిస్థితిలో వందేమాతరం ఉద్యమములోను, హోంరూలుఉద్యమములోను మాలోపాలు పనిచేస్తున్న కొందరురైతునాయకులకు కబురంపినాను. కృష్ణాజిల్లా కవుతరం కాపురస్తులు కానూరు వెంకటచలపతయ్య, కానూరు దామోదరయ్య, బొబ్బా పద్మనాభయ్య, ఆతుకూరు కాపురస్తులగు సుంకర బసవయ్య, ఏలూరుతాలూకా చాటపర్రుకాపురస్తులగు మాగంటి సీతయ్య, గుంటూరుజిల్లా రాయపూడి కాపురస్తులగు మల్లెల శివరామకృష్ణయ్యగార్లు, కోలవెన్ను, కంకిపాడు, నెప్పల్లె, నందిగామ మొదలైనచోట్లనుండి కొందరు రయితులు మొత్తం ముప్పదిమంది రైతునాయకులు బెజవాడవచ్చి మాయంటిలో నాతో సలహా సంప్రదింపులు జరిపినారు. ద్రవ్యలోపముగాని, బెజవాడలో మహాసభ ఏర్పాట్లలోపముగాని ఏమియునుండదు. బహు కొద్దిరోజులవ్యవధిమాత్రమన్నదిగాన, ద్రవ్యము తెచ్చిసంత తెండి, దానికొరకు కాలహరణం చెయ్యవద్దు, మిగిలినదంతయు నేను చూస్తాను. మహాసభ ఏర్పాట్లన్నియు పూర్తిగా నాకు వదిలివెయ్యండి." వేలాది రైతులను తీసుకొనిరావడంమాత్రమే మీ బాధ్యత" అని చెప్పినాను. "బాగా ప్రకటనలుచెయ్యాలె కరపత్రములు విరివిగా పంచి పెట్టవలె. ఎటుల తమస్వలాభంకోసం కొద్దిమందిఆంధ్రవిద్యాధికులు దేశాన్ని ఆంగ్లేయులకు శాశ్వతంగా కట్టబెట్టుతున్నారో, దేశద్రోహం చేయుచున్నారో బాగా ప్రజలకు తెలిపి కాంగ్రెసును బలపర్చాలె:" అని నిశ్చయించినాము. జస్టిసుపార్టీవారు బెజవాడలో షన్మండల బ్రాహ్మణేతరసభ జరిపేదినముననే అంతకన్న గొప్పగా బెజవాడలోనే కాంగ్రెసుపక్షవలంబులగు బ్రాహ్మణేతరుల మహాసభ జరుపవలెనని తీర్మానముచేసినాము. ఒక పలుకుబడిగల ఆహ్వానసంఘము నేర్పాటుచేసిరి. నెల్లూరుజిల్లా, పొట్లపూడి కాపురస్తులగు పొణకా పట్టాభిరామారెడ్డిగారిని ఆహ్వానసంఘాధ్యక్షులుగా ఎన్నుకొనిరి. అపుడే క్రొత్తగా ఇంగ్లాండునుంచి బారిస్టరుపరీక్షలో కృతార్థుడై వచ్చిన



త్రిపురనేని రామస్వామిగారిని మహాసభకధ్యక్షునిగా నెన్నుకొనిరి. కాంగ్రెసు పజ్జెవలంబులగు బ్రాహ్మణేతరులమహాసభకు నేను, నా మిత్రులు బెజవాడలో బ్రహ్మాండమైన యేర్పాట్లు చేసితిమి. నా మిత్రులైన మైలవరం రెండవ రాజాగారిని నేను కోరగానే వారి పెద్ద నాటకశాలను మహాసభ జరుపుటకు మాకిచ్చిరి. భోజనపు ఏర్పాట్లన్నీ మాడపాటి వెంకటేశ్వరరావుగారి విశ్రాంతి గృహములో నేర్పాటుచేసితిమి. అక్కడే చాలమంది ప్రతినిధులు బస చేసిరి. రైతునాయకులు బియ్యం వగైరాలు తెచ్చిపడదేసినారు. మిగిలిన దంతా నేను బెజవాడలో వర్తకులవద్ద పోగుచేసి ఖర్చుపెట్టితిని. ఆ ప్రక్కనే యున్న వెంకటేశ్వరరావుగారి టవునుహాలులో ఆహ్వానసంఘకార్యస్థాన మేర్పాటుచేసితిమి. దానికి ఎదురుగానున్న నా కక్షిదార్తైన రాజా పార్థసారథి అప్పారావు బహద్దరుగారి పెద్దబంగళాలో వచ్చెడి నాయకులు, చాలమంది ప్రతినిధులు వుండుటకు ఏర్పాటుచేసినాము. మంచి (వాలంటీరు దళము) నేర్పాటుచేసితిమి. నే నపుడు మ్యునిసిపలుకౌన్సిలరును, చైర్మన్ దినవహి హనుమంతరావుగారు నాకు స్నేహితులు. మ్యునిసిపాలిటీ అంతయు మా చేతిలోనుండెను. బెజవాడ వర్తకులు, కార్మికులు మాకు సంపూర్ణసాను భూతినిచూపిరి. బస్తినిండ ప్రతిబజారులోను “కాంగ్రెసుపజ్జెవలంబులగు బ్రాహ్మణేతరులకు స్వాగతము” “కాంగ్రెసు-లీగుసంస్కరణములు కావలె” “కాంగ్రెసువర్తకాలె” అని వ్రాయబడినఆర్చీలు (తడికెలు), పరాకములు, తోరణములు కట్టబడెను. బస్తిలోని పెద్దగుర్రపుబండ్లన్నియు మాక్రిందకే వచ్చెను. అనిబిసెంటమ్మగారికిని, యితరమిత్రులకును నేను వ్రాసి కొందరు నాయకులను రప్పించితిని. రంగనాథమొదలియార్, గుత్తి కేశవపిళ్ళె, గద్దె రంగయ్యనాయుడు, శ్రీరాములునాయుడుగారు మొదలగు నాయకులువిచ్చేసిరి. వారినందరిని మా మేడమీదనే దింపితిని, వారు మాయింటిలో నాతోపాటు భోజనముచేసిరి. ఆఉదయముపదిగంటలకల్లా అన్నివైపులనుండి రైళ్ళలో వేలకొలదిరైతులు బెజవాడ వచ్చిదిగిరి. అధినవభీమ కోడి రామమూర్తిగారు తన బృందముతో బెజవాడలో దిగగా జస్టిసుపార్టీవారు ఆయనను తీసుకొని వెళ్లుటకు స్టేషనువద్దకు వచ్చిరి. ఐచ్చికభటులతో నేను స్వయముగావెళ్ళి ఆహ్వానించి మా బసలోనే దింపితిని. వారు నన్ను గౌరవించి నాతో వచ్చిరి.

మా యేరాట్లముందర, మా ప్రతినిధులసంఖ్యముందర అవతలపార్టీవారివి దివిటీముందు దీపమువలె నున్నవి. మా అధ్యక్షుని యూరేగింపు నా స్వంత గుర్రపుబగ్గీమీద జరిగెను. నేను వెళ్ళలేదు. అంతా బ్రాహ్మణేతరులే చేసికొనిరి. మా సభజరిగిన మైలజరంహాలు చాలాపెద్దది. షుమారు నాలుగువేల మంది కాంగ్రెసుపక్ష బ్రాహ్మణేతరులతో నిండెను. మా బిస్తీవైఖ్యలు, కార్మికులుకూడ ఈ సభకు వెళ్ళిరి. అవతలివారిసభలో షుమారు 500 మంది ప్రతినిధులుండిరి. వేదమోష, పండేమాతరం మొదలైనవాటితో కాంగ్రెసు పక్షియుల మహాసభ ప్రారంభమయ్యెను. దేశాధిమానతరంగము లుప్పొంగెను. రైతునాయకులు, పైనుంచివచ్చిన నాయకు లుద్రేకపూరితమైన యువ న్యాసము లిచ్చిరి. కాంగ్రెసు - లీగు సంస్కరణములే కావలెనని, బ్రాహ్మణేతరులకు ప్రత్యేకప్రాతినిధ్యము కావలెనని, ఆంధ్రరాష్ట్రము కావలెనని మూడుతీర్మానములు ఏకగ్రీవముగా ఆమోదించిరి. అవతలివైపువారు కాంగ్రెసును బ్రాహ్మణులపార్టీయని ఖండించుచు కాంగ్రెసు - లీగు సంస్కరణములు అక్కరలేదని, బ్రాహ్మణేతరులకు ప్రత్యేకప్రాతినిధ్యము, పెద్దయుద్యోగములు కావలెనని, ప్రస్తుతము కొద్దికొద్ది సంస్కరణములు చాలునని తీర్మానించిరి. ఆ రాత్రికే రెండుమహాసభలు పూర్తయై ఎక్కడివారక్కడ వెళ్ళిపోయిరి. అధినవభీమ కోడి రామమూర్తిగారు బెజవాడలో రెండురోజులుండిరి. కొత్తపేటలోని కార్మికులలాభముకొరకై ఆయనపేర నొక గ్రంథాలయమును స్థాపించితిమి. నేనే అధ్యక్షతవహించితిని. ఆయన దానిని తెరచెను. కొంత ద్రవ్యసహాయము చేసెను. మాంటేగ్యూగారు మద్రాసుకు వచ్చినపుడు ఆంధ్ర బ్రాహ్మణేతరులపక్షమున రెండునివేదికలు వివిధకాలములందు సమర్పించబడెను.

(5)

1917 సంవత్సరము సెప్టెంబరు ఆఖరువారములో, బ్రాహ్మణేతర మహాసభలు జరిగిన వారమురోజులపిమ్మట, బెజవాడలోనే ఆంధ్రదేశ ఆది ఆంధ్రమహాసభ జరిపితిమి. ప్రధమమునుంచి పంచముల అస్పృశ్యత రూపుమాపవలెనని మతధర్మముగా పెట్టుకొనినవారిలో నేనొకడను. 1906 వ సం॥లో నేను బెజవాడలో లాయరుగాపనిచేయుచున్నప్పటినుంచియు అస్పృ



శ్యానివాసకొరకు ఉడుతాభక్తిని పనిచేయుచున్నవాడను. మా గృహములో నొక పంచమనాకరును పెట్టుకొంటిని. నా స్వంతఖర్చుమీద ఒక పంచములపాతశాలను నడపుచుంటిని. 1914 నుంచి స్థాపించబడి వృద్ధి చెందుతున్న ఆంధ్ర గ్రంథాలయోద్యమ కార్యక్రమములో పంచములకు రాత్రిపాతశాలలు స్థాపించవలెనని యొక భాగముగా చేర్చితిమి. గ్రంథాలయములను పల్లెటూళ్ళలో స్థాపించిన యువకులు అట్టిపనిచేసి పంచములఅధి వృద్ధికి తోడ్పడుచుండిరి. ఆంధ్రదేశములో కేంద్రగ్రంథాలయముగా విలసిల్లుచున్న బెజవాడలోని రామమోహనగ్రంథాలయము యొక్క యాజమాన్యముక్రింద 1914నుండి యొక హరిజన రాత్రిపాతశాల స్థాపించబడి పనిచేయుచుండెను. 1915 వ సంవత్సరములో నేను నడుపుచున్న పంచముల పాతశాల వార్షికోత్సవమును శ్రీమాన్ శ్రీనివాసయ్యంగారి అధ్యక్షతను రామమోహన గ్రంథాలయములో జరిపితిమి. చాలాకాలముగా మాతో సంఘ సంస్కర్తలుగానుండి అప్పటికి కొద్దికాలమునుంచి పూర్వాచారపరాయణులతో చేరిన పెద్దిభొట్ల వీరయ్యగారు పంచములను రామమోహన గ్రంథాలయములోకి తీసుకొనివచ్చి దానిని మెలపడవేసినందుకు తీవ్రమైన ఆక్షేపణను లేవదీసిరి. రామమోహనగ్రంథాలయపు మేనేజింగుకమిటీలో కొందరు పంచములను గ్రంథాలయములోనికి రానివ్వవలెననువారు, కొందరు రాసీయ కూడదనువారు కలరు సూరి నరసింహశాస్త్రి, అయ్యంకి వెంకటరమణయ్య, గోపరాజు బ్రహ్మానందంగారలు నాతోపాటు పంచములను గ్రంథాలయములోనికి రానివ్వవలెననియు, అన్నిచోట్ల నున్న గ్రంథాలయములు అన్నివర్ణములవారికి అన్నిముతములవారికి స్వేచ్ఛగా తెరువబడవలెననియు అభిప్రాయము కలిగియుండిరి. పెద్దిభొట్ల వీరయ్యగారు మొదలయినవారు తెలుపుచున్న ఆక్షేపణలను ఖండించుచు నేను హిందూ, న్యూ యిండియా ఇంగ్లీషు పత్రికలకు, ఆంధ్రపత్రికకు వ్రాసితిని. ఆ మూడుపత్రికలను నన్ను బలపరచుచు సంపాదకీయవ్యాసములను వ్రాసినవి. దానితో అవతలి పక్షమువారిబలము తగ్గిపోయి ప్రజాభిప్రాయము మాపక్షమునకే ఎక్కుడుగా తిరిగెను. పంచములను ఆ గ్రంథాలయములో ప్రవేశపెట్టుటయే భాయమైనచో తాము వేరుగా మరియొక గ్రంథాలయమును స్థాపించి దానికి శంక

రాచార్యగ్రంథాలయమని పేరుపెట్టుదుమని పెద్దిభొట్ల పీరయ్యగారును వారికి మద్దతుగానున్న కౌతా సూర్యనారాయణరావుగారు మొదలగువారును బెదరించిరి. పంచములను గ్రంథాలయములో చేర్చుకొనకపోయినచో మేమే విడిపోయి వేరుగా రామమోహనగ్రంథాలయమనుపేర నొక గ్రంథాలయమును స్థాపించెదమని మేము బెదరించితిమి. కాని ప్రజాభిప్రాయము మాపక్షమునకే మొగ్గినందున పీరయ్యగారు మొదలగువారు తమ ఆక్షేపణలను వదులుకొనిరి. పంచములప్రవేశమునకు రామమోహనగ్రంథాలయ మేనేజింగుకమిటీవారు ఏకగ్రీవముగా నంగీకరించిరి. శంకరాచార్యగ్రంథాలయమును పెద్దిభొట్ల పీరయ్యగారు స్థాపించలేదు. కాని రామమోహనగ్రంథాలయకార్యనిర్వాహక వర్గమునుండి వారు, మరి యిద్దరు ముగ్గురు రాజీనామా లిచ్చిరి. రామమోహన గ్రంథాలయముక్రింద నడుపబడుచున్న పంచములపాఠశాల వార్షికోత్సవము పిమ్మట కొలదిరోజులలో రామమోహనగ్రంథాలయములోనే జయప్రదముగ జరుపబడెను.

ఈవిధముగా బెజవాడలో మేము పంచముల అస్పృశ్యతానివారణకొరకు పనిచేయుచుంటిమి. ఇటులనే గుంటూరులో ఉన్నవ లక్ష్మీనారాయణ, నల్లపాటి హనుమంతరావుగార్లు, రాజమహేంద్రవరములో చిలకమర్తి లక్ష్మీనరసింహంగారు మొదలైనవారు పనిచేయుచుండిరి. బందరులోని జాతీయ కళాశాలలో పంచములను చేర్చుకొనిరి. కాని మధ్యాంధ్రములో కేవలము పంచముల అస్పృశ్యతానివారణకొరకును, వారి విద్యావిషయిక, ఆర్థిక మొదలైన సర్వతోముఖాభివృద్ధికొరకును, తమ యావజ్జీవితములను అంకితముచేసినవారు ముగ్గురు గలరు. వారిలో నొకరు గుడివాడకాపురస్తులగు గూడూరి రామచంద్రరావుగారు. ఆయన వైద్యకళాశాలలో ఎమ్. బి. బి. ఎస్. చదువుతూ మూడవతరగతిలో జబ్బుచేసి మానివేసియుండెను. యావజ్జీవబ్రహ్మచారి. బందరుకాపురస్తులగు వేమూరి రాంజీరావుగారు రెండవవారు. ఆయన కూడ బ్రహ్మచారే. మూడవవారు వెల్లంకి కృష్ణమూర్తిగారు. ఆయన వితంతు ద్వాహముచేసుకున్న ఆర్యసామాజికుడు. వీరు ముగ్గురు నాకు ముఖ్యస్నేహితులు. అన్నివిషయములలో నేను వారికి తోడ్పడుచుంటిని. వీరుగాక హరిజననాయకులగు రాయుడు గంగయ్య, చుండ్రు వెంకయ్య, అత్తిలి సూర్యనారా



యణ, నరాలశెట్టి దేవేంద్రుడు, చింతా శేషయ్య. కుసుమ పెంకట్రామయ్య, మంగళగిరి రాఘవదాసు, నూతక్కి వెంకటేశ్వర్లు మొదలగువారు పంచమోద్ధరణసంఘముగ నేర్పడి పంచములలో ఆత్మవిశ్వాసమును, ఆత్మగౌరవమును, స్వయంసహాయమును, ఐకమత్యమును నెలకొల్పుటకును వారిలో త్రాగుడుమాన్ని పరిశుభ్రత వృద్ధిచేసి వారియిబ్బందులనుగూర్చి స్థానికసంస్థలతోను ప్రభుత్వముతోను రాయబారములుజరుపుటకును ప్రయత్నించుచుండిరి. నేను మధ్యాంధ్రములోని కేంద్రమైన బెజవాడలో వుండుటవల్ల నన్ను తరచుగా కలసి నా సలహా సహాయములను పొందుచుండిరి మాయింటికివచ్చి, అక్కడే భోజనముచేయుచుండిరి. నన్నుకూడ పంచములగూడెములకు తీసుకొని పోయి యుపన్యాసముల నిప్పించుచుండిరి. పంచములలో భాగవతాదిగ్రంథ పఠనము, హరికథలు ప్రబలెను. ప్రతిచోట రామాలయములు నెలకొల్పబడెను. హిందూమతమును విడచిపెట్టకుండ ప్రోత్సాహము కలిగెను. ఒక సారి కృష్ణాజిల్లా కపిలేశ్వరపురమువద్ద గూడెములవెంట గూడెములు క్రైస్తవమతమును స్వీకరించబోవుచున్నారని తెలిసి నావద్దకువచ్చి కొంత ద్రవ్య సహాయమునుపొంది ఈ పంచమపెద్దలు అవటికిపోయి బోధించి వారందరు హిందూమతములోనే యుండునట్లు గట్టిచేసి వచ్చిరి.

మాంటేగ్యూగారు మద్రాసువచ్చుచున్నందున వారిని పంచముల ప్రతినిధులు కలసికొని శాసనసభలలో పంచములకు ప్రత్యేకప్రతినిధ్యము కావలెనని అడుగుటకు, పంచములయిక్కట్టుల నివారణగూర్చి విన్నవించుటకు, ఆంధ్రపంచములసభయొకటి బెజవాడలో చేదామని పీఠందటను మాయింటిలోనే సమావేశమై నా సలహామీద నిశ్చయించిరి. గూడూరు రామచంద్రరావుగారుకూడ దానికి హర్షమును తెలిపిరి. బెజవాడలోని వెంకటేశ్వరరావు పంతులుగారి తొనుహాల్లో పంచములప్రతినిధులందరు బసచేయవచ్చునని ఆ ఆవరణలోనే మహాసభ ఏర్పాటుచేయవచ్చునని, దానికి తగినపాకలు, పందిళ్ళు మిగిలిన ఏర్పాట్లన్నీ నేనే చేసిపెడతానని, వచ్చిన పంచమప్రతినిధులందరికి భోజనపుఏర్పాట్లు నేనే చేస్తానని చెప్పితిని. అటులనే పంచములమహాసభ బెజవాడలో జరిగినది. దానికి ఆహ్వానసంఘాధ్యక్షులుగా చుండ్రు వెంకయ్యగా రెన్నుకొనబడిరి. వారి ఆహ్వాన

సంఘాధ్యక్షోపన్యాసమును నేనే వ్రాసియిచ్చితిని. వారందరి అభిప్రాయ ప్రకారము హైదరాబాదులోని సుప్రసిద్ధ ఆదియాంధ్రనాయకులగు భాగ్య రెడ్డివర్మగారిని మహాసభ కధ్యక్షతవహించుటకు తీసుకొని వచ్చితిమి. నా పెద్ద గుర్రపుబగ్గీరో భాగ్యరెడ్డివర్మగారిని, చుండ్రు వెంకయ్యగారిని కూర్చొనబెట్టి మేమందరము నడచి వందలకొలది పంచమప్రతినిధులు వెంటరాగా బెజవాడపురపీఠులలో నూరేగించితిమి. ఆ మహాసభ యేర్పాట్లకు కావలసిన సౌమును నేను స్వహస్త పరహస్తములతో వసూలుచేయ గలిగితిని. ఏర్పాట్లన్నీ చాల చక్కగా జరిగెను. ఆర్చీలు తోరణములు కట్టించితిమి. ఆ ఆవరణలోవేయబడిన ఒక పెద్ద పందిరిక్రింద మహాసభ జయప్రదముగా జరిగినది. ఆంధ్రదేశములోని పంచములను అంతటనుంచి ఆదియాంధ్రులని పిలువవలెనని, ఆదియాంధ్రులనెవరినీ రామిగాడు సుద్దిగాడు అని నీచమైనవిధముగా పిలువకూడదని, రామయ్య, సుబ్బయ్య అని మాత్రమే పిలువవలెనని, అటులనే సర్కారులెక్కలలో వ్రాయవలెనని తీర్మానించితిమి. ఆదియాంధ్రులకు అస్పృశ్యత పోగొట్టుటకు ప్రభుత్వము వారు, ప్రజలు కృషిసలుపవలెనని, ఆదియాంధ్రుల విద్య, ఆర్థికవిషయము లలో ప్రభుత్వమువారు శ్రద్ధతీసుకొనవలెనని తీర్మానములు చేసితిమి. భాగ్యరెడ్డివర్మగారి యుపన్యాసము గంభీరముగా నుండెను. ఆదియాంధ్రుల యిక్కట్టులనుగురించి వారు వివరించిరి. పిమ్మట రాబోవుశాసనసభలలో ఆదియాంధ్రులకు వారసంఖ్యనుబట్టి ప్రత్యేకప్రాతినిధ్యము కావలెనని తీర్మానించబడెను. కాంగ్రెసు-లీగు సంస్కరణములను కోరుచూ తీర్మానము చేయవలెనని నేను ప్రోత్సహించితిని. కాని గూడూరి రామచంద్రరావుగారు ఆదియాంధ్రులను ఏ రాజకీయపార్టీలోను దిండుటకు తరుణమురాలేదని చెప్పి ప్రత్యేకప్రాతినిధ్య తీర్మానముమాత్రము ఆమోదించునట్లు చేసినారు. ఆంధ్ర రాష్ట్రము కావలెనని కూడ ఏకగ్రీవంగా తీర్మానించిరి. భాగ్యరెడ్డివర్మ, చుండ్రు వెంకయ్య, రాయుడు గంగయ్యగార్లు మొదలైన కొందరు నాయకులను ప్రత్యేక యుపసంఘముగా నేర్పాటుచేసి, వారు వెళ్ళి ఆదియాంధ్రుల కోరికలను మాంటేగ్యుగారికి చెన్నపట్టణములో నివేదించునట్లు నిశ్చయించ బడెను. ఆ రాత్రితో ఆ మహాసభ మిక్కిలి జయప్రదముగా ముగిసినది.



1926 లో చుండ్రు వెంకయ్య, వేమూరి రాంజీరావుగార్లు మద్రాసు శాసన సభలో ప్రభుత్వనియమితసభ్యులై పంచమోద్ధరణకొరకు పనిచేసిరి. నేనుకూడ కాంగ్రెసుపార్టీసభ్యుడుగ వారికి ప్రతివిషయములోను లోడ్బడు చుంటిని.

1918 లో మాంటేగ్యు చెమ్సుఫర్డు రిపోర్టుఁ జయమై చర్చించుటకు గుంటూరులో ప్రత్యేకాంధ్ర కాంగ్రెసుమహాసభ కాశీనాథుని నాగేశ్వరరావు పంతులుగారి అధ్యక్షతను జరిగెను. చెమ్సుఫర్డు సంస్కరణములు కొర మాలినవని, ఆశాభంగకరముగ నున్నవని తీర్మానించబడెను. ఆంధ్రరాష్ట్రము వెంటనే కావలెనని, వ్రాహ్మణేతరులకు ప్రత్యేకప్రాతినిధ్య మక్కరలేదని తీర్మానించబడెను. 1919 వ సంవత్సరము వేసంగిలో ఏడవ ఆంధ్రమహా సభ అనంతపురములో గాడిచర్ల హరిసర్వోత్తమరావుగారి అధ్యక్షతను, 1920 వేసంగిలో ఎనిమిదవ ఆంధ్రమహాసభ కర్నూలుజిల్లా మహానందిలో రంగనాథమొదలియ్యగారి అధ్యక్షతను జరిగెను. మహానంది ఆంధ్రులపుణ్య క్షేత్రము. నై సర్గిక సౌందర్య మెక్కువగా కలిగిన ప్రదేశము. నేను కుటుం బముతోకూడ నవటికి వెళ్ళితిని. ఈ రెండుమహాసభలలోను తర్జనభర్జనలు జరిగినమీదట ఆంధ్రరాష్ట్రతీర్మానము ఏకగ్రీవముగా ఆమోదించబడెను. మహానందిలో అప్పుడే ఆంధ్రరాష్ట్ర కాంగ్రెసుమహాసభకూడ జరిగెను. దానికి ఛారిస్టరు టంగుటూరి ప్రకాశంపంతులుగారు అధ్యక్షతవహించిరి. వారు 1919 ఫిబ్రవరిలో మహాత్మా గాంధీగారు చెన్నపట్టణము పోయి రౌలటుసత్యాగ్రహ ములో చేరుటకు రమ్మనికోరగా సత్యాగ్రహముచేయుట కొప్పుకొని కాంగ్రె సులోచేరి, తదాది కాంగ్రెసుకు మహానాయకులైనారు. మహానంది రాజ కీయసభలో మాంటేగ్యుగారు ఇవ్వదలచిన రాజకీయసంస్కరణములు కొర మాలినవని, అంగీకరింపతగినవి కావని తీర్మానించబడెను. పంజాబులో బ్రిటిషుప్రభుత్వమువారు జరిపిన దురంతములను తీవ్రముగా ఖండించితిమి. ఆంధ్రరాష్ట్రతీర్మాన మేకగ్రీవముగా నంగీకరించితిమి. 1921 వ సంవత్సర మునుంచి మహాత్మాగాంధీగారు కాంగ్రెసుకు నాయకత్వమువహించి దేశ వ్యాప్తముగా దౌర్జన్యరాహిత్య సహాయనిరాకరణోద్యమమును ప్రజ్వరిల్ల చేయగా కాంగ్రెసుసంస్థప్రాముఖ్యత భరతవర్షములోనేగాక ప్రపంచమునం

దంతటను హెచ్చినది. ఆ మహోద్యమప్రారంభమునుంచి ఆంధ్రమహాసభ ఆంధ్రగ్రంథాలయోద్యమములు ప్రాముఖ్యమును గోల్పోయినవి. ఆపిమ్మట ఆంధ్రరాష్ట్రసంపాదనబాధ్యత పూర్తిగ ఆంధ్రరాష్ట్ర కాంగ్రెసుకమిటీమీదనే పడినది. ఆంధ్రమహాసభ స్థాపకులగు దేశభక్త కొండా వెంకటప్పయ్య పంతులుగారుకూడ కాంగ్రెసులోనే నిమగ్నులై ఆంధ్రమహాసభను విడచి పెట్టిరి. ఆంధ్రమహాసభలు దాదాపుగా ఏతేట జరుగుచు ఆంధ్రరాష్ట్రతీర్థానములు చేయుచునేవచ్చినవి. 1924వ సంవత్సరములో మద్రాసులో కట్టమంచి రామలింగారెడ్డిగారి అధ్యక్షతక్రింద జరిగిన ఆంధ్రమహాసభలో కాశీనాథుని నాగేశ్వరరావుపంతులుగారికి దేశోద్ధారక అను బిరుద మొసంగబడినది. 1934 సంవత్సరం డిశంబరునెలలో విశాఖపట్టణములో జరిగిన ఆంధ్రరాజకీయమహాసభకు నేను అధ్యక్షతవహించగ, ఆంధ్రమహాసభకు దేశపాండ్య సుబ్బారావుగా రధ్యక్షతవహించినారు. 1937 సంవత్సరములో ఆంధ్రమహాసభయొక్క రజతోత్సవము బెజవాడలో జరిగెను. టి. యన్. రామకృష్ణారెడ్డిగారి రధ్యక్షతవహించిరి 1938 లో మద్రాసులో జరిగిన ఆంధ్రమహాసభకు డాక్టర్ సర్వేపల్లి రాధాకృష్ణగారి రధ్యక్షతవహించిరి. మద్రాసునగరమే ఆంధ్రరాష్ట్రమునకు రాజధానికావలెనని తీర్మానించబడెను. పిమ్మట కొంత కాలము విజయనగరరాజకుమారులగు సర్ విజయగారును, మరికొంత కాలము ఉయ్యూరు కుమారరాజా శ్రీ యం. ఆర్. అప్పారావుగారును, పిమ్మట గాడిచర్ల హరిసర్వోత్తమరావుగారును ఆంధ్రమహాసభకు అధ్యక్షులుగ నుండి నడపిరి.

ఈసందర్భంలో ఒక మాట చెప్పదలచినాను. స్వరాజ్యము వచ్చిన పిమ్మటనైనను నైజామురాష్ట్రము విచ్చిన్నమై తెలంగాణము ఆంధ్రజిల్లాలతో కలిసి యొకే విశాలాంధ్రరాష్ట్రము కావలెననుభావము ఆంధ్రోద్యమములో లేదు. మదరాసురాష్ట్రములోని ఆంధ్రజిల్లాలను మాత్రము విడదీసి ప్రత్యేకాంధ్రరాష్ట్రముగా చేయించుకొనవలెననుకృషియే ఆంధ్రోద్యమము. నైజాము, మైసూరు, తిరువాన్కూరు మొదలగు స్వదేశసంస్థానాధీశులు బ్రిటిషుప్రభుత్వముక్రింద నున్నటులే భారత స్వరాజ్యప్రభుత్వముక్రింద కూడ సామంతులుగ నుండి బాధ్యతాయుతప్రభుత్వమును తాము



ప్రజలకు కలుగచేసి ఇంగ్లండురాజుకు వలె, రాజ్యాంగచట్టమునకు లోబడి పేరుకు మాత్రమే రాజులుగ (Constitutional Monarchs) నుండు రనియే నాయకులందరి అభిప్రాయమైయుండెను. ఒక ఏడాదిలో దొమిని యనుప్రతిపత్తి కలుగచేయనిచో సంపూర్ణ స్వతంత్రముకొరకే పోరాడెదమని తీర్మానముచేసిన 1128 కలకత్తా కాంగ్రెసులో స్వదేశప్రభువులందరును, వెంటనే తమ సంస్థాన ప్రజలకు బాధ్యతాయుత ప్రభుత్వమును ఇవ్వవలెనని కోరుచు ఏకగ్రీవమైన తీర్మానముచేయబడినది. సంస్థానముల విచ్ఛిన్నత మాట లేనేలేదు. తెలంగాణాలో ఆంధ్రోద్యమము వృద్ధిచెందినమాట వాస్తవము. ప్రథమమున ఆంధ్రజనసంఘముగా ప్రారంభమై పిమ్మట తెలంగాణా ఆంధ్రమహాసభగా మారి పన్నెండుసంవత్సరములు మహాసభలు జరిగెను. గాని అవియన్నియు నైజాంప్రభుత్వము యొక్క నిగహాకు, నిర్బంధములకు లోనైయుండెను. రాజకీయములు మాటలాడుటకు వీలులేదు. కేవలము సాంఘిక విద్యావిషయికములుగ నుండవలెను. ప్రతి సభకు ప్రభుత్వానుమతి కావలెను. అనేకసార్లు ప్రభుత్వానుమతి దొరకుట కష్టమయ్యెను. కాలహరణము జరిగెను. ఒకప్పుడు రెండువేలరూప్యముల ధరావతుకూడ అధికారులు కోరిరి. ఇంతేకాదు, తెలంగాణాఆంధ్రులు ప్రక్కనున్న మద్రాసుఆంధ్రులతో కలిసిపోవుటను వాంఛింతురేమోనని అప్పుడప్పుడు అనుమానముతో నైజాముఅధికారులు కనిపెట్టి విచారణచేయుచుండిరి. అట్టిభావములేమియు తమకు లేవనియు, ఘనతవహించిన నైజాముప్రభువుపాలనముక్రిందనే తాము అభివృద్ధిచెందదలచినామనియు తెలంగాణా ఆంధ్రోద్యమనాయకులు హామీలుయిచ్చుచూ వచ్చినారు. పదమూడు ఆంధ్రమహాసభలు తెలంగాణములోని వివిధజిల్లాలలో తెలంగాణాలోని ముఖ్యనాయకుల అధ్యక్షతను అత్యుత్సాహముతో జరిగినవి. వాటితోపాటు మహిళాసభలు, గ్రంథాలయసభలు కూడ జరిగెను. చాల వైజ్ఞానికాభివృద్ధి, సాంఘికాభివృద్ధి కలిగెను. (1) సురవరము ప్రతాపరెడ్డి, (2) బూర్గుల రామకృష్ణారావు, (3) పులిజాల వెంకటరంగారావు, (4) మాడపాటి హనుమంతరావు, (5) కొండా వెంకటరంగారెడ్డి, (6) ముందుముల నరసింగరావు, (7) ముందుముల రామచంద్రరావు,

(8) రావి నారాయణరెడ్డి (9) మాదిరాజు రామకోటేశ్వరరావు (10) కొండా వెంకటరంగారెడ్డి (రెండవసారి) (11) రావి నారాయణరెడ్డి (కమ్యూనిస్టు ఆంధ్రమహాసభ) (12) ముందుముల నరసింగరావు (రెండవసారి) (13) జమలాపురపు కేశవరావుగారు వరుసగా ఆ మహాసభలకు అధ్యక్షతవహించిరి. 1942 వ సంవత్సరమున నైజాంప్రభుత్వమువారు కొన్ని రాజకీయసంస్కరణములను ఇవ్వదలచినట్లు ప్రకటించినందున మాదిరాజు రామకోటేశ్వరరావుగారి అధ్యక్షతక్రిందజరిగిన తొమ్మిదవ ఆంధ్రమహాసభలో అవి చాలవనియు, దేశాభివృద్ధికి హానికరముగనున్నవనియు, శాసనసభలు ప్రజాస్వామికసిద్ధాంతములపై ఆధారపడి ప్రాంతీయపద్ధతిమీద ఎన్నికలు జరుపబడవలెననియు, ప్రజాసామాన్యముచే ఎన్నుకొనబడిన శాసనసభ్యులనుంచి మంత్రివర్గము నియమింపబడవలెననియు తీర్మానించినారు. మరల 1945 వ సంవత్సరమున భాజీపేటకు సమీపముననున్న మడికొండలోజరిగిన 12 వ ఆంధ్రమహాసభలో నైజాంప్రభుత్వక్రింద నైజాంరాష్ట్రములో బాధ్యతాయుతపరిపాలన నొసంగవలెననియు, ప్రాంతీయప్రాతినిధ్యము, సంయుక్త నియోజకవర్గతీయండవలెననియు తీర్మానముచేసి మహాసభాధ్యక్షులగు ముందుముల నరసింగరావుగారు 8-12-1945 వ తేదీన నైజాంప్రభుత్వయొక్క ప్రధానామాత్యులైన సర్. అక్బరు హైదరీగారిని కలిసి ఆ విషయములను తెలిపిరి. పిమ్మట ఆంధ్రమహాసభ హైదరాబాదుస్టేటుకాంగ్రెసుకు అంతర్భాగమయ్యెను. 1947 వ సంవత్సరములో బ్రిటిషురాష్ట్రములకు స్వరాజ్యము రాగా స్వదేశసంస్థానముల ప్రజలభవితవ్యమునుగూర్చి ఆందోళన జరుగుచున్నకాలములో నైజాంరాష్ట్రములోకూడ 1947-48 సంవత్సరములో హైదరాబాదు స్టేటుకాంగ్రెసుయొక్క నాయకత్వమున జరిగిన ప్రజాస్వాతంత్ర్యపోరాట జయముయొక్క ఫలితముగా మాత్రమే నైజాంప్రభుత్వము తీసివేసి, నైజాంరాజ్యము విచ్ఛిన్నముచేసి తెలంగాణమును ఆంధ్రలోచేర్చి, విశాలాంధ్రరాష్ట్రమును, అటులే ఐక్యమహారాష్ట్ర సంయుక్తకర్నాటకరాష్ట్రములను స్థాపింపవలెనను ఆశయము కలిగినది. దానినిగూర్చి రెండవసంపుటములో వివరముగ తెలిపెదను.



## 7 ఆంధ్రోద్యమము - ఆంధ్రవిశ్వవిద్యాలయము

శాసనసభాతీర్మానములు - ధారుకమిషన్ - జె.వి.పి.  
రిపోర్టు - అనురజీవి పొట్టి శ్రీరాములుగారి ఆత్మార్పణఫలిత  
ముగ ఆంధ్రరాష్ట్రస్థాపనము - గవర్నరుపాలనము - 1955  
ఎన్నికలలో చరిత్రాత్మకపోరాటము - కాంగ్రెసు కఖండనిజ  
యము - ఆంధ్రవిశ్వవిద్యాలయము.

(1)

మద్రాసు శాసనసభలో ఆంధ్రరాష్ట్రము కావలెనని కొన్నిసార్లు  
తీర్మానములుచేసితిమి. నేను 1926 మొదలు 1929 వరకు మద్రాసుశాసన  
సభలో కాంగ్రెసుపక్షసభ్యుడుగ నున్నకాలములో 1927 లో కాంగ్రెసుపక్ష  
సభ్యులమైన నేను, పిల్లలమర్రి ఆంజనేయులుగారు ఆంధ్రరాష్ట్రము కావలె  
నని తీర్మానములు పంపగా మొదట ఆయనపేరున వచ్చినది. ఆయన ఆ  
తీర్మానమును ఉపపాదించగ నేను బలపర్చితిని. రాజా పానుగల్లు రామారా  
యణంగారు ఇతర జస్టిసుమంత్రులు తటస్థులుగా నున్నారు. వాదోపవాద  
ములుజరిగి అధికసంఖ్యాకులచే తీర్మానము ఆమోదించబడి 1928 సం॥ లో  
మరల ఆంధ్రరాష్ట్రము కావలెనని ఆదాయవ్యయపట్టికచర్చలో కోతతీర్మా  
నము నిచ్చితిని. నేను దానిని ఉపపాదించగ పిల్లలమర్రి ఆంజనేయులుగారు  
బలపర్చిరి. మరల సధికసంఖ్యాకులచే తీర్మానము అంగీకరింపబడినది.  
1929 మొదలు 1926 వరకు మద్రాసురాష్ట్రములో జస్టిసుపార్టీ ముఖ్యమం  
త్రిగనున్న పానుగల్లురాజా రామారాయణంగారు గొప్ప ఆంధ్రరాష్ట్రాభి  
మానిగ నుండెను. ఆయన ప్రత్యేకరాష్ట్రము కావలెననికోరుచు మద్రాసు  
నగరమును రెండుభాగములుగచేసి కూమునది కుత్తరభాగమును ఆంధ్రరాష్ట్ర  
మునకు రాజధానిగను, దక్షిణభాగమును తమిళరాష్ట్రమునకు రాజధానిగను  
ఏర్పాటుచేయవలెనని రిపోర్టువ్రాసినట్లు తెలిసినది. మద్రాసులోనియుత్తర  
భాగము ఆంధ్రరాజధాని కాకుండినచో బెజవాడయే రాజధాని కావలె

నని ఆయన దృఢాభిప్రాయము. 1928 లో భారతదేశమునకు ఇవ్వవలసిన రాజకీయసంస్కరణములనుగూర్చి విచారణచేయుటకు ఇంగ్లాండు నుంచి సైమనుకమిషనువారు హిందూదేశములో సంచారముచేయగా దానిని కాంగ్రెసువారు, మితవాదులు బహిష్కరించిరి. జస్టిసుపార్టీవారుమాత్రము దానితో సహకరించి సాక్ష్యమిచ్చిరి. జస్టిసుపార్టీవారి కప్పుడు బలములేదని 1926 వ సంవత్సరపు శాసనసభ ఎన్నికవల్లనే రుజువైనది. ఆంధ్ర కాంగ్రెసువాదులము, పెద్దలగు మోచర్ల రామచంద్రరావుగారిసంటి ఆంధ్ర మితవాదులు (లిబరల్సు) కూడ దానిని బహిష్కరించి, దానియెదుట సాక్ష్య మివ్వనందున, ఓడ్రభాష మాటలాడు ఒరిస్సారాష్ట్రమును, పుష్పాభాషమాటలాడు పశ్చిమోత్తరప్రదేశాలరాష్ట్రమును, సింధీభాషమాటలాడు సింధు రాష్ట్రమును - మూడు భాషాప్రయుక్తరాష్ట్రములను ఇవ్వవలెనని సిఫారసు చేసి ఆంధ్రరాష్ట్ర మివ్వవలెనని సిఫారసుచేయలేదు. ఆంధ్రులు ముందుగ దేశస్వతంత్రమునకు ప్రాధాన్యమిచ్చి అందుకొర కఖండత్యాగములు చేసిరి. అందువలన సైమనుకమిషనునివేదిక ఫలితముగ తయారుచేయబడిన "1930 సం॥ గవర్నమెంటు ఆఫ్ ఇండియా" చట్టముక్రింద పై నపేర్కొనబడిన మూడు భాషారాష్ట్రముల నేర్పరచిరి. మొదటిది ఒరియాజమీందారులకును, తక్కినరెండు ముసల్మానులకును ఇచ్చిరి. కొంతకాలము గవర్నరు జనరలు ఎక్జిక్యూటివ్ కౌన్సిలుసభ్యులుగానున్న ఈడుపుగంటి రాఘవేంద్రరావు గారు మదరాసుకు వచ్చినపుడు చెప్పినటుల జాతీయవాదులైన ఆంధ్రులకు ప్రత్యేకరాష్ట్రమిచ్చుటకు బ్రిటిషుప్రభుత్వము సంకోచించెను. ఆంధ్రరాష్ట్ర స్థాపనమును బ్రిటిషువారు వెనుకకునెట్టిరి. పైగా 1936 వ సంవత్సరములో నూతనముగ నేర్పడిన ఒరిస్సారాష్ట్రములో మద్రాసురాష్ట్రములోని ఆంధ్ర ప్రాంతములగు గంజాంజిల్లాను విశాఖపట్టణముజిల్లాలోని కొన్నిభాగములు చేర్చి ఆంధ్రుల కన్యాయముచేసిరి. ఆ అక్రమము నేటికిని ఆంధ్రప్రదేశ్ రాష్ట్ర మేర్పడినపిమ్మటకూడ చక్కబడలేదు. ఆంధ్రుల కింతవరకును న్యాయము చేకూరలేదు.

1931 వ సంవత్సరములో మహాత్మా గాంధీగారు రెండవ రౌండు టేబులుకాన్ఫరెన్సుకు లండనుకు వెళ్ళుచుండిరి. అందరము బొంబాయిలో



అఖిలభారత కాంగ్రెసుకమిటీలో కలసి వారిని ఏకైకప్రతినిధిగా ఎన్నుకొని వీడ్కోలునిచ్చితిమి. వారివద్ద సెలవుపుచ్చుకొనుటకు డాక్టరు పట్టాభి సీతారామయ్యగారు, నేను వెళ్ళితిమి. అప్పుడు ఆంధ్రరాష్ట్ర కాంగ్రెసుకమిటీపక్షమున ప్రధాన కార్యదర్శిగ ఆంధ్రరాష్ట్రము కావలెనని పాతచరిత్రతో, అంకెలతో, హేతువులతో యొక నివేదికను వ్రాసి వారికి సమర్పించితిని. దానిలో ఇండియామంత్రితో చెప్పి ఆంధ్రరాష్ట్రము తీసుకొనిరావలెనని కోరితిని. వారు దానిని స్వీకరించి నవ్వుచు, లాను స్వరాజ్యము తేగలిగితేకదా, ఆంధ్రరాష్ట్రము తెచ్చేది. స్వరాజ్యము తెచ్చితే ఆంధ్రరాష్ట్రము తప్పకుండ ఇవ్వగలనని చెప్పిరి. వారు ఓడలో ప్రయాణముచేయుచుండగానే బ్రిటిషుప్రభుత్వములో లేబరుప్రభుత్వముపోయి ధనికవర్గపార్టీయాజమాన్యమున జాతీయ ప్రభుత్వ మేర్పడినది. ఇండియాలో రాజప్రతినిధి ఇర్విన్ పోయి వెల్లింగ్టన్ వచ్చినాడు. గాంధీగారి లండనురాయబారము విఫలమైనది. స్వరాజ్యము రాలేదు. ఆంధ్రరాష్ట్రము తేలేదు. వారు బొంబాయికి తిరిగిరాగానే అఖండమైన స్వాగతమిచ్చితిమి. ఆ స్వాగతములో ఆంధ్రరాష్ట్ర కాంగ్రెసుపక్షమున నేను ప్రతినిధిగ పార్గాంటిని. ఆ వెంటనే 1932 వ సంవత్సరపు సత్యాగ్రహ పోరాటము సాగించితిమి. 1934 డిశంబరులో విశాఖపట్టణములో జరిగిన ఆంధ్రరాష్ట్ర రాజకీయమహాసభకు నే నధ్యక్షతవహించితిని. నా అధ్యక్షోపన్యాసములో ఆంధ్రరాష్ట్రస్థాపన కావలెనని సుదీర్ఘముగ వ్రాసితిని. అప్పటికి పార్లమెంటుయెదుట చర్చలోనున్న గవర్నమెంటు ఆఫ్ ఇండియా చిత్తుచట్టమునుగూర్చి విపులముగ చర్చించి సంస్కరణములలో రాష్ట్రీయ స్వపరిపాలనము పూర్తిగ నివ్వబడగానే రాష్ట్రములలో కాంగ్రెసువారు మంత్రివర్గములను పుచ్చుకోవలసినదని వ్రాసినాను. అంతవరకు ఏరాష్ట్రములోను మంత్రివర్గమును స్వీకరించవలెనని యెవరును చెప్పియుండనందునను ఆంధ్రులమే ముందు చెప్పుచున్నందునను, ప్రకాశంగారునా అధ్యక్షోపన్యాసమును ముందుగా చదివి నేను వ్రాసినవై ఖరి. హేతువులు బాగానేయున్నవని చెప్పినమీదటనే నేను దానిని మహాసభలో చదివితిని. వి. వి. గిరిగారు కూడ దానికి తమహర్షమును వెలిబుచ్చిరి. ఆ సంస్కరణములప్రకారమే

1937 సంవత్సరములో కాంగ్రెసువారు కొమ్మిదిరాష్ట్రములలో జరిగిన ఎన్నికలలో అధికసంఖ్యాకులుగ వచ్చి మంత్రివర్గములను స్వీకరించిరి.

గవర్నమెంట్ ఆఫ్ ఇండియా చట్టప్రకారము 1937 వ సంవత్సరములో శాసనసభలకు జరిగిన ఎన్నికలలో మద్రాసురాష్ట్రములోకూడ కాంగ్రెసుకు అఖండవిజయము కలిగెను. శ్రీమాన్ సి. రాజగోపాలాచారి గారు ప్రధానమంత్రిగా కాంగ్రెసుప్రభుత్వ మేర్పడెను. టంగుటూరి ప్రకాశం పంతులుగారు రెవెన్యూమంత్రిగను, బెజవాడ గోపాలరెడ్డిగారు స్థానికస్వపరిపాలనామంత్రిగను పుండిరి. నేను గవర్నమెంటుకు ప్రధానపార్లమెంటరీ కార్యదర్శిగను, కాంగ్రెసు శాసనసభాపార్టీకి ప్రధానవిప్రుగను ఉంటిని. 1938 సంవత్సరములో ఆంధ్రరాష్ట్రము కావరెనను తీర్మానమును కాంగ్రెసు శాసనసభాపార్టీలోపెట్టి మంజూరుచేయించి ఆ పిమ్మట శాసనసభలో ప్రవేశపెట్టి అంగీకరింపజేయువలెనని యొక అర్జీమీద ఆంధ్రకాంగ్రెసు శాసనసభ్యులలో చాలమందిచేత కాంగ్రెసుపార్టీ ఎసెంబ్లీ సభ్యులుగానున్న కళా వెంకటరావుగారు చస్కతులు చేయించి ఆ అర్జీని ఛీఫ్ విప్రుగానున్న నా చేతి కిచ్చిరి. దానిని నేను మాపార్టీ నాయకురైన రాజగోపాలాచారిగారికి చూపిరి. రాష్ట్రస్వపరిపాలన మేర్పడగనే మొదటి శాసనసభలోనే ఈ తీర్మానముతెచ్చుట దాగలేదే అని వా రన్నారు. “ఇప్పుడు దీనిని ఆమోదింపజేసి రాజప్రతినిధివ్వారా ఇండియా స్టేటుమంత్రికి వ్రాసి ఆయన అనుమతిపొందేవరకు కొన్నిసంవత్సరములు వచ్చుతుంది. ఇప్పటినుంచి దీని కొరకు పనిచేస్తే వచ్చేఎన్నికలలోపుగ ఆంధ్రరాష్ట్రమువచ్చుట కవకాశముంటుంది. అంతేగాక ఆంధ్రసభ్యులందరు కోరుచుండగ మనము దీనిని పార్టీలోపెట్టక తిరస్కరించుట భావ్యముకాదని వారికి నేను సలహానిచ్చితిని. అందుమీద దానిని శాసనసభపార్టీలో పెట్టుటకు వారు నా కనుమతినివ్వగ నేను దానిని పార్టీవారు పిచారించుట కొక తేదీని నిర్ణయించి పార్టీలో చచ్చుకు పెట్టితిని. దేశభక్త కొండా వెంకటప్పయ్యపంతులుగారు కూడ నపుడు శాసనసభ్యులుగనుండి మాపార్టీకి ప్రధానకార్యదర్శిగనుండిరి. ఆంధ్రరాష్ట్రకాంగ్రెసు అధ్యక్షులుగ డాక్టరు పద్మాభిసేకారామయ్యగారుకూడ మాపార్టీలో సభ్యులుగ నుండిరి. ఆ తీర్మానము చర్చకువచ్చేసరికి రాజగోపాలాచార్యులుగారు కేవ



లము ఆంధ్రరాష్ట్రము కావలెనని కోరుటకుమారుగ, మద్రాసురాష్ట్రమును ఆంధ్ర, తమిళ, కేరళ, కర్ణాటక రాష్ట్రములుగ విభజించవలెనని తీర్మానమును సవరణచేయుట మంచిదని చెప్పిరి. నేను కొండా వెంకటప్పయ్యగారిని డాక్టరు పట్టాభిసీతారామయ్యగారిని సంప్రదించగ వారిద్దరీ మార్పుకు సమ్మతించిరి. ఈ సవరించబడినతీర్మానమును కాంగ్రెసుశాసనసభాపార్టీలోపెట్టగ బళ్ళారినభ్యులగు డాక్టరు లక్ష్మీదేవి హాలహర్వి సీతారామరెడ్డి, భీమారావు గార్లు అధికైపించిరి. రాజగోపాలాచార్యులుగారు వారందరిని బ్రతిమిలాడి యొప్పించి తీర్మానమును ఏకగ్రీవముగ ఆమోదింపచేయించెను. అరవలు ఆంధ్రులు పరస్పరము దూషణలుచేసికొనకుండ సరసముగా మాటలాడు సభ్యులనే యుపన్యాసకులుగ వేయవలెనని ఆయన నాతో చెప్పగా నేను జాగ్రత్తగా నుపన్యాసకుల నేరి మాటలాడించితిని, ఎస్సెంట్లీలో కొండా వెంకటప్పయ్యగారు తీర్మానమును ఉపపాదించగ కడప కోటిరెడ్డిగారు బలపర్చిరి. కౌన్సిలులో కాశీనాథుని పూర్ణమల్లికార్జునుడుగా రుపపాదించగా వరహగిరి జోగయ్యగారు బలపర్చిరి. రాజగోపాలాచార్యులుగారు తీర్మానమును బలపర్చుచు గంభీరమైన యుపన్యాసమునిచ్చిరి. తీర్మానము ఏకగ్రీవముగ ఎస్సెంట్లీలోను, కౌన్సిలులోను ఆమోదింపబడెను. ఇది నిజముగా చరిత్రాత్మకఘట్టము. ఈ తీర్మానమును మంత్రవర్గసమావేశములో పెట్టి శ్రీ రాజగోపాలాచారి ఏకగ్రీవముగా ఆమోదింపచేయించెను. కాని అంతకుముందే మదరాసునగరమున డాక్టరు సర్వేపల్లి రాధాకృష్ణగారి అధ్యక్షతను జరిగిన ఆంధ్రమహాసభలో ఆంధ్రరాష్ట్రమునకు మదరాసునగరమే రాజధానిగనుండవలెనని తీర్మానింపబడియుండెను. ఆ సభకు హైకోర్టుజడ్జి ముత్తా సుబ్బారావుగారు ప్రారంభోత్సవము జరిపిరి. రాజగోపాలాచారిగారికి మద్రాసునగరము ఆంధ్రులకు పూర్తిగగాని, సమిష్టిగగాని రాజధానిగ నుండుట ఐదొత్తుగా ఇష్టములేకుండెను. మదరాసుయావత్తు పూర్తిగ తమిళుల రాజధానిగ నుండితీరవలెనన్నదే ఆయన దృఢమైన అభిలాష. మదరాసు వదులుకొని ఏ బెజవాడలోనో రాజధానిని పెట్టుకునేయెడల తాను వెంటనే గట్టిగావ్రాసి ఆంధ్రరాష్ట్రమును తెప్పించెదనని నాతో చెప్పుచుండెను. కాని ప్రకాశం, సాంబమూర్తి మొదలగువారు మద్రాసునగరమును ఆంధ్రరాజధా

నిగ చేయవలెనని బహుపట్టుదలతోనుండిరి. నాకు, పట్టాభి సీతారామయ్య, కొండా వెంకటప్పయ్య, కాశీనాథుని నాగేశ్వరరావుగార్లకు మదరాసే రాజధాని కావలెనని పట్టుదలలేదు. ఏదోవిధముగ ఆంధ్రరాష్ట్రము వెంటనే వచ్చుటయే మాకు ప్రధానాశయముగ నుండెను. కాని అప్పటి ఆంధ్రప్రజాభిప్రాయముకూడ మదరాసునగరము ఆంధ్రులకు వచ్చితీరవలెననియే యుండెను. ఆకాలమున ఆంధ్రులకు హైదరాబాదు నగరము రాజధాని కాగలదను తలంపేలేదు. మద్రాసును ఆంధ్రులకు, తమిళులకు సమిష్టిరాజధానిగ చేయవలెనని మదరాసు మంత్రివర్గమువారు ప్రకాశంగారి యుపపాదనమీద ఏకగ్రీవముగ తీర్మానించగా, భాషాప్రయుక్తరాష్ట్ర తీర్మానమును మదరాసు సమిష్టిరాజధానిగ నుండవలెనను మంత్రివర్గపు అభిప్రాయమును జోడించి మదరాసుప్రభుత్వమువారు ఇండియామంత్రిగారికి పంపిరి. అప్పటికే ప్రపంచ ద్వితీయసంగ్రామమేఘములు కమ్ముకొనుచున్నందున ఆంధ్రరాష్ట్రనిర్మాణమునుగూర్చి యోచించుటకు సమయములేదని ఇండియా మంత్రినుండి మదరాసుప్రభుత్వమునకు జాబువచ్చినది. రెండవ ప్రపంచయుద్ధము ప్రారంభముకాగానే మద్రాసుమంత్రివర్గమువారము 1940 అక్టోబరు నెలలో రాజానామా నిచ్చితిమి. ఆంధ్రరాష్ట్రమునేగాక తమిళ, కన్నాటక, కేరళరాష్ట్రములను కోరుచు గావింపబడిన తీర్మానము నంత గొప్పయుపన్యాసముతో బలపర్చిన రాజగోపాలాచార్యులుగారు పిమ్మట 1951 సంవత్సర ప్రారంభమున హైదరాబాదులో జరిగిన కాంగ్రెసుమహాసభలో భాషాప్రయుక్తరాష్ట్రములను కోరుట 'Tribal idea' అనగ అనాగరిక జాతులవారి కోరికయని చెప్పట అందరికిని ఆశ్చర్యము కలుగ చేసినది. గొప్పనాయకులు ఎట్లు మారినను ప్రజలు వారితోపాటే మారుచుందురని యనుకొనుట గొప్పపొరబాటు. రాజగోపాలాచార్యులుగా రీ పొరపాటునే హిందీవిషయములోచూడ చేయుచున్నారు.

1940 సంవత్సరములో విశాఖపట్టణముకు మేమందరము ఆంధ్రరాష్ట్ర కాంగ్రెసుకమిటీ సమావేశమునకు వెళ్ళినపుడు అచట జరిగిన బహిరంగసభలో టంగుటూరు ప్రకాశంగారు మదరాసు ఆంధ్రులకు తమిళులకు సమిష్టిరాజధానిగ నున్నచో ఉభయులము కలహించుకొని, మదరాసుబజారు



లలో రక్తప్రవాహములు జరుగునని మదరాసుగవర్నరు ఇండియామంత్రికి వ్రాసినటులను. అందువలన ఆంధ్రరాష్ట్ర మివ్వబడలేదనియు, ఇండియామంత్రి జట్లందుప్రభువు ఒక ఆంధ్రప్రముఖునికి చెప్పినాడని తనకు అప్పుడే తెలిసినదనిన్ని. గవర్నరుచేత అప్రకాశము వ్రాయించినవాడు రాజగోపాలాచారేననిన్ని. రాజగోపాలాచారి ఆంధ్రరాష్ట్ర నిర్మాణ విఘాతకుడనిన్నీ నేరారోపణచేసి ఆయనమీద ఆంధ్రుల వ్యతిరేకతను రెచ్చగొట్టిరి. అప్పుడు నేను, గోపాలరెడ్డిగారుకూడ సభావేదికమీద నుంటిమి. రాజగోపాలాచారి తన కేమియు ఆ విషయమై తెలియదని ప్రతికలకు వ్రాసినారు. గవర్నరు అటుల వ్రాసినాడో లేదో తెలియదు. మా రికార్డులో ఆ కారణముచేత ఆంధ్రరాష్ట్రము వచ్చుటలేదని చెప్పుట కెట్టి అవకాశము లేదు. అటుల గవర్నరు వ్రాసినను దానిని రాజగోపాలాచారిగారికి అంటకట్టుట ఆధారములేని విషయమని నేను ప్రతికలకు వ్రాసినాను. సత్యమూర్తి మొదలగు అరవ నాయకులు గవర్నరునుచూచి మదరాసు ఆంధ్రులకుకూడ రాజధానిగ నుండుటకు వ్యతిరేకముగ చెప్పుకొనిరి. నేను మహాత్మా గాంధీగారిని అటుపిమ్మట కొద్దిరోజులకు చూచినపుడు వారు నాతోనే కీభవించిరి. రాజగోపాలాచారిమంత్రి వర్గములోనుండిన గోపాలరెడ్డిగారు దానిని సభావేదికనుంచి ఖండించకుండుట తప్పుఅనిన్ని. అది నిజమేఅయినచో రాజగోపాలాచారిగారిమంత్రివర్గమునుండి ప్రకాశంగారు రాజీనామానిచ్చి ఆయనను బహిరంగముగ ఖండించియుండ వలెననిన్ని గాంధీగారు నాతో చెప్పిరి. ప్రకాశంగారు గొప్ప త్యాగియేగాని గాలితోపోట్లాడుతారనికూడ గాంధీగారు నాతో చెప్పిరి. గోపాలరెడ్డిగారు గాంధీగారిని కలిసినపుడు ఆయనను సంజాయిషీఅడిగి ఇటులనే చెప్పినారని తెలిసినది. గాంధీగారు డాక్టరు రాధాకృష్ణన్ గారికి వ్రాసినలేఖలో ఆంధ్రులకు ఆంధ్రరాష్ట్రము వచ్చినట్లయిన తనకు సంతోషముగనుండునని వ్రాసినారు. ఒకసారి ఆంధ్రమహాసభాధ్యక్షులగు సర్ విజయగారు గాంధీగారు ఆంధ్రులకు అన్యాయముచేసినారని ఆంధ్రమహాసభలో చెప్పగా కొండా వెంకటప్పయ్య, టంగుటూరు ప్రకాశం, పట్టాభి సీతారామయ్య, కాశేశ్వరరావు, గొల్లపూడి సీతారామశాస్త్రి ఈ అయిదుగు రాంధ్రనాయకులలో ఏ వొక్కరైన తాను ఆంధ్రులకు అన్యాయముచేసినానని చెప్పినచో తా నా నేరమును

ఒప్పుకొందునని గాంధీగారు హరిజనపత్రికలో వ్రాసినారు. గాంధీగారి నాయకత్వముక్రింద 1947 ఆగష్టు 15 వ తేదీన భారతదేశమునకు స్వరాజ్యమువచ్చినది. 1948 ఆగష్టు 15 వ తేదీన అపరాజ్ఞామువేళ మంచి వ్యక్తిత్వముతో హరినామస్మరణచేయుచు అతి అనాయాసముగా ఆంధ్ర మహానాయకులైన దేశభక్త కొండా వెంటప్పయ్యపంతులుగారు ఆంధ్ర రాష్ట్రమును చూడకుండగనే తమ స్వగృహమున పరమపదించినారు. వారిభార్య వారికిముందే కొన్ని సంవత్సరాలక్రిందట స్వర్గస్తురాలైనది. ఇద్దరు కూతుళ్లు గలరు. విశ్వదాత దేశోద్ధారక నాగేశ్వరరావుపంతులుగారు కూడ మదరాసులో తమ స్వగృహమైన శ్రీవాగులో 1938 సంవత్సరమున పరమపదించినారు. వారు ఆంధ్రరాష్ట్రమునే గాక స్వరాజ్యమునుకూడ చూడలేదు. వారి కొక కూతురు కలదు. ఆమెకు సంలానమున్నది. భార్య బాగానేయున్నది. వారిఅల్లుడగు శివలెంక శంభుప్రసాదుగారు ఆంధ్రపత్రిక లను, భారతి మాసపత్రికను నడుపుచున్నారు. ఇప్పుడు ఆంధ్రప్రదేశ్ శాసనమండలిలో సభ్యులు.

రాయలసీమవారు కొందరు ఆంధ్రరాష్ట్రమునకు వ్యతిరేకముగ నుండిరి. 1931 లో నేను ఆంధ్రరాష్ట్రకాంగ్రెసు ప్రధానకార్యదర్శిగ రాయలసీమజిల్లాలలో సంచారముచేసినాను. అప్పుడు మిత్రులసమావేశము లలో ప్రతిచోటను ఆంధ్రరాష్ట్రనిర్మాణమును గురించి చర్చించి దానికి అనుకూలముగ అందరిని త్రిప్పుటకు ప్రయత్నించితిని. చిత్తూరులో అనంత శయనంఅయ్యంగారు, ఆర్. బి. రామకృష్ణరాజుగార్లు, కడపలో కోటిరెడ్డి గారు, అనంతపురములో కల్లూరు సుబ్బారావు, పప్పురి రామాచార్యులు గార్లు, కర్నూలులో శంకరరెడ్డిగారు నాకు తోడ్పడిరి. 1937 సం॥ లో డాక్టరు పట్టాభిసేలారామయ్య, కొండా వెంకటప్పయ్య, పప్పురి రామాచార్యులు, కల్లూరు సుబ్బారావు, కడప కోటిరెడ్డిగార్లు కలిసి శ్రీవాగు పాట్ల అను నొక ఒడంబడికను గావించుకొనిరి. అది మదరాసులో కాశీ నాథుని నాగేశ్వరరావుపంతులుగారి శ్రీవాగుభవనములో వ్రాసుకొనబట్టి శ్రీవాగుపాట్ల అని పిలువబడుచున్నది. దానిమీద నాగేశ్వరరావుపంతులుగారు దస్కత్తుపెట్టుటకు నిరాకరించిరి. అప్పుడు మదరాసు రెవిన్యూమంత్రియైన



టంగుటూరు ప్రకాశంపంతులుగారికి గాని, స్పీకరుగానున్న బులుసు సాంబ  
మూర్తిగారికి గాని, నాకుగాని ఆ సంగతి తెలియదు గాని, దానిని తరువాత విధి  
లేక అందరము ఒప్పుకొనినటులే తీర్మానములుచేయుచువచ్చినాము. దానిలో  
రాయలసీమ ఆర్థికప్రయోజనములకు ప్రాధాన్యమివ్వవలెనని యున్నది.  
అందు కెట్టి అభ్యంతరములేదు. గాని మదరాసునగరము ఆంధ్రులకు  
రాజధానిగ రాకపోయినచో ఆంధ్రరాష్ట్రముయొక్క రాజధాని, హైకోర్టులలో  
నొకటి రాయలసీమలోను మరియొకటి ఉత్తరసర్కారులలోను ఉండ  
వలెననిన్ని, ఈ రెంటిలో నేది రాయలసీమలో నుండవలెననునది  
రాయలసీమవారే నిర్ణయించవలెననిన్ని వాసుకొనబడినది. దీనివల్ల రాయల  
సీమలోని చాలమందికి సంతృప్తికలిగియుండవచ్చును. గాని రాయల  
సీమలో రాజధానిని స్థాపించుటకు తగిన పట్టణము లేమియు లేవు. గావున  
రాయలసీమమిత్రులు అనంతపురములో హైకోర్టు ఉండవలెనని కోరుదు  
రనియు, రాజధానిని బెజవాడ గుంటూరులమధ్య స్థాపించి, అటు గుంటూరు  
వరకును ఇటు బెజవాడవరకును మహానగరముగా విస్తరిల్లుటకు సమ్మతించు  
రనియు ఆశించుచుంటిమి. ధారుకమీషనువద్ద ఆంధ్రమహాసభపక్షమున నివేది  
కను తయారుచేసినపుడు నేను రాయలసీమప్రముఖులను ఈ విషయమున  
సంప్రదించగా, వా రిందుకే సమ్మతించిరి. అప్రకారమే ఆ నివేదికలో నేను  
వ్రాసి సమర్పించినాను. గాని 1953 అక్టోబరు 1 వ తేదీనాడు ఆంధ్రరాష్ట్ర  
స్థాపన జరిగినపుడు తాత్కాలికరాజధానివిషయములో తీవ్రచర్చలు జరుగగ  
దానిని మదరాసులో పెట్టుటకు వీలులేనపుడు రాయలసీమలోనే పెట్టితీర  
వలెనని రాయలసీమనాయకులు పట్టుపట్టినందున కర్నూలులో పెట్టవలసి  
వచ్చినది. అచట భవనములుగాని ఇతర సౌకర్యములుగాని లేకపోవుటవల్ల  
ఉద్యోగస్తులు, నౌకర్లు, ప్రభుత్వముతో పనియుండివచ్చినవారు చాల ఇబ్బం  
దులకులోనైరి. వేలకొలది యుద్యోగస్తులు, నౌకర్లు కర్నూలులో ఎండనక  
వాననక చలియనక డేరాలలో నివాసముచేయవలసివచ్చినది. దైవానుగ్రహ  
మువలన మూడుసంవత్సరములకే విశాలాంధ్ర మేర్పడి, సుందరమైన,  
సువిశాలమైన హైదరాబాదునగరము రాజధానియగుటతోడనే ఆంధ్రుల  
యిబ్బందులన్నియు అంతరించిపోయినవి. విశాలాంధ్ర ముక్కరిలేదని, రెండు

ఆంధ్రరాష్ట్రములు - తెలంగాణరాష్ట్రము వేరుగను, ఆంధ్రరాష్ట్రము వేరు గను - ఉండుట సమంజసమని చెప్పిన ఆంధ్రనాయకులు లేకపోలేదు. గాని వారు వ్రేళ్ళమీదలెక్కించగల సంఖ్యాకులే. కొంతవరకు చెప్పదగినంత సంఖ్యగల తెలంగాణానాయకులు, ప్రజలు తెలంగాణమును, దానికి హైదరాబాదును రాజధానిగచేసి ప్రత్యేకరాష్ట్రముగా చేయవలెనని, ఆంధ్రరాష్ట్రముతో చేర్చవద్దని ఆంధ్రోద్యమముచేసినారు. వారు పై చెప్పిన ఆంధ్రనాయకులపేర్లను తమవాదనకు బలముగ నుపయోగించుకున్నారు. హైదరాబాదు రాజధానిగగల విశాలాంధ్ర మేర్పడనిపక్షములో రాజధానివిషయములో రాయలసీమవారికిని స్కార్లువారికిని తీవ్రమైన అభిప్రాయభేదములు పొడగట్టెడివి. అవన్నియు ఏర్పడకుండా శ్రీబాగుపాట్టుతో పనిలేకుండగనే హైదరాబాదు ఆంధ్రజాతికలత కును రాజధానిగరమై అన్ని ప్రభుత్వశాఖలు, హైకోర్టు, శాసనసభలు అన్నియు ఆ మహానగరములోనే స్థాపితమైనవి. ఆంధ్రజాతికి ఐక్యత, తృప్తి కలిగినవి.

స్వరాజ్యము వచ్చినతర్వాత నూతన భారత రాజ్యాంగవిధానమును తయారుచేయుటకు రాజ్యాంగవిధాన నిర్ణాయకసంఘము నొకదానిని ఎన్నుకొనిరి, ఇంగ్లండుతో నెట్టి సంబంధములేని సంపూర్ణ ప్రజాస్వామ్యవిధానమును తయారుచేయుచుండిరి. ఆ కాలములో 1948 వ సంవత్సరమున మద్రాసురాష్ట్రముయొక్క రెండుశాసనసభలలోను అప్పుడు న్యాయశాఖామంత్రిగానున్న డాక్టరు సుబ్బరాయన్ గారు భారతరాజ్యాంగవిధానములో రాష్ట్రములవిభజనము భాషలనుబట్టి జరుగునటులను, అందులో ముఖ్యముగ ఆంధ్ర, తమిళ, కర్ణాటక, కేరళరాష్ట్రములను స్థాపించునటులను, అందుకు కావలసిన చర్యలనన్నిటిని ప్రభుత్వము తీసుకొనునటులను రాజ్యాంగవిధానములో చేర్చవలెనని యొక తీర్మానమును ప్రవేశపెట్టి ఏకగ్రీవముగ ఆమోదింప చేసినారు. అప్పుడు రెవెన్యూ మంత్రిగానున్న కళా వెంకటరావు, శాసనసభ్యులుగనున్న కడప కోటిరెడ్డి, కె. ఆర్. కరంతు మొదలైన వారున్నూ, నేనున్నూ ఆ తీర్మానమును బలపర్చితిమి. ఆ తీర్మానము మద్రాసుమంత్రివర్గములో ఏకగ్రీవముగ అంగీకరింపబడి రాజ్యాంగ నిర్ణాయకసంఘమునకు పంపబడినది. గాని ఆ సంఘమువారు అట్టి ఏషయ



మును దేనిని నూతనరాజ్యాంగములో చేర్చలేదు. ఢిల్లీ పార్లమెంటులో ఆచార్య రంగాగారు ఆంధ్రరాష్ట్రమునుగూర్చి యొక ప్రత్యేక స్వల్పవ్యవధి ప్రశ్న నిచ్చి ప్రశ్నించగా తక్కినరాష్ట్రములవిషయములో తొందరేమియు లేదనిన్నీ, ఆంధ్రరాష్ట్రమునుమాత్రము వీలై నంత త్వరగా నేర్పాటుచేయుటకు సంకల్పించినామనిన్ని ప్రచానమంత్రి పండిత జవహర్లాల్ నెహ్రూగారు జవాబుచెప్పిరి. పైనచెప్పిన రాజ్యాంగవిచారనిర్ణయసభ సమావేశమయ్యే దినముననే ఉదయపుపూట డాక్టరు పట్టాభిసీతారామయ్యగారి అధ్యక్షతక్రింద అఖిలభారత భాషాప్రయుక్తరాష్ట్రసమ్మేళనము న్యూఢిల్లీలో జరిగినది. నేను కూడ దానికి ఆహ్వానింపబడి అందులో పాల్గొంటిని. భాషాప్రయుక్తరాష్ట్రములను కోరుచు తీర్మానములుచేసినాము. ఆ సంవత్సరమే ఏప్రిలు 26 వ తేదీన, నైజాంరాజ్యంలో ప్రజాపాలననుకోరే ప్రజలమీద రజాకార్లు జరుపుతున్న ఘోరకృత్యములనుగూర్చి అఖిలభారత కాంగ్రెసుకమిటీ రహస్యసమావేశము డాక్టరు రాజేంద్రప్రసాద్గారి అధ్యక్షతక్రింద ఢిల్లీలో జరిగినది. ఆ సమావేశములో నేను, టంగుటూరు ప్రకాశం పంతులుగారు మాట్లాడినాము. ఆ సాయంత్రమే ప్రకాశంగారు, డాక్టర్ పట్టాభి సీతారామయ్యగారు, తెన్నేటి విశ్వనాథంగారు, నేను, ఇంకా కొందరు ఆంధ్రదేశమునుంచి వచ్చిన అఖిలభారత కాంగ్రెసుకమిటీ సభ్యుల మందరము ఆంధ్రరాష్ట్రమును వెంటనే స్థాపించుటకు తగినచర్యల నన్నిటిని తీసుకొనవలెనని కాంగ్రెసుఅధ్యక్షులైన డాక్టర్ రాజేంద్రప్రసాద్గారికి వినతిపత్రమును సమర్పించి వారితో మాట్లాడితిమి. పండిత జవహర్లాల్ నెహ్రూగారుకూడ అప్పుడు అక్కడేయుండిరి. వీలైనంతత్వరలో ఆంధ్రరాష్ట్ర నిర్మాణముకొరకై దానిరాజధాని, అర్థికవిషయములు, ప్రక్కనున్న తమిళరాష్ట్రముతో సంబంధములు మొదలైనవాటినిగూర్చి విచారించి తనకు నివేదించుట కొక యుపసంఘమును నియమించెదమని రాజేంద్రప్రసాదుగారు సెలవిచ్చిరి. అందరము ఎవరియింట్లకు వారము వెళ్ళితిమి. తరువాత నాలుగురోజులకు నేను మద్రాసునుంచి ఢిల్లీకి బ్రంకుఫోనులో డాక్టర్ రాజేంద్రప్రసాద్ గారిని పిలిచి ఆంధ్రరాష్ట్రఉపసంఘమును వేసితిరా? అని అగిగినాను. ఆంధ్రరాష్ట్ర మిచ్చినట్లయితే కర్ణాటకులుకూడ తమ రాష్ట్రమునకు తొందర

చేతురే అన్నారు. వారికికూడ మాతో ప్రత్యేకరాష్ట్ర మివ్వండి, అది న్యాయమేకదా అని జవాబుచెప్పినాను. మీ యుభయులకు యిచ్చినట్లయితే మహారాష్ట్రలుకూడ అడుగుతారు అన్నారు. వారికికూడ ఇవ్వండి. ఈ మూడు భాషారాష్ట్రములు ఏర్పడడము చాలా అవసరం అని జవాబుచెప్పినాను. మహారాష్ట్రరాష్ట్రసమస్య సచ్చినపుడు బొంబాయినగరసమస్య చాలా క్లిష్టముగనుండునే, దానినిషయమై తాము వల్ల భాయిపడేర్గారిరొను, జవహర్లాల్ నెహ్రూగారితోను సంప్రతించవలసియుండునని వారు జవాబుచెప్పిరి. సంప్రతించండి, బొంబాయినగరము మహారాష్ట్రలకు రాజధానియగుటయే న్యాయమేమో ఆలోచించండి అని నేను జవాబుచెప్పితని. అంతటితో మా సంభాషణ ముగిసినది. వారు మేనెల 9 వ తేదీన వల్ల భాయిపడేర్గారిని, జవహర్లాల్ నెహ్రూగారిని కలసి ఈవిషయమై సంప్రతింపులుజరిపినట్లు తెలిసినది.

## (2)

తరువాత కొలదికాలమునకు ధార్ కమిషను నొకదానిని ముఖ్యముగా ఆంధ్రరాష్ట్రవిషయమునుగూర్చియు, సామాన్యముగా భాషాప్రయుక్తరాష్ట్రములన్నింటినిగూర్చియు విచారణచేసి యొకనివేదికను తమకు అందజేయుటకు ఇండియాప్రభుత్వమువారు నియమించిరి. ఈ ధార్ కమిషనులో చారు ఎక్కువన్నేహిరులుగానున్న జగదీశ్వరాయణలాల్ గారు కూడ సభ్యులుగా నుండిరి. మిగిలినవారిని నే నెరుగను. ఆ కమిషను 1948 సం. రెండవభాగమున మద్రాసుకు ఆంధ్రరాష్ట్రస్థాపనవిషయమై విచారణచేయుటకు వచ్చినది. మద్రాసువిచారణలో తమకు సహాయముచేయుటకు అప్పుడు మద్రాసు లెజిస్లేటివుకొన్నిలు అధ్యక్షులుగానున్న ఆర్. వి. రామకృష్ణరాజుగారిని చేర్చుకొనిరి. మద్రాసుగవర్నమెంటు ఆంధ్రులపక్షమున నున్న మొదటిసాక్షిగ అరవలపక్షమున డాక్టర్ సుబ్బారాయన్ గారిని మొదటిసాక్షిగను నియమించిరి. ఆ కమిషను వచ్చుచున్నదనగ ప్రకాశంపంతులుగారి కోరికమీద ఆంధ్రరాష్ట్ర విషయమైన పాతచరిత్రను, అంకెలను, ఇతరభోగట్టాలన్నీ సమూహియొక నివేదికను తయారుచేసితిని. అప్పుడు ఆచార్య రంగాగారు ఆంధ్రరాష్ట్రకాం



గ్రెసుకమిటీ అధ్యక్షులుగ నుండిరి. వారు నన్ను కోరినచో ఆ నివేదికను వారి కిచ్చి ఆంధ్రరాష్ట్ర కాంగ్రెసుకమిటీపక్షమున అచ్చువేయించి కమిటీకి సమర్పించుట దాగుగానుండునని తలచితిని. ఆ నివేదిక చాలా దాగుగ నున్నదని అందరును తలచిరి. ఆంధ్రుల పూర్వచరిత్రను వ్రాయుటలో నాకు భావరాజు వెంకటకృష్ణారావుగారు అమూల్యమైన విషయములను తెలిపిరి. వారు గొప్ప ఆంధ్ర చారిత్రకపరిశోధకులు. అప్పుడు హిందూదేవాదాయకమీషనరుగ వారు మద్రాసులో నుండిరి. ప్రకాశంపంతులుగారు మద్రాసునగరము ఆంధ్రుల కేల రాజధానిగా నుండవలెను అను విషయములో బహు చక్కని నివేదికను వ్రాసి కమిషనువారికి సమర్పించి సాక్ష్యమిచ్చిరి. నా నివేదికను ఆచార్యరంగా గారు అడుగక బెజవాడలోనున్న వారిశిష్యులగు చెరుకూరి వీరయ్యచౌదరి బి. ఏ. బి. ఎల్. గారిని నివేదిక తయారుచేయ నియమించిరి. వారు నాదగ్గరకువచ్చి విషయములన్నీ ఎక్కడ దొరుకురాయని అడిగినారు. లైబ్రరీలో చూచుకోండి అని నేను చెప్పినాను. ఇంతకు వారు నివేదికను తయారుచేయ నేలేదు. అప్పుడు ఆంధ్రమహాసభ అధ్యక్షులుగానున్న ఉయ్యూరు కుమారరాజు గారు నాదగ్గరకువచ్చి ఆ నివేదికను తమ కిప్పించవలసినదని, ఆంధ్రమహా సభతరపున దాని నచ్చువేయించి తాను, నేను, హరిసర్వోత్తమరావు. గుళ్ళపల్లి పున్నయ్యశాస్త్రిగార్లు కమిషనుఎదుట దాఖలుచేసి సాక్ష్యమిచ్చెదమని కోరగా, నేను ఆ నివేదికను వారి కిచ్చితిని. వారు దానిని అచ్చువేయించి కమిషనుకు సమర్పించిరి. వారు సాక్ష్యమిచ్చిరి. కాని వారిసాక్ష్యమునకు ముందే నా సాక్ష్యము ముగింపబడెను. నేనుకూడ ఆ నివేదికను కమిషను వారికి సమర్పించి సాక్ష్యమిచ్చితిని. నేను సాక్ష్యమిచ్చునపుడు తగినంతమంది ఆంధ్రరాష్ట్రముకోరే ప్రముఖులను మద్రాసుగవర్నమెంటువారు సాక్ష్యమునకు పిలువలేదనియు, అందువలన ఆంధ్రులకు అన్యాయము జరుగుచున్నదనియు నేను కమిషనువారితో చెప్పితిని. అటులైన ఎవ్వరెవ్వరిని సాక్షులుగా పిలువ వలెనో సూచించుచు అట్లులైనవారిపేర్ల జాబితాను కొత్తగా తయారుచేసి ఇవ్వవలసినదని వారు నన్ను కోరిరి. అంతట ఘమాటు రేగి మంది ఆంధ్ర ప్రముఖులను ఆంధ్రసాక్షులుగా పేరులిచ్చితిని. దాదాపు వారి సందరిని కమిషనువారు ఆహ్వానించి విచారించిరి. వారందరికి నేను వ్రాసియిచ్చిన నివే

దిక్ప్రతులను ఉయ్యారు కుమారరాజాగారు పంపించిరి. వారందరు దాని నుపయోగించుకొనిరి. ఈవిధముగా ఆంధ్రులతరపున పూర్తియైన సాక్ష్యమును కమిషనుయెదుట నివేదించబడెను. కాని అర్థికకారణములు చెప్పి కమిషనువారు ఆంధ్రరాష్ట్రముగాని మరి యితర భాషాప్రయుక్తరాష్ట్రములుకాని ఇచ్చుటకు సమయము రాలేదని నివేదికలో వ్రాసిరి. ఆంధ్ర రాష్ట్రము మహారాష్ట్రము స్థాపించినటులైన మదరాసు, బొంబాయి నగరములను రెంటిని ప్రత్యేక నగరరాష్ట్రములుగ చేయవలెనని సిఫారసుమాత్రము చేసిరి. నేను తయారుచేసిన నివేదికలో మద్రాసునగరమే ఆంధ్రులకు రాజధాని కావలెననిన్ని, అటులకానిచో బెజవాడ - గుంటూరుపట్టణములమధ్య కృష్ణకు దక్షిణపువైపున ఆంధ్రరాజధాని యుండవలెననియు, హైకోర్టు ఆనంతపురములో స్థాపింపబడవలెననియు వ్రాసితిని. నేను రాయలసీమ మిత్రులను సమావేశపరచి అడుగగా వారిందు కొప్పుకొనిరి. యుద్ధకాలమున చెన్నపట్టణముమీద బాంబులుపడగనే హైకోర్టుయొక్క ఆంధ్రభాగమును అనంతపురములో పెట్టియుండిరి. రికార్డులన్నియు అక్కడికి పంపబడెను. అనంతపురములోని జిల్లాకోర్టుకార్యాలయమును ఏడుగురు హైకోర్టుజడ్జీలు కూర్చొని విచారణచేయుటకుపీలుగ భవనములను విస్తరింపచేసియుండిరి. అందువలన అనంతపురమే హైకోర్టుకు తగినస్థలమని తలచితిమి.

1949 ప్రారంభమున జరిగిన జయపూరు (రాజస్థాన్) కాంగ్రెసు మహాసభకు డాక్టరు పట్టాభి సీతారామయ్యగారు అధ్యక్షులుగ ఎన్నుకొనబడిరి. వారిఅధ్యర్థిత్వమును నేను, ప్రకాశంగారు బలపర్చి ఆంధ్రులఓట్లను చాలవరకు ఇప్పించితిమి, గాని ఆచార్యరంగాగారు, వారిఅనుచరులుమాత్రము పట్టాభిసీతారామయ్యగారికి వ్యతిరేకముగ ఓటుచేసిరి. జయపూరులో మన ఆంధ్రనాయకులైన అధ్యక్షులవారికి ఏనుగులతో, గుర్రములతో మోటారు కార్లతో వాలంటీరుదళముతో జరిగిన గొప్పయూరేగింపు అఖండసన్మానము మాకందరకు అత్యంత గర్వకారణమైనది. జయపూరు కాంగ్రెసుమహాసభలో ధారుకమిషను రిపోర్టును తీవ్రముగ ఖండించుచు నొకతీర్మానమును నేను ప్రతిపాదించెదనని అధ్యక్షులైన పట్టాభి సీతారామయ్యగారికి తెలియపరచితిని. వారు నన్ను పిలిచి "ఆంధ్రరాష్ట్రమువిషయములో కాంగ్రెసుతరపున



మరియొక కమిటీని వేయదలచినాము. నీవు పోయి వల్లభాయి పతేలు గారితో మాట్లాడవలసినదని" ఆయన నాలో చెప్పినాడు. నేను వల్లభాయి గారిని జవహర్‌లాల్‌నెహ్రూగారిని కలసి మాట్లాడగ తా మటుల ఆంధ్రరాష్ట్రముకొర కొక కమిటీని వేయబోవుచున్నందున, న నెట్టితీర్మానమును ఉపపాదింపవద్దని చెప్పిరి. ఈసంగతి అధ్యక్షులవారితో చెప్పి వారిసలహాపైననే నా తీర్మానము నుపపాదించుట మానుకొంటిని. కాంగ్రెసుపక్షముననే జె. వి. పి. కమిటీ వేయబడ్డది. "జె" అనగ జవహర్‌లాల్‌నెహ్రూ, "వి" అనగ వల్లభాయిపతేలు "పి" అనగ పట్టాభి సీతారామయ్యగారు.

జె. వి. పి. కమిటీవారు ఆంధ్రరాష్ట్రమును స్థాపించవలెనని శిఫారసుచేయుచు మద్రాసునగరము ఆంధ్రరాష్ట్రమునకు రాజధానిగానుండుటకు వీలులేదని వ్రాసిరి. కాని మద్రాసు తమిళ రాష్ట్రమునకు మాత్రమే రాజధానిగానుండవలెనని వ్రాయనందున ఆ నగరము ఆంధ్రులకును అరవలకును సమిష్టిరాష్ట్రముగ నుండుటకు అవకాశము కలదని ప్రకాశం పంతులుగారివంటివారు వాదించసాగిరి. ఏదిఎట్లున్నను మద్రాసునగరము ఆంధ్రరాజధానిగా నుండునక్కరలేదని ఆంధ్రరాష్ట్ర కాంగ్రెసుకమిటీవారు ఒప్పుకొన్ననే కాని ఆంధ్రరాష్ట్రము స్థాపించబడనేరదని స్పష్టపడినది. అందుమీద ఆంధ్రరాష్ట్ర కాంగ్రెసుకమిటీవారము బెజవాడలో సమావేశమై మద్రాసునగరమును వదలుకొన్నట్లు తీర్మానించినాము. వెంటనే ఆంధ్ర రాష్ట్రము స్థాపించవలెనని తీర్మానము చేసినాము. మద్రాసునగరమును ప్రత్యేకరాష్ట్రముగ నిర్మాణముచేయవలెనని తీర్మానించినాము.

1949 వ సంవత్సర చివర భాగమున ఆంధ్రరాష్ట్రముయొక్క సరిహద్దులు, ఆదాయవ్యయములు, మిగిలిన మద్రాసురాష్ట్రమునుండి రావలసిన నష్టపరిహారము మొదలైన విషయములనుగూర్చి విచారించి ఏదోయొక ఏకాభిప్రాయమునకు వచ్చుటకుగాను గవర్నమెంటు ఆఫ్ ఇండియావారిక యుపసంఘమునువేసిరి. దానిలో భక్తవత్సలం, కుమారస్వామిరాజా, టి. టి. కృష్ణమాచారి, మాధవ మీనన్‌గార్లును, టంగుటూరు ప్రకాశం, కళా వెంకట్రావు, బెజవాడ గోపాలరెడ్డి, నీలం సంజీవరెడ్డిగార్లును సభ్యులుగా నుండిరి. కొంతకాలము తాత్కాలికముగ మద్రాసులోనే ఆంధ్రరాజధానికూడ

వుండనివ్వవలెనని ప్రకాశంప్రభృతులు కోరిరి. కాని అరవసభ్యులు అందుకు బొత్తుగా ఒప్పుకోలేదు. ఆంధ్రులు మదరాసులోనే తిష్టవేసుకొని మదరాసునగరము సమీప్తినగరమని పట్టుపట్టెదరని వారి భయము. ఆంధ్ర రాష్ట్రములోనే ఎక్కడో ఒక చోట రాజధానిని నెలకొల్పుకొనవలెనని గట్టిగా చెప్పిరి. హైకోర్టు మాత్రము కొంతకాలమువరకు సమీప్తిగానే మద్రాసులో ఉండవచ్చునని అంగీకరించిరి. అప్పటికే నేను, కొంతమంది ఇతరమిత్రులు కలిసి 1949వ సంవత్సరం నవంబరు 26వ తేదీననే విశాలాంధ్ర మహాసభను స్థాపించియుండిమి. ఆ ఉద్యమము సఫలముకాగలదనియు, అందువల్ల ఆంధ్రులకు హైదరాబాదునగరము శాశ్వతమైన రాజధానిగ నుండగలదనియు ఆంధ్రులలో ఆశలు ప్రబలెను. 1950 వ సంవత్సరారంభ మున ఆంధ్రరాష్ట్ర కాంగ్రెసుమహాసభ మద్రాసులో ఆచార్య రంగాగారి అధ్యక్షతను సమావేశమైనపుడు నా యుపపాదనమీదనే తాత్కాలికరాజధాని మద్రాసులోను, శాశ్వతరాజధాని హైదరాబాదులోను ఉండవలెనని ఏకగ్రీవ ముగ తీర్మానముచేసిరి. కాని తాత్కాలికరాజధానికూడ మద్రాసులో నుంచు టకు అరవలు ఒప్పుకొననందున అనంతపురములో రాజధానినుంచవలెనని కళా వెంకట్రావువర్గమువారు. తిరుపతిలో వుండవలెనని రంగావర్గమువారును పరస్పరము భిన్నాభిప్రాయములను ప్రకటించియుండిరి. హైకోర్టునుకూడ సమీప్తిగ నుంచనక్కరలేదని, ఆంధ్రహైకోర్టు ప్రత్యేకముగ ఆంధ్రరాష్ట్రము లోనే యుండవలెనని ఆంధ్రసభ్యులు రెలచిరి. కళా వెంకట్రావు ప్రభృతులు హైకోర్టు కాకినాడలో వుండవలెనని, రంగావర్గంవారు బెజవాడలో వుండ వలెనని వివాదపడిరి. మద్రాసునుంచి ఆంధ్రరాష్ట్రమునకు రావలసిన నష్ట పరిహారమునుగురించి కూడ ఒక కోటిరూప్యములు వచ్చినచో చాలునని కళా వెంకట్రావుగారు, 80 కోట్ల రూపాయలు రావలెనని ప్రకాశంపంతులు గారు వాదించిరి. పీరుభయులు ఏవిధముగాను సమన్వయము కుదరని అభిప్రాయభేదములు కలిగియుండిరి. 1950 జనవరి 26 నుంచి నూతన రాజ్యాంగవిధానము అమలులోనికివచ్చును. కనుక ఆపిమ్మట ఆంధ్ర రాష్ట్రము రావలెనంటే ఢిల్లీపార్లమెంటులో నొక బిల్లు రెండు సభలలోను ప్రవేశపెట్టబడి ఒక చట్టముకావలసియుండును. అందువలన జనవరి 26



లోపలనే పాత ఇండియాచట్టముక్రిందనే ఆంధ్రులమధ్యను, అరవలమధ్యను ఏకాభిప్రాయము కుదిరినయెడల ఆ ప్రకారము లండనులోని ఇండియామంత్రి వలననే ఆంధ్రరాష్ట్రము స్థాపితమగునట్లు చేయవలెనని ఢిల్లీ ప్రభుత్వమువారు ప్రయత్నముచేసిరి. కాని ప్రయత్నము సఫలీకృతముకానేరదని తెలిసి కమిటీవారు కార్యమును విరమించిరి.

అటుపిమ్మట 1950లో ఆంధ్రరాష్ట్రముకొరకు సత్యాగ్రహముచేతుమని స్వామీ సీతారాంగారు, వారిశిష్యులు ఉపవాసములు ప్రారంభించి కొన్ని రోజులకు వినోబా దావేగారిసలహామీద ఆ ఉపవాసమును విరమించిరి. పిమ్మట స్వామీజీ శిష్యులు కొందరు భీమవరములోను, బెజవాడలోను కొద్ది కాలము సత్యాగ్రహము సాగించిరి. కాని అందువల్ల ఏమియు ప్రయోజనము కలుగలేదు. తుదకు 1952 అక్టోబరు 18 వ తేదీన ఆంధ్రరాష్ట్రస్థాపనకొరకు ఆ మరణ ఉపవాసదీక్షను పూనెదనని శపథముగావించి పొట్టి శ్రీరాములు గారు ఉపవాస మారంభించిరి. ఇది మద్రాసులో జరిగెను, ఆయన ఉపవాసముచేయుచున్నప్పటికి అపుడు మద్రాసుముఖ్యమంత్రిగానున్న సి. రాజగోపాలాచార్యులుగారు లక్ష్యపెట్టలేదు. రోజు రోజుకు పొట్టి శ్రీరాములుగారు కృశించుచుండిరి. బంధువులు, మిత్రులు వచ్చి ఆయనను ఉపవాసము చాలించవలసినదని కోరుచుండిరి. ఎవరును ఆయనకు ఉపవాసము సాగించుటకు ఆశ్రయమిచ్చునట్లు కనబడలేదు. మైలాపూరుములో నున్న బులుసు సాంబమూర్తిగారు వారిని తీసుకొనివచ్చి తాను కాపురమున్న యింటివసారాలో వేపచెట్టునీడలో ఆశ్రయమిచ్చిరి. తాను ఆంధ్రరాష్ట్రము కొరకు బలియగుటకు సిద్ధముగానున్నాననియు, తన్ను ఉపవాసదీక్షను మానవలెనని ఎవ్వరునూ కోరవలదనియు చెప్పుచు పొట్టి శ్రీరాములుగారు దృఢసంకల్పముచేసుకొని ఆదీక్షను కఠోరముగా కొనసాగించుచుండిరి అనేక మంది వచ్చి చూచిపోవుచుండిరి. క్షణక్షణమునకు బలహీనత, శరీరబాధ ఎక్కువవుతున్నప్పటికి ఆ మహాపురుషుడు తనదీక్షను మానలేదు. తుదకు 1952 డిశంబరు 15 వ తేదీన పొట్టి శ్రీరాములుగారు ఆ దీక్షలోనే పరమ పదించినారు. ఆంధ్రరాష్ట్రముకొరకు ఆయనచేసిన ఆత్మార్పణము ఆంధ్రులందరిని సంఘటింపజేసినది. ఆయనకళేబరమును స్మశానమునకు తీసుకుని

వెళ్ళినపుడు మద్రాసులో ఏబదివేలజనము భజనలతో ఊరేగింపులో పాల్గొనిరి. "ఈవిధముగా ఒకగొప్ప యుద్యమముకొరకు ఉపవాసముచేసి ప్రాణములర్పించుట, ఆయనశవముతో వేలకువేలమంది ఊరేగింపులో స్మశానమునకు భజనలతో పోవుట నాకు ఆశ్చర్యముకలుగచేసినది." అని అది చూచినవచ్చిన ఒక అమెరికను పత్రికాప్రతినిధి నాతో బెజవాడలో చెప్పెను. పొట్టి శ్రీరాములుగారి ఆత్మార్పణవార్త తెలియగానే ఆంధ్రదేశములోని విద్యార్థులలోను, యువకులలోను అమితాగ్రహము, రోషము, ఆవేశము కలిగి ఎక్కడివా రక్కడ రైళ్ళను ఆపివేసినారు. బెజవాడ రైలుస్టేషనులో అట్లు ఆపివేయగా దానిని అవకాశముగాతీసుకొని అల్లరినూకలు, దోపిడిగాండ్లు వచ్చి ఆ స్త్రీని దొంగిలించుకొనిపోయినారు. షుమారు రెండుకోట్లరూప్యములు కిమ్మతుచేసే ఆ స్త్రీ ఈవిధముగ దొంగిలింపబడినదని చెప్పబడుచున్నది. నే నా దినమున బెజవాడలోనే యుంటిని. ప్రభుత్వోద్యోగులు ఏమీ చేయజాలక యూరకున్నాము. వార్తలు నెల్లూరు స్టేషనులలోను మరికొన్ని రైలుస్టేషనులలోను పోలీసులు తుపాకులుకాల్చగా కొందరుయువకులు మరణించినారు. పొట్టి శ్రీరాములుగారు మహాపురుషుడు. గాంధీగారి నిజమైన శిష్యుడు. నిర్మాణకార్యక్రమములకు హరిజనసేవకు జీవితమర్పించిన సత్యసంధుడు. 51 రోజులు ఆంధ్రప్రజల ప్రధానాశయమైన ఆంధ్రరాష్ట్రస్థాపన కొరకు ఉపవాసముచేయుచుండగా మద్రాసుప్రభుత్వమువారుకాని, ఢిల్లీప్రభుత్వమువారుకాని ఏమిన్నీ జోక్యము పుచ్చుకొనకపోవుటవల్లనే ఆయన మరణించినాడనేభావముతో ఆంధ్రదేశమంతటా అగ్రహము కార్చిచ్చువలె ప్రబలినది. ఈ మహాసంఘటన పండిట్ జవహర్లాల్ నెహ్రూగారిహృదయమును మార్చినది. డిశంబరు 19 వ తేదీన లోకసభలోను, రాజ్యసభలోను 1953 అక్టోబరు 1 వ తేదీనాటికి ఆంధ్రరాష్ట్రమును స్థాపింతునని పండిట్ జవహర్లాల్ నెహ్రూగారు ఒకప్రకటన చేసినారు. అంతటితో ఆంధ్రదేశమంతట తిరిగి శాంతినెలకొన్నది. 1953 వ సంవత్సరం ప్రారంభములోనే రాజస్థాన్ హైకోర్టు ప్రధానన్యాయమూర్తి జస్టిస్ వాంచూను విచారణకర్తగా నియమించిరి. ఆయన ఫిబ్రవరిలో మద్రాసువచ్చి సాక్ష్యము పుచ్చుకొనెను. అన్ని పార్టీలవారు ఆయనవద్ద సాక్ష్యమిచ్చిరి. ఆంధ్రరాష్ట్రకాంగ్రెసుయొక్క ఉప



సంఘములో నేను, నీలం సంజీవరెడ్డి, బెజవాడ గోపాలరెడ్డి, కళా వెంకట్రావు, టి. యన్ వెంకటసుబ్బారెడ్డి, కొత్త రఘురామయ్యగారలుసభ్యులుగా నియమింపబడితిమి. అధ్యక్షులైన నీలం సంజీవరెడ్డిగారు నేను మద్రాసులో కొన్నిరోజులుండి నివేదికవ్రాయడములో శ్రద్ధతీసుకొనవలెనని నన్ను కోరిరి. వారు నన్ను ఆంధ్రరాష్ట్రకాంగ్రెసుసంఘమున కుపాధ్యక్షులుగా నియమించిరి. ముళ్ళపూడి పల్లంరాజుగారిని మరియొక యుపాధ్యక్షునిగాను అల్లూరు సత్యనారాయణరాజుగారిని ప్రధానకార్యదర్శిగాను నియమించిరి. మే మొక నివేదికను తయారుచేసి జస్టిస్ వాంఛాగారికి సమర్పించితిమి. మద్రాసులోనే తాత్కాలికరాజధాని యుండవలెనని అందులో కోరినాము. హైదరాబాదుసమన్య పరిష్కారమయ్యేవరకు రాజధాని మద్రాసులోనే యుండవలెనని, ఆపిమ్మట హైదరాబాదు మాకు రాకపోయినయడల ఆంధ్రరాష్ట్రములోనే ఏదోయొకచోట పెట్టుకొనెదమని వ్రాసితిమి. 50కోట్ల రూప్యములు ఉమ్మడిమద్రాసురాష్ట్రమునుంచి మాకు రావలెనని కోరితిమి. 11 జిల్లాల మూడుతాలూకాలు ఆంధ్రరాష్ట్రములో చేరవలెననునది నిర్వివాదాంశమని వ్రాసితిమి. పైనచెప్పిన మూడుతాలూకాలు కాక బళ్లారిపట్టణమున్ను బళ్లారి, రూపనగుడి, మోకా అను మూడుఫిర్కాలున్నూ, మాకు రావలెనని కోరితిమి. చెంగల్పట్టు, సేలము, ఉత్తరఆర్కాటుజిల్లాలనుంచి కొంత భాగముకూడ మాకు రావలెనని కోరితిమి. కాని అవిఅన్నీ పెట్టుకొన్నట్లయిన కాలయాపన మగును. కనుక వెంటనే ఆంధ్రరాష్ట్రమును స్థాపించుకొని, పిమ్మట ఒక సరిహద్దువిచారణసంఘము నేర్పాటుచేసుకొని మిగిలిన మదరాసురాష్ట్రమునుంచి రాదగినవాటిని రాబట్టుకొనవచ్చునని వాంఛాగారు సలహానిచ్చిరి. మద్రాసురాష్ట్రములోనుండి ఆంధ్రరాష్ట్రమునకు రావలసిన భాగములనుగూర్చియే తాను విచారణచేయుటకు అధికారముకలదనియు, మైసూరు ఒరిస్సా మొదలగు నితరరాష్ట్రములనుంచి రావలసినవానినిగురించి విచారించుటకు తనకు అధికారములేదనికూడా వాంఛాగారు స్పష్టముగా చెప్పిరి. కమ్యూనిస్టుపార్టీ వారుమద్రాసులో తాత్కాలికరాజధానిని యుంచ కూడదని, దానిని వెంటనే బెజవాడ - గుంటూరులమధ్య స్థాపించవలెనని కోరిరి. ఆచార్య రంగాగారి కె. ఎల్. పి. పార్టీవారు రాజధానిని తిరుపతిలో

పుండవలెనని, బెజవాడలో హైకోర్టు ఉండవలెనని కోరిరి. ప్రజాపార్టీతరపున ప్రకాశంగారుకూడ నొక మెమోరాండమును సమర్పించిరి. మద్రాసు తాత్కాలికరాజధానిగ నుండవలెనని అందులో కోరిరి. 50 కోట్ల రూప్యములు మద్రాసుప్రభుత్వమునుంచి ఆంధ్రరాష్ట్రమునకు రావలెననికూడకోరిరి. విచారణ ముగిసెను. వాంఛానివేదిక వెలువడెను. మద్రాసు తాత్కాలిక రాజధానిగానుండుట యుక్తమని వారు వ్రాసిరి, శాశ్వతరాజధాని గుంటూరు విజయవాడలమధ్య నుండవలెనని కూడ వ్రాసిరి. కాని గవర్నమెంటు ఆఫ్ ఇండియావారు ఆ సూచనకు ఒప్పుకొనలేదు. ఆంధ్రరాష్ట్రములోనే మరి యొకచోట రాజధానిని తాత్కాలికముగ ఏర్పాటుచేసుకొనవలసినదని చెప్పిరి. అసలు ఆంధ్రరాష్ట్రమును మిగుల క్లిష్టమైన పరిస్థితులలో తీసుకొనవలసి వచ్చినది. తగిన రాజధాని లేదు. మద్రాసునగరమునుంచి ఏచ్చే మిగులు ఆదా అయిదుకోట్ల తరుగు. పైగా కాంగ్రెసు 1952 ఎన్నికలలో పెబ్బ తిన్నందున ఆంధ్రరాష్ట్రశాసనసభలో కాంగ్రెసుకు అధికసంఖ్యాబలములేదు. అయినను ఒకసారి విడిచిపెట్టినయడల మరల ఆంధ్రరాష్ట్రము రాదు. గనుక ఏమైనను సరే లోపములు నెమ్మదిగ సర్దుకొనవచ్చునను విశ్వాసముతో ఆంధ్రరాష్ట్రము తీసుకొనుటకు ఒప్పుకొంటిమి.

(3)

తర్జనభర్జనలు జరిగినపిమ్మట మద్రాసురాష్ట్ర శాసనసభలో కచ్చాలులో ఆంధ్రరాజధాని యుండునట్లును, హైకోర్టు గుంటూరులో పుండునట్లును నిర్ణయింపబడెను. రాజధాని రాయలసీమలో యుండినలెనని రాయల సీమ కాంగ్రెసుసభ్యులందరు పట్టుపట్టిరి. అనంతపురము, తిరుపతి, కర్నూలు మూడుపట్టణములలో ప్రకాశంపంతులుగారు నిర్ణయించిన పట్టణములో రాజధానిని పెట్టవలెననిరి. ప్రకాశంపంతులుగారు కర్నూలుపేరును చెప్పిరి. అది అంగీకరింపబడెను. అది ఘోషారు 51 వేల జనసంఖ్యగల చిన్న పట్టణము. రెండుకోట్లరూప్యములను హూత్రమే మద్రాసుప్రభుత్వము ఆంధ్రుల కివ్వవలెనని వాంఛాగారు వ్రాసిరి. దానికిన్నీ ఒప్పుకున్నాము. 1953 అక్టోబరు ఒకటవ తేదీన ఆంధ్రరాష్ట్రము 11 జిల్లాల మూడు తాలూకాలతో ఏర్పడినది. ఆ మూడుతాలూకాలు బళ్ళారిజిల్లానుంచి వచ్చినవి.



వాటిలో రెండుతాలూకాలు కర్నూలుజిల్లాలోను, ఒకతాలూకా అనంతపురము జిల్లాలోను కలుపబడినవి. అందువల్ల 11 జిల్లాలుగ ఆంధ్రరాష్ట్రమేర్పడినది. కర్నూలులో ఇళ్ళులేనందున వేలకువేల దేరాలు వేయవలసివచ్చినది. వాటిలోనే ఆంధ్రప్రభుత్వముయొక్క ఉద్యోగస్తులు, చిన్ననౌకర్లు కాపురముండ వలసివచ్చినది. నూతన గృహములు కట్టుట ప్రారంభించిరి. పండిత జనహరులూ నెహ్రూగారు అచివరకు కాంగ్రెసులోనుంచి 1951 లో లేచిపోయి ప్రజాపార్టీని ఏర్పరచిన ప్రకాశంపంతులుగారిని బలవంతపెట్టి కాంగ్రెసుపత్రముమీద అస్సోసియేటుసభ్యులుగా దస్కతుచేయించి కాంగ్రెసులో కలుపుకొని ముఖ్యమంత్రిని గావించిరి. ప్రకాశంగారు ఆంధ్రులకు మహానాయకుడు. ఆయన ముఖ్యమంత్రిగాలేని ఆంధ్రరాష్ట్రము తలలేని మొండెమువలెనుండునని నెహ్రూగారు తలచిరి. అప్పుడు ఆంధ్రరాష్ట్ర కాంగ్రెసుకమిటీ కద్యజుడు సంజీవరెడ్డిగారుకూడ నెహ్రూగారితో ఏకీభవించిరి. సంజీవరెడ్డిగారు డిప్యూటీ ముఖ్యమంత్రిగా నియమింపబడిరి. పరిపాలనలో అనుభవజ్ఞుడైన త్రివేదీగారు గవర్నరుగా నియమింపబడిరి. ఆంధ్ర హైకోర్టు 1954 జూలై 4 వ తేదీన గుంటూరులో స్థాపితమైనది. జస్టిస్ కోరా సుబ్బారావుగారు ప్రధాన న్యాయమూర్తిగా నియమింపబడెను. ఇటుల 1953 లో ప్రారంభమైన ఆంధ్రోద్యమము నలుబదినంవత్సరములు సాగి అమరజీవి పొట్టి శ్రీరాములుగారి ఆత్మార్పణఫలితముగ 1953 అక్టోబరు ఒకటవతేదీన జయప్రదమైనది. పదకొండుజిల్లాలు, రెండుకోట్ల అయిదులక్షల జనాభా కలిగి, 63,417 చదరపుమైళ్ళవైశాల్యముగల ఆంధ్ర రాష్ట్రము స్థాపితమైనది. దాని కొకే శాసనసభ ఏర్పడెను. అందులో 196 మంది ప్రజా ప్రతినిధులైన సభ్యులుండిరి. కాని కాంగ్రెసుపార్టీ కెక్కువ బలము లేకుండెను. ప్రకాశం సంజీవరెడ్డి మంత్రివర్గము ఆంధ్రరాష్ట్రాభివృద్ధికై గొప్ప సద్భావముతో కృషిసలుపుచున్నను, 1954 నవంబరునెలలో తేబడిన విశ్వాసరాహిత్య తీర్మానము ఒకే ఒకఓటుతోగలిచి ప్రకాశంమంత్రి వర్గము పదమోసి. తాత్కాలికముగ ఆంధ్రరాష్ట్రము గవర్నరుపాలనము క్రిందకు వచ్చెను. 1955 మార్చినెలలో మరల జరిగిన ఎన్నికలలో కాంగ్రెసుపార్టీకి అఖండవిజయము కలిగినది. ఈ ఆంధ్ర ఎసెంట్లీఎన్నికలు

యావద్భారతదృష్టితోనే గాక అంతర్జాతీయరంగములో కూడ ప్రాముఖ్యత చెందెను. 1916 సంవత్సరపు సమిష్టి మద్రాసు ఎసెంబ్లీ ఎన్నికలలో ఆంధ్ర దేశములో బలపడుచున్న కమ్యూనిస్టుపార్టీవారు 27 మంది అభ్యర్థులను నిలువబెట్టగ 26 మంది యోడిపోయి ఒకరుమాత్ర మెన్నుకొనబడిరి. అరవజిల్లాలనుంచికూడ యొకే కమ్యూనిస్టుసభ్యుడు వచ్చెను. 1918 నుండి 1951 ప్రథమభాగమువరకు తెలంగాణములోను ప్రక్కనున్న ఆంధ్ర జిల్లాలలోను కమ్యూనిస్టులు గొప్ప రక్తపాతముతోకూడిన భయానక విప్లవము జరిపి ఘోరహత్యలు, దోపిళ్ళు తీవ్రముగగావించి, భారతయూనియను మదరాసు హైదరాబాదు ప్రభుత్వములు తీసుకున్న దౌర్జన్యప్రతీకారచర్యల వలన నోడిపోయి, 1951 రెండవభాగమునుంచి విప్లవములుచాలించి, ఆయుధములను వప్పగించి చట్టసమ్మతమైనపద్ధతులలో ప్రచారముసాగించుకొనుట కంగీకరించి 1952 ప్రారంభమున ఆంధ్రదేశములో జరిగిన ఎన్నికలలో నిలిచి గొప్ప జయముపొందిరి. కాంగ్రెసుకును, కమ్యూనిస్టులకును దాదాపు సమానముగ స్థానములు లభించెను. ఒక్క ఓటులో ప్రకాశం ప్రభుత్వమును పడగొట్టగలిగిరి. అదివరకు గాంధీగారికి ప్రీయమైన రాష్ట్రమని, కాంగ్రెసుకు అతి బలమైనరాష్ట్రమని పేర్కొంచిన ఆంధ్రరాష్ట్రములో నిటుల 1952 నాటికి ఆంధ్రప్రజలు ఎసెంబ్లీ ఎన్నికలలో కమ్యూనిస్టులు ఘోరహత్యలు చేసినను వారికే ఓట్లనిచ్చి కాంగ్రెసును బాగా దెబ్బకొట్టుటకు కారణమేమి? కమ్యూనిస్టులు తాము ఆంధ్రదేశములో బాగుగ బలపడినామని, ఆంధ్రులు అధికసంఖ్యాకులుగ కమ్యూనిస్టుపక్షమున చేరినారని, 1950 ఎన్నికలలో తమకు నూటికి 90 పాళ్ళ స్థానములు వచ్చునని భ్రమపడసాగిరి, గాని అది యధార్థస్థితికాదనితేలినది. 1942 క్వీట్ ఇండియా యుద్యమకాలమున ఆంధ్రకాంగ్రెసువాదులలో రానున్న అధికారపంపిణీ కొరకు జైళ్లలోనే ప్రారంభమై, వీరందరు బయటకువచ్చినపిమ్మట బాగుగ హెచ్చి, టంగుటూరు ప్రకాశంగారిప్రభుత్వస్థాపనలోను, అది పడిపోవుటలోను, పిమ్మటను ఇంకను తీవ్రరూపముదాల్చి కులతత్వము, లంచగొండి తనము మొదలగు గొప్ప చెడుగులలోని కీడ్చిన ఆంధ్రకాంగ్రెసు గ్రూపులు, అంతఃకలహములు ప్రజలలో కాంగ్రెసునందు హేయభావమును కలుగజేసి



నవి. ప్రకాశం, రంగారావు, వారి అనుయాయులు కాంగ్రెసులోనుండి లేచి పోవుట, మరల వారోవారికి చీలికలు కలుగుట, కాంగ్రెసు ఎలక్షన్ కమిటీ వారు అభ్యర్థులను నిర్ణయించుటతో కలిగిన అసంతృప్తి మరింతగా కాంగ్రెసును బలహీనపర్చినవి. ఆంధ్రప్రజలు కాంగ్రెసుతో విసుగుచెంది 1952 వ సంవత్సరపు ఎన్నికలలో కాంగ్రెసువారికి గుణపాఠము నేర్పవలెనను వుద్దేశ్యముతో కాంగ్రెసును ప్రతిచోట ఓడించినారు. మంత్రివర్గములోనున్న వారు, కాంగ్రెసునాయకులుగనున్నవారు, ప్రకాశంగారు, రంగారావు, రంగారావు గారిభార్య మొదలైనవారంతా ఓడిపోయినారు. కాంగ్రెసువారు 1952 ఎన్నికల గుణపాఠము మరువరానిది. కాంగ్రెసుసంస్థయు, అందరినభ్యులును, శాసనసభ్యులును ఐకమత్యముగ గాంధీగారు బోధించిన సత్యము, ధర్మములతో నిష్కల్మష ప్రజాసేవచేసినపుడే కాంగ్రెసు బలముగ నుండగలదు. ఆ ఎన్నికలలో దెబ్బతిన్నతరువాత ఆంధ్రరాష్ట్రకమిటీకి అధ్యక్షురైన సంజీవ రెడ్డిగారును, వారు జనరల్ కార్యదర్శిగా నియమించుకున్న అల్లూరి సత్యనారాయణరాజుగారును కాంగ్రెసుమొక్క నైతికపరిస్థితులను, ఐకమత్యమును చాలవరకు అభివృద్ధిచేసిరి. 1953 లో ప్రకాశంగారు మరల కాంగ్రెసులోకి వచ్చిరి. 1955 వ సంవత్సరపు ఎన్నికలు వచ్చుసరికి రంగారావు, విశ్వనాథంవర్గములుకూడ కాంగ్రెసులోకలిసి ఐకమత్య మేర్పడెను. ఆంధ్రరాష్ట్రము ఏర్పడినపిమ్మట వచ్చిన మొదటిఎన్నికలు ఇదే ఆయినందున ఆంధ్రరాష్ట్రములో బలమైన కాంగ్రెసుప్రభుత్వమును ఏర్పరచవలెననేభావము ఆంధ్రప్రజలలో కలిగినది. ఇప్పుడు కాంగ్రెసు గెలువకపోయినచో విశాలాంధ్రము రాదను భావము ప్రబలెను. తెలంగాణమునుండికూడ చాలమంది కాంగ్రెసు నాయకులు ఐచ్ఛికసేవకులు వచ్చి ఆ ఎన్నికలలో మాకు చాలగా తోడ్పడిరి. కాంగ్రెసుఅధ్యక్షులగు ఛేబుగారును, ప్రధానమంత్రి జవహర్లాల్ నెహ్రూగారును, ఆ ఎన్నికలకు ప్రత్యేకముగ నియమింపబడిన ఎస్. కె. పాటిల్ గారును ఇతర కాంగ్రెసుపెద్దలును వచ్చి ఆంధ్రదేశములో ప్రచారముచేసిరి. అవతలిదైపున అఖిలభారత కమ్యూనిస్టునాయకులందరు వచ్చి ప్రచారము చేసిరి. కాంగ్రెసుకును కమ్యూనిస్టులకును అతి తీవ్రపోరాటము జరిగెను. తెలంగాణములోను ఆంధ్రలోను కమ్యూనిస్టులు సాయుధవిప్లవము జరిపిం

చుట విదేశీపత్రికలను ముఖ్యముగ అమెరికాపత్రికలను బాగుగ ఆకర్షించినది. అమెరికాపత్రికలప్రతినిధులు అనేకసార్లు విజయవాడవచ్చి రా. కాం. ఆఫీసుకు, నావద్దకు వచ్చి ఎందువలన కమ్యూనిజము ఈ ప్రాంతములో ఇంతగా వృద్ధిచెందినదో తప్పిళ్లు తెలుసుకొనిపోవుచుండిరి. గంటలకొలది నావద్ద కూర్చొని తెలుసుకొనిపోవుచుండిరి. హైదరాబాదుకు కూడ పోయి తెలిసికొని తమపత్రికలలో ప్రచురించుచుండిరి. అందువల్ల 1955 ఎన్నికలలో అమెరికావారు గొప్ప ఆశ్రయ చూపినారు. ఈ ఎన్నికలలో కమ్యూనిస్టులే గెలుచుట కెక్కువ అవకాశము కలదనియు, ఆంధ్రయేగాక భరతవర్షము అంతయు కమ్యూనిస్టులతో చేరిపోవునేమోననియు అమెరికాలో కొన్ని ప్రధానపత్రికలు వ్యాసములు వ్రాసెను. అప్పుడు అమెరికాలో చదువుకొనుచున్న నా కుమారుడు మోహనరావు ఈ సంగతే నాకు వ్రాయుచుండెను. ఈ కాంగ్రెసు కమ్యూనిస్టు యుద్ధములో ఆంధ్రదేశము కురుక్షేత్రమయ్యెను. అందులో విజయవాడపట్టణము ఇందుకు ప్రధానకేంద్రమయ్యెను. ఇక్కడే ఆంధ్రరాష్ట్రకాంగ్రెసు కార్యస్థానము, ఆంధ్ర కమ్యూనిస్టుకార్యస్థానము ఉన్నవి. కాంగ్రెసుజండా, కమ్యూనిస్టుజండా రెండును ఎగురుచున్నవి. ఈ యుద్ధము విజయవాడలో ప్రారంభమగుచున్నది. అఖిలభారత పత్రికా విలేఖరులే గాక అమెరికా, ఇంగ్లాండు, రష్యా మొదలగు విదేశ పత్రికా ప్రతినిధులు కూడ విజయవాడలో కార్యస్థానమేర్పరచుకొని ఆంధ్రదేశమంతయు సంచారముచేసిరి. విజయవాడ దక్షిణ ఉత్తర నియోజకవర్గములలో ఆంధ్రఎన్నికలు ప్రారంభముకాగానే విదేశపత్రికావిలేఖరులు ఓటువేయుటకు వచ్చిన వేలకువేల స్త్రీ పురుషుల గుంపులను ఫోటోగ్రాఫులు తీసి తమ పత్రికలకు పంపిరి. వందలకొలది కాదు వేలకొలది ముస్లిం ఘోషాస్త్రీలు రిక్తాలలోను కాలినడకను ముసుగులతో వచ్చి కాంగ్రెసుకు ఓటువేయుట చూడదగిన దృశ్యము. కాంగ్రెసు బ్రతుకునా లేదా యనునది సమస్య. అటులనే ప్రతి ముఖ్యస్థలములోను ఆ ఎన్నికల దినములలో ఫోటోగ్రాఫులు తీసుకొని పంపిరి. ఆంధ్రదేశము గొప్ప ఏనుగువంటిది. ఈ పర్యాయము కాంగ్రెసువై పుకు గాంధీవై పుకు మొగ్గినది. కమ్యూనిస్టులను వదలివై చినది. కాంగ్రెసుకు అఖండవిజయము కలిగినది. 196 మంది సభ్యులలో 147 మంది



కాంగ్రెసుసభ్యులెన్నుకొనబడిరి. నేనుకూడ అటుల కాంగ్రెసుపక్షమున విజయవాడ చక్షిణనియోజకవర్గమునుండి ఎన్నుకొనబడినవాడనే. కమ్యూనిస్టులు 17 మంది మాత్రమే వచ్చిరి. 13 సోషలిస్టులు, 13 స్వతంత్రులు కూడ ఎన్నిక అయినారు. ఈ ఎన్నికల అనంతరము బెజవాడ గోపాలరెడ్డిగారు ముఖ్యమంత్రిగ కాంగ్రెసుప్రభుత్వ మేర్పడినది. సంజీవరెడ్డిగారే తిరిగి డిప్యూటీ ముఖ్యమంత్రిగ చేయబడిరి రొక్కం లక్ష్మీనరసింహందొరగారు స్పీకరుగ ఎన్నుకొనబడిరి. పిమ్మట 1956 నవంబరు 1 వ తేదీన ఆంధ్రప్రదేశ్ రాష్ట్రమునుపేరుతో హైదరాబాదు రాజధానిగ నెటుల విశాలాంధ్రరాష్ట్ర మేర్పడినదో తెలుపుచు, ఆ విశాలాంధ్ర మహాయుద్యమ చరిత్రను రెండవసంపుటముతో వివరించెదను.

(4)

ఆంధ్రోద్యమముయొక్క ముఖ్యసిద్ధాంతము ఆంధ్రభాషలో శాసన నిర్మాణము, పరిపాలనానిర్వహణము, న్యాయవిచారణ జరుగుటయే గాక యావత్తు పిద్యాదోధనము హైస్కూళ్ళలోను, కళాశాలలలోను కూడ ఆంధ్ర భాషలోనే గరపుటకూడ అయియున్నది. అందువలన ఆంధ్రభాషలో సమస్త ఉత్తమవిద్యనిచ్చుటకుగాను ప్రత్యేకాంధ్రవిశ్వవిద్యాలయ మేర్పడవలెనని ఆంధ్రులు వాంఛించుచు తీర్మానములు చేసియున్నారని ఇదివరకే చెప్పియున్నాను. జస్టిసుపార్టీ ముఖ్యమంత్రి, ఆంధ్రనాయకులు, అంప్రాధిమానులు పానుగల్లురాజా రామారాయణంగారు 1955 లో మద్రాసుశాసనసభలో ఆంధ్ర విశ్వవిద్యాలయపుబిల్లును ప్రవేశపెట్టి దానిని చట్టముచేయించిరి. ఈ చట్ట ప్రకారము విశాఖపట్టణము, రాజమహేంద్రవరము, అనంతపురములలో విశ్వవిద్యాలయకేంద్రములు నెలకొల్పబడెను. ఈ మూడుకేంద్రములలోను ఆనర్సు (Hons), ఎఫ్. ఎస్. సి., (M. Sc.) రిసెర్చ్ (Research) డాక్టోరేటు (Doctorate) మొదలగునవి నేర్పబడును. మామూలు బి. ఏ., బి. ఎస్. సి., బి. కాం. తరగతులుకూడ అక్కడే యుండవలెను. మరి ఎచ్చటను ఉండరాదు. ఈ మూడుకేంద్రములలోనే కళాశాలవిద్యార్థులు నివసించుచు చదువుకొనవలెను. మిగిలినచోట్ల రెండవతరగతి కళాశాలలు మాత్రమే యుండగలవు. శాసనసభలో ఈ చర్చలు జరుగుచుండగా నేను,

గూడూరి లక్ష్మణరావు, దోర్నల శేషాద్రిశాస్త్రి, గులాంమొహిద్దీను, అడుసు మిల్లి గోపాలకృష్ణయ్యగారలు మద్రాసువెళ్ళి నాలుగవ కేంద్రమునైనను బెజవాడ కిప్పించవలెనని జస్టిసుపార్టీనాయకులను, వారికి ప్రతిపక్షముగనున్న జాతీయపార్టీనాయకులనుకూడ అభ్యర్థించితిమి. ఆంధ్రదేశములోకెల్ల పెద్ద నగరమగు బెజవాడలో నెట్టి కేంద్రము లేకుండచేయుట మిగుల అసర్థకమని అందరికిని మనవిచేసితిమి. అప్పుడు కట్టమంచి రామలింగారెడ్డి, గుత్తి కేశవ పిళ్ళే, చింతలపాటి వెంకటనరసింహరాజుగారలు జాతీయపక్షపు నాయకులుగ నుండిరి. నాలుగవ కేంద్ర మిచ్చుటకు పరిస్థితులు బాగుగ లేవని చెప్పి అధికారములోనున్న జస్టిసుపార్టీవారు ఒప్పుకొనలేదు. కాని జస్టిసుపార్టీ నాయకులైన రాజా రామారాయణంగారికి ఆంధ్రరాష్ట్రమేర్పడవలెనని, దానికి మద్రాసులో “కూమ్” నదికి ఉత్తరభాగమున రాజధాని యుండవలెనని, అటుల జరగనిచో బెజవాడపట్టణమే రాజధానిగ చేయబడవలెనని గట్టి యుద్దేశ్యముండెను. గావున వారు స్వయముగ బెజవాడలోనే ఆంధ్ర విశ్వవిద్యాలయపు కార్యస్థానమును నెలకొల్పునటుల సవరణపెట్టి మంజూరుచేయించిరి. దీనివలన బెజవాడలో కేంద్రము లేనప్పటికిని వైస్రాయలు, రిజిస్ట్రారుల కార్యస్థానము, ఇతర ఆఫీసులు బెజవాడలోనే యుండగలవు. అతిత్వరితముగనే మరల పట్టమును సవరణచేసి నాలుగవ కేంద్రమునుకూడ బెజవాడలోనే, అనగా విశ్వవిద్యాలయపు కార్యస్థాన మున్నచోటనే స్థాపించెదమనికూడ ఆయన శాసనసభలో వాక్రుచ్చెను. కట్టమంచి రామలింగారెడ్డిగారు ప్రథమఉపాధ్యక్షుడుగ విశ్వవిద్యాలయము బెజవాడలో స్థాపింపబడినది. దానికొరకు కొన్నిగృహములు అద్దెకు తీసుకొనబడెను. బెజవాడలోని మ్యూజియము సెనేటుసభలకై వారికి వశపరచబడెను. మూడుసంవత్సరములు ఆంధ్రవిశ్వవిద్యాలయము బెజవాడలో నుండెను. నేనుకూడ సెనేటులో సభ్యుడుగనుంటిని.

1926 నవంబరునెలలో మరల శాసనసభల ఎన్నికలు జరిగినపుడు జస్టిసుపార్టీవారు ఓడిపోయిరి. కాంగ్రెసువారము నలుబదిరెండుమందియి సభ్యులుగ ఎన్నుకొనబడితిమి. నేను కృష్ణాజిల్లానుండి కాంగ్రెసుపార్టీ సభ్యుడుగ ఎన్నుకొనబడితిని. మేము మంత్రిపదవులను తీసుకొనుటకు నిరాక



రించితిమి. అందువలన మూడవపార్టీగా ఎన్నికలలో గెలుపొందిన జాతీయ పార్టీనాయకులైన డాక్టరు సుబ్బారాయనుగారిని గవర్నరుగారు ముఖ్యమంత్రినిగావించిరి. ఆయన విద్యామంత్రిగూడ పనిచేసెను. రంగనాథ మొదలియారు, ఆరోగ్యస్వామి మొదలియారు గారలు మిగత మంత్రులుగ నుండిరి. అప్పుడు ద్వంద్వప్రభుత్వముండెను. మిగిలిన ముగ్గురు ఎగ్జిక్యూటివు కౌన్సిలుగ నుండిరి. నేను 1927 లో బెజవాడను ఆంధ్రవిశ్వవిద్యాలయమునకు నాలుగవ కేంద్రముగ గావించవలెనని యొక సవరణబిల్లును ప్రవేశపెట్టుటకు మద్రాసు శాసనసభకు నోటీసునిచ్చితిని. డాక్టరు సుబ్బారాయనుగారిని నా బిల్లుకు మద్దతునిచ్చి మంజూరుచేయించవలెనని కోరితిని. ఆ బిల్లును నేను శాసనసభకు పంపకముందే ఉపాధ్యక్షులైన కట్టమంచి రామలింగారెడ్డిగారికి చూపించి వారిఅంగీకారమును పొందియేయుంటిని. కాని నాతో సుబ్బారాయనుగారు “ఇప్పుడే ఒక పావుగంటకుముందే రామలింగారెడ్డిగారు నాతో వచ్చి మాట్లాడిపోయినారు. బెజవాడలో నాలుగవ కేంద్రమునకు వారు ఇష్టపడుటలేదు. ఒక్కటే కేంద్రముండవలెనని, అది విశాఖపట్టణములోనే యుండవలెనని వారి అభిప్రాయమయివున్నది. కనుక మీబిల్లుకు నేనేమీ సహాయముచేయజాల” నని వారు నాతో చెప్పిరి. అనధికారబిల్లు నెగ్గుటకు సావకాశములేదని తలచి రామారాయణంగారితో, కూడ సంప్రతించి నే నా బిల్లు నుపసంహరించుకొంటిని. రామలింగారెడ్డిగారికి న న్నాయన దగాచేసినట్లు వ్రాసితిని. ఆయన వెంటనే నా కొక జాబు వ్రాయుచు “తనయొక్క, విద్యామంత్రియైన డాక్టరు సుబ్బారాయనే గారియొక్క ముఖ్యమైన అభిప్రాయము ఒకే కేంద్రముండవలెనని, అది చల్లగానున్నవార్తే రులో నుండవలెననియు, కాని, అది సాగకపోయినచో తాను బెజవాడను అంగీకరించుటకు సిద్ధముగానున్నాననియు, అందుకు కృషిసలుపుదు” ననియు వ్రాసినారు. అంతటిలో ఆ ప్రయత్నము మానివేసినాను.

అటుపిమ్మట మరల 1928 లో విశ్వవిద్యాలయపు మీమాంస బయలుదేరినది. ఆంధ్రవిశ్వవిద్యాలయపు కేంద్రములేని వట్టి కార్యస్థానమైన బెజవాడలో పనిచేయుటకు రామలింగారెడ్డిగారి కిష్టములేదు. బెజవాడలో సెనేటు ముందిరము, ఉపాధ్యక్షులకు, రిజిస్ట్రారుకు, ఆఫీసులకు సరియైన భవనములు

వెంటనే కట్టవలసియున్నది. ఇనంతయు శాశ్వతముగ ఏదోవిధముగ లేచు కొనుటకు డాక్టరు సుబ్బారాయనుగారితో ఆలోచనలుసలిపి విశ్వవిద్యాలయపు చట్టమును సవరణచేయించుటకు రామలింగారెడ్డిగారు నిశ్చయించిరి. కార్యస్థానములో నొక కేంద్ర ముండితీరవలయును. కేంద్రము రెన్నియుండవలెననునది మరియొకసమస్య. చివిషయములో విశ్వవిద్యాలయపు సిండికేటుయొక్క అభిప్రాయమును కోరగ లక్కరాజు సుబ్బారావుగారి ప్రతిపాదనపైఁగ జెజవాడలో నాలుగవకేంద్రము స్థాపించవలెనను తీర్మానము సిండికేటులో నేకగ్రీవముగ నంగీకరించబడెను. దీనిని రామలింగారెడ్డిగారు కూడ నంగీకరించి ఈ తీర్మానమును మద్రాసుప్రభుత్వమునకు పంపిరి. కాని విద్యాశాఖాధికారులు, విద్యాశాఖకార్యదర్శి దీనిని వ్యతిరేకించిరి. నాలుగవకేంద్రము పెట్టుటకు తమకు ఇష్టములేదనియు, ఖర్చు చాల ఎక్కువగుననియు, మూడుకేంద్రములు మాత్రమే యుండవలెననియు, రాజమహేంద్రవరపుకేంద్రమును తీసి జెజవాడలో పెట్టినపక్షల తమ కభ్యంతరములేదనియు, అటుల పీలుకానిచో జెజవాడలోనికార్యస్థానమును రీసుకొని పోయి రాజమహేంద్రవరములోనే పెట్టుట యుక్తమనియు గట్టిగా వ్రాసిరి. గనుక జెజవాడకును, రాజమహేంద్రవరమునకును పోటీ, ఘర్షణలు కలిగెను. ఇది రామలింగారెడ్డిగారికి యిష్టములేనిమాట వాస్తవమే. కాని గవర్నమెంటు నుంచి వచ్చిన తాకిమ కనుక దీనిని ఆంధ్రవిశ్వవిద్యాలయపు సెనేటుముందు పెట్టవలసివచ్చినది. రాజమహేంద్రవరమునుంచి న్యాయతి సుబ్బారావుపంతులు గారు, మహ్మది అన్నపూర్ణయ్యగారు బయలుదేరి రాయలసీమకు పోయి రాయలసీమలోనున్న సెనేటుసభ్యులను, కూడగట్టుకొని, అనంతపురమునకు విశ్వవిద్యాలయపుకార్యస్థానము నిచ్చునట్లు వాగ్దత్తముచేసి, సెనేటుసభలో అధికసంఖ్యాకులచేత రెండుకేంద్రములు మాత్రమే ఉండవలెననియు, అందులో నొకటి ఉత్తరసర్కారులలోని రాజమహేంద్రవరములోను, రెండవ కేంద్రము రాయలసీమలోని అనంతపురములోను ఉండవలెననియు, విశ్వవిద్యాలయపుకార్యస్థానము అనంతపురములో నెలకొల్పవలెననియు తీర్మానముచేయించిరి. మేము ఎంతప్రయత్నముచేసినను ఓడిపోతిమి. ఈ తీర్మానము మద్రాసుప్రభుత్వమునకు పంపబడెను. మద్రాసు విద్యాధికారులు దీని



నంగీకరించక విశాఖపట్టణము, రాజమహేంద్రవరము, అనంతపురము, ఈ మూడు కేంద్రములుమాత్రమే యుండవలెననియు, ఆంధ్రవిశ్వవిద్యాలయపుకార్యస్థానమును రాజమహేంద్రవరమునకు మార్చుట తమకిష్టమే గాని, విద్యావిషయములో వెనుకబడియున్న అనంతపురమునకు మార్చుటకు తాము సమ్మతించజాలమనియు అభిప్రాయమును తెలియపర్చిరి. అందుమీద వివిధరకములైన సవరణబిల్లులు శాసనసభలో ప్రవేశపెట్టబడెను. అన్ని బిల్లులను పరిశీలించి రిపోర్టువ్రాయుట కొక పెద్ద సెలెక్టుకమిటీని శాసనసభవారు నియమించిరి. దానిలో మేమందరము ఉంటిమి. చాలవరకు ఒకే కేంద్ర ముంటే మంచిదని, అక్కడే కళాశాలవుండవలెనని అభిప్రాయము వెలిబుచ్చబడినది. చివరకు సెలెక్టుకమిటీవారమందరము ఏకగ్రీవముగ యొకేకేంద్రముండవలెనని, అది అనంతపురములోనే యుండవలెననియు, అక్కడనే విశ్వవిద్యాలయపుకార్యస్థాన ముండవలెననియు తీర్మానించి రిపోర్టు పంపితిమి. మద్రాసుప్రభుత్వము దీనికి అంగీకరించలేదు. ఆ రిపోర్టు శాసనసభయెదుట ఆలోచనకువచ్చినపుడు అనంతపురమునకు బదులుగ ఆ కేంద్రము, కార్యస్థానము రాజమహేంద్రవరములో నుండవలెనని ఒక సవరణను ప్రభుత్వమువారే శాసనసభయెదుట పెట్టిరి. అది గవర్నమెంటువారి సవరణ; గవర్నమెంటువారుపెట్టినసవరణ గెలుచుట నిశ్చయమని నేను భయపడి రాజా రామారాయణంగారివద్దకు పోయి వారి సలహాసహాయములతో వాయిదా ప్రయత్నముచేసితిని; మేము బెజవాడ మునిసిపాలిటీ, గుంటూరుమునిసిపాలిటీ, కృష్ణాజిల్లాబోర్డు, గుంటూరుజిల్లా బోర్డు, పశ్చిమగోదావరిజిల్లాబోర్డు, కొంతమంది జమీందారులు, వ్యక్తులు అందరుకలిసి ఇరిగేషన్లరూపకములను బెజవాడలోనే విశ్వవిద్యాలయ స్థాపన జరిగినయెడల ఇచ్చెదమని దస్కతులుచేయించి ప్రభుత్వమున కిచ్చినాము. బెజవాడలోనే స్థాపించవలెనని కోరినాము. అవసరమైనచో దానిని విచారించుటకు వాయిదావేయవలెనని కోరితిమి, డాక్టరు సుబ్బారాయనుగారు వాయిదావేయించుటకు ఒప్పుకొనిరి. అందుమీద ఆ బిల్లుయొక్క విచారణ వాయిదాపడినది. కాని కొన్నిసెలలలోనే బెజవాడదురదృష్టవశమున పానుగల్గరాజా రామారాయణంగారు స్వర్గస్థులైనారు. ఆయన జీవించియున్న

న్నాళ్ళు బెజవాడలోనే ఆంధ్రవిశ్వవిద్యాలయస్థాపన జరుగవలెనని చాల పట్టు దలగనుండిరి. వారు మరణించినపిమ్మట మునిసిపాలిటీలు, జిల్లాజోర్డులు విశ్వవిద్యాలయస్థాపనకు ద్రవ్యసహాయము చేయకూడదని ప్రభుత్వమువారొక జి. వో. ను పాస్ చేసిరి. దానితో మేము విరాళాలిచ్చెదమన్న వాగ్దానములు రద్దయినవి. పిమ్మట రాజమహేంద్రవరమును పదమును తీసివేసి విశాఖపట్టణమునుపదమును సవరణగ చేర్చి సుబ్బరాయన్ ప్రభుత్వమువారు నెలెక్టుకమిటీరీపోర్టుయొక్క విచారణను శాసనసభఎదుటికి తెచ్చిరి. అనగ ఒకేకేంద్రము, కార్యస్థానము రెండును విశాఖపట్టణములో (వాల్తేరులోనే) యుండవలెనని ఆ సవరణయంద్రేశ్యము. దానికి వ్యతిరేకముగ నేను, పిల్లలమర్రి ఆంజనేయులు, గొల్లపల్లి రాజాగారు రాజమహేంద్రవరమునుపదమును తీసివేసి విశాఖపట్టణము అనుటకుమారుగ బెజవాడ అని పెట్టవలెనని సవరణను ఇచ్చినాము. బొల్లిన మునుస్వామినాయుడుగారు, ఇంకా కొందరు జస్టిసుపార్టీసభ్యులు, మమ్ములను బలపరచిరి. కాని ప్రభుత్వము వారే విజయమునొందిరి. యావత్తు ఆంధ్రవిశ్వవిద్యాలయము వాల్తేరులోనే (విశాఖపట్టణములోనే) స్థాపింపబడవలెనని అధికసంఖ్యాకులచే మంజూరు చేయబడెను. ఆ వెంటనే బొల్లిన మునుస్వామినాయుడు, రంగనాథమొదల్యారుగారు మొదలైనవారు కలసి రాయలసీమజిల్లాలనన్నిటిని ఆంధ్రవిశ్వవిద్యాలయమునుండి వేరుచేయవలెనని, బెజవాడనుండికూడ చాల ఉత్తరమునకు తీసుకొనిపోవుచున్నారు కనుక, వాల్తేరులోని విశ్వవిద్యాలయముతో తమ జిల్లాలుండజాలవనియు నొక సవరణను ప్రతిపాదించిరి. అప్పటికే రంగనాథమొదల్యారుగారు మంత్రిపదవిని వదలుకొనియుండిరి. ఈ సవరణకు డాక్టరు సుబ్బరాయనుగారు అంగీకరించిరి. ఆంధ్రవిశ్వవిద్యాలయము రెండుభాగములుగ విభజింపబడుట శోచనీయమనియు, కార్యస్థానము ఏక్కడనున్నను అన్ని ఆంధ్రజిల్లాలు ఆంధ్ర విశ్వవిద్యాలయముక్రిందనే యుండవలెననియు, రాయలసీమజిల్లాలు విడిపోయి మద్రాసువిశ్వవిద్యాలయములోనే యుండుట శోచనీయమని నేను గట్టిగ వాదించితిని. నా వాదన అరణ్యరోదనమయ్యెను. మేము ఓడిపోతిమి. ఈ విధముగ ఆంధ్రవిశ్వవిద్యాలయము ఉత్తరస్కారులకును నెల్లూరుజిల్లాకును పరిమితమై



వాల్తేరులో నెలకొల్పబడినది. ఆ వెంటనే మామూలు బి. ఏ., బి. యస్. సి. బి. కాం. తరగతులు గల మొదటితరగతి కళాశాల బెజవాడలో నుండ వచ్చునను సవరణను నే నుపపాదించితిని. బెజవాడకొరకు నేను అడుగగ, కాంగ్రెసుపక్షసభ్యులైన మోతే నారాయణరావుగారు ఏలూరు కొరకు, జస్టిసుపార్టీసభ్యులైన వెంకటగిరికుమారరాజుగారు నెల్లూరుకొరకు అడిగినారు. సభవారు ద్రవ్యముంటే ప్రతిచోట మొదటితరగతి కళాశాలలు పెట్టుకొన వచ్చునని మంజూరుచేసినారు. ఆ కారణముచేతనే ఈ మూడుపట్టణముల లోనే కాక ఆంధ్రదేశములో పెక్కుచోట్ల మొదటితరగతికళాశాలలు అప్పటి నుంచి స్థాపింపబడినవి.

ఇటీవల ఆంధ్రరాష్ట్రమేర్పడి ప్రకాశంమంత్రివర్గ మేర్పడినతరువాత రాయలసీమజిల్లాలను, నెల్లూరుజిల్లానుచేర్చి ప్రత్యేకముగ తిరుపతిలో వెంకటేశ్వరవిశ్వవిద్యాలయమును స్థాపించిరి. కాని ముప్పదినవత్సరములపైగా అయినను ఇంతవరకును ఆంధ్రవిశ్వవిద్యాలయములో ఉత్తమవిద్యను ఆంధ్ర భాషలోనే గరపుట కెట్టిపయత్నము జరుగలేదు. 1937 లో రాజగోపాలాచారిప్రభుత్వము స్థాపితమైనపుడు ధైర్యముగ అరవసారమువరకు హైస్కూళ్ళలో యావత్తువిద్య దేశభాషలలోనే నేర్పుట కేర్పాటుచేసిరి. అప్పటినుంచి ఆంధ్రజిల్లాలలో తెలుగులోను, అరవజిల్లాలలో అరవములోను స్కూల్స్ పైనలు, మెట్రిక్యులేషనువరకు యావత్తువిద్య నేర్పబడుచు, ఇంగ్లీషును రెండవభాషగ నేర్పుచున్నారు. ఇప్పుడు ఆంధ్రప్రదేశ్ రాష్ట్రమేర్పడినపిమ్మట ఆంధ్రప్రదేశ్ లో మూడు విశ్వవిద్యాలయము లున్నవి. ఆంధ్రవిశ్వవిద్యాలయము, వెంకటేశ్వరవిశ్వవిద్యాలయము, హైదరాబాదులోని ఉస్మానియా విశ్వవిద్యాలయము. నైజాముపాలనలో ఉస్మానియా విశ్వవిద్యాలయములో యావత్తువిద్య ఉరుదుభాషలోనే నేర్పబడుచువచ్చినది. ఇంగ్లీషు రెండవభాషగమాత్ర ముండెను. నైజామురాష్ట్ర మంతరించగానే ఉస్మానియా విశ్వవిద్యాలయములోకూడ ఉరుదుకుబదులు ఇంగ్లీషునే పెట్టినారు. ఈ మూడు విశ్వవిద్యాలయములలోను విద్యయావత్తు ఇంగ్లీషులోనే గరపబడుచున్నది. తెలుగు, ఉరుదుభాషలు ఐచ్ఛికస్థానమునుమాత్రము పొందినవి. నేను కొన్నిసంవత్సరములు ఆంధ్రవిశ్వవిద్యాలయ సెనేటులోను సిండికేటు

లోనుకూడ సభ్యుడుగ నుంటిని. కాని భాషవిషయమున నే నేమియు చేయ జాలకపోతిని. మద్రాసుప్రభుత్వమువారు రాష్ట్రీయూనివర్సిటీగ్రాంటుల కమిటీలో టి.ఆర్.వెంకట్రామశాస్త్రి, మామిడిపూడి వెంకటరంగయ్య, డాక్టర్ గురుస్వామి మొదలియ్యార్లతోపాటు న నొకసభ్యునిగ నియమించిరి. మూడుసంవత్సరములు అందులో పనిచేసితిమి. పిమ్మట రాష్ట్రీగ్రాంటుల కమిటీలు రద్దుపరచబడినవి. యావద్భారతదేశమున కొకకమిటీ కేంద్రప్రభుత్వముచే నియమింపబడి పనిచేయుచున్నది. దానికి ఇప్పుడు చింతామణిదేశ ముఖ్యగారు అధ్యక్షులుగ నున్నారు. కొన్నిసంవత్సరములకు పిమ్మట ఉయ్యూరురాజాగారు బెజవాడలో మొదటితరగతి కళాశాలను స్థాపించిరి. దానిని ఇటీవలనే ఆంధ్రప్రదేశ్ ప్రభుత్వమువారు తమయాజన్యముక్రిందకు తీసుకొనియున్నారు. రోమనుకాథలిక్కు మిషనరీలుకూడ బెజవాడలో లయోలాకాలేజి యను మొదటితరగతి కళాశాలను స్థాపించియున్నారు. ఇప్పుడు ఆంధ్రప్రాంతములోను తెలంగాణములోనుకూడా ప్రతి జిల్లాలోను మొదటితరగతికళాశాల లున్నవి. హైదరాబాదు, తిరుపతి, గుంటూరు, ఏలూరులలో ప్రత్యేకముగా స్త్రీల మొదటితరగతి కళాశాల లున్నవి. కాని కళాశాలలన్నిటిలోనూ ఆంధ్రభాషలో సుత్తమవిద్య గరపవలెనను సమస్య పరిష్కారముకాకుండ నిలచియున్నది.



## 8 మహాత్మా గాంధీ నాయకత్వము

బెజవాడకు మహాత్మాగాంధీగారి ప్రథమ ఆగమనము -  
వారి నాయకత్వ స్వీకరణము - పంజాబు దురంతములు -  
లోకమాన్య తిలకుగారి మరణము - కలకత్తా ప్రత్యేక  
కాంగ్రెసు - బెజవాడకు గాంధీగారి ద్వితీయ ఆగమనము -  
గాంధీ విజయము - శార్ఙ్గన్యరాహిత్య సహాయనిరాకరణము -  
మరం బాలసుబ్రహ్మణ్యగుప్త కేసు - నేను లాయకున్న తిని  
శాశ్వతముగ నిర్జయించుట - బెజవాడ జాతీయ పాఠశాల -  
కాశీ హిందూ విశ్వవిద్యాలయములో మొదటి హరిజన విద్యార్థి.

(1)

1919 సం॥ జనవరి 19 వ తేదీన రౌలటు కమిటీ రిపోర్టు ప్రకటించబడినది. బ్రిటిషు ప్రభుత్వమువారి యుద్యోగస్తులకు అనుమానముగలవారి నెవరినైనను అరెస్టుచేసి విచారణచేకుండ ఎంతకాలమైనను జైలులోపెట్టుటకు అధికారమునిచ్చు శాసనమునుచేయుట అవసరమని ఆ రిపోర్టులో సిఫారసుచేయబడినది. ఆ సిఫారసు ప్రకారము అట్టిబిల్లును శాసనసభలలో ప్రవేశపెట్టినచో తాను దేశమందంతట ప్రభుత్వముపైన సత్యాగ్రహమును సాగించెదనని మహాత్మాగాంధీగారు ప్రకటించినారు. గాంధీగారి బెదిరింపులను సరకుచేయక ప్రభుత్వమువారు ఫిబ్రవరి 6వ తేదీన భారత కేంద్ర శాసనసభలో రౌలటు బిల్లును ప్రవేశపెట్టిరి, దానిమీద సత్యాగ్రహముచేయువారిని సమకూర్చుకొనుటకై గాంధీగారు దేశమంతట సంచారముచేసిరి. ప్రతిచోటను జాతీయవాదులు గాంధీగారి నాయకత్వముక్రిందికి చేరిరి. మహాత్మాజీ ఫిబ్రవరి నెలలోనే సికందరాబాదువచ్చి అక్కడ యుపన్యసించెను. అక్కడనుంచి విజయవాడకు వచ్చెను. వారు వచ్చుచున్నారని సికందరాబాదులోని మిత్రుల

వద్దనుంచి నాకు తెలిగ్రామువచ్చినది. నే నా మహాపురుషుని ఆ ఉదయము రైలుస్టేషనులో కలసి తీసుకొనిపోయి నా కతిథిగా నుంచుకొంటిని. అది నా మహద్భాగ్యము. ఆయన శుద్ధఖద్దరువస్త్రములను ధరించెను. బొందుల అంగరఖా తొడుగుకొని మార్వాడీతలగుడ్డ చుట్టుకొనెను. ఆ సాయంత్రము రామమోహనగ్రంథాలయపు ఆవరణలో సత్యాగ్రహమును ప్రబోధించుచు ఇంగ్లీషులో నుపన్యసించగ నేను తెలుగులోనికి అనువదించితిని. ఆయన కప్పుడు హృదయము చాల బలహీనముగనుండుటచే నొక కుర్చీలో రెండు మెత్తనిదిండ్రమీద కూర్చొని యుపన్యసించెను. ఆయన బిగ్గరగ మాట్లాడ లేదు. అప్పుడు దూరశ్రవణయంత్రములు లేవు. వచ్చిన రెండువేలమంది జనమునకు నేను బిగ్గరగా తెలుగులో చెప్పినాను. ఆయననోటినుండివచ్చిన మాటలు ప్రవక్తమాటలుగ నుండెను. నన్ను తన సత్యాగ్రహోద్యమములో చేరవలెనని ఆయన కోరెను. నేను సంతోషముతో ఎట్టి సంకోచముచూప కుండ చేరితిని. విజయవాడలో నింకెవరును చేరలేదు. ఆయన 1906 నుంచి దక్షిణాఫ్రికాలో భారతీయులకష్టముల నివారణకు గాంవించుచుండిన సత్యాగ్రహోద్యమమునుగూర్చి జాగ్రత్తగా చదువుచుంటిని. అప్పుడే తన యావ దాస్తిని త్యజించి బ్రహ్మచర్యవ్రతమును స్వీకరించి ఆశ్రమవాసియై మానవోద్ధరణకు తనజీవితము నంకితముచేసెను. పిమ్మట హిందూదేశములో కైరాలోను, చాంపరానులోను జయప్రదముగా జరిపిన సత్యాగ్రహోద్యమములను గూర్చికూడ చదువుచుంటిని. ఆయన సర్వముతములను సమానముగా అద రించునట్టియు, కులమతభేదములను పాటింపక అస్పృశ్యతను రూపుమాపి మానవసమానత్వమును సోదరత్వమును స్థాపించుటకు కంకణముకట్టుకున్నట్టియు ఆధ్యాత్మికసంపన్నుడని నాకు అదివరకే తెలుసును. ఆయనయే భారతదేశరక్షకుడని స్వతంత్రమునుతేగల మహాపురుషుడని నాకు దృఢ విశ్వాస ముండెను. గావున ఆయన నావద్దకే వచ్చి నన్ను తనశిష్యులలో నొకనిగ చేర్చుకొనుట నా పూర్వజన్మచుక్రమముగ భావించితిని. నేను వారికి వెంటనే సర్వవిధముల శిష్యుడనై నాను. వారిజీవితకాలమంతలోను వారున్న చోటుకు వెళ్ళినప్పుడు తప్పకుండ వారిదర్శనముచేసి సలహాలనుపొంది వచ్చుచుంటిని. వారు నన్ను మిగులదయతో నాదరించిరి. ఆయన నాకు ప్రేయతము




డైన బాపు! అపుడును ఇపుడునుకూడ నేను వారికి అప్పుడనైన శిష్యుడను. గాంధీజీ ఆ రాత్రి రైలులో మద్రాసు వెళ్ళిరి.

గాంధీగారు విజయవాడకు వచ్చిన క్రిందటిరోజున నా పాతమిత్రులగు బిపిన్ చంద్రపాలుగారు తన భార్యతోను, కూతురుతోను గుంటూరునుంచి బెజవాడ వచ్చి నా కతిథులుగ నుండిరి. వారికోరికమీద ప్రయాణపుఖర్చులు కూడ నిచ్చితిని. నాటి రాజకీయపరిస్థితులమీద ఆయన ఆ సాయంత్రం గొప్ప యుపన్యాసమిచ్చెను. ఆయన సుప్రసిద్ధ వక్త. గాంధీజీ మటనాడు విజయవాడ వచ్చుచున్నారని తెలిసి బందరు వెళ్లెను. గాంధీజీ వెళ్ళినమరు నాడు మరల విజయవాడ వచ్చి రెండవయుపన్యాసమిచ్చెను. గాంధీగారి సత్యాగ్రహమును ఖండించుచు మాట్లాడెను. ఆయన యుపన్యాసములో భాషావమత్కృతి మాత్రమే బాగున్నది గాని కార్యక్రమమేమియు లేదు. అది యెవరికిని రుచించలేదు. బిపిన్ చంద్రపాలుగారు చిటికెవారికి క్షమా పణపత్రము వ్రాసియిచ్చి ఆంగ్లేయపత్రికలలో వ్యాసములు వ్రాయుచుండుట వల్ల అదివరకే నైతికబలమును, పలుకుబడిని గోల్పోయినాడు. మహాత్మా గాంధీజీమాటలు ఋషివాక్కులై ప్రజలహృదయముల చొచ్చుకొనెను. నేను గాంధీగారిశిష్యుడనై నానని, సత్యాగ్రహము చేయబోవుచున్నానని ఆయనతో ఏమాత్రము ఏకీభవించనని బిపిన్ చంద్రపాలుగారితో నిష్కర్షగా చెప్పినాను. ఆరాత్రి వారిని కుటుంబసమేతముగా రైలు ఎక్కించి రాజ మహేంద్రవరముకు పంపినాను.

మహాత్మా గాంధీ మద్రాసు వెళ్ళి రౌలటుబిల్లుకు వ్యతిరేకముగ దేశ వ్యాప్తముగ సాగించవలసియున్న సత్యాగ్రహమునుగూర్చి యుపన్యసించిరి. హిందూపత్రిక సంపాదకులగు కస్తూరి రంగయ్యంగారు, ఆంధ్ర న్యాయనాథ ప్రముఖులగు బారిష్టరు టంగుటూరు ప్రకాశంపంతులుగారు, మరి కొంత మంది జాతీయవాదులు గాంధీగారి సత్యాగ్రహోద్యమములో చేరిరి. అప్పటి నుండియు ముందుకు వచ్చి టంగుటూరు ప్రకాశంపంతులుగారు ఆంధ్ర కాంగ్రెసురాజకీయములలో నాయకత్వమువహించిరి. దక్షిణదేశయాత్రను ముగించి గాంధీగారు మరల అహమ్మదాబాదు చేరెను.

280A



మ హాత్మా గాంధీ

[ 1919 సం॥ లో విజయవాడ వచ్చినప్పుడు ]



280 B

(2)

1919 మార్చి 30 వ తేదీన భారతదేశమునందలి అన్నిప్రాంతములలోను హరతాళములు జరిపి ఉపవాసములు, ప్రార్థనలుచేసి ఉత్సవములతో పోయి బహిరంగసభలలో రౌలటుబిల్లును ఖండించుట తీర్మానములుచేయవలెనని, సత్యాగ్రహశపథములు పూనవలెనని ప్రకటించిరి. ఆ రోజును ఏప్రిల్ నెల 6 వ తేదీకి మార్చిరి. కాని ఆ సంగతి తెలియక మార్చి 31 వ తేదీననే ఢిల్లీనగరములో జాతీయవాదులు హరతాళము జరిపి ఊరేగింపుతో వచ్చుచుండగా సైనికులు తుపాకులుకాల్చి ప్రజలను చెదరగొట్టిరి. మరునాడు ఆర్యసమాజనాయకులగు శ్రద్ధానందస్వాములవారు మరియొక ఊరేగింపును తీసుకొనివచ్చుచుండ, దానిని ఆపవేయవలెనని సైనికాధికారులు ప్రయత్నించగా స్వాములవారు లక్ష్యపెట్టక ముందుకు పోవుచున్నందున సైనికులు తుపాకులుకాల్చుటకు సిద్ధపడిరి. శ్రద్ధానందులవారు తన ఛాతీని చూపి ధైర్యముతో నిలచి తనమీద కాల్చవలసినదని సైనికులతో చెప్పగా వారు ధైర్యముచాలక నిశ్చేష్టులై యూరుకొనిరి. ఉత్సవము సాగిపోయి బహిరంగసభ జరిగెను. ఢిల్లీలోనే మరియొకచోట ప్రజలయూరేగింపుమీద సైనికులు తుపాకులు కాల్చి చెదరగొట్టిరి. ఐదుగురు మరణించిరి. కొందరికి గాయములు తగిలెను, ఏప్రిలు 6 వ తేదీన దేశములోని చాలాపదేశములలో ఉత్సవములు, సత్యాగ్రహసభలు జరిగెను. ఆంధ్రదేశములోని బెజవాడ, బందరు, గుంటూరు, రాజమహేంద్రవరములలో సభలు జరిగెను. ఈ సత్యాగ్రహోద్యమముతో హిందువులును, ముసల్మానులును ప్రతిచోట ఏకమైనారు. బ్రిటిషుసామ్రాజ్యవాదులు తురుష్కజాతికి చేయఁచున్న ఘోరాపకారములవలన భారతీయముసల్మానులకు బ్రిటిషుప్రభుత్వముపై అగ్రహము కలిగినది. హిందూ, ముసల్మాను, సిక్కు ఐక్యత కలిగినచో ఇండియాలో తమరాజ్యము పోవునని బ్రిటిషువారికి గొప్ప భయము. అట్టిఐక్యతను సర్వవిధముల విచ్ఛిన్నముచేయవలెను. నయమునచేయలేనిచో భయముననై స చేయవలెను. అమృతసర్నగరములో కూడ ఏప్రిలు 6 వ తేదీన హరతాళము, ఉత్సవము సత్యాగ్రహసభ జయప్రదముగా జరిగెను. హిందువులు



ముస్లిములు, సిక్కులు పార్గోనిరి. ఆ వెంటనే హిందూనాయకులగు డాక్టర్ సత్యపాలును, ముస్లింనాయకులగు డాక్టరు కిమలూను జిల్లామేజిస్ట్రేటు కబురంపి పిలిపించి, ఎక్కడికో ప్రవాసమునకు పంపించెను. అది తెలిసి నగరములోనిప్రజలలో గొప్ప యాందోళనము కలిగెను. ప్రజలు గుంపులుగూడి ఉత్సవముగానేర్పడి జిల్లామేజిస్ట్రేటువద్దకు రావలెనని ప్రయత్నించగా వారిని సైనికులు అడ్డగించి జిల్లామేజిస్ట్రేటుతో నూట్లాడనివ్వలేదు. అందువల్ల ప్రజల కాగ్రహముహెచ్చి కొన్ని ప్రభుత్వభవనములను ద్వంసము చేసిరి. అటులనే పంజాబులో ఇంకా రెండుమూడు పట్టణములలో జరిగెను. పంజాబుకుపోయి పరిస్థితులను శాంతింపచేయసలెనని మహాత్మాగాంధీ రైలులో బయలుదేరగా ఆయనను అరెస్టుచేసి మరల అహమ్మదాబాదులో విడిచిపెట్టిరి. ప్రభుత్వమువారు ప్రజలపైన పూర్తిగా కసిత్తీర్చుకొనసలెనని, గొప్పధీశాహము కలుగచేసి మరల ఎన్నటికిని లేవకుండచేయవలెనని దృఢ నిశ్చయలైరి. అమృతసరమును సైనికపాలనముక్రిందకు చేర్చిరి. సైనికాధికారులు ప్రజలపై నజరిపిన ఘోరకృత్యములకు మేల్లేదు. జాతీయవాదులని అనుమానింపబడినవారినెల్ల పట్టుకొని హిందువులను, ముసల్మానులను కలిపి సంకెళ్ళువేసి పీఠులలోత్రిప్పి, కొందరికి మరణశిక్షలను, కొందరికి యావజ్జీవశిక్షలను, చాలమందికి దీర్ఘకాలావాసశిక్షలను విధించిరి. లాలా హరి కిషన్ లాల్ అను ధనవంతుడగు జాతీయవాదనాయకుడికి యావజ్జీవవైదుశిక్ష విధింపబడుటమేగాక 40 లక్షల కిమ్మత్తుగల ఆయనయావదాస్తిని ప్రభుత్వమువారికి చెందవలెనని తీర్పుచెప్పిరి. అమృతసరములోని బజార్లలో స్త్రీలను పొట్టలమీద రేకేకించిరి. విద్యార్థులను వేలమందిని ఏప్రిలునెల మండుపెండలో 18, 19 మైళ్ళు నడిపించిరి. కొరడాదెబ్బలు కొట్టిరి. తుదకు ఏప్రిలు 13 వ తేదీన జలియన్ వాలాబాగ్ అను నొకదొడ్డిలో శాంతముగా బహిరంగసభ చేసుకొనుచున్న హిందూ, ముసల్మాను, సిక్కు స్త్రీలపైన పురుషులమీద పిల్లలమీద డ్యూర్ సేనాని తుపాకులను కాల్పించగా 1600 మంది హతులైరి. ఆ హతులైనవారికశేబరముల భస్మమునుండియే భారత స్వాతంత్ర్యోద్యమవృక్షము పుట్టి పెరిగినది. వీటికి పంజాబుమరంతములని పేరు. వీటివల్ల బ్రిటిషుప్రభుత్వమునందు ప్రజల కెక్కువ భయముకలిగి అణగిమణి

యుందురని ప్రభుత్వమువారు ఆశించిరి. కాని అందుకు వ్యతిరేకమైన ఫలితమే కలిగినది. దేశమందంతటను గొప్ప రోషము, ఆగ్రహము, ఆవేశము, దేశాభిమానము, ఇట్టిమరంతములు జరిపిన విదేశప్రభుత్వమును వెడలగొట్టి స్వరాజ్యసంపాదనచేయవలెనను దృఢదీక్ష కార్చిచ్చువలె వ్యాపించినది. తాను సత్యాగ్రహోద్యమము నపుడు సాగించినట్లయిన ప్రజల కింక నెక్కుడుగా కష్టములు కలుగుననియు, అంతేకాక సత్యాగ్రహమునకు కావలసిన శాంతియుత, అహింసాత్మక కార్యక్రమమునకు ప్రజ లింకను తయారుకాలేదనియు నెంచి మహాత్మా గాంధీగారు రౌలటుసత్యాగ్రహమును తాత్కాలికముగా నిలుపుదలచేసినామనియు, మరల నెపు డవసరమైన నపుడు అట్టి సత్యాగ్రహమును సాగించుమనియు ప్రకటనచేసినారు. పంజాబుదురంతములు మిగతాచోట్ల తెలియకుండ ప్రభుత్వమువారు గట్టి బందోబస్తు చేసిరి. ఆ యుదంతములు పత్రికలలో ప్రచురింపబడకుండ నిషేధించిరి. కొంతకాలమునకు అంతయు బయటికివచ్చెను. అఖిలభారత కాంగ్రెసుకమిటీవారు సమావేశమై యిట్టి ఘోరకృత్యములను సైనికోద్యోగులు జరిపినందుకు విచారణసంఘమును ప్రభుత్వమువారే నియమించవలెనని కోరిరి. కాంగ్రెసు కమిటీవారు హాడ మహాత్మా గాంధీ, చిత్తరంజనదాసు, మోతీలాలు నెహ్రూ, స్వామి శ్రద్ధానంద, పండిత మదనమోహనమాలవ్యా మొదలైన నాయకులతో యొక విచారణసంఘమును నియమించిరి. కొంతమంది నాయకులు ఇంగ్లాండుకు పోయి ఈ సంగతులనన్నిటిని బ్రిటిషుప్రముఖులకు తెలియపరచిరి. ప్రభుత్వపక్షమున విచారణచేయుట కొక కమిటీని నియమించవలసివచ్చెను. గవర్నరుజనరలు ఛెమ్సుఫర్డుప్రభువు హంటరుకమిటీ యనుదానిని నియమించిరి. హంటరుకమిటీవిడుట డయ్యరుసేనాని మొదలగు సైనికోద్యోగులు సాక్ష్యమిచ్చుచు తాముచేసినది సరియైనదేననియు, బ్రిటిషుసామ్రాజ్యమును కాపాడుటకు అది అవసరమైనదనియు చెప్పిరి. అప్పుడు మరణించిన కొందరిని కాల్చుటతోనే తనవద్దనున్న మందుగుండుసామాను అయి పోయినదనియు, ఇంకను తనవద్ద మందుగుండుసామానుండియున్నచో ఇంక నెక్కుడుమందిని కాల్చి చంపియుందుమనియు డయ్యరుసేనాని సాక్ష్యమిచ్చెను.



1919 వ సంవత్సరాంతమున కాంగ్రెసుమహాసభ పండిత మోతీలాల్ నెహ్రూగారి అధ్యక్షతను అమృతసర్ కోనే జరిగెను. ఇన్ని దుఃఖంతములు బ్రటిషుఉద్యోగస్తులచే చేయబడినను ప్రజానాయకులు, ప్రజలు నిరుత్సాహ పడక అన్ని ఏర్పాట్లను చక్కగాచేసి కాంగ్రెసుమహాసభను జయప్రదము గావించిరి. ఆ మహాసభకు టోకమాన్య బాలగంగాధరతిలకు, అనిబిసెంటు, మహాత్మా గాంధీ, చిత్తరంజనదాసు మొదలైన నాయకులందరు హాజరైరి. మితవాదులు, అతివాదులు కలిసి జరిపిన ఆఖరు కాంగ్రెసుమహాసభ అదియే. అంతటినుంచి అనిబిసెంటమ్మగారు కాంగ్రెసుకు ఎదురుతిరిగినది. మాంచేగ్యు - చెమ్సుఫర్డు సంస్కరణములను అంగీకరించి పనిచేయవలెనని ప్రజలను కోరినది. గాంధీగారి సత్యాగ్రహోద్యమము చాల అపాయకరమైన దని ప్రజలను నాశనముచేయునదిమాత్రమేనని తీవ్రముగా ఖండించినది. ఆమెయొక్క హోంరూలు లీగు విచ్ఛిన్నమైనది. వారిలో చాలమంది గాంధీ గారి శిష్యత్వముతో చేరిరి. కొద్దిమంది శిష్యులతో (National Home Rule League) జాతీయ హోంరూలు లీగును స్థాపించుకొని కొద్దికాల మాందోళన చేసినది. అతిత్వరితముగనే ఆమె భారతరాజకీయములనుంచి అదృశ్యురాలై నది. గాంధీగారి యుద్యమము వచ్చినతరువాత ఆంగ్లవనిత అనిబిసెంటమ్మయేగాక అదివరకు ఇంగ్లాండులో భారతదేశమిత్రులమని కపట నాటకమాడుచున్న లిబరల్, లేబరుపార్టీల సభ్యులెల్లరు భారతదేశమునకు సహాయపడుట మానుకొనిరి.

అప్పటికే బ్రటిషుపార్లమెంటులో మాంచేగ్యు చెమ్సుఫర్డు సంస్కరణములబిల్లు మంజూరై శాసనముగావించబడినది. ఆ సంస్కరణములను అంగీకరించవలెనా, లేక తిరస్కరించవలెనా అను సమస్య తీవ్రముగా అమృతసర్ కాంగ్రెసుమహాసభ ఎదుటికి వచ్చెను. దీర్ఘమైన వాదోపవాదములు జరిగి తుదకు రాజకీయసంస్కరణములు చాలినవి కావనియు, అసంతృప్తికరమైనవనియు, ఆశాభంగకరమైనవనియు తీర్మానింపబడెను. కాని మహాత్మా గాంధీగారి ప్రతిపాదనమీద యా సంస్కరణములలో నుంచియే సాధ్యమైనంత త్వరితముగ సంపూర్ణమైన బాధ్యతాయుతప్రభుత్వము స్థాపింపబడునట్లు వాటిని అమలుపరచవలెననియు, ఆ సంస్కరణములు నిచ్చుటలో

నెక్కుడుగ కృషిసల్పినందుకు ఇండియామంత్రి మాంజేగ్యుగారికి కాంగ్రెసు మహాసభ వందనములర్పించుచున్నదని కూడ తీర్మానముచివర చేర్చిరి. పంజాబు దురంతములను జరుపనిచ్చినందుకు, గవర్నర్ జనరలు చెమ్సుఫర్డు ప్రభువును వుద్యోగమునుండి విరమింపజేసి ఇంగ్లాండుకు పిలిపించవలెనను తీర్మానము కూడ చేయబడెను. దానిని ఆంధ్ర మితవాదనాయకులగు బయ్యా నరసిం హేశ్వరశర్మగారు ధైర్యముగా ఎదిరించినారు. అందుకు ప్రతిఫలముగా ఆయనకు 1920లో గవర్నరుజనరలు కార్యనిర్వాహకసభ్యత్వము లభించినది. పంజాబులోను, గుజరాతులోను ప్రభుత్వమువారు జరిపిన దురంతములను ఖండించుచు తీర్మానములుచేయబడెను. ప్రభుత్వమువారు నియమించిన హంటరుకమిటీలో స్వతంత్రులైన భారతీయులెవరును లేనందున వారిఎదుట సాక్ష్యమిచ్చుటకు కాంగ్రెసువారు నిరాకరించిరి. 1920 సం॥ మే 28వ తేదీన హంటరుకమిటీనివేదిక ప్రకటింపబడెను. దానిలో జనరల్ డయ్యరు మొదలగు సేనానులు గావించిన క్రూరకృత్యములన్నియు సమర్థించబడెను. జనరలు డయ్యరును ఆఖరుకు మండ్రించకపోగా ఆయన సామ్రాజ్య రక్షకుడని బ్రిటిషుప్రభుత్వము మెచ్చుకొన్నది. మిగత సేనానులందరు చేసినపనిని సమర్థించుచు శాసనముకూడ చేయబడెను. అంతేగాక డయ్యరుసేనాని గావించిన మహాత్మాకృత్యమున కాంగ్లేయులు సొమ్మువసూలుచేసి ఒక బంగారు ఖడ్గమును, మూడులక్షలరూప్యములను బహూకరించిరి. 1920 మార్చి 25 వ తేదీన కాంగ్రెసుకమిటీనివేదిక ప్రకటింపబడెను. పంజాబులో జరిగిన విషయములనన్నిటిని వివరించుచు ప్రభుత్వోద్యోగులు చేసిన దురంతములు తీవ్రముగా ఖండించబడెను.

ఏప్రిలు 6 వ తేదీనుంచి 13 వ తేదీవరకు దేశమందంతటను జాతీయ వారము జరుపవలెననియు పంజాబుదురంతములను ఖండించవలెననియు మహాత్మా గాంధీగారు ప్రకటించెను. యూరపుఖండములో తురుష్కదేశమును విభజించుచు ఆంగ్లేయులు మొదలగు మితమండలివారి యాధిపత్యమును దానిమీద నెలకొల్పుచు తురుష్కసుల్తాను నొక ఖైదీవరెచేయుచు సెవరసుసంధి చేసికొనబడెను. సుల్తాను దానిమీద దస్కతుపెట్టెను. అందు మీద తురుష్కదేశములోని జాతీయవాదులు ముస్తఫా కెమాల్పాషా నాయ



కత్యముక్రింద గొప్ప జాతీయస్వతంత్రపోరాటమును సాగించుటకు తీర్మానించిరి. దానిపట్ల హిందూదేశములోని ముసల్మాను నాయకులగు మహమ్మదాలి, షౌకాలి, డాక్టరు అన్సారి మొదలైనవారును, మహాత్మా గాంధీగారును సంపూర్ణమైన సానుభూతిని ప్రకటించిరి. దానికి మనదేశములో ఖిలాఫతు ఉద్యమముని పేరు. హంటరుకమిటీ నివేదిక, కూరకృత్యములుచేసిన సేనానులయెడ బ్రిటిషుప్రభుత్వమువారు చూపిన పక్షపాతము, ఖిలాఫతు అన్యాయములు, మహాత్మాగాంధీగారిని తన చారిత్రాత్మకమైన దౌర్జన్యరాహిత్య సహాయనిరాకరణోద్యమమును లేవదీయుటకు పురిగొల్పినవి. 1920 ఏప్రిలు 17 వ తేదీన మద్రాసులో ప్రథమపర్యాయము మహాత్మా గాంధీగారు, ముస్లిం నాయకులు కలిసి బిరుదులు, గౌరవోద్యోగములు, శాసనసభలు, ప్రభుత్వోద్యోగములను బహిష్కరించుట మొదలు పన్నులనిరాకరణమువరకు జరుపవలసిన సహాయనిరాకరణోద్యమముయొక్క యావశ్యకతనుగూర్చి ప్రకటన గావించిరి. ఈ విషయములన్నియు విచారణచేయుటకు అఖిలభారతకాంగ్రెసు కమిటీవా రా సంవత్సరము సెప్టెంబరునెలలో కలకత్తానగరమునందు ప్రత్యేక కాంగ్రెసుమహాసభ జరుగవలెనని తీర్మానించిరి. లాలా లజపతిరాయ్గారి అధ్యక్షతక్రింద కలకత్తామహాసభ జరుపబడవలసియున్నది. ఈలోపల జులై 31 వ తేదీన లోకమాన్య బాలగంగాధరతిలకుగారు దేశమును దుఃఖనముద్రమున ముంచి పరలోకగతులైరి. వారు అదివరకే కొంతకాలమునుంచి అస్వస్థతగానుండిరి. వారు మరణించకముందు కొద్దిరోజులక్రిందట మహాత్మా గాంధీగారు వెళ్ళి వారిని దర్శించివచ్చిరి. తిలకుగారు తన నైతికశక్తి నంతను ఆ సమయమున గాంధీగారికి సంక్రమింపజేసెననియు భవిష్యత్తును నడుపు భారమును ఆయనకు వప్పగించెననియు తలచబడెను.

లోకమాన్య బాలగంగాధరతిలకుగారు జొంబాయిలో సర్దారుగృహమునందుండగా జులై 12 వ తేదీనుండి వారికి చలిజ్వరము వచ్చుచుండెను. మిత్రులు కాళ్ళిరుపోయి విశ్రాంతి తీసుకొనవలెనని వారికి సలహానిచ్చిరి. కాని వారందుకు ఒప్పుకొనలేదు. కొంత నెమ్మదించినటుల కనబడెను. జులై 20 వ తేదీ సాయంత్రము వారిమిత్రులైన చమన్లాల్గారితోకూడ కారులో తిలకుగారు షికారువెళ్ళిరి. వారికి ఆ రాత్రి తీవ్రముగా జ్వరమువచ్చెను.

సర్దారుగృహములో వారు పరుండియుండిరి. జులై 23 వ తేదీ వారిజన్మ దినము. వారికి ఆ రోజున అభినందనలు సమర్పించుచు అనేక తెలిగ్రాములు సందేశములు వచ్చినవి. జులై 26 నుండి వారి కుడిశ్వాసకోశము చెడినదని కనుగొనబడినది. జ్వరము ఎక్కువైనది. జులై 28 వ తేదీన కొంచెము జ్వరముతగ్గినట్లు కనబడినది. కాని ఆ మధ్యాహ్నము మరల వారికి పెద్దజ్వరము వచ్చి హృదయము బలహీనతను చూపసాగెను. ఆ సాయంత్రమునకు ఆయనకు స్పృహతప్పినది. సన్నిపాతజ్వరము వృద్ధిచైనది. ఆయన అప స్మారకపుమాటలు మాట్లాడుచుండెను. ఆయన మాట్లాడుతున్న అసందిర్భపు మాటలలో దేశసంగతులుతప్ప మరేమియు లేకుండెను. ఆపిధముగనే ఆయన జులై 31 వ తేదీవర కుండెను. ఆ రాత్రి ఆయనహృదయము మరింత బలహీనమై తుదకు తెల్లవారుచూమున 12 గంటల 50 ని॥ లకు ఆ స్వతంత్రోద్యమమహానాయకుడు ఈలోకమును విడిచి పరమపదించిరి. వారి అకుంతిత దేశాభిమానము, అఖండత్యాగము, అత్యున్నతనాయకత్వము, అనన్య ధైర్యసాహసములు, నిరుపమాన విజ్ఞానసంపద భారతదేశమునకు చిరస్థాయిగ, ఆదర్శములుగ నిలచియున్నవి. ఆయనకీర్తి శాశ్వతముగనున్నది. ఆయన మరణించెననువార్త తెల్లవారకమునుపే బొంబాయినగరమంతట వ్యాపించెను. ప్రజలకందరికిని తమ ప్రేమపాత్రుడయిన నాయకుడు మరణించినందున వర్ణనాతీతమైన దుఃఖము. నిరాశ వ్యాపించినవి. ఉదయము వీడుగంట లగునప్పటికి సర్దారుగృహమువద్ద వెలకువేలుప్రజలు గుమిగూడ సాగిరి. ఎనిమిదిగంటలకు హిందువులు, ముసల్మానులు, పార్శీకులు, క్రైస్తవులు, షాహుకారులు, కార్మికులు స్త్రీలు పురుషులు రెండులక్షలమంది చేరిరి. వారిశవమును దర్శించుటకు పోటీపడిరి. ఆయనశవముమీదపడిన పుష్పగుచ్ఛములకు లెక్కలేదు. ఆయనను స్మరణమునకు రీసుకొనిపోవు ఉత్సవము ఆ మధ్యాహ్నము రెండుగంటలకు బయలుదేరెను. అది యొక మైలున్నరపొడవుండెను. బొంబాయినాయకులేగాక మహాత్మాగాంధీ, షోకతారీ, డాక్టరు కిచ్చూ, జమునాదాస్ ద్వారకదాస్, జవహర్లాల్ నెహ్రూ, శంకర్ లాల్ బ్యాంకర్ గారలు మొదలగు నాయకులుకూడ వచ్చిరి. పూనానుంచి రెండు ప్రత్యేకరైళ్ళు వేయబడి వేలకొలదిజనులను తీసుకొనివచ్చెను. వారిన్నేహ



తులు వారిదేహమునకు పూనానగరమునందు దహనసంస్కారము చేయవలె నని కోరిరి కాని బొంబాయినాయకులు ఒప్పుకొనలేదు. బొంబాయినాయకులు గవర్నరైన సర్ జార్జి లాయడ్ కు మనవిచేసి సముద్రతీరముననున్న చౌపాతీరేవులోని ఇసుకప్రదేశములో వారిని దహనముచేయుటకు అనుమతి తెచ్చుకొనిరి. ఆయనశవము ఒకపల్లకీలో పూలమాలలతో అలంకరించబడి కూర్చొనపెట్టబడినది. ఆ పల్లకీని గాంధీ, షౌకలాల్, కిచ్చూ, జవహర్లాల్ నెహ్రూ మొదలగు మహానాయకులు మోసుకొని త్రోవలో అనేకచోట్ల ఆపుచు పుష్పవర్షముల నందుకొనుచు చౌపాతీ ఇసుకప్రాంతమునకు తీసుకొనివెళ్ళిరి. అక్కడ పార్శ్వవర్తకులు సమర్పించిన మంచిగంధపుచితిమీద దానిని పరుండబెట్టిరి, తులసీదామములు దానిపైవైచిరి. ఆయనకుమారుడు చితికి నిప్పుముట్టించెను. కొంతసేపటికి ఆయనశరీరము భస్మమైనది. ఆయనఆత్మ పరమపదమును చేరినది. అదట నొక తాత్కాలికసమాధిని నిర్మించిరి. ఏమ్మట కొలదిసంవత్సరములకు ఆ ప్రదేశమున గొప్ప స్మారక స్తంభమునిర్మింపబడి లోకమాన్యునివిగ్రహము దానిమీద ప్రతిష్ఠింపబడినది. అది భారతీయులకేకాక ప్రపంచములో స్వతంత్రముకొరకు పోరాడు ప్రజల కందరికిని పుణ్యక్షేత్రమైనది. లోకమాన్య తిలకుగారు పరమపదించగనే మహాత్మాగాంధీయే భారతదేశమునకు ఏకైకనాయకుడయ్యెను. ఆయన షౌకలాల్ గారిని వెంటబెట్టుకొని తాను సాగించదలచిన అహింసాయుత సహాయనిరాకరణోద్యమమునుగూర్చి ప్రబోధముగావించుటకు భారతదేశములో సంచారముచేసెను.

(3)

మింటో మార్లే సంస్కరణములు 1909 లో వచ్చినవి. వాటిప్రకారము గోదావరి, కృష్ణా, గుంటూరుజిల్లాలనుంచి యొకస్థానము, మద్రాసు శాసనసభలో నివ్వబడినది. దానికి ఈ మూడుజిల్లాలలో మునిసిపలుసభ్యులుగా, జిల్లాచోర్డుల సభ్యులుగా 12 సంవత్సరముల కాలములో నెపుడైనను నున్నవారుమాత్రమే ఓటుచేయవలెను. అదివరకే మోచర్ల రామచంద్రరావు పంతులుగారు ఆ స్థానమునకు ఎన్నుకొనబడి సభ్యులుగానుండిరి. మూడు

సంవత్సరముల కాలపరిమితి ముగిసినందున నూతనఎన్నిక జరుగవలసి వచ్చినది. గుంటూరులో జాతీయవాదనాయకులుగానున్న కొండా వెంకటప్పయ్యగారిని నిలువవలెనని కౌతా సూర్యనారాయణరావు, నేను మొదలైన మిత్రులము ప్రోత్సహించితిమి. రామచంద్రరావుపంతులుగారు బెజవాడకు మాయింటికివచ్చి మరల తామే నిలచెదమనియు, తమకు బెజవాడలోని ఓట్ల న్నియు నిప్పించవలెననియు నన్ను అడిగిరి. వారిపక్షమున ముట్నూరి కృష్ణారావుగారు బందరునుంచి వారితోకూడ వచ్చిరి. మా యింటిలో వారికి ఆ రాత్రి విందుచేసితిని. కాని ఓట్ల నివ్వజాలమని, కొండా వెంకటప్పయ్యగారిని నిలబెడతామని ఖచ్చితముగా చెప్పితిని. కౌతా సూర్యనారాయణరావుగారు ఒక దరఖాస్తుపాఠమును తెప్పించి, మేము బెజవాడలో ప్రతిపాదన చేసి, బలపరచగా వెంకటప్పయ్యగారిచేతకూడ దస్కతుచేయించి మద్రాసుకు పంపిరి. రామచంద్రరావుగారు నిలువలేదు. జస్టిస్ పార్టీ ప్రముఖులు కూర్మా వెంకటరెడ్డినాయుడుగారు మాత్రమే నిలబడిరి. ఇరుపక్షముల ఓట్ల కొరకై కొంత ప్రయత్నము జరుగుచుండగా వెంకటరెడ్డినాయుడుగారు మానుకొని ఇంగ్లాండుకు పోయిరి. వెంకటప్పయ్యపంతులుగారు మద్రాసు శాసనసభకు సభ్యుడుగా ఎన్నుకొనబడిరి. ఇంతలో 1919 లో మాండ్లేగ్యు ఛెమ్సుఫర్డు సంస్కరణలనబడెడి నూతన రాజకీయసంస్కరణములు వచ్చినవి. 1920 నవంబరులో ఎన్నికలు జరుగును. వాటిప్రకారము కృష్ణాజిల్లాకు నాలుగుస్థానములు. సాలుకు పదిహేపాదుల శిస్తుచెల్లించే రైతులు ఓటర్లు. అప్పటికి ప్రస్తుతము కృష్ణాజిల్లాలోనున్న తొమ్మిదితాలూకాలేగాక ప్రస్తుతము పశ్చిమగోదావరిజిల్లాలో నున్న తాలూకాలన్నియు కృష్ణాజిల్లాలోనే చేరియుండెను. 1924 వ సంవత్సరములో కృష్ణాజిల్లాలోనుండి పశ్చిమగోదావరి పేరుచేయబడెను. అందుపల్ల ఆ పెద్ద కృష్ణాజిల్లాకంతట నలుగురు సభ్యుల నెన్నుకొనవలసియుండెను. బెజవాడలోను, ఏలూరులోను, భీమవరములోను కాంగ్రెసువాదులు సభలుచేసి ప్రజాభిప్రాయము తెలుసుకొని నన్ను, గంపలగూడెం కుమారరాజా కోటగిరి వెంకటకృష్ణారావుగారిని, పెద్దాడ సాంబశివరావుగారిని, బడేటి వెంకట్రామయ్యనాయుడుగారిని ఆ నాలుగు స్థానములకు అభ్యర్థులుగా నిర్ణయించిరి. అందులో పెద్దాడ సాంబ



శివరావు. బడేటి వెంకట్రామయ్యనాయుడుగారలు ఏలూరులో న్యాయవాదులు. నేను బెజవాడలో న్యాయవాదిగ నుంటిని. కోటగిరి వెంకటకృష్ణారావుగారు తిరుపూరుతాలూకా గంపలగూడెంఎస్టేటు జమీందారిణిగారి దత్తపుత్రుడు. దేశాభిమానపూరితములై న నాటకములను వ్రాసెను. ఈవిధముగ మమ్ముల నభ్యర్థులుగ పెట్టుటపల్ల నేను కృష్ణాజిల్లాయంతయు సంచారముచేసి మా నలుగురి అభ్యర్థిత్వములను బలపరచుచుంటిని. మాకు వ్యతిరేకముగ మిత్రవాదులును. జస్టిసుపార్టీవారును నిలచిరి.

ఇటుల ప్రచారముచేయుచు కొవ్వూరుతాలూకామహాసభను జరిపి యందులో నేను పాల్గొని మా అభ్యర్థిత్వములను గట్టిగా బలపరచుకొని విజయవాడ వచ్చితిని. ఆ మరునాడే మహాత్మాగాంధీ, షోకలాల్ గారలు విజయవాడకు విచ్చేసి నా కతిథులుగా నుండిరి. వా రుభయులును చెన్నపట్టణము నుంచి కలకత్తాలో సెప్టెంబరు 4 వ తేదీనుంచి జరుగబోవుచున్న ప్రత్యేక కాంగ్రెసుమహాసభకు పోవుచు, త్రోవలో విజయవాడలోనాగుచున్నామని నాకది వరకే తెలిపియుండిరి. నేను వారిని విజయవాడ రైలుస్టేషనులో ఐచ్ఛికభటులతో వెళ్ళి స్వాగతమిచ్చి తీసుకొనివచ్చి మునిసిపలు రహదారిబంగళాలో బస చేయించితిని. ఆ రహదారిబంగళా అప్పుడు పాతబస్తీలో టెలిగ్రాఫ్ ఆఫీసుకు పడమరవైపున, దరిమిలా పెద్దనూర్కెటు కట్టబడియున్నచోట యుండినది. అందులో ఆ మహానాయకు లిరువురును బసచేసిరి. శ్రీమాన్ చక్రవర్తుల రాజగోపాలాచార్యులుగారు కూడ మద్రాసునుంచి వారితో వచ్చిరి. కాని ఆ రహదారిబంగళాలో బసచేయక బెజవాడ రైలుస్టేషనులో విశ్రాంతిగదిలో బసచేసిరి. మహాత్మాగాంధీగారు బెజవాడవచ్చుచున్నారనువార్త ఉత్తరముల ద్వారాను, టెలిగ్రాఫ్ ద్వారాను ఆంధ్రదేశములోని వివిధపట్టణములలో నున్న నాయకులకు, ప్రముఖులకు నేను తెలియపర్చితిని. బరంపురం మొదలుకొని నెల్లూరువరకు నితరజిల్లాలనుండి చాలమంది వచ్చిరి. అయిదువేల జనులు ఆ సాయంత్రం జరిగిన బహిరంగసభలో పాల్గొనిరి. అది రహదారి బంగళాయొక్క పెద్దయావరణలోని జమ్మిచెట్టుక్రింద జరిగినది. కొద్దిగా చినుకులుపడ్డవి. అయినను సభ మిగుల జయప్రదముగా జరిగినది. బందరు నుంచి ముట్నూరి కృష్ణారావుగారు, చెలుకువాడ నరసింహంగారు వచ్చిరి.

కాని భోగరాజు పట్టాభిసేతారామయ్యగారు రాలేదు. గుంటూరునుంచి కొండా వెంకటప్పయ్యపంతులుగారు సీతారామశాస్త్రిగారు రాలేదు; ఉన్నవ లక్ష్మీ నారాయణగారు వచ్చిరి. టంగుటూరి ప్రకాశంపంతులుగారు చెన్నపట్టణములో గాంధీగారిని దర్శించియుందురు. బెజవాడకు రాలేదు. ఆమహాసభలో మహాత్మాగాంధీగారు బావోద్రేకపూరితమైన యుపన్యాసములో పంజాబు దురంతములవల్ల కలిగిన జాతీయావమానమును బాపుకొనుటకును, మనతోడి ఆసియాఖండదేశమైన తురుష్కదేశమునకు జరిగిన అన్యాయమునకు ప్రతిఘటనము చేయుటకును, భారతదేశమునకు స్వరాజ్యసంపాదనముకొరకును తాను కలకత్తాలో జరుగబోవుచున్న ప్రత్యేకమహాసభలో ద్వారన్యరాహిత్య సహాయనిరాకరణమును ప్రతిపాదించబోవుచున్నానని చెప్పి, ఆ సహాయనిరాకరణోద్యమముయొక్క తత్వమును సెలవిచ్చిరి. బిరుదులను, గౌరవోద్యోగములను విసర్జించుట, శాసనసభలను బహిష్కరించుట, ప్రభుత్వపాఠశాలలను, కళాశాలలను విద్యార్థులు వదలిపెట్టుట లాయర్లు కోర్టులను బహిష్కరించుట, ప్రభుత్వోద్యోగములకు సైనికోద్యోగములకు రాజీనామాచుట, శాసనములను ధిక్కరించుట, తుదకు పన్నులనిరాకరణము అను పనులను కొన్ని మెట్లుగా ప్రజలు చేయవలసియున్నదనిరి. ఇవి సత్య అహింసాయుతముగనే చేయవలెనని వారు వివరించిరి. మహాజనమున కంతకును చాల యుత్సాహముగ నుండెను. వారి యుపన్యాసముముగిసినతరువాత మహాత్మాజీ నన్ను దగ్గరకుపిలిచి మీరు నేను చెప్పినదానితో ఏకీభవించుచున్నారా? అటులై నచో మీరు కృష్ణామండలమునుండి మద్రాసుశాసనసభకు సభ్యులుగ పోదలచి ప్రచారముచేయుచున్న అభ్యర్థిత్వాన్ని వదలుకొనెదరా? యని నన్ను ప్రశ్నించిరి. నేను మారుమాటాడకుండ “నా అభ్యర్థిత్వమును తమ పాదములకడ విసర్జించితిని. తమలో నేను పూర్తిగ ఏకీభవిస్తున్నాను. తమ శిష్యత్వాన్ని మనసారా అంగీకరించుచున్నాను, నేను, నా మిత్రులుకూడ వచ్చి కలకత్తా కాంగ్రెసుమహాసభలో తమపక్షమునకు బలమును కలుగజేస్తాము” అని మనవిచేసితిని. నా ముఖ్యమిత్రులైన మహమ్మదు గులాం మొహిద్దీన్ సాహెబుగారు మొదటితరగతి గౌరవమేజిస్ట్రేటుగ నుండిరి. నాతోపాటు తాముకూడ ఆ గౌరవోద్యోగమును వదలుకొనెదమని ప్రకటించిరి. అప్పుడు



శ్రీమాన్ చక్రవర్తి రాజగోపాలాచారిగారుకూడ నచటనే యుండిరి. ఆంధ్ర దేశములో మహాత్మాగాంధీగారి దౌర్జన్యరాహిత్య సహాయనిరాకరణోద్యమము ననుసరించి శాసనసభఅభ్యర్థిత్వమును, మొదటితరగతి గౌరవమేజిస్ట్రేటుపద విని వడలుకొన్నవారము అప్పటికి మేమిద్దరమే. ఈసంగతి మహాత్మాగాంధీ గారు ఆసభలో గుమికూడిన వేలాదిప్రజల కరతాశధ్వనులమధ్య ప్రకటించిరి. తమ 'యంగ్ ఇండియా' పత్రికలోకూడ వ్రాసిరి. అంతటితో నేను శాసన సభకుపోవు ప్రయత్నమును విరమించుకుంటిని. మహాత్మాగాంధీగారి సహాయ నిరాకరణోద్యమములో చేరిపోతిని. ఇటీవల నా 78 వ జన్మదినోత్సవము విజయవాడపౌరులు కోలాహలముగా జరిపినపుడు ఒక యాశీర్వచనపులేఖను పంపుచూ నా పూజ్యమిత్రులగు శ్రీమాన్ చక్రవర్తుల రాజగోపాలాచార్యులు గారు ఒకమాటనే ఆ లేఖలో వ్రాసిరి. "1920 ఆగష్టునెలాఖరున మహాత్మా గాంధీగారు, నేను దౌర్జన్యరాహిత్య సహాయనిరాకరణోద్యమములో చేరవలసి నదని మిమ్ముల నడుగగా ఒక్కక్షణమైన సంకోచములేకుండ మీరు చేరి నారు. అది నా కిప్పటికిని కన్పలయెదుట కనపడుచున్నది." అని మిక్కిలి ప్రేమపూర్వకముగ వ్రాసిరి. తెల్లవారుఝామున మద్రాసునుంచి కలకత్తాకు పోయే మెయిలుబండిలో ఆ ముగ్గురు మహానాయకులను ఎక్కించి సెలవు తీసుకొని యింటికి వచ్చితిని. ఆ మరునాడే నేను గులాం మొహిద్దీన్ సాహెబుగారును కొంతమంది మిత్రులము బయలుదేరి కలకత్తా వెళ్ళి తిమి. అదివరకే బెజవాడలో కాంగ్రెసుకమిటీతోపాటు ఖిలాఫతుకమిటీ కూడ స్థాపించబడియుండెను. దానికి గులాంమొహిద్దీను సాహెబుగా రధ్యక్షులుగనుండిరి.

నన్ను కలకత్తాలో దేశభక్త కొండా వెంకటప్పయ్యపంతులుగారు కలవటంతోచే "నాతో సంప్రతించుకుండగనే, నాతో చెప్పకుండగనే మీరు మీ శాసనసభ అభ్యర్థిత్వమును విసర్జించినారేమి?" అని నన్ను అడిగినారు. వెంకటప్పయ్యపంతులుగారికి యావజ్జీవితములో సీతారామశాస్త్రిగారియందు, నాయందు ఎక్కువ నమ్మకము. ప్రేమ యుండెను. సాధారణముగ నన్ని విషయములను సంప్రతించుకొనియే చేసేవారము. గాని ఇది అటువంటి మామూలువిషయముకాదు గావున "మహాత్ములవారే నూతనోద్యమమును

సాగించదలచి న న్నందులో చేరవలెనని కోరినపుడు మిమ్ము సంప్రదించుటకు ఆవకాశము లేనిదోయినది రాజు కూడ వెంటనే సంకోచముపెట్టుకొనక ఈ మహోద్యమములో చేరినాడని జవాబువెప్పినాను. గాని వా రందుకు అప్పటికి వ్యతిరేకముగ నున్నారు.

(4)

సెప్టెంబరు నాలుగనతే దీనుంచి ప్రత్యేక కాంగ్రెసు మహాసభ ప్రారంభమయ్యెను. లాలా లజపత్ రాయ్ గారు అధ్యక్షతవహించిరి. ముందుగా విషయనిర్ణయసభ జరిగెను. నేను అభిలషారత కాంగ్రెసుకమిటీ సభ్యుడుగ నుండుటచే విషయనిర్ణయసభలో సభ్యుడుగ పాల్గొంటిని. మహాత్మా గాంధీగారు ప్రతిపాదించిన దౌర్జన్యరాహిత్య సహాయ నిరాకరణమును మహాసభ అంగీకరించవలెనా, లేదా యనువిషయములో ప్రచండమైన వాదోపవాదములు జరిగెను. అభిప్రాయభేదములు అతి తీవ్రముగానుండెను. మితవాదులు ఆ సభకు రానేలేదు. జాతీయవాదులలోనే గొప్ప భేదాభిప్రాయములు ప్రస్ఫుటమయ్యెను. అప్పటికి లోకమాన్య బాలగంగాధరతిలకుగారు స్వర్గస్థులైరి. వారిక్రిందను, లాలా లజపత్ రాయ్, చిత్తరంజన్ దాసు మొదలైన జాతీయవాదనాయకులక్రిందను తీవ్రముగా బ్రిటిషు ప్రభుత్వమునకు వ్యతిరేకమైన విమర్శనలు, ఖండనలు జరుగుచుండెను. అనేకమంది జాతీయవాదులను బ్రిటిషు ప్రభుత్వమువారు జైల్లర్లో పెట్టుటయు, నిర్బంధములలో నుంచుటయు జరుగుచుండెను. స్వరాజ్యము కావలయు ననెడి తీవ్రవాంఛ జాతీయవాదులలో ప్రబలియుండెను. కాని స్వరాజ్యము సంపాదించుటకు ఒక నిర్దిష్టమైన కార్యక్రమము, విస్పష్టమైన సాధనమును జాతీయవాదనాయకులెవరును ప్రతిపాదించియుండలేదు. విదేశ ప్రభుత్వముపై వ్యతిరేకతను, తిరుగుబాటుభావమును యువజనులలో లేవదీసిరి. కాని విదేశ ప్రభుత్వమును వెడలగొట్టుసాధనములను స్పష్టముగ నిర్ణయించినవారు లేరు. ఒకవైపున చాలమందియువకులు అరాజకవాదులలో చేరి బాంబులు వేసి, తుపాకులను కాల్చి విదేశస్తులను, ప్రభుత్వోద్యోగులను హత్యలు గావించి స్వతంత్రమును సంపాదించవలెనను ఉద్యమము సాగుచున్నది.



దానికి కాంగ్రెసుమహాసభకు నెట్టి సంబంధములేదు. కాంగ్రెసుపక్షమున మరయొక నిర్దుష్టమైన కార్యసాధనము నిర్ణయింపబడలేదు. అందువల్ల అది వరకే దక్షిణాఫ్రికాలోను, కైరోలోను, చాంపరానులోను సత్యాగ్రహసాధనముచే దిగ్విజయమునుపొంది ప్రపంచములో పేరుప్రతిష్ఠలు సంపాదించిన మహాత్మా గాంధీ సత్యాహింసలతోకూడిన సహాయనిరాకరణోద్యమమును స్వరాజ్యసంపాదనకు నిర్దుష్టమైనసాధనగా నుపయోగించదలచినపుడు జాతీయవాదులలో చాలమంది ముఖ్యముగ యువజనులు ఆయనయొక్క కార్యక్రమముచే నాకర్షింపబడి, ఆయననాయకత్వ మంగీకరించి, ఆయన సాగించతల పెట్టిన విధానమును అవలంబించుటలో నెట్టి ఆశ్చర్యము లేదు. అంతేగాక తోడి ఆసియాదేశీయులగు తురుష్కప్రజలకు సెవరసుసంధినంటగట్టి మిత్రమండలివారు చేసిన ఘోరమైన అన్యాయములను, అవమానములనుకూడ దానితో జతపర్చుటవలన ఆయన భారతదేశ స్వతంత్రముమాత్రమే గాక ఆసియాఖండములోని మిగతాదేశముల స్వతంత్రమునుకూడ సంపాదించవలెనను దీక్షగల మహాపురుషుడని స్పష్టపడినది. భారతదేశములోని ముసల్మానులందరును ఆయనపతాకముక్రింద చేరినారు. అందువల్ల కలకత్తా ప్రత్యేకకాంగ్రెసులో వాదోపవాదములు చెలరేగినను జాతీయవాదనాయకులైన విఠల్భాయ్ పటేలు, చిత్తరంజన్ దాసు, లాలా లజపతిరాయ్, కస్తూరి రంగయ్యంగారు, టంగుటూరు ప్రకాశంపంతులు, కొండా వెంకటప్పయ్య, ఎస్. శ్రీనివాసయ్యంగారు మొదలైనవారు తీవ్రముగ ప్రతిఘటించినను మహాత్మాగాంధీగారి ప్రతిపాదనమే విషయనిర్ణయసభలోను, కాంగ్రెసు మహాసభలోను నెగ్గినది. ఆంధ్రనాయకులగు పట్టాభి సీతారామయ్యగారు విషయనిర్ణయసభలో ఓటుచేయక తటస్థముగానుండి మహాసభకు హాజరు కాకనే వెళ్ళిపోయిరి. ఆ సభకువచ్చిన ఆంధ్రులలో నేను, దుగ్గిరాల గోపాలకృష్ణయ్య, బులుసు సాంబమూర్తి, గొల్లపూడి సీతారామశాస్త్రి, దండు నారాయణరాజు, అత్తూరి గోవిందాచార్యులు, పేట బాపయ్య, గంపలగూడెం కుమారరాజా కోటగిరి వెంకటకృష్ణారావు మొదలైనవారంతా మహాత్మాగాంధీగారి పక్షముననే నిలచితిమి. శ్రీమాన్ చక్రవర్తుల రాజగోపాలాచారి, మోతీరామ్ నెహ్రూ, రాజేంద్రప్రసాద్, వల్లభాయ్ పటేల్, మహమ్మదాలీ

షాకతాలి, డాక్టరు అన్నారీ, హాకీం అజ్మల్ ఖాన్, అబ్దుల్ కలాం ఆజాద్ మొదలైన నాయకులంతా మహాత్మాగాంధీగారిని బలపర్చిరి.

ఈ ప్రత్యేకకాంగ్రెసులో దౌర్జన్యరాహిత్య సహాయనిరాకరణతీర్మానము కొద్దిమెజారిటీతో ఆమోదింపబడినను కాంగ్రెసునాయకులెల్లరును దానిని హృదయపూర్వకముగ శిరసావహించి వెంటనే ఆమలుజరిపిరి. నెహ్రెంబరు 3 వ తేదీన కలకత్తా కాంగ్రెసుమహాసభ ముగిసినది. వివిధరాష్ట్రములలోని కాంగ్రెసునాయకులంతా శాసనసభలలోని తమ అభ్యర్థిత్యములను వదలిపెట్టిరి. నవంబరులో జరుగు శాసనసభ ఎన్నికలలో ఓటర్లు ఎవరికిని ఓటుచేయకుండ నుండుటకును, బాలెటుపెట్టెలలో ఓటుపడకుండ ఖాళీపెట్టెలే పంపుటకును తీవ్రముగ కృషిసలిపిరి. కాంగ్రెసువాడు ఇదివరకే శాసనసభ్యులుగనున్నచోట్ల శాసనసభాసభ్యత్వములకు రాజీనామా నిచ్చిరి. కొండా వెంకటప్పయ్యపంతులుగారు పుద్రాసుశాసనసభలో సభ్యుడుగా నుండెను. మేమందరము వెళ్ళి పట్టుబట్టి ఆయనచేత శాసనసభాసభ్యత్వమును వదలుకొనునట్లు చేసితిమి. గుంటూరులో కొంతమంది లాయర్లు తమవృత్తులనుత్యజించి సహాయనిరాకరణోద్యమములో తీవ్రముగ పనిచేయుటకు ముందుకువచ్చినచో, కొండా వెంకటప్పయ్యగారు తాను తనసభ్యత్వమును విడచిపెట్టెదనని చెప్పినమీదట ఉన్నవ లక్ష్మీనారాయణ, పోలిశెట్టి హనుమయ్యగుప్త, నడింపల్లి వెంకటలక్ష్మీనరసింహారావు, గొల్లపూడి సీతారామశాస్త్రి, మాడభూషి నరసింహాచార్యులుగార్లు మొదలైన కొందరులాయర్లు తమవృత్తులను విడచిపెట్టిరి. వారిలో కొందరు శాశ్వతముగ తమవృత్తులను త్యజించిరి. మరికొందరు ఒకసంవత్సరముకాగానే మరల వృత్తులలో చేరిరి. వెంకటప్పయ్యపంతులుగారు అదివరకే ఐదుసంవత్సరములక్రిందట ప్లీడరీవృత్తిని శాశ్వతముగ వదలిపెట్టియుండిరి. ఇప్పుడు శాసనసభాసభ్యత్వమునకు రాజీనామా నిచ్చి బాలెటుపెట్టెలలో ఓట్లు వేయవద్దని బోధించుటకై జిల్లాలలో సంచారం చేసిరి. మేమందరము ఎవరిజిల్లాలలో వారు బహిరంగసభలుచేసి సహాయనిరాకరణోద్యమమును బోధించి నవంబరునెలలో జరిగే ఎన్నికలలో ప్రజలు పార్లొనవద్దని, ఓట్లువేయవద్దని ప్రబోధముగావించితిమి. అనేక పోలింగులలో ఖాళీపెట్టెలు పైకి పంపబడెను. ప్రజలు కాంగ్రెసుచేసిన సహాయ



నిరాకరణతీర్థానముపట్ల విశేషముగ ఉత్సాహమును చూపిరి. వారికి మిత వాదులయందుకాని జస్టిసుపార్టీవారియందుకాని ఎట్టి నమ్మకము లేదు. కాంగ్రెసుసంస్థయే, ముఖ్యముగ దానికి నాయకత్వమువహించిన మహాత్మా గాంధీయే దేశస్వతంత్రము తెచ్చునని వారికి దాగుగ నమ్మకము కలిగినది. కాంగ్రెసువాదులు శాసనసభలకు పోకున్నందున కొద్దికొద్దితో వెగ్గి మితవాదు లున్నా. జస్టిసుపార్టీవారున్నా శాసనసభలను నింపిరి, శాసనసభలలో యే స్థానము ఖాళీగనుండలేదు. కాని ప్రజలకుమాత్రము అట్టిశాసనసభలయందు విముఖత్వమే కలిగినది. 'కాంగ్రెసుకు జై' 'మహాత్మాగాంధీకి జై' అను నినాదములు దేశములోని అన్నిప్రాంతములలోను మారుమూలలలోకూడ వినపడెను.

శాసనసభలఎన్నికల బహిష్కరణ సందర్భములో నొక వైశ్య యువకుడగు మఠం బాలసుబ్రహ్మణ్యముగుప్తగారు ఎక్కడనుంచియో వచ్చి బెజవాడలో మకాంపెట్టి బెజవాడలోను, కృష్ణా, గుంటూరు, పశ్చిమగోదావరి జిల్లాలలోను మిక్కిలి తీవ్రమైన యుపన్యాసముల నిచ్చుచుండెను బ్రిటిషు ప్రభుత్వమును అతిదైర్యముగ విమర్శించెను. మితవాదులను, జస్టిసుపార్టీ వారిని దేశద్రోహులని నిందించెను. అతని యుద్రేకపూరితమైన యుపన్యాస ములు సామాన్యజనసమూహముల నాకర్షించెను. పండితుడు కానందున మామూలు పామరజనులు వాడుకొనునట్టి తేలికపదములనే అతడు పయోగించెను. అందువలన అతడు ఎక్కడికిపోయినను అతనియుపన్యాసములను వినుటకు వేలకొలది ప్రజలు వచ్చుచుండిరి బెజవాడలో అతడుపన్యసించిన కొన్నిసభలకు నేను అధ్యక్షతవహించితిని. అతనిని వెంటబెట్టుకొని ఏలూరు వెళ్ళితిని. దండు నారాయణరాజుగారిఅధ్యక్షతక్రింద మేమిద్దర ముపన్యాసముల నిచ్చితిమి. మోచిర్ల రామచంద్రరావుగారి పలుకుబడి పోయినది. కాంగ్రెసువాదుల పలుకుబడి హెచ్చినది. కృష్ణాజిల్లాలో ప్రభుత్వములో పలుకుబడిగలనాయకులు కొందరు అతనియుపన్యాసముల నాపించివేయమని జిల్లాకలెక్టరుగారితో చెప్పుకున్నట్లు తెలిసినది. అందుమీదట జిల్లామేజిస్ట్రేటు వద్ద ఆయనపై కేసుపెట్టబడినది, రాజద్రోహకరమైన ఉపన్యాసములనిచ్చు చున్నందుకు ఏల ఆరునెలలకాలము జామీనువుచ్చుకొనకూడదో కారణము

చూపించవలసినదని నోటీసు యివ్వబడినది. నే నపుడు బెజవాడలో లాయరుగ పనిచేయుచుంటిని. కాబట్టి ఆయనతరపున నేనే వకీలుగ మేజిస్ట్రేటు గారినగ్గర హాజరై తిని. ప్రధమజామీనుమీద ఆయనను విడుదలచేయించి తిని. చాలమంది ఉత్తరసాక్షులను వేసితిని. వాయిదాలుపడుచుండెను. విచారణ పూర్తిఅయ్యేవరకు తన యుపన్యాసములను సాగించుచునేయుండెను. ఆయనమీద కేసువచ్చినదని తెలిసినందున ఆయన ఉపన్యాసములను వినుటకు ప్రజ లెక్కువగ వచ్చుచుండిరి. ఒకసారి ఆయనను వెంటబెట్టుకొని నేను కొవ్వూరుగ్రామమునకు వెళ్లితిని. అక్కడ మేము యిరువురము ఉపన్యసించితిమి. రాజమహేంద్రవరమునుంచి చారిస్టరు కె. వి. ఆర్. స్వామి, చిలుకూరి పీఠభద్రరావుగార్లు మొదలగుకాంగ్రెసు నాయకులు అక్కడికివచ్చి మమ్ములను కలసిరి. కళాశాలలవద్దకు, హైస్కూళ్ల వద్దకుకూడ పోయి విద్యార్థులను కళాశాలలను, పాఠశాలలను వదలిపెట్టి బైటికిరమ్మని డోధించితిమి. బందరుపోయి నేను నోబుల్ కళాశాల విద్యార్థులను కాలేజీ విడిచిపెట్టి రమ్మనికోరిగా బి. ఎ. సీనియరు చదువుచున్న కళా వెంకటరావు నా యుపన్యాసము విని కళాశాలవదలిపెట్టి వచ్చివేసెను. నేను రాజమహేంద్రవరముకూడ వెళ్ళి అక్కడ నాటకశాలలో రెండు యుపన్యాసము లిచ్చినాను. అందుమీదకూడ కొంతమందివిద్యార్థులు పాఠశాలలను, కళాశాలలను బహిష్కరించి బయటికివచ్చిరి. 1920 డిసెంబరులో మఠం బాలసుబ్రహ్మణ్యంగుప్తగారి జామీనుకేసు బెజవాడలోని పి. డబ్ల్యు. డి. రహదారిబంగళాలో జిల్లామేజిస్ట్రేటుగారివద్ద తుదివిచారణకు వచ్చినది. అప్పుడు నేను బాలసుబ్రహ్మణ్యంగుప్తగారి ప్రసంగములలో రాజద్రోహము లేదని, కొన్నిచోట్ల భాష కొంచెం తీవ్రముగ, అనాగరికముగనుండినను ఇండియన్ పీనలుకోడ్ 121 (ఎ) సెక్షనుక్రిందికినూతము రాదని వాదించితిని. అది వరకు 1898లో బాలగంగాధరతిలకుగారిమీద జామీనుకేసు పెట్టబడి కొట్టి వేయబడిన హైకోర్టుతీర్పును. ఇంకా కొన్నితీర్పులను చదివి పనిపించితిని. కాని జిల్లామేజిస్ట్రేటు నా వాదనను అంగీకరింపక ఆరునెలలకాలము మంచి ప్రవర్తన కలిగియుండెదనని, ఉపన్యాసములనివ్వనని జామీనునివ్వవలెననియు, అటుల జామీనుఇవ్వనియెడల గుప్తగారు ఆరునెలలు జైలులో



నుండవలెననియు తీర్పుచెప్పిరి. జిల్లామేజిస్ట్రేటు యూరోపియను. ఆయన ప్రక్కనే మరియొక యూరోపియను జిల్లా పోలీసుసూపరింటెండెంటు కూడ కూర్చుండెను. సుబ్బహ్మణ్యంగుప్తగారు జామీనిచ్చుటకు నిరాకరించెను. అందుమీదట వెంటనే ఆయనను బెజవాడ నబ్బలైలుకు పంపి ఆ రాత్రి రైలులో రాజమహేంద్రవరము సెంట్రలుజైలుకు పంపవలసియున్నది. కాని ఆ క్రిందటిసాయంత్రమే బెజవాడలోని గాంధీమైదానములో పెద్దసభ జరిపితిమి. అద్దేపల్లి రామశేషయ్యశ్రేష్టి, చిట్టూరు రామకృష్ణయ్యగార్లు నాకు మద్దతుగానుండిరి. ఆ శిక్షచెప్పినరోజున బస్తిలోని కొట్లు, ఫ్యాక్టరీలు మూసివేసి హరితాశము జరిపించవలెనని ప్రకటించితిమి. హైస్కూళ్ళవిద్యార్థులను కూడ బయటికిరావలెనని కోరితిమి. అందువల్ల చాలసుబ్బహ్మణ్యంగుప్తగారికి ఆరునెలల శిక్షచెప్పినరోజున కార్మికులు, రైతులు, వర్తకులు, విద్యార్థులు ఇతరజనులు పేలాదిగా బందరురోడ్డుప్రక్కన బారులుతీర్చియుండిరి. పి. డబ్ల్యు. డి. రహదారిబంగళా ఆవరణలోకి ప్రజలు రాకుండమాత్రము పోలీసువారు బందోబస్తుచేసిరి. ఒక యూరోపియను సార్జెంటు యాజమాన్యముక్రింద స్పెషలుపోలీసు ప్రతిచోట పెట్టబడినది. అక్కడక్కడ ప్రజలు రహదారిబంగళా ఆవరణలోకి రావలెనని ప్రయత్నించుచుండగా యూరోపియను సార్జెంటు బెత్తములతో వారికాళ్ళమీద కొట్టుచు కొంత కోపోద్రేకమును కలిగించుచుండెను. క్రిందటిరోజు జరిగిన బహిరంగసభలో నేను ప్రజలకు శాంతముగ నుండవలెనని, ఎట్టి అల్లరి చేయకూడదని చాలసుబ్బహ్మణ్యంగుప్తగారియందు మీకుగలభక్తిమాత్రము ప్రకటించుటకు హరితాశము చేయవలెనేగాని పోలీసులమీదకాని. ఇతర ఉద్యోగస్థులమీదగాని ఎట్టి దౌర్జన్యము చేయకూడదని, దూషింపకూడదని గట్టిగా చెప్పియుంటిని. అందువల్ల ప్రజలు మొత్తముమీద శాంతమువహించుటకు నిశ్చయించుకొనివచ్చిరి. గాంధీయుద్యమము ప్రారంభమయిన తరువాత ఆంధ్రదేశములో నదియే మొదటి రాజకీయయభియోగము. చాలసుబ్బహ్మణ్యంగుప్తగారు ప్రజానురంజకుడైన వక్త. కాబట్టి జిల్లాలో పల్లెటూళ్ళనుంచికూడ చాలమందిజనము వచ్చిరి. జిల్లామేజిస్ట్రేటుకు, జిల్లా పోలీసుసూపరింటెండెంటుకు నొక సమస్య యుదయించినది. ఈ గుంపులుగూడినజనములలోనుంచి చాలసుబ్బ

హృదయంగుప్తగారిని బెజవాడ నబుజైలుకు ఎటుల తీసుకొనిపోవుట? యని. అక్కడికి ఆ నబుజైలు ఆరుఫర్లాంగులదూరమున నున్నది. ఆ యిద్దరు జిల్లా అధికారులు ఆయనను జైలుకు తీసుకొనిపోవుటలో నా సహాయమపేక్షించిరి. నేను ఆయన నడిగి అందుకు సమ్మతించితిని. నా పెద్ద గుర్రపుబగ్గీలో ఆయనతోపాటు నేను కూర్చొని వెళ్ళునట్లును, ఆ బగ్గీ ముందరిభాగమున దైవరుప్రక్కన యూరోపియను సార్జెంటు కూర్చుండునట్లును యేర్పాటు చేసి. నా బగ్గీలో మేము బయలుదేరితిమి. ప్రజలు మిన్నముట్టునట్లు జయ జయధ్వానములు చేసిరి. ఆటంకముగాని, అల్లరులుకాని చాలదూరమువరకు నేమియు జరుగలేదు. తరువాత నాలుగుఫర్లాంగులదూరముపోయిన ఏమ్మట జనులలోనుంచి ఎవరో సార్జెంటుపైన రాళ్లువేయసాగిరి. సార్జెంటు వారి మీద తుపాకులు కాలెదనని బెదరించెను. నేను అతనిని నివారించితిని. రాళ్ళు ఆగిపోయెను. మరల రాళ్లుపడెను. నేను బయటికివచ్చి శాంతింపుడని ప్రజలను కోరితిని. ఒకొకప్పుడు బాలసుబ్రహ్మణ్యంగుప్తగారిచేతికూడ చెప్పించితిని. రాళ్లు ఆగెను. మొత్తముమీద ఏమీ అల్లరిజరుగకుండగనే బెజవాడ నబుజైలుకు తీసికొనిపోయి ఆయనను వప్పగింతచేసితిని. ఆ రాత్రి రాజమండ్రి తీసుకొనిపోదురని ప్రజలు వేలకువేలుగ వచ్చి రైలుస్టేషను వద్ద కాచుకొనియుండిరి, కాని అటుల తీసుకొనిపోక కారులో తెల్లవారు యూమున తీసుకొనిపోయి గన్నవరముస్టేషనులో రైలుఎక్కించి రాజమహేంద్రవరము సెంట్రల్ జైలుకు మరునాటియుదయమున చేర్చిరి. ఆ మరునాడు మరల బెజవాడలో సంఘాన్ని మైన హుతిశముజరిగెను. కొట్లన్నియు ఫ్యాక్టరీలన్నియు, స్కూళ్ళన్నియుమూసివేయబడెను. లాయరులుచాల మంది కోర్టులకు వెళ్ళడము మానిపెసిరి. కాని కోర్టులు, కచేరీలు తెరవబడి యున్నందున ప్రజలు కచేరీలకు, కోర్టులకు వెళ్ళి కుర్చీలు లాగి. అల్లరిచేసి బలవంతముగా కోర్టులుమూయించిరి. కలెక్టరు, సూపరింటెండెంటు వచ్చుచుండగా ఎవరోచిన్నపిల్లలు వారినెత్తిన ఇసుక, దుమ్ము పోసిరి. డిప్యూటీమేజిస్ట్రేటు బ్రహ్మయ్యపంతులుగారిను ఆయన వచ్చుచుండగా ఎవరో ఒకరాయివేసి నెంచున వారికి తగించదట. వారిఆపీసుమీద రాళ్లువేసబడెను. ఇదంతా నాకు తెలిసి నాలుగుగంటలకు నాబగ్గీమీద ఊరంతాతిరిగి జనులనందరినీ తీసుకొని



పోయి గాంధీమైదానములో బ్రహ్మాండమైన సభ జరిపితిని. దానికి ఇరవై వేలమంది జనము వచ్చిరి. నేను గంటన్నరనే పుపన్యసించితిని. “అల్లరి చేయుటవల్ల మనకార్యము చెడును. మనము ఒకరాయితేనే ప్రభుత్వపక్షము వారు తుపాకులుకాలుస్తారు. మనము తుపాకులుకాలిస్తే వారు ఫిరంగులుకాలుస్తారు. హింసాతత్వమువల్ల వారితో మనము సెగ్గజాలము” అనియు; మనము బలహీనులమనియు, కావున మనము నిబ్బరముగావుండి శాంతముగ నేకమై కట్టుకట్టి మహాత్మా గాంధీగారు చెప్పినట్లు కలకత్తా కాంగ్రెసులో తీర్మానించినవిధముగా బహిష్కారములను, శాసనోల్లంఘనమును ఆఖరుకు పన్నులనిరాకరణమును చేసినచో ఇంగ్లీషువాడు దేశమునుంచి తప్పకుండ లేచిపోవును. ఇదియే నిశ్చయమైనమార్గము అని నేను గట్టిగా బోధించి ప్రజలను ఇళ్ళకు పంపివేసితిని. 1916 మందిమీద బలవంతముగా కోర్టులను మూయించినానని, దౌర్జన్యముజరిపినానని పేర్లు వ్రాసుకొనిరి కాని మరునాడు జిల్లామేజిస్ట్రేటు, జిల్లా పోలీసుసూపరింటెండెంటు నన్ను పిలిపించి నాసలహా నడిగిరి. ఏదో కొంత ఉద్రేకముమీద కొన్నిరోపములు జరిగినను మేముకూడ అల్లరులకు, అశాంతికి వ్యతిరేకులము. కావున ఎట్టికేసులను పెట్టుట యుక్తముకాదు. ఇంతటితో వదలిపెట్టిన బాగుండునని నేను సలహా చెప్పగా, వారు అందుకు అంగీకరించి కేసులనుపెట్టకుండ మానుకొనిరి. ఇది శంకర్ నాయర్ గారు వ్రాసిన Unrest of India అను గ్రంథములో కూడ ప్రస్తావించబడినది.

1920 సెప్టెంబరులో జరిగిన కలకత్తా ప్రత్యేక కాంగ్రెసు మహాసభ భారత దేశచరిత్రలోనేకాక మానవచరిత్రలోకూడ అత్యంత ప్రాముఖ్యతవహించినది. ఆ కాంగ్రెసు మహాసభయొక్క తీర్మానములఫలితముగ మహాత్మాగాంధీ కాంగ్రెసుసంస్థకును, తద్వారా భారతదేశమునకును ఏకైక నాయకుడైనాడు. ఆయన అవలంబించిన అహింస, సత్యములనెడి సిద్ధాంతములు ఆయన కనిపెట్టిన సత్యాగ్రహఆయుధము భారతదేశస్వాతంత్ర్యసంపాదనకేగాక ప్రపంచమందంతటను అణగదొక్కబడిన జాతులకు, సంఘములకు శరణ్యములైనవి; బలహీనులు బలవంతుల దౌష్ట్యమునుండి, యెత్తిడినుండి విముక్తి నొందుటకు ప్రధానమార్గములైనవి. వాటిమూలమున భారతదేశములోను

మానవకోటిలోనుకూడ నొక నూతనమైన సత్యయుగస్థాపనకు మహాత్మా గాంధీ ఆచార్యుడైనాడు. 1920 డిశంబరులో నాగపూరమున కాంగ్రెసుమహాసభ సేలం విజయరాఘవాచారిగారిఅధ్యక్షతక్రింద మరల సమావేశమైనది. దానిలో చిత్రంజన్ దాసుగారి ప్రతిపాదనమీదనే దౌర్జన్యరాహిత్య సహాయ నిరాకరణముయొక్క అన్ని యంశములును ఏకగ్రీవముగ అంగీకరించబడినవి. కాంగ్రెసుమహాసభ యుద్దేశ్యము శాంతియుతమైన అన్నిసాధనలచే స్వరాజ్యమును స్థాపించుటయే అని నిర్ణయించబడినది. కాంగ్రెసుయొక్క రాజ్యాంగవిధానము భాషాపయుక్తగాష్ట్రములమీద నిర్మాణముచేయబడ్డది. అఖిలభారతకాంగ్రెసుకమిటీకింద రాష్ట్రకాంగ్రెసుకమిటీలు, వాటికింద జిల్లా కాంగ్రెసుకమిటీలు, ఆఖరున పట్టణకాంగ్రెసుకమిటీలు గ్రామ కాంగ్రెసు కమిటీలు నిర్మింపవలెనని నిశ్చయించబడినది. భారతీయ కాంగ్రెసువాదులందరును మహాత్మాగాంధీ ఏకైకనాయకత్వముక్రింద స్వతంత్రపోరాటమును సాగించుటకు దృఢనిశ్చయములై నిలబడినారు. అఖిలభారత కాంగ్రెసు వర్కింగుకమిటీలో కొండా వెంకటప్పయ్యగారినే సభ్యులుగ పేయించుకున్నాము. నాగపూరము కాంగ్రెసుమహాసభ పూర్తికాగానే నాకు కొంచెము జబ్బుచేసినందున 5, 6 దినములు నేను మాకు బంధువులైన భవానీశంకర్ నియోగిగారియింట నాగపూరములో వుండిపోయి స్వస్థతకలిగినపిమ్మట విజయవాడకు వచ్చినాను. భవానీశంకర్ నియోగి, ఈడ్పుగంటి రాఘవేంద్రరావుగార్లు ఇద్దరు ఆంధ్రభారీష్టరులు. అప్పటికి ప్రముఖ కాంగ్రెసునాయకులు. చాల మంచివారు. నాకు ఆప్తుమిత్రులు. భవానీశంకర నియోగిగారు కొమర్రాజులక్ష్మణరావుగారికి పెత్తనజూతురుకొడుకు. రాఘవేంద్రరావుగారితాతగారు కృషాజిల్లా కురుమద్దాలినుంచి మధ్యపరగణాలకు వెళ్ళి నివాసమేర్పరచుకొనిరి. రాఘవేంద్రరావుగారు గుడివాడకాపురస్తులగు అడుసుమల్లి హరినీడుగారి బావమరది. కాని తరువాతకాలములో భవానీశంకర్ నియోగిగారు నాగపూరు హైకోర్టుజడ్జిగాను, ఈడ్పుగంటి రాఘవేంద్రరావుగారు నాగపూరు గవర్నమెంటులో హోంశాఖమెంబరుగాను, గవర్నరుజనరలు కార్యనిర్వాహకసభ్యులుగాను, ఇండియా ప్రభుత్వోద్యోగములలో మంత్రిగారి కొన్నింటిలో సభ్యులుగను పైకివచ్చినారు. రాఘవేంద్రరావుగారు దురదృష్టవశాత్తు కొన్నిసంవత్స



కములక్రిందట మరణించిరి. భవానీశంకర్ నియోగిగారు ఉపకారవేతనమును పొంది ప్రజోపయోగకార్యములలో పనిచేయుచు ప్రజారంజకులై యున్నారు. నాగపూరు కాంగ్రెసుచీర్మానముల ఫలితముగా హిందూదేశమందంతటను కాంగ్రెసునాయకులైన లాయర్లు తమవృత్తులను త్యజించినారు. కలకత్తాలో బారిష్టరుగనున్న దేశబంధు చి త్తరంజన్ దాసుగారు, అలహాబాదులో బారిష్టరుగనున్న పండిత మోతీలాలునెహ్రూగారు నెలకు 50, 60వేల రూప్యముల రాబడియున్నను దానినంతను త్యజించి తమ బారిష్టరువృత్తులను శాశ్వతముగ మానివేసినారు. ఇద్దరును భోగభాగ్యములను త్యజించి దేశస్వతంత్రముకొరకు ప్రాణముల సర్పించినారు. దేశమునకు స్వతంత్రమురాకమునుపే స్వర్గస్థులైనారు. ఆంధ్రదేశములో కొండా వెంకటప్పయ్యపంతులుగారు మొదలైన పైనచెప్పబడిన గుంటూరులాయర్లేగాక మిగతచోట్లకూడ కొంతమంది లాయర్లు తమవృత్తులను త్యజించిరి. టంగుటూరి ప్రకాశంపంతులుగారు, బులుసు సాంబమూర్తిగారు, డండు నారాయణరాజుగారు, వెన్నేటి సత్యనారాయణగారు, తెన్నేటి విశ్వనాథంగారు, వసంతరావు బుచ్చిసుందరరావుగారు, ఓరుగుంటి వెంకటసుబ్బయ్యగారు, కోలవెన్ను రామకోటేశ్వరరావుగారు మొదలైనవారు తమతమ లాయరువృత్తులను శాశ్వతముగ వదిలిపెట్టిరి. వేలూరు సత్యనారాయణగారు కొన్నిసంవత్సరములవరకు లాయరుపనిని మానివేసిరి. బెజవాడలో దాసు మధుసూధనరావు, దోర్నాల శేషాద్రిశాస్త్రి గార్లు ఒకసంవత్సరమువరకు మాత్రము స్టేడరీవృత్తిని మానివేసిరి. 1931లో మల్లాది యజ్ఞనారాయణగారు స్టేడరీవృత్తిని శాశ్వతముగా త్యజించిరి. టంగుటూరి ప్రకాశంపంతులుగారు సాధారణముగ నెలకు పదివేలరూప్యములుసంపాదించుచుండిరి. బ్రహ్మజ్యోతులసీతారామయ్యగారు బి.ఎ.యల్.టి. ఓరుగంటి సీతారామయ్య ఎం. ఏ. ఎల్. టి. గారు డెప్యూటీస్కూలుఇన్స్పెక్టరుపదవులను త్యజించిరి. కానుకొలను రాజశేఖరంగారు పి. డబ్ల్యు. డి. యుద్యోగమును మానుకొనిరి. ఇటులనే ఆంధ్రదేశములో కొందరు ఉద్యోగములు చేయుచున్నవారు తమయుద్యోగములకు రాజీనామాలిచ్చి స్వతంత్రపోరాటములో చేరిరి. కళా వెంకట్రావు, మొసలికంటి తిరుమలరావు, క్రొవ్విడి లింగరాజు, దామరాజు పుండరీకాక్షిడు, దళిక సూర్యప్రకాశరావు,

తాడేపల్లి వేణుగోపాలరావు, మానికొండ సత్యనారాయణశాస్త్రి మొదలగు కళాశాలవిద్యార్థులును కళాశాలలను వదలిపెట్టి సహాయనిరాకరణోద్యమములో చేరిరి. మహాత్మాగాంధీగారు ప్లీడరులందరు ఒక సంవత్సరముకాలము తమవృత్తిని మానివేసి స్వతంత్రముకొరకు పనిచేసినయెడల జనులలో అధికసంఖ్యాకులు ఖద్దరుధారణచేసి అస్పృశ్యులను రూపుమాపినయెడల, హిందూ ముస్లిం సఖ్యత దృఢపడినయెడల యొకసంవత్సరములోనే అనగా 1921 డిసెంబరు 31 వ తేదీనాటికి తాను స్వరాజ్యము తప్పక తీసుకొని వచ్చి యిత్తునని ప్రకటించెను. కాని ఆయనచెప్పిన షరతులను లాయర్లుకాని, యితరప్రజలుకాని అమలుజరుపలేదు. ఆ షరతులు కొంతవరకుమాత్రమే అమలుజరుపబడ్డవి. లాయర్లుకూడ కొంతమందిమాత్రమే యొకసంవత్సరము వరకు తమవృత్తిని మానుకొనిరి. అంధివల్ల స్వరాజ్యము ఒకసంవత్సరము కాలములో రాలేదు.

నేను 1921 మార్చి 21 వ తేదీన శాశ్వతముగ లాయరువృత్తిని త్యజించితిని. నా చేతిలో నపుడు 50 వేల రూప్యములఫీజువచ్చు నొక పెద్ద దావాయును, 20 వేల రూప్యములఫీజువచ్చు కొన్నిదావాలును పుండెను. ఆ దావాలమట్టుకే నేను పనిచేసి, కౌత్తదావాలను పుచ్చుకొనకుండ నున్నచో నాకు 70 వేల రూప్యములు పచ్చెడివి. 50 వేల రూప్యముల ఫీజుతెచ్చెడి పెద్దదావా మీర్జాపురము, యలమర్రురాజులమధ్య జరుగుచుండెను. నేను, మద్రాసులోని ఎస్. శ్రీనివాసయ్యంగారు యలమర్రురాజుగారి వకీళ్ళము. మీర్జాపురము, యలమర్రురాజులు అన్నసమ్మలు. వారి ఎస్టేటుపంపిణీలో మీర్జాపురమురాజుగారు జాయింటుపానును లోబరించుకొని తనకు అక్రమములు చేసిరని యలమర్రురాజుగారి వాదము. ఎస్టేటుపంపిణీకి పూర్వము వా రుభయులకు జాయింటుగా నేను, యల్లంరాజు శాస్త్రిలుగారు బెజవాడలో వకీళ్ళముగా నుంటిమి. ఆ పంపిణీలో యలమర్రురాజుగారు తనకు వకీలుగా యుండవలెనని కోరి నన్ను తీసుకొనిరి. రెండవ లాయరుగు యల్లంరాజు శాస్త్రిలుగారు మీర్జాపురమురాజుగారి వకీలైరి. నామీద యలమర్రురాజుగారికి అత్యంతమైన నమ్మకము. మంచి సమ్మతి, గట్టి సమ్మకము రెండు నాయందున్నవని ఆయనకు పూర్తివిశ్వాసము. ఆ పెద్దదావాలో కొన్ని



చిక్కులుండుటవల్ల జనవరిలోనే నేను పదలుకొనజాలకపోతిని. ఆ దావాలో రాజీచేయవలెననిపూడ ప్రయత్నించితిని. రాజీ కుదరలేదు. కనుక నేను మార్చి 2! వ తేదీవరకు ఆ దావాలో పనిచేసి, ఆ తేదీనుంచి కోర్టుకు వెళ్లుట మానివేసితిని. ఆ ప్రకారము ప్రకటించితిని. నావద్దనున్న కేసులను నా కక్షిదారులు ఇతర లాయరుల కిచ్చి పనిచేయించుకొనిరి. నేను మరల నెప్పుడును ప్లీడరీవృత్తిని చేయలేదు. కోర్టుకు పోలేదు నా ప్లీడరీసనదు రద్దు అయినది. నేను ప్లీడరీని వదలుకొన్నానని తెలియగనే యలమర్రురాజాగారు నావద్దకువచ్చి తమతాలూకు ఆ పెద్దదావాను మాత్రము వదలుకోవద్దని, దానిని తుదివరకు నడపనలసినబాధ్యత నామీద వదలి నన్ను నమ్ముకున్నానని కోరి నాడు. హైకోర్టుకు ప్రీవీకౌన్సిలుకు ఆయన తరపున నేనే తీసుకొని వెళ్ళవలెనని ఎంత ఫీజుఅయినను యిచ్చెదనని ఎంతగానో బ్రతిమలాడిరి. నేను బొత్తుగా ఒప్పుకొనలేదు. కోర్టులకు పోకూడదని కాంగ్రెసుయొక్క మహాత్మా గాంధీయొక్క ఉత్తరువు అయినందున కోర్టులలో నేనిధమైనపని చేయజాలననియు, అంతటినుంచి నేను నా జీవితమును స్వరాజ్యసంపాదనకొరకు అంకితముచేయుదుననియు, నే నందుకే జన్మించితిని కాని, ఐశ్వర్యము ననుభవించుటకు జన్మించలేదని, ప్లీడరీవృత్తిమాత్రము చేయబోవడములేదనియు మనవిచేసి ఎటులనో వారిని పంపివేసితిని. ఆ దావాను విజయవాడలో ఎవరికివ్వవలెనని వారు నా సలహా అడిగినారు. సి. రాజగోపాలాచారిగారు చాల సమర్థుడు, నా తరువాత ఆయనే గట్టివాడు. ఆయన కివ్వండి అని చెప్పినాను. నమ్మకంగా అవతలి మీర్జాపురమురాజాగారితో నెట్టి లాల్సాచీ పడకుండా దావాలో పనిచేస్తాడా అని నన్ను అడిగినారు. తప్పకుండా నమ్మకంగా పనిచేస్తాడు. ఏమీ సంకోచించనక్కరలేదని చెప్పినాను. అందు మీద ఆ పెద్దదావాను ఆయన సి. రాజగోపాలాచారిగారి కిచ్చినారు. ఆ దావా తుదకు సబుకోర్టులో విచారణపూర్తి కాకముందే రాజీఅయినది. ఆ రాజీ షరతులు తీసుకొనివచ్చి యలమర్రురాజాగారు నాకు చూపినారు. నేను ఏమీ ఫీజుపుచ్చుకొనకుండానే వాటినిచూచి కొద్దినవరణలలో అంగీకరించి వాడికిచ్చినాను. రాజీ కుదిరినందుకు రాజగోపాలాచార్యులుగారికి ముప్పదిఅయిదువేల రూప్యములు ఆ దావాలో ముట్టినవి. దానితో ఆయన

గవర్నరుపేటలో పెద్ద మేడ కట్టించుకొన్నాడు. నేను గాంధీగారి శిష్యత్వమును 1919నుంచి అవలంబించియున్నాను. అందువల్ల తప్పక ప్లేడరీ వృత్తిని వదలిపెట్టెదనని, స్వతంత్రపోరాటములోనికి దుమికి జైళ్ళకుపోదునని నా కుటుంబమువారు నా మిత్రులు అనుకుంటూనేయున్నారు. నేను నా ప్లేడరీవదలిపెట్టేవిషయములో ఎవరితోను సంప్రతించలేదు. మా కుటుంబములో కూడ ఎవరుకాని నన్ను వద్దని చెప్పలేదు. నన్ను వెనుకకులాగుటకు యత్నించలేదు.

నేను ప్లేడరీ వదలిపెట్టేనాటికి బెజవాడలో నా కొక మేడ, నందిగామలో చిన్న పాత యిల్లు, 127 ఎకరములభూమి, నా భార్యకు 16 ఎకరముల పల్లపుభూమి, బెజవాడలో 5,400 చదరపుగజములస్థలము ఉన్నవి. నావద్ద డబ్బు ఏమీ లేదు. యిల్లు కట్టినబాపతు ఋణము ఇంకా 5 వేల రూపాయలున్నది. ప్లేడరీలో బాగా ఆదావచ్చినను మంచికార్యములకు పెద్ద పెద్ద చందాలిచ్చి అర్హులైనవారికి ద్రవ్యసహాయముచేసి, యింటిలో ఆతిథ్యమిచ్చి, డబ్బు హడబెట్టలేదు. కాని 1921 నుంచి నేటివరకు కుటుంబజీవితమును సుఖముగాను మర్యాదగాను జరుపుకొనుటలోను, ముఖ్యముగ ఎన్నికలలో పెద్ద ఖర్చులుచేయుటకును, కాంగ్రెసుమహాసభలకు అఖిలభారత కాంగ్రెసుకమిటీలకు, ఇతరసభలకు పోవుటకును, నా కొడుకును, కోడలిని అమెరికాకు చదువుకొనుటకు పంపుటకును చేసిన ఋణములు తీర్చివేయుటకు నా పొలములో 102 ఎకరములను, నా భార్యతాలూకు 16 ఎకరముల పొలమును, 4 వేల 8 వందల గజములస్థలమును అమ్మినాము. ఇంకను నాకు నందిగామలో మెట్ట పల్లము కలసి ఇరవైఅయిదు ఎకరముల భూమిన్ని, నా భార్యకు 600 గజములస్థలము, నందిగామలో పాత యిల్లు, బెజవాడలో మేడ యున్నవి. నేను ఖర్చులు తగ్గించుకొని కొంతఆస్తిని మిగుల్చుకొని ఇంకొకరివద్దకు నా జీవనోపాధికౌచకు యీచించుటకు పోకుండా కాపాడుకున్నాను. ఎన్నికలకాలములోను, మ్యునిసిపల్ చైర్మనుగానున్న కాలములోను చీఫ్ పార్లమెంటరీ క్రెకటరీగా ఉన్నకాలములోను మోటారుకార్లను కొని కొంతకాలము ఉపయోగించుకొని వాటిని అమ్మి వేసినాను. మిగతకాలములలో మోటారుకార్లమీదనే పోదామని తాపత్రయ



పడలేను. మోటారుకార్లు లేనపుడు రిక్షాలమీద, గుర్రపు జట్కాలమీదను వెళ్లేవాడిని.

(6)

1921 జనవరిలో ఆంధ్రరాష్ట్రకాంగ్రెసుకమిటీ బెజవాడలో రామ మోహనగ్రంథాలయములో సమావేశమై నూతనకాంగ్రెసురాజ్యాంగవిధానము ప్రకారము వర్కింగుకమిటీని ఎన్నుకున్నది. అందులో ప్రతి ఆంధ్రజిల్లాకు ఒక్కొక్క జిల్లాకాంగ్రెసుకమిటీ యుండవలెనని తీర్మానించబడి ఛోగరాజు పట్టాభిసీతారామయ్యగారి ప్రతిపాదనపై కృష్ణాజిల్లాను మాత్రము తూర్పు కృష్ణా, పశ్చిమకృష్ణా, పశ్చిమగోదావరి అను మూడుజిల్లాలుగా విభజించి తూర్పుకృష్ణాజిల్లా కాంగ్రెసుకమిటీకార్యస్థానము బందరులోను, పశ్చిమకృష్ణా జిల్లా కాంగ్రెసుకమిటీ కార్యస్థానము బెజవాడలోను, పశ్చిమగోదావరిజిల్లా కాంగ్రెసుకమిటీ కార్యస్థానము ఏలూరులోను వుండునట్లు తీర్మానించబడెను. ఆంధ్రరాష్ట్ర కాంగ్రెసుకమిటీకి కొండా వెంకటప్పయ్యపంతులుగారు అధ్యక్షులుగను, గొల్లపూడి సీతారామశాస్త్రిగారు ప్రధానకార్యదర్శిగాను, వి. వి. గిరిగారు సంయుక్తకార్యదర్శిగాను ఎన్నుకొనబడిరి. నేను, ఛోగరాజుపట్టాభి సీతారామయ్య, నాగేశ్వరరావుపంతులు, బులుసు సాంబమూర్తి, దండు నారాయణరాజు మొదలైనవారమంతా వర్కింగుకమిటీకి సభ్యులుగా ఎన్నుకో బడితిమి. తరువాత కొలదిరోజులలోనే బెజవాడలో నొక జాతీయవిద్యా కమిటీ నేర్పరచి, దానికి నన్ను అధ్యక్షునిగా నెన్నుకొని యొక జాతీయ ఉన్నతపాఠశాలను స్థాపించితిమి. ప్రారంభమైనతరువాత కొంతకాలము అది దాసు మధుసూధనరావుగారి గృహములో నుండెను. వారు అద్దె పుచ్చుకొన లేదు. ఆయన 1921 వ సంవత్సరము ఆఖరుకాగానే తన ప్లీడరీవృత్తిలో మరల చేరితినని కాంగ్రెసుకమిటీకి తెలియపరచినాడు. అప్పటినుంచి జాతీయ ఉన్నతపాఠశాలను మాయింటిలో అద్దెలేకుండా కొంతకాల ముంచినాము. పిమ్మట దానిని మాయింటికి సమీపముననున్న యొకభవనమును అద్దెకుతీసు కొని దానిలో నుంచితిమి. అది 1921 మొదలు 1925 వరకును నడపబడి నది. ఈ అయిదుసంవత్సరములకాలములో దాని నిర్వహణవ్యయము నిమి

త్తము సుమారు 30 వేల రూప్యములను వసూలుచేసితిమి. బెజవాడలోని వర్తకులు, లాయర్లు, ఇతరులు ఆర్థికసహాయముచేసిరి. వర్తకప్రముఖులగు అద్దేపల్లి వెంకటప్పయ్య, చుండూరు నాగభూషణం, విస్సంసెట్టి వెంకటరత్నంగార్లు తరొకరు 1,116 ల నిచ్చిరి. లాయరు ప్రముఖులగు సి. రాజగోపాలాచారి, పెద్దిభొట్ల వీరయ్య, దాసు మధుసూదనరావు, బొడ్డపాటి వెంకటప్పయ్య, అచ్యుతన వెంకటరావు, వెలగలేటి నశఃథరామయ్యగారలు తరొకరియిదువందలరూప్యముల నిచ్చిరి. భూభామందులగు శింగరాజు వెంకటసుబ్బారావుగారు మొదలగువారుకూడ మంచి విరాళముల నిచ్చిరి. ఆ జాతీయపాఠశాలలో మెట్రీక్యులేషన్ వరకు అన్నివిషయాలను తెలుగులోనే బోధించడం, రెండవభాషగామాత్రము ఇంగ్లీషు నేర్పడము, హిందీకూడ నిర్బంధముగ నేర్పడం, రాట్నములుపెట్టి నూలుతీయించడము, జాతీయ గీతములతోను, భగవద్గీతనలతోను పాఠశాల ప్రారంభించడం, అస్పృశ్యులను పాఠశాలలో చేర్చుకొనడము, హిందూదేశచరిత్రను, ఆంధ్రులచరిత్రను సక్రమముగ బోధించడము, 1, 2 చేతిపనులు నేర్పడం మొదలైన జాతీయ విద్యాక్రమమంతయు అమలులో పెట్టినాము. మొదటిఫారమునుండి ఆరవ ఫారమువరకు తెరచినాము. ఘనము 250 మందివిద్యార్థులు ఉత్సాహముతో చేరినారు.

1921 లో ఈ జాతీయపాఠశాలకొరకు ద్రవ్యమును వసూలుచేయుటకై డాక్టరు ధన్వాడ రామచంద్రరావుగారు, నేను వరంగల్లుకు వెళ్ళితిమి. అప్పుడు రామచంద్రరావుగారు పశ్చిమ కృష్ణాజిల్లా కాంగ్రెసుకమిటీకి అధ్యక్షులు. మాతోకూడ పశ్చిమకృష్ణాజిల్లా కాంగ్రెసుకమిటీయొక్క గుమాస్తా బెజవాడనుంచి వరంగల్లువరకు రైలులో ప్రయాణముచేసెను. మా పక్క కంపార్టుమెంటులో నై జాము రైల్వేపోలీసు హెడ్ కానిస్టేబులు ప్రయాణము చేయుచుండెను. మాతోకూడ నున్నవారిని ఆ పోలీసుఉద్యోగి పిలిచి మేమెవరమో తెలుసుకొనగోరెను. ఆ ఉద్యోగి ముసల్మాను. మేము కాంగ్రెసు-ఖిలాఫతుఉద్యమములో పనిచేయుచున్న నాయకులమని అతనికి తెలియుట తోడనే మావద్దకువచ్చి సలాంపెట్టి కుశలప్రశ్నలడిగెను. మాయడల నెంతో మర్యాదచూపెను. మేము వరంగల్లుస్టేషనులో దిగగానే మా మేనమామ



కుమారుడు, అచట ప్రముఖలాయరునగు మాదిరాజు రామకోటేశ్వరరావు గారును, మరికొందరు లాయరుమిత్రులును మమ్ములను కలిసి యొక టాంగా మీద రామకోటేశ్వరరావుగారియంటికి తీసుకొనిపోయిరి. అక్కడ నాలుగు రోజులుంటిమి. జిల్లాకోర్టులోని లాయర్లగదికి పోయి వారినుండి చందాలు వసూలుచేసితిమి. ఒక ముసల్మానుపోలీసుఇనస్పెక్టరు అక్కడికివచ్చి మేము వచ్చినపనికి చాల సానుభూతి తెలిపెను. కాంగ్రెసు-ఖిలాఫతు అని చెప్పుట తోడనే ఆయనకుకూడ చాల అభిమానము కలిగెను. వసూళ్ళలో మాకు నిరోధముకలిగించుటకు మారుగా ఆయనకూడ రామకోటేశ్వరరావుగారివలెనే మాతోకూడ వచ్చి చందాలివ్వవలసినదని వర్తకులను ప్రోత్సహించెను. మొత్తముమీద 2,500 రూప్యములు వసూలయ్యెను. రామకోటేశ్వరరావు గారు మమ్ములను అపుడు సబుబడ్జి, జిల్లామేజిస్ట్రేటుగానున్న ముసల్మాను యుద్యోగస్తునివద్దకు తీసుకొనిపోయిరి. వారు మమ్ముల నెంతగనో మర్యాద చేసి తేనీటివిందుచేసి, కాంగ్రెసునందును, ఖిలాఫతుయుద్యమమునందును గొప్ప అభిమానమును, సానుభూతిని కనబరచిరి. సొమ్ము వసూలు చేసుకుని విజయవాడకు వెళ్ళితిమి 1923 డిశెంబరులో కాకినాడలో జరిగిన కాంగ్రెసుమహాసభ ముగిసినపిమ్మట కాంగ్రెసునాయకులగు అజాద్ సుభానీగారు నన్ను రమ్మని కోరగా నేను వారితోకలిసి వరంగల్లు పోతిని. హనుమకొండలోనున్న మాదిరాజు రామకోటేశ్వర రావుగారియంటిలోనే బసచేసితిమి. వరంగల్లులో సుదేదారుగానున్న (గవర్నరు) యొక ముస్లింఉద్యోగస్తునివద్దకు రామకోటేశ్వరరావుగారు నన్ను, అజాద్ సుభానీగారినితీసుకొనిపోయిరి. వారు మమ్ముల నెంతో గౌరవముగా ఆదరించి మాకు తేనీటివిందుచేసిరి. అటులనే సబుబడ్జి, జిల్లా మేజిస్ట్రేటుగానున్న యొక ముస్లింయుద్యోగస్తునివద్దకు మమ్ముల్నిద్దరినీ రామకోటేశ్వరరావుగారు తీసుకొనిపోయిరి. వారు మమ్ములను గౌరవించి తేనీ రిచ్చుటయేగాక ఆరాత్రి రామకోటేశ్వరరావుగారియంటికి వచ్చి మాయిద్దరినీ దర్శించిరి. తరువాత అజాద్ సుభానీగారును, నేనును బెజవాడకు వచ్చితిమి. అక్కడినుంచి వారు ఉత్తరహిందూస్థానమునకు వెళ్ళిపోయిరి. ఆ కాల మంతటిలోను, నైజాము నవాబుయొక్క ముసల్మాను

ఉద్యోగస్థులకును అనుద్యోగస్థులకును కాంగ్రెసు - ఖిలాఫత్ ఉద్యమమునందును. మహాత్మాగాంధీ, షాకతాలీ, మహమ్మదాలీ మొదలైన నాయకులయందును చాల భక్తిగౌరవము లుండెను. విదేశీయులగు ఆంగ్లేయులను వెళ్ళగొట్టుట వారికి యిష్టముగానుండెను. హిందూదేశమునకు స్వరాజ్యమువచ్చినయెడల నైజాముప్రభువుకూడ తనసంస్థానప్రజలకు తగినహక్కులనిచ్చి బాధ్యరాయుతపాలన స్థాపించి, రానే రాజుగానుండునని వారందరి యాశయము.

నేను 1922 ఫిబ్రవరి మొదలుకొని 1923 ఫిబ్రవరివరకు జైలులో నుంటిని. ఆకాలములో బెజవాడ జాతీయవిద్యాలయకమిటీకి ధన్వాడ రామచంద్రరావుగారు అధ్యక్షుడుగను, డాక్టరు ఘంటసాల సీతారామశర్మగారు కార్యదర్శిగను, శింగరాజు వెంకటసుబ్బారావుగారు కోశాధికారిగను ఎన్నుకొనబడిరి. వారు సొమ్మువసూలుచేసి విద్యాలయమును చక్కగా నడిపిరి. ప్రథమమున జాతీయపాఠశాలకు తొన్నలగడ్డ సూర్యనారాయణరావుగారు ప్రధానోపాధ్యాయులు. వీరు బి. ఏ. చదువుచు మానివేసి వచ్చినారు. పి. డబ్ల్యు. డి. ఉద్యోగము వదలిపెట్టివచ్చిన కానుకొల్లు రాజశేఖరంగారు, ఇటులనే ఉద్యోగ. విద్యార్థిదశలను వదలిన మాదిరాజు భాస్కరరావుగారు మొదలైనవారిని ఉపాధ్యాయులుగా వేసుకొనినాము. వారందరు పాఠశాలను ఉత్సాహముతో నిర్వహించినారు. ఒక సంవత్సరమైన పిమ్మట కురుగంటి సీతారామయ్య, ఎమ్. ఏ. గారిని ప్రధానోపాధ్యాయులుగా తెచ్చుకొంటిమి. వారు రెండుసంవత్సరములు పనిచేసి. ఇచ్చటనుండి తంజావూరుకు ప్రాచీన ఆంధ్ర గ్రంథపరిశోధనకై వెళ్ళిరి. అటుతరువాత ఉస్మానియా విశ్వవిద్యాలయములో చేరిరి. వారికి భట్టాచార్య బిరుదువచ్చెను. వారు బహుశగ్రంథకర్త. హైదరాబాదులో వైజ్ఞానికరంగములో ప్రముఖపాత్రను వహించుచున్నారు. వారు వెళ్ళిపోగానే బి. ఏ. సీనియరు చదువుచు కళాశాలవదలివచ్చిన తాడేపల్లి వేణుగోపాలరావుగారిని ప్రధానోపాధ్యాయునిగా చేసితిమి. వారు ఆఖరువరకు ప్రధానోపాధ్యాయులుగానుండిరి. నేనుకూడ బెజవాడలో నున్నప్పుడు తరుచుగ అయిదు ఆరు ఫారములకు హిందూదేశచరిత్రను స్వతంత్రపోరాటముల చరిత్రనుగూర్చినపాఠములను చెప్పుచుంటిని. ఈ జాతీయపాఠశాలను 5



సం॥లు నడిపితిమి. పిమ్మట 1925 సం॥లో దానిని బెజవాడ మ్యునిసిపాలిటీ క్రిందకు హాయిరు ఎలిమెంటరీపాఠశాలగా తీసుకుంటిమి. 1922 సం॥లో బెజవాడ మ్యునిసిపాలిటీ ఎన్నికలలో కాంగ్రెసు కమిటీవారు పోటీచేసి 24 స్థానములలో 15 స్థానములను సంపాదించిరి. డాక్టరు ధన్వాడ రామచంద్ర రావుగారు, సి. రాజగోపాలాచారి, కొతా పూర్ణానందం, బారిష్టరు తుర్లపాటి వెంకటేశ్వరరావు, డాక్టరు మంటసాల సీతారామశర్మ, చుండూరి సీతారామయ్య, సి. కొశండరెడ్డి మొదలైనవారు కాంగ్రెసుసభ్యులుగా మ్యునిసిపాలిటీకి ఎన్నుకొనబడిరి. నే నపుడు కడలూరుజైలులో నుంటిని. సి. రాజగోపాలాచారి, బారిష్టరు వెంకటేశ్వరరావుగారలు నావద్దకు వచ్చి ఎవరిని చైర్మనుగాచేసిన బాగుండునని నా సలహా నడిగిరి. నేను డాక్టరు ధన్వాడ రామచంద్రరావుగారిని ప్రథమ కాంగ్రెసు మ్యునిసిపలుచైర్మనుగా ఎన్నుకొనవలసినదని సలహానిచ్చితిని. అప్రకారమే వారిని చైర్మనుగా ఎన్నుకొనిరి. ధన్వాడ రామచంద్రరావుగారు ఆంధ్రకైస్తవులు. రెవరెండ్ కానన్ అనంతంగారి పుత్రులు. బహు సజ్జనులు. ఇంగ్లండువెళ్ళి 10 సంవత్సరములు అచట చదివి, ఎమ్. ఏ., ఎమ్. డి. పరీక్షలలో నుత్తీర్ణులై హిందూ దేశమునకు వచ్చిరి. గొప్ప జాతీయవాది. కాంగ్రెసుభక్తుడు. నిత్య ఖద్దరు ధారి. 1921 సం॥ లో నూతనముగా నేర్పడిన పశ్చిమకృష్ణాజిల్లా కాంగ్రెసు కమిటీకి ఎన్నికలు జరిగినపుడు ధన్వాడ రామచంద్రరావుగారిని అధ్యక్షునిగా నెన్నుకొంటిమి. ప్లీడర్ మానివేసిన దోర్బల శేషాద్రిశాస్త్రిగారిని కార్యదర్శిగా చేసితిమి. నేను, కోటగిరి వెంకటకృష్ణారావు, దాసు మధుసూదనరావు, కాటగడ్డ రఘురామయ్య, పేట బాపయ్య, పెదర్ల వెంకటసుబ్బయ్య కాకుమాను లక్ష్మయ్య, నల్లూరి పాపయ్య, అద్దేపల్లి వెంకటగురునాథరామ శేషయ్య శ్రేష్టి మొదలగువారము కార్యనిర్వాహకసంఘసభ్యులుగా నుంటిమి.

1924 నవంబరునెలలో కొన్నిస్థానములకు మునిసిపలుఎన్నికలు జరిగెను. అపుడు మునిసిపలుసభ్యులలో మూడవవంతు మాది. ప్రతిసంవత్సరము ఎన్నుకొనుపద్ధతి యుండెడిది. అపుడు జరిగిన ఎన్నికలలో నేను, అద్దేపల్లి వెంకటగురునాథరామశేషయ్యశ్రేష్టిగారును కాంగ్రెసుపార్టీపక్షమున మునిసిపలుసభ్యులుగ నెన్నుకొనబడితిమి. 1925 సం॥ ఏప్రిలునెలలో

ధన్వాడ రామచంద్రరావుగారు మద్రాసుకు పోదలచి మునిసిపలు ఛైర్మను పదవికి రాజీనామాపెట్టిరి. అందుమీద నన్ను మునిసిపలు ఛైర్మనుగా ఎన్నుకొనిరి. ఆపిమ్మట జాతీయపాఠశాల కార్యక్రమములు చాలాభాగము మ్యునిసిపల్ ఎలిమెంటరీపాఠశాలలో ప్రవేశపెట్టుటవలనను, ద్రవ్యము వసూలుకావడము కష్టముగానున్నందునను జాతీయపాఠశాలను మూసివేసి, దానిని మునిసిపలు హయ్యరుఎలిమెంటరీపాఠశాలగా చేసితిమి. అప్పటికి జాతీయపాఠశాలలోనున్న ఉపాధ్యాయులను నౌకర్లను మునిసిపలు ఉపాధ్యాయులుగను, నౌకర్లుగాను తీసుకొంటిని. ఆకాలములో మ్యునిసిపాలిటీకి కమిషనర్లు లేరు. ఛైర్మనుకే సర్వాధికారము లుండెను. కావున జాతీయపాఠశాల ప్రధానోపాధ్యాయులగు తాడేపల్లి వేణుగోపాలరావుగారిని మునిసిపలు ఎలిమెంటరీపాఠశాలల సూపర్ వైజరుగా నియమించితిని. అటుపిమ్మట ఆయన 1930 సం॥ లో జైలుకుపోయి వచ్చెను. బి. ఏ., ఎమ్. ఏ. కూడ ప్యాసయ్యెను. నేను ఛైర్మనుగానుండగానే 1930లో ఆయనను మునిసిపలు ఎక్స్ కెంట్లుగా చేసితిని. ఆపిమ్మట ఆయన మునిసిపలు మేనేజరుగా పనిచేసి ఉపకారవేతనమునుపొంది పరమపదించెను మాదిరాజు భాస్కరరావుగారిని మునిసిపలు పన్నులు వసూలుచేయు వారంటు ఆఫీసరుగా నియమించితిని. కానుకొల్లు రాజశేఖరముగారిని మునిసిపలు హైస్కూలు ఉపాధ్యాయునిగా నియమించితిని. కొంతకాలమునకు వారు బి. ఏ., ఎమ్. ఏ. ప్యాసై యిప్పటికిని బెజవాడ మునిసిపలు హైస్కూలులో ఉపాధ్యాయుడుగ పనిచేయుచున్నారు. నేను జాతీయపాఠశాల కార్యక్రమమునంతను అన్ని ఎలిమెంటరీ పాఠశాలలలోను ప్రవేశపెట్టుటవల్ల నాకును మద్రాసుగవర్నమెంటుకును తగవు లేర్పడెను. వాటినిగురించి మున్ముందు తెలిపెదను. 1920 లోనే క్రైస్తవమిషనరీలు బెజవాడలో నడుపుచున్న హైస్కూలును ద్రవ్యలోపముచే మూసివేయుదుమని చెప్పినందున దానిని అప్పటి మ్యునిసిపలు ఛైర్మను దినవహి హనుమంతరావుగారు బెజవాడ మునిసిపాలిటీ పాలనక్రిందకు తీసుకొనిరి. ఆ హైస్కూలును ఛైర్మనుగ నేను నడిపితిని. కాని హైస్కూలుమీద ప్రభుత్వమున కెక్కువ యాజమాన్యము ఉండెను. ప్రధానోపాధ్యాయుడగు అత్తిలి గురుమూర్తిగారు ప్రభుత్వ విద్యాశాఖాధికారి (Director of



Public Instructor) తో చేరి, నేను హైస్కూలులో కూడ జాతీయపాఠశాల పద్ధతులను ప్రవేశపెట్టదలచగా నాకు ప్రతిఘటన కలుగచేసెను.

మా జాతీయపాఠశాల నిర్వహింపబడుచున్న కాలములో పేముల కూర్మయ్య అను హరిజనవిద్యార్థి మెట్రిక్యులేషన్ వరకు దానిలో చదువుకొన్నాడు. అతను కాశీనాథుని నాగేశ్వరరావుపంతులుగారి స్వగ్రామమైన యలకురుగ్రామకాపురస్తుడు. వారిచే ఆ గ్రామములో స్థాపించబడిన ఎలిమెంటరీస్కూలులో చదువుకొని ప్యాసై బెజవాడకు నావద్దకు రాగా మా జాతీయపాఠశాలలో విద్యార్థిగా చేర్చుకొంటిని. అతను నా గృహములోనే నివసించుచు ఆ పాఠశాలలో చదువుకొనుచుండెను. వంటగదులు తప్ప తక్కిన మా యింటిలో అంతట అతను స్వేచ్ఛగా తిరుగుచు మా పిల్లలతో కలిసిమెలిసియుండెను. మావాళ్లెవరును పంచముల అస్పృశ్యతను పాటించినవారుకారు. బెజవాడలో జాతీయోన్నతపాఠశాలలో మెట్రిక్యులేషనులో కృతార్థుడైన పిమ్మట పేముల కూర్మయ్యను నేను పండిత మదనమోహన మాలవ్యాగారికి లేఖవ్రాసి కాశీ హిందూవిశ్వవిద్యాలయములో చేర్చుకొనవలసినదని వారివద్దకు పంపినాను. పండిత మదనమోహన మాలవ్యాగారు ఆ విశ్వవిద్యాలయమునకు ఉపాధ్యక్షులు, దాని స్థాపకులని కూడ చెప్పవచ్చును. దానిని అత్యంతముగా వృద్ధిచేసినవారు. వారు అది వరకే అనేకసార్లు పంచముల అస్పృశ్యతను రూపుమాపవలెనని దేశములో ప్రచారముచేయుచుండినవారు. నేను పేముల కూర్మయ్యను కాశీ విశ్వవిద్యాలయములో విద్యార్థిగా చేర్పించవలసినదని మహాత్మా గాంధీగారికి కూడ వ్రాసినాను. వారు పండిత మదనమోహనమాలవ్యాగారికి గట్టిగ శిఫారసు చేసినారు. అదివరకు ఆ విశ్వవిద్యాలయములో హరిజనులెవరును విద్యాభ్యాసము చేయలేదు. పేముల కూర్మయ్యయే మొదటి హరిజనవిద్యార్థి. అందువల్ల మాలవ్యాగారుకూడ కొంత సంకోచించిరి. కాని మహాత్మాగాంధీగారి పట్టుదలమీద కూర్మయ్యను మెట్రిక్యులేషనుక్లాసులో కాశీ విశ్వవిద్యాలయపు హైస్కూలులో చేర్చుకొనిరి. ప్రథమమున క్లాసులో అతనిని తక్కినహిందూ విద్యార్థులతో కలుపకుండ వేరుగా కూర్చొనబెట్టిరి. క్రమముగ అలవాటై మిగత విద్యార్థులతో అతను పూర్తిగ కలసిపోయెను. మెట్రిక్యులేషను ప్యాసు

రాగానే విశ్వవిద్యాలయములోని కళాశాలలో ఎఫ్. ఏ., బి. ఏ., ఎల్. ఎల్. బి. క్లాసులలో చేరి తుదకు బి. ఏ., ఎల్. ఎల్. బి. అయ్యెను. పండితమదన మోహనమాలవ్యాగారు కూర్మయ్యకు ఫీజు పుచ్చుకొనకుండ చదువుచెప్పించుటయేగాక విద్యార్థివేతనమునుతూడ నిచ్చిరి. కాశీనాథుని నాగేశ్వరరావు పంతులుగారు అతనికి చాల సహాయము చేయుచుండిరి. నేనుకూడ ఉడుతా బక్తిని సహాయముచేసితిని. హిందువులకు పుణ్యక్షేత్రమగు కాశీనగరము లోని హిందూ విశ్వవిద్యాలయములో ప్రథమ హరిజనవిద్యార్థిని చేర్పించిన గౌరవప్రతిష్ఠలు ఆంధ్రదేశమునకు దక్కినవి. ఆంధ్రులు ఉదారభావములు కలవారని, తీవ్ర సంస్కారపరులని పేరువచ్చినది. వేముల కూర్మయ్య విద్యార్థిగా చేరినతరువాత ఎంతమందో హరిజనవిద్యార్థులు ఆ విశ్వవిద్యాలయములో చేరిరి. విద్యార్థుల వసతిగృహములలో తక్కినవిద్యార్థులలో పాటు చేర్చుకొనబడిరి, తక్కిన విద్యార్థులందరితోకూడ కలిసిమెలిసి భుజించిరి. ఇప్పుడు కేంద్రమంత్రిగానున్న జగజీవనరాంగారు ఆ మరుసటిసంవత్సరము హిందూవిశ్వవిద్యాలయములో చేరెను. వేముల కూర్మయ్య బి. ఏ. ఎల్. ఎల్. బి. ప్యాసై బెజవాడకురాగానే మా నందిగామతాలూకా జగ్గయ్య పేట ఫిర్కానుంచి కృష్ణాజిల్లాబోర్డుకు సభ్యునిగా ఎన్నికచేయించితిమి. 1937 లో మద్రాసుఎసెండ్లీకి జరిగిన ఎన్నికలలో తూర్పుకృష్ణాజిల్లా పక్షమున కాంగ్రెసుకమిటీవారిచేత వేముల కూర్మయ్య ఎసెండ్లీఅభ్యర్థిగా నిలబెట్టబడి జయమొంది 1937 మొదలు 39 వరకు ఎసెండ్లీలో సభ్యునిగా నుండెను. 1940 — 41 వ సంవత్సరములోజరిగిన వ్యక్తిగత సత్యాగ్రహోద్యమములో సత్యాగ్రహముచేసి ఒకసంవత్సరము ఆయన జైలులోనుండెను. ఏప్రిల్ 1946 లో జరిగిన ఎసెండ్లీఎన్నికలలో మరల సభ్యుడుగా నెన్నుకొనబడి సమష్టి మద్రాసురాష్ట్రములో 1946 నుంచి 49 వరకు మంత్రిగా పనిచేసెను. ఆఏప్రిల్ 1946 ను, ఇప్పటికిని ఆయన ఆంధ్రప్రదేశ్ శాసనసభలో కాంగ్రెసుసభ్యుడుగా నున్నాడు.



## 9 బెజవాడ కాంగ్రెసు కార్యక్రమము, 1921 - 23 సత్యాగ్రహము

బెజవాడలో అశులభారత కాంగ్రెసుకమిటీ - మహా  
నాయకుల రాక - మూడులక్షల జనము - రానుదండు -  
బెజవాడ కాంగ్రెసుకార్యక్రమ విజయము - గాంధీగారి ఆంధ్ర  
దేశ సంఘారము - చీరాల పేరాల సత్యాగ్రహము - ఖద్దరు,  
హిందీయుద్యమములు - హైదరాబాదు ముస్లింవిద్యార్థుల  
సహాయనిరాకరణము - నా రాయలసీమ సంఘారము -  
కల్లూరి సుబ్బారావు - సంజీవరెడ్డి - గాంధీతోపి - మాచర్ల  
పుల్లరి సత్యాగ్రహము - అరెస్టులు - కన్నెగంటి హనుమంతు  
యొక్క ఆత్మత్యాగము - బరంపురం సభలు - అరెస్టులు -  
పెదనందిపాడు పన్నులనిరాకరణము - బ్రిటిషు రాజకుమారి  
బుని బహిష్కారము - బెజవాడ మున్సిపల్ పన్నులనిరాకర  
ణము - నేము జైలులోనుండుట - బెజవాడ మునిసిపల్ ఎన్ని  
కలలో కాంగ్రెసువిజయము - రాజమహేంద్రవరము, కడ  
పూరు జైల్లో స్వతంత్రవీరులు - విప్లవకారుడు పృథ్వీసింగు -  
బాహ్లానీ సత్యాగ్రహము - గాంధీగారికి ఆరుసంవత్సరముల  
శిక్ష - కొండా వెంకటప్పయ్య అశులభారత కాంగ్రెసు అధ్య  
క్షులు - దుగ్గిరాల గోపాలకృష్ణయ్య ప్రధానకార్యదర్శి - ఢిల్లీ  
ప్రత్యేకకాంగ్రెసు - నా కలకత్తాప్రయాణము - నాగపుర  
జాతీయపతాక సత్యాగ్రహము - కాకినాడ కాంగ్రెసు -

బులుసు సాంబమూర్తి - హైదరాబాదునుంచి కాంగ్రెసుకు ప్రతినిధులు - టంగుటూరి ప్రకాశంగారు - స్వరాజ్యపత్రిక - హైదరాబాదులో నసగాళ్లు.

(1)

నాగపురము కాంగ్రెసుమహాసభ జరిగినపిమ్మట మొదటి అభిలభారత కాంగ్రెసుకమిటీసమావేశము 1921 సం॥ మార్చి 31, ఏప్రిలు ఒకటవ తేదీ లలో బెజవాడలో అత్యంత ఉత్సాహముతో జరిగెను. అభిలభారత కాంగ్రెసు కమిటీలన్నియు ఉత్తరహిందూదేశముననే జరుగుచున్నవనియు, ఈ సమావేశమునైన ఆంధ్రదేశములోని కూడలిస్తానమైన బెజవాడలో జరుపవలసినదనియు నేను మహాత్మాగాంధీగారితోను, దేశబంధు చిత్తరంజనదాసుగారితోను, అధ్యక్షులైన సేలం విజయరాఘవాచారిగారితోను మనవిచేసి వారితో ఉత్తరప్రద్యుత్తరములు జరిపి, వర్కింగుకమిటీ సభ్యులకందరకుటెలిగ్రాము లిచ్చి బెజవాడలో ఆ సమావేశము జరుగునటుల నిర్ణయింపచేసినాను. ఆ సభజరుపుటకు ఏర్పాట్లన్నియు బెజవాడవారము చేసినాము. బందరువారు కాని, గుంటూరువారుకాని మరి యే యితరచోట్లనున్న నాయకులుకాని మాకు సహాయపడలేదు. మేము వారిని సహాయముచేయమని అడగనులేదు. బెజవాడలో బహిరంగసభలుజరిపి అభిలభారత కాంగ్రెసుకమిటీ బెజవాడకు వచ్చుచున్నదని, మహాత్మాగాంధీ మొదలగు నాయకులందరును వచ్చుచున్నారని ప్రజలకు చెప్పితిమి. ఒక బలవత్తమైన ఆహ్వానసంఘము నేర్పాటుచేసితిమి. కావలసినద్రవ్యము వసూలయ్యెను. కాని ఆకాలములో మహాసభలు జరుపుటకు తగిన పరికరములు బెజవాడలో లేకుండెను. విద్యుచ్ఛీపములు లేవు. బెజవాడకు విద్యుచ్ఛక్తి 1930 సం॥ లో నేను ఛైర్మనుగా నున్నకాలములో వచ్చినది. 1921 సం॥ లో బెజవాడలో పెట్రోమాక్సు దీపములమీదనే ఆధారపడవలసివచ్చినది. అప్పుడు దూరశ్రవణయంత్రములు (రౌడుస్పీకరులు) ను లేవు. ఎన్నిచేలమందిజనము సమావేశమైనను వక్తలు నోటితోనే బిగ్గరగా ఉపన్యాసము లివ్వవలసియుండెను. బస్సులుకూడ లేవు. మోటారుకారులుకూడ ఒకటిరెండు మాత్రమే యుండెను. నా వద్ద పెద్ద



గుర్రపుబగ్గీమాత ముందెను. దానిని ఆహ్వానసంఘమువారికింద నుంచితిని. లాయరు సి. రాజగోపాలాచారిగారివద్ద కూడ పెద్ద గుర్రపుబగ్గీ యుందెను. కాని ఆయన అప్పుడు గవర్నమెంటు ప్లీడరుగుటచే దానిని మా కిచ్చుటకు భయపడెను. మ్యునిసిపలుచైర్మను దినవహి హనుమంతరావుగారు కాంగ్రెసు కపుడు వ్యతిరేకముగా నున్నను, మంచిసీళ్ళ సప్లయి, పరిశుభ్రత, మొదలైన విషయములలో ఆయన మాకు పూర్తిగ తోడ్పడెను. మార్చి 31 వ తేదీన అఖిలభారత కాంగ్రెసు కమిటీకి బెజవాడ పురపాలకసంఘపక్షమున ఆయన సన్మానపత్రముకూడ సమర్పించెను. నాయకులు వత్తుమని మాకు తెలుపుట తోడనే మేము వారి యాగమనమునుగూర్చి పత్రికలలోను, బెజవాడలో జరిగిన బహిరంగసభలలోను ప్రకటించుచుంటిమి. అప్పటికి సినిమాలుకూడ లేవు. అందువల్ల అఖిలభారతకాంగ్రెసుకమిటీసమావేశము గవర్నరుపేటలో మ్యూజియముహాలులో ఏర్పాటుచేసితిమి. పంకాలు అమర్చితిమి. దానికి చుట్టును పెద్ద యావరణము కలదు. చెట్లుకూడా బాగానే ఉన్నవి. మధ్యాహ్నము నాయకులందరు ఆ దొడ్డిలోనే ఫలహారములుచేయుటకు డేరాలు వేయించితిమి. వివిధరాష్ట్రములనుంచి వచ్చెడి సభ్యులను ఒకచోటనేయుంచ దగిన పెద్దభవనములు లేవు. మామూలు కాంగ్రెసుమహాసభ అయినయెడల కొన్ని వందలఎకరములస్థలము ఊరిబైట తీసుకొని ఆరునెలలు కద్దనగ ఏర్పాట్లు మొదలుపెట్టి లక్షలధనము వసూలుచేసి సభలకు గొప్పగొప్ప పాకలు, పందిళ్ళు, ప్రతినిధులుగ ప్రేక్షకులుగ వేలకొలది వచ్చెడివారికి బసలు, భోజనవసతులు చాల పెద్దపెట్టున ఏర్పాటుచేసేవారు. అప్పుడు బెజవాడలో జరిగినది కాంగ్రెసుమహాసభ కాదు, అఖిలభారత కాంగ్రెసుకమిటీ సమావేశమే. రెండుపందలమందికంటె నెక్కుడుగ సభ్యులు రారు. వారికి మాత్రమే బసలు, భోజనములు ఏర్పాటుచేయవలసియుండెను. అందువలన ఒక్కొక్కరాష్ట్రమునుంచి వచ్చిన అఖిలభారత కాంగ్రెసుకమిటీసభ్యులకు బెజవాడలోని యొక్కొక్కప్రముఖునియింటిలో బస ఏర్పాటుచేసితిమి. మా మేడమీద దేశబంధు చిత్తరంజనదాసు, వారితో వచ్చెడి బంగళీ నాయకులకు బస నేర్పాటుచేసితిమి. ఇటులనే దాసు మధుసూధనరావు గారియింటిలో మోతీలాలునెహ్రూగారికి, వారితోకూడ వచ్చెడివారికి; సింగ

10. 11. 12. 13. 14. 15. 16. 17. 18. 19. 20. 21. 22. 23. 24. 25. 26. 27. 28. 29. 30. 31. 32. 33. 34. 35. 36. 37. 38. 39. 40. 41. 42. 43. 44. 45. 46. 47. 48. 49. 50. 51. 52. 53. 54. 55. 56. 57. 58. 59. 60. 61. 62. 63. 64. 65. 66. 67. 68. 69. 70. 71. 72. 73. 74. 75. 76. 77. 78. 79. 80. 81. 82. 83. 84. 85. 86. 87. 88. 89. 90. 91. 92. 93. 94. 95. 96. 97. 98. 99. 100.



[ 1920 సం॥ లో విజయవాడ సచ్చివస్థాపన ]



316 B

రాజు వెంకటసుబ్బారావుగారియింటిలో లాలా లజపతిరాయగారికి, వారితో వచ్చెడివారికి; చింతక్రింద సూర్యనారాయణమూర్తిగారియింటిలో ఎన్. సి. కేల్కారుగారికి, వారితోవచ్చెడి వారికి; పెద్దిభొట్లవీరయ్యగారిమేడమీద బాబు రాజేంద్రప్రసాదుగారికి. వారితో వచ్చెడివారికి, ముస్లిమునాయకులకు పాత బస్తీలోని కొన్నిభవనములలోను ఈవిధముగా తలాఒకచోట విడిదులను ఏర్పరచితిమి. గవర్నరుపేటలో బసలుగల సభ్యులందరు సింగరాజు వెంకట సుబ్బారావుగారియింటికే వచ్చి అక్కడ భోజనములుచేయవలయును. చిత్త రంజనదాసుగారుమాత్రము మా మేడమీదనే భుజించిరి. ఆధ్యక్షులైన సేలం విజయరాఘవాచారిగారికిని, వారితోవచ్చిన తమిళప్రతినిధులకును పాటిబండ్ల వెంకటరమణయ్యగారియింటిలో బస నేర్పాటుచేసి వారే వారిభోజనపు ఏర్పాట్లకూడ చేయునట్లు చేసితిమి పాతబస్తీలోని ముస్లిమునాయకుల భోజనపుఏర్పాట్లు బెజవాడ ముస్లింప్రముఖులే తమమీద పెట్టుకొనిరి. ఆంధ్ర జిల్లాలనుండివచ్చిన నాయకులు బెజవాడలోని తమతమ స్నేహితులయిండ్లలో దిగిరి. కొండా వెంకటప్పయ్యపంతులు, దుగ్గిరాల గోపాలకృష్ణయ్య, గొల్ల పూడి సీతారామశాస్త్రిగారు, యింకా కొంతమంది ఆంధ్రప్రముఖులు మా యింటిలో బసచేసిరి. మహాత్మాగాంధీగారిని, వారితోవచ్చిన మాలా కస్తూరి బాయి, విఠల్భాయిపటేలు, సర్దార్ పల్లభాయిపటేల్, మహదేవదేశాయి, శంకరలాల్ బ్యాంకర్ మొదలైన ప్రముఖులను వర్తకులు తమకు వప్పగించ వలసినదని కోరినందున వారితో ఎక్కువచందానిచ్చిన గోళ్ళ నారాయణ రావుగారిమేడలో నుంచితిమి. భోజనపుఏర్పాట్లనుకూడ వారే చేసిరి. మొత్తముమీద అఖిలభారత కాంగ్రెసుకమిటీసభ్యుల బసలు. భోజనములు సంతృప్తికరముగానే ఏర్పాటుచేయబడెను. ఇపుడు బెజవాడలో గాంధీనగర మని పిలువబడే యావత్ప్రదేశములో ఆ కాలమున గృహములేవియు లేవు. అంతయు నొక మైదానముగ నుండెను. ఆ మైదానముమీదనే బహిరంగ సభలు జరుగుట కొక ఎత్తయినవేదిక నమర్చితిమి. కీర్తి శేషులైన అద్దేపల్లి రామశేషయ్యశ్రేష్ఠిగారు ఆహ్వానసంఘమున కధ్యక్షుడు. ఆయన ప్రముఖ పాత్రను వహించెను. కీర్తిశేషులైన కావలి శంకరరావుగారి యాజమాన్యమున, అయ్యంకి వెంకటరమణయ్యగారి మద్దతుతో నొక పెద్ద ఐచ్ఛికభట



దశము దాగుగా పనిచేసినది. రాయలసీమనుండి యొక యువకుడు కల్లూరు సుబ్బారావు ఇంటికి ఉత్సాహముతోవచ్చి వారిక్రింద పనిచేసెను. కీర్తిశేషులైన విస్సంశెట్టి వెంకటరత్నముశేషిగారితో చెప్పి వచ్చెడి ప్రేక్షకులకు ప్రత్యేక పూటకూలిబస నేర్పాటుచేయించినాము. దానివల్లవచ్చే నష్టమును తీర్చుటకు అయిదువేలరూప్యములను వసూలుచేసినాము. ఇదిగాక బెజవాడ బస్టీలో ఆసమయమునకు కొన్ని యితరపూటకూలియిట్లుకూడ నెలకొల్పబడ్డవి. సభ ప్రారంభమగుటకు క్రిందటిరోజున అబ్బాస్ తయాబీగారును, వారితోవచ్చిన ఇద్దరుసభ్యులును మాయింటికి వచ్చిరి.

బెజవాడ అఖిలభారత కాంగ్రెసుకమిటీయొక్క ప్రత్యేకలక్షణములు మూడు. అప్పటికి జీవించియున్న పేరుప్రతిష్ఠలుగల దాదాపుగా అందరు నాయకులు ఆ సభలకు దయచేసిరి. మహాత్మాగాంధీ, కస్తూర్బాగాంధీ, దేవదాసు గాంధీ, మహదేవదేశాయి, వల్లభాయి పటేలు, విఠల్ భాయి పటేలు, జమున లాల్ బజాజ్, శంకర్ లాల్ బ్యాంకర్, సరళాదేవి, పండితమోతీలాల్ నెహ్రూ, పండిత జవహర్లాల్ నెహ్రూ లాలా లజపతిరాయి. చిత్తరంజనదాసు, బాబు రాజేంద్రప్రసాదు, ఎన్. సి. కేల్కారు, సరోజినీదేవి, మహమ్మదాలీ, షౌకతాలీ, అబ్బాస్ తయాబీ, హకీం అజ్మల్ ఖాను, డాక్టరు అన్సారీ, అబుల్ కలాం ఆజాద్, డాక్టరు సత్యపాల్, డాక్టరు కిచ్చా, కాకాసాహెబ్ కాలేల్కర్, శ్రీమన్నారాయణ్ అగర్వాల, పురుషోత్తమదాస్ టాండన్, డాక్టరు సుందరలాల్, శ్యామసుందరచక్రవర్తి, ప్రొఫెసర్ గిద్వాని, సేనుగుప్త మొదలైన ఉత్తరహిందూస్థానములోని మహానాయకులందరును, దక్షిణ హిందూదేశములోని సి. రాజగోపాలాచారి, టంగుటూరి ప్రకాశము, కొండా వెంకటప్పయ్య, పట్టాభి సీతారామయ్య, బులుసు సాందమ్మూర్తి, డాక్టరు బ్రహ్మజ్యోసుల సుబ్రహ్మణ్యం. ఉన్నవ లక్ష్మీనారాయణ, వి. వి. గిరి, దేశ బాంధవి దువ్వూరు సుబ్బమ్మ, గద్దె రంగయ్యనాయుడు, గొల్లపూడి సీతారామ శాస్త్రి, డాక్టరు వరదరాజులునాయుడు, రామస్వామినాయకర్, షఫీఅహమ్మద్ గంగాధరరావు దేశపాండ్య, కె. సంతానం, కృపానిధి మొదలయిన నాయకులును అఖిలభారత కాంగ్రెసుకమిటీలో పాల్గొనిరి. తెలంగాణమునుంచి మాడపాటి హనుమంతరావుపంతులుగారు మొదలయిన నాయకులు ప్రేక్షకు

లుగ వచ్చిరి. భారత కాంగ్రెసునాయకు లెల్లరును అత్యుత్సాహముతో ఎట్టి త్యాగములనైనను గావించి దేశస్వతంత్రపోరాటమును సాగించు దృఢనిశ్చయముతో ఏకాభిప్రాయముతో అచట సమావేశమైనట్లు స్పష్టపడినది

రెండవ ప్రత్యేకలక్షణ మేమనగా అఖిలభారత కాంగ్రెసుకమిటీ మహాత్మాగాంధీజీ ఏకైకనాయకత్వమున స్వతంత్రపోరాటమును సాగించుటకు బెజవాడకు వచ్చుచున్నందున, అఖిలభారత మహానాయకులందరు నందులో పాల్గొనుచున్నందున ఈ విషయమంతయు రోజు రోజు ప్రతికలలో ప్రకటింపబడుచున్నందున ఆంధ్రదేశమందు అన్నిజిల్లాలలోను ఉజ్వలమైన సూతన చైతన్యము, ఉత్సాహము, దేశాభిమానము ప్రజ్వలించెను. అన్నివైపులనుంచియు ఆంధ్రయువకులు తండోపతండములుగ భజనలు చేసుకొనుచు కాలినడకనువచ్చుచు రాము ఆగిన గ్రామములలో సభలుచేసి స్వతంత్రోద్యమమునుగూర్చి బోధించుచు బెజవాడకు చేరిరి. రైళ్లలో దిగిన జనానికి మేరయేలేదు. ఆంధ్రుల యాశయములకు, ఆదర్శములకు బెజవాడ కేంద్రమయ్యెను. పురుషులనక, స్త్రీలనక, హిందువులనక, ముసల్మానులనక, హరిజనులనక స్వతంత్రతేచ్చతో దేశాభిమానముతో ఉత్సాహముతో రెండులక్షలమంది ప్రేక్షకులు ఆ బెజవాడ సభలకు హాజరైరి. 'మహాత్మా గాంధీకి జై, కాంగ్రెసుకు జై' అను నినాదములు ఆంధ్రదేశమందంతటను మారుమోగెను. ఆ మహాసభలకు వచ్చిన ప్రేక్షకులందరిలో ప్రత్యేకముగ యందరిదృష్టి నాకర్షించినవారు దుగ్గిరాల గోపాలకృష్ణయ్యగారు, ఆయన భీరాల పేరాలనుంచి తీసుకొనివచ్చిన ఎర్రచొక్కాలు ధరించిన అయిదువందలమంది రామదండు భటసంఘము, వారందరు టిక్కెట్టుకొనకుండానే రైళ్ళలో నెక్కి బెజవాడలో దిగిరి. వారిని టిక్కెట్టు అడుగుటకు రైలుఉద్యోగస్తులకు ధైర్యములేకుండెను. వారినందరిని ఊరకనే రైళ్ళలో నెక్కనిచ్చిరి. వారినందరిని ఊరకనే రైళ్ళనుండి దిగనిచ్చిరి. సముద్రతరంగములవలె యుప్పొంగివచ్చిన ఈ జనసమూహములను చూచి నివ్వెరపడి వారందరు ఏమిచేతురో, ఏ యుపద్రవముకలుగునో అను భీతాహముతో జిల్లామేజిస్ట్రేటు, రాజధాని జిల్లా పోలీసుఅధికారులు, బెజవాడ రైలుస్టేషనులోని ఏకాంతిగదులలో మకాంచేసి తగిన ప్రత్యేక పోలీసు



సిబ్బందిలో అహర్నిశలు వీక్షించుచుండిరి. ఈ వచ్చిన మహాజనము ముందర మేముచేసిన ఏర్పాట్లు సరిపోలేదు. అది మాకు తెలుసును. కాని వారందరు భోజనముకొరకు సౌఖ్యములకొరకు రాలేదు. భోజనము దొరికినంత దొరికినది. విశ్రాంతికి నీడ దొరికినంత దొరికినది. వాటిని వారు లక్ష్యపెట్టలేదు. చాలవరకు భోజనసదుపాయము, విశ్రాంతివసతులు బాగుగనే ఉన్నవి. బస్తీప్రజలందరును వచ్చినప్రేక్షకులను అతిథులవలె ఆదరించినారు.

మూడవ ప్రత్యేకలక్షణము — బెజవాడ అఖిలభారత కాంగ్రెసుకమిటీ తీర్మానములు కాంగ్రెసు స్వతంత్రపోరాటచరిత్రలో చాలా ముఖ్యమైనవిగా పరిగణింపబడుచున్నవి. వాటికి బెజవాడకార్యక్రమమని పేరు. అఖిలభారత కాంగ్రెసుకమిటీసభ్యులంతా రెండురోజులు శాంతముగా బెజవాడ మ్యూజియమ్ హాలులో సమాలోచనలుజరిపి కొన్ని అత్యంత ముఖ్యమైన తీర్మానములు చేసినారు. స్వతంత్రపోరాటము సాగించుటకు ద్రవ్యము కావలెను. కనుక మూడునెలలలోపల తిలకు స్వరాజ్యనిధి అనుపేర కోటిరూప్యములను వసూలుచేయవలెను. రెండవది కాంగ్రెసుసంస్థను మట్టివృక్షమువలె భారత దేశమంతను వ్యాపింపజేయవలెను. కనుక మూడునెలలలోపల కోటిమంది కాంగ్రెసుసభ్యులను చేర్చవలెను. మూడవది, ఖద్దరును పునరుద్ధరణము చేయవలెను. ఇందుకు ఇరువదిలక్షల రాట్నములను నెలకొల్పవలెను. నాలుగవది, అందరును చేతిలోవడికిననూలుతో చేమగ్గములమీద నేయబడినఖద్దరునే ధరించవలెను. అయిదవది, మద్యపానమును నిషేధించవలెను. అస్పృశ్యతను రూపుమాపవలెను. హిందూ, ముస్లిం, క్రైస్తవ, సిక్కు, ఫారశీమతముల పరస్పరసహనము గౌరవము ఏకత్వము స్థాపించవలెను. ఆరవది, జాతీయపాఠశాలలు విరివిగా నెలకొల్పవలెను. జాతీయభాషగా హిందీని అందరు నేర్చుకొనవలెను. ఈ ముఖ్యమైనతీర్మానములన్నిటిని ఏకగ్రీవముగ అఖిలభారత కాంగ్రెసుకమిటీవారు చేసిరి. అదివరకే మూడు రంగులజండా యుండెను. పింగళి వెంకయ్యగారు జాతీయజండా నమునాను గాంధీగారికి తయారుచేసి యివ్వగా దానిపైన రాట్నచక్రమును చిత్రించి జాతీయజండాగా గాంధీగారు స్థిరపరచిరి. దానిలో ఎరుపురంగు హిందువులను, ఆకుపచ్చరంగు ముస్లిములను, తెల్లరంగు క్రైస్తవాది ఇతర

మతములవారిని తెలుపును. తెల్లరంగుమీద రాట్నచక్రము ముద్రించబడినది. దేశములో ప్రతిచోట జాతీయకీర్తనలు వెల్లవిరిసెను.

బెజవాడప్రజలెల్లరు తమతమవాకిళ్ళలో పందిళ్ళువేసి తోరణములు కట్టుటవల్ల ముఖ్యముగ పాతబస్తీలోని బజార్లన్నియు ఒకేపందిరిగా ఏర్పడెను. మార్చి 31 వ తేదీ ఉదయాన, మహాత్మాగాంధీ, కస్తూర్బాగాంధీ, వల్లభాయ్ పటేల్ గారలు తమ బసనుంచి ఒకకారులో బయలుదేరిరి. ఆ కారులో ముందుభాగమున నేను కూర్చుండి త్రోవచూపించుచుంటిని. వారు వచ్చిన మార్గమంతా పందిరిగా తోరణములతో జాతీయపతాకములతో అలంకరింపబడి శోభాయమానముగా నుండెను. ప్రజలు త్రోవపొడుగున బారులుతీర్చియుండిరి. జయజయధ్వానములు చేసిరి. మహాత్మాగాంధీగారి దర్శనమువల్ల ధన్యులమైతిమని యుప్పొంగిరి. “మహాత్మాగాంధీదర్శనమే పావనము” అనుకీర్తన “మమ్ముచ్రోవ మహిని వెలసితివి మహాత్మాగాంధీ” అనుకీర్తన ఏడుల్లో ప్రజాగుంపులచే పాడబడుచుండెను. శ్రీరామచంద్రుడు పట్టాభిషేకమునకై అయోధ్యానగరవీధులగుండు యూరేగినటుల తోచెను. ఈ జనముల గుండా గవర్నరుపేటలోని న్యూజియంహాలుకు తీసుకొనిపోతిని. ఈవిధముగ బస్తీలోని అన్నిరోడ్లమీద జనములు బారులుతీరి నిలబడి నాయకులు వచ్చుచు పోవుచుండగ జయజయధ్వానములు చేయుచుండిరి. ఈ జనమంతా వచ్చినది నాయకులదర్శనముకొరకే. మొదటిరోజు సాయంత్రము నాయకులను తీసుకొని గాంధీమైదానములోని వేదికవద్దకు వచ్చితిని. కాని జనములలోనుంచి రావడము పోవడము అసాధ్యముగ నుండెను. తుదకు ఏదో యొకవైపున కొంతకొంతమంది నాయకులు ఉపన్యసించవలసివచ్చెను. ఆరాత్రి సభ తృప్తికరముగ లేదు. నా గుర్రపుబగ్గీమీద చిత్తరంజనదాసు గారిని, యంగ్ ఇండియా పత్రికాధిపతి జోసెఫుగారిని ఆ జనములోనికి తీసుకొనివచ్చితిని. ఆ మహాజనములో నొకచోటునుంచి ముందుకుపోవుటకు పీలులేకపోయెను. “అక్కడ దాసుగారు ఉపన్యసించుచు దుగ్గిరాల గోపాల కృష్ణయ్యగారు చీరాల పేరాలలో చేయుచున్న ధీరోదాత్తమైన మహాత్కార్యములనుగూర్చి ఎక్కువగ ప్రశంసించిరి. నేను దానిని తెలుగులోకి తర్జుమా చేసితిని. “అక్కడ మద్రాసుగవర్నరుఅధికారము పోయినది. గోపాలకృ



ష్టయ్యయే ప్రభుత్వమును వశపర్చుకొన్నాడు" అని దేశబంధు దాసుగారు చెప్పిరి. మీ ఆంధ్రులకు ఆంధ్రాభిమాన మెక్కువేకదా అని దాసుగారు నన్నడిగెను. బంగాళీలకున్నంత రాష్ట్రాభిమానము మాకు లేదని బదులు చెప్పగా పకపకనవ్వెను. గుంటూరులాయరు కొంపల్లి కోటిలింగంపంతులు గారు, ఇంకా కొంతమంది మిత్రులు మాకు తమ మోటారుకారులను ఎరు విచ్చి సాయపడిరి. వాటితో కొంతవరకు పనిజరిగెను.

ఆరాత్రి దుగ్గిరాల గోపాలకృష్ణయ్యగారితో మాట్లాడి తెల్లవారేసరికి ఆ మైదానములో దడులుకట్టి, త్రోవల నేర్పరచి ప్రజలందరు శాంతముగా కూర్చొనునట్లుచేసి, ఈ బాటలమీద నాయకులందరిని త్రిప్పి, ప్రజలకు వారు సందేశములనిచ్చునట్లుచేసి ఎట్టిత్రోపిడి, గల్లంతు లేకుండ అన్ని ఏర్పాట్లు చక్కగా జరుపమని నేను గోపాలకృష్ణయ్యగారినికోరగా, వారు తమ రామ దండుచేత ఆ రాత్రియంతయు పనిచేయించి మరునాడు ఉదయపుసభకు, సాయంత్రపుసభకుకూడ ఎక్కడివారక్కడ కూర్చొనునట్లు, నాయకులదర్శనముచేసి వారిసందేశములను చక్కగావినునట్లు ఏర్పాటుచేసిరి. రెండవరోజు ఉదయము, సాయంత్రముకూడ బహిరంగసభలు తృప్తికరముగ జరిగినవి. ఉదయాన మహాత్మాగాంధీగారితోసహా నాయకులందరు వచ్చి బారులవెంట తిరిగి ప్రజల నుద్బోధించిరి. మహాత్మాగాంధీ అక్కడికిరాగానే ఖద్దరుధరించి వచ్చిన ఆంధ్రయువతి మాగంటి అన్నపూర్ణాదేవి తనవిలువగల పట్టుచీరలను విదేశీచీరలను అన్నిటిని ఆయనయెదుట కుప్పపెట్టి తగులబెట్టి, తన ఆభరణములనన్నిటిని ఆయనకు తిలకుస్వరాజ్యనిధి కిచ్చినది. అమెభర్త మాగంటి బాపినీడు అపుడు అమెరికాలో యం. యస్. సి. చదువుచుండెను. మాగంటి వారికుటుంబము ఎల్లపుడును జాతీయవాదతత్వముగల కుటుంబమై జస్టిసు పార్టీని తీవ్రముగ ఎదిరించియున్నది. పిమ్మట ఆ యువతి గాంధీగారిసందేశమును బోధించుచు ఆంధ్రజిల్లాలలో సంచారముచేసి ఏలూరులో ఖద్దరు సంస్థను కొంతకాలము నడిపి, క్షయరోగమునకుగురియై భర్త అమెరికా నుంచి వచ్చిన కొద్దినెలలకు లేబ్రాయమునందే 1926 లో స్వర్గస్థురాలైనది. ఆ సాయంత్రముమాత్రము పని ఎక్కువగానున్నందున మహాత్మాగాంధీగారు, చిత్తరంజనదాసుగారు బహిరంగసభకు రాలేకపోయిరి. ఆసభకు రమ్మని

దాసుగారినికోరగా జాతీయవిద్యాయుపసంఘమున కధ్యక్షులుగనుండి విద్యా విధానమును తయారుచేయుచున్నందున వచ్చుటకు వీలులేదని చెప్పిరి. ఆయనవద్ద నాకు చాల చనువుండెను. గాంధీగారు తొందరపనిలోనున్నందున రమ్మనిఅడుగుటకు నాకు సాహసములేకపోయినది. అందువల్ల కొందరికి అసంతృప్తికలిగినదని తెలిసినది. మాయూరివ ర్తకులగు విస్సంశెట్టి వెంకట రత్నంశ్రేష్టి, అద్దేపల్లి వెంకటగురునాధరామశేషయ్యశ్రేష్టి మొదలగు కొంత మంది కొంతసొమ్ము కానుకలుగా తీసుకొనివచ్చిరనియు, మహాత్మాగాంధీ గారు రాకపోవుటవల్ల దానిని మరల తీసుకొనివెళ్ళి ఐనలోనే వారికి సమర్పించిరనియు తెలిసినది.మిగిలిన నాయకులందరును ఆ సాయంత్రము ఐహారంగ సభలో తమ సందేశములనిచ్చిరి.

ఒక విచారకరమైనవిషయమేమనగా, మహాత్మా గాంధీగారు గాంధీ మైదానములోని మహాసభలో ఆ సాయంత్రము ప్రజలకు సందేశమిచ్చెదరని ప్రకటించినందున కస్తూర్బాగాంధీగారును, దేవదాసుగాంధీగారును, మహాత్మా గాంధీగారు సాయంత్రము పుచ్చుకొను రొట్టె వగైరాలను ఆ మహాసభ వద్దకు తీసుకొనివచ్చి వేచియుండిరి. మహాత్మా గాంధీగారు రాలేదు. సాయం త్రము ఆరుగంటలైనతరువాత వారు భోజనముచేయరు. అందువల్ల ఆ రెండవరాత్రి మహాత్మాగాంధీగారు ఉపవాసముచేసిరి. ఇది నా కెంతో దుఃఖము కలుగచేసినది. మా యింటిలో నా కతిథిగానున్న కొండా వెంకటప్పయ్య పంతులుగారుకూడ చాల విచారమునుపొందిరి. ఏర్పాట్లలో లోపము జరిగెనని చెప్పిరి. నేనుకూడ అటులనే తలచితిని కాని, దుగ్గిరాల గోపాల కృష్ణయ్యగారు ఆ వెంటనే నన్ను కౌగలించుకొని అన్నిఏర్పాట్లు మీరు బాగుగ చేసినారు. ఇటువంటి చిన్నచిన్న తప్పులు జరుగకమానవు అని నాకు ప్రోత్సాహమిచ్చి, వెంకటప్పయ్యగారిని శాంతింపచేసిరి. దుగ్గిరాల గోపాల కృష్ణయ్యగారి వలంటీరులలో మల్లాది యజ్ఞనారాయణ మొదలగు కొంత మందికి భోజనము కావలసివచ్చెను. ఆయన మా యింటిలోపలికి పోయి అక్కడున్న భోజనమును స్వయముగ వలంటీరులకు వడ్డించెను. రెండవ రాత్రి తెల్లవారుఝామున నాయకులందరు ఎక్కడివారక్కడ రైళ్లలో వెళ్ళి పోయిరి. నేను మహాత్మా గాంధీగారిదగ్గర శెలవుతీసుకొనుటకు పోయి గత



రాత్రి జరిగిన అపచారమును మన్నించమని వేడుచు వారిపాదములకు మ్రొక్కితిని. ఆయన నన్ను పైకిలేవనెత్తి “ఇది నాకు సామాన్య విషయమే. నేను తరచుగ నాసంచారములో ఉపవాసములు చేయుచునేయుందును. ఇందువల్ల నాకు అనారోగ్యముకాని అలసటకాని కలుగలేదు” అని సెలవిచ్చుట వల్ల మనశ్శాంతికలిగెను. బెజవాడ అఖిలభారత కాంగ్రెసు కమిటీ కార్యక్రమ ప్రకారమే మూడు నెలలలోపల కోటిరూప్యముల తిలకుస్వరాజ్యనిధి పూర్తిగ వసూలైనది. ఇంకొక పదిహేనువేలు అధికముగానే వసూలైనది. మా విజయవాడపట్టణములోను, పశ్చిమ కృష్ణాజిల్లాలోని గ్రామములలోను కాంగ్రెసువారమందరము సంచారముచేసి మాకు నిర్ణయించబడిన మొత్తము వసూలుచేసి యిచ్చితిమి, అటులనే ఆంధ్రరాష్ట్రము కొంతవరకు నిర్ణయింపబడిన మొత్తముకంటె ఎక్కువగనే రొక్కరూపమున, నగలరూపమున చెల్లించినది. దేశమందంతటను 21 లక్షల రాట్నములు నెలకొల్పబడినవి. గ్రామములలోని యిండ్లలో అటకలమీద దాచబడిన రాట్నములు క్రిందికిదించి స్త్రీలు నూలుదారములు తీయనారంభించినారు. భద్దరుపనిఅంతా తీవ్రముగా ప్రారంభమైనది. కోటిమంది కాంగ్రెసుసభ్యులను చేర్చే విషయములో మాత్రము అరవై లక్షలమందే సభ్యులైనారు. బెజవాడ మహాసభలు ఎట్టి అల్లరులు లేకుండ అతిశాంతముగా జరిగినవి. ఆంగ్లేయ ప్రభుత్వముమీద గొప్ప తిరుగుబాటు ప్రారంభమైనను ఒక ఆంగ్లేయునికిగాని, ఒక ప్రభుత్వోద్యోగికి కాని అపాయము, అవమానము జరుగలేదు. మహాత్మా గాంధీగారి అహింస, సత్యము అను సిద్ధాంతములు దేశములో బాగుగ స్థాపితమగుచున్న వనుటకు ఇది గొప్ప నిదర్శనము. ఇందుకు ప్రభుత్వోద్యోగులు కూడ ఆశ్చర్యపడినారు. ఏలూరు కాంగ్రెసు ప్రముఖులు తిలకుస్వరాజ్యనిధికి ఒక లక్షరూప్యములను వసూలుచేసి జాతీయపాఠశాలను నెలకొల్పి మహాత్మాగాంధీ గారిచే ప్రారంభోత్సవము చేయించినారు. దానికి గజపల్లి రామచంద్రరావు, ఎం.ఎ.గారు ప్రథమమున ప్రధానాచార్యులుగా నుండిరి. ఈయన 1907 సంవత్సరములో వందేమాతరం పతకములను ధరించినందుకు రాజమహేంద్రవరం ఆర్జునకళాశాలనుండి మార్కు హంటరుగారిచే వెళ్లగొట్టబడిన విద్యార్థి. వైశ్య ప్రముఖులగు మోతే గంగరాజు మొదలగువారు ఈ సొమ్ము వసూలుచేయుటకై బాగుగ కృషిసలిపిరి.

బెజవాడలో అఖిలభారతకాంగ్రెసుకమిటీ సమావేశమునకు మహాత్మా గాంధీగారు, కస్తూర్బా, కార్యదర్శి మహదేవ దేశాయి మొదలగువారితో కలిసి వచ్చుచుండగా, ఆంధ్రకాంగ్రెసునాయకులును, అఖిలభారతకాంగ్రెసు వర్కింగుకమిటీ సభ్యులు నగు కొండా వెంకటప్పయ్యగారును, వారికి కుడి భుజముగాపనిచేసిన గొల్లపూడిసీతారామశాస్త్రిగారును ఎదురుపోయి పూరిజగన్నాథమునుంచి తీసుకొనివచ్చిరి. మార్గమధ్యమున ఆంధ్రదేశము లోనిబరంపురము, అనకాపల్లిలో గాంధీగారు ఉపన్యసించి బెజవాడ వచ్చిరి. బెజవాడసభ ముగియగానే మహాత్మాగాంధీగారు కొండా వెంకటప్పయ్యగారిని వెంటబెట్టుకొని వారంరోజులు ఆంధ్రదేశసంచారముచేసిరి. ఆ సంచారములో కాకినాడ, రాజమహేంద్రవరము, ఏలూరు, బందరు, గుంటూరు, చేబ్రోలు, బాపట్ల, చీరాల, రామనగరం, వేటపాలెం, నెల్లూరుపట్టణములను దర్శించిరి. అచటి కాంగ్రెసునాయకులు గొప్పసభల నేర్పాటుచేసిరి. మహాత్ములవారి దివ్యసందేశములను ఆంధ్రప్రజలు వేలకు వేలుగ వచ్చి వినిరి. ప్రతిచోటను అత్యంతదేశాభిమానము ప్రజ్వరిల్లెను. మహాత్మాగాంధీకీ జై, కాంగ్రెసుకు జై అను నినాదములు చెలరేగెను. తిలకు స్వరాజ్యనిధికి ప్రజలు విరివిగా విరాళములనిచ్చిరి. స్త్రీలు ఆభరణములను కానుకగానిచ్చిరి. అదివరకే గ్రామపంచాయితీలుగానున్న చీరాల, పేరాల గ్రామములనుకలిపి మ్యునిసిపాలిటీని చేయవలెనని మద్రాసుప్రభుత్వము సంకల్పించగా ప్రజ లొప్పుకొనక అవి పంచాయితీలుగా నుండవలెగాని, మ్యునిసిపాలిటీ తమకు ఇష్టములేదని సభలుచేసి తీర్మానములుచేసి పంపినను మహజర్లుపెట్టుకున్నను ప్రభుత్వం లక్ష్యపెట్టక వాటిని మ్యునిసిపాలిటీగ చేసినామని ప్రకటించి, అధికపన్నులు విధించిరి. దుగ్గిరాల గోపాలకృష్ణయ్యగారు ప్రజలలో ధైర్యోత్సాహములు పురిగొల్పి వారిచేత పన్నులనిరాకరణము గావింపచేసిరి. అందుకుకూడ ప్రభుత్వము రొంగనందున ఆ రెండుగ్రామముల ప్రజలందరిని రామనగరు అను నూతనముగ నిర్మింపబడిన గ్రామమునకు తీసుకొనివచ్చిరి. అక్కడ మ్యునిసిపాలిటీ లేదు. పన్ను లివ్వనక్కర లేదు, గ్రామస్తులందరు తమయిండ్లకు లాశములువేసి, ఈ రామనగరుకు వచ్చివేసిరి. దేశములో అప్పటికే చెలరేగుచున్న అసహాయోద్యమమువల్ల



బ్రిటిషుప్రభుత్వము పడిపోయి స్వరాజ్యమువచ్చునని ప్రజలు నమ్మిరి. తుదకు ఈ ఉన్నప్రభుత్వమైన ప్రజలకోరికలకు లొంగకమానదని తలచిరి. గోపాల కృష్ణయ్యగారు రామదండు నేర్పరచిరి, శాసనోల్లంఘనములో స్త్రీలు, పురుషులు జైళ్ళకుపోవుచుండిరి. దుగ్గిరాల గోపాలకృష్ణయ్యగారినాయకత్వమున చీరాల, పేరాలలో జరిపిన సత్యాగ్రహములో ప్రదర్శించిన ఐకమత్యము, త్యాగము భారతదేశమంతట ప్రసిద్ధిచెందినవి. మహాత్మాగాంధీగారు. తన ఆంధ్రదేశసంచారములో దీనినికూడ చూచిరి. తమ ఆశీర్వాదముల నిచ్చిరి గని, “ఇది జయప్రదమైనచో ఆ గౌరవమంతా మీతోపాటు కాంగ్రెసు పంచుకుంటుంది. ఇది అపజయమైతే దానిబాధ్యతయంతయు మీదే,” నని చెప్పిరి. డాక్టరు బ్రహ్మజోష్యుల సుబ్రహ్మణ్యంగారు ఆతరువాత కొద్దికాలమునకు గోవావరియొడ్డున తమ సుప్రసిద్ధ గౌతమీ సత్యాగ్రహశ్రమమును స్థాపించిరి. దిగుమర్తి హనుమంతరావుగారు నెల్లూరుజిల్లా పల్లిపాడులో నొక గాంధీఆశ్రమమును స్థాపించిరి. మహాత్ములవా రా సంచారములో ఆఖరున నెల్లూరుకుపోయి యుపన్యసించిరి. అక్కడ హిందూపత్రికాధిపతులగు కస్తూరి రంగయ్యంగారు మహాత్ములవారిని కలుసుకొని చెన్నపట్టణము తీసుకొనివెళ్ళిరి.

మహాత్మా గాంధీగారు కొండా వెంకటప్పయ్య పంతులుగారితో కలసి చేసిన ఆంధ్రదేశసంచారము మహాత్మా గాంధీగారికి సంతృప్తిని కలుగచేసినది. ఆంధ్రదేశములోని మారుమూలలన్నిటిలో దేశాభిమానము స్వరాజ్య సంపాదనాదీక్ష బాగుగా కనపడినవి. ఎక్కడికిపోయినను ఖడ్గరుధరించినవారెక్కువగా గాన్పించిరి. అస్పృశ్యతానివారణప్రయత్నములుకూడ జయప్రదముగా జరుగుచుండెను. హిందీభాష నాంధ్రప్రజలు శ్రద్ధగా చదువుకొనసాగిరి. తిలకు స్వరాజ్యనిధికి ద్రవ్యమును, ఆభరణములను ఇచ్చిరి. లాయర్లు, విద్యార్థులుమాత్రమేగాక వందలకొలది గ్రామోద్యోగులు రాజీనామాల నిచ్చుచుండిరి. హిందూ-ముస్లింఐక్యత బలముగ నుండెను. ఆకాలమున అలిఘరులోని ముస్లింవిశ్వవిద్యాలయము కాంగ్రెసు-ఖిలాఫతు ఉద్యమమునకు, అసహాయోద్యమమునకు గొప్పకేంద్రమయ్యెను, విద్యార్థులు చాలమంది కళాశాలలను వదలి, జాతీయవిద్య నభ్యసించసాగిరి. కళాశాల

లను వదలి సహాయనిరాకరణముచేసినవారిలో (1) మక్బూల్ ఆలీ (వీరు తర్వాత సివిలునర్జనుగ యుద్యోగమును చాలించిరి.) (2) మహమ్మదు హుస్సేన్ (వీరు పిమ్మట రాజగోపాలాచారిలోకలసి రాయవేలూరు జైలులో నుండిరి. పబ్లికురికార్డుస్ దైరెక్టరుగా పనిచేసి ఫింఛన్ పొందిరి.) (3) యూసుఫుద్దీన్ (పిమ్మట రైలువే డిప్యూటీ ఆడిటరు జనరలుగా రిటైరు అయిరి.) (4) అక్బర్ ఆలీఖాను (పిమ్మట బారిష్టరుప్యాసై ఇపుడు పార్లమెంటుసభ్యుడుగ నున్నారు.) (5) హమీదుద్దీను మహమ్మదు (ఇనాం కమీషనరుగ నున్నారు.) (6) ఫక్రుద్దీన్ ముసూను (అల్లాయుద్దీన్ పరిశ్రమల మేనేజరుగానున్నారు.) (7) సయ్యదు మహమ్మదు అన్సారీ (బి. ఏ. యల్. యల్. బి. ప్యాసై అడ్వోకేటుగ నున్నారు.) మొదలైన హైదరాబాదు ఆంధ్ర ముస్లింవిద్యార్థులు గలరు. వీరందరు పిమ్మట హైదరాబాదుస్టేటులో పైన చెప్పినవిధమున పెద్దయుద్యోగములు చేసియున్నారు. ఆఖిలభారతకమిటీ సమావేశము ముగియగనే బెజవాడలో దాసు మధుసూధనరావుగా రొక ఖద్దరుకేంద్రమును స్థాపించి, విరివిగ ఖద్దరు నితరరాష్ట్రముల కెగుమతిచేయించిరి. శ్రీకాకుళంజిల్లాలోని పొందూరులో తయారయ్యే అతినన్నని చేసూలుఖద్దరువస్త్రములు నాజూకుతనమునకు ప్రసిద్ధిచెంది ఆంధ్రఖద్దరు యావచ్ఛారతదేశములో ప్రథమస్థానము నాక్రమించినది. 1921 వ సంవత్సరాంతమున మధుసూధనరావుగారు మరల ప్లీడరీవృత్తిలో ప్రవేశించినందున నేను అద్దేపల్లి వెంకటగురునాథరామ శేషయ్యశ్రేష్ఠిగారు ఆఖద్దరుకేంద్రమును తీసుకొని మేమిద్దరము నోట్లువ్రాసి ఆఖిలభారత చర్ఛాసంఘమువద్ద రు 25000 లు అప్పుతెచ్చి దానిని నడిపితిమి. మా పశ్చిమకృష్ణాజిల్లాలో ఖద్దరువుత్పత్తి, ఖద్దరువ్యాపకము జయప్రదముగా జరిపితిమి. ఆంధ్రదేశములోకెల్ల విజయవాడయే ఖద్దరునిలయమును జయప్రదముగానడిపినది. బందరులో డాక్టరుపట్టాభిసీతారామయ్య, దుగ్గిరాల రాఘవ చంద్రయ్యగారలు తూర్పుకృష్ణాజిల్లాలో సంవారముచేసి ఖద్దరువుత్పత్తికేంద్రములను నెలకొల్పిరి. ఇటులనే గుంటూరుజిల్లాలో కొండా వెంకటప్పయ్య, గొల్లపూడి సీతారామశాస్త్రిగార్లు నాయకత్వమున జరిగెను. కృష్ణాజిల్లా అంగలూరులో జాతీయపరిశ్రమాలయమునుపేరుతో ఖద్దరునిర్మాణశాలను దుగ్గిరాల



రాఘవచంద్రయ్య, ఆరికెపూడి రామశాస్త్రిలు, ఎర్రేని సుబ్రహ్మణ్యంగార్లు స్థాపించి 1946 వరకు నడిపిరి. బందరు, రాజమహేంద్రవరము, బెజవాడ లోని జాతీయవిద్యాలయములుగాక, గుంటూరుజిల్లాలో నొక జాతీయవిద్యా కమిటీ ఏర్పడినది. దానికి గుళ్ళపల్లి రామకృష్ణయ్యగారధ్యక్షులుగను బ్రహ్మాం డం నరసింహంగారు కార్యదర్శిగను పనిచేసి పదహారు జాతీయపాఠశాలలను ఆ జిల్లాలో స్థాపించిరి. అవి కొన్నిసంవత్సరములు పనిచేసినవి. ఆంధ్ర రాష్ట్రము సర్వవిధముల గాంధీగారియం దెక్కువ భక్తిగల రాష్ట్రముగ విలసిల్లెను.

మహాత్మాగాంధీగారు జాతీయస్వతంత్రపోరాటమునకు నాయకత్వము వహించినప్పటినుండియు భారతదేశములోని వివిధరాష్ట్రములలో ఆ యా రాష్ట్రభాషలు వృద్ధిచేయబడవలసియున్నప్పటికిని దేశమునకంతకు నొక జాతీయభాష యుండవలెనని భారతీయులలో అధికసంఖ్యాకులకు తెలిసిన హిందీభాషయే జాతీయభాష కావలెననియు. తలచి దక్షిణహిందూదేశములో హిందీభాషను వ్యాపింపజేయుటకై 1918 నుండి ప్రయత్నములుచేయసాగిరి. ఆసంవత్సరము మేనెలలో హోమరూపులీగుకార్యస్థానమైన మద్రాసునగర ములోని గోళ్లే హాలులో డాక్టర్ అనిబిసెంటమ్మగారి అధ్యక్ష్యతను హిందీ సాహిత్యసమ్మేళన ప్రచారకార్యాలయము స్థాపించబడినది. అప్పటినుంచి ఆపేరుననే 1927 సం॥ వరకు పనిచేసినది. ఆంధ్ర, అరవ, కర్ణాటక, మళ యాళ రాష్ట్రములలో హిందీని బాగుగ వ్యాపింపజేసినది. హరిహరశర్మగారు మోటూరి సత్యనారాయణ గారును ఈ హిందీప్రచారమునకంతకు నాయక త్వమువహించి నడిపిరి. ఆంధ్రలో కృష్ణా, గుంటూరు, పశ్చిమగోదావరి, తూర్పుగోదావరి, నెల్లూరు, కడప మొదలైన జిల్లాలన్నిటిలో జిల్లాశాఖలు పెట్టి, హిందీని సర్వవిధముల వ్యాపింపజేయుటకు పాఠశాలలను స్థాపించిరి. బందరు ఆంధ్రజాతీయకళాశాలలోను, 1921 వ సంవత్సరమునుంచి ఆంధ్ర దేశములో స్థాపింపబడిన బెజవాడ, గుంటూరు, ఏలూరు మొదలగుచోట్ల అన్ని జాతీయపాఠశాలలలోను హిందీ నిర్బంధభాషగ నేర్పబడుచువచ్చెను. ఆంధ్రదేశములో ప్రధానహిందీవ్యాపకుడుగ 1922 నుంచి ఉన్నవ రాజ గోపాలకృష్ణయ్యగారు పనిచేసిరి. 1920లో కృష్ణాజిల్లాలో స్థాపించబడిన

జిల్లా హిందీప్రచారమండలికి నన్ను అధ్యక్షునిగ నెన్నుకొనిరి. 1923 లో కాకినాడలో కాంగ్రెసుమహాసభజరిగినపుడు హిందీసమ్మేళనముకూడ జమునా లాల్ బజాజ్‌గారి అధ్యక్షతక్రింద జరిగెను. దానివల్ల ఆంధ్రజిల్లాలలో హిందీవ్యాపకమునకు గొప్ప దోహదము కలిగెను. 1924 నుంచి విజయ వాడ, గుంటూరు, నెల్లూరు మునిసిపలుపాఠశాలలలో హిందీని ప్రవేశపెట్టి నేర్పించసాగితిమి. అపుడున్న జస్టిస్‌పార్టీవారు అభ్యంతరపరచిరి. కాని 1927లో వచ్చిన జాతీయస్పార్టీ నాయకుడు, ముఖ్యమంత్రియైన డాక్టరు సుబ్బ రాయనుగారు హిందీని పాఠశాలల్లో నేర్పుటకు అనుజ్ఞనిచ్చిరి. 1927 లో దక్షిణభారత హిందీప్రచారసంఘము మద్రాసులో స్థాపింపబడి, అప్పటి నుంచి విశేషముగ పనిచేయుచున్నది. 1936 లో ఆంధ్రగ్రామీణహిందీప్రచార సంఘము రిజిష్టరుచేయబడినది. కొన్నిరోజులు అది ఆంధ్రరత్నభవనములో నుంచబడి పిమ్మట స్వంతభవనము నిర్మించబడ్డది. నేను కొంతకాలము ఆ సంఘమునకు ఉపాధ్యక్షుడుగ నుంటిని. కొండా వెంకటప్పయ్యపంతులు గారు చాలసంవత్సరములు అధ్యక్షుడుగ నుండిరి. వారు మరణించినపిమ్మట టంగుటూరు ప్రకాశంపంతులుగారు, పిమ్మట డాక్టరు బెజవాడ గోపాలరెడ్డి గారు అధ్యక్షులుగ నున్నారు. తమిళదేశములో హిందీకి వ్యతిరేకముగ రామ స్వామినాయకర్‌పార్టీయైన ద్రవిడభజగం తీవ్రముగా ప్రతిఘటించుచున్నప్ప టికిని ఆంధ్రదేశములో హిందీయందు ఏకగ్రీవమైన అభిమానము, అభిలాష కలవు. మహాత్మా గాంధీగారు ఆంధ్రదేశసంచారములో ఆంధ్రదేశీయులు జాతీయభాషయైన హిందీఎడల చూపుచున్న అభిలాషకు చాల సంతోషించిరి. హిందూస్థానీని తేలికభాషగచేసి దేవనాగరిఅక్షరములలోను, ఉరుదు (అరబి) అక్షరములలోను నేర్చుకొనుట యుక్తమని ఆయన యుద్దేశ్యము. రాజగోపాలాచారిగారి ప్రధానిత్వములో మేమందరము 1937 వ సంవత్సరములో మద్రాసు కాంగ్రెసుప్రభుత్వములో నున్నపుడు ఒకటి, రెండు, మూడు పాఠములకు హిందీని నిర్బంధముచేసి జకరు హుస్సేన్, మోటూరి సత్య నారాయణగార్ల సహాయముచే ఒకేపాఠమును దేవనాగరిలిపిలోను ఉరుదు లిపిలోను వుండునట్లు పుస్తకములను ప్రచురింపించి పాఠశాలలలో నర్పించి తిమి. 1952 మొదలుకొని 1956 వరకు ఐదుసంవత్సరములలో మొత్తముమీద



4 లక్షల 85 వేల 632 మంది ఆంధ్రదేశమునుంచి హిందీపరీక్షలలో నుత్తీర్ణులైరి.

(2)

1921 వేసంగిలో ఆంధ్రరాష్ట్రకాంగ్రెసుకమిటీ కొండా వెంకటప్పయ్య గారి అధ్యక్షతక్రింద గుంటూరులో జరిగినది. అందులో నేను రాయలసీమలో సంచారముచేసి దౌర్జన్యరాహిత్య సహాయనిరాకరణోద్యమమునుగూర్చి యుపన్యాసములనిచ్చి ప్రదోధముగావించవలెనని నన్ను నియమించుచు తీర్మానించిరి. ఆప్రకారమే నేను నరసరావుపేట, మార్కాపురము, కంభం, నంద్యాల, కర్నూలు, దేతంచెర్ల, గుంతకల్లు, అనంతపురము, గుత్తి, పెను గొండ, తాడిపత్రి, ధర్మవరము, కదిరి, హిందూపురము, మదనపల్లి, చిత్తూరు, తిరుపతి పట్టణములలో షుమారు 25 రోజులు సంచారముచేసి యుపన్యసించి వచ్చితిని. ఒక సి. ఐ. డి.పోలీసుసబ్ ఇన్ స్పెక్టరు ప్రత్యేక ముగ నియమింపబడి నాసంచారమంతటిలో నాతోవచ్చి నా యుపన్యాసముల నన్నిటిని వ్రాసుకొనెను. అప్పటికి రాయలసీమలో కొంచెముగా రాజకీయ చైతన్యము కలిగియుండెను. కొంతమంది మిత్రులు ఆసంవత్సరం మార్చి నెలలో బెజవాడలోజరిగిన అఖిలభారత కాంగ్రెసుకమిటీ సమావేశమునకు వచ్చియుండిరి. రాయలసీమలోనెల్ల మిగుల ప్రఖ్యాత కాంగ్రెసునాయకుడైన కల్లూరి సుబ్బారావుగారు అప్పుడు 24 సం॥ యువకుడు. ఆంధ్ర కర్నాటక భాషలలో పండితుడు. 1920 లో మహానందిలో జరిగిన ఆంధ్రమహాసభ లకు వచ్చి ఆయన మంచి యుపన్యాస మిచ్చినాడు. మహానందిలో మేము కలిసినాము. దుగ్గిరాల గోపాలకృష్ణయ్యగారితో ఆయన సన్నిహితసంబంధ మేర్పరచుకొనెను. బెజవాడ అఖిలభారత కాంగ్రెసుకమిటీకి ఆయన వచ్చి ఐచ్ఛికసేవకుడుగ పనిచేసినాడు. రాయలసీమలోకూడ కొంతమంది లాయర్లు, విద్యార్థులు అప్పటికే తమవృత్తులను తమ చదువులను సహాయ నిరాకరణోద్యమములో మానివేసియుండిరి. నాసంచారములో నేను మార్కాపురం వెళ్లినప్పుడు అచట బహిరంగసభకు పూర్ణచంద్రరావుగారు అను లాయరు అధ్యక్షతవహించెను. కంభంలో నొక రెడ్డియువకుడు నాకు బహిరంగసభ నేర్పాటుచేసెను. నంద్యాలలో పాణ్యం రామచంద్రయ్యగారు అను

లాయరు తనవృత్తిని సహాయనిరాకరణోద్యమములో మానుకొనియుండెను. కాసరబాద నరసింగరావు, మహానందయ్య, కై ప సుబ్బహ్మణ్యశర్మ, దేశ పాండ్య సుబ్బారావుగారలుకూడ ప్రముఖ కాంగ్రెసువాదులుగా నుండిరి. నే నుపన్యసించిన బహిరంగసభకు పాణ్యం రామచంద్రయ్యగారు అధ్యక్షత వహించిరి. మరునాడు కర్నూలులో అచటి మిత్రులు బహిరంగసభ నేర్పాటు చేసిరి. బి. నారాయణమూర్తిగారను లాయరు తనవృత్తిని విసర్జించియుండెను. శంకరరెడ్డిగారను బి. ఏ. విద్యార్థి తనచదువును మానివేసియుండెను. కర్నూలులో తుంగభద్రానదీతీరమున రెండుమూడువేలమంది సమావేశమై నా ఉపన్యాసము వినిరి. నారాయణమూర్తిగా రధ్యక్షతవహించిరి. అనంత పురములో కాంగ్రెసునాయకుడు ఎ. పి. కవిగారు మండపమువద్ద బహిరంగ సభ నేర్పాటుచేసిరి. ఆయన 1921 వ సంవత్సరాంతమున ఆంగ్లేయరాజకుమారుని బహిష్కారహారతాశములో అరెస్టుచేయబడి జైలుశిక్ష ననుభవించెను. అనంతపురములో గుత్తి కేశవపిళ్లెగారిని చూచితిని. ఆయన హోం రూలులో గట్టిగాపనిచేసిరి. కాని గాంధీగారియుద్యమములో చేరలేదు. ధర్మవరములో హత్తి శివరావు, హత్తి శంకరరావుగారలను కలిసితిని. వారిద్దరూ హోంరూలుఉద్యమములో అదివరకే చేరి కాంగ్రెసులో నాయకులుగనుండిరి. శంకరరావుగారు కొంతకాలము అఖిలభారత కాంగ్రెసుసభ్యుడుగ కూడ నుండెను. అచట జరిగిన బహిరంగసభలో శంకరరావుగారు అధ్యక్షత వహించిరి. నేను అచటికి వెళ్ళినదినములలోనే డాక్టరు-ఆచంట లక్ష్మీపతి గారు ధర్మవరములోజరిగిన ఆయుర్యేదమహాసభకు వచ్చిరి. దానికి నేను కూడ వెళ్ళితిని. కదిరిలో లక్ష్మీనరసింహస్వామివారి దేవాలయముఎదుట సభజరిగెను వై. నారాయణరెడ్డి, సుబ్బాశాస్త్రిగార్ల చట కాంగ్రెసునాయకులుగ నుండిరి. గుత్తిలో ఓబిరెడ్డిగారు, సేతంరావుగారు కాంగ్రెసుప్రముఖులుగ నుండిరి. వారే నా బహిరంగసభ నేర్పాటుచేసిరి. తాడిపత్రిలో కలచ వీటి వెంకటరమణాచారి, సి. పి. వెంకటరంగాచారి, కె. శ్రీనివాసాచారిగారలు కాంగ్రెసుప్రముఖులుగనుండిరి వారే బహిరంగసభ నేర్పాటుచేసిరి. నేను హిందూపురం వెళ్ళగా అక్కడ కల్లూరిసుబ్బారావుగారు, మలుగురి గురుమూర్తి గారు నన్ను కలిసిరి. బహిరంగసభలో కల్లూరి సుబ్బారావుగారు తాను అప్పటి



నుంచి కాంగ్రెసు సేవకే తన జీవితమును అంకితముచేసుకొనుచున్నానని ప్రకటించెను. ఆయన అదినరకు ఉపాధ్యాయుడుగ నుండిరి. దానిని వదలివేసి కాంగ్రెసుకు నాయకత్వము వహించిరి.

అప్పటినుంచి స్వతంత్ర పోరాటములో యావజ్జీవము కృషిసలిపి ప్రతిపర్యాయము జైలుకు వచ్చి, ఆంధ్రదేశములో గొప్ప కాంగ్రెసు నాయకుడయ్యెను. గొప్ప వక్త. పిమ్మట కొన్ని పర్యాయములు శాసనసభ్యుడై డిప్యూటీ స్పీకర్లై ఇపుడుకూడ ఆంధ్రప్రదేశ్ ఎసెంబ్లీలో ప్రముఖసభ్యుడుగ నున్నాడు. నేను కల్లూరు సుబ్బారావుగారు కలసి పెనుగొండ వెళ్ళితిమి. అచట బహిరంగసభ జరిగెను. మే మచట శివశంకరంపిళ్ళెగారిని దర్శించితిమి. ఆయన తీవ్రముగ హోంరూలు ఉద్యమములో పనిచేసెను. కాని, గాంధీయుద్యమములో చేరలేదు. ఆయన మా బహిరంగసభకు వచ్చెను. నేను పిమ్మట గూడ కొన్ని పర్యాయములు కాంగ్రెసు ప్రచారమునకై పెనుగొండ వెళ్ళినప్పుడల్లా వారిని దర్శించి వచ్చేవాడను. పెనుగొండలో తిరుమలరాయల వద్ద ఆస్థాన కవిగా నుండిన భట్టుమూర్తియనికూడ పిలువబడెడి రామరాజభూషణుడు తన సుప్రసిద్ధ ద్వ్యర్చికావ్యమగు వసుచరిత్రమును రచించి అచటి దానిమ్మ, దాక్షతోటలను, కొండలను, సెలయేళ్ళను వర్ణించెను. నేను అచటికి వెళ్ళినప్పుడల్లా రాళ్లపల్లి అనంతకృష్ణశర్మగారు రచించిన “మా పెనుగొండ కొండ” యను అత్యంత హృదయాకర్షకమై ఆంధ్రాభిమానపూరితమైయున్న కీర్తనను పాడించి వినేవాడను. అందులోకూడ నీ వర్ణనలన్నీ యున్నవి. నేను మదనపల్లి వెళ్ళినపుడు లక్ష్మీపతిగారితో కలసి నెమలి పట్టాభిరామారావుగారి యింటిలో నుంటిని. అపుడు జరిగిన బహిరంగసభకు రామారావుగారు కూడ వచ్చిరి. నా యువన్యాసము మిగుల తీవ్రముగ నున్నదని ఆయన తలచెను. అక్కడినుంచి నేను, లక్ష్మీపతిగారు చిత్తూరుకు వెళ్ళితిమి. చిత్తూరులో ప్రధానన్యాయవాది కాంగ్రెసు నాయకులునగు దొరస్వామయ్యంగారు నా యువన్యాసమునకు అధ్యక్షత వహించిరి. రాజగోపాలాచారిగారు ప్లీడరీ వదలి కాంగ్రెసు సేవలో నిమగ్నులై యుండిరి. తిరుపతిలో శ్రీనివాసాచారిగారను యువకుడు కాంగ్రెసులో పనిచేయుచుండెను. అక్కడ బహిరంగసభ నేర్పాటుచేసెను. ప్లీడరీ వదలివేసిన రాజగోపాలాచారిగారు రధ్యక్షత వహించెను.

పుత్తూరునుంచి వచ్చి రంగం శేష్టిగారు నన్ను అక్కడ కలిసిరి. వారు పిమ్మట 1922 లో జైలుకువచ్చి నాతోకూడ కడలూర్ జైలులో నుండిరి. హరిజన సేవలో చాల కృషిసలిపిరి. వారి ఆహ్వానముమీద నేను పుత్తూరుకు రెండు మాడుసార్లువెళ్లితిని. ఇటుల కాంగ్రెసుమిత్రులు నా సంచారములో విశేష ముగ సహాయముచేసిరి.

పిమ్మట నే నెన్నియోసార్లు రాయలసీమజిల్లాలలో కాంగ్రెసుకార్య క్రమనిర్వహణకై సంచారముచేసియున్నాను. ముఖ్యముగా 1923 నుంచి షుమారు పదిన్నరసంవత్సరములకాలము నేను ఆంధ్రరాష్ట్ర కాంగ్రెస్ కమిటీకి ప్రధానకార్యదర్శిగా నున్నందున ఆంధ్రదేశములోని అన్నిజిల్లాలలోను కాంగ్రెసుప్రచారమునిమిత్తము సంచారముచేసితిని. అంతేకాక శాసనసభల ఎన్నికలలోను, జిల్లాబోర్డుల ఎన్నికలలోను కాంగ్రెసుఅభ్యర్థులను బలపరచుటకుకూడ నేను రాయలసీమజిల్లాలలో సంచారముచేసియున్నాను. రాయల సీమలోని దేశాభిమానులలో నిస్సందేహముగ ప్రథమస్థానమాక్రమించినవాడు కల్లూరి సుబ్బారావు. ఆయన కాలినడకను గ్రామములలో సంచారముచేసి యువకులను తర్ఫీతుచేసి రాయలసీమలో— ముఖ్యముగ అనంతపురం జిల్లాలో రాజకీయచైతన్యమును అత్యంతముగ పెంపొందించేసెను. నే నాయనతో కలిసియే ఎల్లప్పుడును పనిచేసితిని. మేము అనంతపురముజిల్లాలో ఎన్నికలప్రచారమునకు దిగేటప్పటికి కొంతమంది పెద్ద రెడ్డిసర్దారులుండిరి. వారు కొన్నిగ్రామములను తమ నిరంకుశపు పలుకుబడికింద యుంచుకొని యుండిరి. అందుచే ప్రజలెవరును వారియొత్తరువులులేకుండ ఏపనిచేయుటకు వీలులేదు. ఓట్లు ఇచ్చుటకు అసలే వీలులేదు. వారిలోవారికి తగవులు కలిగి హత్యలుగావించుకొనుచు విశేషద్రవ్యము ఖర్చుచేసి తరచుగ విడుదలయగుచుండిరి. వారు చాలవరకు కాంగ్రెసుకు వ్యతిరేకముగనుండిరి. ఆ సర్దారులలో చిన్నారపరెడ్డిగారు మాత్రము కాంగ్రెసుకు సన్నిహితుడుగ నుండెను. ఆయనకు ప్రత్యర్థిగానుండిన రెడ్డిసర్దారు హత్యగావించబడెను. ఆయన గుత్తి కేశవపిళ్లెగారి శిష్యుడు. ఆ పెద్దకేసులోనుంచి చిన్నారపరెడ్డిగారు బయటపడిరి. మేము ఎన్నికలప్రచారము చేసినకొద్ది సర్దారులబలము తగ్గినది. ప్రజలు వారినిరంకుశత్వమునుండి స్వతంత్రులైరి. 1926 శాసన



సభఎన్నికలలో ఒక కాంగ్రెసుయువకుడైన సి. నారాయణరెడ్డిగారు గుత్తి కేశవపిళ్లెగారివంటి గొప్పనాయకుని యోడించెను. అనంతపురంజిల్లాలో కాంగ్రెసు నిర్మాణకార్యక్రమమునకు ముఖ్యముగ తోడ్పడినవారు నీలం (ఇల్లూరి) చిన్నపరెడ్డి. ఆయన బావమరది తరిమెల సుబ్బారెడ్డిగారలు. చిన్నపరెడ్డిగారికి ధర్మరాజుని పేరుండెను. వారిద్దరు సర్దారులబృందములో చేరినవారుకారు. సామాన్యరైతులు. దైవభక్తిగలవారు, భాగవతాదిపురాణ పఠనాసక్తులు. నిత్య ఖద్దరుధారులైరి. ఖద్దరును వ్యాపింపచేసిరి. కాంగ్రెసుకు సర్వవిధముల సహాయముచేసిరి. కల్లు, సారాదుకాణములను వారు ఆ ప్రాంతములలో నెవరిని పాడకుండచేసి పూర్తిగా ఎత్తివేయించిరి. అస్పృశ్యతను పాటించలేదు. నేను ఆ జిల్లాకువెళ్లి నపుడు ప్రతిపర్యాయము సుబ్బారావుగారు నేను కలిసి వారిని చూచేవారము. వారు మాకు ప్రతివిషయములో తోడ్పడేవారు. అందులో చిన్నపరెడ్డిగారి కుమారుడే నీలం సంజీవరెడ్డి. ఆ యువకుడు మిగుల బుద్ధికుశలతకలవాడు. యోగ్యుడు. తండ్రిగారి దైవభక్తి పట్టుబడినది. ఎప్పుడును ఖద్దరునేధరించుచు కాంగ్రెసు నందు ఉత్సాహము చూపుచుండెను. ఆ కాలములో దేశభక్తులైన పహ్లూరి రామాచారిగారివద్ద విద్యనభ్యసించుచుండెను. మేము వెళ్ళగానే గౌరవముతో మావద్దకువచ్చి కూర్చునేవాడు. మేము అడిగిన ప్రశ్నలకు తెలివిగా జవాబు చెప్పేవాడు. కొంత పెద్దవాడై నపిమ్మట అనంతపురం కళాశాలలో చదువు కొనుచుండగ మా బోధలు ఎక్కువగ నాటుకొని కళాశాలనువదలి పూర్తిగా కాంగ్రెసులో చేరెను. పెక్కుసార్లు జైళ్లకు వెళ్లెను. రాష్ట్రకాంగ్రెసు జాయింటుకార్యదర్శిగను, కొంతకాలము రాష్ట్రకాంగ్రెసు అధ్యక్షుడుగను, అఖిలభారతకాంగ్రెసువర్కింగుకమిటీ సభ్యుడుగను మిగుల బాధ్యతకలిగిన కాంగ్రెసుఉద్యోగములను చక్కగా నిర్వహించెను. తుదకుమద్రాసురాష్ట్రములోను, ఆంధ్రరాష్ట్రములోను మంత్రిగ పనిచేసెను. విశాలాంధ్రోద్యమములో మాకు చాల తోడ్పడినాడు. విశాలాంధ్ర (ఆంధ్రప్రదేశ్)రాష్ట్ర మేర్పడిన తరువాత దానికి ముఖ్యమంత్రియై సమర్థతతో పనిచేయుచున్నాడు. తరిమెల సుబ్బారెడ్డిగారికుమారుడు నాగిరెడ్డికూడ చాల ఉత్సాహవంతుడై నయువకుడు. బనారసుహిందూవిశ్వవిద్యాలయములో చదివి, ఎం.ఏ.లో కృతార్థుడయ్యెను.

మేము వెళ్ళినపుడు మాతో చేరేవాడు. కాంగ్రెసులో చేరి జైళ్ళకు వచ్చి కొంత కాలము కాంగ్రెసు సేవ చేసి పిదప కమ్యూనిస్టులతో చేరినాడు. ప్రముఖ కమ్యూనిస్టుగా ఇపుడు కమ్యూనిస్టు పార్టీ పక్షమున పార్లమెంటు సభ్యుడుగా ఎన్నుకొనబడినాడు.

ఆ సంవత్సరము జులై నెలలో బొంబాయిలో జరిగిన అఖిలభారత కాంగ్రెసు కమిటీకి నేను వెళ్ళితిని. మలబారు కొండకు సమీపమున నున్న యొక పెద్ద బజారులో ప్రతికా ప్రతినిధియగు రంగస్వామిగారి మేడ మీద నేను సత్యమూర్తి, వేమవరపు రామదాసు, కస్తూరి రంగయ్యంగారు, రంగస్వామి అయ్యంగారు కలిసియుంటిమి. ఆ సభలో ప్రతి కాంగ్రెసు సభ్యుడు ఖద్దరును విధిగా ధరించి తీరవలెనని తీర్మానించబడినది. దేశములో విదేశ వస్త్రబహిష్కరణకు అవసరమైన చర్యలు తీసుకోవలెనని కూడ నిశ్చయించబడెను. నేను బొంబాయిలో ఖద్దరు మకాణమునకు పోయి కొంత ఖద్దరును కొనుక్కొని వచ్చుటయేగాక ఖద్దరు గాంధీ బోపీలను కొని తెచ్చి తలకు పెట్టుకుంటిని. సత్యమూర్తి, రామదాసు మొదలగువారు నన్ను చూచి వేళాకోళము చేసిరి. అది (Fools cap) పిచ్చివాడి బోపీలాగున నున్నదని వెక్కిరించిరి. 'నే నిపుడు దీనిని ధరించుటయేగాక, ఆంధ్రదేశమునకు తీసుకొనిపోవుచున్నాను. అక్కడ ఇదే వాడుకలోకి వచ్చును. చూడండి; మీరు కూడ ఒక రోజున పెట్టుకొనెదరు' అని చెప్పినాను. గాంధీ బోపీ ఆంధ్రదేశములోనూ మిగతా ప్రాంతములలోను బాగుగ వాడుకలోకి వచ్చినది. సత్యమూర్తి కూడ తరువాత ఎల్లప్పుడు గాంధీ బోపీ పెట్టుకొనేవాడు. నే నప్పటినుంచి నేటివరకు విడువకుండ గాంధీ బోపీ పెట్టుకొనుచున్నాను.

(3)

1921 జులైలో ఆంధ్రరాష్ట్ర కాంగ్రెసు సంఘ సభ్యులము వెంకటగిరిలో సుప్రసిద్ధ కాంగ్రెసు నాయకులగు కటికినేని వెంకటరామారావు, కళ్యాణరావుగార్ల యింటిలో సమావేశమైతిమి. గుంటూరుజిల్లా పల్నాడులో అడవి పుల్లరిని గురించి అటవీశాఖాధికారులు ప్రజలను పీడించుచున్నందున ప్రజలు రోషపూరితులై పుల్లరి నసలే చెల్లించక తిరుగుబాటు చేయనారంభించిరి.



విదేశప్రభుత్వముమీదతిరుగువాచుచేయవలెనని అచటిప్రజలుప్రజానాయకులు దృఢమనస్కులైరి. ఆ విషయము విచారణచేసి నివేదికపంపవలెనని ఉన్నవ లక్ష్మీనారాయణగారిని, మాడఘాషి వేదాంతం లక్ష్మీనరసింహాచారిగారిని నియమించుచు ఆసభలో తీర్మానముచేసితిమి. వారిద్దరు పల్నాడులో మాచెర్ల గ్రామములోను, ఆసమీపగ్రామములలోను సంచారముచేసిరి. ప్రభుత్వాధికారుల కెవరికిని పూటకూళ్ళబసలరోనైనను భోజనముపెట్టకూడదనియు, ఆహారసామగ్రిలను అమ్మకూడదనియు ప్రజలు సంఘబహిష్కారమును తీవ్రముగ సాగించిరి. మాచెర్లలో డిప్యూటీ తహసీల్దారు పొన్నాడ రామ కోటిగారియింటిలో పసిపిల్లలకు పాలుకూడ పుట్టకపోయెను. ఇట్టిపరిస్థితు లలో గుంటూరుజిల్లాకలెక్టరు షేల్డు మాచర్లవెళ్ళి ఊరువెలుపల తోపురో డేరా వేయించుకొని నివాసముండెను. ఆయనకు కావలసిన కోడిగ్రుడ్లుసైతము గుంటూరునుండియే తెప్పించుకొనవలసివచ్చెను. మాచర్లలో దండోరా వేయించుటకు కలెక్టరుగారు గ్రామమునసబును రప్పించి తప్పెట్లను తెప్పించమని కోరగా ఆయన కొంతతడవాగి, మరల కలెక్టరుగారివద్దకువచ్చి తప్పెటలు చిరిగిపోయినవని తప్పెటలవాండ్లు చెప్పుచున్నందున తప్పెటలు దొరక లేదని మనవిచేసెను. లక్ష్మీనారాయణగారిమీదను, నరసింహాచారిగారిమీదను శాంతిభద్రతలకు జామీను ఏల యాయకూడవో సమాధానముచెప్పుటకు తన వద్దకు హాజరుకావలసినదని కలెక్టరు నోటీసు జారీచేసెను. లక్ష్మీనారాయణ గారిని గజ్జెలగుర్రముమీద నెక్కించుకొని తప్పెటలవాయింపుతో ఊరేగింపుతో తీసుకొనివెళ్ళి ప్రజలు కలెక్టరుగారిదేరావద్ద దింపిరి. తమకుతప్పెటలు వాయింపుటకు దొరకలేదుగాని కాంగ్రెసునాయకులకు తప్పెటలు దొరికినందుకు జిల్లాకలెక్టరు దిగ్భ్రమచెందెను. వారిద్దరిని శాంతిభంగముగావించకుందుమని ఒక్కొక్కసంవత్సరమునకు పూచీపత్రమును వ్రాయవలసినదిగా కలెక్టరు కోరెను. కాని వారు అందుకు సమ్మతించనందున జులై 25 న ఒక్కొక్కసంవత్సరము విడిచై దుశిక్ష విధించెను. వారిని జైలుకుపంపుటకు పోలీసులు రైలుమీద గుంటూరుతీసుకొనివచ్చిరి. వారినిగుంటూరుకు తీసుకొని వచ్చుచున్నారనువార్త పట్టణములో వ్యాపించి వేనవేలు ప్రజలు రైలుస్టేషనుకు వచ్చిరి. కొండా వెంకటప్పయ్యపంతులుగారు, కోలవెన్ను రామకోటే

శ్వరరావుగారుకూడ రైలుస్టేషనువద్దకు పోయి వారిని కలసిరి. శ్రీమతి ఉన్నట లక్ష్మీబాయిమ్మగారు ధైర్యమువీడక ఉత్సాహపూరితురాలై యుండెను. భర్త దేశహితకార్యమునందు దండింపబడినందుకు ఆమె అనందముతో ఉప్పొంగి అప్పటినుండియు దీక్షతో జాతీయోద్యమములోదిగి పాటుపడి పెక్కుసార్లు జైలుకు వచ్చినది. విజయనగరము, విశాఖపట్టణములకుపోయి అచట విద్యార్థులందరికిని గాంధీతోపేలను స్వయముగ యిచ్చి, వారిలో గొప్ప సంచలనముకలుగజేసి చాలామందిని కళాశాలలను విడిచిపెట్టునట్లు చేసినది. లక్ష్మీనారాయణగారిని, నరసింహాచార్యులుగారిని గుంటూరుసబుజైలుకు తీసుకొనివెళ్ళి మరునాడు వేలూరు సెంట్రలుజైలుకు పంపిరి. ఆ సాయంత్రము కొండా వెంకటప్పయ్యపంతులుగారిఅధ్యక్షతక్రింద గుంటూరులో గొప్ప బహిరంగసభ జరిగి, వారమురోజులు దుకాణములన్నీ కట్టివేసి హర్తాళముచేయవలెనని తీర్మానముచేయబడెను. అప్పుడు ఆంధ్రరత్న దుగ్గిరాల గోపాలకృష్ణయ్యగారు గొప్పయుపన్యాసమిచ్చి ప్రజల నుద్దేకపరచిరి. నేనుకూడ గుంటూరువెళ్ళి ఆ బహిరంగసభలో ఉపన్యసించితిని. ఆ సమ్మేవార్త విని పల్నాడునుంచి జిల్లాకలెక్టరు మరల గుంటూరు వచ్చెను. ప్రభుత్వోద్యోగులు ఎటులైనను ఆ హర్తాళమును భగ్నముచేయవలెనని యుద్దేశించిరి. మద్ది వెంకటసుబ్బయ్య, చీమప్పర్తి బసవయ్య, గొల్లపూడి సీతారామశాస్త్రి, దుగ్గిరాల గోపాలకృష్ణయ్య, చట్టి నరసింహారావు, నడింపల్లి నరసింహారావు, టారిస్తరు గుప్త మొదలగువారు వెంకటప్పయ్యగారి నాయకత్వము క్రింద ఆ వారమురోజులు గట్టిగా హర్తాళము జరుగునట్లు ఏర్పాటుచేసిరి. సమ్మే బహు జయప్రదముగా జరిగెను. దుగ్గిరాల గోపాలకృష్ణయ్యగారు మరికొందరు శాంతిసైనికులను వెంటబెట్టుకొని ఊరేగింపుగా బయలుదేరి హైస్కూళ్ళకు, కాలేజీలకు స్కూరుకచేరీలకు పోయి వారివారి కార్యాలయములను కట్టివేయవలసినదని ప్రబోధము గావించుచుండిరి. ఇంతలో భట్టిప్రోలు సూర్యప్రకాశరావుగారిని పోలీసుస్టేషనులో పెట్టిరి. ప్రజలు స్టేషనుమీదపడి అల్లరిచేసిరి. మరియొకవిద్యార్థినికూడ పట్టుకొనిపోయిరి. వీరిద్దరిని కొంతసేపటికి విడిచిపెట్టిరి. డిప్యూటీకలెక్టరుగారు జట్కాబండిలో వచ్చుచుండగ ప్రజలు దానిమీద రాళ్ళువేయసాగిరి. కొండా వెంకటప్పయ్యగారు రాళ్లు



వేయుటను ఆపించిరి. ఆరోజు ఆబ్కారీదుకాణపుపాటలు. కొండా వెంకట ప్పయ్యగారు ఎవరును పాటలుపాడవద్దని డిప్యూటీకలెక్టరుఆఫీసుకు పోయి ప్రబోధముగావించసాగిరి. ఎవరును పాటలుపాడకపోయిరి. మరునాడు కొండా వెంకటప్పయ్య, మద్ది వెంకటసుబ్బయ్య, చీమకుర్తి బసవయ్య, బారిస్టరు గుప్త ఇంకా మరిద్దరిని పోలీసువారు అరెస్టుచేసి గుంటూరుతాలూకాజైలులో పెట్టిరి. నే నానంగతి వినగానే గుంటూరుపోయి సబుజైలులోని ఆ నాయకులను చూచితిని. అంతలో ప్రజలలోను, స్కూరుఉద్యోగస్థులలోను గొప్ప ఉద్రేకము కలిగెను. దిగుమర్తి వెంకటరామస్వామి బి. ఏ. బి. యల్. గారు సబుకోర్టు శిరస్తాదారుపదవినుంచి రాజీనామాచేసిరి. కలెక్టరుకచేరీగుమాస్తాలు నూరుమంది సోమవారమునాడు జీతముతీసుకొని రాజీనామాలు దాఖలుచేయుటకు నిశ్చయించిరి. న్యాయవాదులు సభచేసి ఆరుమాసములు తమవృత్తి కార్యములు కట్టిపెట్టుటకు తీర్మానించిరి. సమ్మె ప్రారంభమయ్యెను. ఆదివారమునాడు ఉదయమున కలెక్టరుగారు కొండా వెంకటప్పయ్యపంతులు గారిని విచారించి ఆయన నిర్దోషి అని తీర్పుచెప్పి విడుదలచేసెను. ఆ సాయంత్రము తక్కినవారినికూడ విడుదలచేసెను. అప్పటినుంచి రోజు రోజు మహాసభలు బహిరంగముగ గుంటూరుమైదానములో జరుగుచుండెను. వాటిలోని కొన్నిటిలో నేనుకూడ పాల్గొంటిని. రాజీనామాలిచ్చుటకు తీర్మానములుగావించుకున్న గుమాస్తాలు కాంగ్రెసునాయకులను వదలివేయుట తోడనే రాజీనామాల నుపసంహరించుకొనిరి. దిగుమర్తి వెంకటరామస్వామి గారుమాత్రము అటుల ఉపసంహరించుకొనక ఖాయముగ దౌర్జన్యరాహిత్య సహాయనిరాకరణోద్యమములో చేరెను. గాంధీగారు ఈసంగతులన్నీ తెలుసుకొని వెంటనే ఉత్సాహముతో వెంకటప్పయ్యగారిని జైలులోపెట్టగానే సరికాలేదు. "I wish he was shot down" "ఆయనను తుపాకితో కాల్చినచో బాగుండేది" అనెను. వెంకటప్పయ్యగారి అఖండత్యాగమువల్ల ఆంధ్రదేశమంతటా మహత్తరమైన చైతన్యము, స్వతంత్రేచ్ఛ కలుగునని మహాత్మాగాంధీగారియుద్దేశ్యము. గుంటూరున్యాయవాదులు ఆరుమాసములు వృత్తిని కట్టిపెట్టవలెనని తీర్మానించుకొనినవార్తవినినతోడనే తెనాలి, బాపట్ల, స్వరావుపేట, ఒంగోలుగ్రామములలోని న్యాయవాదులలో పలువురు తమ

వృత్తిని కొంతకాలము మానివేసిరి. కోర్టులకు కక్షిదారులు పోవుటతగ్గిపోయి నందున గుంటూరులో ఒక న్యాయస్థానమును స్థాపించి దిగుమర్తి వెంకట రామస్వామిగారిని దానికి అధిపతిగా రాష్ట్రకాంగ్రెసుసంఘము నియామకముచేసి వ్యాజ్యములు పరిష్కారముచేయించసాగెను.

1921 సం॥ జులై 8 తేదీన కరాచీలో మౌలానా మహమ్మదాలీగారి అధ్యక్షతక్రింద జరిగిన అఖిలభారత ఖిలాఫతుమహాసభలో ముస్లిములెవరును బ్రిటిషప్రభుత్వపు సేనలలో నౌకరీచేయగూడదని, అటుల సైనికకొలువులో నున్నవారు రాజీనామాపెట్టి వచ్చివేయవలసినదని తీర్మానించినందున సెప్టెంబరు 14 తేదీన ఆంధ్రదేశములో సంచారము ప్రారంభించిన మౌలానా మహమ్మదాలీగారిని వాల్తేరులో అరెస్టుచేసి వారికి, డాక్టరు కిచ్చూ, శారదా పీఠ జగద్గురు శంకరాచార్యులుగారు మొదలైనవారికి రెండేసిసంవత్సరముల శిక్షలు విధించి కారాగారమునకు పంపిరి. భారతదేశములోని అన్నిచోట్లను ఆ కరాచీ తీర్మానములను బహిరంగసభలలో చదివి మంజూరుచేసినాము. కాని, మమ్ముల నరెస్టుచేయలేదు.

పల్నాడు అడవిపుల్లరి సత్యాగ్రహపుకేసులో ఉన్నవలక్ష్మీనారాయణ, మాడభూషి వేదాంతం నరసింహాచార్యులుగార్లు జైలుకు పోగానే పుల్లరి యివ్వకుండా పశువులు మేపుకుందామని, బ్రిటిషప్రభుత్వమును ధిక్కరిద్దామన్న ఉద్యమము పల్నాటితాలూకాఅంతట రైతులలో వ్యాపించినది. దీనికి పల్నాడుతాలూకా మించాలపాడుకాపురస్తుడగు కన్నెగంటి హనుమంతుగారు నాయకత్వమువహించెను. అక్కడ షుమారు 30 గ్రామములలో అడవులుండెను. మంచి అడవిప్రదేశ మది. ఆ గ్రామాలన్నిటిలో బోధచేసి హనుమంతుగారు పుల్లరినివ్వకుండానే రైతులు అడవిలో పశువులను మేపేటట్లు బందోబస్తుచేసిరి. సర్కారుఉద్యోగస్తులు అడ్డుపెట్టినను ఆగుటలేదు. ఆ గ్రామములలో ప్రభుత్వము స్థాపించెను. ప్రభుత్వోద్యోగులకు అన్నము, నీళ్లు పుట్టుటలేదు. అట్టి సమయములో పోలీసువారు ఆ గ్రామములకు అధికసంఖ్యాకులుగ పోయినారు. ఏమిచేసినను ప్రజలు లొంగుటలేదు ప్రభుత్వము గడగడలాడుచున్నది. అందుమీద కన్నెగంటి హనుమంతుగారితో మాట్లాడుతామని డిప్యూటీకలెక్టరు కబురంపినారు. ఆయన మించాల



పాడునుంచి కొలిగొట్లకు వచ్చుచున్నాడు. త్రోవలో ఈ రెండుగ్రామముల మధ్య ఒకచోట కిలి మంది పోలీసులు తుపాకులతో ఆయనచుట్టూ వలయముగా చుట్టుముట్టినారు తక్కినవారిని ఎవరిని ఆయనదగ్గరికి పోనివ్వలేదు. నాలుగువైపులనుంచి ఆయనమీద తుపాకులు కాల్చినారు. ఆయన నేల కూలినాడు. కొన్నిగంటలసేపు బతికియున్నాడు. ఆసమయములో దాహం దాహం అని అడిగినాడు. పోలీసువారు దాహమివ్వలేదు. ఎవరిని దగ్గరికిపోయి దాహ మివ్వనియ్యలేదు కిలి మంది పోలీసులు తుపాకులతో చుట్టవేసియున్నారు. పోలీసు హెడ్ కానిస్టేబులుమాత్రము తనమూత్రము తీసుకొనిపోయి ఆయననోట్లోపోసి ఇదియే నీ కివ్వదగిననీరనిచెప్పినాడు. కొంతసేపటికి ఆయన మృతిచెందినాడు. ఆయనదేహమును అనుచరులందరు పెద్ద ఊరేగింపుతోతీసుకొనివెళ్ళికొలిగొట్లదగ్గర చెరువుకు సమీపముగపోవుచున్న హైరోడ్డుప్రక్కన సమాధిచేసినారు. అక్కడ ఒక అరుగుకట్టి దానిమీద ఒక రాయిస్థాపించినారు. దానిమీద ఆయనపేరు చెక్కినారు. అది బస్సులుపోయే రోడ్డు. ప్రజలుఅపుడపుడుఆసమాధివద్దకుపోయికొలుపులుకొలుస్తారు. స్వతంత్ర పోరాటములో ఒక గొప్పపాత్రవహించి బలిదానముచేసిన మహావీరు డతడు. దానిని ఆంధ్రప్రదేశ్ ప్రభుత్వమువారు గుర్తించి ఆ సమాధిని పెద్ద స్మారకచిహ్నముగా నిర్మించడం అవసరము.

ఆసంవత్సరము ఆగస్టునెలలో కృష్ణాపుష్కరములు వచ్చినవి. వేలకు వేల యాత్రికులు యావదాంధ్రదేశమునుండియేగాక యావద్భారతదేశము నుండికూడ కృష్ణానదిలో స్నానముచేయుటకు బెజవాడ వచ్చిరి. బెజవాడలో చర్చిప్రక్కననున్న గాంధీపార్కులో కాంగ్రెసుబహిరంగసభలు ప్రతిసాయంత్రం ఏర్పాటుచేసినాము. కొండా వెంకటప్పయ్య, గొల్లపూడి సీతారామశాస్త్రి దుగ్గిరాల గోపాలకృష్ణయ్య, కల్లూరు సుబ్బారావు, దండు నారాయణరాజు, మాగంటి అన్నపూర్ణాదేవి మొదలగు నాయకులున్నూ, బెజవాడవారము అక్కడ సమావేశమైన వేలకువేలజనముల కుపన్యాసముల నిచ్చితిమి. అప్పటికే చీరాల పేరాల పన్నులనిరాకరణము, చీరాల పేరాలవారు గ్రామములనుంచి వచ్చి రామనగరమును నిర్మించుకొని కాపురముచేయుట, రామ దండు నిర్మాణము దుగ్గిరాల గోపాలకృష్ణయ్యగారిఖ్యాతిని యావద్భారత

దేశములోను పెంపొందచేసినవి. సంగీతసాహిత్యములతో తాండవించే ఆయనయుపన్యాసములు ప్రజల నెక్కువగా ఆకర్షించినవి. గోపాలకృష్ణయ్య గారికి ముఖ్యశిష్యుడుగ గౌసుబేగుసాహెబుగా రుండిరి, గౌసుబేగుసాహెబు గారుకూడ అనేకసార్లు జైలుకుపోయి ప్రముఖ కాంగ్రెసునాయకుడయ్యెను. ఈ యుపన్యాసములు స్వతంత్రోద్యమమునకు దోహద మిచ్చినవి.

ఆసంవత్సరము సెప్టెంబరునెలలో మహాత్మాగాంధీగారు రాయల సీమలో సంచారముచేసిరి. అదివరకే ఆగష్టునెల 29 వ తేదీన కల్లు సారా పాటలు పాడవద్దని బోధించినందుకు హిందూపురములో కల్లూరు సుబ్బారావుగారిని అరెస్టుచేసి ఒకనెల బైదువిధించి బళ్ళారిజైలుకు పంపిరి. ఆయన జైలునుంచి విడుదలయ్యేనాటికి మహాత్మాగాంధీగారు రాయలసీమ లోని తాడిపత్రికి వచ్చుచున్నందున అచటికి వెళ్ళి వారినికలసుకొని, వారితోను, కొండా వెంకటప్పయ్యగారితోను కలిసి సంచారముచేసిరి. మహాత్మా గాంధీగారు త్రోవలోని ముఖ్యగ్రామములను దర్శించుచు సెప్టెంబరు 28 తేదీన కర్నూలులోను 29 వ తేదీన తాడిపత్రిలోను, 30 తేదీ ఉదయాన కడపలోను మహాపన్యాసములనిచ్చి ఆరాత్రికి బళ్ళారిచేరిరి. అక్కడ గాంధీ గారు, వారితోకూడవచ్చిన షౌకతాలీగారు కరాచీలో అఖిలభారత భిలాఫతు కమిటీలో తీర్మానింపబడిన ప్రకారము ప్రభుత్వసేనలలోనున్న భారతీయు లందరును సైనికకొలుపును విడిచిపెట్టిరమ్మని కోరుచు ఉపన్యసించిరి. ఆ సభలోనే వారిద్దరిని అరెస్టుచేతురేమోనని తలచునట్లుగ పోలీసుఏర్పాట్లుజరిగి వాతావరణము చాల యుద్రేకముగ నుండెను. ఆ మహాసభకు ఏబదివేల జనము వచ్చిరి. కొండా వెంకటప్పయ్యగారు, కల్లూరు సుబ్బారావుగారుకూడ నుండిరి. అరెస్టులు జరగలేదు. మరునాడుదయము రైలులో గాంధీ షౌక తాలీగార్లు బొంబాయికివెళ్ళిరి. అదివరకే సెప్టెంబరు 14 వ తేదీననే మహమ్మ దాలీగారిని అరెస్టుచేసియుండిరి. బళ్ళారిజిల్లాలో వర్షము బొత్తుగా లేక కరువు వచ్చునని భయపడుచుండిరి. గాంధీగారు వచ్చినదినముననే నూడుదుక్కుల వర్షము పడినది. మహాత్ముని ఆశీర్వాచనఫలితమని తలచి ప్రజలు ఎంతో ఆనందించిరి.



(4)

1921 నవంబరులో ఆంధ్రరాష్ట్ర రాజకీయమహాసభ బరంపురములో జరిగినది. 1936 సంవత్సరములో గంజాం, కోరాపుట్టిజిల్లాలను ఒరిస్సాలో చేర్చేవరకు బరంపురము ఆంధ్ర రాజకీయ, సాంఘికరంగాలలో ఉజ్వలమైన స్థానమువహించియున్నది. గంపలగూడెం కుమారరాజా కోటగిరి వెంకట కృష్ణారావుగా రధ్యక్షత వహించినారు. ఆంధ్రరాష్ట్ర కాంగ్రెసుకమిటీకూడ కొండా వెంకటప్పయ్యగారి అధ్యక్షతను సమావేశమైనది. గంజాంజిల్లా మేజిస్ట్రేటు కొంతమంది కాంగ్రెసునాయకులకు 144 శెక్కునుక్రింద బహిరంగసభలో మాట్లాడకూడదని నిషేధాజ్ఞలనిచ్చెను. అందులో డాక్టరు పట్టాభి సీతారామయ్య, వి. వి. గిరి, దుగ్గిరాల గోపాలకృష్ణయ్య, చెరకువాడ నరసింహం, నేనుకూడ ఉన్నాము. అప్పటికి అట్టిఅజ్ఞలను ధిక్కరించవలెనని కాంగ్రెసుతీర్మానము లేదు. అందువల్ల తక్కినవారమందరము ధిక్కరించక ఊరుకుండగా, ఆంధ్రరత్న దుగ్గిరాల గోపాలకృష్ణయ్యగారు మాత్రము నిషేధాజ్ఞను ధిక్కరించుచు బహిరంగసభజరిపి ప్రజలను ముగ్ధులనుచేసే గొప్ప యుపన్యాసమిచ్చినాడు. గొప్ప సంచలనముకలిగినది. కొందరు లాయర్లు, కళ్యాకోటకళాశాలఅధ్యాపకులు, విద్యార్థులు తమవృత్తులను, చదువులను వదలి వేసి, కాంగ్రెసుఉద్యమములో చేరినారు. అటులచేసినవారిలో మల్లాది కృష్ణమూర్తి, గాదె బలరామదాసు, నిఠల సోమయాజులు (లాయర్లు) ఉన్నవరామలింగంపంతులు (కళాశాల ఆచార్యులు), న్యాపతి నారాయణమూర్తి బి. ఏ. (విద్యార్థి) గలరు. కోటగిరి వెంకటకృష్ణారావుగారిమీద 108 శెక్కున్ రాజద్రోహనేరముక్రింద జామీనుకేసుపెట్టి అరెస్టుచేసినారు. జామీనుఇచ్చుటకు నిరాకరించినందున ఒకసంవత్సరము జైలులోవేసినారు. దుగ్గిరాల గోపాలకృష్ణయ్యగారిని అరెస్టుచేసి విచారణకు బందరుకుపంపినారు. అక్కడ రాజద్రోహనేరముక్రింద విచారించి ఒకసంవత్సరం జైలువేసినారు. మేము ఇండ్లకు బయలుదేరివస్తున్నాము. పలాసాస్టేషనులో గంపలగూడెంరాణీగారి వద్దనుంచి ఒకగుమాస్తావచ్చి నన్ను కలసినాడు. పొరబాటున కుమారరాజా గారు జామీనుఇస్తానంటాడేమో, అలా జామీను ఇవ్వవద్దని పౌరుషముగా జైలుకు పోవలసినదేనని రాణీగారు, ఆమెభర్త ఇద్దరూ కబురంపినారని

కుమారరాజాగారితో చెప్పవలసినదని నన్ను వెనుకకు బరంపురము తీసుకొని వెళ్లి నాడు. నేను మరల బరంపురమువెళ్లి అక్కడి సెంట్రలుజైలులోనున్న కుమారరాజాగారిని ఒక లాయరుగారిసహాయముతో కలుసుకొని ఈ ధీరోదాత్తమయిన సందేశమును వారికి తెలిపినాను. ఆయన సంతోషించినారు. అపు డందరికి 'సి' క్లాస్. నెయ్యి, మజ్జిగ లేవు. ఒక అన్నంముద్ద, పప్పు పులుసు, ముంత, మూకుడు, గొంగళి, మట్టలాగు ఇవ్వబడెను. జైలు సూపరింటెండెంటు మంచివాడై తే పళ్లెం, చెంబు, పక్కచుట్ట, లాంతరు తెచ్చుకొనుట కనుమతి నివ్వవచ్చును. గంపలగూడెం కుమారరాజాగారు నాయకుడుగనుక నా విన్నపముతో సూపరింటెండెంటుగారు లాంతరు, చెంబు పళ్లెం, పక్కచుట్ట కుమారరాజాగారు తెచ్చుకొనుట కంగీకరించెను. ఆయన జామీను ఇవ్వకుండా సంవత్సరంకిక్ష పూర్తిచేసి అటుపిమ్మట విడుదలైనారు.

1921 నవంబరు 5 తేదీన సమావేశమైన అఖిలభారత కాంగ్రెసు వర్కింగుకమిటీలో ఏరాష్ట్రములోనై నను ఆ రాష్ట్రకాంగ్రెసుకమిటీ బాధ్యత మీద పన్నులనిరాకరణము మొదలగు శాసనోల్లంఘనముచేయుట కధికార మిచ్చుచు తీర్మానించబడినది. ఈ తీర్మానము డిశంబరునెలలోజరిగిన అహమ్మదాబాదు కాంగ్రెసుమహాసభలో పునరుద్ఘాటించబడినది. దీని ననుసరించి ఆసంవత్సరము డిశంబరునెలనుండి పెదనందిపాడు పన్నులనిరాకరణము ప్రారంభమయ్యెను. ఇది ఆంధ్రదేశ సత్యాగ్రహచరిత్రలో మిగుల ప్రసిద్ధి కెక్కినది. మిగుల జయప్రదముగ బ్రిటిషుప్రభుత్వముపై జరిగిన తిరుగుబాటు. ప్రజలు అద్భుతమైన దేశాభిమానమును, ఐకమత్యమును ప్రదర్శించిరి. బ్రిటిషుప్రభుత్వము గడగడ వణికినది. బ్రిటిషుపార్లమెంటుదృష్టి నిది యాకర్షించినది. ఇట్టి మహోద్యమముయొక్క పురోగతిని, ఆపుదలనుగూర్చి దీనికి నాయకత్వమువహించిన దేశభక్త కొండా వెంకటప్పయ్యగారి స్వీయ చరిత్రనుండియే ముఖ్యసంగతులు ఎత్తివ్రాయుచున్నాను. ఆకాలమున ఆంధ్ర రాష్ట్ర కాంగ్రెసుకమిటీకి కొండా వెంకటప్పయ్యపంతులుగా రధ్యక్షులు, గొల్లపూడి సీతారామశాస్త్రిలువారు ప్రధానకార్యదర్శి. శ్రీ వెంకటప్పయ్య పంతులుగా రిటుల వ్రాసినారు:



“1921వ డిశంబరులో నేను, (వెంకటప్పయ్యపంతులుగారు.) గొల్లపూడి సీతారామశాస్త్రిగారును గుంటూరుజిల్లాను పన్నులనిరాకరణముకొరకు సిద్ధపరచవలెనని ఉద్దేశించి ప్రతిదినము ఉదయము 7 గంటలకే భోజనము చేసి చెరియొకమోటారులో సంచారముచేసి రాత్రి 7.8 గంటలకు గుంటూరు చేరుచుంటిమి. అటుల పదునై దుదినములు ప్రచారముచేసినతరువాత అహమ్మదాబాదులో జరుగనున్న కాంగ్రెసుమహాసభకు వెళ్ళవలసివచ్చెను.

“కాంగ్రెసుమహాసభ పన్నులనీయవలదని తీర్మానించునని మావిశ్వాసము. కావున ఆ సభలో తీర్మానమగువరకు పన్నులియ్యక పేచియుండవలెననియు, సభానంతరము పన్నులిచ్చుటో మానుటో చేయదగుననియు మేము ప్రజలకుబోధించితిమి. ప్రజలును అందుకు ఉత్సాహముతో సమ్మతించిరి. ఆ మహాసభలో పన్నులనిరాకరణతీర్మానము ఆమోదించబడినది. నేను జ్వరము వలన ఆసభకు పోజాలకపోతిని. నన్నుమరల కార్యవర్గసభ్యుడుగా నియమించిరి. గాంధీజీ, వితల్ భాయ్ పటేల్ వచ్చి నన్ను పరామర్శచేసివెళ్ళిరి. ఆ మరునాడు గుంటూరుకు ప్రయాణమైతిని. డాక్టరు పట్టాభిసీతారామయ్యగారు నాకు తోడుగానుండిరి. నేను గాంధీజీకి కబురంపి వారిఅంగీకారమును తీసుకొని గుంటూరు వెళ్ళితిని. నేను స్వయముగా వారిని చూడలేకపోతిని. నేను జ్వరముతోనే గుంటూరువచ్చితిని. నెలదినములు డాక్టర్ చౌదరిగారు నాకు చికిత్సచేసినమీదట క్రమక్రమముగ జాడ్యము నయమయ్యెను. నేను జాడ్యము నయమై మంచముమీదనుండగానే పన్నులనిరాకరణోద్యమము ఆంధ్ర రాష్ట్రమునందు ప్రారంభించబడెను. కాంగ్రెసుమహాసభ చేసిన పన్నుల నిరాకరణతీర్మానము నమలులోపెట్టుటకు తగినప్రదేశములనిర్ణయించుఅధికారము రాష్ట్రములకే నొసంగబడెను. ఆంధ్రరాష్ట్రకాంగ్రెసుసంఘము బెజవాడలో సమావేశమై గుంటూరు, తూర్పుగోదావరిజిల్లాలలో నెచట కాంగ్రెసు విధించిన షరతులన్నియు పరిపూర్తిచెందునో అట్టిచోట్ల పన్నులనిరాకరణము సాగించవచ్చునని తీర్మానించిరి. దానిననుసరించి గుంటూరులో పెదనంది పాడును, మరికొన్నిచోట్లను నిర్దేశించబడినవి. తూర్పుగోదావరిలో సీతానగరప్రాంతములో జరుపునట్లు ఆ జిల్లాసంఘము నిర్ణయించెను. గుంటూరు జిల్లాసంఘము జిల్లాలో ఏప్రాంతములో పన్నులనిరాకరణము సాగించవలెనో

యోచించుటకు పొన్నూరులో సభజరుప యత్నించుచుండగా జిల్లా మేజిస్ట్రేటు పొన్నూరుసరిహద్దులలో ఎక్కడను సభ జరుపకూడదని నిషేధించుచు ఉత్తరువులనుప్రకటించి నందోరావేయించెను. ఆ ఉత్తరువును ధిక్కరించి జిల్లాసంఘసభ్యులు పలువురు పొన్నూరులోనే సమావేశమై పెదనందిపాడు ఫిర్కాగ్రామములలోను, మరికొన్నిస్థలములలోను పన్నులనిరాకరణ చేయ వలెనని తీర్మానించిరి. పొన్నూరులో సభ ప్రారంభమైనతోడనే పోలీసులు శ్రీ గొల్లపూడి సీతారామశాస్త్రి, మద్ది రాధాకృష్ణయ్య మొదలైన మిత్రులను బంధించి వెంటనే విచారణచేసి శిక్షలునిధించి జైలుకుపంపిరి. నేను మోటారు కారుమీద మెల్లగా అక్కడికి వెళ్లి కారుమీదనేయుండి జైలుకుపోవుచున్న వారిని అధినందించితిని. పన్నులనిరాకరణమునకు పూర్వమే సహాయనిరాకరణోద్యమము ననుసరించి గ్రామోద్యోగులగు మునసబులు, కరణములు, కొందరు వెట్టివారునైతము ఉద్యోగములకు రాజీనామాలనిచ్చిరి. పెదనందిపాడుఫిర్కా గ్రామములలోని ఉద్యోగులను పురికొల్పుటకు శ్రీ పర్వతనేని వీరయ్యచౌదరిగారు భారమువహించి ఊళ్ళలో తీవ్రముగ ప్రచారముచేసిరి. పెదనందిపాడుఫిర్కాగ్రామములలోను, మరికొన్ని పరిసరగ్రామములలోను కరణములు, మునసబులు ఉద్యోగములకు రాజీనామాలిచ్చిరి. కాబట్టి ఆ గ్రామములలో పన్నులనిరాకరణోద్యమము సుకరముగా సాగించుట కవకాశము హెచ్చుగానుండెను. ఈ ఉద్యమము మొదలుపెట్టి సాగించుటకు ముఖ్యసాధకుడు శ్రీ పర్వతనేని వీరయ్యచౌదరిగారు, నాయకప్రముఖులైన ఉన్నవ లక్ష్మీనారాయణగారును, మాడఘాషి వేదాంతం నరసింహాచార్యులు గారును అదివరకే పన్నాటి అడవుల పుల్లరినత్యాగ్రహమునకు దండితులై జైలుకేగియుండిరి. దుగ్గిరాల గోపాలకృష్ణయ్యగారుకూడ అదివరకే జైలులో పెట్టబడిరి. పర్వతనేని వీరయ్యచౌదరిగారు పల్లెటూరిచదువుమాత్రమే చదివిన వాడై నను కాంగ్రెసులో సంపూర్ణవిశ్వాసమున్న ఉత్సాహశీలి యగుటవలన పెదనందిపాడుప్రజలకు వారియందు ప్రత్యేక గౌరవమున్నందున ప్రచారము చేసి పన్నులుచెల్లించకుండ ప్రజలను దిట్టపరచి ఊరూర శాంతిపైనికులను సిద్ధపరచెను. పన్నులు వసూలుచేయుటకు ప్రభుత్వోద్యోగులకు సాధ్యము కాకుండెను. రైతులు భయమునువిడనాడి పన్నులుచెల్లింప నిరాకరించిరి.



ధాన్యముకాని, తలుపులు, మంచములు మొదలగుపరికరములుకాని, ప్రభుత్వోద్యోగులు జప్తుచేసినను వాటిని వేలంవేయుటకై తాలూకా కచేరీకి మోసుకొనిపోవువారు దొరకరైరి. పెదనందిపాడుఫిర్కామాత్రమేకాక చుట్టుపట్ల గ్రామములవారును పన్నులను చెల్లింపకుండిరి. దౌష్టన్యములుచేసి పన్నులు వసూలుచేయవలెనని యుద్దేశించి చెన్నపట్టణమునుంచి సైనికదళమును మండుగుండుసామానుతోను, మరఫిరంగులతోను గుంటూరు రప్పించిరి. సైనికులు పెదనందిపాడు వెలుపల చింతలతోపులో విడిసియుండి గ్రామాల వెంట తిరుగుచుండిరి. కాని ప్రయోజనము లేకపోయెను. ఊళ్లలోతిరుగుచుండిన సర్కారుఉద్యోగస్తులకు మంచిసీళ్ళు పుట్టవయ్యెను. కోమటియిండ్లలో ఉప్పు చింతపండ్లైనను వారికి అమ్ముటలేదు. కాకుమానుగ్రామములో ఒకఆసామిఎద్దులను, మరియుకఆసామిబండిని ఉద్యోగులు జప్తుచేసిరి. బండిని ఎద్దులను 40 మంది సైనికులసహాయముతో తోలుకొనిపోవుటకై ప్రయత్నించిరి. గ్రామప్రజలు గుంపులుగాచేరి ఆ బండినీ, ఎద్దులను తోలుకొనిపోవుటకు అడ్డునిలచిరి. సైనికులు తుపాకులుకాల్చుటకు సిద్ధపడిరి. ఇంతలో వీరయ్యచౌదరిగారు వచ్చి ప్రజలను శాంతింపగోరి శాంతినినెలకొల్పగా సిపాయిలు ఎద్దులను, బండిని తోలుకొనిపోయిరి. ఇట్లు నడచుచున్న మహాయజ్ఞమునుగూర్చినవార్తలు పత్రికలలోపడుటచే దేశమంతటవ్యాపించుచుండెను. ఉత్తరజిల్లాలవారు ఈ ఉద్యమచర్యలను చూచుటకు వచ్చుచుండిరి. కృష్ణాపత్రికసంపాదకులు శ్రీ ముట్నూరు కృష్ణారావుగారు ఒకరాత్రి బందరునుండి నావద్దకువచ్చి ఈ పన్నులనిరాకరణము జరుగుచున్న పెదనందిపాడులో కాంగ్రెసునియమించినఅహింస, ఖద్దరు, అస్పృశ్యతానివారణనుగురించిన సూత్రములను ప్రజలు పూర్తిగా అనుష్ఠించుచున్నారా అని ప్రశ్నించినారు. నాకు తెలిసినంతవరకు వారు చాలవరకు అనుష్ఠించుచున్నారనియే నా అభిప్రాయము. కాని మీరు ఆ గ్రామములకు పోయి చూడవచ్చునని బదులుచెప్పితిని. కాని వారు అచటికి పోక నామాటలను విశ్వసించకయే వెడలిపోయిరి. ఆ సంవత్సరముననే మహాత్ముడు బార్దోలీలో పన్నులనిరాకరణోద్యమము సాగించదలచి దానినిగురించి గవర్నర్ జనరలుగారికి లేఖ వ్రాయుచు అందులో గుంటూరుజిల్లాలోకూడ ఇట్టి ఉద్యమము నడచుచున్న

దనియు, అవసరమైన అచ్చటికి తాము పోవుదుమనియు వివరించిరి. ఈ లేఖచే గుంటూరు ఉద్యమవిషయము మరింత ప్రాముఖ్యమువహించెను. నాకును, నా తమ్ములకును జాయంటుభూములు కొన్ని గుంటూరులో కలవు. ఆ భూమిమీద శిస్తులు మొదటికి స్త్రీ 5, 6 రూప్యములు మాతమ్ముడు సూర్య నారాయణ నాకు తెలుపకుండ చెల్లించెను. ఆ భూమి గుంటూరు కాంగ్రెసు కమిటీవారు ఉద్యమములో చేర్చకూడదని నిషేధించినప్రాంతములోదై నను, కి స్త్రీచెల్లించినట్లు నాకు తెలియగనే యికముందు చెల్లించవద్దని నేను మా తమ్మునితోచెప్పి భద్రపరచితిని. దీనినిగోరంతలుకొండంతలుచేసి ప్రభుత్వము వారు ప్రచారముసాగించిరి.....ఇట్లు ఉద్యమము తీవ్రముగ జరుగుచున్న కాలములో మహాత్ములవారు ఈ పన్నులనిరాకరణోద్యమమును ఆపివేయ వలసినదని నాకు ఉత్తరము వ్రాసినను దానిని లెక్కచేయక నేను మూర్ఖించి ఉద్యమము సక్రమముగ నడపించుచున్నట్లు కరపత్రములను అచ్చువేయించి ఉద్యోగులు జిల్లాఅంతటా పంచిపెట్టుచున్నారని నాకు తెలియవచ్చినది. ఉత్తరమేదియు నాకు మహాత్మునియొద్దనుంచి రాలేదు. దానినిగురించివిచారణ చేయగ శ్రీ డోగరాజు పట్టాభిసీతారామయ్యగారు మహాత్మునివద్దకు పోయి ఇక్కడిఉద్యమము షరతులకుభిన్నముగ నడపింపబడుచున్నదని చెప్పినందున వారిమాట నమ్మి మహాత్ములు నాకు ఉద్యమము ఆపివేయవలసినదని ఉత్తరమువ్రాసి దానిని నా కందచేయవలసినదని సీతారామయ్యగారిచేతికి యిచ్చినట్లును, ఆయన మరెవ్వరిద్వారానో నా కిమ్మని పంపగా, అది అధికారులచేత చిక్కినందున వారు కరపత్రములు అచ్చొత్తించి ప్రకటించినారని తెలిసినది. నేను గుంటూరులో నడింపల్లి లక్ష్మీనరసింహారావు, గొల్లపూడి రామనాథయ్య మొదలగు ప్రముఖులను పిలిపించి వారితోసంప్రతించి పెద నందిపాడుకు మనుష్యులనుపంపి పరిస్థితులను మరల రూఢిచేసుకుని ఒక తంతివార్త మహాత్మునికి పంపితిని. ఉద్యమము అప్పటికే చాలదూరము సాగినదనియు, అప్పుడు ఆపివేయుటయే సంభవించినయడల ఆంధ్రదేశమును కాంగ్రెసునుండి బొత్తుగా తొలగించవచ్చుననియు ఖండితముగ తెలిపితిని. ఈ వార్తారావము దేశములో అనేకుహిమాచలము ప్రతిధ్వనించినది. వార్తా పత్రికలలో ప్రకటింపబడినది. ఈ ఉద్యమము ప్రభుత్వమును భయాక్రాంత



మొనర్చినది. మహాత్మునికి తంతితోపాటు ఇక్కడిపరిస్థితులు తెలుపుచు ఒక జాబు వ్రాసి నడింపల్లి నరసింహారావుగారిని పంపితిని. వారు దానికి బదులు వ్రాయుచు 'అచ్చటిస్థితిగతులు స్థానికులైన మీకు తెలిసినట్లు నాకు తెలియవు. గాన ఆబాధ్యతఅంతయుమీదే'నని స్పష్టపరచిరి. అపుడు మద్రాసుగవర్నరు లార్డు వెల్లింగ్డన్ పిమ్మట కొంతకాలానికి ఇంగ్లండుకు వెళ్ళినపుడు పెదనందిపాడుఫిర్కాలోని పన్నులనిరాకరణోద్యమము బ్రిటిషుప్రభుత్వమును కూకటివేళ్ళతో కదిలించినదని పార్లమెంటులో వాక్రుచ్చెను. పెదనందిపాడుఉద్యమమునుగురించి కాంగ్రెసుచరిత్రకారులు కాంగ్రెసుచరిత్రలో నామమాత్రముగ సూచించి విడచుట శోచనీయము. గాంధీగారువ్రాసిన లేఖను బట్టియే కాబోలు ఆవెంటనే ఆంధ్రరాష్ట్రకాంగ్రెసుకార్యనిర్వాహకవర్గము పెదనందిపాడుఫిర్కాలో జరుగుచున్న ఉద్యమఫలితములను బాగుగ పరిశీలనచేసి నివేదికపంపుటకు కాశీనాథుని నాగేశ్వరరావుపంతులు, టంగుటూరి ప్రకాశంపంతులు, దండు నారాయణరాజుగారలను ఉపసంఘముగ నియమించెను. వారు ఆ గ్రామములలో సంచారముచేసి కాంగ్రెసుషరతులన్నియు ప్రజలు చక్కగా పాటించియే ఉద్యమమును మిక్కిలి దీక్షతో జరుపుచున్నందుకు వారిని ప్రస్తుతించుచు, ప్రభుత్వము ప్రజలపై దౌర్జన్యమునుప్రయోగించినపుడు తాళుకొనునంత నిబ్బరము వారియందుగలదని విశ్వసింపజాలకున్నామనియు, అందువల్ల ఉద్యమము నిలిపివేయుటయే యుత్తమమనియు నివేదికను సిద్ధముచేసిరి. మరల జిల్లాకాంగ్రెసుకార్యవర్గము మాయింటిలో సమావేశమై ఆ నివేదికవిషయమై విమర్శచేయుసమయముననే మహాత్ములు వ్రాసిన చిన్నకాగితపుముక్క నొకదాని నెవరో అందించిరి. అందులో తాము అదేసమయములో బార్డోలీలో ఉద్యమము సాగించుచున్నందున గుంటూరుఉద్యమ మెట్లు సాగుచున్నదో అను విషయము ఎప్పుడును మనస్సును కలతనొందించుచుండును గాన అచట ఉద్యమమును ఆపివేయవలసినదని యుండెను. అది చదువుకొనినతోడనే నాహృదయము మిక్కిలి విచారముచే కృంగిపోయెను. అంత చక్కగా సాగుచున్న ఉద్యమమును బుద్ధిపూర్వకముగ ఆపివేయుట నాకు ఇష్టములేకపోయెను. అయినను గాంధీగారే తాముసాగించు ఉద్యమమున కిది అడ్డమువచ్చుచున్నదనుభావము వెలి

బుచ్చినపుడు నే నింక ముందుకుసాగించుట అవధ్యమని నాకు తోచెను. తక్కినసభ్యులును ఆపివేయుటయే సమంజసమని అభిప్రాయపడిరి. గాన ఆపివేయక తప్పినదికాదు. కాని గాంధీగారియొద్దనుండి ఆ చిన్న కాగితపు ముక్క నెవరు తెచ్చిరో, నాకే వారు ఏల ఉత్తరమువ్రాయలేదో, నేను విచారించలేదు. వారు రహస్యముగ నుండవలెనని యుద్దేశించి అట్లు వ్రాసి యుందురని తలంచితిని. ఉద్యమము ఆపివేయబడినదనువార్త తెలియుట తోడనే కాంగ్రెసువారి అజ్ఞాతయినది గాన పన్నులు చెల్లించవచ్చునని రైతులు గ్రహించి పన్నులు పూర్తిగ చెల్లించిరి. ఉద్యమము ఇట్లు ఆగిపోయినపిమ్మట ప్రభుత్వము పూర్తిగ నిరంకుశవిధానమువహించి ప్రజలను పీడింపసాగెను. గుంటూరుజిల్లాకలెక్టరు రూథర్ ఫోర్డు మిక్కిలి కఠినుడు. అనేకమంది రైతులను కొరడాదెబ్బలుకొట్టించెను. అనేకమందికి శిక్షలు వేసి జైలుకుపంపించెను. వీరయ్యచౌదరిగారిని అరెస్టుచేసి కాల్చివై చెడమని భయపెట్టి ఆయనవద్ద క్షమాపణను పుచ్చుకొని పడచిపెట్టిరి. ఆపిమ్మట నన్ను మాయింటిలోనుండగా పట్టుకొని చెరసాలయందుంచిరి. న న్నొక సంవత్సరము పూచీకత్తును వ్రాయవలసినదని మేజిస్ట్రేటు కోరినదానికి నేను సమ్మతించనందున ఒకసంవత్సరము విడివై దుశిక్షను విధించి రాజమహేంద్రవరముచెరసాలలో పెట్టిరి.

1921 సం॥ నవంబరు 17వతేదీన బ్రిటిషు రాకుమారుడు బొంబాయిలో దిగెను. ఆయనను బహిష్కరించవలెనని కాంగ్రెసు తీర్మానించెను. ఆ బహిష్కరణఫలితముగ బొంబాయిలో అల్లరులు జరిగెను. పోలీసులు తుపాకులు కాల్చిరి. అయిదుగురు మరణించిరి. విదేశీవస్త్రములు దేశమందంతటను మంటలకాహుతిచేయబడెను. ఆంధ్రదేశములో అన్నిచోట్లను విదేశబట్టలను ప్రతియింటినుండి పోగుచేసి కాంగ్రెసువాదులము తగులబెట్టితిమి. రాజకుమారుడు కలకత్తా, ఉత్తరప్రదేశ్, పంజాబులను దర్శించుటకు వెళ్ళగా కాంగ్రెసు, ఖిలాఫతు వాలంటీర్లు, శాంతిసైనికులు బహిష్కారమును ఏర్పాటు చేసిరి. శాంతిసేన అక్రమసంఘమని ప్రకటించబడెను. 1921 డిశంబరులో జరిగిన అహమ్మదాబాదుకాంగ్రెసునాటికి దేశబంధు చిత్తరంజనదాసు, మోతీలాల్ నెహ్రూ, జవహర్లాల్ నెహ్రూ, లాలా లజపతిరాయ్ మొదలగువారు



జైళ్ళకు పంపబడిరి. ఇంకను ఆ రాష్ట్రములలో 20 వేలమంది శాంతిసేని కులు నిషేధాజ్ఞలనుల్లంఘించి జైళ్ళకుపోయిరి.

(5)

1922 జనవరినుండి మేము బెజవాడ మునిసిపలుపన్నులనిరాకరణ మును సాగించితిమి. 1884 సంవత్సరపు మునిసిపలుచట్టమును మదరాసు శాసనసభవారు బాగుగా సవరణచేసి 1920లో అమలులోపెట్టిరి. దానిప్రకారము కౌన్సిలులో మూడువంతులమంది ప్రజల ఎన్నికసభ్యులు, నాలుగవ వంతుమాత్రమే ప్రభుత్వనియమితు లుందురు. చైర్మను, వైస్చైర్మన్— ఇద్దరూ కౌన్సిలర్లచే ఎన్నుకోబడవలెను. ఓటర్లకుగల అర్హతలలో ఆస్తిని తగ్గింపుచేసి ఓటర్లసంఖ్యను చాల వృద్ధిచేసిరి. కౌన్సిలుకుకూడ అధికారము లెక్కువచేసిరి. ఈప్రకారము నూతనఎన్నికలు మదరాసురాష్ట్రములో అన్ని మునిసిపాలిటీలలోను 1920 నవంబరునెలలోగా జరుపబడెను, గాని బెజవాడ మునిసిపలుకౌన్సిలర్లఎన్నిక, చైర్మనుఎన్నిక జరుపకుండ నాపిరి.

ఎన్నికలుజరిపినచో కాంగ్రెసువారు పోటీచేసి గెలిచి, మునిసిపాలిటీని స్వాధీనపర్చుకుంటారని మదరాసుప్రభుత్వమునకు భయము. బెజవాడలో కలిగిన నూతన రాజకీయచైతన్యము మరిఎచ్చటను కానరాకుండెను. అందువల్ల 1921 జనవరినుంచి అధికారములోకివచ్చిన జస్టిసుపార్టీ ముఖ్యమంత్రియగు రాజా పానుగల్లు రామారాయణంగారుకూడ ఎన్నికలు జరుపక కాలహరణము చేయుచుండిరి. దినవహి హనుమంతరావుగారు చైర్మనుగానుండి, ఈ భయమును గవర్నమెంటులో వృద్ధిచేసి రద్దుచేయబడిన పాతచట్టప్రకారము అధికారములోకివచ్చిన శాను, తన కౌన్సిలర్లు కాలపరిమితి దాటినపిమ్మటకూడ ఉద్యోగములలోనుండుచువచ్చిరి. వారి స్థితి లిమిటేషన్పట్టిన ప్రామిసరీ నోట్లు చలామణీయయినట్లుండెను. వెంటనే ఎన్నికలు పెట్టించవలసినదని ఎన్ని బహిరంగసభలలో తీర్మానాలుచేసి పంపినను గవర్నమెంటువారు పెడచెవినిపెట్టిరి. అందుమీద మునిసిపలుఎన్నికలు పెట్టేదాకా మునిసిపలు పన్నులు ఇవ్వవద్దని నేను, అద్దేపల్లి వెంకటగురునాథరామశేషయ్యశ్రేష్ఠిగారు ప్రజలకు ఆదేశించినాము. బహిరంగసభలు జరిపి బోధించినాము. ప్రజ

లంతా మామాటమీద నిల్చినారు. పన్నులివ్వకుండా వర్తకులు, విద్యాధికులు, మామూలుప్రజలు—కూడ బిగబట్టినారు. ఒక రూపాయికూడ వసూలగుటలేదు. అంతేగాక వాయిద్యములతో మేము, మరికొంతమంది స్నేహితులు వెళ్ళి కౌన్సిలర్లుగానున్నవారిచేత రాజీనామాలుచేయించి వారు దస్కతుచేసిన రాజీనామాలను ప్రభుత్వమునకు, చైర్మనుగారికి పంపించినాము. కౌతా పూర్ణానందం, అద్దేపల్లి వెంకటప్పయ్య, సౌదాగరుసాహెబు మొదలైన ప్రముఖులంతా మాతో సహకరించి రాజీనామాలు పెట్టినారు. కోరంరేవుండ చేసినాము. 24 మంది కౌన్సిలర్లలో 18 మంది రాజీనామాలిచ్చినారు. బెజవాడ మునిసిపలువ్యవహారములను నడుపుటకు ప్రజలచే ఎన్నుకొనబడిన ఒక కౌన్సిలు నేర్పాటుచేసినాము. ఈ ప్రజాకౌన్సిలుకే ప్రజలు పన్నులివ్వవలెననికూడ ధోధించినాము. పన్నులువసూలుచేసి ఖర్చుపెట్టేఅధికారము వీరిదేనన్నాము. అదివరకే నేను కొండపల్లిలో ఇచ్చిన యుపన్యాసము ఘాటుగా నున్నదని నన్ను అరెస్టుచేయవలెనా లేదా యని ఆలోచనలోనున్నట్లు నాకొక పోలీసుఅధికారి వచ్చి చెప్పినాడు. ప్రభుత్వ మునిసిపలుకౌన్సిలుకు పన్నులు బంధుఅయినవి. అంతేగాక ప్రజలచే ఎన్నుకొనబడిన కౌన్సిలు ఏర్పడినది. దానికి కౌతా పూర్ణానందంగారు అధ్యక్షుడుగఎన్నుకొనబడినాడు. దీనిమీద ప్రభుత్వమువారు 1922 ఫిబ్రవరి 28 వ తేదీన నన్ను, వెంకటగురునాథరామశేషయ్యశ్రేష్ఠిగారిని, ఆతుకూరుకాపురస్తుడు మాతోపాటు పనిచేసిన సత్యనారాయణ అనే బాబూరావును—ముగ్గురిని 107 శెక్షన్క్రింద జామీనుకేసుపెట్టి అరెస్టుచేసినారు. అరెస్టుకు మూడురోజులు కద్దనగానే నాకు సబుకలెక్టరుఆఫీసునుంచి, పోలీసులనుంచికూడ రహస్యపుకబురువచ్చినది. మేము సిద్ధముగానే యున్నాము. మాయింట్లో మావాళ్ళతో చెప్పినాను. మా చెల్లెలు, బావగారు ఆరుగొలనునుంచి వచ్చినారు. అరెస్టుచేసేదినము నాకు తెలుసును. ఇందువల్ల ధోజనంచేసి జైలుకుపోవుటకు పెందలాడే వంటచెయ్యమని మా యింట్లో చెప్పినాను. వంట అవకుండగనే అరెస్టుచేయుటకు పోలీసుఇన్స్పెక్టరు వచ్చినాడు. ‘అబ్బాయిధోజనం అయ్యేదాకా కొంచెం ఆగవలసిన’దని మా అక్కగారు చెప్పగా, ఆయన వెళ్ళి మరల కొంతసేపటికి వచ్చినాడు. ధోజనముచేసి సిద్ధముగానున్నాను. హారతి



యిచ్చి ప్రార్థనలుజరిపి కుంకుమబొట్టుపెట్టి ఆశీర్వాచనములతో నన్ను మా వాళ్ళు జైలుకుపంపినారు. నా గుర్రపుబగ్గీలోనే నేను, పోలీసుఇన్స్పెక్టరు కూర్చొని బెజవాడ మేజిస్ట్రేటుకోర్టులో కనిపెట్టుకొనియున్న డెప్యూటీకలెక్టరు వడ్లమూడి బ్రహ్మయ్యగారివద్ద హాజరై నాము. అప్పటికే తక్కిన ఇద్దరు మిత్రులను (ముద్దాయిలను) తీసుకొనివచ్చియున్నారు. ఆయన వెంటనే విచారణప్రారంభించి సాయంత్రం 4 గంటలయ్యేసరికి మా ముగ్గురికి ఒక సంవత్సరం జామీనుకోరుచు తీర్చుచెప్పినాడు. జామీనుఇచ్చుటకు నిరాకరించినాము. ఆ సాయంత్రం రైలులో రాజమహేంద్రవరము సెంట్రలు జైలుకు పంపినారు. ఆ సాయంత్రం పదివేలమందిజనము మేజిస్ట్రేటుకోర్టు వద్ద గుంపుకూడినారు. నేను బయటికివచ్చి “యాత్రకు పోతున్నాము. ఒక యేడాదికి ఇంటికి మరల వస్తాము. మీరందరు శాంతముగా సంతోషముగా ఆశీర్వాదించిపంపండి, గాని ఎన్నికలుపెట్టేదాకా మునిసిపలుపన్నులు ఇవ్వకండి” అని చెప్పినాను. రామశేషయ్యగారుకూడా అలాగేచెప్పినారు. అందరు శాంతముగా నున్నారు. జైలుకొట్టినారు. పోలీసువారుకూడా మా ప్రక్కనే యుండి చూస్తూ ఉరుకున్నారు. ఏ అల్లర్లు జరుగకుండా మేము రైలుఎక్కి జైలుకుపోయినాము. అప్పుడు అందరికి ‘సి’ క్లాస్. తరువాత మూడునెలలకు జబ్బుచేసి సత్యనారాయణ అనే బాబూరావుకు బంకవిరేచనములుకాగా జామీనిచ్చి జైలునుంచి వెళ్ళిపోయినాడు. నేను, రామశేషయ్యశ్రేష్ఠి యేడాది జైలుజీవితము పూర్తిచేసినాము.

మమ్ము జైలులోపెట్టినమూడునెలలకు మంత్రి రామారాయణంగారు బొడ్డపాటి పెంకటప్పయ్య, సి. రాజగోపాలాచారి, కౌతా పూర్ణానందం మొదలైన పెద్దలను పిలిపించి మునిసిపలుపన్నులు యిచ్చేటట్లయితే మునిసిపలుఎన్నికలు వెంటనే జరిపించెదమని చెప్పినారు. దానిమీద జైలులో నున్న మా నాయకులను సంప్రతించి ఏ సంగతి మీకు తెలుపుతామని వారు మంత్రిగారికి జవాబుచెప్పినారు. ఆ మిత్రులు అప్పటికి కడలూరుజైలులో నున్న నన్ను, రామశేషయ్యశ్రేష్ఠిగారిని జైలుఅధికారులఅనుమతితో చూచి మాట్లాడినారు. మునిసిపలుఎన్నికలు జరిపితే పన్నులు యివ్వండి, అది మనకు విజయమే. మా తైదుకు మీరు పన్నులుయివ్వడానికి ముడిపెట్ట

వద్దు. మేము గాంధీగారి సహాయనిరాకరణోద్యమములో జైలుకువచ్చిన వారము, మీరు పన్నులివ్వక యింకా కొన్ని నెలలు బిగబట్టితే జప్తులు, వేలములు మొదలై నవి జరిగి, ప్రజలలో కొందరిని ప్రభుత్వమువారు చీలదీసి ఇప్పుడున్న ఐకమత్యమును చెడగొడితే మనము ఓడిపోతాము. కనుక ఇప్పుడే, ప్రభుత్వము మిమ్ము బ్రతిమలాడుచున్నపుడే పన్నులనిచ్చిపేసి ఎన్నికలు తెచ్చుకోండి అని సలహాచెప్పినాము. మమ్ము విడుదలచేయమని మా మిత్రులు ప్రభుత్వమునకు చెప్పగా, వారిని సహాయనిరాకరణోద్యమములో తీవ్రముగా పనిచేస్తున్నందుకు పట్టుకున్నాము. కేవలము మీ పన్నులనిరాకరణముకొరకే కాదు. దానికి ముడిపెట్టితే రాజీకుదరదు అని ప్రభుత్వపక్షమున చెప్పబడినది. బెజవాడపౌరులు మా సలహాప్రకారము పన్నుల నిచ్చినారు. 1922 సం॥ మధ్యభాగములోనే బెజవాడ మునిసిపలుఎన్నికలు జరిగినవి. ఆ ఎన్నికలలో దినవహి హనుమంతరావుగారు కాంగ్రెసుపార్టీతో తీవ్రముగ పోటీచేసినారు కాంగ్రెసుపార్టీకి 15 మంది సభ్యులును, హనుమంతరావుగారిపక్షమున 9 మంది సభ్యులును గెలిచినారు. అప్పుడు కాంగ్రెసు పార్టీయే చైరుమను, వైస్-చైరుమను పదవులను సంపాదించుకున్నది. చైరుమనువిషయములో ఎవరిని ఎన్నుకుంటే బాగుంటుందని మరల రాజగోపాలాచారి, బారిష్టరు తుర్లపాటి వెంకటేశ్వరరావుగారలు నాతోను, రామశేషయ్యశ్రేష్ఠిగారితోను సంప్రతించుటకు కడలూరుజైలుకువచ్చి కలుసుకున్నారు. పశ్చిమకృష్ణాజిల్లా కాంగ్రెసుకమిటీ అధ్యక్షుడు, జాతీయకైర్తిస్తవ్వుడైన డాక్టరు ధన్వాడ రామచంద్రరావు ఎమ్. ఏ.; ఎమ్. డి. గారిని మునిసిపలుచైరుమనుగా ఎన్నుకొనవలసినదని మేము సలహాయొచ్చినమీదట ఆ ప్రకారమే రామచంద్రరావుగారిని కాంగ్రెసుపార్టీ చైరుమనుగా ఎన్నికచేయించుకున్నారు. మేము సంతోషముగా పూర్తిగ సంవత్సరము జైలులో నుండినాము. మేమిద్దరము విడుదలై బెజవాడలో ఉదయమున రైలులో నుంచి దిగగానే వేలాదిప్రజలు, చైరుమను, వైస్-చైరుమను, కాన్సిలర్లు, లాయర్లు, వర్తకులు, డాక్టర్లు, కార్మికులు మొదలగువారు మమ్ము స్టేషనులో గొప్పగా సన్మానించి పెద్దయూరేగింపుతో ముందుగ మునిసిపలుఆఫీసుకు తీసుకొనిపోయి అక్కడ పౌరసన్మానపత్రమును సమర్పించి, అనన్యసాధా



రణమైన యూరేగింపుతో బెజవాడపురవీధులగుండా యూరేగించి, పన్నెండు గంటలకు మా స్వగృహములో విడచిపెట్టిరి. ఇటింట హాకతులిచ్చి అనేక చోట్ల ఖద్దరుచాపులను బహూకరించిరి. మాకు సమర్పించబడిన పూలదండలకు పుష్పగుచ్ఛములకు, పండ్లకు మేరలేదు.

దుగ్గిరాల గోపాలకృష్ణయ్యగారు జైలుకుపోగానే చీరాల పేరాల ప్రజలు తట్టుకోలేకపోయినారు. నాయకుడు లేకపోయినాడు. దుండగులు ప్రభుత్వపక్షీయుల ప్రేరేపణచే కొన్నిపాకలకు నిప్పంటించినారు. దానితో ప్రజలు భయపడి ఎక్కడివారు అక్కడ రామనగరమును విడచి మరల చీరాల పేరాల గ్రామములలోనున్న తమ స్వస్థలములకు చేరుకున్నారు. పన్ను లిచ్చుటకు ఒప్పుకున్నారు. గవర్నమెంటువారు ప్రజలనెత్తిమీద మునిసి పాలిటీని రుద్దినారు. ప్రజలు ఒప్పుకొని ఎన్నికలుపెట్టుకొని మునిసిపాలిటీ ఏర్పాటుకు అంగీకరించిరి.

(6)

అద్దేపల్లి వెంకటగురునాథరామశేషయ్యశేష్టిగారు, నేను రాజమహేంద్రవరము సెంట్రలుజైలులో ! అయిదవవార్డులోని రెండుగదులలో నుంచబడితిమి. త్వరలో నందిగామతాలూకాలో పన్నులనిరాకరణప్రచారము చేసి ఏడాది శిక్షతో వేదాంతం శంభుశాస్త్రిగారు వచ్చి మాతో చేరిరి. మా ప్రక్కగదిలోనే వారికిని స్థానము దొరకెను. ఆయన మా బెజవాడ జాతీయకళాశాలలో తెనుగుపండితుడుగ పనిచేయుచుండెను. అస్పృశ్యతా నివారణకు దీక్షవహించినవాడై యితరపండితులతో చర్చలుజరుపుచుండెను. మాకంటె కొంచెము ముందుగానే గొల్లపూడి సీతారామశాస్త్రి, మద్ది రాధా కృష్ణయ్యగార్లు పెదనందిపాడు పన్నులనిరాకరణసందర్భములో నొక సంవత్సరము జైలుశిక్ష ననుభవించుటకు ఆ జైలుకే పంపబడిరి. ఉన్నవ లక్ష్మీ నారాయణ, మాడభూషి వేదాంతం లక్ష్మీనరసింహాచార్యులుగార్లు రాయవేలూరుజైలుకు పంపబడిరి. అందరికంటె ముందుగా కాకినాడలోని కాంగ్రెసుకార్యాలయముపై న జాతీయజండాను ప్రతిష్ఠచేసి, జిల్లామేజిస్ట్రేటు తీసివేయవలెనని యిచ్చిన ఉత్తరువు నుల్లంఘించి, పోలీసువారు దానిని

దీంపివేయుటకు చేసినప్రయత్నమును ప్రతిఘటించి అరెస్టుచేయబడి బులుసు సాంబమూర్తి, మండపాక రంగయ్యనాయుడుగార్లు ఒక సంవత్సరం శిక్షతో రాజమహేంద్రవరముజైలుకు పంపబడిరి. వారికిపిమ్మట దేశబాంధవి దువ్వూరి సుబ్బమ్మగారు ఆ జైలులోని స్త్రీలవార్డులో ఒకసంవత్సరము కారాగారవాసముచేయుటకు వచ్చెను. ఆమె అక్కడనుంచి బిగ్గరగా గోవింద రామాయణంపాటలు పాడుతూవుంటే మా వార్డులలోకి వినపడేవి. రాజమహేంద్రవరమునుంచి డాక్టరు బ్రహ్మజ్యోస్యుల సుబ్రహ్మణ్యం, తూర్పు గోదావరినుంచి వెన్నేటి సత్యనారాయణ, కళా వెంకటరావు, మొసలికంటి తిరుమలరావు మొదలగువారు వచ్చి ఆ జైలులో చేరిరి. ఇంతలో పెదనంది పాడు పన్నులనిరాకరణసందర్భములో ముందుగా కొండా వెంకటప్పయ్య పంతులుగారు మా జైలుకు పంపబడిరి. పిమ్మట తండోపతండములుగ గుంటూరుజిల్లానుండియు, నితరజిల్లాలనుండియు కాంగ్రెసువైదీలు వచ్చి మాతో చేరినకొలది మేమందరము అత్యంత ఉత్సాహవంతులమైతిమి. బులుసు సాంబమూర్తిగారు జైలుసూపరింటెండెంటుతో మాట్లాడి మాకందరికి సర్కారువారు ఇచ్చే "సి" క్లాసుబత్తెమునే వారికి ప్రతిరోజు వప్పగింత చేయునటులను, దానితో కొంచెము బాగుగ వంటచేసి మాకు పెట్టునటులను అనుజ్ఞపొంది వంటచేయనారంభించిరి. వారికి కాంగ్రెసువైదీలు కొందరు ఇద్దరు ముగ్గురు మామూలువైదీలు సహాయమివ్వబడిరి. గుంటూరుజిల్లా నుండి మాజైలుకువచ్చినవారిలో గుళ్లపల్లి పున్నయ్యశాస్త్రి, గొసుబేగు, కన్నె గంటి సూర్యనారాయణ, భట్టిప్రోలు సూర్యప్రకాశరావు, చింతమనేని భావయ్యచౌదరి, గంధం నాగేశ్వరరావు, బ్రహ్మాండం నరసింహం, శీరం సుబ్బారావు, మాచిరాజు రామమూర్తి, గోపాలుని రామలింగయ్యగార్లు మొదలగువారు గలరు. నెల్లూరుజిల్లాలో తిక్కవరపు రామిరెడ్డి, వెన్నెలకంటి రాఘవయ్య, ఓరుగంటి వెంకటసుబ్బయ్య, కటికినేని కళ్యాణరావు, కటికినేని వెంకటరామారావు, బొమ్మా శేషురెడ్డి మొదలగువారు కల్లు సారా దుకాణ ములవద్ద త్రాగవద్దని బోధించుచు శాంతియుతమైన పికెటింగుచేసినారు. వారికందరకు శిక్షలువేసి రాయవేలూరుజైలుకు పంపినారు. ఇదేవిధముగ పశ్చిమకృష్ణాజిల్లా నూజివీడులో కొల్వాయి, అప్పారెడ్డి, దశిక సూర్యప్రకాశరావు,



భట్టి వెంకోజీ, నీలాచారి, తటవర్తి రంగయ్య మొదలగువారు కల్లు సారాదుకాణములవద్ద పికెటింగుచేయగా వారినందరిని రాజమహేంద్రవరము జైలుకు పంపినారు. వల్లూరు రామరావుగారు పికెటింగుచేయు చుండగా దుకాణదా రాయననుపట్టుకొని స్తంభమునకుకట్టివేసి నెత్తిమీదను, నోటిమీదను, మొగముమీదను, వంటిమీదను సారా పోసి వెంటనే పోలీసులచేత అరెస్టుచేయించెను. ఆరునెలలు శిక్షవేసి ఆయనను రాజమహేంద్రవరముజైలుకు తీసుకొనివచ్చిరి. పశ్చిమకృష్ణాజిల్లాకు బెజవాడయే కేంద్రస్థానము. కాంగ్రెసుమహానాయకులెల్లరు అక్కడికే వచ్చుట వలన రాజకీయసంచలన మెక్కువగ నుండెను. పశ్చిమకృష్ణాజిల్లాలోని తిరువూరుతాలూకా గంపలగూడెంలో కుమారరాజాగారినాయకత్వముక్రింద పని చేయుచున్న పేట బాపయ్య మొదలగు పదిమందిని జాతీయకీర్తనలుపాడు చున్నారని ఏదో హాస్యాస్మికంగాదాతో పోలీసువారు అరెస్టుచేసి శిక్షలు వేయించి రాజమహేంద్రవరముజైలుకు పంపిరి. ఆ జిల్లాలోని మైలవరంలో అడవిపుల్లరి ఇవ్వవద్దని బోధించుచున్నారని శనగవరపు సుబ్బయ్యశాస్త్రి మొదలగువారిని, గొడవర్రు, ఉయ్యూరు గ్రామములనుంచి రొయ్యూరు అచ్యుతరామయ్య, జొన్నవిత్తుల కుటుంబసుబ్బారావుగారు మొదలగువారిమీద కేసులుపెట్టి శిక్షలువేసి రాజమహేంద్రవరము జైలుకు పంపిరి. మఠం బాల సుబ్రహ్మణ్యంగుప్త విడుదలై నపిమ్మట ఆయనమీద రాజద్రోహనేరంమోపి రెండవసారి శిక్షవేసి రాజమహేంద్రవరం జైలుకు పంపిరి. చిత్తూరుజిల్లా పుత్తూరునుండి రంగం శ్రేష్టిగారి కొకసంవత్సరం శిక్షవేసి రాయవేలూరు జైలుకు పంపిరి. తూర్పుకృష్ణానుండి చెరుకువాడ వేంకటనరసింహంగారిని జైలుకుపంపిరి. ఏలూరునుంచి ఆత్మకూరు గోవిందాచార్యులు, దుగ్గిరాల కృష్ణమూర్తి, బసవరాజు శ్రీరంగశాయి, గరికపాటి మల్లావధానులు, జోగయ్య శర్మ, డాక్టరు ఉప్పలూరు పట్టాభిరామయ్యగారు, భీమవరంనుండి ముప్పి లక్ష్మీ నారాయణ, సుబ్రహ్మణ్యం, వేలూరు సత్యనారాయణ, అడవి బాపిరాజు మొదలగువారు శిక్షలువేయబడి, రాజమహేంద్రవరముజైలుకు పంపబడిరి. విశాఖపట్టణములోని వైద్యకళాశాల విద్యార్థులను జాతీయనాటకము వేయ వద్దని నిషేధించగా వారా ఆజ్ఞల నుల్లంఘించి నాటకమువేయబోగా పోలీసు

వారు వచ్చి కె. యల్. నరసింహారావు. ఉల్లి తిరుపతి మొదలైన నలుబది మంది వైద్యవిద్యార్థులను అరెస్టుచేసి ఆరేసినెలలు శిక్షలువేయించి రాజమహేంద్రవరం జైలుకు పంపిరి. వనంతరావు బుచ్చిసుందరరావుగారినికూడ శిక్షవేసి ఆ జైలుకేపంపిరి. బరంపురములో వి.వి. గిరి, ఉన్నవ రామలింగం న్యాయపతి నారాయణమూర్తి, నాభి రామకృష్ణారావు మొదలగు ఇరవైమందికి శిక్షలువేసి బరంపురంజైలులోపడవేసిరి. ఇంకను చాలమందికాంగ్రెసువాదులు ఆంధ్రదేశమునుండి ఆ స్వతంత్రపోరాటములో జైళ్లకువచ్చిరి. రాజమహేంద్రవరముజైలులో ఘమారు రెండువందలమంది కాంగ్రెస్‌వాదులముంటిమి. మాలో కొందరము విడిజైలువిధించబడినవాళ్ళము. మా బట్టలే కట్టుకోవచ్చును. జంపకానా గాని. తుంగచాప గాని తెచ్చుకోవచ్చును. జైలులో పనిచేయనక్కరలేదు. మిగిలినవారు చాలమంది కఠినజైలువిధించబడినవారు. వారికి జైలుమట్టలాగులు, చొక్కాలు. నెత్తికి జైలుటోపి, పడుకోవడంకు జైలు మొద్దుచాప, కప్పుకొనుటకు జైలుగొంగడి. పిండివిసరటం మోటలాగడం మొదలైన పనులు వారిచేత చేయించిరి. భోజనం అన్నంముద్ద, నూనె, ఉల్లిగడ్డలువేసిన పప్పుపులుసు కఠినజైలుదీలకు విడిజైలుదీలకు ఒక్కటే. కఠినజైలుదీలకు కొంచెం ముద్ద పెద్దది ఎవరికిని నెయ్యి, మజ్జిగ లేదు. దానిని ఆరోగ్యకారణముగా జైలుడాక్టరు ఇవ్వవచ్చును. ఒక యూరోపియను అపుడు డాక్టరుగానుండెను. అతను మంచివాడు. బి. ఏ. ప్యాసయిన జైలుదీలందరికి తలా ఒక టౌన్సు నెయ్యి కొంచెం మజ్జిగ నిచ్చెను. మాలో ఏబదిమందిమి బి. ఏ. ప్యాసు అయినవారుంటిమి. దానిని తెచ్చుకొని రెండు వందల కాంగ్రెసుజైలుదీలము పంచుకొని వేసుకున్నాము. ఒక మిల్లిగంటలో సగము నేయి, బొత్తుగా నీళ్లమజ్జిగ అందరము వేసుకున్నాము. కఠినమైన పనిచేయడంవల్ల చాలమందికి జబ్బుచేసినందున క్రమముగ కఠినపని మానివేసి సామాన్యపని — నేత, అచ్చుపని మొదలైనవి చేయించుచు వచ్చినారు. నాకు రాజమహేంద్రవరముజైలులో చాలా వేడిచేసి తల బరువుగ వుండేది. నాకు బొత్తుగా నూనె సరిపడదు. ఉల్లిగడ్డలు ఇష్టములేదు. మరియు జైలుకువచ్చేముందే జ్వరమువచ్చి నెమ్మదించి యింకా చాల బలహీనముగనుండగనే జైలుకువచ్చినాను. వివేకానందస్వాములవారి గ్రంథ



ములు, భాగవతము చదువుకునేవాణ్ణి. రెండునెలలు రాజమహేంద్రవరము జైలులోనున్నతరువాత మాలో మమారు వందమందిని కడలూరుజైలుకు పంపిరి. మద్రాసురాష్ట్రములోని రాయవేలూరు, తిరుచినాపల్లి మొదలగు జైళ్లనుంచికూడ కొందరు కాంగ్రెసువాదులను కడలూరుకు పంపిరి. కడలూరుజైలులో మమారు రెండువందలమందిమి వుంటిమి. అక్కడ శీతోష్ణస్థితి కొంచెం చల్లగానున్నది. పోకచెట్లు, పనసచెట్లు, మామిడి చెట్లు మొదలైనవాటితో కొంత రమణీయముగా నుండెను. కొండా వెంకటప్ప య్యగారు, యాకూబు హుస్సేన్ గారు, గొల్లపూడి సీతారామశాస్త్రి, మా బెజవాడ బృందము, డాక్టరు సుబ్రహ్మణ్యం, భీమవరం బృందము, భట్టి ప్రోలు సూర్యప్రకాశరావు, మఠం బాలసుబ్రహ్మణ్యంగుప్త, ఆత్మకూరి గోవిందాచారి మొదలగువారు కడలూరు వచ్చిరి. డాక్టరు వరదరాజులు నాయుడు, దండపాణి పిళ్లె, భవానిసింగు, ఖాజీసాహెబు, ఇగ్నేషియసు, మధిర ముస్లింసోదరులు మొదలగువారు వచ్చిరి. రంగంశ్రేష్ఠిగారు, పున్నయ్యశాస్త్రి, కర్నాటక నవాబుగార్లు నాకు మిగుల సన్నిహితులుగ నుండిరి.

రాయలసీమలోకూడ కొంతమంది యువకులు సత్యాగ్రహముచేసి జైళ్ళకు వచ్చిరి. 1921 డిశంబరు 10 వ తేదీన కల్లూరి సుబ్బారావుగారిని అరెస్టుచేసి ఒకసంవత్సరము శిక్షవేసి బళ్ళారిజైలుకు పంపిరి. ఆయనను అక్కడినుంచి తిరుచినాపల్లిజైలుకు తెచ్చి పిమ్మట కడలూరుజైలులో మాతోకూడ నుంచిరి. కడపలో ప్రతాపగిరి రామమూర్తిగారను యువకుని ఒకసంవత్సరము శిక్షవేసి, తాడిపత్రినుంచి కలచవీడు వెంకటరమణాచారి గారిని ఒకసంవత్సరము శిక్షవేసి కడలూరుజైలుకు పంపిరి. అచటినుంచి వెంకటరంగాచారి, నరసప్ప, శ్రీనివాసాచార్యులుగారలు కల్లు, సారాదుకాణ ములవద్ద పికెటింగ్ చేయగా అరెస్టుచేసి వేలూరుజైలుకు పంపిరి. కర్నూలునుండి శంకరరెడ్డిగారిని అరెస్టుచేసి బళ్ళారిజైలుకు పంపిరి. అనంత పురంజిల్లా ఉరవకొండనుండి బియ్యన్నను అరెస్టుచేసి కడలూరుజైలుకు పంపిరి. కడపజిల్లానుంచి గాజుల వీరభద్రరావుగారిని కడలూరుజైలుకు, చింతకుంట సుబ్బారావుగారిని వేలూరుజైలుకు పంపిరి. ఉరవకొండనుండియే

లక్ష్మీపతి, నారాయణప్ప, ఘట్టి వెంకటరమణప్ప, టేకురి నారాయణశాస్త్రి, రామదాసునాయుడుగారలను తలా మూడునెలలు శిక్షలువేసి వేలూరుజైలుకు పంపిరి.

కడలూరుజైలులోనే నేను 'ప్రెంచిస్వాతంత్ర్యవిజయము' 'అమెరికా సంయుక్తరాష్ట్రములు' వ్రాసినని మరియొక అధ్యాయమునందు చెప్పి యున్నాను. కొండా వెంకటప్పయ్యగారికి డచ్చిస్వాతంత్ర్యకథను చదివి తెలుగులో వ్రాస్తే బాగుంటుందని నేనే సలహాచెప్పితిని. వారు అచట కొంత తర్జుమాచేసిరి. భాజీసాహెబుగారు నాకు ఉర్దూ నేర్పుచువచ్చిరి. చిన్నతనంలో కొంత నేర్చుకొంటిని కాని మరచిపోవుటచే మరల మొదలుపెట్టితిని. కొంత హిందీకూడ చదివితిని. కారలుమార్కు జీవితమును, బోధలనుగూర్చి యొకపుస్తకము చదివినాను. కారలుమార్కుశ్యాగము అఖండమయినది. పేదవారికొరకే తనజీవితము నర్పించెను. కార్మికుల నుద్ధరించ సమకట్టెను. వారిజీవితము మిగుల ఆకర్షణీయముగ నున్నది. దానిని తెనుగులోకి వ్రాసితిని. నేను దానిని ప్రకటించెదనని విజ్ఞానచంద్రికామండలిపక్షమున ప్రకటింపబడినదికూడా. కాని ఆస్తి, వారసత్వము, మతము, వివాహము, కుటుంబములనుగూర్చి ఆయనయొక్క, ఆయనమిత్రుడు ఎంజెల్సుయొక్క బోధలు భారతజాతీయనాగరికతకు కేవలము విరుద్ధముగానున్నందున ఆ పుస్తకప్రచురణను మానివేసినాను. నేను ఏ సత్యములను నమ్మెదనో వాటినే ఆంధ్రప్రజలకిచ్చుటకు నా గ్రంథములు వ్రాసినాను. నాకు కమ్యూనిజం నచ్చలేదు. పిమ్మటకూడా కాపిటల్, కమ్యూనిస్టు మానిఫెస్టో, వెబ్బు, డాబు, ట్రాట్స్కి, స్టాలిన్, లెనిన్ వ్రాసిన షుమారు పదిహేను పదహారుగ్రంథములు శ్రద్ధగానే చదివినాను. గాని కమ్యూనిజంయందు, దాని క్రూరహింసాపద్ధతులయందు, నిరంతరవర్గపోరాటమునందు, నియంతృత్వమునందు, నాస్తికత్వమునందు వ్యతిరేకుడనై తెలుగులో దానినిగూర్చి గ్రంథమును వ్రాయలేదు. నేను జాతీయవాదిని. కమ్యూనిజం కేవలం అంతర్జాతీయ తత్వముగనుండి ప్రపంచములోని అందరుకార్మికుల నొకజాతిగను బూర్జువా (పనిచేయించుకామందులు)ను మరియొకజాతిగను విభజించినారు. ఇందువల్ల కూడా నా కది రుచించలేదు. యాకూబు హుస్సేన్ గారు ఖురానుకు వ్యాఖ్యా



నమువ్రాయుచువచ్చినారు. ఆత్మకూరి గోవిందాచార్యులుగారికి చాల జబ్బుచేసినది. బ్రతకడనుకున్నాము. జామీనిచ్చి పోవలసినదని అధికారులు చెప్పగా ప్రాణంపోయినను జామీనివ్వనని గట్టిగా చెప్పినాడు. చాల ధీరత్వముతో నిలచినాడు. దైవానుగ్రహమువలన కొన్నిరోజులలో జబ్బు కొంత తగ్గినది. ఎట్టిషరతులు లేకుండ అధికారులు విడుదలచేసినారు. కడలూరుజైలులో రాజమహేంద్రవరం జైలుకంటె కొంగ్రెసుజై దీలకు కొంచెము ఎక్కువ సదుపాయముగానున్నది. పని చేయించలేదు. నెయ్యి, మజ్జిగ విరివిగా మంజూరు చేస్తూవచ్చినారు. నాకుకూడ అటుల మంజూరైనది గాని, సన్ననిజ్వరం ఏడునెలలు వచ్చుటవల్ల నెయ్యివేసుకొన వీలులేకపోయినది. నాకు గుళ్ళపల్లి పున్నయ్యశాస్త్రి చాల సేవచేసినాడు. నా పళ్లెం, చెంబు తోమిపెట్టేవాడు. నాగది తుడిచిపెట్టేవాడు. నేను, పున్నయ్యశాస్త్రి, కర్ణాటకనవాబుగారు కలసి ఒకచోట కూర్చొని భోజనంచేసేవాళ్లము. పున్నయ్యశాస్త్రికికూడ మా నెయ్యి మజ్జిగ ఉండేవి. అతను అప్పటికి చాలా కుర్రవాడు. నాకు ముఖ్యశిష్యుడుగ నుండేవాడు. మేము కడలూరుజైలులో నుండగా గరిమెళ్ల సత్యనారాయణగారిని “మా కొద్దీ తెల్లదొరతనము,” “దండాలు దండాలు భారతమాతా, జాతివాడు వచ్చినాడు భారతమాతా, చిప్ప చేతి కిచ్చినాడు భారతమాతా, అడవులన్ని వాడివంట భారతమాతా, అడుక్కుతినడం మనదంట భారతమాతా, కల్లు సారా పోసినాడు భారతమాతా, ఒళ్లు గుల్ల చేసినాడు భారతమాతా!” అను ఉద్రేకపూరితమైన జనరంజకమైన కీర్తనలను అల్లి వ్యాపింపచేసినందుకు మావద్దకు పంపినారు. 1942 లో “క్విట్ ఇండియా” వలె “మా కొద్దీ తెల్లదొరతనము” అనునినాదము 1922 లోనే ఆంధ్రదేశమంతట మారుమ్రోగినది. అందుకు బ్రిటిషుప్రభుత్వమువారు రెండు సంవత్సరముల కఠినశిక్షవేసి ఆ నినాదమును లేవదీసిన గరిమెళ్ల సత్యనారాయణగారిమీద కసితీర్చుకున్నారు. గరిమెళ్ల సత్యనారాయణగారికీర్తనలు చదువుచు ఇగ్నేషియసు, భవానిసింగు, నేను ఇంక ఇద్దరు ముగ్గురు కోలాటము ఆడేవాళ్లము. ఇంతేగాక.

“ఆంధ్రదేశపు మట్టి, అది మాకు కనకము  
ఆంధ్రదేశపు జలము, అమృతంపు రసము  
ఆంధ్రదేశపు గాలి, అది మాకు ప్రాణము  
ఆంధ్రదేశమే మాకు, అమర దైవతము ॥

అను కీర్తనను నేను పాడుతుంటే వాళ్ళందరికి ఉల్లాసముగా ఉండేది. ఈ మూడు మా కపుడు జైలులో మిక్కిలి ప్రీయమైన కీర్తనలు. 1923 వ సంవత్సరము ఫిబ్రవరినెలలో అద్దేపల్లి గురునాథరామశేషయ్యశ్రేష్ఠిగారు నేను విడుదలై బెజవాడవచ్చినామని ఇదివరకే చెప్పియున్నాను. మిగిలినవారందరు వారివారి శిక్షకాలములు పూర్తిఅయినపిమ్మట విడుదలైనారు.

మేము రాజమహేంద్రవరముజైలులోనుండగా నలుగురు భారతీయ సాయుధవిప్లవకారులు యావజ్జీవశిక్షలు విధింపబడి ఉత్తరహిందూస్థానము లోని జైలునుండి పంపబడి రాజమహేంద్రవరముజైలులో ప్రత్యేకముగ నుంచబడినారు. మేము వారు కలవడానికి వీలులేదు గాని, మధ్యాహ్నం జైలుఅధికారులు లేనపుడు వార్దర్ల సానుభూతిని సంపాదించుకొని మేము కొందరము వారివద్దకువెళ్ళి పరామర్శచేసివచ్చేవాళ్లము. అందులో నొకరు ఎల్లపుడు కడుపులోనొప్పితో బాధపడుచుండెను. డాక్టరు ఏదో మందిచ్చు చుండెను. గాని నెమ్మదిలేదు. అలాగే జైలులో వుండకతప్పినదికాదు. వారిలో పృథ్వీసింగు ముఖ్యుడు. మంచి విద్యావంతుడు. వారి విప్లవానుభవములు, వారు పోలీసులచేత పెట్టబడినబాధలు చెప్పుచుండగ మా మనసులో నెంతో సానుభూతి కలిగించేవి. డాక్టరు సుబ్రహ్మణ్యంగారు, పృథ్వీసింగు గారు చాల న్నేహితులైనారు. పిమ్మట కొన్నిరోజులకు పృథ్వీసింగును ఉత్తరహిందూస్థానములోని మరియొక జైలుకు మార్చుచుండిరి. రైలులో పోలీసుబందోబస్తుతో ప్రయాణముచేయుచు నొకచోట రైలు బండిలోని పాయఖానాద్వారానికి పోయి లోపల తలుపుబిగించి కిటికీని తీసివేసి ఆ రైలు కొండలదగ్గర వంకరగా నెమ్మదిగా తిరిగేచోట రైలునుంచిదుమికి పారిపోయినాడు. బుడబుక్కలవేషము వేసుకొన్నాడు. ఈ ఏర్పాట్లన్నీ అదివరకే డాక్టరు సుబ్రహ్మణ్యంగారిసలహాపైన రాజమహేంద్రవరంమిత్రులు చేసినారని చెప్పుకున్నాను. పోలీసువారు మరుస్టేషనులో



పాయిఖానాతలుపు కొట్టినారు. లోపలబిగించియున్నది. రాలేదు. రైలునాపించి తలుపుతీయించి చూస్తే లోపల ఖైదీ లేడు. పారిపోయినాడు. అప్పటినుంచి అత్యద్భుతముగ పోలీసులకు చిక్కకుండ మారువేషములతో ఇండియాఅంతా తిరుగుచుండెను. మాకు కాంగ్రెసుమహాసభలకు కరాచీ మొదలైనచోట్లకు పోయినపుడు కనపడి ముచ్చటించి వెళ్లేవాడు. ఒకసారి బెజవాడలో మాయింటికి రాగా మూడురోజులు మా మేడమీద దాచినాను. కొంత ద్రవ్యసహాయముచేసి పంపినాను. రెండవసారి నేను మద్రాసులో డాక్టరు లక్ష్మీపతిగారి ఇంట్లో బసచేసియుండగా నావద్దకు వచ్చినాడు. శ్రీమతి రుక్మిణమ్మగారికి చూపించినాను. రెండుపూటలు మాతోకలసి వారింట్లోనే భోజనముచేసినాడు. లక్ష్మీపతిగారుకూడ వచ్చినపిమ్మట అతనిని ఆదరించినారు. అపుడు నేను శాసనసభ్యుడుగ నుంటిని. కొంతడబ్బు ఇచ్చి పంపినాను. ఆఖరున నేను చీఫ్ పార్లమెంటరీ కార్యదర్శిగానుండగా 1938 లో ఒకరోజున మద్రాసు త్యాగ రాయనగరులో మాయింటికి వర్తకునివేషములో వచ్చినాడు. నన్ను పలుకరించినాడు. కొంచెము సేపటికి గుర్తుపట్టినాను. మాయింట్లో ఉంచుకున్నాను. మా ప్రధానమంత్రియైన రాజగోపాలాచార్యులుగారిక్రింద పోలీసు, లాఆర్డరు, ఆర్థికము, సర్వీసెస్ మొదలైనవి యున్నందున ఆ శాఖలన్నిటికి నేను శైత్రెటరీగా పనిచేయుచుంటిని. అపుడు డిప్యూటీమంత్రులు లేరు. మేమందరము పార్లమెంటరీ శైత్రెటరీ లనే పిలువబడితిమి. పోలీసుశైత్రెటరీగానున్న మాయింట్లోనేయుండ పృథ్వీసింగుకు పోలీసువారిభయ మెక్కడిది? కనుక నిర్భయముగా మాయింట్లో నాలుగురోజు లున్నాడు. బయటికిమాత్రము పోలేదు. ఈసంగతి రాజగోపాలాచార్యులుగారికిగాని ఇతరమంత్రులకుగాని చెప్పలేదు. గోపాలరెడ్డిగారికిమాత్రం తరువాత చెప్పినట్లుజ్ఞాపకము. అయితే ఆ కాలములో మా ప్రభుత్వము రాజకీయవైదీలనందరిని విడుదలచేయుపద్ధతిని అవలంబించినది. సత్యాగ్రహాలనేగాకుండ సాయుధ విప్లవకారులను కూడ విడుదలచేసినాము. ప్రతివాది భయంకరాచారిగారు సాయుధవిప్లవ ప్రయత్నములో అండమానుద్వీపములకు పంపబడినాడు. తూర్పుగోదావరి జిలాలో ముస్తఫాళీ, డప్పుల సుబ్బారావు అను నిద్దరు మిగుల క్రూరులైన పోలీసుఉద్యోగులు సాంబమూర్తిగారిని స్పృహతప్పేటట్లు కర్రలతో తల

మీదకొట్టి, డాక్టరు సుబ్రహ్మణ్యం, నాశం క్రిష్ణారావుగార్ల ఛాతీబొమికెలను విరగకొట్టించి, ప్రతివాది భయంకరాచారిగారి మర్మస్థలములో అతిక్రూరముగ ముస్తఫాల్ స్యయముగ దెబ్బలుకొట్టినాడు. ఈ బాధలు సహించలేక భయంకరాచారిగారు ముస్తఫాల్ ని హత్యచేయుటకు ప్రయత్నించినాడు. భయంకరాచారిగారికి పదినంవత్సరముల శిక్షవేసి అండమానులకు పంపినారు. ఆయననుకూడ విడుదలచేసినాము. ఆయనతండ్రి నా వద్దకువచ్చి నన్ను చూచినాడు. నేను రాజగోపాలాచార్యులుగారికి సిఫారసుచేసినాను. రాజకీయ బైదీలవిడుదలపని నేను ప్రత్యేకముగ చూస్తుంటిని. గాని ఈ సాయుధవిప్లవ కారులు హింసాపద్ధతి త్యజించినామని, అహింసాపద్ధతులమీదనే దేశ కళ్యాణమునకు పనిచేస్తామని వారిచేత వ్రాయించుకొని దస్కతులుపెట్టించుకొని విడిచిపెట్టినాము. ఈ సంగతి అంతా పృథ్వీసింగుకు చెప్పి “వెంటనే మహాత్మాగాంధీగారివద్దకు పోయి శరణుపొందండి. సాయుధవిప్లవమును విడిచిపెట్టినానని, అహింసాయుతవిప్లవమునే సాగిస్తానని వారికి వ్రాసి యివ్వండి. మిమ్ము వారు యావజ్జీవశిక్షనుంచి విడుదలచేయిస్తారు. స్వతంత్ర కాంగ్రెసువాదిగా పనిచెయ్యవచ్చు” అని బోధించినాను. అతను ఈ విషయమై బాగా ఆలోచిస్తానన్నాడు. తరువాత కొద్దికాలమునకు బొంబాయిలో అఖిలభారత కాంగ్రెసువర్కింగ్ కమిటీ జరుగుచుండగా డాక్టరు పట్టాభి సీతారామయ్యగారినికలసి ఆయనద్వారా మహాత్మాగాంధీగారివద్దకు పోయి శరణుజొచ్చినాడు. ఆయన ముందుగ అతనిని పోలీసులకు వప్పగించేసి జైలులో పెట్టించినాడు. పిమ్మట బొంబాయిరాష్ట్ర హోంశాఖమంత్రియగు మున్షీగారితో సంప్రదింపులు జరిపి హింసాతత్వమును విసర్జించినానని వ్రాయించుకొని పూర్తిగ ఊహపణనిచ్చి విడుదలచేయించినారు. పృథ్వీసింగు కొంతకాలము సేవాగ్రామములో నున్నాడు. ఆయన సాహసకృత్యములు గాంధీగారి ముఖ్యశిష్యురాలగు మిస్సెస్ (మీరాన్) ను ఆకర్షించినవి. ఆమె ఆయనను వివాహమాడవలెనని ప్రయత్నించినది. పృథ్వీసింగు అంగీకరించలేదు. పిమ్మట అక్కడనుంచి పోయి నిర్మాణకార్యక్రమములో దీగినాడు. దరిమిలా ఏమయినాడో నాకు తెలియదు.



(7)

అహమ్మదాబాదుకాంగ్రెసు 1921 డిశంబరులో జరిగినది. దానికి దేశబంధు చిత్తరంజనదాసు అధ్యక్షుడుగా ఎన్నుకొనబడెను. ఆయన అది వరకే జైలులోపెట్టబడినందున ఆయనఉపన్యాసమును సరోజినీదేవి చదివినది. హాకీం అజ్మల్ ఖానుగారు ఆయనస్థానమున కాంగ్రెసుకు అధ్యక్షత వహించెను. ఆయన హిందూ - ముస్లిము ఐక్యమూర్తి. ఆయన ఢిల్లీలోని హిందూమహాసభ కధ్యక్షుడుగా నెన్నుకొనబడెను. ఆ మహాసభలో కాంగ్రెసు ఉద్యమమును నడుపుటకు మహాత్మాగాంధీగారికి సర్వాధికారమిచ్చి ఏకైక నాయకునిగాచేసిరి. శాసనోల్లంఘనతీర్మానముకూడ చేయబడినది. ఆ తీర్మానానుసారమే గుంటూరుజిల్లా పెదనందిపాడుఫిర్కాలో పన్నులనిరాకరణము జయప్రదముగ సాగించబడెను. దానినిగూర్చి ఇదివరకే చెప్పియున్నాను. ఫిబ్రవరి 1 వ తేదీన మహాత్మాగాంధీగారు గుజరాతులోనిబార్దోలీతాలూకాలో పన్నులనిరాకరణమును స్వయముగ సాగించదలచినానని వైస్రాయికి నోటీసిచ్చెను. బార్దోలీ పన్నులనిరాకరణమునకు అన్నిఏర్పాట్లు చేసెను. సర్దార్ వల్లభాయిపటేలును తనకు ముఖ్యసహాయకునిగా నియమించెను. ఇంతలో ఫిబ్రవరి 5 వ తేదీన చౌరీ చౌరాలో కాంగ్రెసువాదులు పోలీసులను ఎదుర్కొనుటలో పోలీసుస్టేషనును ముట్టడించి, అందులోనున్న పోలీసుఉద్యోగస్తులను మంటలలోవేసి కాల్చిచంపిరి. అందువల్ల కాంగ్రెసువారు ఇంకను బాగుగా అహింసాతత్వమును నేర్చుకొనలేదని మహాత్మాగాంధీగారు తలచి కాంగ్రెసువర్కింగుకమిటీని బార్దోలీలో సమావేశపరచి ఫిబ్రవరి 22 వ తేదీన బార్దోలీ పన్నులనిరాకరణమును తాత్కాలికముగ నిలుపుదలచేసినామనియు, కాంగ్రెసువారు నిర్మాణకార్యక్రమముద్వారా అహింసాతత్వమును బాగుగా నేర్చుకొని సత్యాగ్రహమునకు తయారుకావలెననియు తీర్మానము చేయించెను. పదునాలుగుసూత్రములుగల ఆర్థికసమానత్వము, సర్వోదయ ఆదర్శములును, సాంఘికతత్వమును స్థాపించెడి తన నిర్మాణకార్యక్రమమును శాసనోల్లంఘనము జరిపినపుడు జరుపనపుడు శాసనసభలలోకి వెళ్ళినను వెళ్ళకపోయినను అందరు దీక్షతో జరుపవలెనని మొదటినుంచి ఆదేశించెను. ఖద్దరు, గృహపరిశ్రమలు గ్రామపరిశ్రమలు గ్రామ స్వరాజ్యము అయినయొక్క ఆర్థికసిద్ధాంతములు. ఆ 13 వ మార్చి

తేదీన మహాత్మాగాంధీగారిని ప్రభుత్వమువారు అరెస్టుచేసి విచారించి ఆరు సంవత్సరములు కారాగారశిక్ష విధించిరి. తాను బ్రిటిషుప్రభుత్వముమీద తిరుగుబాటును సాగించినమాట వాస్తవమేనని, అందుకుగాను ఏ శిక్షవిధించినను సిద్ధముగానున్నానని మహాత్మాగాంధీ కోర్టువారితో చెప్పెను. లోక మాన్య బాలగంగాధరతిలకుగారికి వేసినటులే తనకుకూడ ఆరుసంవత్సరముల కారాగారశిక్ష విధించుట తనకు చాలా గౌరవకరముగా నున్నదని చెప్పెను.

ఆ సంవత్సరము వేసంగిలో మోతీలాల్ నెహ్రూ అధ్యక్షతక్రింద నొక కాంగ్రెసునాయకులకమిటీ దేశములో శాసనోల్లంఘనము సాగించవలెనా, ఏవిధముగ కాంగ్రెసు ఉద్యమము నడిపించవలెను అను విషయమునుగూర్చి విచారించుటకు బయలుదేరి గుంటూరుకు విచారణకు రాగా 144 శెక్షన్సు ప్రయోగించి, దానిని ధిక్కరించి వారిని సత్కరించుటకు వెళ్లిన 3 వందల మంది కాంగ్రెసు శాంతిసైనికులను పోలీసులు అరెస్టుచేసి ఆ కమిటీ వెళ్లి పోయినపిమ్మట 4, 5 రోజులకు విడుదలచేసిరి. కొందరికి మూడువారములదాకా జైలుశిక్షలు విధించిరి. ఆ కమిటీవారు ఆగస్టునెలలో తమ రిపోర్టును కాంగ్రెసువర్కింగుకమిటీకి సమర్పించిరి. చాలా విషయములలో ఏకాభిప్రాయమే ప్రకటించబడెను. కాని కాంగ్రెసువారు శాసనసభలలో ప్రవేశించి అధికారమును స్వీకరింపక ప్రభుత్వమును ప్రతిఘటించవలెనని మోతీలాల్ నెహ్రూ, విఠల్ భాయి పటేల్, హక్రీమ్ అజ్మీల్ ఖాన్ గారలు వ్రాసిరి. కొన్నిళ్లలో ప్రవేశించకూడదని డాక్టర్ అన్నారీ, సి. రాజగోపాలాచారి, కస్తూరి రంగయ్యంగారలు వ్రాసినారు. 1922 డిశంబరు నెలలో గయవద్ద కాంగ్రెసు జరిగెను. దానికి దేశబంధు చిత్తరంజనదాసుగారు అధ్యక్షతవహించిరి. కాని ఆయన శాసనసభలలో ప్రవేశించవలెనని ఉపన్యాసములో వ్రాయగా శాసనసభలప్రవేశతీర్మానము కాంగ్రెసుమహాసభలో ఓడిపోయినది. ఆయన తన అధ్యక్షపదవికి రాజీనామానిచ్చెను. కొన్ని నెలలు డాక్టరు అన్నారీగారిని చైరుమనుగా చేసిరి. ఆయనకూడ రాజీనామానిచ్చెను. అందుమీద అఖిలభారత కాంగ్రెసుకమిటీవారు దేశభక్త కొండా వెంకటప్పయ్యగారిని కాంగ్రెసుకు అధ్యక్షునిగా నెన్నుకొనిరి. 1923 డిశంబరువరకు దేశభక్త కొండా వెంకటప్పయ్యగారే కాంగ్రెసుకు అధ్యక్షుడుగా నుండెను. దుగ్గిరాల గోపాలకృష్ణయ్యగారు ప్రధానకార్యదర్శిగ



పనిచేసెను. ఆ కాలమందంతటను అఖిలభారత కాంగ్రెసుకమిటీ కార్యస్థానము బెజవాడలో నుండెను. ఆంధ్రరాష్ట్ర కాంగ్రెసుకమిటీకి ఆంధ్ర కేసరి టంగుటూరు ప్రకాశంపంతులుగారు అధ్యక్షులుగను, నేను ప్రధాన కార్యదర్శిగను వుంటిమి. నేను ఆ సంవత్సరము ఫిబ్రవరినెలలో జైలునుంచి విడుదలైనాను. మార్చినెలలో ఆంధ్రరాష్ట్ర కాంగ్రెసు వర్కింగు కమిటీ బెజవాడలో మా మేడమీదనే సమావేశమైనది. అప్పటికి ఆంధ్రరాష్ట్ర కాంగ్రెసుకమిటీకి ప్రధాన కార్యదర్శిగావున్న గొల్లపూడి సీతారామశాస్త్రిగారు తాను యావత్కాలమును బద్ధురుకును, నిర్మాణకార్యక్రమమునకును వినియోగించదలచినానని, దానివల్ల రాష్ట్ర కాంగ్రెసుకమిటీ కార్యదర్శిగ నుండజాలనని చెప్పినారు. అందుమీద డాక్టరు పట్టాభి సీతారామయ్యగారు ప్రధానకార్యదర్శిత్వమును స్వీకరించవలసినదని నన్ను కోరగా నేను ఒప్పుకొన్నాను. రాష్ట్రకాంగ్రెసు వర్కింగుకమిటీవారు నన్ను ప్రధానకార్యదర్శిగా నియమించినారు. అప్పటి నుంచి 1934 వ సంవత్సరం ఆఖరువరకు — మధ్యలో ఒకటిన్నరసంవత్సరములుతప్ప మిగతకాలమంతయు, షుమారు పదిన్నరసంవత్సరములు నన్నే ఆంధ్రరాష్ట్ర కాంగ్రెసుకమిటీకి ప్రధానకార్యదర్శిగ నెన్నుకొనుచు వచ్చిరి. ఆకాలములో కొద్దిభాగము కొండా వెంకటప్పయ్యపంతులుగారును, చాలా సంవత్సరములు టంగుటూరి ప్రకాశంపంతులుగారును, అఖరున కొంత కాలము దేశోద్ధారక కాశీనాథుని నాగేశ్వరరావుపంతులుగారును రాష్ట్ర కాంగ్రెసుకమిటీకి అధ్యక్షులుగ నుండిరి. 1931 జులై నుండి రెండునెలలుమాత్రము గంపలగూడెం కుమారరాజుగారు అధ్యక్షుడుగనుండి రాజీనామా నిచ్చిరి. అప్పటినుంచి 1934 ఆగష్టువరకు అధ్యక్షుడే లేడు. నేనే ప్రధానకార్యదర్శిగ అన్నివిషయములు నడిపితిని. కమ్యూనిస్టు, సోషలిస్టుపార్టీలకు అధ్యక్షుడుండడు. ప్రధానకార్యదర్శియే ముఖ్యయ్యుడ్యోగస్తుడు. ఆవిధముగ మేము నడిపితిమి. కాంగ్రెసుసంస్థనిర్మాణము స్వతంత్రపోరాటము జరుగుచున్న ఆకాలములో అఖిలభారత కాంగ్రెసుకమిటీయొక్క, రాష్ట్రకాంగ్రెసుకమిటీయొక్క జనరలుకార్యదర్శిగ అనుభవశాలియై, సమర్థతతోను జాగ్రతతోను పనిచేయువారినొకరిని సంవత్సరములకొలది నుంచుచువచ్చిరి. పండిత జవహర్లాల్ నెహ్రూ ఆకాలమున అనేకసంవత్సరములు అఖిలభారత కాంగ్రెసు

కమిటీకి జనరలు (ప్రధాన) కార్యదర్శిగ పనిచేసెను. ఒక్కొక్కప్పుడు కాంగ్రెసుకు అధ్యక్షుడైనను అధ్యక్షపదవి అయిపోగానే మరల జనరలు కార్యదర్శిగ వచ్చెను. ఆయన అక్కడ, నేను ఇక్కడ ప్రధాన కార్యదర్శులముగానున్న ఏకకాలము చాల గలదు. మే ముభయులము కార్యదర్శులుగా నున్నకాలములో అఖిలభారత కాంగ్రెసులోగాని, ఆంధ్రరాష్ట్రకాంగ్రెసులోగాని ముఠాతత్వములు (గ్రూపులు) కులతత్వములు, లంచగొండితనము కాంగ్రెసులో ప్రవేశించినేలేదని సగర్వముగా చెప్పగలను. అది త్యాగము చేయుటకు ఉత్సాహపడుచున్నకాలము. అధికారాన్ని దృవ్యార్జనను పంచుకుందామన్న కాలముకాదు.

గయకాంగ్రెసులో దేశబంధు చిత్తరంజనదాసుగారిపార్టీ ఓడిపోయినందున కాంగ్రెసు అధ్యక్షపదవికి రాజీనామానిచ్చిన దేశబంధు దాసుగారును, పండిత మోతీలాల్ నెహ్రూగారును ప్రత్యేకముగ యొక స్వరాజ్యపార్టీని స్థాపించి కౌన్సిల్లో ప్రవేశించవలెనని ప్రబోధముచేయుచువచ్చిరి. అందుకు వ్యతిరేకముగ రాజగోపాలాచారిగారు ప్రచారముచేసెను. 1923 లో తూర్పు గోదావరిజిల్లా కాంగ్రెసుకాన్ఫరెన్సు గొతమీ సత్యాగ్రహ ఆశ్రమములో జరిగినపుడు నన్ను దానికి అధ్యక్షునిగా నెన్నుకొనిరి. డాక్టర్ సుబ్రహ్మణ్యం, మద్దూరి అన్నపూర్ణయ్య, క్రొవ్విడి లింగరాజుగారలు మొదలైనవారు అచ్చట ప్రముఖులుగ నుండిరి. నా అధ్యక్షోపన్యాసములో శాసనసభలలో ప్రవేశించుటయే యుక్తమనియు, కాని మంత్రిపదవులను స్వీకరించకూడదనియు చెప్పితిని. అటులనే అక్కడ తీర్మానముకూడ ప్యాసయ్యెను. 1923 సంవత్సరములో మద్దూరి అన్నపూర్ణయ్యగారికి రాజద్రోహనేరము క్రింద మూడుసంవత్సరములశిక్ష విధించిరి. ఇటుల శాసనసభ ప్రవేశవాదులు, శాసనసభ బహిష్కారవాదులు దేశములో పోరాడుచుండుట మంచిదికాదని తలచి ఏదోఒకవిధముగ రాజీవేయవలెనను యుద్దేశ్యముతో 1923 సెప్టెంబరు నెలలో మౌలానా అబుల్ కలాం ఆజాద్ గారి అధ్యక్షతక్రింద ఢిల్లీలో ప్రత్యేక కాంగ్రెసుసమావేశము ఏర్పాటుచేయబడెను. ప్రభుత్వపక్షమువారు హిందూ-ముస్లిముతగాదాలను రెచ్చగొట్టుచువచ్చిరి. టంగుటూరు ప్రకాశంగారు నేను కలసి వారి మోటారుకారులో ఢిల్లీనుంచి పోయి షాజహాను



పురంలో హిందూ-ముస్లిం కలహములవల్ల జరిగిన హత్యలను, జరిగిన వినాశమునుగూర్చి తెలుసుకొనివచ్చితిమి. అట్టి తీవ్రమైన హిందూ-ముస్లిం కలహములు చెలరేగి హత్యలు జరుగుచుండుటవలన ప్రభుత్వమును శాసనసభలో ఎదుర్కొనుటకైన కొంత వీలుగానుండును గావున, శాసన సభాప్రవేశమున కనుమతినిచ్చుట యుక్తమని యెంచితిమి. శాసనసభలలో జరిగిన చర్చలకు ప్రభుత్వమువారు కొంత లక్ష్యముచూపెదరు. స్వరాజ్య పార్టీవారు శాసనసభలకు పోవచ్చుననియు, వారు అటుల ఎన్నికలకు నిలచినచో వారికి మిగతా కాంగ్రెసువారందరు సహాయముచేయవలెననియు ఆ కాంగ్రెసుమహాసభలో రాజీతీర్మానము చేయబడెను. ఈ రాజీ కుదుర్పు టలో టంగుటూరి ప్రకాశంపంతులుగారు, నేను తమకు చాల సహాయము చేసినామని దేశబంధు చిత్తరంజనదాసుగారు సంతోషమును వెలిబుచ్చిరి. కాని మేమిద్దరము 1923 నవంబరులో జరిగిన శాసనసభల ఎన్నికలలో అభ్యర్థులుగా నిలువలేదని నాకు చిత్తరంజన దాసుగారు నిష్ఠూరమును తెలిపెను. ఢిల్లీ ప్రత్యేకకాంగ్రెసు ముగియుటతోడనే నాకుఁబంబముతోకూడ నేను అలహాబాదుకు పోయి ఉత్తరప్రదేశరాష్ట్ర కాంగ్రెసుఆఫీసులోనే దిగి, అచట త్రివేణీసంగమములో స్నానముచేసి మోతీలాలునెహ్రూగారు కాంగ్రెసుకు (దరిమిలాను) ఇచ్చిన గొప్పభవన మును దర్శించి, అచటనుంచి కాశీకి పోతిని. అచట హనుమాన్ఘాటులో నున్న కొమరాజు గంగమ్మగారి ఇంటిలో ఖనచేసి విశ్వేశ్వరదేవాలయ మును దర్శించితిమి. పిమ్మట హిందూ విశ్వవిద్యాలయమును, పండిత మదన మోహనమాలవ్యా, బాబు భగవాన్దాసుగార్ల దర్శనముచేసి, గయకు పోతిమి. కొమరాజు గంగమ్మగారు కొమరాజు లక్ష్మణరావుగారితల్లి. ఆమె ఏకైక పుత్రిక భండారు అచ్చమాంబ. ఏకైకపుత్రుడు కొమరాజు లక్ష్మణరావు దేశంలో గొప్ప ఖ్యాతిని గడించినవారు. అదివరకే అకాలమరణము నొందిరి. ఆమె వేదాంతియైనందున దుఃఖమును పాటించక కాశీలోని హనుమాన్ఘాటులో కొలదిసంవత్సరములు నిత్య గంగాస్నానములు చేయుచు విశ్వేశ్వరుని దర్శించుచు కాలముగడపి అచటనే పరమపదిం చెను. గంగలో స్నానముచేసి గయలో మా తల్లిదండ్రులకు పిండప్రదా

నముచేసి, గయాశాస్త్రముపెట్టి తర్వాత కలకత్తాకు వెళ్ళితిని. గయలో పిండ ప్రదానముచేయగనే మా తల్లిదండ్రులకు తద్దినములుపెట్టువాధ్యత నాకు తప్పిపోయినది. అంతటినుంచి తద్దినములుపెట్టుట మానివేసితిని. కలకత్తాలో నేను చిత్తరంజనదాసుగారికి అతిథిగా నాలుగురోజు లుంటిని. అప్పుడు ఆయనను అరెస్టుచేసెదరని వదంతు లెక్కువగా నుండెను. కాని అరెస్టు చేయలేదు. కలకత్తా కార్పొరేషనుకు కాంగ్రెసువారు అభ్యర్థులను పెట్టి ఎన్నికలప్రచారమును గొప్పగా సాగించుచుండిరి. అంతకుపూర్వమే సుజాసు చంద్రబోసుగారు జైలులోనుండిరి. దాసుగారు నన్నుకూడ ఆ బహిరంగ సభలకు తీసుకొనిపోయి ఉపన్యసింపచేసిరి. మే మెటుల బెజవాడ మునిసి పాలిటీని కాంగ్రెసుపక్షమున స్వాధీనపరచుకొంటేమో ఆ సభలలో వివరించి తిని. నాకు కొంచెము జ్వరమువచ్చెను. అంతట చిత్తరంజనదాసుగారివద్ద సెలవుతీసుకొని కలకత్తానుండి బయలుదేరి నేను నా కుటుంబముతో ఖర్గ పురములో దిగి, కొమరాజు లక్ష్మణరావుగారిమేనమామ, వితంతూడ్వాహము చేసుకొన్నవారును అయిన భండారు గండపాణిగారిఇంటిలో మూడురోజులు విశ్రాంతి తీసుకొంటిని. ఆయన అక్కడవున్న ఆంధ్రులందరికి నాయకుడు. ఆ ఆంధ్రసభవారు నా గౌరవార్థము సన్మానసభ జరిపిరి. అక్కడనుంచి బయలుదేరి విశాఖపట్టణములో దిగి వసంతరావు బుచ్చిసుందరరావుగారి అతిథిగానుంటిని. అచటి కాంగ్రెసువాదులందరితో ముచ్చటించి విజయవాడ వచ్చితిని.

(8)

1923 వ సం॥ మే 1 వ తేదీన నాగపురములో కాంగ్రెసువాలంటీరులు జాతీయపతాకములు తీసుకొని సివిలులై నులవైపుకు పోవుచుండగా దారిలో పోలీసువారు అడ్డగించి చెదరకొట్టిరి. ఆవైపుకు జాతీయపతాకములను తీసుకొనిపోగూడదని నిషేధించిరి. కాంగ్రెసునైనికులు నిషేధాజ్ఞల నుల్లంఘించుచు ఆరోజున జాతీయపతాకములను తీసుకొనిపోవుచుండగా పోలీసువారు వారిని అరెస్టుచేసి జైళ్ళలోపెట్టిరి. మరల శాంతిసైనికులు భాము ఎక్కడికై నను జాతీయపతాకములతోపోవుహక్కు ఉన్నదని చెప్పి



అవైపుకే పోవుచుండగా మరల వారిని అరెస్టుచేసి జైళ్ళకుపంపిరి. అవిధముగా శాంతిసైనికులు ప్రతిదినము నిషేధాజ్ఞలనుల్లంఘించుచు అవైపునకే జాతీయపతాకములతో పోవుచుండుట, పోలీసువారు అరెస్టుచేసి వారిని జైళ్ళలోపెట్టుట సాగెను. అది గొప్ప సత్యాగ్రహమయ్యెను. దానికి జెండా సత్యాగ్రహమని పేరు. అరెస్టుకాబడిన శాంతిసైనికులకు ఆరునెలలు కఠిన జైదుశిక్షను విధించిరి. వారిచే రాళ్ళను కొట్టించిరి. జైళ్ళలో కఠినముగా చూచిరి. ఇవి జరిగినకొద్దీ శాంతిసైనికులువచ్చి సత్యాగ్రహముచేయుచుండిరి. మధ్యప్రదేశ్ నాయకుడైన జమునాలాల్ బజాజ్ గారు సత్యాగ్రహముచేయగా వారినికూడ అరెస్టుచేసి శిక్షవిధించి జైలుకుపంపిరి. నాగపురములోనే అఖిల భారత కాంగ్రెసువర్కింగుకమిటీ, అఖిలభారత కాంగ్రెసుకమిటీవారు సమావేశమై నాగపురము సత్యాగ్రహకమిటీకి సహాయముచేయవలెనని, ప్రతిదినము కొద్దిమందినైన సత్యాగ్రహులను పంపవలెనని తీర్మానించిరి. జులై 18 వ తేదీ దేశమందంతటను జాతీయజెండా సత్యాగ్రహదినముగా ఎంచబడెను. ఆరోజున ఉత్సవములు, సభలు జరుపబడెను. అన్ని రాష్ట్ర కాంగ్రెసుకమిటీలకు వారమున కొక ఎనిమిదిమంది శాంతిసైనికులను నాగపురము పంపవలసినదని అఖిలభారత కాంగ్రెసుకార్యాలయమునుండి ఉత్తర్వులు వచ్చినందున ఆంధ్రరాష్ట్ర కాంగ్రెసుకమిటీకి ప్రధానకార్యదర్శిగా నున్న నేను బెజవాడనుంచి పోతిన గణపతిరావుపాత్రుడుగారి నాయకత్వమున పార్వతీశము మొదలైన ఎనిమిదిమంది సత్యాగ్రహులను నాగపురమునకు మొదటిజట్టుగా పంపితిని. వారందరు సత్యాగ్రహముచేయగా శిక్షలుపడెను. జైళ్ళలో అతికఠినముగా చూడబడిరి. ఉత్సాహమే ప్రబలెను గాని, ఎవరికిని ధైర్యముచెడలేదు. వారమువారము ఆంధ్రరాష్ట్రమునుండి సత్యాగ్రహులజట్టులను పంపితిని. రెండవవారము పశ్చిమగోదావరిజిల్లా కొవ్వూరునుండి, మూడవవారము తూర్పుగోదావరిజిల్లా రాజమహేంద్రవరమునుండి, నాలుగవ వారము గుంటూరుజిల్లానుండి, అయిదవవారము నెల్లూరుజిల్లానుండి సత్యాగ్రహజట్టులను పంపితిని. వారందరు సత్యాగ్రహముచేసి జైళ్ళకుపోయిరి. ఆంధ్రయువకులు నాగపురము వెళ్ళి సత్యాగ్రహముచేయుటకు పోటీపడిరి. నేను వెళ్ళవద్దన్నవారికి నామీద నిష్ఠూరము కలిగెను. ఎంతమందియైనను

పోవుటకు ముందుకువచ్చిరి. మఠం బాలసుబ్రహ్మణ్యంగుప్తకూడ వెళ్ళి సత్యాగ్రహముచేసి జైలుకుపోయెను. నాగపూరులో జండాసత్యాగ్రహోద్యమమునకు విఠల్బాయి పటేల్ గారు నాయకత్వమువహించి నడుపసాగిరి. ప్రభుత్వమువారు లొంగిపోయి కాంగ్రెసువారు ఏరోడ్డున జండాలు తీసుకొని పోయేదీ తమకు ముందుగా తెలిపిన చాలుననియు, తాము ఎట్టిఅభ్యంతర పెట్టమనియు తెలిపిరి. ఆవిధముగా రాజీ ఏర్పడెను. జండాసత్యాగ్రహోద్యమము ఆపివేయబడెను. జైళ్ళలోనున్న వైదీలనందరిని వెంటనే విడుదల చేసిరి.

ఆ సంవత్సరము డిశంబరునెలలో మౌలానా మహమ్మదాలీగారి అధ్యక్షతక్రింద కడు వైభవముగా కాకినాడలో కాంగ్రెసుమహాసభ జరిగెను. దేశభక్త కొండా వెంకటప్పయ్యపంతులుగారు ఆహ్వానసంఘాధ్యక్షులుగ నుండిరి. బులుసు సాంబమూర్తిగారు ఆహ్వానసంఘ ప్రధానకార్యదర్శిగ నుండెను. ఆంధ్రరత్న దుగ్గిరాల గోపాలకృష్ణయ్యగారు అభిలభారత కాంగ్రెసుకార్యాలయమును, నేను ఆంధ్రరాష్ట్ర కాంగ్రెసుకార్యాలయమును కాకినాడలో తెరచి అక్కడే యుంటిమి. కాంగ్రెసుమహాసభ యింకను వారమురోజులున్నదనగా సాంబమూర్తిగారి ఏకైకపుత్రుడు మరణించెను. దానిని లక్ష్యముచేయక సాంబమూర్తిగారు అమిత దేశాభిమానముతో పని చేసి, కాకినాడ కాంగ్రెసుమహాసభకు ఏర్పాట్లన్నియు పెద్దఎత్తున బహు చక్కగా చేయించెను. కాంగ్రెసు మహాసభావేదికనుంచి సరోజినీదేవి సాంబమూర్తిగారి దేశాభిమానమునుగూర్చి, ఆయనకు కలిగిన ఆపత్తును గురించి, ఎంత ధైర్యముతో ఆయన పనిచేసెనో దానినిగురించి యుపన్యసించినది. సాంబమూర్తిగారు స్వతంత్రపోరాటములో యావదాస్తిని కోల్పోయిన మహాశ్యాగి.

కాకినాడ కాంగ్రెసులో, అదివరకు ఢిల్లీ ప్రత్యేకకాంగ్రెసుమహాసభలో శాసనసభాప్రవేశవాదులకును శాసనసభ నిషేధవాదులకును మధ్య జరిగిన రాజీతీర్మానమే మరల ఖాయపరచబడెను. దానిని రాజాగోపాలాచార్యులుగారుకూడ అంగీకరించిరి. కౌన్సిలులో ప్రవేశించియే సహాయనిరాకరణముచేయవచ్చునని వ్యాఖ్యానముచెప్పబడెను. నిర్మాణకార్యక్రమము



నిర్వృత్తింపవలెనని, తద్వారా శాసనోల్లంఘనమునకు దేశమును తయారు చేయవలెననికూడ తీర్మానించబడెను.

నాగపురముకాంగ్రెసులో బ్రిటిషురాష్ట్రములను భాషాప్రయుక్తరాష్ట్రములుగా విభజించుచు, ప్రతి యొక భాషారాష్ట్రమున కొక ప్రత్యేక రాష్ట్ర కాంగ్రెసుకమిటీ నిచ్చినారు. స్వదేశసంస్థానములనుకూడ ప్రక్కనున్న భాషారాష్ట్రములలో చేర్చినారు. అందువల్ల హైదరాబాదుసంస్థానములోని హైదరాబాదునగరము, తెలంగాణాజిల్లాలు ఆంధ్రరాష్ట్ర కాంగ్రెసుకమిటీ క్రిందకు వచ్చినవి. అటులనే అదటి కర్ణాటకజిల్లాలు కర్ణాటకరాష్ట్రకాంగ్రెసుకమిటీక్రిందకును, మరాఠ్వాడాజిల్లాలు మహారాష్ట్రకాంగ్రెసుకమిటీక్రిందకును వెళ్ళినవి. ప్రతिसంవత్సరము కాంగ్రెసుమహాసభకు ప్రతినిధులుగా వెళ్లుటకు ఆంధ్రరాష్ట్రకాంగ్రెసుకమిటీలో హైదరాబాదునగరమునకు, తెలంగాణమునకు జనసంఖ్యనుబట్టి ప్రతినిధులస్థానములను నిలువయుంచి ఆ పేర్లను హైదరాబాదులోని తెలంగాణానాయకుల సలహాప్రకారము కాంగ్రెసు ఆహ్వానసంఘ కార్యాలయమునకు నేను పంపుచుండేవాడను. ఆ ప్రతినిధులపేర్లు ప్రతి సంవత్సరము జరిగే కాంగ్రెసుకు పంపడం, వారందరికి టిక్కెట్టివ్వడం నేనే చూసేవాడను. వామననాయక్, మాడపాటి హనుమంతరావుగార్లు కోరిన ప్రకారమే నేను చేసేవాడను. కొంతకాలమువరకు ఆంధ్రరాష్ట్ర కాంగ్రెసుకమిటీలోనే తెలంగాణమునుంచి కొందరిని అభిలభారతకమిటీసభ్యులుగా ఎన్నుకొనేవారము. తరువాత కొన్నిసంవత్సరములకు సంస్థానములను ప్రత్యేకించి ప్రతिसంస్థానమునకు స్టేట్ కాంగ్రెసుకమిటీని ఏర్పాటుచేసిరి. అఖరున ప్రతिसంస్థానమున కొక రాష్ట్రకాంగ్రెసుకమిటీ నిచ్చినారు. హైదరాబాదుసంస్థానములో స్టేట్ కాంగ్రెసుకమిటీక్రింద, పిమ్మట సంస్థానకాంగ్రెసుకమిటీక్రింద ఆంధ్ర, కర్ణాటక, మహారాష్ట్రశాఖలను ఏర్పాటుచేసినారు. ఆంధ్రజిల్లాలనుండి తరచుగ మేము సికిందరాబాదుమీదుగ అభిలభారత కాంగ్రెసుకమిటీలకు కాంగ్రెసుమహాసభలకు బొంబాయినగరమునకుగాని ఆ పైకిగాని రైలులో ప్రయాణముచేసేవారము. సికిందరాబాదుస్టేషనుకు ఉదయము పదిగంటలకు చేరేవారము. అటు జరిగిన ప్రతిపర్యాయము మేము ప్రయాణముచేయుచున్న రెండవతరగతి పెట్టెలలో మా సామానుల

నుంచి, వామన నాయక్ గారు పంపిన మోటారు కారులలో మేము బీగంపేటకు పోయి వారియింట్లో స్నానముచేసి, భోజనముచేసి బీగంపేటకు రైలురాగానే అందులో మాడబ్బాలలో ఎక్కిపోయేవారము. వామననాయక్ గారి ఆతిథ్యము చాల గొప్పది. నేను ఒంటరిగ హైదరాబాదులో దిగినచో మాడపాటి హనుమంతరావుగారియింటికే వెళ్లేవాడను.

1921 సం॥ లో టంగుటూరి ప్రకాశంపంతులుగారు మద్రాసులో 'స్వరాజ్య' అను నొక ఇంగ్లీషు దినపత్రికను స్థాపించిరి. అది కొన్నిసంవత్సరములు ఉజ్జ్వలముగా పనిచేసెను. స్వతంత్రపోరాటమును, ఆంధ్రోద్యమమును, అన్ని అభివృద్ధికరమగుభావములను తీవ్రముగ సమర్థించి బలపర్చుచు, భారతదేశములో ప్రధానమైనపత్రికలలో నొకటిగా నుండెను. ఆంధ్రులకు ఇంగ్లీషుదినపత్రికలేనిలోపమును ప్రకాశంపంతులుగారు తీర్చిరని ఆంధ్రులెల్లరును సంతోషించిరి. అప్పటికి ప్రకాశంపంతులుగారివద్ద బ్యాంకులో మూడులక్షలరూప్యము లుండెను. పైగా కొన్నిలక్షలరూపాయల విలువగల భూములు, బంగళాలుకూడ నుండెను. స్వరాజ్యపత్రికకు ప్రకాశంపంతులుగారు సంపాదకులుగ నుండిరి. కృపానిధి, ఖాసా సుబ్బారావు, కోల వెన్ను రామకోటేశ్వరరావు, యన్.యస్. వరదాచారి, చెరుకుపల్లి వెంకటప్పయ్య, కే. శ్రీనివాసన్ గారలు వారిక్రింద సహాయకులుగ పనిచేసిరి. పెద్దముద్రాదాయంత్రము కొనబడెను. అదియొక పెద్దభవనములో అమర్చబడెను. పని చురుకుగా సాగుచుండెను. కాని ప్రతినెల స్వరాజ్యపత్రికకు వేలకువేల నష్టమే వచ్చుచుండెను. ప్రకాశంగారి మూడులక్షలరూపాయలు దానిక్రిందనే ఖర్చయ్యెను, పైగా వారు లక్షలకొద్దీ అప్పుచేసిరి. వారిభూములు, భవనములు అన్నియు అమ్మి, ఆ అప్పులు తీర్చబడెను. కొంతమంది మిత్రులు వారికి అప్పులలో జామీనుదారులుగా నుండిరి. వారికికూడ నష్టమే కలిగెను. ఇంతే కాక ముఖ్యముగా ఆంధ్రదేశములో సంచారముచేసి లక్షలాదిధనమును, షేరుధనముక్రింద పోగుచేసిరి. గుంటూరులో నడింపల్లి నరసింహారావు, బెజవాడలో నేను, కాకినాడలో బులుసు సాంబమూర్తి, విశాఖపట్టణములో తెన్నేటి విశ్వనాథం, ఇంకా అనేకమంది మిత్రులు వారిని గురుభావముతో చూచుచున్నవారు, వారిని అత్యంతమైన గౌరవముతో ప్రేమించుచున్నవారు,



వేలకువేలు సొమ్ము వసూలుచేసితిమి. నేను నాకు మిత్రులైన మునగాల, ముక్కాళి, ఉయ్యూరు, ఎలమర్రు, గంపలగూడెం జమీందారులవద్ద తలారెండువేలరూప్యములచొప్పున షేరుధనమును, అటులనే బెజవాడలోని వర్తకప్రముఖులవద్దను, చుట్టుపట్లనున్న పెద్దరైతులవద్దను వేలకువేలరూప్యములను షేరుధనముగా వసూలుచేసి వారి కిప్పించితిని. అంతేకాక ఖమ్మం మెట్టు వచ్చి మాదిరాజు రామకోటేశ్వరరావుగారిసహాయమున వెంసూరు, అమ్మపాలెం, వెంకటాపురం మొదలైన దేశముఖులవద్ద అయిదువేలరూప్యముల షేరుధనమును యిప్పించితిని. పిమ్మట ప్రకాశంపంతులుగారు, నేను హైదరాబాదు వచ్చితిమి. అది 1924 వ సంవత్సరమని జ్ఞాపకము. ఆయన అప్పుడు ఆంధ్రరాష్ట్రకాంగ్రెసుకమిటీకి అధ్యక్షుడుగను, నేను ప్రధానకార్యదర్శిగను ఉంటిమి. హైదరాబాదులో అప్పుడు ప్రతి మంచి యుద్యమములో తోడ్పడుచుండిన ఇద్దరు నాయకులు - మాడపాటి హనుమంతరావుపంతులుగారు, వామన్ నాయక్ గారు షేరుధనమును వసూలుచేయుటలో మాకు తోడ్పడిరి. వామన్ నాయక్ గారు గొప్ప కాంట్రాక్టులుచేసిన ధనవంతుడు. వారు స్వయముగా రెండువేలరూప్యముల షేరులను కొని డబ్బు ఇచ్చిరి. సికిందరాబాదులోని కొందరు షాహుకారులవద్దనుండికూడ షేరుధనమును వసూలుచేసితిమి. రావులపాటి హనుమంతరావుసోదరులు మాకు తోడ్పడిరి. హైదరాబాదులో ప్రతాపగిరిజీ, వారి సోదరులు ధనరాజగిరిజీగారలు, నవాబ్ సాలార్ జింగ్ బహదూర్ గారు తలా ఒక వెయ్యిరూప్యములషేర్లను కొని డబ్బునిచ్చిరి. బారిష్టరు కిషన్ గారుకూడ మాకు తోడ్పడిరి. హైదరాబాదు, సికిందరాబాదు బస్టీలలో 14 వేలరూప్యములను మే మిద్దరము వసూలుచేసితిమి. ప్రకాశంగారికి, వారిపత్రికకు అరవదేశము, కేరళరాష్ట్రము కూడ సహాయముచేసినవి. ఒకసారి ఆయన రంగూన్, మలయా, సయాం, కంబోడియాదేశములు తిరిగి కొంతసొమ్ము తీసుకొని వచ్చినాడు. పైగా ప్రకాశంగారికారు, ఆఫీసుఖర్చులు, స్వంతఖర్చులు, ప్రయాణఖర్చులు అన్నీ ఇందులోనుంచియే కావలెను. స్వరాజ్యపత్రిక స్వయంపోషకము కాలేదు. ఎంతసొమ్మైనను మ్రింగినది. ఆయన ఇద్దరు కొడుకులు అక్కరకురాలేదు. ఆయనభార్య హనుమాయమ్మగారు మహా

ఇల్లాలు. గొప్ప సాధ్యమణి. ప్రకాశంగారు పడుతున్న దరిద్రమువల్ల, కష్టములవల్ల ఆమెమనస్సు చెడిపోయినది. అటువంటి మనోచాంచల్యముగల సతీమణిని వెంటబెట్టుకొని ప్రకాశంగారు తనతోకూడ కారులో ఎక్కడికి వెళ్ళినా తీసుకొనిపోయేవారు. కొన్నిసంవత్సరములకు ఆమె పరమపదించినది. ప్రకాశంపంతులుగారు ఈవిధముగా దేశముకొరకు స్వస్వసంగపరిత్యాగముచేసినాడు. ఆ స్త్రీ ఏమీ లేనివాడైనాడు. కేవలము దరిద్రమును స్వీకరించినాడు. ఆయన దరిద్రమును కష్టములను లెక్కచేయక గొప్ప ధీరత్వముతో ఆంధ్రదేశములో స్వతంత్రపోరాటములో ప్రభుననాయకత్వమును వహించినాడు. ఎప్పుడూ ముందుగా జైలుకుపోయేవాడు. ఎప్పుడూ అఖరున విడుదలఅయ్యేవాడు. ప్రజలకు ఏకష్టములువచ్చినా, వరదలు, ఔమం మొదలైన కష్టములు వచ్చినా ఆయన ముందు దుమికి ప్రజల కష్టములను స్వయముగా చూచి, వారిని ఆదరించి సహాయము చేయుచు వచ్చేవారు. ప్రకాశం ప్రజలమనిషి. 1929 లో సైమనుకమిషను మద్రాసుకు వచ్చినపుడు మౌంటురోడ్డువద్ద కమిషనును బహిష్కరించునినాదములతో కాంగ్రెసువాలంటీరులు, వేలాదిప్రజలు ఊరేగింపుతో వచ్చుచుండగా సైనికులు అడ్డుపడిరి. ప్రజలు ముందుకుపోవలెనని ప్రయత్నించిరి. సైనికులు తుపాకులుకాల్చగా నొకరు మరణించెను; ఇద్దరు తీవ్రముగా గాయపడిరి. ఆ సమయమున మరియొకతండాతో మహాధీరుడగు ప్రకాశంగారు వచ్చెను. ముందుకుపోయి ఆ శవమును చూచి తీరెదననెను. సైనికులు అడ్డుతగిలిరి. కాల్పులకు సిద్ధపడిరి. 'నామీద కాల్పుండి, చూశాము' అని తన ఛాతీచూపినాడు. దానితో సైనికులు భయభ్రాంతులై కాల్పుడం మానివేసి ప్రకాశంగారిని, వాలంటీరులను, జనాన్ని పోనిచ్చిరి. ప్రకాశంగారి త్యాగము, ధైర్యము నిరుపమానమైనవి. అంతేకాక ప్రతికక్షులతో పోట్లాటలో జంకూగొంకూ లేనివాడు. ఆయనహృదయము నవనీతమైనది. ఇతరులబాధలను బాగుగ గ్రహించి సానుభూతి చూపి సహాయముచేసేవాడు. ధైర్యమునకు, త్యాగమునకు, దేశసేవకు, ఉదారమైన విశాలహృదయమునకు ఆయన ఆదర్శమూర్తి. 7, 8 సంవత్సరములు నడచినతరువాత స్వరాజ్యపత్రిక ఆపివేయబడినది.



## 10 నా మునిసిపలు చెయ్యిర్మనుకాలము

బెజవాడపురపాలకసంఘం ఎన్నికలు - కాంగ్రెసుపార్టీ విజయములు - బెజవాడ వైశ్యసంఘము - జస్టిసుపార్టీ - చెయ్యిర్మను ఎన్నిక-నా చెయ్యిర్మనుపదవి-1925 తుపాను భీభత్సము - దుఃస్థితి నివారణకు ప్రయత్నములు - శ్రీ రాజా పానుగంటి రామారాయణంగారి రాక-చెయ్యిర్మనుగా నేను అవలంబించిన పద్ధతులు, సాధించిన కార్యములు - మునిసిపల్ పరిపాలన సంస్కరణము, ఉద్యోగుల క్రమశిక్షణ - తెలుగులో వ్యవహారములు - మునిసిపలుపాఠశాలల తనిఖీ - హిందీ బోధనము, జాతీయగీతము - ఖద్దరు - గాంధీజీ ప్రశంస-జస్టిసుపార్టీ ప్రభుత్వమువారి ఆక్షేపణములు, చర్యలు-బెజవాడ పట్టణ అభివృద్ధిప్రణాళికలు - మునిసిపాలిటీ రోడ్ల అభివృద్ధి - మునిసిపాలిటీక్రింద విద్యుచ్ఛక్తి సరఫరా ఏర్పాట్లు - మంచి నీటికుళాయిల అభివృద్ధి, మురుగుకాల్వల పథకము - గాంధీ పార్కు, రామచంద్రరావు గ్రంథాలయము - కాశేశ్వరరావు మార్కెట్టు - బందరుకాల్వలాకువంతెనపైన రోడ్డు - పాత బస్తీకి గవర్నరుపేటకు రైలులైను అడ్డులేకుండా క్రిందనుండి సరాసరి "సబ్ వే" రోడ్డువారి - బెజవాడ మహిళాసంఘము - స్త్రీలక్లబ్బు - ఆంధ్ర జింఖానాక్లబ్బు - నాటకప్రదర్శనములు, సినిమాలు - సైమను కమిషనువారికి నేను పంపిన అధికార పూర్వక బహిష్కరణలేఖ - నా చెయ్యిర్మనుగిరిలో బ్రిటిషు ప్రభుత్వమువారికి గిట్టని పనులు - ఆనాటి ప్రభుత్వ మంత్రుల ప్రశ్నలు, నా జవాబులు.

1922 వ సం॥లో బెజవాడమునిసిపాలిటీకి ఎన్నికయిజరిగి కాంగ్రెసు పార్టీవారు అధికసంఖ్యాకులుగా వచ్చిరనియు, డాక్టరు రామచంద్రరావుగారు చైర్మనుగా ఎన్నుకోబడిరనియు పైన తెలిపియున్నాను. 1924 నవంబరులో జరిగిన మూడవవంతుసభ్యులఎన్నికలలో నేను, అద్దేపల్లి రామ శేషయ్యశ్రేష్టిగారు కాంగ్రెసుపక్షమున బెజవాడ మునిసిపలుకొన్నిలుకు సభ్యులుగ నెన్నుకొనబడితిమి. ఆటుపిమ్మట 1925 ఏప్రిలునెలలో డాక్టరు రామచంద్రరావుగారు చైర్మనుపదవికి రాజీనామానిచ్చి మద్రాసు వెళ్ళిపోయిరి. అప్పుడు కాంగ్రెసుపార్టీకి 15 స్థానములు, అందుకు వ్యతిరేకముగ నున్న దినవహి హనుమంతరావుగారిపార్టీకి 9 స్థానములుండెను. నన్ను చైర్మనుగ నుండమని మా కాంగ్రెసుపార్టీసభ్యులు కోరిరి. నే నంగీకరించితిని. పదిహేనుఓట్లు నాకు వచ్చెను. నాకువ్యతిరేకముగ నిలబెట్టబడిన పోలారు హనుమంతరావుగారికి తొమ్మిదిఓట్లు వచ్చెను. ఆయన అప్పుడు ఇంపీరియల్ బ్యాంకి మేనేజరుగా నుండెను. ఆయన నిలచినయడల కాంగ్రెసుపార్టీలోని వైశ్యసభ్యులను తమవైపుకు త్రిప్పవచ్చుననే ఆశతో దినవహి హనుమంతరావుగా రాయనను నిలబెట్టిరి. అప్పుడు దెహ్యాటీ కలెక్టరుగానున్నవారుకూడ వైశ్యులను బెదిరించి నాకు వ్యతిరేకముగా ఓటు చేయించ యత్నించెను. అది యొక ప్రభుత్వపక్ష బ్యాంకిపక్షపు సమస్య అయ్యెను. జైలుకుపోయివచ్చినవారికి చైర్మనుఓటు యిచ్చినచో గవర్నమెంటుకు కోపమువచ్చునని ఆ యుద్యోగి మా వైశ్యసభ్యులను పిలిపించి చెప్పెను; వైశ్యులు పిరికివారని వారనుకొనిరి. వారు పిరికివారు కారు. మహాత్మాగాంధీ, లాలా లజపతిరాయ్ గార్లు వారికులమువారని వారికి గర్వము. వైశ్యప్రముఖులైన అద్దేపల్లి రామశేషయ్యశ్రేష్టిగారు నాతో కూడ జైలులోనుండిరి. మా వైశ్యసభ్యులెవరును ఆ యుద్యోగిసలహాను పాటించలేదు. అందరును నాకే ఓటునిచ్చిరి. నా అనుభవములో వైశ్య సంఘ మెప్పుడును కాంగ్రెసుపక్షముననే నిలచెను. అప్పటికిని నేటికిని మా బెజవాడ వైశ్యసంఘ మేకగ్రీవముగా నాకు కాంగ్రెసుపక్షమున నిలచిన ప్రతి శాసనసభఎన్నికలోను స్త్రీలు, పురుషులు వచ్చి ఓటుచేసిరి. బ్రాహ్మణులలో కొంత ఓర్వలేనితనముచే కొద్దిగానైనను వ్యతిరేకపార్టీ యుండెను.



గాని వైశ్యసంఘమువారు మాత్రము నా కాంగ్రెసుజీవితమంతలో నాకు ఏకగ్రీవముగా మద్దతుగానున్నారు. ఇందుకు నేను వారికి కృతజ్ఞుడను. నేను బెజవాడ మునిసిపల్ చైర్మను నయినాను. మరల 1927 నవంబరులో ఏడుస్థానములకు మునిసిపల్ ఎన్నికలు వచ్చెను. నా స్థానమునకుకూడ ఎన్నిక వచ్చినది. అప్పటికి ఆ మునిసిపాలిటీ సభ్యులసంఖ్య 28 కి పెరిగెను. అందులో 21 మంది ఎన్నికసభ్యులు, 7 గురు ప్రభుత్వనియమితులు. 1924 సం॥ ఎన్నికలలోను, 1927 ఎన్నికలలోను కూడ బెజవాడ మునిసిపాలిటీలో మిక్కిలి కష్టముగానున్నవార్డుకు నన్ను నిలబెట్టవలెనని మా పార్టీ వారిని కోరితిని. గవర్నరుపేటలోని వార్డులు చాల తేలిక. నేను గవర్నరు పేట కాపురస్తుడను. పోటీలేకుండానే అచటి స్థానములు కాంగ్రెసుపార్టీకి వచ్చెను. నేను రెండుసార్లు కూడ పాతబస్తీలోని ఐదవవార్డుకు నిలబడితిని. అది చాల మిశ్రమవార్డు. రెండుసార్లు పోటీ తీవ్రముగనుండెను. బైటినుంచి అడుసుమిల్లి గోపాలకృష్ణయ్య, మీర్జాపురంరాజా, త్రిపురనేని రామస్వామిగార్లు మొదలైన జస్టిసుపార్టీనాయకులుకూడ వచ్చి నన్ను ఓడించవలెనని చాల ప్రయత్నముచేసిరి. త్రిపురనేని రామస్వామిగారు అప్పటికి జస్టిసుపార్టీలో చేరి నన్ను బెజవాడలో ఓడించుటకన్న జస్టిసుపార్టీ వారికి ఎక్కువ ప్రతిష్ఠకలుగచేయునది యుండనేరదు. 1924 ఎన్నికలలో విన్నకోట రాఘవయ్యగారు - ఆ వార్డు కాపురస్తులు, అచటి గొప్ప కుటుంబమునకు చెందినవారు నాతో పోటీచేసిరి. నేనే గెలిచితిని. 1927 ఎన్నికలలో ఆ వార్డులో సుప్రసిద్ధ వైద్యుడుగా పనిచేయుచున్న డాక్టరు గోవిందరాజులునాయుడుగారితో పోటీచేసి నేనే గెలిచితిని. అప్పుడు వైస్ చైర్మనుగానున్న కొళందరెడ్డిగారు ఆ ఎన్నికను నడిపిరి. ఓట్లపెట్టెలు ఆ సాయంత్రము తమవద్దకు రాగా నేను గెలిచెదనని తెలిసి ఆ ఓట్లను లెక్కింపకుండ ఆపుచేసిరి. డాక్టరు గోవిందరాజులునాయుడుగారిచేత నేను ఎన్నికల్లో చాలా అక్రమములుచేసినని ఒక పెటిషను దాఖలుచేసికొనిరి. కొద్దిరోజులలో చైర్మనుఎన్నిక వచ్చుచున్నది. అప్పటివరకు ఆయన ఆ ఓట్లు లెక్కపెట్టదలచుకోలేదు. నా సభ్యత్వము తీరిపోతున్నది. అందువల్ల నేను మరల మునిసిపల్ చైర్మనుగా నిలుచుటకు అవకాశముండదు. అట్టిస్థితితో

నేను జిల్లా కలెక్టరయిన వెస్ట్ లేక్ గారి వద్ద వెంటనే పెట్టెలు తెరిపించి లెక్క పెట్టింపవలెనని అర్జీ దాఖలు చేసితిని. నేను మునిసిపలు చైర్మనుగానున్న కాలములో ప్రథమమున స్టూవర్టుగారు, తరువాత వెస్ట్ లేక్ గారు, పిమ్మట యుజిలీగారు కలెక్టర్లుగా నుండిరి. ఆ ముగ్గురు యూరోపియనులైనను నాతో పూర్తిగ సహకరించిరి. నాయందు గౌరవముగా నుండిరి. మునిసి పాలిటీ అభివృద్ధికి నేను పెట్టిన ప్రణాళికలను బలపర్చి గవర్నమెంటుకు పంపిరి. వెస్ట్ లేక్ గారు నా పిటీషనుమీద పెట్టెలు తెరవమని ఆజ్ఞాపించిరి. నేను గెలిచితిని ప్రకటించబడిన కొద్దిరోజులలో చైర్మను ఎన్నిక వచ్చెను. 24 గురు నా పక్షమున నుండిరి. నలుగురు మాత్రము కొళందరెడ్డిగారి పక్షమున నుండిరి. కొళందరెడ్డిగారు మొదట కాంగ్రెసు పక్షమున వచ్చినవారే. నేను చైర్మనుగానున్న కాలములో నాతోపాటు వైస్ చైర్మనుగా పనిచేసినవారే. కాని 1926 శాసనసభ ఎన్నికలలో వారిని కాంగ్రెసు అభ్యర్థిగా పెట్టలేదని కోపమువచ్చి స్వతంత్ర కాంగ్రెసు అభ్యర్థిగా నిలచి, ఓడిపోవడమేకాక కౌన్సిలులో ఒక చిన్న పార్టీని కూడగట్టుకొని యుండెను. ఆయన పక్షమున నలుగురే సభ్యులు. కనుక ఏకగ్రీవముగానే నేను రెండవ పర్యాయము మునిసిపలు చైర్మనుగా ఎన్నుకొనబడితిని. నాతో పోటీచేసిన డాక్టరు గోవింద రాజులు నాయుడుగారు జస్టిసు పార్టీ వారు. నేను చైర్మనుగా ఎన్నుకొనబడిన తరువాత మునిసిపలు కౌన్సిలుకు ప్రభుత్వముచే నామినేట్ చేయబడిరి. కాని ఎంతో సరసముగ నుండి నాతో పూర్తిగ సహకరించిరి. కొళందరెడ్డిగారు కూడ మరల వారి వైస్ చైర్మను ఉద్యోగము ఎన్నికకు వచ్చుసరికి నాతో సఖ్యపడి మరల వైస్ చైర్మనుగా ఎన్నుకొనబడిరి. అందరము కలసిపోతిమి. కాని నేను కొళందరెడ్డిగారితో కలియడమునకు ఇష్టములేని కొందరు, షుమారు తొమ్మిదిమంది—కావలి శంకరావు, డాక్టరు ఘంటసాల సీతారామశర్మ, పోతిన శ్రీనివాసరావు, శిష్టా వెంకటకృష్ణయ్య, గులాం మొహిద్దీన్ సాహెబు మొదలైనవారు నాకు, కొళందరెడ్డిగారికి వ్యతిరేకమైన ఒక గ్రూపుగ నేర్పడిరి. కాని మెజారిటీగా మేము 19 మందిమి వుండుటవల్ల కార్యక్రమము అడ్డులేకుండా సాగిపోయినది. నేను చైర్మనుగానుండగానే 1930 ఏప్రిలు నెలలో ఉప్పు సత్యాగ్రహముచేసి జైలుకుపోతిని. నేను జైలులో



నుండగా నా సభ్యత్వస్థానము ఖాళీగనే యుంచబడెను. చైర్మనుపదవికి రెండుగ్రూపులమధ్య పోటీజరిగెను. అందులో కొళందరెడ్డిగారు గెల్చి చైర్మనుగా ఎన్నుకొనబడిరి. నేను జైలునుంచి బైటికివచ్చినపిమ్మట నాకు సమావేశములకురమ్మని నోటీసులు వచ్చినను నేను మునిసిపలుసమావేశములకు పోలేదు. మరల మునిసిపాలిటీలో ప్రవేశించదలచలేదని నా గౌరవార్థమివ్వబడిన యొక అల్పాహారవిందులో ప్రకటించితిని. నేను జైలులోనున్నపుడు కొళందరెడ్డిగారు చైర్మనుగానుండగా రెండుగ్రూపులతగాదాలు చాల హెచ్చి మునిసిపలుపని స్తంభించినదని తెలిసినది. ఇంతలో 1931 సెప్టెంబరులో నూతనఎన్నికలు వచ్చినవి. నే నా ఎన్నికలలో నిలువకుండ యూరుకొంటిని. కొళందరెడ్డిగారు, వారిబృందమువారు, నాతో వ్యతిరేకించుచుండిన కావలి శంకరరావుబృందమువారు — ఉభయబృందములవారు నావద్దకువచ్చినను సభ్యుడుగ నిలవవలసినదని అందరు కలసి నన్ను మరల చైర్మనుగ చేసెదమని, నేను చైర్మనుగలేనిది పని సాగుటలేదని చెప్పిరి. నేను రెండుపర్యాయములకంటె ఎక్కువగ చైర్మనుగ నుండదలచలేదని అయిదుసంవత్సరములకాలము బెజవాడ మునిసిపలువ్యవహారములకై వినియోగించితినినియు, ఇంతకన్న ఎక్కువకాలము నివ్వజాలననియు, ఇకనుంచి నా యావత్కాలము స్వరాజ్యసంపాదనకొరకే వినియోగించదలచినాననియు గట్టిగా చెప్పితిని. అందరుకలసి ఏకగ్రీవముగా రమ్మని కోరుచున్నపుడు నేను మునిసిపాలిటీలో మరల ప్రవేశించి చైర్మనుపదవిని స్వీకరించుటయే సరియైనదని వారు చెప్పిరి. “తలాయొకవైపున లాగి విశ్వాసరాహిత్యము ప్రకటించినపుడు పదవిని వదలుకొనిపోవుటలో గొప్ప యేమీలేదు. అందరు నన్నుండమని కోరుచున్నపుడే నేను వదలుకొనిపోవుట గౌరవముగానుండు”నని చెప్పి ఇంకా ఇతరులు ఎంతమందివచ్చి కోరినను నేను సమ్మతించలేదు. చైర్మనుగా వుండకపోతే మానె, వట్టి సభ్యుడుగా నైనను ఉండి నడపవలెనని ఆ రెండుబృందములవారు కోరిరి. ఉంటే చైర్మనుగావుండి పూర్తిబాధ్యతవహించవలె, లేదా అసలు మానుకొనవలె. అదే నాఅభిప్రాయము అని చెప్పి, నేనుమునిసిపలుసభ్యత్వమునకుఎన్నికలలో నిలవలేదు. తర్వాత మునిసిపాలిటీలో మరల నేను చేరలేదు. 1930 ఏప్రిలు

19 వ తేదీన అని జ్ఞాపకము. నేను ఆరోజుసాయంత్రము ఎనభైమంది వాలంటీరులను రైలులో తీసుకొని ఉప్పుసత్యాగ్రహము చేయుటకు బందరు వెళ్ళుచుంటిని. ఆ ఉదయమున గుంటూరునుండి గుళ్లపల్లి పున్నయ్య శాస్త్రి నాకు ఫోనుచేసి “గుంటూరు మునిసిపలుచైర్మను నడింపల్లి లక్ష్మీనరసింహారావుగారు ఉప్పుసత్యాగ్రహమునకు సిద్ధపడినాడు, అన్ని ఏర్పాట్లుచేసుకున్నాడు. విశాఖపట్టణంలో తెన్నేటి విశ్వనాథంగారిని, కాకినాడలో బులుసు సాంబమూర్తిగారిని అరెస్టుచేసినారని తెలిసినది. మనవంతుకూడ వచ్చుచున్నది. మీరు సిద్ధపడినారా, అన్ని ఏర్పాట్లు చేసినారా, నరసింహారావుగారు కనుక్కోమన్నారు” అని అడిగినారు. నేను “ఈ సాయంత్రమే సత్యాగ్రహముచేయుటకు బందరు వెళ్ళుచున్నా” నని చెప్పినాను. “అయితే నరసింహారావుగారు తాను జైలునుంచి వచ్చేసరికి తనకు మరల చైర్మనుపదవిని వప్పగింతచేసేపద్ధతితో తన సమీపబంధువైన పొత్తూరు లక్ష్మయ్యగారిని తాత్కాలిక చైర్మనుగా చేసిపోతున్నారు. మీరు కూడా అలాగే మీ ముఖ్యులలో ఎవరికైనా చైర్మనుపదవి వప్పగింతచేసి పొంది. మరల రాగానే ఆందులో ప్రవేశించవచ్చు”నని చెప్పినాడు. “నేను వెళ్ళిపోతున్నాను. నా తరువాత ఎవరు చైర్మనుఅయితే నాకేమి? ఆ విషయము నేను పెట్టుకోదలచుకోలేదు. బహుశః మరల చైర్మనుపదవికి యత్నించను” అని చెప్పినాను. నేను మునిసిపలుబురడలోనుండి అంతటితో బయటపడి మనశ్శాంతిని, అంతకంటె మంచిపనిచేయుటకు సావకాశమును పొందినాను. నరసింహారావుగారు జైలునుంచి వచ్చి చైర్మనుపదవి తనకివ్వమని అడుగగా పొత్తూరి లక్ష్మయ్యగారు రివ్వకపోవడం, అప్పటినుంచి మునిసిపలుయూద్ధములలో నరసింహారావుగారు చిక్కుకొనడం తటస్థపడినది. ఆకాలమున నావలెనే ఆంధ్రదేశములోని మరికొన్ని పట్టణములలో కొందరు సుప్రసిద్ధ కాంగ్రెసునాయకులు మునిసిపలుచైర్మనులయి సమర్థతతోను జాతీయతత్వముతోను పనిచేసినవారు గలరు. బరంపురములో ఉన్నవ రామలింగంగారు, విజయనగరములో వీరభద్రస్వామిగారు, కాకినాడలో లక్కరాజు సుబ్బారావుగారు, రాజమహేంద్రవరములో కె. వి. ఆర్. స్వామిగారు, ఏలూరులో జోగయ్యశర్మగారు, గుంటూరులో నడింపల్లి లక్ష్మీనరసింహారావుగారు అట్టివారు.



నేను 1925 ఏప్రిలునెలలో బెజవాడమునిసిపాలిటీకి చైర్మనుగా ఎన్నుకొనబడితిని తెలిపియుంటిని. అటుపిమ్మట ఒకనెలలోపలనే, అనగా మే 16 వ తేదీన బెజవాడలోను, బెజవాడకు తూర్పుననున్న కృష్ణా జిల్లాలోను భయంకరమైనతుపాను సంభవించెను. ఘూమారు 20 గంటలసేపు తుపాను గాలితోకూడా అతిజోరుగ వర్షముకురిసెను. పైరులకు, ఆస్తులకు లక్షలకొలది నష్టముకలిగెను. వందలాది పశువులు మరణించెను. ఇళ్ళు కూలిపోయెను. ఆ తుపానువచ్చినరోజు ఉదయము 9 గంటలకు నేను నా కారులో మాయింటినుంచి మునిసిపలుఆఫీసుకువచ్చి నా కారును పంపివేసి మునిసిపలుఆఫీసు మేడమీద కూర్చొని మా మేనేజరు సుబ్బారావుగారితో సహా కాగితములను చూచుకొనుచుంటిని. వర్షము ప్రారంభమై క్రమక్రమముగ హెచ్చెను అది గొప్పదయ్యెను. మా యింటినుంచి కారు పంపుటకు వీలులేకపోయెను. త్రోవలో గొప్పవరదలుగ నీరు ప్రవహించుటయేకాక చెట్లన్నీ రోడ్డుమీద అడ్డముగ కూలెను. గుర్రపుబండలన్నీ ఎవరియింటిదగ్గర వారు ఆపుకున్నారు. నేను, మేనేజరు సుబ్బారావుగారు అటులనే మేడమీద కూర్చుంటిమి. మేడ పెంకులు లేచిపోయి మా మీద వర్షముకురియనారంభించగా క్రిందికివచ్చి రికార్డుగదిలో దాగుకొంటిమి. ఆఫీసుకువచ్చిన గుమాస్తాలు, సిబ్బందికూడ పక్కలనుంచి ఈదురుగాలి, పైనుంచి వర్షము కొడుతున్నందువల్ల చాల యిబ్బందిపడిరి. నేను అదివరకే భోజనముచేసి వచ్చితిని. అప్పటినుంచి సాయంత్రము ఐదుగంటలవరకు అటులనే ఆఫీసులో దాగితిని. సాయంత్రం 5 గంటలకు కొంచెము వర్షముతగ్గినట్లు కనబడినందున నేను, మేనేజరుగారు గొంగళును నెత్తిమీద కప్పుకొని నడుములోతు నీళ్ళలో రెండుఫర్లాంగులు నడిచి పాతబస్తీలోని నా మిత్రులు మునిసిపలు కౌన్సిలరు ఆయిన కావలి శంకరరావుగారియింటిలో చేరితిమి. మునిసిపలు మేనేజరుగారియిల్లు వారియింటిపక్కనే ఉన్నది. మా ఇల్లు గవర్నరు పేటలో మునిసిపలుఆఫీసుకు దాదాపు రెండుమైళ్లదూరమున నున్నది. అందువల్ల మా యింటికి పోక కావలి శంకరరావుగారియింటిలోనే ఆరాత్రి యుంటిని. ఆయనభార్య ఏదో ఒకవిధముగ కొంచెము అన్నమువండి ఆవకాయ, మజ్జిగ వేసి పెట్టినది. రోపల తలుపువేసుకొని పడుకున్నా వర్షం

తలుపులను బాదుతున్నది. ఉదయాన సుమారు ఐదుగంటలకు తెరపిచ్చినది. అప్పుడు నేను నెమ్మదిగా మా యింటికివెళ్ళి బట్టలుమార్చుకొని కావలి శంకర రావు మొదలైన కొందరుకొన్నిలర్లును వెంటతీసుకొని మునిసిపలుసిబ్బందితో సహా బస్టిఅంతా తిరిగి 12 గంటలకు ఇంటికి వచ్చినాను. ఆవెంటనే 5 వేల రూప్యములను మంజూరుచేసి ఇళ్లుపోయినవారినందరిని సత్రములలోను, స్కూళ్లలోను కొద్దిరోజులుండునట్లు ఉత్తరువుచేసి పేదవారందరికి అన్నం వండించిపెట్టి సహాయముచేయించితిని. నేలకూలిన పెద్ద పెద్ద చెట్లన్నిటిని బెజవాడప్రజలలో ఎవరుపడితే వారు గొడ్డళ్లతోకొట్టుకొని ఆ కట్టెలను నెత్తిమీదపెట్టుకొని తమయిండ్లకుచేర్చుకొనవచ్చునని దందోరావేయించితిని. ఎవరును బండ్లమీద వాటిని తీసుకొనిపోకూడదు. అటుల తీసుకొనిపోయినచో దొంగనేరముక్రింద శిక్షవేయించెదము అని తెలిపితిని. ఈ విధముగ మూడురోజులలో వేలకువేలమంది పేదవారు ఆ చెట్లకొమ్మలు కొట్టుకొని నెత్తిమోపులు కట్టి తీసుకొనిపోయిరి. వారందరికి సంవత్సరమునకు సరిపోయే వంటచెరకు, పందిళ్ళకు, దడులకు సరిపోయే కట్టెలు లభించినవి. దాదాపు చెట్లన్నీ ఖాళీకాగా మిగిలిన పెద్ద పెద్ద మొండెములను మునిసిపలు ఆఫీసుదగ్గరకు చేర్చి వేలంవేసినాము. తుపానువచ్చినరోజున, ఆ మరునాడు జిల్లాకలెక్టరు స్టూవర్టుగారు బెజవాడ రహదారిబంగళాలో నున్నారు. వారిని నే నిదివరకు చూచియుండలేదు. నేను చైర్మన్ కాగానే కలెక్టరుదర్శనము చేసే అలవాటు నాకు లేకుండెను. ఏదో పనియున్నప్పుడు ఉభయులము కలసేవారము. అంతేకాని, కలెక్టరుచుట్టు తిరుగకూడదని నా ఉద్దేశ్యము. కాగితములమీదనే ఉత్తరప్రత్యుత్తరములు జరుపుకొనేవారము. స్టూవర్టుగారు తన బంగళానుంచి బయలుదేరి నన్ను కలియవలెనని మా మునిసిపలు ఆఫీసుకు, పిమ్మట మా యింటికి వచ్చి నేను లేనందున తిరిగి వెళ్ళిపోయిరి. అప్పుడు ఎగ్జిక్యూటివ్ ఆఫీసర్లు, రాష్ట్ర ఉద్యోగస్థులు, మునిసిపాలిటీలమీద లేరు. అన్ని అధికారములు చైర్మనులకే యుండెను. అందువల్ల చైర్మనే ప్రముఖ పాత్ర వహించెను. మా యింటికికూడ కలెక్టరుగారు వచ్చినారని తెలిసినందున నేను వారినిచూచుటకు రహదారిబంగళాకు వెళ్ళి వారితో మాట్లాడితిని. నేను చేస్తున్న ఏర్పాట్లన్నీ వారికి తృప్తికరముగానుండెను. చెట్లకొమ్మ



లన్నీ స్వయముగ కొట్టుకొని మోపులుకట్టి నెత్తిమీద పెట్టుకొనిపోవుటకు నేను ఇచ్చిన అనుజ్ఞ చాల సమంజసముగనున్నదని ఆయన సంతోషించెను. బెజవాడ బందరు హైరోడ్డు అంతయు కూలిపోయిన చెట్లమయముగ నుండెను. అటులనే ప్రజలు స్వంతముగకొట్టుకొని నెత్తిమీద తీసుకొని పోయినదో తానుకూడా అంగీకరించెదనని నాతో చెప్పెను. మేమిద్దరముకలసి ఊరంతయు చూచితిమి. ప్రభుత్వమునకు వ్రాసి ప్రజల సహాయార్థము ద్రవ్యము తెప్పించెదనని ఆయన నాతో చెప్పెను. పిమ్మట ఆయన బందరుకు వెళ్ళెను. బందరులో బెజవాడకంటె భీభత్సముగనుండెను. బెజవాడలో ర్ లక్షలరూప్యములవరకు ఆస్తి నష్టపడినదని, వేలకువేలగుడిశెలు కూలి పోయినవని, వందలాదిపశువులు మరణించినవని అంచనావేయబడినది. మనుష్యులెవరును చావలేదు. కలెక్టరుగారు బెజవాడప్రజలకు సహాయము చేయు నిమిత్తము ద్రవ్యము మంజూరుచేయమని మద్రాసుప్రభుత్వమునకు వ్రాసినందున, బెజవాడలో జరిగిన నష్టమునంతను స్వయముగచూచుటకు జస్టిసుపార్టీనాయకులును, ముఖ్యమంత్రియు, స్వపరిపాలనా మంత్రియు నగు రాజా రామారాయణంగారు బెజవాడకు విచ్చేసిరి. కాని నేను వారినిఆహ్వానించుటకు బెజవాడ రైలుస్టేషనుకు పోలేదు. ఇతరపార్టీమంత్రు లెవరై నను వచ్చినయడల వారి దర్శనమునకు పోకూడదని, వారికి సన్మానములు చేయకూడదని కాంగ్రెసు ఆదేశము. అందువల్ల నేను పోలేదు. మా మునిసి పలు వైస్చైర్మనుగానున్న కొళందరెడ్డిగారు అపుడు స్వతంత్రుడుగానున్నందున ఆయన వెళ్ళెను. జిల్లాబోర్డుఅధ్యక్షుడు మీర్జాపురంరాజాగారుకూడ రైలుస్టేషనుకు వెళ్ళిరి. అక్కడ కొంత వాయింపుమేళము జరిగెను. అటు పిమ్మట మంత్రిగారితోకలిసి మా వైస్చైర్మనుగారు, జిల్లాబోర్డుఅధ్యక్షులు బెజవాడబస్టిఅంతయు తిరిగి కూలిపోయిన ఇళ్లను, ఆస్తులను పరీక్షించిరి. ఇటుల నేను మా మేడమీద నుండగా, మీర్జాపురంరాజాగారికి ముఖ్యుడు, మా నందిగామతాలూకా కాపురస్తుడునగు గుమ్మడపు రంగారావు గారు మా మేడమీదికి వచ్చి ముఖ్యమంత్రి రాజా రామారాయణంగారు మాయంటికే వచ్చుచున్నారని కబురుచెప్పెను. నేను అందుమీద త్వరపడి మేడమీద తివాచీ. కుర్చీలు వేయించి, మామిడిపండ్లు, తమలపాకులు,

పూలదండలు తెప్పించి వారికి స్వాగతమిచ్చుటకు సిద్ధపడితిని. కారుమీద మంత్రిగారు వైస్చైర్మను, జిల్లాబోర్డు అధ్యక్షులతో కలిసి మా వాకిట్లోకి రాగానే నేను క్రిందకు దిగివెళ్లి వారిని ఆహ్వానించి మేడమీదకు తీసుకొని వచ్చి మంత్రిగారిమెడలో పూలదండలువేసి మామిడిపండ్లు సమర్పించితిని. వారు నాతో కొంతసేపు సంభాషించిరి. “కాశేశ్వరరావుగారూ, మీరు లాయరు పని చేయుచుండగా నేను, ఉయ్యూరురాజుగారు కలిసి ఒకదావాలో మీ సలహానిమిత్తము వచ్చినాము జ్ఞాపకమున్నదా?” అని వారు నన్ను అడిగిరి. “జ్ఞాపకమున్నది. మీయందు నాకెంతో గౌరవమే, కాని రాజకీయపరిస్థితు లనుబట్టి నేను మిమ్ముల నాహ్వానించుటకు రైలుస్టేషనుకు రాలే”దని చెప్పి తిని. అప్పుడు ఆయన “నా కదంతా తెలుసును. మీరుచేసినపనికి నా కేమీ ఆక్షేపణలేదు. మీరు మీ సిద్ధాంతములనుబట్టి నడచుకొనిపోవుచున్నారు. మీబోటి నాయకులయందు నాకు ఎప్పుడూ గౌరవమే”నని చెప్పిరి. “రాయల సీమలో కొంతమంది కాంగ్రెసుబ్రాహ్మణులు సర్ సి. పి. రామస్వామిఅయ్యరు గారువచ్చినపుడు రైలుస్టేషనుకు పోయి దర్శించివస్తున్నారు, అది మీరు ఒప్పు కొనెదరా?” అని అడిగిరి. నేను “ఒప్పుకొనను. మా కాంగ్రెసువారికి మీ జస్టిసుపార్టీవారికంటెకూడ బ్రిటిషు ప్రభుత్వోద్యోగులయిన సర్ సి. పి రామ స్వామి అయ్యరుగారు ఎక్కువదూరము” అని నేను చెప్పితిని. “నాకు తెలుసును, మీరు ఎప్పుడూ క్రమముగనే పనిచేస్తుంటారని. మీరు, నేను అనుద్యోగులము, చెరొకపార్టీతరపున నిలచినాము. ఒకప్పుడు మనము దేశ స్వాతంత్ర్యముకోసము కలిసి పనిచేయవలసిన కాలము వచ్చును; ప్రస్తు తముమాత్రమే ఈ అభిప్రాయభేదములు; కొంతకాలము బ్రాహ్మణేతరు లకు ఉద్యోగములు న్యాయముగ లభించేవరకు మాత్రమే వుంటవి; అటు పిమ్మట మనమందరము కలిసియే బ్రిటిషువాళ్ళతో పోట్లాడి, దేశస్వాతం త్ర్యమును సంపాదించవలసిఉంటుం” దని వారు నాతో చెప్పిరి. అంతట వారు క్రిందికిదిగి కారులోనెక్కిరి. నేను వారిని కారువరకుపంపి తాంబూలా దులు సమర్పించి సెలవుపుచ్చుకొంటిని. ఆ సాయంత్రము వారు బసచేసి యున్న బంగళాకు వారిదర్శనార్థమై వెళ్ళితిని. వారు నన్నెంతో ఆదరించి చాలాసేపు కూర్చోపెట్టి నన్ను త్వరగా పోనివ్వకుండ చేసిరి.



తానుకూడ దేశాధిమానినని, ఆంధ్రాధిమానినని రుజువుచేయుటకు యత్నించిరి. ఖద్దరుయందు తనకుకూడ అధిమానమున్నదని, ఆయుర్వేదమునందును తనకు అధిమానమున్నదని, ఆంధ్రరాష్ట్రమునకుకూడ ప్రయత్నముగావించెదనని చెప్పెను. అనేకసంగతులను గురించి బహు సరసముగ ఉభయులము మాట్లాడితిమి. ఇంతలో ఒకవిషయములో తాను వ్రాసి పంపబోవుచున్న యొక ఉత్తరమును నాకు చూపెను. దానిని ఆయన కలెక్టరు స్టూవర్టుగారికి పంపుచున్నాడు. స్టూవర్టుగారు రైలుస్టేషనువద్ద రామారాయణంగారిని కలవలేదు. సబుకలెక్టరు చంద్రన్ గారు మాత్రమే రామారాయణంగారిని స్టేషనులోకలిసి ఆహ్వానించిరి. ఆ సాయంత్రము స్టూవర్టుగారు రామారాయణంగారిని కలిసుకొనగోరి ఎపుడు కలియవలెనో తెలుపవలసినదని కోరుచూ ఉత్తరమువ్రాసిరి. దానికి జవాబుగా రామారాయణంగారు “మిమ్ములనుచూచుటకు నాకు వ్యవధిలేదు” అని వ్రాసెను. ఆ ఉత్తరము నాకు రామారాయణంగారు చూపించెను. “చూడండి కాశేశ్వరరావుగారు, న్యాయానికి మీరు చైర్మనుగ, స్టూవర్టు కలెక్టరుగ వచ్చి స్టేషనులో నన్ను ఆహ్వానించవలసియున్నది. మీరు రాజకీయసిద్ధాంతములవల్ల రాలేకపోయినారు. కాని ఈ యూరోపియనులకు చాల పొగరుబోతుతనము; మన మంత్రులంటే వారిమీద అధికారములేనివాళ్లుగా నిర్లక్ష్యము. అందువల్ల నేనుకూడ యూరోపియనులకు గుణపాఠములు నేర్పుతున్నాను. నేను కృష్ణా జిల్లాకు వచ్చికూడ కృష్ణాజిల్లా కలెక్టరు స్టూవర్టుకు వ్యవధిలేదని వ్రాయుచున్నాను చూడండి!” అని నాతో చెప్పిరి. వ్యక్తిగా రామారాయణంగారు స్వతంత్రుడు. యూరోపియనులను లెక్కచేయనివాడు. సర్జను జనరలును నిర్లక్ష్యముచేసి ఆయుర్వేదపాఠశాలను స్థాపించినవాడు. తన డిపార్టుమెంటులనుంచి చాలమంది యూరోపియనులను తీసివేసి భారతీయులనే నియమించినవాడు. ఆయన 1927 సంవత్సరము డిశంబరువరకు ముఖ్యమంత్రిగా నుండెను. ఆ కాలమంతటిలో బెజవాడఅభివృద్ధికి నేను నిర్వృత్తింతుచున్నపనులలోను, ప్రవేశపెట్టుచున్న ప్రణాళికలలోను ఎంతయో తోడ్పడెను. ఆయన యుద్దేశ్యప్రకారము బెజవాడయే ఆంధ్రరాష్ట్రమునకు, ఆంధ్రవిశ్వవిద్యాలయమునకు కూడ కార్యస్థానముగనుండవలెనని, అందు

వల్ల బెజవాడను శ్రేష్ఠమైన మునిసిపాలిటీగ చేయవలెనని నన్ను ప్రోత్సహించేవాడు. అటులచేయుటకు ప్రయత్నించుచున్నానని ఆయన సంతోషించేవాడు. ఒకసారి మద్రాసులోని కాస్మోపాలిటనుక్లబ్బులో నేను, వారు, ఇతర మిత్రులు కలిసినపుడు నేను చైర్మనుగ ఆదర్శప్రాయముగ పనిచేయుచున్నానని ఆయన వారితో చెప్పెను. ఆ కాలమున మా మునిసిపాలిటీకి వారుచేసిన సహాయమునుగురించి, ఒకప్పుడు వారిపార్టీతో నాకు చైర్మనుగ కలిగిన పోట్లాటలనుగురించి కూడ మున్ముందు తెలిపెదను. రామారాయణంగారు చెన్నపట్టణము వెళ్ళి మా బెజవాడ తుపానుబాధితులకు ఎనిమిదివేల రూప్యములను ప్రభుత్వముచేత మంజూరుచేయించెను. అంతేకాకుండ సర్వెంట్స్ ఆఫ్ ఇండియా సొసైటీ (Servants of India Society) వారు మూడువేలరూప్యములను మంజూరుచేసిరి. మేము పదివేలరూప్యములను మునిసిపాలిటీపక్షమున ఖర్చుపెట్టితిమి. ప్రజలనుండి ఇంకొక అయిదువేలరూప్యములు వసూలయ్యెను. మొత్తము 26 వేల రూప్యములతో నిరుపేదలకు కొన్నిరోజులు భోజనముపెట్టించి, కూలిపోయి నష్టపడిన ప్రతియింటికి దూలములు, వెదుళ్లు, బొంగులు, తాటాకులు సహాయముచేయగలిగితిమి. ఈ పని పూర్తిగ ప్రముఖ కాంగ్రెసువాదియు. మా మునిసిపలు సభ్యులు నగు అద్దేపల్లి రామశేషయ్యశ్రేష్ఠిగారిమీద పెట్టితిని ఆయన ఈ పనిని అతిశ్రద్ధగా చేసెను. పేదలు మునిసిపలు ఆఫీసుకు వచ్చి దూలములు, వెదుళ్లు మొదలైనవి తీసుకొనిపోయిరి. ఇటుల మూడునాలుగునెలలవరకు ఈ సహాయ కార్యక్రమము సాగినది. ఆ తుపానువల్ల చాలవరకు రోడ్లు, మురుగుకాలువలు పాడైనవి. వాటిని చాల సొమ్ము ఖర్చుపెట్టి బాగుచేయించినాము. పాకీవాళ్లు, హరిజనులు కాపురముండే వించిపేటలో చాల క్రొత్త రోడ్లు వేయించినాము. ప్రజలకు మేము చేసినపని తృప్తిని కలిగించినది.

(2)

నేను మునిసిపలుచైర్మనుగా నున్నపుడు కమీషనరులు లేరని, సర్వాధికారములు మునిసిపలుచైర్మనులకే కలవని చెప్పియున్నాను. అందువల్ల బెజవాడమునిసిపాలిటీపరిపాలనను సక్రమముగా నుండునట్లును ప్రజల కెక్కువసౌకర్యములు కలుగచేయునట్లును నడుపుభారమును వహించెను.



చితిని. నేను మునిసిపలుచైర్మనుపదవిని స్వీకరించగనే మునిసిపలుఉద్యోగస్తులనందరిని పిలిపించినాను, “నాకు నియోగి వైదీకి, బ్రాహ్మణ బ్రాహ్మణేతర, హిందూ ముసల్మాను భేదములు లేవు. మాతో ఎన్నికలలో పోటీ చేసినవారిబంధువులు వారికాలములో ఉద్యోగములలో ప్రవేశించినవారు గలరు. నేను ఇంతటినుంచి నా యిష్టమువచ్చినవారి కుద్యోగముల నిచ్చెదను. ఈ ఉభయవర్గములలో నే నెట్టిభేదము పక్షపాతముచూపను. లంచము లేకుండ శ్రద్ధగా పనిచేసినవారికి ప్రోత్సాహము, చెడుగాపనిచేసినవారికి శిక్ష నావల్ల కలుగుతుంది; ఏ చైర్మను వచ్చినను ఆయనకు విధేయతతో పనిచేయడం అందరు నేర్చుకొని న్యాయముగా పనిచేయవలెను. మునిసిపలుఎన్నికలలో ఎవరును జోక్యముకలుగచేసుకొనకూడదు.” అని చెప్పినాను. పెద్దఉద్యోగస్తులనైనను చిన్నఉద్యోగస్తులనైనను క్రమశిక్షణతోను, జాగులేకుండగను తమపనులను నిర్వర్తించునట్లుచేయుచుంటిని. తప్పుచేసిన, అశ్రద్ధచేసిన ఉద్యోగస్తులను శిక్షించుచుంటిని. నాకు వెనుక బలముగ మునిసిపలుకొన్నింటిని. నేను న్యాయముగనే ప్రతిపని చేసిననితలచి వారు నాతో నెల్లప్పుడును ఏకీభవించుచుండిరి. మాకందరికి వెనుక బలముగ మాయందు విశ్వాసముగల పురప్రజలుండిరి. నేను ప్లీడరీని 1921 లోనే వదలిపెట్టినవాడనగుటచే నా యావత్కాలము మునిసిపలుకార్యనిర్వహణకును, కాంగ్రెసుపని నిమిత్తమును వినియోగించుచుంటిని. కాని నేను చైర్మనుగానున్న అయిదుసంవత్సరములలో మూడున్నరసంవత్సరములు ఆంధ్రరాష్ట్ర కాంగ్రెసుకమిటీకి ప్రధానకార్యదర్శిగా కూడా నుంటిని. అఫీసు నావద్ద బెజవాడలో నుండెను. మిగిలినకాలములో ఆరునెలలు బులుసు సాంబమూర్తిగా రథ్యక్షులుగను, మిరడపాక రంగయ్య నాయుడుగారు ప్రధానకార్యదర్శిగను ఉండిరి. పిమ్మట ఒక సంవత్సరము కాశీనాథుని నాగేశ్వరరావుపంతులుగా రథ్యక్షులుగను, గద్దె రంగయ్య నాయుడుగారు ప్రధానకార్యదర్శిగను ఉండిరి. నేను ప్రధానకార్యదర్శిగానున్న కాలములో కాంగ్రెసుపనిమీద ఇతరచోట్లకు వెళ్ళవలసియుండెను. అంతేగాక కాంగ్రెసు మహాసభలకు, అఖిలభారత కాంగ్రెసుసమావేశములకు పోవుచుంటిని. 1936లో మేనెలనుండి నవంబరువరకు చాలదినములు నేను శాసన

సభ ఎన్నికలప్రచారమునకై కృష్ణాజిల్లాయంతయు తిరగవలసివచ్చెను. ఆ పిమ్మట 1926 డిసెంబరు నుండి 1929 ఆఖరువరకు శాసనసభకు పోయి కొన్నిరోజులు మద్రాసులో శాసనసభపనిమీద యుండవలసివచ్చెను. మిగతా దినములలోనే బెజవాడలో నుంటిని. ఆ ప్రకారము నేను బెజవాడలోనున్న ప్రతిదినము ఉదయమున నా మోటారుకారులో బస్టియంతయు తిరిగి, మునిసిపలుపనులు సక్రమముగ జరుగుచున్నది, లేనిది పరిశీలించి వచ్చుచుంటిని. మరల సాయంత్రము నాలుగునుంచి ఆరున్నరగంటలవరకు మునిసిపలుఆఫీసులోనే కచ్చేరిచేయుచు ప్రజలఅర్జీలను, విచారించి వారికి సౌకర్యములుచేయ యత్నించుచుంటిని. కొన్నిరోజులలో మధ్యాహ్నం ఒంటి గంటనుంచే మ్యునిసిపలుఆఫీసుకు వచ్చి పనిచేయుచుంటిని. ఏ అర్జీకూడ జవాబులేకుండ మూడురోజులకంటె నెక్కువకాలము మ్యునిసిపలుఆఫీసులో నిలువయుండకూడదని ఉత్తరువుచేసి, ఆ ప్రకారము అమలుజరుపుచుంటిని. మ్యునిసిపలుకొన్నిటకు అధ్యక్షతవహించి తీర్మానములనన్నింటిని నేనే స్వయముగ తెనుగులో వ్రాసితిని. మునిసిపలుసభాకార్యక్రమమంతయు తెలుగులోనే సభ్యులకందరికిని పంపుచుంటిని. ప్రజలతో మాకు జరిగే ఉత్తరప్రత్యుత్తరములు, అర్జీలు, వాటిమీద ఉత్తరువులు అన్నీ తెలుగులోనే జరిపితిమి, జిల్లాకలెక్టరుకు, గవర్నమెంటుకు పోయే కాగితములుమాత్రము ఇంగ్లీషులోనే పోవలసివచ్చెను. నేనే స్వయముగ వాటినిచూచి పంపించుచుంటిని. మ్యునిసిపలుమేనేజరు కాక, రోడ్లు, కట్టడములు, నీటివసతి మొదలైనవాటిని అజ్ఞాయిషీచేయుట కొక సూపర్ వైజరుండెను. అపుడున్న సూపర్ వైజరు చాలా సోమరిపోతుగ నుండెను. నాకు వెనుక చైర్మనుగ నున్న రామచంద్రరావుగారిహయాములో చైర్మనుగారు వేసిన ఉత్తరువులను అమలుజరుపుటలో ఆయన చాల కాలహరణము, అశ్రద్ధ చేసెనని నాకు స్వయముగ తెలియును. అందువల్ల నేను చైర్మనుకాగానే ఇంజనీరింగుసంబంధమైన శాఖలనన్నిటిని విడదీసి ఆయన కొక శాఖను స్వయముగ నిర్వర్తించవలెనని ఇచ్చి, అన్నిటిమీద నేనే అజ్ఞాయిషీ పెట్టుకొంటిని. మేము అపుడు విద్యుచ్ఛక్తిభవనములను నిర్మించుచుంటిమి. నీటిసప్లయకి కొండమీద ఒక రిజర్వాయరును నిర్మించుచుంటిమి. ఈ రెంటిని ఆయన



స్వయముగ నిర్మాణముచేయించునట్లు ఉత్తరువుచేసితిని. ఒకరోజున ఉదయము 8 గంటలకు నేను విద్యుచ్ఛక్తిభవనమువద్దకు చూచుటకు వచ్చెదనని చెప్పితిని. ఆయనను అక్కడ వచ్చియుండమని ఉత్తర్వుచేసినాను. నేను 8 గంటలకు సకాలమునకు వెళ్లగా ఆయన గం. 9-30 లకు వచ్చెను. అందుమీద నేను ఆయనకు పదిహేనురూప్యములజరిమానా విధించితిని. ఆయనద్రావరులోనున్న కాగితములనన్నిటిని లాగి పరీక్షించితిని. కొన్ని ఆరునెలలు, కొన్ని మూడు నాలుగు నెలలు ఆవిధముగ నెలలకొద్ది ఆయన వద్దనుంచి జవాబులుపోకుండ నిలువయుండెను. దానిమీద ఆయనను సంజాయిషీ అడిగి పదిహేనుదినములు సస్పెండుచేసితిని. ఇటుల నొక పెద్దఆఫీసరుకు చురుకునంటించగ, క్రిందిఉద్యోగస్తులందరును భయపడిరి. నేను ప్రతిదీ స్వయముగ కనుక్కొనెదనని, తప్పుచేసినచో తక్షణమే శిక్షించెదనని భయముకలిగినందున అందరును జాగ్రత్తగా పనిచేయసాగిరి. అటులనే బస్టీలోని బజారులకు పోయి అపరిశుభముగానున్నయెడల శానిటరీఇన్స్పెక్టర్లకు జరిమానావేసితిని. వారు జాగ్రత్తగా పనిచేయించిరి. నేను స్వయముగ అన్ని కాగితములను చూచి ఉత్తరువులువేయుటవలనను, మూడుదినములలోనే వీలైనంతవరకు ప్రజలకు జవాబులు పోవుటవలనను, ప్రజలు వచ్చి ప్రతివిషయము నాతో స్వయముగ చెప్పుకొనుటకు అవకాశముండుటవలనను, నాకాలములో లంచగొండితనము దాదాపుగ లేకుండపోయినదని అందరును భావించిరి. బస్టీలో జరుగుచున్న రోడ్లనిర్మాణముల, కట్టడముల పని నేను స్వయముగ దాదాపు ప్రతిరోజు చూచుటవలన కంట్రాక్టర్లు, ఇంజనీర్లు జాగ్రత్తగాను, తొందరగాను పనులను చేయించిరి.

నేను మునిసిపాలిటీలో మా కౌన్సిలర్లనందరిని సోదరులవలె చూచి శ్రద్ధగా పనిచేయుటకు విశేషమైన ప్రోత్సాహమిచ్చుచుంటిని. ప్రజలకు మనము సేవ చేయవలెననేభావము వారిలోకూడ ప్రబలినది. కొంత కొంత తనికీపని వారికికూడ పంచిపెట్టితిని. మా వై సుచైర్మనుగారికి రెండుశాఖలు వప్పగింతచేసితిని. అల్పసంఖ్యాకులకు కూడ మాయందు విశ్వాసముకలిగినది. ఉద్యోగములిచ్చుటలో అన్నిసంఘములకు వీలైనంతవరకు సహాయముచేసితిని. ఒకసారి పాతబస్టీలోని నగరాలకును, ముసల్మానులకును

కలతలు వచ్చినవి. మొదట నీటికుళాయిలవద్ద ప్రారంభమైన తగువు కొన్ని గంటలలో యిండ్లవరకు వ్యాపించినది. దెబ్బలాటలు సాగుచున్నవని తెలియగానే నేను ఆ ప్రాంతమునకు పోయి ఆ తగవులు నివారించితిని. నగరాలు కొంచె మెక్కువ బలవంతులుగ కనపడిరి. ముసల్మానుల ప్రాంతమునకు పోయి వారికి రక్షణనిచ్చెదనని. హామీనిచ్చితిని. వారు నాయందు విశ్వాసముంచి దెబ్బలాటలు మానివేసిరి. నగరాలదగ్గరకువెళ్లి కోపపడితిని. ముసల్మానులకు బుద్ధిచెప్పకుండ మీ రెందుకు అడ్డమువచ్చి నారని వారు గొణుగుకొనిరి. 'హిందూ ముసల్మానులలో తగవులు మన బస్తీలో నెప్పుడూ రాకూడదు; ముసల్మానులు తప్పుచేసినచో నాతో చెప్పండి, నేను తగవులనణచుటయు, తప్పుచేసినవారిని శిక్షించుటయు జరిపెదను' అని చెప్పగా వారు దెబ్బలాటలు మానిరి. ఆవిధముగ నేను ఆ ప్రాంతములకు వెళ్ళిసప్పుడు ఆ పేటలకుచెందిన హిందూ ముసల్మానుల కొన్నిలరులను నాతోకూడ తీసుకొనిపోతిని. మరియొకప్పుడు నేను కొండ పల్లిలో రాజకీయోపన్యాసమిచ్చి బెజవాడకు రాగానే సబుకలెక్టరు 'ఆసాయంత్రము నగరాలవీధినుంచి హిందూదేవునిఉత్సవము బయలుదేరు ననియు, బుద్ధిపూర్వకముగ ముసల్మానులను అవమానపరచవలెనని ఉత్సవమునడిచేత్తోవలో మసీదులవద్ద హిందువులు మేళములు వాయింపబోవు చున్నారనియు, ఈసంగతి తెలిసి ముసల్మానులు కర్రలతోను, రాళ్ళతోను మసీదులలో గుంపులుగా చేరియున్నారని తనకు తెలిసినదనియు, నన్ను జోక్యముపుచ్చుకొని ప్రమాదమురాకుండ కాపాడవలసినదనియు నాకు పోనులో చెప్పిరి. సబుకలెక్టరు చంద్రన్ గారికి నామీద చాల విశ్వాసము. అన్నిమతముల, వర్ణముల ప్రజలు నా మాటయందు గురియుంచు దురని వారికి తెలుసును. "నేను తగిన ఏర్పాట్లుచేసెదను. నేనే స్వయముగ ఆ ఉత్సవమును నడిపించెదను. హిందూ ముసల్మానుల కొన్నిలరులనందరిని దగ్గరఉంచుకొని ఆ వీధులలో ఉత్సవమును సాగించెదను, మసీదుల దగ్గర హిందువులు మేళము వాయింపకుండ ఆపెదను. ముస్లిములతో కూడచెప్పి కర్రలతో, రాళ్ళతో దాగుకొనకుండ ఆపుచేసెదను. పోలీసులను అనవసరమైన జోక్యముపుచ్చుకొనకుండ దూరదూరముగ మాత్రము



- ఉండమనండి" అని వారికి బదులుచెప్పితిని. ఆవెంటనే ముసల్మానుకొన్నిలరులను హిందూకొన్నిలరులను, ముఖ్యముగా ఆ పేటలకుచెందిన కొన్నిలరులను పోగుచేసి హిందువులకు, ముసల్మానులకు సఖ్యత కుదిర్చితిని.
- మేమందరము స్వయముగ ఆ ఉత్సవముముందు నడచుచు మసీదులు ఇంకా కొన్ని గజములదూరమున నున్నవనగ మేళములు ఆపుచు, ఆ ఉత్సవమును బహు శాంతముగ నడిపించినాము. ముసల్మానులందరు చాల సంతోషించిరి. పిమ్మట వారిలో ప్రముఖులుకూడ ఆ ఉత్సవముతోకూడ వచ్చినారు.

ఒకసారి మునిసిపలుకొన్నిలులో గోవులను మాంసముకొరకై చంపకూడదని నిషేధించుచు తీర్మానముచేసితిమి. పశువధశాలలలో గోవధపూర్తిగ నిషేధించితిమి. గాని, దాని నమలు జరుపుట ప్రారంభముకాగానే ముస్లిము నాయకులు నావద్దకు, మా కొన్నిలువద్దకు వచ్చి అందుకు వ్యతిరేకతను గట్టిగా తెలిపిరి. గవర్నమెంటుకుకూడ అర్జీలనిచ్చిరి. అందుమీద గోవధనిషేధ తీర్మానము రద్దుపరచుకొంటిమి. మైనారిటీల అభిప్రాయమునకు వ్యతిరేకముగ ఏ తీర్మానముకూడ వారిపైన నిర్బంధముగ రుద్దుట న్యాయముకాదని, వారిచేత ఒప్పించియే ఎప్పటికైన ఆ పని చేయించవలెనని నిశ్చయించి ఆ తీర్మానమును రద్దుచేయించితిని. గాని 1950 లో అమలులోకి వచ్చిన స్వతంత్ర.భారత రాజ్యాంగవిధానం 48 ఆర్టికిలులో గోవధనునిషేధించుటకు ప్రభుత్వమునకు అధికారము కలుగచేయబడినది.

(3)

నేను మునిసిపలుచైర్మనుకాగానే మ్యునిసిపలుపాఠశాలలలో జాతీయ విద్యాపద్ధతులను ప్రవేశపెట్టవలెనని నిర్ణయించితిని. ఎలిమెంటరీ పాఠశాలలన్నిటిమీద అదివరకు మా జాతీయోన్మతపాఠశాలకు ప్రధానోపాధ్యాయులుగా నుండిన తాడేపల్లి వేణుగోపాలరావుగారిని సూపర్ వైజరుగ నియమించితిని. ఎలిమెంటరీపాఠశాలల ఉపాధ్యాయులను, ఉపాధ్యాయులను కలిపి యొక సంఘముగ నేర్పరచితిని. అపుడపుడు ఆ సంఘముయొక్కసభలు జరిగెను. ఎవరైన ప్రముఖులు వచ్చినపుడు ఆ సంఘసమావేశములో నుపన్యసించుచుండిరి. నేనుకూడ ఆ సంఘములో నుపన్యసించుచు "వారు శ్రద్ధవహించి విద్యార్థులకు దైవభక్తిని, నీతిని బోధించవలెనని, పాఠములు శ్రద్ధగ చెప్పవలె

నని అందరును ఖద్దరునే ధరించవలెనని దేశాభిమానము కలిగియుండవలె"నని బోధించుచుంటిని. "అస్పృశ్యతను పూర్తిగ రూపుమాపుటకై హరిజన వాడలలో పెట్టబడిన పాఠశాలలలో నుపాధ్యాయులుగ బ్రాహ్మణులను నియమించుచు, బ్రాహ్మణులు, వైశ్యులు నివసిస్తున్నవాడలలో పెట్టబడిన పాఠశాలలలో హరిజనులను నియమించుచువచ్చితిని. ప్రజలెట్టి ఆక్షేపణచేయక మాతో సహకరించిరి. పాకీవిద్యార్థులకు, హరిజనవిద్యార్థులకు కొన్ని ప్రత్యేక బహుమతులనిచ్చి వారిని ప్రోత్సహించితిమి. రెండవతరగతిమొదలు పై తరగతులన్నిటిలో రాట్నములను నెలకొల్పి విద్యార్థులచేత నూలు వడికించితిమి, రాట్నములపని నేర్పుటకు ఖద్దరుపాఠ్యాయులను నియమించితిని. అపుడపుడు ఆ నూలును మహాత్మాగాంధీగారి సబర్మతీఆశ్రమమునకు పంపగా వారు మమ్మును ప్రశంసించుచు తమ యంగ్ ఇండియా "Young India" పత్రికలో వ్రాసిరి. మిగతానూలును మేము బట్టలు నేయించి మునిసిపలు అవసరములకు వాడుకొంటిమి. మునిసిపలు ఉద్యోగస్తులందరును, హైస్కూలుఉపాధ్యాయులుకూడ ఖద్దరును ధరించవలెనని వారికి బోధించుచుంటిమి. ప్రతిరోజు పాఠశాలలన్నిటిలో ప్రారంభమున దైవభక్తికీర్తనలను, జాతీయగీతములను పాడించితిని. నేనే స్వయముగ దైవభక్తిని, దేశభక్తిని, మత, సంఘసామరస్యమును, ఐకమత్యమును బోధించు కీర్తనలను పోగుచేసి ఒక పుస్తకముగ అచ్చువేయించి, వాటిని ఉపాధ్యాయులకును, విద్యార్థులకును పంచిపెట్టితిని. వాటిలోనుంచే వారు పాఠశాలలు ప్రారంభించేముందు కీర్తనలను పాడిరి. ఏదైన గొప్ప సభలుగాని యుత్సవములుగాని జరిగినపుడు నేను మా మునిసిపలుఆఫీసుమీద జాతీయజెండా నెత్తి, పని అయిపోవుటతోడనే దింపించితిని. ప్రభుత్వోద్యోగస్తులు దానితో జోక్యము పుచ్చుకొనక యూరుకుండిరి.

మునిసిపలు ఎలిమెంటరీపాఠశాలలలో 5వ తరగతినుంచి 8వ తరగతివరకు, అటులనే మా హైస్కూలులో ఒకటవఫారమునుంచి మూడవ ఫారమువరకు, హిందీభాషను నిర్బంధముగ నేర్పించితిని. హిందీని సరసీయభాషగా మా పాఠశాలలలో పెట్టుట అప్పటి రాష్ట్రవిద్యాశాఖాధికారిగా నున్న యూరోపియనుకు చాల అయిష్టముగ నుండెను. విద్యాశాఖకార్యదర్శి



కూడ యూరోపియనే. వారిద్దరుకలిసి నేను మా పాఠశాలలలో హిందీని ప్రవేశపెట్టకూడదని అప్పుడు విద్యామంత్రిగానున్న సర్ ఎ. పి. పాత్రోగారి చేత ఉత్తరువును జారీచేయించిరి. నేను హిందీని 1925 జూన్ నుంచి ప్రవేశపెట్టితిని. 1926 ఫిబ్రవరి నెలలో హిందీని తీసివేయవలసినదని, అటుల తీసివేయనిచో హిందీమాస్టరులకయ్యే ఖర్చంతయు నేనే భరించవలసియుంటుందని నాకు గవర్నమెంటునుంచి ఉత్తరువు వచ్చినది. నేను దానిని లక్ష్యపెట్టలేదు. ఆ ఖర్చంతయు నేనే భరించుటకు సిద్ధపడితిని. అనగా ప్రజలు నేను కోరగానే ఆ సొమ్మును నా కిచ్చెదరని, దానిని నేను మునిసిపాలిటీకి జమకట్టగలనని నాకు విశ్వాసముండెను. అందువల్ల నే నా ఉత్తరువును లక్ష్యపెట్టలేదు. మరల మామూలుగానే 1926 జూన్ నెలలో పాఠశాలలలో హిందీ ప్రారంభించితిని. తరువాత నాకు మరియొక ఉత్తరువు వచ్చెను. హిందీని పాఠశాలలలో నేను నేర్పించినట్లయిన యావత్తువిద్యబడ్డెటుసొమ్మును నావద్ద వసూలుచేసెదమని ప్రభుత్వమువారు నాకు తెలిపిరి. అది గొప్ప మొత్తమే. ఇంతలో 1926 నవంబరు నెలలో శాసనసభకు ఎన్నికలు జరిగెను. అందులో జస్టిసుపార్టీవారు ఎవిధముగ హిందీకి వ్యతిరేకముగనున్నారో ప్రజలతోచెప్పి వారికి వ్యతిరేకప్రచారము చేసితిని; ఆ ఎన్నికలలో జస్టిసుపార్టీవారు ఓడిపోవుట తటస్థించెను. 1926 డిశంబరులోనే జస్టిసుపార్టీప్రభుత్వముపోయి డాక్టరు సుబ్బరాయన్ గారి జాతీయప్రభుత్వము వచ్చినది. సుబ్బరాయన్ ప్రభుత్వము కొంతకాలము కాంగ్రెసుకు అనుకూలముగనుండెను. అందువల్ల నేను అప్పటి ముఖ్యమంత్రి విద్యామంత్రియైన డాక్టర్ సుబ్బరాయన్ గారితో మాట్లాడి హిందీని మా పాఠశాలలలో నేర్పవచ్చునని ఒక ఉత్తరువును తెప్పించుకొంటిని. తరువాత 1927 మొదలు 1930 లో నేను జైలుకువెళ్లేవరకు మా మ్యునిసిపల్ పాఠశాలలలో హిందీని నిరాటంకముగ నేర్పినాము. మమ్ములను ప్రభుత్వము అడ్డుపెట్టలేదు. అదివరకు జస్టిసుపార్టీప్రభుత్వహయాంలో హిందీని నేర్పించినందుకు నామీద చేయబడిన సర్చార్జీని సుబ్బరాయన్ ప్రభుత్వమువారు రద్దు పరచినారు. నావద్ద సొమ్మేమియు వసూలుచేయలేదు.

మా మునిసిపలు హైస్కూలులోను ఎలిమెంటరీపాఠశాలలలోను విద్యార్థులకు ఏతేట నిర్ణయించే పాఠ్యగ్రంథములకు పుస్తకవిక్రేతలు దరఖాస్తులు పెట్టుకొనగా వారుపంపిన అన్నిపుస్తకములను నేను స్వయముగ చదివి అందులో బ్రటిషుప్రభుత్వమువలన లాభములనుగురించి వ్రాసినట్టి, బ్రటిషు చక్రవర్తులను పొగడినట్టి, రాజభక్తిని బోధించినట్టి పుస్తకములను పూర్తిగ నిషేధించి, మిగిలినవాటిలో వీలయినంత జాతీయతత్వమును, ప్రాచీన దేశ గౌరవమునుగూర్చి చెప్పిన పాఠములుగలవానినే ఏరి పాఠ్యగ్రంథములుగ పెట్టేవాణ్ణి. ముఖ్యముగ ఈపద్ధతి తెలుగు, ఇంగ్లీషు భాషావాచకములకును హిందూదేశచరిత్రగ్రంథములకును వర్తించెను.

బస్తీ అభివృద్ధికొరకు, ప్రజలసౌకర్యములకొరకు ముఖ్యమైన నిర్మాణకార్యములను చేయవలెనని నేను, మా కౌన్సిలువారు నిర్ణయించితిమి. మొదటిది బెజవాడలో విద్యుద్దీపములను పెట్టించవలెనని సంకల్పించితిమి. విద్యుచ్ఛక్తినిర్మాణము క్రాంప్టన్ (crompton) మొదలైన వర్తకసంస్థల కిచ్చుటకు నాకిష్టములేదు. విద్యుచ్ఛక్తి మొదలైనవి (Nationalisation) జాతీయపరంగా నిర్మాణముకావలెననియే ప్రథమమునుంచి నా ఉద్దేశ్యము. నేనదివరకే సోషలిజమునుగురించి చదివి, దానిపట్ల సానుభూతి కలిగియుంటిని. అందువల్ల ప్రభుత్వముయొక్క రాష్ట్ర విద్యుచ్ఛక్తియుద్యోగస్తుని పిలిపించి బెజవాడ బస్తీయంతయు నేను, ఆయన కలిసి తనిఖీచేసి మునిసిపాలిటీయే ప్రభుత్వమువద్దనుంచి రుణముచేసి విద్యుచ్ఛక్తినిర్మాణము గావించినచో మునిసిపాలిటీకి లాభమువచ్చునని యొక రిపోర్టు పంపితిమి. అందుకు అయిదులక్షలరూపాయలు కావలయును. ఇంకా కొంచె మెక్కువ పట్టినను పట్టవచ్చును. దానిని అప్పటి జస్టిసుపార్టీముఖ్యమంత్రిగా నున్న రామారాయణంగారు అంగీకరించి వెంటనే అయిదులక్షలరూప్యములను మంజూరుచేయుటయేగాక, మా బెజవాడమునిసిపాలిటీ కిప్పించిరి. తరువాత మరల సొమ్ము లభించుట కష్టమని వెంటనే మమ్ములను తీసుకోమని వారే పట్టుపట్టి అయిదు లక్షలరూప్యములను మా కిప్పించగా మేము దానిని బ్యాంకులోవేసుకొని విద్యుచ్ఛక్తినిర్మాణకార్యక్రమమును సాగించితిమి. దానికి ప్లానులు, ఎస్టిమేట్లు తయారుచేయుటకు నెలకు రు. 7500 ల జీతముతో నొక బంగళా నిపు



ఐని తెప్పించి ఆయనచేత అన్నియు తయారుచేయించితిమి. మాకు కావలసిన యావత్తుఇంజనులు మొదలై నవాటిని సప్లయిచేయవలసినదని కోరుతూ, టెండర్లు పంపించవలెనని వివిధ విద్యుచ్ఛక్తి కంపెనీలను కోరితిమి. అనేక పెద్దపెద్ద కంపెనీలు యావత్తు భారతదేశమునుంచి టెండర్లు పంపినవి. మా కౌన్సిలుతరపున ఒక ఉపసంఘము వేసితిమి. వారందరు మిగుల గౌరవనీయులు. లంచగొండితన మా కాలమున మా కౌన్సిలులో జొరబడలేదు. నేను వచ్చిన ప్రతి టెండరును జాగ్రత్తగ చదివితిని. నేను ఇంజనీరును కాకపోయినప్పటికిని వివిధకంపెనీల ఇంజనీరులు నాకు యావత్తు తబీసీళ్ళను వివరించిరి. అందువలన ఏ కంపెనీయొక్క ఏ ఏ సామానులు బాగున్నవో నాకు గోచరమయ్యెను. ఏవి సరసమైనధరలకు దొరకునో కూడ గోచరమయ్యెను. మా మేడమీదనే ఘా ఉపసంఘము సమావేశమైనది. నేను టెండర్లను చదివి నేర్చుకున్నదంతయు వారికి విశదపర్చితిని. పైగా వివిధ ఇంజనీరులు వచ్చి మాకు యావత్తు బోధచేయడం జరిగినది. మాకు ముఖ్యముగా కనపడిన దేమనగా ఇంగ్లీషు కంపెనీలకంటె యూరపుఖండములోని వివిధదేశములకంపెనీలే సరసమైనధరలకు మంచిసరకును యిచ్చునని. అందువల్ల మద్రాసుప్రభుత్వ విద్యుచ్ఛక్తి ఇంజనీరు ఇంగ్లండుసామానులకే నమూనాలనువ్రాసి పంపినను, దానిని త్రోసివై చి వీలైనంతవరకు ఇతరదేశముల సామానులనే మేము కొనుటకు నిర్ణయించుకొని, జర్మనీ, ఇటలీ, స్విట్జర్లండు, జెకోస్లోవేకియా సరకులనే మేము కొన్నాము. ఆ ఇంజనులను, ఆ సరకులను తెప్పించుకొన్నాము. అతి స్వల్పముగమాత్రమే ఇంగ్లీషుసామాను కలిసినది. ఇంజనులు వగైరాలను మా ఇంజనీర్లు నిర్మాణముగావించినారు. కొంతవరకు ఆ సరకులనమ్మిన కంపెనీల ఇంజనీరులుకూడ మాకు తోడ్పడిరి. తీగలు, స్తంభములు, బల్బులు మొదలయినవన్నీ అమెరికాకంపెనీవద్ద కొన్నాము. చారి అండ్ చారి గార్లు వాటిని వేసినారు. ఈవిధముగ బెజవాడ విద్యుచ్ఛక్తి నిర్మాణము జరిగినది. మావలెనే కాకినాడ మ్యునిసిపాలిటీవారుకూడ లక్కరాజు సుబ్బారావుగారి యాజమాన్యమున ప్రభుత్వమునుండి రుణముతీసుకొని విద్యుచ్ఛక్తి నిర్మాణము గావించుకొనిరి. పిమ్మట తక్కిన మ్యునిసిపలుసంఘ

ములన్నియు చాలవరకు ప్రభుత్వరుణములనుతీసుకొని విద్యుచ్ఛక్తినిర్మాణము గావించినారు. కొన్నిమాత్రము ముఖ్యముగా రాజమహేంద్రవరము, గుంటూరు మునిసిపాలిటీలు తమ విద్యుచ్ఛక్తినిర్మాణమును ప్రయివేటు విద్యుచ్ఛక్తినండ్లకు యిచ్చినవి. వాటివల్ల తరువాతకాలమున కొన్నితగవులు కూడ కలిగినవి. మా విద్యుచ్ఛక్తి ప్రకాశనూనముగ, జయప్రదముగ సాగినది. మునిసిపాలిటీకి ఏటేటా లాభమువచ్చుచుండెను. మా మునిసిపాలిటీకి విద్యుచ్ఛక్తికి కావలసిన సౌమ్ము యావత్తు ముందుగనే రామారాయణంగారు మాకు రుణముగ పంపినందున, ఆంగ్లేయుడైన ప్రభుత్వ విద్యుచ్ఛక్తి ఇంజనీరుసలహాలను మన్నించక (none British) బ్రిటి షేతరసరకులను కొని నిర్మాణముచేసియున్నాము. ఆ యుద్యోగి సలహా, దర ఎక్కువైనను అన్నియు ఆంగ్లేయకంపెనీలవద్ద ఆంగ్లేయసరకులనే క్రయము చేయవలెనని యైయుండెను మే మిటుల ఆయనమాటలను సరకుచేయక ప్రవర్తించినందున ఏ మ్యునిసిపాలిటీవారికిని ఇకముందు ప్లానులు, ఎస్టిమేటులు తయారై, ఏ సరుకులు ఎక్కడ తెప్పించవలెనో దానినంతను ప్రభుత్వ విద్యుచ్ఛక్తి ఇంజనీరు అంగీకరించి యుత్తరువుచేసినపిమ్మటనే రుణము మంజూరుచేసి సౌమ్ము నివ్వవలెనని డాక్టరు సుబ్బరాయనుమంత్రివర్గకాలము లోనే యొకనూతన జి.ఓ. పుట్టెను. అంతటినుంచి నిరాటంకముగా బ్రిటిషుసరుకులే మునిసిపాలిటీలచే పూర్తిగ కొనబడెను. ద్వంద్వప్రభుత్వములో మంత్రి సుబ్బరాయన్ నిస్సహాయుడు. మా కాంగ్రెసు మునిసిపలు ఉపసంఘపు రాజనీతి వీలయినంతవరకు బ్రిటిషుసరుకులను బహిష్కరించుట. బ్రిటిషుప్రభుత్వముయొక్క పునాదిసిద్ధాంతము బ్రిటిషుసరకులను భారతీయులపై అంటగట్టుట. కొన్నిసంవత్సరములకు పిమ్మట మా విద్యుచ్ఛక్తినిర్మాణమునంతను మదరాసుప్రభుత్వమువారే తీసుకొన్నారు. దానిని రాష్ట్రవిద్యుచ్ఛక్తినిర్మాణములలో భాగముగ చేసుకొన్నారు. ప్రభుత్వమువారే మా మునిసిపాలిటీకి మొత్తముగ విద్యుచ్ఛక్తి నమ్ముటయు, దానిని కొంచెము లాభముతో మునిసిపలుకొన్నిలువారు బజారుదీపములకు, గృహములలోని, దుకాణములలోని దీపములకు, పెద్ద చిన్నపరిశ్రమలకు పంచిపెట్టుచుండుటయు జరుగుచున్నది.



(4)

అదివరకు 1913 లో తాడంకి వెంకటనరసయ్యగారు మునిసిపల్ చైర్మనుగా నుండగా షుమారు 50 వేలమందిజనమునకు సరిపోయే నీటి వసతుల నిర్మాణముగావించినారు. బస్తీలో నీటికుళాయిలు ఏర్పడినవి, కాని అవి చాలవు. బస్తీ చాలా పెరిగినది. ఇంకా పెరుగుచున్నది. అందువల్ల కొత్తగా బావులు త్రవ్వించి ఇంజనులతో నీరుతోడించి గొట్టములుపెట్టి కుళాయిలను వృద్ధిచేసి నీటిసప్లయి ఎక్కువగా చేయవలెనని నేను, మా కౌన్సిలు నిశ్చయించుకున్నాము. అందువిషయమై ప్రభుత్వముతో ఉత్తరప్రత్యుత్తరములు జరిపినాము. సగము వారు విరాళముగ నిచ్చునట్లును, మిగిలినది మేము పెట్టుకొనునట్లును ఏర్పాటుచేసుకొన్నాము. కొత్తగా బావులు త్రవ్వించినాము. నూతన డీసిలుఇంజన్లుపెట్టి తోడించి నీటివనరును వృద్ధిచేసినాము. గాని విద్యుచ్ఛక్తి తోనడిపే ఇంజన్లుకూడ పెట్టుటకు ప్లానులువేసినాము. పాతబస్తీలోని ఎత్తైన ప్రాంతములలో నీటిసప్లయికూడ కష్టముగనుండెను. అందువలన కొండమీద ఎత్తుగా మరియొక నీటిరిజర్వాయరును కట్టించినాను. అది నేను చైర్మనుగనుండగానే పూర్తయినది. మహాత్మాగాంధీగారు 1920 లో బెజవాడ విచ్చేసినపుడు వారిచేత దానిని తెరిపించినాము. ఇదివరకున్న రిజర్వాయరులోనుంచి నీటిని తక్కినప్రాంతములకు సప్లయిచేయుటవల్ల ఇంకా ఎక్కువప్రాంతములకు సప్లయిచేయుటకు వీలుకలిగినది. మా కాలములో కుళాయిలు కొత్తచోట్ల చాల వేయించినాము. ముఖ్యముగా 1921 లో అఖిల భారత కాంగ్రెసుకమిటీ సమావేశమైనపుడు రెండులక్షలజనము సమకూడిన గాంధీమైదానములో, అప్పటినుంచి గాంధీనగరమును పేట నిర్మాణమై వృద్ధిచెందినది. నేను చైర్మనుగనుండగా దానిఅభివృద్ధికి ప్రత్యేకశ్రద్ధ వహించితిని. దానిలో మంచిరోడ్లు వేయించడం, విద్యుద్దీపములు పెట్టించడం, నీటికుళాయిలు పెట్టించడం ఈ పనులన్నీ నా కాలములో బాగుగా జరిగినవి. బావులలోనుంచి నీళ్ళుతోడుటకు విద్యుచ్ఛక్తిచే నడపబడు ఇంజనులను ఉపయోగించితే ఎక్కువ లాభకరముగా, తేలికగ పని జరుగుతుంది. అందువల్ల నే నదివరకు తయారుచేసిపెట్టిన విద్యుచ్ఛక్తి తో

నడిపే నీటివసతి అభివృద్ధి ప్రణాళికలను మావిద్యుచ్ఛక్తి నిర్మాణమయిన పిమ్మటనే పూర్తిచేసినారు. అందువల్ల నేను వాటినన్నిటిని తయారుచేసి సిద్ధపరచినప్పటికీ, నా తరువాత వచ్చిన స్పెషల్ ఆఫీసరు భాగవతుల ఆదిశేషయ్య గారి కాలములో విద్యుచ్ఛక్తి ఇంజనులు పెట్టి కార్యము పూర్తియైనది. విద్యుచ్ఛక్తి నిర్మాణము పూర్తియై బస్టీలోకి దీపములు వచ్చుట 1930 సం॥ ప్రారంభమున జరిగినది. నే నాపైన కొద్దినెలలకే జైలుకుపోయినాను.

ఇంకొక విషయమైతూడ నేను చైర్మనుగనుండగా ప్రత్యేక శ్రద్ధ వహించితిని. అది మురుగుకాలవల పథకము. బెజవాడ పాత బస్టీ యొక విధముగను, రైలుస్టేషనుకు తూర్పుననున్న కొత్త బస్టీ మరియొక విధముగను ఉన్నవి. అందువలన ముందుగా పాత బస్టీలో మురుగుకాలువల నిర్మాణమును (Drainage Scheme) ప్రారంభింపచేసినాము. దానికి ప్లానులు, ఎస్టిమేట్లు తయారుచేయించినాము. అప్పుడు శానిటరీ ఇంజనీరు (Sanitary Engineer)గా నున్న (Waster Dale) వెస్టరుడేలుగారేమి, వారి తరువాత వచ్చిన జి. వి. రావుగారేమి ప్రతివిషయములోను నా కెంతో తోడ్పడినారు. ఆ మురుగుకాలువల నిర్మాణమునకయ్యే ఖర్చులో సగము ప్రభుత్వము విరాళముగ నిచ్చినది. తక్కిన సగము మా మునిసిపాలిటీ భరించినది. దానిని ప్రభుత్వము మాకు అప్పుగానిచ్చినది. ప్లానులు, ఎస్టిమేట్లు తయారుచేయించుటకు తమవద్ద తగిన సిబ్బంది లేదని శానిటరీ ఇంజనీరుగారు నాతో చెప్పగా, మా మునిసిపలు ఇంజనీరైన హరీశ్వరరావుగారిని ఆరునెలలు మదరాసులో శానిటరీ ఇంజనీరు ఆఫీసులో పనిచేయించి ఆ పథకమును తయారుచేయించినాము. వాటినిర్మాణము గవర్నమెంటు పి. డబ్ల్యు. డి. కి యిచ్చినాము. వారు నిర్మాణము ప్రారంభించిన పిమ్మటనే నేను జైలుకు పోయినాను. తరువాత ఆ పథకముయొక్క యావత్తునిర్మాణము పూర్తి అయ్యేసరికి మూడు నాలుగు సంవత్సరములు పట్టినది. కొత్త బస్టీకి మురుగుకాలువలను నిర్మాణము చేయుటకు వలయు విచారణను ప్లానులను పూర్తిచేయుటకు పదివేల రూప్యములు ధరావతుచేయవలయునని ప్రభుత్వమువారు కోరగా ఆ ప్రకారము నే నప్పుడే ధరావతుచేసినాను. నా తర్వాత వచ్చినవారు తగినంత శ్రద్ధతీసుకొనకపోవట్టి సంవత్సరముల కాలయాపన జరిగి 1957 సం॥



నుంచి కొత్తబస్తీ మురుగుకాలువలనిర్మాణము ప్రారంభమైనది. చీమ నడక నడచుచున్నది. 1947లో మద్రాసుప్రభుత్వమువారు రాజధానియంతట నీటిసప్లయ, మురుగుకాలువల పథకములనుగూర్చి విచారణజరిపి అవసరములవెంట నిర్మాణకార్యక్రమవరుసను నిర్ణయించవలెనని నా అధ్యక్షతక్రింద నొక కమిటీని నియమించిరి. ఆ కమిటీ సభ్యులము ఏకగ్రీవముగ కొన్ని సిఫారసులనుచేసినాము. అందులో అరవజిల్లాలలో వేరుగను, ఆంధ్రదేశములో వేరుగను నిర్మాణకార్యక్రమవరుసను నిర్ణయించినాము. ఆంధ్రదేశములోని మురుగుకాలువలపథకమునకు మొదటిస్థానము విజయవాడకు, రెండవ స్థానము ఏలూరుకు ఇచ్చినాము. మంచినీటివసతికి గుంటూరుకు మొదటి స్థానము, విశాఖపట్టణమునకు రెండవస్థానము నిచ్చినాము. అయినను వాటిని ప్రారంభించుట కింతకాలము పట్టినది.

బెజవాడ పాతబస్తీలో క్రైస్తవచర్చి ప్రక్కగానున్న ఖాళీస్థలమును గాంధీపార్కు అని పిలచుచు అందులోనే సహాయనిరాకరణ సభలను జరుపుకుంటూవచ్చినాము. 1920లోను, 1921లోను పెద్దపెద్ద సభ లక్కడే చేసినాము. దానికిచుట్టూ చిన్నగోడకట్టించి గేట్లుపెట్టి లోపల చెట్లు, మొక్కలువేసి ప్రజలు సాయంత్రం కూర్చొనడానికి, బహిరంగసభలకు దానిని నిజమైనపార్కుగా చేయుటయే దాగుంటుందని డాక్టరు రామచంద్రరావుగారి చైర్మనుకాలములోనే మునిసి పాలిటీవారు తలచి దానిని గాంధీపార్కుగా చేయుటకు ప్రారంభించినారు. నేను వచ్చినతరువాత ఆ గాంధీపార్కును పూర్తిచేయుటయే గాక అందులో డాక్టర్ రామచంద్రరావుగారిపేరిట రామచంద్రగ్రంథాలయమునుకూడ నెలకొల్పించినాను. అది ఇప్పుడు మంచి గ్రంథాలయముగ విలసిల్లుచున్నది. ఆ పార్కుమధ్య బహిరంగసభలకొర కొక వేదికను నిర్మింపచేసినాము. దానిమీద పిమ్మట గాంధీవిగ్రహముకూడ నిర్మింపబడినది.

1925 మేనెలలో గొప్ప తుపాను వచ్చినదని నేను చెప్పియున్నాను. ఆ తుపానులో పాతబస్తీలోనున్న మునిసిపల్ రహదారిబంగళా శిథిలమై పోయినది. ముఖ్యమంత్రి రామారాయణంగారు బెజవాడవచ్చినపుడు దానిని

చూచినారు. ఆ చోట నొక పెద్దమార్కెటు కట్టుట బాగుంటుందని ఆయన, నేను తలచినాము. దానిని ఆనుకొనియున్న రెవెన్యూస్థలమును ఆ మార్కెట్టుకొరకు ఇప్పిస్తామని వారుచెప్పినారు. అందువల్ల నా రహదారీ బంగళాను మరమ్మత్తుచేయించకుండ యుంచి దానిని నేలమట్టముచేయించి ప్రక్కనున్న రెవెన్యూస్థలమును కలుపుకొని ఒక పెద్ద మార్కెట్టుకు ప్లానులు, ఎస్టిమేట్లు తయారుచేయించినాను. వాటిని శానిటరీ. ఇంజనీరు జి. వి. రావుగారు చూచి అంగీకరించినారు. బెంగుళూరులోనున్న మార్కెట్టు పద్దతిని ఆ మార్కెట్టుకు ప్లానులు, ఎస్టిమేట్లు తయారుచేసినాము. దానికి రెండులక్షల ఏబదివేల రూపాయలు కావలసియుండెను. దానినికూడ యిచ్చుటకు ప్రభుత్వమంగీకరించినది. మరుసటిసంవత్సరము దానిని బడ్జెటులోచేర్చి ఇవ్వగలుగుదుమని వారు నాకు వ్రాసిరి. ఆ లోపలనే నేను మునిసిపాలిటీని వదలిపెట్టి జైలుకుపోయినాను. అందువలన ఆ మార్కెట్టుకు కావలసినసొమ్మును ప్రభుత్వమువద్దనుంచి తెచ్చుకొనడం, దానిని కంట్రాక్టరులకిచ్చి నిర్మించడం వగైరా జరుపుటకు కొన్నిసంవత్సరములు పట్టినది. 1940 లో మార్కెట్టు పూర్తియైనది. దానిని టంగుటూరి ప్రకాశం పంతులుగారు తెరచినారు. అప్పుడే మునిసిపలుకొన్నిలువారు దానికి నా పేరు పెట్టుటకు ఏకగ్రీవముగ తీర్మానించి నా పేరుపెట్టినందున అది కాశేశ్వరరావు మార్కెట్టు అని పిలవబడుచున్నది. అప్పటికి పదినంవత్సరములకు పూర్వమే నేను మునిసిపాలిటీలో సంబంధము వదలుకొనియున్నాను. ఆయినను 1940 లో మునిసిపలు కొన్నిలువారు నే నేదో బెజవాడబస్టికి సేవచేసినానని తలచి నాపేరు దానికి పెట్టినారు. ఆ మార్కెట్టుకు పునాదిరాయి 1938 లో స్థానికస్వపరిపాలనా మంత్రి శ్రీ బెజవాడ గోపాలరెడ్డిగారిచేత వేయబడినది. ఆ దినముననే అప్పటి మునిసిపలుకొన్నిలువారు నాకు 'ఫ్రీ సిటిజన్' (Free citizen) అను గౌరవబిరుదము నిచ్చినారు. ఆ గౌరవము పొందినవారు ఇంగ్లాండులో ఆ మునిసిపలుపన్నులేమీ చెల్లించసక్కరలేదు. గాని నాకు 'ఫ్రీ సిటిజన్' గౌరవమును కలుగచేసినపుడు రాజగోపాలాచార్యులుగారు ప్రధాన మంత్రిగాను, నేను ప్రధాన పార్లమెంటరీ కార్యదర్శిగను వుంటిమి. ఆ ఫ్రీ



సిటిజన్ గౌరవమును మా ప్రభుత్వము ఖాయముచేసినది, గాని పన్నులను చెల్లించక తప్పదని ఉత్తర్వుచేసినది.

మునిసిపలురహదారిబంగళాను మరియొకచోట కట్టవలసివచ్చినది. అందుకుగాను పి. డబ్ల్యు. డి. వారితోను, ప్రభుత్వముతోను ఉత్తరప్రత్యుత్తరములు జరిపి గవర్నరుపేటలో బందరుకాలవయొద్దనున్న యొక స్థలమును సంపాదించితిని. ఆ బంగళానిర్మాణమునకు ప్లానులు, ఎస్టిమేటులు వేయించి మునిసిపాలిటీచేత సొమ్ము మంజూరుచేయించితిని. దానినిర్మాణము నాకాలములో ప్రారంభమైనను నేను జైలుకుపోయినపిమ్మటనే పూర్తయైనది. అది చక్కని రహదారిబంగళాగా వాడబడుచున్నది.

ఒకరోజున నేను భోజనముచేసి కూర్చొనగా మా యింటికి పి. డబ్ల్యు. డి. యుద్యోగస్తుడు నా మిత్రుడు నగు వేలమూరి గోపాల కృష్ణయ్యగారు వచ్చి బందరుకాలువమీద రామమోహనగ్రంథాలయమునకు సమీపమున నొక లాకును, రెగ్యులేటరును తమ డిపార్టుమెంటువారు నిర్మించబోవుచున్నారనియు, దానిమీద రోడ్డువంతెనకూడ నిర్మించినచో సగము ఖర్చుతో పని జరుగుననియు నాతో చెప్పిరి. నేను వెంటనే మునిసిపలుఆఫీసుకు పోయి మా యింజనీర్లతో విచారించి దానిని మునిసిపలుకొన్సిలులో పెట్టుటకు నిశ్చయించితిని. పి. డబ్ల్యు. డి. వారితో నుత్తరప్రత్యుత్తరములు జరుపగా డెబ్బదియైదువేలరూప్యములతో నా రోడ్డువంతెన పూర్తయగునని వారు తెలిపినారు. ఆ విషయము మా కొన్సిలులో పెట్టి సొమ్ము మంజూరుచేయించినాను. దానికి గవర్నమెంటుకు వ్రాయగా ఋణమిచ్చినది. దానితో కొలదికాలములోనే ఆ రోడ్డువంతెన నిర్మాణమైనది. గవర్నరుపేటప్రజలు తేలికగ కృష్ణానదికి స్నానముకొరకు, స్మశానముకొరకు, పోవుటకు వీలుకలిగినది. అచట కృష్ణలంకలో నొక పెద్దపేట పెరిగి మునిసిపలువార్డు అయినది. ఆ రోడ్డువంతెనమీదుగా బందరుకాలవప్రక్కనే తూర్పుగ నొక మంచిరోడ్డునువేసి అటు విద్యుచ్ఛక్తికట్టడములకు, ఆ పైకి పోవుటకు మార్గము నేర్పాటుచేసినాము. ఇటీవల కృష్ణానది మీద కట్టబడిన పెద్ద రోడ్డువంతెనమీదుగా వేయబడిన హైరోడ్డు దీనికి కలియుచున్నది.

(5)

బెజవాడమీదుగా మద్రాసునుంచి కలకత్తాకు పోవు రైలుమార్గము తూర్పుబెజవాడను పశ్చిమబెజవాడనుండి వేరుచేసినది. అయినప్పటికి పడమర నుంచి తూర్పుభాగములకు వచ్చుటకు అయిదుమార్గము లుండెను. నేను చైర్మను అయిన కొలదినెలలకు వాటిలో బాప్టిస్టుపాలెముగుండ పోవు ఉత్తరపువైపుమార్గమునకు అడ్డముగ పొడుగున రైలువే అధికార్లు ఇనుప కమ్ములను పాతించి ఆ మార్గమును అకస్మాత్తుగా మూసివేసినారు. నేను నానొకర్లను ఇంకా ఇతర ప్రజలను తీసుకుపోయి నేనుస్వయముగ దగ్గరయుండి ఆ ఇనుపకమ్ములనన్నిటిని పీకివేయించినాను. ఇంతేగాక పూర్ణానందంపేట ప్రజలు పడమరగా ద్వారములు పెట్టుకొని, ఇండ్లుకట్టుకొని యుండగా ఆ ముందుది రైలువేస్థలమని చెప్పి ఆ యిండ్లముందు ఇనుపబాదులను పాతించినారు. వాటినికూడ పీకించినాను. నేను ఇవతలకు రాగానే మరల ఆ రెండు చోటుల వాటిని పాతించినారు. నేను మరల మనుష్యులను తీసుకువెళ్ళి వాటినిన్నిటిని పీకించినాను. ఇటుల వారు పాతించడం నేను పీకించడం వారమురోజులు వరుసగా జరిగినది. వారి మనుష్యులకంటె మా మనుష్యులెక్కువమంది. ఐ స్తీప్రజలంతా నా వెనుకనున్నారు. రైలువేవారు సబు కలెక్టరువద్దకు పోయి నామీద 144 సెక్షనుక్రింద నిషేధాజ్ఞ నివ్వవలెనని కోరినారు. సబుకలెక్టరు వచ్చి చూచినాడు. నిషేధాజ్ఞనిచ్చినచో నేను ముందు దానిని ఉల్లంఘించి నాలుగువేలమందిచేత ఉల్లంఘింపచేయుదునని చెప్పినాను. ప్రజలరాకపోకల హక్కుల కెట్టిభంగము కలుగకుండ కాపాడుట చైర్మనుగ నా విధి అని చెప్పినాను. మా పక్షమున న్యాయమున్నది. అవతలవైపున ఇండియాగవర్నమెంటులో ఎక్కువ పలుకుబడిగల యూరోపియన్ రైలువేకంపెనీ గలదు. సబుకలెక్టరు చంద్రన్ గారు జిల్లాకలెక్టరు గారికి వ్రాయగా వారు వచ్చి యావత్తు చూచినారు. వారు యమ్.యస్.యం. రైలువేఏజంటుకు తంతినిచ్చి పిలిపించినారు. మేమందరము కలసినాము. రైలువేస్టేషనుకు పడమరగనున్న ఖాళీస్థలములో వారికి ఇబ్బందికలిగేటట్టుగా పెట్టెదుకాణములకు అనుమతి నిచ్చినానని నామీద నేరారోపణచేసినారు. పూర్ణానందముపేటప్రజలయిండ్లకు పడమరగా రైలువేస్థలములో



వేయబడే రోడ్డుమీదికి దారి నిచ్చితీరవలెనని, రెండు రోడ్డువంతెనలై నను కట్టనిది రైలువేకు మునిసిపాలిటీకి తగవులు సాగుచునేయుండునని నేను చెప్పినాను. పాతబస్తీకిని కొత్త బస్తీకినిగల మామూలు లెవెల్ క్రాసింగువద్ద రైలుబండ్ల షంటింగుకోసరం గేట్లు వెయ్యగానే ఎంతెంతసేపు బండ్లు, కారులు లారీలు ఆగి ప్రజలపనికి ఎంత ఇబ్బందికలుగుచున్నదో వివరించితిని. కలెక్టరు, సబ్ కలెక్టరు మాపట్ల సానుభూతి చూపిరి. రైలువేవారిని ఆ త్రోవలు మూసివేయకుండ తాత్కాలికముగ ఆపివెచిరి. పదిహేనురోజులలో ఒక కాన్ఫరెన్సు నేర్పాటుచేసిరి. రైలువేపక్షమున ఏజంటు, చీఫ్ ఇంజనీరు, మునిసిపాలిటీపక్షమున నేను, మా వైస్ చైర్ మను కొళందరెడ్డి గారు, ప్రభుత్వపక్షమున కలెక్టరు, సబ్ కలెక్టరు రైలుస్టేషనుమేడమీద పెద్ద గదిలో సమావేశమైనాము. రాజీగా ఏర్పాటుచేసుకున్నాము. కలెక్టరు స్టూవర్టు, సబ్ కలెక్టరు చంద్రన్ గార్లు మా ప్రజలకు సౌకర్యములుచేయుటకై యత్నించినందుకు వందనీయులు. నేను పెట్టెదుకాణములు తీసివేయుటకును, రైలువేవారు ఉత్తరమార్గమును మూసివేయుటకును, పూర్ణానందంపేట ప్రజలు ఇదివరకు కట్టిన యిండ్లముందు ఆటంకము తీసివెచి రైలువేవారు పడమరగా త్రోవనిచ్చినచో కొత్తగా ప్రజలకు త్రోవలుపెట్టకుండనుండునట్లును, ఒప్పుకొంటిని. రైలుస్టేషనుమీదుగా తూర్పునుంచి పడమరకు మనుష్యులు, సైకిళ్ళరాకపోకలకు రైలువేఖర్చుమీద నొక వంతెన కట్టునట్లును, దక్షిణమున గవర్నరుపేటకు పాతబస్తీకి మధ్యనున్న లెవెల్ క్రాసింగువద్ద నొక (అండర్ బ్రిడ్జి) రోడ్డువంతెనను నిర్మించునట్లును ఒడంబడికచేసుకున్నాము. ఈ క్రింది రోడ్డువంతెన నిర్మాణపుఖర్చు పూర్తిగా రైలువే భరించవలసినదని నేను వాదించినాను. మునిసిపాలిటీ సగము, రైలువే సగము భరించవలెనని రైలువేఏజంటు అన్నాడు. గవర్నమెంటుకూడ కొంత భరించవచ్చునని కలెక్టరు చెప్పినాడు. ఆఖర్చువిషయములో మద్రాసు ప్రభుత్వముయొక్క నిర్ణయానికి అంగీకరించుదామని ఒప్పుకొని రాజీషరతులు వ్రాసి అందరము దస్కతులు పెట్టినాము. వెంటనే రైలుస్టేషనుమీదుగా తూర్పుపడమరలకు మనుష్యులు రాకపోకలుచేసేవంతెన నిర్మాణము ప్రారంభమై కొలదికాలములోనే పూర్తి అయినది. దానిని రైలువేవారే తమఖర్చుమీద కట్టినారు. 1929 మార్చి 1 వ

తేదీన నేను మదరాసుశాసనసభపనిని పూర్తిచేసుకొని బయటకువచ్చుచుండగా తొనుప్లానింగునిపుణులగు డాన్ గారు నన్ను కలసి అండర్ బిడ్డిప్లానులు, ఎస్టి మేట్లు తయారై నవనియు, వాటిని రైలువే చీఫ్ ఇంజనీరు ఆ మరునాడు గవర్న మెంటు స్థానికస్వపరిపాలనాకార్యదర్శిగదిలోకి తీసుకొనివచ్చుననియు, నన్ను రమ్మని ఆయన కోరినాడనియు చెప్పి అచట జరుగు సమావేశములో పాల్గొనుటకు నాకు వీలుకలదాయని అడిగెను. తప్పకుండ వీలుకలదని చెప్పి తిని. ఏప్రిల్ 1వ తేదీన చైర్మనుగ నేను, రైలువే చీఫ్ ఇంజనీరు డాన్ గారు, స్థానికస్వపరిపాలనాకార్యదర్శి హిల్టన్ బ్రౌనుగారు, ప్రభుత్వపు సీటీసరఫరా కట్టడములశాఖ కార్యదర్శియైన మరీయొక యూరోపియను, అందరము హిల్టన్ బ్రౌనుగారిగదిలో సమావేశమైతిమి. రైలువే చీఫ్ ఇంజనీరు ఆ ప్లానులన్నిటిని చూపి వాటిని వివరించెను. ఖర్చువిషయములో రైలువే యావత్తు భరించవలెనని నేను చెప్పితిని. రైలువే మూడవవంతు, గవర్న మెంటు మూడవవంతు, మ్యునిసిపాలిటీ మూడవవంతు భరించుట యుక్త మని తక్కినవారు చెప్పినారు. ఆ ఖర్చు రైలువేసగము, గవర్న మెంటు సగము భరించుట సరిగనుండుననియు, మునిసిపాలిటీని ఏ మాత్రము భరించ మని అడుగుటయు న్యాయముకాదని నేను చెప్పితిని. ఏ సంగతి మా మునిసిపలుకౌన్సిలులో పెట్టి వారిఅభిప్రాయమును ప్రభుత్వమునకు పంపెద నని చెప్పితిని. ఆ సమావేశము వాయిదాపడినది. అటుపిమ్మట ఈ విషయము మా కౌన్సిలులో పెట్టగా మనము కొంతైనను భరించుట న్యాయము కాదనియు, రైలువే మా బస్టిని రెండుభాగములుగ చీల్చినపుడు తూర్పు పడమరభాగములకు రాకపోకలు తేలికగజరుగుటకు ఈ క్రిందివంతెనను కూడ నిర్మించుట వారివిధియేయనియు, అవసరమైనచో ఈ పనిచేయుటకు రైలువేవారికి ప్రభుత్వమువారు కొంత సహాయముచేయవచ్చుననియు, బెజవాడ మునిసిపాలిటీమీద ఏమాత్రము బరువుమోపుట న్యాయముకాదనియు తీర్మానించినారు. ఈ సంగతి రైలువేవారికి ఢిల్లీప్రభుత్వమునకు, మదరాసు ప్రభుత్వమునకు వ్రాసితిని. ఇటుల ఉత్తరప్రత్యుత్తరములు జరుపుచుండగా 1930 ఏప్రిలులో నేను జైలుకు పోతిని. ఈ అండర్ బిడ్డి వ్యవహారము అశ్రద్ధలోపడినది. తుదకు 1937లో



మదరాసులో కాంగ్రెసుగవర్నమెంటు ఏర్పడి రాజగోపాలాచార్యులుగారు ప్రధానమంత్రి, ఆర్థికమంత్రిగను, నేను ఆయనవద్ద ప్రధాన పార్లమెంటరీ కార్యదర్శిగను పనిచేయుచున్నకాలములో, 1948 నుండి బెజవాడ మునిసి పలుకొన్నిలు కాంగ్రెసుపార్టీ యాజమాన్యముక్రిందికి వచ్చి ప్రముఖ లాయ రైన రాజగోపాలాచారిగారు చైర్మనుగ ఎన్నుకొనబడగానే, ఆయన నా సలహాపైన ఈ అండర్ బ్రిడ్జివ్యవహారమును లేవదీసి మూడవవంతుఖర్చును మునిసిపాలిటీభరించుట కొప్పుకొనినటుల తీర్మానము గావింపజేసెను. అటుల మూడవవంతు కొప్పుకోలేకపోయినచో వ్యవహారము అసలే స్తంభించి క్రిందిరోడ్డువంతెనే రాకుండాపోవుననియు, సగమువంతు భరించు టకు రాజగోపాలాచారిగవర్నమెంటు సిద్ధముగ లేదనియు నేను వారితో చెప్పితిని. మొత్తము అయిదులక్షల ఇరవైయొక్కవేలు ఖర్చుగును. అందులో మూడవవంతు రైలువేవారు భరించగ మూడవవంతుఖర్చు ప్రభు త్వమువారు భరించునట్లును, కొన్నిలువారు భరించవలసిన మూడవవంతు ఖర్చుకొరకు మునిసిపలుకొన్నిలుకు ప్రభుత్వమువారు ఒక లక్ష డెబ్బదివేల రూప్యములను ఋణమునిచ్చునట్లును, నేను శ్రద్ధవహించి ఏర్పాటుచేసితిని. అందుకు స్థానికస్వపరిపాలనామంత్రియగు బెజవాడ గోపాలరెడ్డిగారితోను, ఇన్స్పెక్టర్ కట్టడములమంత్రియైన యాకూబ్ హుస్సేన్ గారితోను నేను మాట్లాడి, వారి యుభయులచేత అంగీకారపు యుత్తరువులను వేయించి తిని. ఆ కాగితములు మా ఆర్థికశాఖకు ఆఖరుఉత్తరువులనిమిత్తము రాగా, ఏమాత్రము ప్రభుత్వమునకు బాకీయున్నను ఏ మునిసిపాలిటీకి కొత్తఋణము నివ్వగూడదని రాజాగోపాలాచారిప్రభుత్వము చేసిన జి. ఓ. ను చూపి, మా ఆర్థికశాఖ అండర్ శ్రెక్రటరీ బెజవాడమునిసిపాలిటీ ఇదివరకే కొంత బాకీ యున్నదిగాన దానికి ఈ నూతనఋణమునిచ్చుటకు వీలులేదని ఆక్షేపణ తెలిపెను. అప్పుడు లక్షాడెబ్బదివేలు తమ స్వంతబొక్కనమునుండి ఖర్చు పెట్టుకొనితే మా మునిసిపాలిటీ లేదు; ఋణము తప్పక కావలెను. ఆంధ్ర దేశములోకెల్ల మా మునిసిపాలిటీ యొక్కవ పరపతిగలదనియు, కొత్త అప్పు నిచ్చుటవలన ప్రభుత్వమునకు నష్టమువచ్చుటకు ఎట్టి అవకాశము లేదనియు నేను నా పలుకుబడిని వినియోగించి, అండర్ శ్రెక్రటరీతో చెప్పి

యొక ప్రత్యేక కేసుగా బెజవాడమునిసిపాలిటీకి ఋణమునివ్వవచ్చునని వ్రాయించితిని. అందుకు ప్రధానమంత్రి రాజగోపాలాచారిగారుకూడ ఒప్పుకొనిరి. వెంటనే పని ప్రారంభమయ్యెను. యుద్ధమేఘములు యూరపులో కమ్ముకొనివచ్చుచుండెను. యుద్ధము వచ్చులోపుననే పని పూర్తికావలెనని తలచి ప్రభుత్వఇంజనీర్లను, కంట్రాక్టర్లను తొందరపెట్టి, నేను, మునిసిపలు చైర్మను రాజగోపాలాచారిగారు ప్రత్యేక శ్రద్ధవహించి అండర్ బ్రిడ్జిని (క్రిందుగాపోవు బ్రిడ్జిని) సకాలములో పూర్తిచేయించినాము. దానికి రాజగోపాలాచారివంతెనయని మునిసిపలుచైర్మనుగారిపేర విలసిల్లునట్లు, కౌన్సిలువారు తీర్మానించిరి. ఆ వంతెనవల్ల బెజవాడబస్టియొక్క రాకపోకలకు అత్యంతమైన సౌకర్యము కలిగినది. అంతేగాక ఆ రాజగోపాలాచారి వంతెనయొక్క నిర్మాణము, కాశేశ్వరరావుమార్కెటుయొక్క నిర్మాణము బెజవాడబస్టికి ఎంతయో అలంకారమును చేకూర్చినవి.

1928 లో గవర్నరుపేటలో ఏలూరురోడ్డుప్రక్కనేయున్న మునిసిపాలిటీకిచెందిన యొక ఆవరణ మంచి ఇంటితోసహా ఖాళీయైనది. అదివరకందులోనున్న పశువులఆస్పత్రిని తీసి, ఖందరురోడ్డుప్రక్కనయున్న పెద్ద ఖాళీస్థలములో ప్రత్యేకభవనమునునిర్మించి అందులో పెట్టినాము. ఏలూరు రోడ్డుప్రక్కనయున్న ఆ ఆవరణను, యింటిని స్త్రీలయువయోగంనిమిత్తము వా రొక గ్రంథాలయమును స్థాపించుకొని, శరీరవ్యాయామము, మనోవికాసములకొరకు ఆటపాటలను జరుపుకొనుటకు, హిందీ మొదలైనవి అభ్యసించుటకు, వారికి ప్రత్యేకముగ ఆర్థిక, మత, సాంఘికాదివిషయములమీద నుపన్యాసములిప్పించుకొనుటకు ఇచ్చుట యుక్తముగనుండునని నేను తలచితిని. మా కౌన్సిలువా రొప్పుకొనిరి. సబుకలెక్టరు చంద్రన్ గారిభార్య, బారిష్టరు వెంకటేశ్వరరావుగారిభార్య, రైలువేడాక్టరు ఈపెన్ గారిభార్య మొదలగు కొందరు విద్యావతులైన స్త్రీలు నావద్దకు వచ్చి తమకిప్పించినచో వారు భారతమహిళాసమాజముగా నేర్పడి ఆ పనులు నిర్వహించెదమని చెప్పిరి. అయ్యంకి వెంకటరమణయ్యగారు మరికొందరు రామమోహనగ్రంథాలయమును నడుపుచున్న మిత్రులు నన్నుకలసి ఆ యింటిని, ఆవరణమును ఆ గ్రంథాలయమున కిప్పించవలెనని, దాని కొక స్త్రీలశాఖనుపెట్టి నడిపెద



మని నన్ను చాలయొత్తిడిచేసిరి. మా కౌన్సిలర్లలో కొందరిని చూచిరి. ఎవ్వరికివ్యవలెననునది యొక సమస్యగాచేసిరి. గాని పురుషులచే నిర్వర్తింప బడుచున్న రామమోహన గ్రంథాలయపుశాఖగ నిచ్చుట బాగుండదని, స్త్రీలనే యొక స్వతంత్రసంఘముగ నేర్పరచి వారికే ఇవ్వవలెనని నేను దృఢనిశ్చయముడనైతిని. అయ్యంకి వెంకటరమణయ్యగారికి నామీద చాల కోపమువచ్చెను. మా కౌన్సిలులో అత్యధికసంఖ్యాకులు నాతో నేకీభవించి ఆ ప్రకారమే తీర్మానముచేసిరి. చంద్రన్ సతి మొదలైనవారు భారతమహిళా సంఘముగనేర్పడిరి. ఆ సంఘముయొక్క నిర్మాణవిధానమును నేనేవారికివ్రాసి యిచ్చితిని. ఆ ప్రకారము సంఘము రిజిష్టరుచేయబడెను. దానికి ఆ ఇంటిని ఆవరణను స్వాధీనముచేసితిని. ప్రభుత్వమువారు మేమిచ్చిన దానమును అంగీకరించిరి. జిల్లాబోర్డు అధ్యక్షులుగానున్న మీర్జాపురంరాజా, చల్లపల్లి రాజా మొదలైన జమీందార్లను చూచి ఆ సంఘమువారు ఏదెనిమిదివేల రూప్యములను వసూలుచేసుకొని ఆ పాతయింటికి ముందొక మంచిభవనమును నిర్మాణముగావించుకొనిరి. ఆ నూతనభవనములో గ్రంథాలయమును నెల కొల్పిరి. అందులోనే సభలుజరుపుకొనుచున్నారు, ఆటలు పాటలు పండగలు వేడుకలు జరుపుకొనుచున్నారు. టెన్నిసుకోర్టునువేసి బాడ్మింటను, టెన్నిసు అడుకొనుచున్నారు. హిందీతరగతులను పెట్టుకొనుచున్నారు. పురాణశ్రవణముకూడ జరుపుకొనుచున్నారు. నా కాలములోనే మునిసిపాలిటీఖర్చుమీద ఆ పాతయింటిలో నొక మాతాశిశుపోషణాలయమును స్థాపించి దానిని ఆ స్త్రీసమాజయాజమాన్యముక్రింద నుంచినాము. వారు దానిని శ్రద్ధగ నిర్వహించిరి. ఆ వెనుకనున్న ఖాళీస్థలము పి. డబ్లియు. డి. వారిదై నందున వారికి ఆ స్త్రీసంఘమువారు దరఖాస్తుపెట్టి, దానిలో నొక పార్కు వేయించుకొనిరి. దానిలోనుంచి వెనుక ప్రక్కన రై వసుకాలవలోనికి దిగుటకు మెట్లను కట్టించుకొనిరి. ఆ కాలములో నొక స్త్రీ సభ్యురాలిని మునిసిపాలిటీకి నామినేషన్ చేయవలసియుండగా ఆ స్త్రీ సమాజమువారి కోరికమీద ఈపెను సతిని ప్రభుత్వముచేత నియమింపచేసితిని. ఏమ్మట అనేకమంది అఖిలభారత మహిళాసంఘ ప్రముఖ విదుషీమణులు, కజిన్సుసతి. ముత్తులక్ష్మిరెడ్డి, కమలాదేవి చటోపాధ్యాయ, కామేశ్వరమ్మ, దుర్గాబాయి, సుబ్బరాయన్ సతి.

మొదలై నవా రిచటకు వచ్చి యుపన్యాసములనిచ్చి వెళ్లుచుండిరి. చాలమంది మధ్యతరగతికి చెందిన హిందూ ముసల్మాను క్రైస్తవ పారసీక స్త్రీలందులో సభ్యురాండ్రుగ చేరిరి. అది, దీనిని ప్రవర్తమానమైనది. ఆ సంఘమున ప్రముఖ సభ్యురాండ్రుగనుండిన శ్రీమతి తుర్లపాటి రాజరాజేశ్వరమ్మగారు మునిసిపలుకొన్నింటినిగను శ్రీమతి బొడ్డపాటి సీతాబాయిమ్మగారు గౌరవ మేజిస్ట్రేటుగనుండి ప్రజాసేవచేసిరి. ఈ మహిళాసంఘ మిప్పటికిని మంచి స్థితిలో విలసిల్లుచున్నది. అపుడపుడు గొప్ప నాయకులువచ్చినపుడు పురుషులగు వారిచేతకూడ నుపన్యాసములను ఇప్పించుకొనెదరు. ఇటీవల 1938లో చీఫ్ ఇంజనీయరు నరసింహారావుగారి తల్లి విదుషీమణియగు శ్రీమతి లక్ష్మీనరసమ్మగారు రథ్యక్షురాలుగానున్న కాలములో చాలా శ్రమచేసి చందాలు వసూలుచేసి మరియొక భవనమును నిర్మాణముగావించుకొని దానికి నాచేత ప్రారంభోత్సవము చేయించుకున్నారు. శ్రీమతి లక్ష్మీనరసమ్మగారు కుమారునితోకూడ బెజవాడవదలి హైదరాబాదుకు పోవుచున్నందున ఆమెగారి ఛాయాపటము నా చేతనే ఆ మందిరములో అవిష్కరణచేయించినారు. నన్నా సంఘములో యావజ్జీవ గౌరవసభ్యునిగా చేసినారు. అది నాకు నా సోదరీమణులు గావించిన ప్రత్యేక గౌరవమని భావించుచున్నాను.

గాంధీనగరములో మునిసిపాలిటీకిచెందిన పుమారు అయిదుఎకరాల భాగమును ఆంధ్రదేశములో కేంద్రముగానున్న విజయవాడలో సర్వవిధములైన స్థానిక, రాష్ట్రీయ, అఖిలభారత ఆటల, కుస్తీల, వ్యాయామపోటీల (Tournaments) కొరకుపయోగించుటకుగాను కేటాయించి అందులోని కొంతభాగములో స్థాపించబడిన ఆంధ్ర జింఘానా (రిజిస్టర్డు) సంఘమువారి యాజమాన్యమున నుంచినాము. ఇదికూడ 1928లో జరిగినది. దానికి నాయకులుగనున్న గూడూరు లక్ష్మణరావు, వి. వి. సుబ్బయ్య మొదలైనవారు నన్ను, మా కొన్నింటివారిని అడుగగా మే మా ప్రకారము తీర్మానముచేసి యిచ్చినాము. ఆ సంఘమువారిక్లబ్బు బాగుగా జరుగుచున్నది. విజయవాడప్రముఖులందరు అందులో సభ్యులుగా నున్నారు. వారొక ముప్పాతిక యకరమును ప్రత్యేకముగ తమక్రింద నుంచుకొని పెన్నిసు ఆడుకొనుచున్నారు. ఆంధ్రదేశములోకెల్ల సుప్రసిద్ధ నటకులుగానున్న బళ్ళారి రాఘవా



చార్యులుగారిచేత బెజవాడలో నాటకములువేయించి ఆ వచ్చినసొమ్ముతో నొక రాఘవాచారిమందిరమును నిర్మించుకున్నారు. మీర్జాపురంరాజాగా రొక భవనమును కట్టించియిచ్చినారు. గొప్ప గొప్ప అఖిలభారత వ్యాయామ పోటీలు (Tournaments) ఏటేట ఆ ఖాళీస్థలములో జరుగుచున్నవి. పండిత నెహ్రూ, రాజేంద్రప్రసాద్, రాజగోపాలాచారిగార్లవంటి నాయకులు వచ్చినపుడు ఆ ఖాళీస్థలములోనే బహిరంగసభలు జరిపినాము. ఆ జింఖానా క్లబ్బులో నన్ను, గూడూరు లక్ష్మణరావుగారిని యావజ్జీవ గౌరవసభ్యులుగ చేసియున్నారు.

నేను స్త్రీ డరుగానున్న కాలములోను పిమ్మట కూడా బెజవాడపట్టణము నాటకరంగమునకు కేంద్రముగనుండెను. మైలవరం రెండవరాజాగా రొక సుప్రసిద్ధ నాటకసమాజమును స్థాపించి చాలసంవత్సరములు చక్కగా నడిపిరి. అందులో యడవల్లి సూర్యనారాయణ, ఉప్పలూరి సంజీవరావు, రామనాథశాస్త్రి, జొన్నవిత్తుల శేషగిరిరావు, నిడుముక్కల సుబ్బారావు, పారుపల్లి సుబ్బారావు, గురజ నాయుడుగార్లు మొదలగు పేరెన్నికగన్న నటులుండిరి. పిమ్మట మోతే నారాయణరావుగారు మారుతీ నాటకశాలను స్థాపించి వీరిలో కొందరిని తీసుకొని మరికొందరు క్రొత్తనటులను చేర్చి చక్కగా నడిపిరి. నేను చైర్మనుగానున్నకాలమందంతటను ఆంధ్రదేశములో ఇతరచోట్ల స్థాపించబడిన నాటకసమాజములు బెజవాడవచ్చి నాటక ప్రదర్శనములిచ్చి పోవుచుండెను. మునిసిపలుఅనుమతి కావలసియున్నందున నా వద్దకువచ్చి అనుమతి తీసుకొనుటయేగాక నన్ను బలవంతపెట్టి కొన్నినాటకములకు తీసుకొనిపోవుచుండిరి. బందరులో డి. వి. సుబ్బారావుగారు క్రొత్తనాటకసమాజమును స్థాపించిరి. రాజమహేంద్రవరము, విజయనగరము, తెనాలి, గుంటూరుబస్టీలలోను పేరుపొందిన నాటకసమాజములుండెను. తెనాలిలో స్థానం నరసింహారావు, ఊటుకూరు వెంకటేశ్వర్లు, గోవిందరాజుల వెంకటసుబ్బారావుగార్లు మొదలగువారు నటులుగ ప్రసిద్ధి చెందిరి. బళ్ళారిలో కృష్ణమాచార్యులుగారి సరసవినోదినీ సభ, కోలాచలం వారి రామవిలాససభ, ఇటులనే నెల్లూరులో వేదం వెంకటరాయశాస్త్రిగారి నాటకసమాజము, మరియొక నాటకసమాజము నాటకకళాభివృద్ధిలో పోటీ

పడుచుండెను. చిత్తూరులో శ్రీరామవిలాససభవారి నాటకములను చూచి  
తిని. సురభికంపెనీ రెండుభాగములుగ చీలినట్లు జ్ఞాపకము. ఆకాలములో  
ఆంధ్రనటకులు చక్కగా అభినయముచేయుటయందు దక్షిణహిందూదేశ  
ములో కెల్ల అగ్రస్థానమును పొందిరనుట నిస్సంశయము. బళ్ళారి రాఘవా  
చార్యులుగారు వ్యక్తిగాను, నాటకసమాజములో ఇంగ్లీషు, తెనుగునాటక  
ములను ఆడుటలోను చాలప్రసిద్ధిచెందిరి. అదివరకు సురభికంపెనీలో తప్ప,  
మిగిలినచోట్ల పురుషులే స్త్రీపాత్రలనుకూడ ధరించి బహుచక్కగా నిర్వ  
హించిరి. ఇటీవలవచ్చిన రాజరాజేశ్వరీ నాటకసమాజములో శ్రీమతి రాజ  
రాజేశ్వరి మొదలగు స్త్రీలు చక్కగా ప్రదర్శించుచున్నారు. రాఘవాచార్యులు  
గారే ప్రథమమున మంచికుటుంబములస్త్రీలచే తననాటకములలో  
స్త్రీవేషములు వేయించెను. వారిలో కొమ్మూరి పద్మావతీదేవి, మాడపాటి  
శకుంతలాదేవి ముఖ్యులు. కళావంతులస్త్రీలుకూడ నాటకములలో స్త్రీవేష  
ములు వేయుచుండిరి. బళ్ళారి రాఘవాచార్యులుగారు బెజవాడవచ్చి వారి  
మిత్రులైన గూడూరి లక్ష్మణరావుగారి కోరికపై అనేకసార్లు నాటకప్రదర్శ  
నముల నిచ్చిరి. నాకు కూడ స్నేహితులైరి, వాటివల్ల వచ్చిన కొంతదబ్బు  
నివ్వగా ఆంధ్రజింఖానావా రొక భవనమును ఆయనపేర కట్టించిరి. బెజవాడలో  
కేంద్రనాటకశాలను కట్టించవలెనని ఆయన సంకల్పించెను. గాని ఆయన  
అకాలమరణముతో ఆ ప్రయత్నము సాగలేదు. అక్కినేని నాగేశ్వరరావు  
గారు అట్టిదానిని బెజవాడలో నిర్మాణముగావించెదమని వాగ్దానముచేసిరి.  
ఆయన సరసుడు, ఉదారుడు. ఆ వాగ్దానమును త్వరలో నెరవేర్చునని ఆశిం  
చుచున్నాను. సుమారు 1928 నుండి సినిమాలువచ్చి ఆంధ్రదేశమంతట  
సినిమాహాలులు వెలసినవి. బెజవాడలో మారుతీసినిమా, కాశీనాథుని నాగే  
శ్వరరావుపంతులుగారి దుర్గాకళామందిరములతో ప్రారంభమై నేడు పదిహేను  
సినిమాహాలులు ఏర్పడినవి. నాటకకళకు చాల దెబ్బతగిలినది. నటులు  
నిరుత్సాహమువల్ల తగ్గిపోవుచున్నారు. నాటకములువేయవలెనన్న హాలులు  
కూడా దొరకుటలేదు. నా చిన్నతనములో వీధినాటకము లుండుట, విద్యార్థి  
దశనాటికి తెరల నాటకశాలలు వచ్చుట, 1928 నుండి అవికూడ డీణించి  
సినిమాలువచ్చుట ఈ మూడుమార్పులను నేను చూచినాను. నా కెందువల్లనో



గాని ఎప్పుడోతప్ప సినిమాలుచూచే అలవాటు లేదు. నాటకకళ చాల యుత్కృష్టమైనది. ప్రాచీనమైనది. మనదేశ విజ్ఞానములో భాగమైనది. దానిని పునరుద్ధరించుటకు ఆంధ్రప్రదేశ్ ప్రభుత్వము, ప్రజలు బాగుగా పూనుకోవలెను. ఆంధ్రప్రదేశ్ ప్రభుత్వ విద్యామంత్రిగారు ఆంధ్రనాటకఎకాడమీని స్థాపించుట ముదావహము. హైదరాబాదులోను, బెజవాడ మొదలగు ముఖ్య పట్టణములలోను వెంటనే నాటకశాలలను నిర్మించుటకు పూనుకోవలెను. నాటకసమాజములను ప్రోత్సహించవలెను.

(6)

1928 నవంబరునెలలో సైమనుకమిషను మద్రాసుకు, గుంటూరుకు వచ్చినది. ఆ కమిషన్ ను కాంగ్రెసువాదులు మితవాదులు అందరును బహిష్కరించిరి “సైమన్ వెనుకకు పోవాలి” అను నినాదములు దేశమంతట ప్రతిధ్వనించెను. వారికి ప్రతిచోట నల్లజెండాలు ప్రదర్శించబడెను. గుంటూరుకు ప్రత్యేకరైలులో మద్రాసునుంచి సైమనుకమిషనువారు వచ్చుచు త్రోవలో నొక ముప్పావుగంటసేపు బెజవాడస్టేషనులో ఆగిరి. అచట ఇంజనుమార్పుట కమిషన్ సభ్యులకు ఫలహారములుసమర్పించుట మొదలై నవి జరిగెను. వారు రైల్వేస్టేషనునుండి బయటికి రాలేదు. స్టేషనులో కృష్ణాజిల్లాకలెక్టరు, జిల్లాపోలీసుసూపరింటెండెంటు మొదలగు ఉద్యోగులు వారిని రైల్వేస్టాట్ ఫారముమీద సన్మానించిరి. వారు కొంతసేపు స్టాట్ ఫారముమీద అటునిటు తిరిగిరి. ఆ స్టాట్ ఫారముమీదికి పోలీసువారు ఎవరినిరాకుండా బందోబస్తుచేసిరి. అయినను ఎటులనో తప్పించుకొని మాఐచ్ఛికసేవకులు 70-80 మంది స్టాట్ ఫారముమీద ప్రవేశించి తమ జేబుల్లో దాచుకొనియున్న నల్లజెండాలను పైకెత్తి ప్రదర్శించిరి. పోలీసువారు కొందరిని వెడలగొట్టి, కొంతమందిని అరెస్తుచేసి స్టేషనులో కూర్చోపెట్టి కమిషనువారి రైలు వెళ్ళగనే విడిచిపెట్టిరి. ఆ క్రిందట్రోజు మా మునిసి పలుకొన్నిలు సమావేశం జరిపినాము. అందులో సైమనుకమిషనును బెజవాడ మునిసిపలుకొన్నిలు బహిష్కరించుచున్నదనియు, సైమనుప్రభుత్వం లను వెనుకకుపోవలెనని కోరుచున్నదనియు ఏకగ్రీవమైన తీర్మానముచేసి

తిమి. ప్రభుత్వనియమితులైన కొన్నిలరులుకూడ ఆ తీర్మానమును వ్యతిరేకించలేదు. కొందరు మిన్నకుండిరి. కొందరు రాకపోయిరి. తీర్మానము ఏకగ్రీవముగా అంగీకరింపబడినది. ఆ మరునాడు కమిషనువారు బెజవాడ రైల్వేస్టాటుఫారముమీదికి ప్రత్యేకరైలులో వచ్చి ఆగియుండగా, ఆ తీర్మానమును ప్రైపుచేయించి నేను దస్కతుపెట్టి సైమనుగారికి ఆ తీర్మానమును పంపుచున్నానని ఉత్తరమువ్రాసి ఒక కవరులోపెట్టి మా మునిసిపలు డఫేదారుచేత పంపితిని. ఆ డఫేదారు డబ్బా డవాలీతో స్టేషనులోకి పోగా రైల్వేఅధికారులు లోపలికి పోనిచ్చిరి. మునిసిపలుచైర్మనునుంచి లేఖ తెచ్చితిని దానిని సైమనుప్రభువుకే యిచ్చెను. వారిచుట్టునున్న తెల్లసభ్యులు తెల్లఉద్యోగస్తులు అది యేదో స్వాగతపత్రమని తలచిరి. ఆ ఉత్తరమునువిప్పి సైమనుగారు తీర్మానముతోకూడ చదువుకొనిరి. “సైమనుగారు వెనక్కుపోండి” అని ఆ తీర్మానములో వ్రాయబడియున్నదానిని చదువుకొని చిన్నపుచ్చుకొనిరి. దానిని జిల్లాకలెక్టరుగారికివ్వగా వారు చదువుకొని యూరకుండిరి. మా డఫేదారు వారికి సలాముపెట్టి తిరిగివచ్చెను. ఇటుల నేను మునిసిపల్ చైర్మనుగా సైమనుప్రభువుకు ఉత్తరమువ్రాసి పంపితిని పత్రికలన్నింటిలో ప్రచురింపబడెను. జాతీయపత్రికలు సంతసించెను. ఆ ఉదయపు రైలులోనే, గుంటూరులో జరుగనున్న సైమనుకమిషను వ్యతిరేక ప్రదర్శనములలోను, నినాదములలోను, నల్ల జెండా ఉత్సవములోను పాల్గొనుటకు గుంటూరువెళ్ళి కొండా వెంకటప్పయ్య, నడింపల్లి లక్ష్మీనరసింహారావు, ఉన్నవ లక్ష్మీనారాయణ, గొల్లపూడి సీతారామశాస్త్రి మొదలైన కాంగ్రెసు నాయకులనందరిని కలిసితిని. బెజవాడనుంచి ఆ రోజున గుంటూరుకు షుమారు రెండువేలమంది కాంగ్రెసువాదులు వెళ్ళిరి. అచట జరిగిన ప్రదర్శనములనుగూర్చి ముందు ముందు తప్పేలుగా తెలిపెదను.

1930 జనవరి 5వ తేదీన నేను లాహోరుకాంగ్రెసు తీర్మానానుసారంగా మద్రాసుశాసనసభా సభ్యత్వమునకు రాజీనామానిచ్చితిని యిది వరకే చెప్పితిని. అటుపిమ్మట షుమారు నెలరోజులకు మద్రాసుప్రభుత్వ స్థానిక స్వపరిపాలనాకార్యదర్శియగు హిల్టన్ బ్రౌనుగారివద్దనుంచి నా కొక మెమోరాండం వచ్చినది. దానిమీద వారు ‘రహస్యము’ అని గుర్తుపెట్టినారు. నేను మునిసిపలుచైర్మనుగా చేసిన కొన్నిపనులకు నన్ను సంజాయిషీ



యివ్వవలసినదని, నామీద ఎందుకు చర్యతీసుకొనకూడదో తెలుపవలసినదని, అందులో వ్రాసియున్నది. అందలి అంశములు ఏమనగా (1) నేను ఖద్దరును నిర్బంధముగాను, బలాత్కారముగాను మునిసిపలుఉద్యోగస్తుల చేతను, ఉపాధ్యాయులచేతను కట్టించి, నాతో సంఘీకరింపని కొంత మంది హైస్కూలుఉపాధ్యాయులను నేను ఇబ్బందులుపెట్టుచున్నానని, (2) జాతీయకీర్తనలనేపేరున ప్రతిరోజు మునిసిపలుస్కూళ్ళలో రాజద్రోహమును బోధించే కీర్తనలను పాడించుచున్నానని, (3) 1927వ సం॥ డిశంబరు నెలలో మద్రాసులో కాంగ్రెసుమహాసభ జరిగినపుడు మునిసిపలుస్కూళ్ళు అన్నియు మూసివేసి కాంగ్రెసుకుపోవుటకు మునిసిపలుఉపాధ్యాయులందరికీ అయిదురోజులు సెలవులిచ్చినానని, వీటికి సంజాయిషీనివ్వవలెనని ఆ మెమోరాండంలో గలదు. ఎలిమెంటరీపాఠశాలలో ఉపాధ్యాయులు, ఉపాధ్యాయునులు, సంతోషపూర్వకముగా నాతో సహకరించినారుగాని, మునిసిపలుహైస్కూలు ప్రధానోపాధ్యాయులుగానున్న అత్తిలి గురుమూర్తిగారు ప్రభుత్వవిద్యాశాఖాధికారియైన యూరోపియను నాశ్రయించి నాకు ఆటంకములు కలిగించసాగెను. ఆయన ఆ విద్యాశాఖాధికారితో చెప్పి ప్రభుత్వమునకు ఫిర్యాదుచేయించెను. అదివరకే కొన్ని నెలలక్రిందట మా జిల్లా విద్యాధికారి చావలి సూర్యప్రకాశరావుపంతులుగారు నన్ను కలసి రాజభక్తి చూపవలసినదని, బ్రిటిషుప్రభుత్వముయొక్క మేళ్లను వివరించుచు వ్రాయబడినతెలుగుపుస్తకములను, ఇంగ్లీషుపుస్తకములను నేనవతలపారవైచి, వాటిని పాఠ్యగ్రంథములుగా పెట్టుటను నిషేధించినానని, తనకు అత్తిలి గురుమూర్తిగారే ఫిర్యాదుచేసినారని, అందులో ఏమైన సత్యము ఉన్నదాయని నన్నడిగిరి. వారు నాకు స్నేహితులు. నాఅభిప్రాయములపట్ల సానుభూతి కలవారు. అత్తిలి గురుమూర్తిగారు చెప్పినదంతయునిజమే. బ్రిటిషుప్రభుత్వములో దేశస్వతంత్రముకొఱకు పోరాడుచున్న నేను నా హయాములో అట్టిపుస్తకముల నెటుల పాఠ్యగ్రంథములుగా పెట్టనివ్వగలను? అట్టి భావములులేని పుస్తకములనే ఏరి పాఠ్యగ్రంథములుగా నేర్పాటుచేయుచున్నాను, అది వాస్తవమేనని వారికి జవాబుచెప్పితిని. దానిమీద వారు ఏమీ చర్యపుచ్చుకున్నట్లు కనపడదు. ఆ గురుమూర్తిగారు విద్యాశాఖాధికారితో ఫిర్యాదుచేసిన మీదటనే నా కా మెమోరాండం ప్రభుత్వమునుంచి వచ్చినదని నాకు తెలిసెను.

నేను దానికి రహస్యముగా జవాబునివ్వదలచుకొనలేదు. నన్ను ప్రభుత్వము వారు మునిసిపల్ చెర్మను పదవినుండి తీసివేసినను బహిరంగముగా ప్రజలకు, పత్రికలకు కారణములు తెలిపియే నేనా పదవినుంచి తొలగవలెనుగాని, రహస్యముగా కారణములు తెలియకుండ తొలగుట నా కిష్టములేదు. ప్రభుత్వమువారు నన్ను తొలగించినను అందుకు సిద్ధముగానున్నాను. అది గౌరవమనియే భావించుచుంటిని. అందువల్ల నేను వారికి జవాబువ్రాయుటలో ఈ విషయములలో కొన్ని సిద్ధాంతములు ఇమిడియున్నవి, కనుక, నేను దానికి జవాబు బహిరంగముగానే వ్రాసెదనని ప్రభుత్వశక్రపరీగారికి వ్రాయుచు నా సంజాయిషీ పంపి, దానిని పత్రికలకు కూడ పంపించితిని.

మొదటిది: ఖద్దరు పేదవారికి సహాయముచేయుననునది ముఖ్యమైన ఆర్థికవిషయము. మిల్లుబట్టలు భాగ్యవంతులైన షాహుకార్లకే లాభమును కలుగజేయును. పేదవారైన నూలువడుకువారికిని, బట్టలునేయువారికిని భోజనము కలుజేయునది, వృత్తిని కల్పించునది ఖద్దరు అయియున్నది. అందువల్లనే నేను రాట్నములను మా స్కూళ్ళన్నింటిలో పెట్టించి, ఖద్దరు కట్టవలెనని అందరకు బోధించినాను. ఉపాధ్యాయులకు, మునిసిపలు ఉద్యోగస్తులకే గాక ప్రజలందరకుకూడ నేను బహిరంగసభలలో బోధించుచు, మా గృహములో నున్నవారందరము ఖద్దరునే ధరించుచున్నామని మొదటిఆక్షేపణకు జవాబు వ్రాసితిని.

రెండవఆక్షేపణ: నేను రాజద్రోహకరమైనటువంటిగాని, బ్రిటిషు జాతివారిని దూషించునటువంటిగాని కీర్తనలేమియు పాడించుటలేదు. నేనే స్వయముగా కీర్తనలనన్నిటిని ఏరి దైవభక్తి పూరితమైనట్టి దేశాభిమానపూరితమైనట్టి కీర్తనలనే అచ్చువేయించి పాడించుచున్నాను. దైవభక్తి కలిగియుండుట మాతృదేశమును ప్రేమించుట, దేశములో నున్న సమస్తమతములమధ్య, కులములమధ్య సామరస్యము, ఐకమత్యము కలిగియుండుట, ప్రతిపౌరునియొక్క హక్కు, ధర్మము. విద్యార్థులకు విద్యార్థినులకు ఆ ధర్మమును చిన్నతనమునుండియే నేర్పుట అత్యవసరము. ప్రభుత్వమువారు అన్నిపాఠశాలలలో దైవభక్తిని, దేశాభిమానమును, మత, సాంఘిక సామరస్యమును, ఐక్యతను బోధించు పుస్తకములనుపెట్టి కీర్తనలుపాడించి తమధర్మమును నిర్వర్తించకపోగా, నేను



ఆ పని చేసినందుకు నాకు ఆక్షేపణతెలుపుట అక్రమమముగానున్నది. నేను చేయుచున్నది మంచిపని యని వ్రాసితిని.

మూడవఆక్షేపణ: కాంగ్రెసుమహాసభలు జరిగేకాలములో, రాజకీయ, ఆర్థిక, సాంఘిక, ఆధ్యాత్మికవిషయములన్నీ చర్చించబడే వివిధ మహాసభలు జరుగును. దేశములోని వివిధప్రాంతములనుండి పేరుప్రతిష్ఠలు గన్ననాయకులు విచ్చేతురు. వారినందరిని చూచుటవల్ల, వారియుపన్యాసములు అన్నిశాఖలలోను వినుటవల్ల ఉపాధ్యాయులకు గొప్ప విజ్ఞానము కలుగును. బెజవాడఉపాధ్యాయులు పేదవారు. దూరదేశమున జరుగుచున్న కాంగ్రెసు మొదలైన మహాసభలకు పోజాలరు. మద్రాసుకు ఆ సభలన్నీవచ్చి గొప్పవిజ్ఞానాన్ని వెదజల్లుచున్నపుడు వాటికివెళ్ళి వాటివల్ల లాభం పొందు అవకాశం మా ఉపాధ్యాయులకు కలుగజేసినాను. అందువల్ల కాంగ్రెసుమహాసభ జరుగునపుడు మద్రాసుపోవుటకు మా స్కూళ్లు మూసి ఉపాధ్యాయులకు సెలవు లిచ్చినాను. దానివల్ల వారివిజ్ఞానము చాల హెచ్చివుంటుంది. నేను సెలవిచ్చిన అయిదురోజులలోను రెండురోజులు సెలవులే. తక్కిన మూడురోజులు తరువాత వచ్చిన సెలవుదినములలో పాఠశాలలు పెట్టించి భర్తీచేసినాను. నేను బెజవాడపాఠశాలవల్ల ఎన్నుకోబడ్డ ప్రతినిధిని. ఆ నగర పాలనములో నేను నాగరికమైనటువంటి, విజ్ఞానయుతమైనటువంటి దేశాధిమానపూరితమైనటువంటి పద్ధతులనేఅవలంబించుట నా విద్యుక్తధర్మమని ఆప్రకారము చేసినాను, అని హిల్టన్బ్రౌనుగారికి వ్రాసి నా జవాబుయొక్క నకళ్ళను పత్రికల కన్నింటికి పంపినాను. పత్రికలన్నియు నన్ను ప్రశసించి, ప్రభుత్వమును ఖండించినవి. దానిమీద హిల్టన్బ్రౌనుగారు "The Governmet regrets the political bias of the Chairman, but does not propose to take any action" అనగా "ఈ విషయములన్నింటిలోను చైర్మనుగారు రాజకీయదృష్టితో ప్రవర్తించినందుకు ప్రభుత్వమువారు విచారమును తెలుపుచున్నారు. కాని ఆయనమీద ఎట్టిచర్య తీసుకొనదలచలేదు" అని నాకు ప్రభుత్వమునుంచి జవాబువచ్చెను. ఆ జవాబునుకూడ నేను పత్రికలలో ప్రకటించినాను. ఈ ఉత్తరప్రత్యుత్తరములు జరిగినపిమ్మట కొలదికాలము నకే నేను జైలుకు పోయినాను.

## 11 కాంగ్రెసు శాసనసభ్యత్వము

జైలులో మహాత్మా గాంధీగారికి శస్త్రచికిత్స - వారి విడుదల - హిందూ-ముస్లిం ఐక్యతకొరకు ఉపవాసము-గాంధీ గారు స్వరాజ్యపార్టీకి శాసనసభాప్రవేశమునకు అనుమతి నిచ్చుట - స్వరాజ్యనిర్వచనము - బంగాళములో స్వరాజ్య పార్టీ యొక్క దిగ్విజయములు - సుభాసుచంద్రబోసుగారితో మద్రాసుజైలులో కలయిక - ఆంధ్ర స్వరాజ్యపార్టీ - గాంధీ పూజానిధి - మా కుటుంబ చికాకులు - దేశబంధు చిత్త రంజనదాసుగారి అకాలమరణము - స్వరాజ్యపార్టీ రద్దు - కాన్పూరుకాంగ్రెసు - కాంగ్రెసువాదు శాసనసభలకు నిలువ వలెను - మంత్రిపదవులను స్వీకరించకూడదు - హిందూస్తానీ జాతీయభాష - అల్లూరి సీతారామరాజు వీరగాథ - 1926 శాసనసభఎన్నికలు - నేను, కొల్లిపర సూరయ్యగారు కృష్ణా జిల్లాకు కాంగ్రెసుఅభ్యర్థులము - మీర్జాపురంరాజా, నేను గెలిచితిమి - ఎన్నికదావాలు - కాంగ్రెసువారము మంత్రి వర్గమును నిరాకరించితిమి - డాక్టరు సుబ్బరాయన్ మంత్రి వర్గము - కాంగ్రెసువాదులపొలములకు నీరు - భారతీయ వైద్యశాల - సర్జన్ జనరల్ అభిప్రాయము - ఆసుపత్రులను ప్రభుత్వము తీసుకొనుట - జమీందారీరయితులసమస్య - నా మునిసిపాలిటీలసవరణచట్టము - ప్రభుత్వచట్టము - కళా వంతుల యినాములచట్టము - రీసెటిల్మెంటు విచారణకమిటీ-



ఆచార్య గోగినేని రంగనాయకులుగారు-న్యాయపతి సుబ్బారావు పంతులుగారి రాయబారము - గవర్నరు తూలనాడుట - లాహోరుతీర్మానప్రకారము కాంగ్రెసు శాసనసభ్యుల రాజీనామాలు - పులిచింతల, మెట్టూరు ఆనకట్టలు - అరవజిల్లా లకు విద్యుచ్ఛక్తి - ఉన్నన లక్ష్మీనారాయణగారి మాలపల్లి - బెజవాడవద్ద కృష్ణమీద రోడ్డువంతెన - కృష్ణాజిల్లాబోర్డు - తాలూకాబోర్డులు - తెల్ల క్రైస్తవబోధకుల సామ్రాజ్య తత్వము.

(1)

1924 జనవరి 12 వ.తేదీన ఎలవాడజైలులో మహాత్మా గాంధీగారికి ఆకస్మికముగా (అపెండిసైటిస్) కడుపులో కురుపువేసినట్లు కనుగొనబడినది. అది చాలా ప్రమాదకరమైన జబ్బు. తక్షణమే పొట్టకోసి ఆ కురుపును తీసివేసినగాని గాంధీగారు జీవించుట దుర్లభమని తలచి, ఆయనసమ్మతిని పొంది పూనాలోని పెద్ద గవర్నమెంటు ఆస్పత్రిలో అర్ధరాత్రివేళ కల్నల్ మేడక్ అను శస్త్రవైద్యనిపుణుడు ఆయనకు శస్త్రచికిత్స చేయనారంభించెను. ఆ గదిలో మేడక్ గారు, ఆయనకు సహాయకులైన వైద్యులు, నర్సులు మొదలైనవారందరు గుమిగూడి ఆయనపొట్ట కోయుచుండగా ఆ గదిలోని విద్యుద్దీపములు ఆకస్మికముగా చల్లారినవి. వైద్యులకు ఏమిచేయుటకు తోచలేదు. లాంతర్లు తెప్పించి శస్త్రముచేయ యత్నించుచుండిరి. అలశ్యమగుచున్నది. ఆ మహాపురుషుడు అక్కడే మరణించునేమోనను ఆందోళనము కలిగినది. మానవకోటికి రక్షకుడుగావలసియున్న మహాత్మా గాంధీ యపుడే మరణించుటా లేక యనేకసంవత్సరములు జీవించి భారతదేశమునకు స్వరాజ్యమిచ్చి, మానవకోటిని నూతన ధర్మపథములో ప్రవేశపెట్టుటా యను సమస్య భగవదధీనమైనది. ఇంతలో అతిత్వరితముగనే భారతప్రజల, మానవకోటి అదృష్టమువశమున విద్యుద్దీపములు వెలిగినవి. మహాత్మాగాంధీ గారికి శస్త్రచికిత్స జయప్రదముగ జరిగినది. ఆయనకు దేహము నెమ్మ

దీంచుచుండగ ఫిబ్రవరి 5 వతేదీన బ్రిటిషు ప్రభుత్వము వారు ఎట్టి షరతులు లేకుండా ఆయనను విడుదలచేసిరి. మహాత్మాగాంధీగారు ఎలువాడ జైలు నుంచి వచ్చి కొన్నిరోజులు ససూన్ హాస్పిటలులో చికిత్సపొంది, పిమ్మట బొంబాయి దగ్గరనున్న జుహూ అను సముద్రతీరపురేవులో కాలముగడపిరి. ఆ కాలములో హిందూ మహమ్మదీయపోరాటములను ప్రతిచోట ప్రభుత్వోద్యోగులు లేవదీయుచుండిరి. అందుకై గాంధీగారు 21 దినములు ఉపవాసములు చేసిరి. ఆ ఉపవాసకాలమున దేశనాయకులందరు, అన్నిమతముల వారు ఆయనవద్ద సమావేశమయిరి. కలకత్తా క్రైస్తవబిషప్పుగారు కూడ వచ్చిరి. మతములమధ్య కొట్లాటలు జరుగకుండ నాపుటకు ఒక జాతీయపంచాయితీ ఏర్పడ్డది. గాంధీగారి ఉపవాసము ఆపివేయబడినది. ఆ కాలమున గాంధీగారికిని స్వరాజ్యపార్టీకిని అభిప్రాయభేదములు తీవ్రముగ గలవనితలచి ప్రభుత్వమువారు బంగాళములో నిర్బంధవిధానములను సాగించుచుండిరి. చిత్తరంజనదాసుగారిని అరెస్టుచేయుసూచనలు కనపడెను. మహాత్మాగాంధీగారు చిత్తరంజనదాసుగారికి సర్వవిధముల బలమునిచ్చుటకు నిశ్చయించి, నవంబరు 23, 24 తారీఖులలో బొంబాయిలో అఖిలభారత కాంగ్రెసు కమిటీని సమావేశపరచి, అక్కడ గాంధీగారు జైలులోనున్న కాలములో జరిగిన అన్ని విషయములు తెలిసికొని శాసనసభాప్రవేశము అంగీకరించబడినట్లు మహాత్మాగాంధీ, దేశబంధు చిత్తరంజనదాసు, పండిత మోతీలాల్ నెహ్రూగారలు సంయుక్త ప్రకటనను గావించిరి. ఆ ప్రకటనప్రకారము శాసనసభలవ్యవహారములు స్వరాజ్యపార్టీవారు చూచుకొనవలెననియు, కాంగ్రెసుసభ్యులందరు నెలకు 2 వేల గజములు చేతితో వడికిననూలును ఇవ్వవలెననియు తీర్మానించబడెను. 1924 డిశంబరులో బెల్గాంలో మహాత్మాగాంధీగారి అధ్యక్షతను కాంగ్రెసు మహాసభ సమావేశమయినది. దానిలో అన్ని బహిష్కారములు తీసివేయబడినవి. విదేశవస్త్రబహిష్కారము మాత్రము నిలిపియుంచబడినది. స్వరాజ్యనిర్వచనము విషయములో తాను బ్రిటిషు కామన్వెల్తులో పలనే అంతర్భాగముగా స్వరాజ్యము సంపాదించుటకు ప్రయత్నముచేతుననియు, అది సాధ్యముగానిచో బ్రిటిషువారితోగల యావత్తు సంబంధమును వదలుకొని సంపూర్ణ



స్వాతంత్ర్యమునే సంపాదించెదననియు మహాత్మాగాంధీగారు చెప్పిరి. గాంధీ, దాసు, నెహ్రూలమధ్య జరిగిన ఒప్పందము భాయపరచబడెను.

1923 వ నవంబరులో జరిగిన ఎన్నికలలో బంగాళములోను, మధ్య పరగణాలలోను స్వరాజ్యపార్టీవారు శాసనసభలను బాగుగా ఆక్రమించుకొనిరి. 1924, 25 సంవత్సరములలో బంగాళాశాసనసభలో దేశబంధు చిత్తరంజన దాసుగారినాయకత్వమున స్వరాజ్యపార్టీవారు ప్రభుత్వమువారి బిల్లులనన్నిటిని, వారు పెట్టిన ఆదాయవ్యయపట్టికలను త్రోసివేసిరి. ఆ బిల్లులు, ఆ ఆదాయ వ్యయపట్టికలు గవర్నరు లిట్టన్ ప్రభువుచే సర్దిపైచేయబడి అమలులోపెట్ట బడినవి. స్వరాజ్యపార్టీవారు మంతిపదవులను స్వీకరించలేదు. ప్రభుత్వము వారు ఇతరపార్టీలలోనుంచి యిద్దరుమంత్రులను నియమించగా వారిజీతము శాసనసభలోని అధికసంఖ్యాకులచే కొట్టివేయబడినది. మధ్యపరగణాలలో మాత్రము స్వరాజ్యపార్టీవారు ప్రభుత్వమువారు సహకరించినంతవరకే తామున్న ప్రభుత్వముతో సహకరించెదమని (Responsive Co-operation) తీర్మానముచేసుకొనిరి. ఢిల్లీ శాసనసభలో కూడ మోతీలాలు నెహ్రూ గారినాయకత్వముక్రింద స్వరాజ్యపార్టీ బలముగానే ఏర్పడెను.

1923 వేసంగిలో సుభాసుచంద్రబోసుగారిని ప్రభుత్వమువారు అరెస్టు చేసి విచారణలేకుండ జైలులోనుంచిరి. 1927 మేనెలలో విడుదలచేసిరి. ఈ నాలుగుసంవత్సరముల కారావాసములో ఆయన ఆరోగ్యము చాల చెడి పోయెను. బయటికివచ్చినపిమ్మట ఆయన ఆరోగ్యము కోలుకొనుటకు చాల కాలము పట్టెను. కొంతకాలము మదరాసులోని పెనిశెన్సరీజైలులో నుంచిరి. నేను అప్పుడు మద్రాసుజైలులో నా మిత్రులును, కాంగ్రెసుప్రముఖులునైన వి.యల్. శాస్త్రిగారితోకూడ ఆయనవద్దకుపోయి చూచి దేశస్వతంత్రపోరాట మునుగూర్చి మాటలాడి వచ్చుచుండెడివాడను. ఆయన కమ్యూనిజముకు, పాసి జముకు వ్యతిరేకి. వీలయినంతవరకు శాంతియుతసాధనములచేతనే స్వరాజ్యము సంపాదించవలెను. అవసరమైనచో కత్తికట్టియైన విదేశప్రభుత్వ మును వెడలగొట్టవలెను, అని నిశ్చయించిన మహా విప్లవకారుడైన జాతీయవాది.

1924 ఆఖరున గాంధీ, దాసు, నెహ్రూల ప్రకటన కాగానే దేశ బంధు చిత్తరంజనదాసుగారి కోరికమీద ఆంధ్రదేశములోగూడ ఆంధ్రరాష్ట్ర సరాజ్యపార్టీని ఏర్పాటుచేసితిమి. దానికి నేను అధ్యక్షుడుగను, దుగ్గిరాల గోపాలకృష్ణయ్య, నడింపల్లి లక్ష్మీనరసింహారావుగార్లు కార్యదర్శులుగను ఎన్నుకొనబడితిమి. ఉన్నవ లక్ష్మీనారాయణ, కె. వి. ఆర్. స్వామిగార్లు కూడ మా కమిటీలో నుండిరి. మా కమిటీపక్షమున వెన్నేటి సత్యనారాయణ గారు “చిత్తరంజన్” అను పత్రికను నడిపిరి. గాని దీనిజలన మేము కాంగ్రెసులో మామూలుగా పనిచేయుటలో మార్పేమియులేదు. నేను అది వరకువలెనే ఆంధ్రరాష్ట్రకాంగ్రెసు ప్రధానకార్యదర్శిగ పనిచేయుచుంటిని. ఆంధ్ర స్వరాజ్యపార్టీ కొంతకాలము పనిచేసి 1925 అక్టోబరునెలలో యావ ద్భారత స్వరాజ్యపార్టీ రద్దుకాగానే విచ్ఛిన్నముచేయబడినది. అదివరకే బిక్కిన వెంకటరత్నం, పిల్లలమర్రి ఆంజనేయులు, చింతలపాటి నరసింహ రాజుగార్లు మదరాసు స్వరాజ్యపార్టీ పక్షమున మద్రాసుశాసనసభలో సభ్యులైరి. పిమ్మట ఆంధ్రస్వరాజ్యపార్టీ పక్షమున కట్టమంచి రామలింగారెడ్డిగారు సభ్యులుగ ఎన్నుకొనబడిరి ఆయన మంత్రి రాజా రామారాయణంగారిమీద విశ్వాసరాహిత్యతీర్మానముపెట్టి గొప్ప యుపన్యాసమునిచ్చెను. ఆ తీర్మానము వీగిపోయెను.

1924 లో గాంధీపూజానిధియనుపేరున నొక కాంగ్రెసునిధిని వసూలుచేయవలెనని ఆంధ్రరాష్ట్ర కాంగ్రెసుకమిటీవారు తీర్మానించినందున దేశోద్ధారక కాశీనాథుని నాగేశ్వరరావుపంతులుగారు, నేను కలసి పశ్చిమ గోదావరిజిల్లాలో వసూలుచేయుటకు బయలుదేరితిమి. మేమిద్దరము ఘమారు పాతికవేలరూప్యములను వసూలుచేసితిమి. మా సంవారములో ఆత్మకూరి గోవిందాచార్యులుగారు మొదలగు కాంగ్రెసునాయకులు వారి వారి స్థలము లలో సహాయపడినను, పశ్చిమగోదావరిజిల్లా కాంగ్రెసుఅధ్యక్షులగు దండు నారాయణరాజుగారు తుదివరకు మాతో వుండిరి. ఆ సంవత్సరము జూన్ రెండవ తేదీన ఎండ విపరీతముగ నుండెను. భీమవరమునత్రములో మకాముపెట్టి మధ్యాహ్నంవేళ కారులో బయలుదేరి నారాయణరాజుగారి స్వగ్రామమునకు ఆ ప్రక్కయూరికి పోయి అచటి గృహస్థులను చూచి



కొంత నిధిని వసూలుచేసితిమి. నా కప్పుడే జ్వరము తగ్గినందున వెంటనే భీమవరమునకు మరలివచ్చితిమి. ఆ జ్వర మెక్కువయ్యెను. ఆ కారణముచే నేను వారినిద్దరిని విడచి భీమవరములోని నా స్నేహితులగు లాయరు గుండు వెంకటాచలంగారింటికి పోయి మందుపుచ్చుకొని విశ్రమించితిని. పిమ్మట ఆ నిధివసూలుకు పోలేదు. మరునాడు జ్వరము కొంత తగ్గినందున నేను రైలులో బెజవాడకు చేరితిని. అది పెద్దచలిజ్వరముగా పరిణమించినది. ఆరు నెలలు ఆ జ్వరము నన్ను వేధించినది. క్వినైనుఇంజక్షనులు ఇవ్వగనే తగ్గుచు మరల వచ్చుచుండెను. ఆ జ్వరమువచ్చుచున్నరోజులలోనే బెజవాడలో మా యింట్లో కానూరు లక్ష్మణరావుకు (కె. ఎల్. రావు) మా మేనగోడలు కుమార్తె వరలక్ష్మమ్మను ఇచ్చి వివాహముచేసినాము. తర్వాత కొద్దినెలలకు నా పెద్ద మేనగోడలు సరస్వతమ్మభర్త పెద్దాడ వెంకటేశ్వర రావు మరణించినాడు. ఆ పిమ్మట నెలరోజులకు నా చెల్లెలిభర్త సూర్యనారాయణ స్వర్గస్తుడైనాడు. ఆ రోజులు మా కుటుంబమునకు చాల చికాకు రోజులుగ నుండెను. ఎలోపతిమందులు తీసుకొనుటచే శాస్త్రాధిక ఉపశమనముజరిగినదేగాని మరలమరల జ్వరమువచ్చుచునేయుండెను. ఆ సంవత్సరము నవంబరులో బెజవాడమునిసిపలుకొన్నిలుసభ్యత్వమునకునిలబడిపోటీచేసితిని. కొంచెము వార్డులో తిరగగనే చలిజ్వరము వచ్చెను. గాని మునిసిపలుఎన్నికలలో గెలిచితిని. డాక్టరు ఆచంట లక్ష్మీపతిగారి ఆయుర్వేదమందు రెండు నెలలు పుచ్చుకొన్నమీద జ్వరము పోయినది. అప్పటినుంచి మరల చలిజ్వరము రాలేదు. 1925 ప్రారంభమునుండి ఆరోగ్యము బాగుగనున్నందున ఆ సంవత్సరము ఏప్రిలునెలనుండి మునిసిపలుచైర్మనుపదవి స్వీకరించినాను.

1925 జూన్ 16 వ తేదీన డార్జిలింగులో దేశబంధు చిత్తరంజన దాసుగారు భారతదేశమునంతను దుఃఖములోముంచి పరమపదించిరి. భారత దేశమునకు తీరనినష్టము కలిగెను. ఇండియామంత్రి, రాజప్రతినిధి ఇద్దరు కూడ వారిమరణమునకు సానుభూతిని తెలియపరచిరి. దాసుగారు మరణించిన పదవరోజున కలకత్తాలో దాసుగారిగృహమునందే అఖిలభారత కాంగ్రెసుకమిటీ సమావేశమయ్యెను. నేనుకూడ అందులో పాల్గొంటిని. మే మందరము దుఃఖమును వెలిబుచ్చితిమి. దాసుగారు బ్రతికియుండగనే ఒక ధర్మసంస్థ

నిధిగా నేర్పాటుచేసి తమగృహమును స్త్రీల ఆసుపత్రికి యిచ్చిపోయిరి. గాంధీ గారు 10 లక్షల రూప్యములను వెంటనే వసూలుచేసి ఆ ధర్మసంస్థను బాగుగ నడపుటకు ఏర్పాటుచేసిరి బంగాళా శాసనసభ స్వరాజ్యకక్షినాయకుడుగను, కలకత్తా మునిసిపలుకార్పొరేషనుకు మేయరుగను, బంగాళా రాష్ట్ర కాంగ్రెసుకమిటీకి అధ్యక్షుడుగను కీర్తిశేఖరైన దేశబంధు చిత్త రంజనదాసుగారు నిర్వహించుచున్న మూడుహోదాలకు వారికి వారసుడుగ జి. ఎమ్. సేన్ గుప్తగారిని మహాత్మాగాంధీగారు నియమించిరి. ఇది అప్పటి బంగాళాకాంగ్రెసులో ప్రబలియున్న రెండవపార్టీయైన సుభాష్ చంద్రబోసుగారి కక్షికి అయిష్టముగానుండెను. సుభాష్ చంద్రబోసుగారు అహింసాతత్వమునందు పూర్తిగ విశ్వాసముకలవాడు కాడని మహాత్మా గాంధీగారి అభిప్రాయము. బంగాళములో అరాజకవాదులుగనున్న యువకులందరును సుభాష్ చంద్రబోసు గారి అండను చేరిరి. అందువలన గాంధీగారు సేనుగుప్తగారినే నియమించి ఎన్నుకొనచేసిరి.

ఆ సంవత్సరము అక్టోబరు 1 వ తేదీన అఖిలభారత కాంగ్రెసు కమిటీ మరల సమావేశమై స్వరాజ్యపార్టీవారి కోరికప్రకారము మహాత్మా గాంధీగారిసలహా ననుసరించి కాంగ్రెసుసభ్యులు నెలకు రెండువేలగజముల చేతితోవడికిననూలు నివ్వవలెనను నిబంధన తీసివేసి, సభ్యత్వరుసుము 4 అణాలుగా నిర్ణయించిరి. ఇంతటినుండి శాసనసభలఎన్నికలలో స్వరాజ్య పార్టీపేరునగాక కాంగ్రెసుపేరనే పార్లొనవలెననికూడ తీర్మానించబడెను. ఇంతటితో స్వరాజ్యపార్టీ రద్దయ్యెను. సభ్యులకు ఇష్టమున్నచో 4 అణాలకు బదులు నూలువడకి యివ్వవచ్చును. ఆ సంవత్సరము డిశంబరునెలలో కాంగ్రెసుమహాసభ కాన్పూరునందు సరోజినీదేవిగారి అధ్యక్షతక్రింద జరిగి, ఆ మహాసభలో ఇంతటినుంచి శాసనసభలకు కాంగ్రెసుపార్టీయే అభ్యర్థులనుపెట్టి శాసనసభాప్రవేశముచేయవచ్చుననియు, కాని మంత్రిపదవులను మాత్రము అంగీకరించకూడదనియు తీర్మానముచేయబడెను. హిందూస్తానీ భాష కాంగ్రెసుయొక్క అధికారభాషగ నిర్ణయించబడెను.



(2)

భారతదేశములోను, ఆంధ్రదేశములోను మహాత్మాగాంధీగారినాయకత్వముక్రింద అహింసాయుత సహాయనిరాకరణోద్యమము విజృంభించుచుండగ ఆంధ్రదేశములో అల్లూరి సీతరామరాజును నొక మహాపురుషుడగు విష్ణువకారుడు గోదావరి మన్యప్రాంతములలోని కొండజాతులను సమైక్యపరచి, వారిలో నత్యంత దేశాభిమానమును, విదేశీప్రభుత్వమైన బ్రిటిషు ప్రభుత్వమును వెడలగొట్టి మాతృదేశమునకు స్వతంత్రము సమకూర్చవలెనని గాఢమైన స్వతంత్రాభిలాషను కలుగజేసి, ఇరువదినెలలపైకాలము బ్రిటిషుపోలీసులను, సైన్యములను ఎదిరించి, పోరాడి వారిపై కొన్ని జయములను పొంది, తుదకు 1924 మే 7 వ తేదీన తన ప్రాణములను బలిదానమొసంగెను. ఆయన సుభాష్చంద్రబోస్‌తోను, యూన్నీ లక్ష్మీబాయితోను పోల్చితగిన మహావీరుడు. పశ్చిమగోదావరిజిల్లా భీమవరముతాలూకా మోగల్లు గ్రామములోని ఒక మర్యాదగల క్షత్రియకుటుంబమునందు ఈ మహామహాడు జన్మించెను. ఆయనతండ్రి వెంకట్రామరాజు, తల్లి నారాయణమ్మగార్లు. తండ్రి ఛాయాచిత్రములనుతీయుటలో ప్రఖ్యాతిపొంది మిగుల ఆత్మగౌరవముతో తన కుటుంబమును పోషించుకొనుచుండెను. కాని ఆయన సీతారామరాజుగారి ఎనిమిదేండ్లప్రాయముననే కలరావ్యాధివల్ల స్వర్గస్థుడయ్యెను. తండ్రి మరణించినప్పటికి చరస్తిరాస్తులేమియు ఈ కుటుంబమునకు లేవు. పినతండ్రి రామకృష్ణరాజుగారు డెప్యూటీకలెక్టరుఉద్యోగముచేసిరి. ఈ పిల్లవానిని తల్లియే పెంచి కొంత చదువుచెప్పించుటకు ప్రయత్నించినది. పినతండ్రిగారుకూడ ఈయనకు విద్య చెప్పించువిషయమున సహాయము చేసెను. కాని ఈ పిల్లవాడు సరిగ చదువుకొనలేదు. కొన్నిసంవత్సరములు విశాఖపట్టణములోను, పిమ్మట నర్సాపురములోను, అటుపిమ్మట తునిలోను చదివి ఐదవపాఠమువరకు వచ్చెను. తునిలో పాఠశాల విడచి చెప్పకుండ ఎక్కడికో పోవువాడు. పాఠములు చదివేవాడుకాదు. ఈ పాడువిద్య-దీనితో మనకేమిపని అని చెప్పుచుండెడివాడు. ఒకరోజు ప్రధానోపాధ్యాయునికి కోపమువచ్చి ఇతనిని బెత్తముతో కొట్టెను. అంతటితో ఏ పాఠశాలలోను

తాను చదువనని, చెప్పకుండ పారిపోయెను. పిమ్మట ఎటులనో తెలుగు, ఆంగ్లము, హిందీ, సంస్కృతములయందు కొంత జ్ఞానమును సంపాదించెను. ఆంధ్రములోను, ఆంగ్లములోను కూడ తొఱచుపడకుండ మాట్లాడగలిగెను. ఆయన కొంతకాలము మన్యప్రాంతములోనున్న అడవులలో సంచరించుచు కొండజాతులవరిచయము, సాంగత్యము సంపాదించుచు, వారి కష్ట నిఘ్నములను గ్రహించుచువచ్చెను. పిమ్మట ఉత్తరహిందూస్థానములో కాలినడకపై హిమాలయములవరకు సంచారమొనర్చి మరల బస్తరుగుండ నాసిక్ చేరెను. అప్పటికే గాంధీగారు నాయకత్వమువహించి, రౌలటుసత్యాగ్రహమునకై ప్రయత్నించుట, వారు ఆంధ్రదేశమునకు వచ్చి పోవుట, పంజాబువధలు మొదలగు విషయములతో భారతదేశరాజకీయవాతావరణము మిగుల ఉద్రేకపూరితముగ నున్నది. తన ఉత్తరహిందూదేశ సంచారములో సీతారామరాజు ఆధ్యాత్మికమహాపురుషులనేగాక కొందరు రాజకీయ విప్లవ కారులనుకూడా కలసినటులను, ఆంధ్రదేశములోని మన్య (ఏజన్సీ) ప్రాంతములలో విప్లవమునడుపవలెనను దృఢనిశ్చయముతో మరలివచ్చినటులను తెలియుచున్నది. సీతారామరాజు అంతటితో సన్యాసియయ్యెను. మన్యపు అడవులలో ప్రవేశించెను. అప్పటి కీయనకు ఇరువదినాలుగేండ్లవయస్సు. మిగుల స్ఫురద్రూపి. కొంతకాలము సంబరపర్వతముపై తపస్సుచేసెను. పిమ్మట తననివాసమును గోదావరినదీతీరమునగల పాపికొండలపైకి మార్చెను. వేదాంత జ్యోతిశ్శాస్త్రములతోపాటు జ్యోతిషవిద్యను నేర్చెను. ధనుర్విద్యలో విల్లంబులు వేయుటలో నిపుణుడయ్యెను. పిమ్మట విప్లవమును సాగించినకాలములో తుపాకులు, పిస్తోళ్లు విరివిగా లభించినందున వాటిని కాల్చుటలోకూడ ఆయన గొప్ప సమర్థుడయ్యెను. జత్రయకులములో పుట్టినందున జ్యోతిషవిద్యపై ఆయనకు మక్కువకలదు. మన్యప్రాంతములలో నివసించుచుండగ మన్యప్రజలు బ్రిటిషప్రభుత్వముక్రింద పొందుచున్న ఘోర కష్టములు అన్యాయములు ఆయనకు బాగుగ తెలిసెను. ఆంధ్రజిల్లాలలో జమీందారీపద్ధతిని ప్రవేశపెట్టినట్లు మన్యప్రాంతములలో బ్రిటిషసామ్రాజ్యవాదులు ముఠాదారీపద్ధతిని ప్రవేశపెట్టిరి. ఈ ముఠాదారులు తమక్రిందనున్న మన్యప్రజలను పీడించుకొనితినిరి. ఈ మన్యప్రజల దైవదత్తమైన హక్కులన్నీ నశించెను. భూములపై జిరాయితీహక్కు లేదు. వాటిని ఇష్టమువచ్చి



నట్లు ముఠాదారులు లాగుకొనిరి. అడవులలో గడ్డి తెచ్చుకొనుటకు, పశువులను మేపుకొనుటకు హక్కులు నశించెను. మామూలుచట్టములు ఈ మన్య ప్రజలకు వర్తించవు. అతి నిరంకుశమైన ప్రభుత్వవిధానమే వారిపై మోపబడెను. గడ్డి ఎండిపోయినను సరే వారిపశువులు మేయకూడదు. చెట్లను ఫలించిన ఫలములు రాలిపోయినను, కుళ్లిపోయినను సరే వారు తెచ్చుకొనకూడదు. ఆంధ్రజిల్లాలనుండి వచ్చిన వర్తకులుకూడ ఆ ప్రజలను మభ్యపరచి చౌకగా మన్యమున ఫలించు ఫలసాయమును వారిచేతకోయించి తెచ్చుకొని, వారికి కావలసినవస్త్రములు మొదలైనవాటిని బహు ప్రియముగ నమ్మిరి. ఈ మన్యప్రజలకు వాగ్దత్తముచేసిన కూలికూడ యివ్వకుండ కంట్రాక్టరులు, ప్రభుత్వోద్యోగులు బహు తక్కువకూలి నిచ్చుచు వెట్టిచాకిరీ చేయించుకొనుచుండిరి. వారికష్టములు దుర్భరముగ నుండెను. ఆకలిబాధ, అధికారులయొత్తిడి, స్వేచ్ఛానిరోధము, ముఠాదారులవల్ల ను, వర్తకులవల్ల ను, కంట్రాక్టరులవల్ల ను మోసము. ఇవేగాక క్రైస్తవమతప్రచారముకూడ వారిలో నిర్బంధముగ కొనసాగించబడినది. అక్కడనున్న బాప్టియను నొక క్రైస్తవ తహసీల్దారు, బహు లంచగొడి. క్రూరస్వభావము గలవాడు. ఈ ప్రజలను నిర్బంధించి అబద్ధపుకేసులు పెట్టించి పోలీసులమద్దతుతో బెదిరించి క్రైస్తవమతబోధకులకు వప్పగించి క్రైస్తవులు కాగానే మతబోధకుల సిఫారసుమీద వారికి అనుకూలము చేయుచుండెను. ఇటుల జరుగుచున్న వాటిని కొన్నిసారులు సీతారామరాజు కనుగొని క్రైస్తవపాదరీలను, పోలీసులను బెదిరించి వెళ్ళగొట్టెను. ప్రభుత్వోద్యోగులనుండి, క్రైస్తవమతప్రచారకులనుండి ఈ బాలయోగి, ఈ తపశ్శాలి, ఈ సన్యాసి తమను రక్షించగలుగునని ప్రజలు తలచి ఆయనచుట్టూ చేరిరి. ఆయన వారికి జోస్యముచెప్పుటయే కాక సరియైన మతము, భక్తి, వేదాంతముల గురించి చెప్పుచుండెను. త్రాగుడు మాన్పించెను. త్రాగుడు మానెదమని శపథములు తీసుకొనుచుండెను. ప్రజలు ఈయనను ఓక మహాత్ముడని పూజించుచుండిరి.

ప్రభుత్వోద్యోగులు ముఠాదారుల మధ్యను, ముఠాదారులకు ప్రజలకు మధ్యను కూడ కలహములుపెట్టి తమ నిరంకుశత్వమును సాగించుచుండిరి. అంతేగాక సీతారామరాజు ముఠాదారులకుకూడ న్యాయమునే చేసెను. వారుకూడ ఆయన గొప్ప మహాత్ముడని నమ్మిరి. ఆయనబోధకు ముఠా

దారులు, ప్రజలుకూడ లోబడి ఆయనచెప్పినచొప్పున నడచుకొనుటకొప్పు కొనిరి. ఆయన గోదావరి ఏజన్సీ గ్రామములన్నిటిలో గ్రామస్వరాజ్యమును స్థాపించి ఐకమత్యమును కలుగజేసెను. ప్రభుత్వోద్యోగస్తుల శలవులేకుండ అడవులలోకి పోయి కట్టె కలప తెచ్చుకొనుట, పశువులను మేపుట, చెట్ల పండ్లను, చింతచెట్ల కుంకుడుచెట్ల ఫలసాయమును తెచ్చుకొనుట, వెట్టిచాకి రీని తిరస్కరించుట, ప్రభుత్వోద్యోగుల కెట్టి సప్లయిచేయకుండుట మొదలగు సాత్వికనిరోధమును నేర్పెను. ఇందుకు ప్రతిచోటను శాంతిసైనిక దళములను నెలకొల్పెను. విల్లంబులు, బల్లెములు, కత్తులు ధరించి తనతో వచ్చేడు విప్లవ సేనలను తయారుచేసెను. గాము గంటందొర, గాము మల్లుదొర లను శూరులైన యిరువురు సోదరులు ఈయనకు ప్రధమ కప్తానులైరి. సీతారామరాజుగారు 22-8-1922 తేదీనుండి తన విప్లవసేనలతో బయలుదేరి మూడుదినములలో వరుసగ చింతపల్లి, కృష్ణదేవిపేట, రాజవామ్మంగి పోలీసుస్టేషనులను ముట్టడించి అక్కడి పోలీసులను భయభ్రాంతులనుగావించి ఆ స్టేషనులలోనున్న తుపాకులు, కత్తులు, మందుగుండు సామగ్రిని స్వాధీనపర్చుకొనివచ్చెను. తన యనుచరులకు ఆ ఆయుధములను మందుగుండుసామానును పంచిపెట్టి, వారిని సాయుధ విప్లవసైనికులగావించెను. ఆంధ్రలోని వివిధజిల్లాలనుండి పోలీసులు, సైనికపోలీసులు ఆంగ్లేయసేనానులక్రింద వచ్చి అరణ్యములో దిగిరి. కాని వారికి ప్రజలెవరును సహాయముచేయరైరి. త్రోవలు చూపరైరి. విప్లవకారులు పోవు త్రోవలజాడలు చెప్పరైరి. ప్రభుత్వసైనికపోలీసులు వేసుకున్న తంతిమార్గములను విప్లవకారులు తెల్పించివైచిరి. వారికివచ్చుచున్న భోజనపదార్థములను విప్లవకారులు స్వాధీనపర్చుకొనిరి. కొండప్రాంతములలో అకస్మాత్తుగా విప్లవకారులు తమపై పడగనే ప్రభుత్వసేనానులు సైన్యములతో పారిపోయిరి. 4-9-22 తేదీన ఔరంగాబాద్ సేనానిక్రింద నడచుచున్న సైనిక పోలీసులపైన విప్లవకారులు ఆకస్మికముగవచ్చిపడగా ఆ సేనాని తన సేనలతో పారిపోయెను. ఒకప్పుడు సైనికుల సామానులను ఆయుధసామగ్రిని మోసుకొనిపోవుటకు విప్లవకారులే కూలీలుగ వచ్చి నటించి కొంతదూరము నడచినపిమ్మట యొక వీలైనచోట తటాలున తమ తోటివిప్లవకారులు వారి మీద పడగా, ఆయుధములను తీసుకొని పూరైరి. మామూలుకూలీలు



ప్రభుత్వంపై నికపోలీసులకు దొరకకుండిరి. తామే సామానులు మోసుకొని పోవలసివచ్చెను. సాండర్సు, టాల్బర్ట్ సేనానులు కూడ ఇటులపారిపోయిన వారే. 24-9-22 తేదీన స్కాట్, హవర్డ్ హైటరులను సేనానులు తమ సైనికులతో సీతారామరాజుగారి తలనునరికితెచ్చెదమని ప్రగల్భములుకొట్టి విప్లవకారులను పట్టుకొనుటకు బయలుదేరి వచ్చుచుండగా దమనపల్లి గ్రామసమీపమున ఇరుకుస్థలములో విప్లవకారులు దాగుకొని తుపాకులు మాటుపెట్టి వారిపైన కాల్చిరి. ఆ యిద్దరు సేనానులు మరణించిరి. ఒక భారతీయపోలీసుకూడ మరణించెను. ప్రభుత్వసైన్యములు చెల్లాచెదరయ్యెను. ఆ పీమ్మట నాఫ్ అను సేనానిక్రింద మలబారుడశములు దిగెను. రూథర్ ఫోర్డ్ కలెక్టరుగా వచ్చెను. సీతారామరాజును పట్టిఇచ్చినవారికి పదివేలరూప్యముల బహుమతి, ఇతరులను పట్టిఇచ్చినవారికి తక్కువ బహుమతులు ఇచ్చెదమని ప్రకటించిరి. ప్రయోజనము కలుగలేదు. జయపురసంస్థానాధీశులు ప్రభుత్వసహాయార్థము ఏనుగులను పంపిరి. కొన్ని కంచరగాడిదెలుకూడ దిగెను. వీటన్నింటితో పోలీసులు, సైనికులు అడవులలో తిరుగుచుండిరి. సీతారామరాజు 15-10-22 తేదీన అడ్డతీగెల పోలీసుస్టేషనును ముట్టడించగా పోలీసులు పారిపోయిరి. ఆయనకు తుపాకులు మందుగుండు దొరికెను. 19-10-22 తేదీన సీతారామరాజు రంపచోడవరమునకు పోయి తాలూకా ఆఫీసును ముట్టడించగా జాన్ సేనాని సైనికులతో పారిపోయెను. అచటి తాలూకాసిబ్బంది ప్రజలతో కలిసి సీతారామరాజుగారికి మంగళహారతులిచ్చిరి. కొన్నిచోట్ల సైనిక పోలీసులలో సీతారామరాజుయందు భక్తి యేర్పడి, ఆయన సమీపించగానే ఆయుధములు పారవైచి పోవుచుండిరి. అట్టివారిని పంపివేసి సేనానులు కొత్తవారిని తెప్పించిరి. ఈ సంగతి హాపెల్ సేనాని తన రిపోర్టులోనే వ్రాసెను. హాపెల్ సేనాని ప్రభుత్వమునకు పంపిన రిపోర్టులో "సీతారామరాజుకు గూఢచారులద్వారా వార్తలు తెలుసుకొనుటలో మంచి నేర్పు కలదు. మా సేనలు ఒకచోటనుండి బయలుదేరి వేరొకచోటికి వెడలకమునుపే యీ వృత్తాంత మతనికి తెలియుచుండెను" అనికూడ వ్రాసియున్నాడు.

ఇటుల విప్లవము సాగుచుండెను. 1922 సీతాకాలములో మన్యములో మరేరియా ప్రబలెను. ప్రభుత్వసైనికులు ఆస్పత్రులలో చేరుచుండిరి. విప్లవకారు లెటులో దానిని బాగుగ తట్టుకొనుచుండిరి. 6-12-22 తేదీన

పెదగడ్డపాలెంవద్ద ప్రభుత్వ సైన్యములు సీతారామరాజు వచ్చుచున్నత్రోవను నాలుగువైపులా చుట్టుముట్టి కాల్చసాగిరి. వెనుకనుండి కొన్ని విప్లవసేనలు వచ్చి మీదపడుటచే ప్రభుత్వసేనలు యుద్ధరంగమును విడిచిపోయెను. మరల నారాత్రి వుభయులకు లింగాపురమువద్ద యుద్ధముజరిగెను. విప్లవకారులు దీరత్వముతో పోరాడి చాలామంది వీరస్వర్గమునలంకరించిరి. సేనాని స్వినేక్రిందనున్న ప్రభుత్వసేనలలోకూడ చాలామంది మరణించిరి. యుద్ధము చాలించి ఎవరిత్రోవనువారు పోయిరి. అప్పటినుండి ప్రభుత్వమువారు ముఠా దారులపై సప్రజలపై నమిగుల కఠినచర్యలను అమలుజరుపసాగిరి. గ్రామముల మీద శిక్షార్థపు (హ్యానిటల్) పన్నులు విధించిరి. కొంతమంది ముఠాదారీలను ప్రభుత్వములో కలుపుకొనిరి. అమాయకప్రజలను పట్టుకొని రాజద్రోహనేరమున దారుణశిక్షలు విధించిరి. సీతారామరాజును అనుచరులను పట్టివ్వనిచో నింతకన్న మోరకార్యములు జరుగునని బెదరించిరి. విప్లవకారులకు సైనికులకు అక్కడక్కడ పోరాటములు జరుగుచునేయుండెను. 1923వ సంవత్సరారంభమున సీతారామరాజు ట్రంకురోడ్డుమీదనున్న అన్నవరమునకుపోయి పోలీసుస్టేషనును దోచుకొనెను. సర్కిలుఇనస్పెక్టరు ఆయనకు లోబడెను. అచ్చటి జనులెల్లరు తండోపతండములుగవచ్చి సీతారామరాజును గొప్ప యుత్సవముతో సత్తముకు తీసుకొనిపోయి, పూలవర్షము కురిపించిరి. భక్తిప్రపూర్ణులై చాలామంది సాష్టాంగపడిరి. హారతులతో పండ్లు, వస్త్రములు, కానుకలు సమర్పించిరి. ఆయన చర్మాసీనుడై కొంచెముసేపు సంభాషించెను. భావిలో స్నానముచేసి జపతపములు నిర్వర్తించి ఫలహారములారగించి పదిగంటలకు బయలుదేరి వెళ్ళెను. చిట్టడవులలో, రాతినేలలలో పాదక్షలై న లేకుండ ఇరువదియైదుసంవత్సరముల ఆ బాలయోగి రివ్వరివ్వన నడచుచుండుట ప్రజల కాశ్చర్యముకలుగచేసెను. పీమ్మట శంఖవరగ్రామమును ఆయన సందర్శించెను. అచటిప్రజలు మంగళహారతులతో పూలదండలతో కానుకలతో ఫలములతో సత్కరించిరి. ఇంతలో రైలులో అనేక సైనికపోలీసులు అన్నవరము రైలుస్టేషనులో దిగిరి. జిల్లాకలెక్టరు రూథర్ ఫోర్డు అచటికి వచ్చెను. నాలుగువేలరూప్యముల శిక్షార్థపుపన్ను నా గ్రామముమీద విధించెను. గాని కొలదిమైళ్ళదూరముననున్న శంఖవరగ్రామమునకు పోవుటకు భయపడెను. ఆ దినములలోనే నారాయణరాజును, మరి



యొక క్షత్రియపీరుడు భీమవరమునుంచి వచ్చి విష్ణవముతో చేరెను. ఆయనను అగ్గిరాజుని పిలిచిరి. 1923వ సంవత్సరమంతయు విష్ణవకారులు గోరిల్లాయుద్ధములు చేయుచునే యుండిరి. ఈలోగా మల్లుదొరను అకస్మాత్తుగా సైనికులు పట్టుకొనిరి. ఆయనను విచారించి యావజ్జీవకారాగారశిక్ష విధించిరి. యావజ్జీవశిక్ష చాలకాలము అనుభవించినపిమ్మట మల్లుదొర వగైరాలందరు విష్ణవవై దీలను 1937 వ సంవత్సరములో రాజగోపాలాచారి ప్రధానమంత్రిగా నేర్పడిన మొదటికాంగ్రెసుప్రభుత్వము విడుదలచేసినది. అటుపిమ్మట 1952 సంవత్సరములో మల్లుదొర పార్లమెంటులో ఏజన్సీప్రజలతరపున సభ్యుడుగా నెన్నుకొనబడి పనిచేసినాడు. గోరిల్లావిష్ణవము సాగినకొలది ప్రభుత్వ సైనికులు గ్రామములమీదపడి తగులబెట్టసాగిరి. విష్ణవకారులు హతులవుచుండ క్రొత్తవారువచ్చి చేరుటలేదు. ప్రభుత్వపక్షమున తండ్రి పతండములుగ క్రొత్తవారువచ్చి దిగుచుండిరి. ప్రజలలో భీతాహముకలిగినది. నిరుత్సాహమెక్కువైనది. సీతారామరాజు కెంత సహాయముచేసినను బ్రిటిషుప్రభుత్వము పడిపోదనుభావము ప్రజలలో వృద్ధిఅయినది. అందువలన సీతారామరాజు క్రొత్తవిష్ణవసైనికులను తెచ్చుటకై పర్లాకిమిడిఅడవులకు పోయెను. కొన్ని నెల లచటయుండి క్రొత్తవ్యాని తెచ్చెను గాని, యీలోపుగ ప్రజలలో ప్రభుత్వపక్ష మొకటి బయలుదేరెను. వారిని అగ్గిరాజు మొదలగు సీతారామరాజుయనుచరులు ఎదిరించి కష్టపెట్టినకొలది ప్రభుత్వపక్షము వృద్ధియయ్యెను. ఇంతలో సీతారామరాజు వచ్చెను. ప్రజలందరు ఎట్టిభేదాభిప్రాయములు లేకుండ ఆయనయందు గౌరవమున్వహించిరి, ఆయనను పట్టియిచ్చుటకు ఎవ్వరును సమ్మతించలేదు గాని, చాలమంది విష్ణవముతో విసిగినామని ఆయనతో చెప్పిరి. ఆయనతో పనిచేయుటకు ముందుకు రాలేదు. ఇంతలో ప్రభుత్వసైనికులు ఆయనవర్గములో పనిచేసినవారిమీద వారి కుటుంబములమీద అతిక్రూరముగా ప్రవర్తించిరి. వారి ఇండ్లు తగులబెట్టిరి. పురుషులను స్త్రీలను పిల్లలను హత్యచేసిరి. స్త్రీలను మానభంగమొనర్చిరి. ప్రతిచోట ఆర్తనాదములు చెలరేగెను. సీతారామరాజు నిస్సహాయుడయ్యెను. తనవల్లనే వారి కట్టిబాధలు కలుగుచున్నవని మిక్కిలి వగచెను. విష్ణవముచాలించి ఆత్మార్పణముగావించుకొనుటకు నిశ్చయించెను. 1924 మే నెలలో ఆయన తన ముఖ్యఅనుచరులను పిలిచి ప్రభుత్వసైన్య

ముల నెదుర్కొని వీరస్వర్గ మలంకరించవలెనని కోరెను. అగ్గిరాజు ఆయుధములతో నెదుర్కొనెను. ప్రభుత్వపైనికులు ఆయనను గాయపరచి పట్టుకొని అండమానుద్వీపములకు పంపిరి. పడాలు మొదలగు కొందరు అనుచరులను పైనికులు హత్యగావించిరి. అది 1921 మేనెల 7 వ తేదీ ఉదయము. అప్పుడు మంపగ్రామసమీపముననున్న వీటియొడ్డున యొక యోగి తపస్సుచేసుకొనుచు నొకలేఖను ఒక కోయ బాలునికిచ్చి దానిని సమీపమున తిరుగుచున్న పోలీసుఉద్యోగికి అందజేయవలెనని కోరెను. ఆ లేఖను చదువుకొని ఆ పోలీసుఉద్యోగి ఆయనవద్దకు వచ్చి మీ పే రేమిటని అడిగెను. నా పేరు సీతారామరాజు అని చెప్పెను. ఆవెంటనే ఆయనను తీసుకొనిపోయి సేనానియగు మేజరు గుడాలుకు వప్పగించెను. అతనికికూడ తాను సీతారామరాజునని చెప్పెను. ఈ యోగివద్ద ఆయుధములేమీ లేవు. మేజరు గుడాలు ఆయనను పట్టుకొని గొలుసులతో నొకచెట్టునకు కట్టివేయించెను. ఆవెంటనే కలెక్టరు రూథర్ ఫోర్డువచ్చి సీతారామరాజును తుపాకితోకాల్చి చంపవలెనని మేజరు గుడాలుకు ఆజ్ఞనివ్వగా సైనికశాసనమమలులో లేదనియు, ఆయనను విచారించి శిక్షించవలసినదేగాని తుపాకితో కాల్చిచంపుటకు వీలులేదనియు, తాను చంపననియు చెప్పగా రూథర్ ఫోర్డే స్వయముగ సీతారామరాజు వక్షస్థలముపై తుపాకినికాల్చి హత్యగావించెనని మాకు ఆ దినముననే రాజమహేంద్రవరములో ఆంధ్ర రాష్ట్ర కాంగ్రెసుకమిటీ సమావేశములో తెలిసినది. గాని, పొన్నలూరు రాధా కృష్ణమూర్తి గారువ్రాసిన సీతారామరాజుగారి జీవితచరిత్రలో మేజరు గుడాలే సీతారామరాజుగారిని తుపాకితో కాల్చిచంపెనని వ్రాసినారు. మరియొకరు వ్రాసిన బుర్రకథలో సీతారామరాజు యుద్ధముచేయుచునే శత్రువులచేత చంపబడెనని వ్రాయబడియున్నది. మాకు వెంటనే తెలిసినవార్తనే నేను నమ్ముచున్నాను. శవపరీక్ష చేయించకుండానే సీతారామరాజుగారి కళేబరమును పెట్రోలునూనెతో దహనమొనర్చి బూడిదగావించిరి. అందుచే ఆ ఘట్టము మరింత సంశయాస్పదమైనది. కొంతమందిగ్రామస్థులచేత ఆయనను మేజరు గుడాలుయుద్ధములో పట్టుకొనగ ఆయన పారిపోవుటకు యత్నించినందున పోలీసుతుపాకితోకాల్చగా, ఆయనమరణించెనని యొకపంచాయితీని వ్రాయించి ప్రభుత్వమునకు పంపినారు. ఆ ప్రకారము ప్రకటించినారు. ఆయనను



స్మశానముగావించినప్రదేశము గొప్ప యాత్రాస్థలమైనది. ఆ బూడిదను వేల కొలదిజనులువంచుకొని మొగమునపూసుకొన్నారు. గంటందొర పదిసంవత్సరములు నానాసా హెబువలెచిక్కకుండతిరుగుచుతుదకు 1934లోపట్టుబడి అండమానుద్వీపములకు పంపబడినాడు. సీతారామరాజుగారిని ఈవిధముగ హత్య చేసిరనువార్త మా కప్పుడు రాజమహేంద్రవరములో తెలిసి మేమందరము విశేషముగ దుఃఖపడితిమి. సీతారామరాజు చంపబడనేలేదని, ఎవరినోచంపి సీతారామరాజును చంపినామని ప్రగల్భములాడుచున్నారని, ఆయన ఇంకను బ్రతికియున్నాడని చాలాకాలమువరకు కొందరు మిత్రులు చెప్పుచుండిరి. మా పూజ్యమిత్రులైన బులుసు సాంబమూర్తిగారు అటుల చెప్పుచుండిన వారిలో నొకరు. కాని దాని కేదియు నాచారములేదు. సీతారామరాజుగారు అప్పటికిని, యిప్పటికిని మరల నెచటను కనపడలేదు. సీతారామరాజుగారు పరమపదించినారనియే నమ్ముచున్నాను. సీతారామరాజుగారి అనుచరులలో ప్రభుత్వముచే ఆరెస్తుచేయబడిన మరీకొందరు మన్యపునాయకులు రాజమహేంద్రవరంజైలులోను, కడలూరుజైలులోను, పిమ్మట రాయవేలూరు జైలులోను మాతో సహజై దీలుగ నుండిరి. అప్పటికి సీతారామరాజుగారు చంపబడలేదు. దేశస్వతంత్రముకొరకు గొప్ప విప్లవమునడిపి తన ప్రాణము లర్పించిన బాలయోగి సీతారామరాజునకు ఆంధ్రప్రదేశ్ ప్రభుత్వమువా రొక స్మారకచిహ్నమును ప్రతిష్ఠించతలచినారని వినుట మిగుల ముదావహము.

(3)

కాన్పూరు కాంగ్రెసుతీర్మానప్రకారమే 1926 నవంబరునెలలో అన్ని రాష్ట్రకాంగ్రెసుకమిటీలు రాష్ట్రశాసనసభలకును, ఢిల్లీ శాసనసభకును అభ్యర్థులను నిలబెట్టి ఎన్నికలలో పోటీచేసినవి. ఆంధ్రరాష్ట్ర కాంగ్రెసు కమిటీవారు అభ్యర్థులను నిర్ణయించుటకొరకు ఒక ఉపసంఘమును నియమించిరి. ప్రకాశంపంతులుగారు రాష్ట్రకాంగ్రెసుకమిటీకి అధ్యక్షులుగను, నేను ప్రధానకార్యదర్శిగను నున్న కాల మది. ఆ యుపసంఘములో ప్రకాశం, చింతలపాటి నరసింహరాజు, కాశీనాథుని నాగేశ్వరరావు, బులుసు సాంబమూర్తి, దండు నారాయణరాజు గారలు సభ్యులుగ నుండిరి. అప్పటికి పశ్చిమగోదావరిజిల్లా వేరుచేయబడినది. అందువల్ల మద్రాసుశాసనసభలో

కృష్ణాజిల్లాకు రెండుస్థానములు, పశ్చిమగోదావరిజిల్లాకు రెండుస్థానము లేర్పడెను. ఈ ఎన్నికలు మాంచేగ్యు, చెమ్మపర్లు సంస్కరణముల ఫలితముగ వచ్చినవి. ఆ చట్టప్రకారము 1920 లో వచ్చిన ఎన్నికలను కాంగ్రెసు వారు బహిష్కరించుటయు, 1923 సంవత్సరపు ఎన్నికలలో స్వరాజ్యపార్టీ వారు నిలచినచోట్ల కాంగ్రెసువాదులందరు తోడ్పడవలెనని తీర్మానించుటయు, కొందరు కాంగ్రెసువాదులు స్వరాజ్యపార్టీపేర ఎన్నికలలో నిలిచి గెలుచుటయు జరిగినదని పైన చెప్పియున్నాను. ఆ చట్టప్రకారము మద్రాసురాష్ట్ర బ్రాహ్మణేతరపార్టీయైన జస్తిసుపార్టీవారు బ్రాహ్మణేతరులకు సమిష్టినియోజకవర్గములలో ప్రత్యేకప్రాతినిధ్యము నివ్వవలెనని కోరినందున మద్రాసురాష్ట్రములోని ప్రతిజిల్లాలోను ఇద్దరుఅభ్యర్థులు నిలుచునట్లును, అందులో ఒకరు బ్రాహ్మణేతరులై యుండితీరవలెననియు నిర్ణయము చేయబడెను. దానినిబట్టి కృష్ణాజిల్లాకు నిర్ణయించబడిన రెండుస్థానములలో నొకరు బ్రాహ్మణేతరులై యుండవలెను. అప్పుడు హరిజనులకు ప్రత్యేక ప్రాతినిధ్యము లేదు. వారు నామినేషనులోనే రావలెను. లేదా జనరలు స్థానములలో నిలువవచ్చును. ముసల్మానులకు, క్రైస్తవులకు ప్రత్యేక ప్రాతినిధ్యమిచ్చుచు ఆ యభ్యర్థులకు ఆయామతములకు చెందినవారే ఓట్లీవ్వవలెనని కూడ నిర్ణయించబడి ఆ ప్రకారమే ఎన్నికలు జరిగెను. 1926 సంవత్సరపు ఎన్నికలలో అబ్దుల్ హమీదుఖాను, బషీర్ అహమ్మదు సయ్యదు ఉప్పీసాహెబు గారలు కాంగ్రెసు పార్టీపక్షమున ముసల్మాను సభ్యులుగ ఎన్నుకొనబడిరి. రాష్ట్రశాసనసభ ఓటర్లు సాలుకు పదిహాపాయలు శిస్తు చెల్లించువారుగను, కేంద్రశాసనసభ ఓటర్లు ఏబదిరూప్యములు చెల్లించువారుగను నుండవలెను. కృష్ణాజిల్లా కేర్పడిన రెండుస్థానములలో నొక స్థానమునకు నన్ను కాంగ్రెసుఅభ్యర్థిగా నిలబెట్టుటకు కమిటీవారు నిశ్చయించిరి. నేను తప్పకుండ గెలిచెదనని వారిఅభిప్రాయము. అప్పుడు మీర్జాపురంరాజాగారు కృష్ణాజిల్లాలో జస్తిసుపార్టీనాయకుడు, మంత్రి రాజా రామారాయణంగారి ముఖ్యశిష్యుడు, జిల్లాబోర్డుఅధ్యక్షుడు. ఆయనకు పశ్చిమ కృష్ణాజిల్లాలోని వెలమ జమీందారులు బంధువులు. అందువల్ల రామారాయణంగారు కూడ రెండవఅభ్యర్థిని పెట్టినయడం గెలవడం కష్టమని జస్తిసు



పార్టీతరపున మీర్జాపురంరాజాగారి నొక్కరినే అభ్యర్థిగా నిలబెట్టినారు. ఆయన ఎంత సొమ్మైనను ఖర్చుచేయుటకు సిద్ధముగా నున్నాడు. ఈ పరిస్థితులలో కాంగ్రెసుపక్షమున నాతోపాటు రెండవ అభ్యర్థిగా బ్రాహ్మణేతరులలో నెవరిని పెట్టవలెనని మా కాంగ్రెసు ఎన్నికలకమిటీవారు తీవ్రముగా ఆలోచించవలసివచ్చినది. మునగాలరాజాగారు తనకు ఆ ప్తులైన కొళందరెడ్డిగారిని నాతోపాటు అభ్యర్థిగా పెట్టవలసినదని కాంగ్రెసుకమిటీవారిని కోరినారు. కడప కోటిరెడ్డిగారు మొదలగు మిత్రులు కొందరు కొళందరెడ్డిగారి పక్షమున వచ్చినారు. కొళందరెడ్డిగారు జస్టిసుపార్టీలో చేరలేదు, కాని స్వతంత్రఅభ్యర్థిగా 1920, 23 సంవత్సరములలో జరిగిన శాసనసభ్యుల ఎన్నికలలో నిలువబడి ఓడిపోయినాడు. కొళందరెడ్డిగారిని పెట్టటానికి మా కమిటీవారికి యిష్టములేదు. మునగాలరాజాగారు ఒక మోటారుకారు, కొంతడబ్బును కూడ యిచ్చెదమన్నారు. దానిని మా కమిటీవారు అంగీకరించలేదు. మునగాలరాజాగారు, కడపకోటిరెడ్డిగారు ఎటులైన కొళందరెడ్డిగారిని నిలబెట్టించాలని చాల ఆత్రతచూపిరి. నావద్దకు వచ్చి నన్నుమాను కొని కొళందరెడ్డిగారికి నా స్థానమిప్పించవలెనని కోరగా నాకభ్యంతరము లేదని చెప్పితిని. జయంతిపురంరాజాగారిని కూడ ఒప్పించిరి. మాగంటి బాపినీడుగారు కొళందరెడ్డిగారితో రెండవఅభ్యర్థిగ నుండెదనని ఒప్పుకొనెను. ఈవిధముగ చెప్పదలచి జయంతిపురంరాజా, మాగంటి బాపినీడుగార్లు కాశీనాథుని నాగేశ్వరరావుపంతులుగారివద్దకు పోయి విన్నవించగా ఆయన వారి మీద కోపపడి “కాశీశ్వరరావుంటే ఒక స్థానం నిశ్చయం, రెండవదికూడ రావచ్చును. లేకపోతే రెండుస్థానాలను జస్టిసుపార్టీవారు కొట్టుకొనిపోవుదురు.” అని మందలించి నన్ను పిలిచి, “మీరు తప్పక నిలబడితీరవలెను. కృష్ణాజిల్లాలో అవసరమైనసహాయమునంతను నేను చేసెదను. బాపినీడుగారిని గాని ఇంకెవరినైనగాని మీతో కలిపి పెట్టుతాము” అని చెప్పి నన్ను వదులుకోనివ్వలేదు. నేను నిలచుట కొప్పుకొంటిని. ఆ పైన కొన్నాళ్లు మాగంటి బాపినీడుగారిని నాతో రెండవ కాంగ్రెసుఅభ్యర్థిగ నిలబెట్టిన బాగుంటుందని, బహుశః ఆయనకూడ గెలుస్తాడని కమిటీవారు అనుకున్నారు. బాపినీడుగారు అమెరికా వెళ్ళివచ్చిన విద్యాధికుడు. మంచికాంగ్రెసు

కుటుంబము. బెజవాడ, బందరు బస్తీలు రెండు కాంగ్రెసుకు బాగా అనుకూలముగ నున్నవి. విద్యాధికులకు బాగుగ ఓట్లుపడతవి. కాని కమిటీవారిట్లు ఆలోచించుచుండగా అడుసుమిల్లి పార్టీ ప్రముఖులు ప్రకాశంగారితోను, నాగేశ్వరరావుగారితోను మాట్లాడి కొల్లిపర సూరయ్యగారిని పెట్టేటట్లయితే తమపార్టీ ఓట్లన్నీ ఇద్దరు కాంగ్రెసు అభ్యర్థులకు యిప్పించి చాల సహాయపడతామని చెప్పినారు. కొల్లిపర సూరయ్యగారు కూడ చాల పెద్దమనిషి. నిజమైన కాంగ్రెసువాదియే; దానిమీద బాపనీడుగారిని విడచిపెట్టి కొల్లిపర సూరయ్యగారిని రెండవ కాంగ్రెసు అభ్యర్థిగా నిలబెట్టినారు. అది మేనెలలో జరిగినది. ఎన్నికలు నవంబరునెలలో వచ్చెను. కనుక ఆరునెలలు కృష్ణా జిల్లా అంతా వెయ్యిగ్రామములలో ఓట్లమథనము చేయవలసివచ్చెను. కొళందరెడ్డిగారు స్వతంత్ర కాంగ్రెసు అభ్యర్థినని నిలచినాడు. మునగాలరాజాగారికి మా కాంగ్రెసుమీద కోపమువచ్చి తనపరగణాలో నున్న అన్ని ఓట్లను కొళందరెడ్డిగారికి సింగిల్ ఓట్లిప్పించినారు. రెండవ ఓటును ఎవరికి లేకుండ చేసినారు. అదివరకు నాకు అనేక సంవత్సరములనుంచి మునగాలరాజాగారు స్నేహితులుగా నున్నప్పటికి నాకుకూడ ఓట్లు వేయించలేదు. నేను స్టీడర్ వదలిపెట్టినప్పటినుంచి ఆయనకు కొళందరెడ్డిగారియందు ఎక్కువ స్నేహము వీర్చినది. ఎన్నికల ప్రచారము జరుగుచుండగా అడుసుమిల్లి గోపాల కృష్ణయ్యగారు స్వయముగా తానే అభ్యర్థిగా నిలబడిరి. మా అందరిదగ్గరకు వచ్చి కొల్లిపర సూరయ్యగారిని మాన్పించవలసినదనిన్నీ. తను మాతో కలుపుకొని అభ్యర్థిగా పనిచేయవలసినదనిన్ని చెప్పినాడు. మేము ఒప్పుకోలేదు. సూరయ్యగారిని మధ్యలో వదలడం అక్రమమని అందరము భావించినాము. గోపాలకృష్ణయ్యగారు కులతత్వముమీద ప్రచారముచేసినాడు. కాని కమ్మకమ్మ అని ప్రబోధముచేసినకొద్దీ యితరవర్ణములవారికి వారియందు అసూయకలిగి యితరవర్ణములవారి ఓట్లు బహుతక్కువగా పడినవి. మా జిల్లాలో కమ్మవారికి ప్రాధాన్యత ఉన్నది గాని. ఇతర వర్ణములంతా ఏకమైన నాడు కమ్మవారికంటె చాలా ఎక్కువగ నుందురు. అంతేగాక గోపాల కృష్ణయ్యగారిని ఏమైనాసరే ఓడించవలెనని ఆయనకు వ్యతిరేకముగా నున్న గుడివాడతాలూకాలోని రెండవ పార్టీవారైన లింగంపార్టీవారు మీర్జాపురంరాజా



గారి కొకటటును, నా కొకటటును యివ్వడానికి నిశ్చయించినారు. పశ్చిమ కృష్ణాజిల్లాలోని జెలమజమీందారులంతా నాకు మిత్రులైనప్పటికి వారు మీర్జాపురంరాజాగారికి బంధువులైనందున వారిపరగజాలలోని ఓట్లన్నియు సింగిల్ ఓట్లుగా మీర్జాపురంరాజాగారికే ఇప్పించినారు. అటులనే తూర్పు కృష్ణాజిల్లాలోని కాపులఓట్లన్నియు నూటికి 90 పాళ్ళు సింగిల్ ఓట్లుగా మీర్జాపురంరాజాగారికి పడ్డవి. ఈ విధముగా మీర్జాపురంరాజాగారికి వచ్చిన 16 వేల ఓట్లలో 10 వేల ఓట్లు సింగిల్ ఓట్లే. ఓటర్లను రెండవ ఓటు హక్కును చలాయించనిచ్చినట్లయిన ఇద్దరు కాంగ్రెసు అభ్యర్థులము తేలికగా గెలిచేవారము. కాశీనాథుని నాగేశ్వరరావుపంతులుగారు స్వయముగా కృష్ణాజిల్లా అంతట సంచారముచేసినారు. మోటారుకారులు మా కాంగ్రెసు అభ్యర్థులకు సప్లయిచేసినారు. వారిపలుకుబడిని, ద్రవ్యమును మా కుపయోగపరచినారు. ఈ మధనములోనుంచి 16 వేల ఓట్లతో మొదటివాడుగా మీర్జాపురంరాజాగారు, 14 వేల 4 వందల ఓట్లతో రెండవవాడనుగా నేను గెలిచినాము. రెండవ కాంగ్రెసు అభ్యర్థికి 14 వేల ఓట్లు వచ్చెను. మూడవవాడు అగుటవలన ఓడిపోయినాడు. అడుసుమిల్లి గోపాలకృష్ణయ్యగారికి 12 వేలు, కొశందరెడ్డిగారికి 5 వేల ఓట్లును వచ్చి వారిద్దరు ఓడిపోయినారు. ఢిల్లీ శాసనసభకు కృష్ణా, పశ్చిమగోదావరి, తూర్పుగోదావరి జిల్లాలకు కలిసి ఒకే స్థానముండెను. దానికి ప్రకాశంపంతులుగారిని కాంగ్రెసు అభ్యర్థిగా నిలబెట్టిరి. ఆయనకు వ్యతిరేకముగ మోచర్ల రామచంద్రరావుపంతులుగారు నిలబడిరి. ప్రకాశంపంతులుగారే విజయమొందిరి.

నన్ను, సూరయ్యగారిని కాంగ్రెసు అభ్యర్థులుగ నిలబెట్టగానే నేను బందరు పోయి ముట్నూరి కృష్ణారావు, డాక్టరు పట్టాభి సీతారామయ్య, చెలుకువాడ నరసింహం గారలు బందరులోని బొంబాయి అని పిలువబడు కృష్ణకాలువవద్ద కూర్చొనియుండగా వారివద్దకు పోయి మాకు సహాయము చేయవలెనని కోరితిని. “పెట్టించుకున్నావు గదా, గెలు!” అని నన్ను పట్టాభి సీతారామయ్యగారు రన్నారు. నన్ను కాంగ్రెసుకమిటీ పెట్టినది గనుక నిలచినాను అన్నాను. విని ఊరుకున్నారు. మాకు ఎట్టి మద్దతు చెయ్యమన్నారు. నేను తిరిగివచ్చినాను. వారింకను శాసనసభాప్రవేశమునకు సుము

ఋలుగలేకుండిరి. అంతేగాక కృష్ణాపత్రికలో దాదాపుగ తుదివరకు నాకు వ్యతిరేకముగను, కొకందరెడ్డిగారికి అనుకూలముగను వ్రాయబడుచుండెను. కృష్ణాపత్రికాధిపతులు నోచేంజరులమని. అనగా శాసనసభాప్రవేశమునకు వ్యతిరేకులమని చెప్పుకొనుటలో తప్పులేదు. కాని కాంగ్రెసుఅభ్యర్థులకు వ్యతిరేకముగను, కాంగ్రెసు వ్యతిరేకఅభ్యర్థులకు అనుకూలముగను సహాయముచేయుట మాత్రము ఎట్టి రాజకీయనీతియో నా కర్థముకాలేదు. తూర్పు కృష్ణాజిల్లా కాంగ్రెసుకమిటీలో ఆ ఎన్నికలలో కాంగ్రెసుపక్షమున ప్రచారముచేయక తూర్పుకృష్ణాజిల్లాలోనైనను నోచేంజరుతత్వమును రుజువుచేతామని ఈ పెద్దలే తీర్మానము పెట్టగా గొట్టిపాటి బ్రహ్మయ్య మొదలగు యువకసభ్యులు అంగీకరించనందున తీర్మాన ముపసంహరించుకొనబడినట్లు తెలిసినది. ఆఖరుదినములలో మాత్రము నాకు వ్యతిరేకముగ వ్రాసినకొలది వారికి ముఖ్యులైన కొల్లిపర సూరయ్యగారికికూడ నష్టముకలుగునని వారి మిత్రులు ముట్నూరి కృష్ణారావుగారికి నచ్చచెప్పగా మా ఇద్దరికి ఓట్లు ఇవ్వవలసినదని కృష్ణాపత్రికలో వ్రాసినారు. ఆంధ్రపత్రిక మా ఇద్దరు కాంగ్రెసు అభ్యర్థులకు అనుకూలముగ ప్రధమమునుంచి ఆఖరువరకు దృఢముగ వ్రాసినది. పశ్చిమగోదావరిజిల్లాపక్షమున కాంగ్రెసుఅభ్యర్థులైన మోతే నారాయణరావు, దండు నారాయణరాజుగారలు, తూర్పుగోదావరిపక్షమున కాంగ్రెసు అభ్యర్థులైన బిక్కిన వెంకటరత్నం, కె. వి. ఆర్. స్వామిగారు ఎన్నికైనారు. కాకినాడపట్టణనియోజకవర్గమునకు కాంగ్రెస్ తరపున బులుసు సాంబమూర్తిగారిని నిలుపుటకు మా కమిటీవారు నిర్ణయించినారు. కాని ఆయనయొక్క స్త్రీడరీపట్టా హైకోర్టువారిచే కొట్టివేయబడుటచేతనూ, అప్పటిప్రభుత్వం ఆయన నిలవడానికి ప్రత్యేకంగా అనుజ్ఞ ఇవ్వకపోవడంచేతనూ తుదిక్షణంలో చావలి రామసోమయాజులుగారిని అభ్యర్థిగా నిలబెట్టినాము. ఆయనతో దివాన్ బహదూర్ దురిశేటి శేషగిరిరావుగారు పోటీచేసి ఓడిపోయినారు. మల్లిపూడి పశ్చిమరాజుగారు గ్రామమునసబుగిరికి అదివరకే కొన్ని సంవత్సరములక్రిందట రాజీనామానిచ్చియుండిరి. దానిని అంగీకరించక కలెక్టరు బ్రాకను నిలిపియుంచెను. ఆయనను శాసనసభకు అభ్యర్థిగపెట్టవలెనని మా కమిటీవారు నిర్ణయించిరి. ఆయనపెట్టిన రాజీనామాను అంగీకరింప



చేయుటకు ప్రయత్నించినను కలెక్టరు ఒప్పుకొననందున పళ్ళంరాజుగారిని వదిలిపెట్టి, కె. వి. ఆర్ స్వామినాయుడుగారిని అభ్యర్థిగనిలబెట్టిరి. తరువాతనే వారిరాజీనామాను అంగీకరించిరి. అప్పటినుంచి పళ్ళంరాజుగారు తూర్పుగోదావరి జిల్లాలో కాంగ్రెసుకు ముఖ్యనాయకులలో నొకరైరి. గుంటూరుజిల్లానుంచి జస్టిసుపార్టీ అభ్యర్థియైన యతిరాజులనాయుడుగారును, కాంగ్రెసుఅభ్యర్థియైన పిల్లలమర్రి ఆంజనేయులుగారును ఎన్నుకొనబడిరి. విశాఖపట్టణంజిల్లానుండి పి. సి. వెంకటపతిరాజు, చింతలపాటి నరసింహరాజుగార్లు, బరంపురమునుంచి బాబు విశ్వనాథదాసుగారు కాంగ్రెసు సభ్యులుగ ఎన్నుకొనబడిరి. చిత్తూరుజిల్లానుండి బొల్లి న మునిసామినాయుడుగారు జస్టిసుపార్టీపక్షమున ఎన్నుకొనబడిరి. కడపజిల్లానుండి కడప కోటిరెడ్డి, పరశురామరావుగార్లు, అనంతపురంజిల్లానుండి నారాయణరెడ్డి, ఓబుల్ రెడ్డిగార్లు కర్నూలుజిల్లానుండి హరిసర్వోత్తమరావుగారు, బళ్ళారినుండి శివరావుగారు, కాంగ్రెసుపక్షసభ్యులుగ నెన్నుకొనబడిరి. బళ్ళారిజిల్లానుండి జాతీయవాదిగ రంగనాథమొదలియారుగా రెన్నుకొనబడిరి. రంగనాథ మొదలియారుగారు అనిబిసెంటమ్మగారిముఖ్యశిష్యులు. నారాయణరెడ్డిగారు గుత్తి కేశవపిళ్లెగారిని ఎన్నికలోనోడించివచ్చిరి. అనంతపురముజిల్లాలో కల్లూరు సుబ్బారావుగారు మొదలగు నాయకులత్యాగమువల్ల కాంగ్రెసుకు అప్పటికే చాల పలుకుబడి కలిగినది. నారాయణరెడ్డి కేవలము కాంగ్రెసుయువకుడు. కేశవపిళ్లెగారు ప్రముఖనాయకుడైనను ఓడిపోయినాడు. గాని కొన్ని దినములతరువాత నారాయణరెడ్డి శాసనసభ్యత్వమునకు రాజీనామానిచ్చి పుదుచ్చేరికి అరవిందఘోషుగారివద్దకు పోయిరి. అప్పుడు కేశవపిళ్లెగారు జాతీయ పక్షమున ఏకగ్రీవముగా నెన్నుకొనబడిరి. కాంగ్రెసువారు పోటీపెట్టలేదు.

ఈ ఎన్నికలలో బందరులో నాకు ఎక్కువగా సహాయపడినవారు డాక్టరు కోకా అహోబిలరావునాయుడుగారు, పురాణం సూరిశాస్త్రిగారు. నేను బందరు వెళ్ళినపుడల్లా వారిద్దరిలో ఎవరో ఒకరియింటిలో బసచేస్తుండేవాడను. పురాణం సూరిశాస్త్రిగారు ఎం. ఏ. ప్యాసైరి, మంచి పండితులు; పురాణం వెంకటప్పయ్యగారి పుత్రులు. వారు నాకు ఎన్నికవిజేంబుగాకూడ పనిచేసిరి. డాక్టరు అహోబిలరావు నాయుడుగారు చాల గొప్ప వైద్యులు.

అతిమంచివారు. ఉదారస్వభావముగలవారు ప్రజానురాగము నెక్కువగ పొందినవారు. గంపలగూడెం కుమారరాజా, జయంతిపురమురాజా వాశిరెడ్డి సదాశివేశ్వరప్రసాదు, గొట్టిపాటి బ్రహ్మయ్య, దుగ్గిరాల రాఘవచంద్రయ్య, కొడాలి అంజనేయులు, పింగళి వెంకయ్యగార్లు కూడ చాల కష్టపడి కాంగ్రెసు అభ్యర్థులకోసము పనిచేసినారు. ఆ ఎన్నికలలో నేను గెలిచినానని బందరులో పురాణం సూరిశాస్త్రిగారియింటిలో నేనుండగా తెలిసినది. నేను కలెక్టరు ఆఫీసుకు పోలేదు. సూరిశాస్త్రిగారే ఏజెంటుగా వెళ్ళివచ్చి నేను గెలిచినానని చెప్పినారు. ఆరునెలలు ఎడతెగకుండ మోటారుకారులలో వెయ్యి గ్రామములను అనేకసార్లు దర్శించుటవల్ల, సకాలములో సరియైన ఛోజ నములేనందువల్ల నా ఆరోగ్యము బొత్తుగ చెడిపోయినది. ఎన్నికై నానని తెలియగనే నరములదుర్బలతవల్ల లేవలేకపోయినాను. ఎటులనో శ్రమపడి రైలులో రెండవ తరగతిలో యెక్కి బెజవాడ చేరుకుంటిని. కొద్దిరోజులు మందుపుచ్చుకొని చెన్నపట్టణము వెళ్ళి, డాక్టరు లక్ష్మీపతిగారియింటిలో నుంటిని. ఆయన నాకు మంచి ఆయుర్వేదమందు నిచ్చెను. 4, 6 నెలలలో శరీరము బాగుగ స్వస్థపడెను. అయినప్పటికిని నేను ఆ సంవత్సరం డిశంబరు 17 వ తేదీనుంచి ప్రారంభమైన మద్రాసు శాసనసభకు ప్రతిరోజు వెళ్లి ఓపిక ఉన్నంతవఱకు చర్చలలో పాల్గొంటిని. 1927 మార్చి నెలాఖరున ఆదాయవ్యయపట్టిక మంజూరై నపిమ్మట శాసనసభ వాయిదాపడెను.

మా శాసనసభ ఎన్నికలు పూర్తికాగానే మీర్జాపురంరాజాగారి ఎన్నిక చెల్లదని ఆత్మూరి నాగేశ్వరరావు, బొబ్బా వెంకటేశ్వయ్యగార్ల చేత డాక్టరు పట్టాభిసేతారామయ్య, చల్లపల్లి రాజాగార్లు ఎన్నికపటిషనును దాఖలుచేయించినారు. మీర్జాపురంరాజాగారు జిల్లాబోర్డు అధ్యక్షుడుగా అనేకపనులు చేసెదనని ఆశలుపెట్టి ఓట్లు సంపాదించెననియు, ఇంకను కొన్ని అక్రమచర్యలు జరిపెననియు, ఆ పటిషనులో ఆరోపించబడినది. అన్నిటికన్న ముఖ్యమైన ఆరోపణ మీర్జాపురంరాజాగారు కొంతమంది గ్రామాధికారులను, పైఉద్యోగస్థులను కట్టుకొని ఓటుహక్కులేని కొన్ని వేలమందిని అక్రమముగా ఓటర్లలిస్టులో చేర్పించి ఆ ఓట్లన్నిటిని తాను వేయించుకొనెనని అయ్యుండెను. హైకోర్టు జడ్జి లక్ష్మణరావుగారు బందరు వచ్చి విచారించి మీర్జాపురంరాజాగారిమీద



చార్జిచేసి ఉత్తరసాక్ష్యముకూడ తీసుకొనిరి. 31 వేల 5 వందల ఓట్లు హక్కులేనివారికి కల్పించి ఆ ఓట్లన్నీ వారు వేయించుకొనిరని సాక్ష్య మివ్వబడెను. కాని జాక్సనుగారు, జడ్జి లక్ష్మణరావుగారు ఉభయులు మద రాసుహైకోర్టులో కూర్చొని ఓటర్లలిస్టు ఒకసారి ఖాయమైనపుడు దానిని ఆక్షేపించుటకు ఎవరికి హక్కులేననియు, అందులో పేరు పడగానే ఆ ఓటరుకు అట్లు పేరు పడుటకు హక్కున్నను, లేకున్నను ఓటరుగానే పరిగణింపబడవలెననియు తీర్పుచెప్పిరి. తక్కిన అక్రమచర్యలు రుజువు కాలేదని త్రోసివేసిరి. మీర్జాపురంరాజాగారిమీది ఎన్నికపిటిషన్ కొట్టి వేయబడినది. మీర్జాపురంరాజాగారిమీద ఎన్నికఆక్షేపణఅర్జీ దాఖలు కాగానే నా ఎన్నికలో కూడ కొన్ని అక్రమములు జరిగినవని, నా ఎన్నిక చెల్లదని, మీర్జాపురంరాజాగారి ముఖ్యశిష్యులైన అంకుశరావు తిరుపతిరావు గారు అర్జీ దాఖలుచేసిరి. దానిని జడ్జి లక్ష్మణరావుగారు విచారించి నా తరపున ఉత్తరసాక్ష్యము పిలువకుండగానే కొట్టివేసిరి.

(4)

ఆ ఎన్నికలలో మద్రాసురాష్ట్రశాసనసభకు కాంగ్రెసువారు 42, జస్టిస్పార్టీవారు 16 గురు, జాతీయవాదులు 12 మంది వచ్చిరి. వీరందరు గాక కొందరు స్వతంత్రులు, ఇంకా 32 మంది ప్రభుత్వనియమితులైన సభ్యులుండిరి. అది ద్వంద్వప్రభుత్వము. ముగ్గురు మంత్రులు, ముగ్గురు ఎక్జిక్యూటివ్ కౌన్సిలర్లుండిరి. ఆ ఎక్జిక్యూటివ్ కౌన్సిలర్లలో సర్ సి. పి. రామస్వామి అయ్యరుగారు ముఖ్యుడుగ నుండెను. మంత్రిపదవులను పుచ్చుకొనవలసినదని గవర్నరుగారు మా కాంగ్రెసుపార్టీని కోరిరి. మేమందరము ఎస్. శ్రీనివాసయ్యంగారియింటిలో సమావేశమైనపుడు సామి వెంకటాచలం చెట్టి, సత్యమూర్తిగార్లు ఇంక కొందరు మంత్రిపదవులను పుచ్చుకొనవలెననియే వాదించిరిగాని ఎక్కువమంది అభిప్రాయప్రకారము మంత్రి పదవులను స్వీకరించుటకు నిరాకరించితిమి. మేము అపుడు నాయకుడుగా ఎన్నుకున్న చింతలపాటి నరసింహరాజుగారు ఈసంగతి గవర్నరుగారికి చెప్పి వచ్చెను. సర్ సి. పి. రామస్వామి అయ్యరుగారికి జస్టిసుపార్టీయందు

చాల కోపము. ఓడిపోయిన జస్టిసుపార్టీవారికి అధికారమివ్వకూడదని గవర్నరుగారితో చెప్పి, మూడవ పార్టీఅయిన జాతీయపార్టీవారికి మంత్రిపదవుల నిప్పించెను. డాక్టరు సుబ్బరాయన్ ముఖ్యమంత్రిగను రంగనాథ మొదల్యారు, ఆరోగ్యస్వామి మొదల్యారుగారలు ఇతరమంత్రులుగను నియమింపబడిరి. మా నాయకుడైన చింతలపాటి నరసింహరాజుగారిని శాసనసభకు అధ్యక్షులుగను, డాక్టరు ముత్తులక్ష్మిరెడ్డిగారిని ఉపాధ్యక్షులుగను ఏకగ్రీవముగా నెన్నుకొంటిమి.

కాంగ్రెసుపద్ధతులమీద డాక్టరు సుబ్బరాయనుమంత్రివర్గము పరిపాలనలోను చట్టములలోను కొన్ని మార్పులు తీసుకొనివచ్చినట్లును, సుబ్బరాయనుప్రభుత్వమును కాంగ్రెసుకక్షివారు కాపాడునట్లును, సర్ సి. పి. రామస్వామిఅయ్యరుగారినలహాపై న యొడంబడికజరిగెను. అదివరకు జస్టిసుపార్టీవారు బ్రిటిషప్రభుత్వమునకు పూర్తిమైన సహాయముచేయుటయే గాక రాజకీయవై దీలకు జైళ్లలో సౌకర్యములు కలుగజేయకూడదని తీర్మానించినందున కాంగ్రెసువారికికూడ జస్టిసుపార్టీని అధికారములోకిరాకుండచేయవలెనని ఎక్కువ పట్టుదల గలదు. గనుక సుబ్బరాయనుమంత్రివర్గమును నిలబెట్టుటకే సమ్మతించిరి. సుబ్బరాయన్ మంత్రివర్గ మేర్పడిన కొద్దిదినములకు సత్యమూర్తిగారు ముగ్గురుమంత్రులను, అధ్యక్షులగు చింతలపాటి నరసింహరాజుగారిని, సామి వెంకటాచలంబెట్టిగారిని, నన్ను ఇంకా కొద్దిమంది కాంగ్రెసుకక్షిలోని ముఖ్యులను తన యింటికి భోజనమునకు పిలచెను. కాంగ్రెసువారము మంత్రివర్గమువారు వెంటనే కొన్ని మార్పులు తీసుకొనిరావలెనని కోరగా మంత్రి తొప్పుకొనిరి. అందులో మునిసిపాలిటీలలోను జిల్లాబోర్డులలోను, నామినేషనులు సాంతముగ తీసివేసి తక్కిన స్థానములు కూడ కొన్ని ఆల్పసంఖ్యాకులకు ప్రత్యేకించి ప్రజలెన్నికలకే పెట్టవలెనని, స్థానికసంస్థల అధికారముల నెక్కువచేయవలెనని, ఏవో రెండుజిల్లాలలో మద్యపాననిషేధముకూడప్రవేశపెట్టవలెనని, రాజకీయనేరములకుశిక్షింపబడినవారు స్థానికసంస్థలలోను విశ్వవిద్యాలయములలోనుసభ్యులుగనుండగూడదను నిషేధమునుతొలగించవలెనని, హరిజనులు దేవాలయములలో తప్ప మిగిలినచెరువులు బావులు మార్కెటులు రోడ్లు, పాతకాలలు సత్రములుమొదలగుసాము



దాయకసంస్థలన్నింటిని మిగిలినవారితోపాటు ఉపయోగించుకొనుహక్కులను కలుగచేయవలెనని, సహాయనిరాకరణవాదుల భూములకు బ్రిటిష్ ప్రభుత్వము వారు నీటిసప్లయిని ఆపుచేసిన యుత్తరువును రద్దుపరచి నీళ్ళు ధారాళముగ నివ్వవలెనని మొదలగుపనులు మంత్రులు చేయవలెనని మేము కోరగా వారంగీకరించిరి. మేము మంత్రులను వెళ్ళగొట్టుటకు బలముచాలక (రెస్పాన్సివ్ కోఆపరేటరులము) మంత్రులెంత మామాట వింటే అంత వారికి సహాయముచేయుపద్ధతి నవలంబించితిమి. ఇదికూడ కూడదనియే కాంగ్రెసు వర్కింగుకమిటీలో వచ్చెనుగాని మమ్ము ఏమియుచేయక యూరుకొనిరి. 1921 మొదలు 1927 లోపల కొంతమంది సహాయనిరాకరణవాదుల భూములకు నీరు ఇవ్వనందున చాల నష్టపడిరి. ఏలూరుతాలూకాలో కరణంబండా వియ్యన్నగారు కఠినీకమునకు రాజీనామానిచ్చినందున ఆయన భూములకు ప్రభుత్వము నీరిచ్చుట మానివేసినది. ఆ పల్లపుపొలములన్నీ మెరకలుగ మార్చబడినవి. బాకీదార్లు వేలమువేయించి స్వల్పధరలకు కొన్నారు. ఆయన అర్థికముగ నాశనమైనాడు. గన్నవరంతాలూకా కాను మోలుమునసబు నూకల వీరరాఘవయ్యగారు మునసబుగిరికి రాజీనామా నిచ్చినందున ప్రభుత్వమువారు భూములకునీళ్ళు ఇచ్చుట మానినారు. అటులనే కైకలూరుతాలూకాలోను, అనేక యితరచోట్లను చాలమందికిరాజకీయకారణములచే నీరు ఇచ్చుట మానినారు. పల్లపుభూములు పాడుపడ్డవి. నేను శాసనసభలో ప్రవేశపెట్టిన మొదటితీర్మానము సహాయనిరాకరణవాదులభూములకు వెంటనే మామూలుగా నీటిసప్లయిచేయవలెనన్నది. దీనిని రామస్వామిఅయ్యర్ ప్రభుత్వ మంగీకరించినది. అందరికి నీరు సప్లయిచేసినారు. హరిజనులపక్షమున ఆంధ్రులలోనుంచి వేమూరి రాంజీరావు, సుంధ్రు వెంకయ్యగార్లను, అరవదేశమునుంచి దివాను బహద్దరు శ్రీనివాసన్, వి. ఐ. మునిసామి పిళ్ళెగార్లను ప్రభుత్వమువారు శాసనసభకు నామినేట్ చేసిరి. నేనుకూడ వారందరితోకలసి హరిజనులకు మార్కెటులలో, రోడ్లమీద, పాఠశాలలలో సత్రములలో, తటాకములలో ఇంక నితర సాముదాయకసంస్థలలో ప్రవేశముండునట్లు తీర్మానములు పెట్టినాము. ఆదాయవ్యయపట్టికపై చర్చలలో మాట్లాడినాము. మంత్రులవర్గమువారు చాలవరకు మా కోరికలను అమలుపర్చిరి.

హరిజనపక్ష నియమితసభ్యులు ప్రతి విషయములోను నన్ను సంప్రతించే వారు. నేను వారితో నొకడుగ నుంటిని.

బాబు విశ్వనాథదాసుగారు ఒరిస్సారాష్ట్రము ప్రత్యేకించబడినపిమ్మట 1937 లో ఆ రాష్ట్రమునకు ప్రథమ ప్రధానమంత్రి అయ్యెను. 1927 లో గంజాంజిల్లా మద్రాసురాష్ట్రములో నున్నందున మాతోపాటు మద్రాసుశాసనసభలో కాంగ్రెసుసభ్యుడుగ నుండెను. ఆయన నేను ఆ మూడుసంవత్సరాలు శాసనసభలో ఒకరిపక్కన యొకరము కూర్చునేవారము. ప్రతివిషయములోను ఒకేవిధముగ అభిప్రాయములను వెలిబుచ్చుచు ఓటుచేసేవారము. పిల్లలమర్రి ఆంజనేయులుగారుకూడ మాతోపాటే అన్నివిషయములలో ఉండేవారు. 1927 లో, 1928లో రెండుసార్లు ఆంధ్రరాష్ట్రతీర్మానాన్ని పిల్లలమర్రి ఆంజనేయులు, నేను ప్రవేశపెట్టి అధికసంఖ్యాకులచే అంగీకరింప చేయించినామని ఆంధ్రోద్యమ అధ్యాయములో చెప్పియున్నాను. రాజారామాయణంగారు ముఖ్యమంత్రిగానున్న 1924 మొదలు 1926 మధ్యకాలములో సర్జన్ జనరల్ వ్యతిరేకించినను ఆయుర్వేదమును ప్రభుత్వము శాస్త్రీయ వైద్యమని అంగీకరించి గవర్నమెంటు స్కూలు ఆఫ్ ఇండియన్ మెడిసన్ (భారతీయ వైద్య పాఠశాల)ను మద్రాసులో నెలకొల్పినారు. దానికి శ్రీనివాస మూర్తిబి.ఏ.బి.యల్.యంటి.సి.యం.గారినిప్రధానాచార్యులుగానియమించిరి. అదివరకు మద్రాసుప్రభుత్వములో ఎగ్జిక్యూటివ్ కౌన్సిలరుగా పనిచేసిన సర్ మహమ్మదుఉస్మానుగారిఅధ్యక్షతను ఒకకమిటీనివేసి విచారణచేయించినారు. ఆ కమిటీవారు భారతీయవైద్యములైన ఆయుర్వేదమును, యునానీని ప్రభుత్వమువారు అంగీకరించి వెంటనే భారతీయవైద్యపాఠశాలను నెలకొల్పవలెననియు, దేశీయఔషధములు తయారుచేయించి అమ్మే స్థానముల నేర్పరచవలెననియు, నూతన మూలికలు పరిశోధనచేసి వాటిని మందులుగా వాడుకలోకి తేవలయుననియు, ఇంకొకగుగాను అయిదులక్షలరూప్యములను వెంటనే ప్రభుత్వము మంజూరుచేయవలెననియు తమరిపోర్టులో వ్రాసిరి. దాని ప్రకారమే మద్రాసులో భారతీయ వైద్యపాఠశాల స్థాపించబడెను. నేను 1926 ఏప్రిలు మొదలు 1930 ఏప్రిలువరకు విజయవాడ మ్యునిసిపల్ కౌన్సిలుగా కూడ నుంటినని చెప్పియున్నాను. మంత్రి రాజా



రామారాయణంగారు నన్ను మద్రాసులో తమ బంగళాకు తీసుకొనిపోయి బంగళామంత్రి సురేంద్రనాథబెనర్జీ, బీహారుమంత్రి మధుసూధనసరస్వతి, ఉత్తరప్రదేశ్ మంత్రి సి. యజ్ఞేశ్వర చితామణిగార్లు సర్జన్ జనరల్ అధిప్తాయమునకు వ్యతిరేకముగా ఆయుర్వేదమును అంగీకరించుటకు ధైర్యము చాలనికాలములో తాను ఆయుర్వేదమును అంగీకరించి పాఠశాలను నెలకొల్పినానని నాలో చెప్పెను. అది యద్భుతమే. రాజా రామారాయణంగారు చాల ధైర్యశాలి. యూరపియనులనులెక్కచేయనిదీశాలి. శాసనసభలో ఆయుర్వేదము, యునాని చర్చకు వచ్చినవి. సర్జను జనరలు ఆయుర్వేదము శాస్త్రీయ (Scientific) వైద్యము కాదనినీ, ఆయుర్వేదమును అంగీకరించుట యనగా నాగరికతయొక్క గడియారమును నూటవీబదిసంవత్సరములవెనుకకు త్రిప్పుటేయన్న అధిప్తాయమును వ్రాసెనని కనుగొంటిమి. దానిని సర్ మహమ్మదు ఉస్మాన్ కమిటీవారు ఖండించవలసివచ్చినది. నేను సర్జను జనరలుకు శాసనసభలో కడుతీవ్రముగ జవాబుచెప్పినాను. “అవును నిజమే. భారతదేశములో నూటవీబదిసంవత్సరములనుంచి విదేశీపాలన క్రింద ప్రబలిన బానిసత్వము, దరిద్రము, అజ్ఞానము, నిస్సహాయత, దైన్యములనుండి స్వతంత్రమును పొందుటకు ఈ నూతన నాగరికతాగడియారమును నూటవీబదివందలవెనుకకు త్రిప్పుట అత్యవసరము. ఆ ప్రకారమే వెనుకకు త్రిప్పి అపుడున్న వైద్యవిధానమును అవలంబించుటకూడ అత్యావశ్యకము” అని చెప్పినాను. విశ్వనాథదాసు, ఆంజనేయులు, నేను అనేక సార్లు మద్రాసులోని భారతీయవైద్యపాఠశాలకు వెళ్ళి విద్యార్థులకు ప్రోత్సాహము కలుగజేసి వచ్చినాము. నేను మొదటిసంవత్సరమున్నరవరకు డాక్టరు లక్ష్మీపతిగారి ఇంట్లోనే ఉన్నాను. మందుపుచ్చుకుంటున్నాను. పిమ్మట మైసూరు మాడరన్ కేఫ్ లో బసచేసినాను. శ్రీమతి రుక్మిణమ్మగారు నన్ను తన స్వంతసోదరునివలె ఆదరించినది. ఆమె ఆకాలమున శ్రీనివాసఅయ్యంగారి నాయకత్వముక్రింద కాంగ్రెసులో తీవ్రముగ పనిచేయుచుండెను. శ్రీనివాసఅయ్యంగారే మా మద్రాసుశాసనసభ కాంగ్రెసుపార్టీకి ప్రధాననాయకుడుగ నుండెను. ఆమె అపుడు ముఖ్యముగ యువజనోద్యమమును నడుపుచుండెను. నా సలహా సహాయములు పూర్తిగా తీసుకొనుచుండెను

డాక్టరు లక్ష్మీపతిగారుకూడ భారతీయ వైద్యపాఠశాల యాజమాన్య కమిటీలో నుండిరి. పండిత గోపాలాచార్యులుగా రొక ఆయుర్వేద కళాశాలను మద్రాసులో నడపిరి. ఆయన మరణించగనే దానిని లక్ష్మీపతి గారు తీసుకొని కొన్నిసంవత్సరములు జయప్రదముగా నడపిరి. మదరాసు ప్రభుత్వమువారి పాఠశాలను స్థాపించగనే లక్ష్మీపతిగారు దానిని మూసి పేసిరి. నేను మ్యునిసిపలడైర్ వసుగ మా మ్యునిసిపాలిటీచేత విద్యార్థివేత నము నిప్పించి యర్రగుంటపాటి సూర్యనారాయణ అను యువకుని మొదటి సంవత్సరమే మద్రాసు భారతీయ వైద్యకళాశాలకు పంపితిని. అతడు బాగుగ విద్యనభ్యసించి పరీక్షలో కృతార్థుడై బెజవాడలో సమర్థుడైన వైద్యుడుగ పనిచేయుచున్నాడు. భారతీయ పాఠశాలలో యల్.ఐ.యమ్. డిగ్రీలుపొందినవారిని నలుగురిని మా మ్యునిసిపాలిటీవైద్యాలయములలో వైద్యులుగ నేర్పాటుచేసినాము. డాక్టరు సుబ్బరాయన్ ప్రభుత్వ మేర్పాటు చేసిన (రూరల్ డిస్పెన్సరీల) పల్లెటూరివైద్యాలయములలో ఎల్.ఐ.ఎమ్. అను వైద్యులుగ నియమింపచేసినారు. ఆ కాలముననే జిల్లాకార్యస్థానముల లోను, డివిజను కార్యస్థానములలోను నున్న వైద్యాలయములనన్నిటిని మ్యునిసిపాలిటీలనుండి ప్రభుత్వమువారుతీసుకొని అభివృద్ధిచేయునట్లు 1928 లో వైద్యమంత్రి ఆరోగ్యస్వామిమొదలియారుగా రొక ప్రణాళికను అమలు జరిపిరి. ఆ ప్రకారమే బెజవాడలో మా మునిసిపలకొన్ని యాజమాన్య ముననున్న ఆసుపత్రిని ప్రభుత్వమునకు వశపర్చితిని. ఆ వైద్యాలయమునకు మేము ఖర్చుపెట్టుచుండినసొమ్ము మా పాతబస్తీ మురుగుకాలవలనిర్మాణము కొరకు ఖర్చుపెట్టితిమి. ఇటులనే అన్నితాలూకాకార్యస్థానముల వైద్యాలయము లనుకూడ జిల్లాబోర్డులనుండి ప్రభుత్వముతీసుకొనునట్లేర్పాటు జరిగెను. చాల వరకు తీసుకొనిరి. మా జిల్లాకార్యస్థానము బందరులో నున్నందున బందరు లోని ఆసుపత్రికే జిల్లాస్థాయి కలిగెను. బెజవాడ డివిజనలుకార్యస్థానముగనే యుండినందున బెజవాడలో ఆసుపత్రికి తక్కువస్థాయికలిగి యిప్పటికిని అటులనే యున్నది. బెజవాడపట్టణము అనేకరెట్లు పెరిగినను, గవర్నమెంటు ఆసుపత్రిస్థాయి నేటికిని ముప్పదియేండ్లక్రిందటివలెనే యున్నది. ఎట్టి అభివృద్ధి లేకుండుట మిగుల శోచనీయము.



అప్పుడు శాసనసభఎదుటనున్న మరియొక ముఖ్యవిషయము జమీందారీరైతులసమస్య. 1802 లో ఈస్ట్ ఇండియా కంపెనీవారు జమీందారీపద్ధతిని ప్రవేశపెట్టిరి. రైతుల కెట్టిహక్కులను నిర్దుష్టముగ కలుగజేయలేదు. జమీందారులు నిరంకుశులై భూములలోనుంచి రైతులను వెడలగొట్టుచు, తమ ఇచ్చవచ్చినంత పన్నులను రైతులమీదవేసి వసూలుచేయుచు, అడవులలోను, చెరువులలోను, పోరంబోకలలోను రైతుల కెట్టిహక్కులు లేకుండ, తామే సర్వహక్కులను పొందిరి. 1908 లో బ్రిటిషువారే మద్రాసు ఎస్టేట్సు లాండ్ ఆక్టును మంజూరుచేసిరి. భూములపై రైతులకు శాశ్వతజిరాయితీహక్కుండునట్లును, అప్పటికి రైతులు చెల్లించుచున్న శిస్తులను ఖాయపరచునట్లును ఆ చట్టములో కలదు. అడవులలోను, నీటివనరులలోను, డొంకలలోను రైతులకు ఎట్టిహక్కులు కలుగజేయబడనేలేదు. జమీందారులనిరంకుశత్వము పూర్తిగా రైతులమీద సాగినది. అది పనికిరాదని, జమీందారీరైతుల శిస్తులన్నీ 1802 నుండి పెరిగినవి గనుక, ప్రక్కనున్న గవర్నమెంటు రైతులరేట్లతో సమానముగా చేయవలెనని గ్రామములలోని అడవులలో, చెరువులలో, పోరంబోకలలో, డొంకలలో అన్నిటిలోను రైతులకు సంపూర్ణమైనహక్కు లుండవలెనని విశ్వనాథదాసుగారు, నేను మా ఉపన్యాసములలో శాసనసభలో చెప్పుచుంటిమి. అప్పటికి ఇంకా జమీందారీలను రద్దుపరచవలెనని శాసనసభలో చెప్పతగినసమయము రాలేదు.

(5)

ఎంతకాలము చూసినను డాక్టరు సుబ్బరాయనుగారు స్థానికసంస్థల సవరణబిల్లులను ప్రవేశపెట్టలేదు. ఆయన నెమ్మదిగ కాంగ్రెసుపార్టీమద్దతు నుంచి తప్పించుకొని జస్టిసుపార్టీ ఆశ్రయములోకి పోవునేమో నను గుసగుసలు బయలుదేరెను. మా నాయకులై న యస్. శ్రీనివాసఅయ్యంగారు మునిసిపాలిటీల సవరణబిల్లును, లోకల్ బోర్డుల సవరణబిల్లును తయారుచేసి ప్రవేశపెట్టవలెనని నాకు ఆదేశించిరి. నేను జిల్లాబోర్డులబిల్లుకూడ తయారు చేసితిని. కాని ఒకసారి ఒకే బిల్లు ప్రవేశపెట్టుటకుమాత్రమే అనుద్యోగ సభ్యుడనైన నాకు హక్కుగలదు గావున, జిల్లా, మునిసిపాలిటీల సవరణ

బిల్లును ముందుగా శాసనసభలో ప్రవేశపెట్టితిని. దానిప్రకారము అన్ని నామినేషన్లు పోవలెను. చైర్మను, వైస్చైర్మనులు సభ్యులచే నెన్నుకొనబడవలెను. అల్పసంఖ్యాకులైన ముస్లిములకు, హరిజనులకు, క్రైస్తవులకు, స్త్రీలకు సమిష్టినియోజకవర్గములలో కొన్ని స్థానములు ప్రత్యేకించబడి ఎన్నికలలోనే రావలెను. రాజకీయనేరములకు శిక్షితులైనవారు మునిసిపలు సభ్యులుగా నుండగూడదని అదివరకు చేయబడిన నిషేధము రద్దుకావలెను. ఏమాత్రము పన్ను చెల్లించినను ఓటర్లగుటకు హక్కుండవలెను. ఇవీ ఆ బిల్లులోని ముఖ్యవిషయములు. అంతేకాక ఏ ఒకవ్యక్తియు వరుసగ రెండు సార్లకంటె చైర్మనుగను, వైస్చైర్మనుగను వుండకూడదు. తరువాత కొంతకాలమునకు మరల చైర్మనుగా గాని, వైస్చైర్మనుగాగాని రావచ్చును. మధ్య కొంత వ్యవధి యుండవలెను. ఈవిధమైన బిల్లును ప్రవేశపెట్టితిని. ప్రవేశమునకు అనుమతిపొందితిని. అది గెజెటులో ప్రచురితపడెను. దానిని ఆలోచనచేసి చర్చించి సెలెక్టుకమిటీకి పంపవలెనని నేను ఉపపాదించితిని. దానిని ముఖ్యమంత్రి డాక్టరు సుబ్బరాయన్గారు ప్రతిఘటించిరి. కాని, నేను కాంగ్రెసుపార్టీవారినే కాక ఇతరపార్టీలలోనున్న నా మిత్రులనందరిని, కొంతమంది నామినేటెడ్ సభ్యులను కూడ చూచి, నా వైపుకు త్రిప్పుకొంటిని. ఒక వోటుతో నేను గెలిచితిని. మంత్రి సుబ్బరాయన్గారు వోడిపోయిరి. ఆ బిల్లు చర్చించబడి సెలెక్టుకమిటీకి పంపబడినది. సెలెక్టుకమిటీలో నాతోపాటు సుబ్బరాయన్, సత్యమూర్తి, పిల్లలమర్రి అంజనేయులు, విశ్వనాథదాసు, దండు నారాయణరాజు, కే. వి. ఆర్. స్వామి మొదలైనవారుఉండిరి. సెలెక్టుకమిటీలోనుంచి అది బయటపడినది. సెలెక్టుకమిటీరిపోర్టును నేను శాసనసభకు సమర్పించితిని. అట్టిస్థితిలో డాక్టరు సుబ్బరాయనుగారు తామే మునిసిపాలిటీల, జిల్లాబోర్డుల సవరణబిల్లులను తీసుకొనివచ్చెదమని ఆ బిల్లులోని ముఖ్యాంశములనుకూడ వాటిలో చేర్చెదమని శాసనసభలో ప్రకటనచేసిరి. అందుమీద నా బిల్లును ముందుకుసాగించకుండ ఆపివేసితిని. వారు వెంటనే మునిసిపాలిటీలకు, జిల్లాబోర్డులకు రెండుసవరణ బిల్లులను తీసుకొనివచ్చిరి. వాటిపై చాలకాలము చర్చజరిగెను. సెలెక్టుకమిటీకి పోయెను. మేమందరము సెలెక్టుకమిటీలో నుంటిమి. మునిసిపాలిటీలలోను,



జిల్లాబోర్డులలోను ఏమాత్రము పన్నుచెల్లించినను ఓటర్ల గుటకు హక్కుండు నట్లును, నామినేషన్లు పూర్తిగ రద్దుపరచునట్లును, వాటిరెంటికి కొన్ని అధికారముల నెక్కువగా నిచ్చునట్లును రాజకీయశిక్షితులు ఎన్నికకు నిలవ కూడదను నిషేధము తొలగునట్లును, అందరుసభ్యులు అధ్యక్షులను ఉపాధ్యక్షులను ఎన్నుకోవలెననియు, నాలుగవవంతుసభ్యులు ముసిములు, హరిజనులు, క్రైస్తవులు, ఆంగ్లో-ఇండియనులు, స్త్రీలు, ఈ అల్ప సంఖ్యాకులనుండి సమిష్టినియోజకవర్గములలో ఎన్నుకొనబడునట్లును, ఆయా మునిసిపాలిటీలలోను, జిల్లాబోర్డులలోను, ఈ అల్పసంఖ్యాకులకు ఎన్నెన్ని స్థానములుండవలెనో ప్రభుత్వము నిర్ణయించునట్లును సెలెక్టుకమిటీలో అంగీకరించబడెను. జిల్లాబోర్డులు అదివరకు లాలూకాబోర్డులచే ఎన్నుకొనబడెను. అది తీసివేసి సరాసరి ఓటర్లే జిల్లాబోర్డుసభ్యులను ఎన్నుకొనునట్లు సవరించబడెను. కలెక్టర్ల అధికారములు తగ్గించుటకు నేను పెట్టిన సవరణలను సెలెక్టుకమిటీవారు ఒప్పుకొనలేదు. కొంతవరకుమాత్రమే కలెక్టరుల అధికారము తగ్గించబడెను. రెండుసార్లు వరుసగ చైర్మనుగాను, వైస్ చైర్మనుగాను ఒకేవ్యక్తి ఎన్నుకొనబడకూడదను నా సవరణ అంగీకరింపబడలేదు. అపుడు ఆ సవరణవిషయములో నేను సెలెక్టుకమిటీలో గట్టిగా వాదించితిని. నేను అపుడు రెండవసారి మునిసిపల్ చైర్మనుగ నుంటిని, “నీవు రెండుసార్లు వరుసగా ఉన్నావుకదా, ఇంతటితో నీవు మానుకొనెదవా? నీకే ఈ సవరణ వర్తించును” అని సెలెక్టుకమిటీలోనిమిత్రులు ప్రశ్నించగా, నేను అందుకు సిద్ధపడియే ఈ సవరణపెట్టితిని, నేను రెండుసార్లకంటె మునిసిపల్ చైర్మనుగా నుండదలచుకోలేదని చెప్పితిని, ఈ చర్యఅంతయు ముగిసి, సెలెక్టుకమిటీరీపోర్టుమీద చెన్నపట్టణములో 1930 జనవరి 5 వ తేదీన దస్కతులుపెట్టితిమి, అంతకుముందే 1929 డిశంబరు 31వ తేదీన సంపూర్ణస్వాతంత్ర్యతీర్మానము లాహోరుకాంగ్రెసులో ఆమోదింపబడి, వెంటనే ఢిల్లీశాసనసభలోను, రాష్ట్రశాసనసభలోను ఉన్న కాంగ్రెసుసభ్యులందరు రాజీనామాలుపెట్టవలెనని తీర్మానింపబడినందున జనవరి 5 వ తేదీననే నాబోటివారము చాలమందిమి రాజీనామాలుపెట్టి బైటికివచ్చితిమి. కొద్దిరోజులలో మిగతా కాంగ్రెసువారంతా రాజీనామా

నిచ్చిరి. మేము వచ్చినతరువాత స్థానికసంస్థలబిల్లులు కాంగ్రెసేతరసభ్యుల చేత ఇంకా కొన్నిసవరణలతో ఆమోదింపబడి 1930 వ సంవత్సరపుచట్టములుగా మంజూరైనవి. అవియే నేటికిని, దరిమిలా అప్పుడప్పుడు చేయబడిన స్వల్పసవరణలతో నమలులోనున్నవి. అప్పటికి మునిసిపాలిటీలలో కమీషనరుండవలెనని మేము అందులో చేర్చలేదు. పిమ్మట బొబ్బిలిరాజాగారు ముఖ్యమంత్రిగా తెచ్చిన సవరణవల్ల 1933 నుంచి మునిసిపలుకమీషనరు ఏర్పడినారు.

మేము శాసనసభ్యులుగానున్నకాలములో డాక్టరు ముత్తులక్ష్మిరెడ్డిగారు దేవాలయములలో కళావంతులు ప్రతిదినము కుంభహారతి నిచ్చుటకును ఉత్సవములలో బోగముమేళములవారందరకు దేవాలయస్థాపకులచే పూర్వమివ్వబడిన కళావంతుల నౌకరీఈనాములను రద్దుచేసి, ఆకళావంతుల కుటుంబములకు క్వీట్ రెంటుకట్టి సంపూర్ణహక్కులతో నిచ్చేలాగు, సదరు బోగపు నౌకరీనుంచి ఆ కుటుంబములను ఏముక్తిచేసేలాగు నొక చిత్తుచట్టమును మా శాసనసభఎదుట ప్రవేశపెట్టినది. ఆమె స్వతంత్రసభ్యురాలుగా ఎన్నుకొనబడినది. శాసనసభకు ఉపాధ్యక్షురాలుగాకూడ నెన్నుకొనబడినది. ఆమె తండ్రి బ్రాహ్మణులాయన, తల్లి బోగపుస్త్రీ. ఆమెతండ్రి ఆమెకు, ఆమెచెల్లెలికి విశ్వవిద్యాలయములో ఉన్నతవిద్యను చెప్పించెను. ఆమె బి. ఏ., ఎం. బి. సి. యం. ప్యాసైనది. వైద్యకళాశాలలో ఆచార్యులుగానున్న యొక రెడ్డిగారిని వివాహమాడినది. ఆమెచెల్లెలుకూడ కొంతకాలము మేరీరాణి కళాశాలకు ప్రధానాచార్యులుగా నున్నది. టి. ఆర్. వెంకట్రామశాస్త్రిగారి కుమారుడు, విద్యావంతుడగు బ్రాహ్మణుని వివాహమాడినది. ప్రస్తుత మామె రాజ్యసభలో సభ్యురాలు. డాక్టరు ముత్తులక్ష్మిరెడ్డిగారు బోగంకులమును, వ్యభిచారవృత్తినుండి తప్పించి ఘగపిల్లలకు. ఆడపిల్లలకు విద్య చెప్పించి, వివాహములుచేయించి, మిగతాకులములవలెనే ఆత్మగౌరవముగల కులముగ చేయుటకై యావజ్జీవము కృషిసలిపినది. ఆమె పరమసాధ్వి. స్త్రీలయొక్క వికాసముకొరకు, స్వతంత్రముకొరకు కూడ యావజ్జీవము పనిచేసినది. తరువాతికాలమున నేను ప్రవేశపెట్టిన బహుభార్యానిషేధపు శాసనమునకు, వరకుల్కునిషేధపుశాసనమునకు ఎక్కువగా తోడ్పడినది.



అఖిలభారత మహిళాసంఘములో ప్రముఖపాత్ర వహించినది. ఆమె 1927 లో బోగముస్త్రీలను నిర్బంధనాకరీలోనుంచి తొలగింపచేయుటకు పైనచెప్పబడిన శాసనము ప్రవేశపెట్టినది. నిర్బంధబోగమునాకరీ పోయినగాని బోగమువృత్తి మానుకొనుటకు వీలుండదు. దానికి అన్ని పార్టీల, ముఖ్యముగా కాంగ్రెసుపార్టీసభ్యుల సహాయము కావలెను. లేనిచో మంజూరుకానేరదు. అప్పుడు మా కాంగ్రెసుపార్టీ నాయకులుగానున్న సామి వెంకటాచలంబెట్టి, సత్యమూర్తిగారలు ఆ బిల్లుకు వ్యతిరేకముగానుండిరి. బోగపుజాతియొకటి నిలచియుండవలెననియే వారి అభిప్రాయము. నేను మొదటినుంచి వీరేశలింగం, వెంకటరత్నంనాయుడుగారల శిష్యుడనుగా బోగపుజాతిని సంస్కరించవలెనని వాంఛించుచున్నాడను. అందువల్ల డాక్టరు ముత్తులక్ష్మిరెడ్డిగారు నా సహాయము నపేక్షించినది. నేను ఆమె పక్షమున సభ్యులందరితో మాట్లాడితిని. ముఖ్యముగా కాంగ్రెసుపార్టీలో ఆంధ్రసభ్యుల మందరము ఆమెకు మద్దతుచేసితిమి. కొందరు ఆంధ్రేతరులుకూడ మద్దతు చేసిరి. ఆమె తెచ్చినబిల్లు ఆమోదింపబడి శాసనమయినది. అప్పటినుంచి నేటి వరకు ఆమె, నేను సోదరీసోదరులవలె పరస్పరగౌరవముతో నున్నాము. మహాత్మాగాంధీగారుకూడ బోగంవృత్తిని ఖండించి దానిని మాన్పుటకు సర్వ ప్రయత్నములు చేయవలెనని కాకినాడవచ్చినపుడు చెప్పియున్నారు.

### (6)

అప్పటికి గవర్నమెంటుగ్రామములలోని రైతులమీద 30 సంవత్సరముల కొకసారి రీసెటిల్మెంటులనుపేర ప్రభుత్వము శిస్తులను, నీటితీరువను పెంచు పద్ధతి యుండెను. తూర్పుగోదావరి, పశ్చిమగోదావరి, కృష్ణా, గుంటూరు—ఈ నాలుగుజిల్లాలకు 1929లో రీసెటిల్మెంటు కావలసియున్నది. మద్రాసుప్రభుత్వము హోల్డ్స్వర్త్ అను ఐ.సి.యస్. ఉద్యోగిని విచారణకు నియమించగా ఆయన ఈ నాలుగుజిల్లాలలోనిరైతులు చెల్లించుచున్న భూమి శిస్తుపైనను, నీటితీరువపైనను రూపాయికి మూడుఅణాల చొప్పున హెచ్చు చేయవలెనని రిపోర్టువ్రాసెను. ఆ రిపోర్టు శాసనసభఎదుటికి చర్చకువచ్చినది. కాంగ్రెసుపార్టీవారము అందరమును దానిని తీవ్రముగా ఖండించి

రైతులు ఋణగ్రస్తులై యున్నారనియు, వ్యవసాయపుఖర్చు లెక్కువగా నున్నవనియు, శిస్తుకాని, నీటితీరువ కాని ఏమాత్రము హెచ్చుచేయ వీలు లేదనియు ఖండితముగ వాదించితిమి. ఇతరపార్టీలలోని కొందరుసభ్యులు కూడ మాతో నేకీభవించిరి. అందుమీద ఈ నాలుగుజిల్లాలలోని గవర్న మెంటు గ్రామములలోని రైతుల ఆర్థికస్థితిని, వ్యవసాయపుఖర్చులను, ఋణ గ్రస్తతన విచారించి పన్నులు ఎక్కువ చేయవలెనా, లేదా యని రిపోర్టు చేయుటకు మాజీమంత్రి ఆరోగ్యస్వామిమొదలియారుగారు అధ్యక్షులుగాగల నొకకమిటీని నియమించిరి. ఆ కమిటీలో బిక్కిన వెంకటరత్నం, దండు నారాయణరాజుగారలుకూడ సభ్యులుగా నుండిరి. మేమందరము ఆ కమిటీ వారు విచారణకువచ్చినపుడు మా చుట్టుపట్లనున్న గవర్నమెంటుగ్రామముల లోని మెట్ట, పల్లము భూములవిషయమై సాక్ష్యమును వారిఎదుట సమర్పించు టకు పూనుకొంటిమి. 1928లో సైమనుకమిషను మదరాసు వచ్చినపుడు కాంగ్రెసుపార్టీవారును, మితవాదులును వారిఎదుట సాక్ష్యమివ్వకుండ వారిని బహిష్కరించిరి. ప్రతిచోట కాంగ్రెసు శాంతిసైనికులు 'సైమన్ వెనుకకుపో, వెనుకకుపో' అను నినాదములిచ్చిరి. అట్టిసమయములో జస్టిసుపార్టీవారు సైమనుకమిషనుతో సహకరించిరి. మదరాసు జాతీయపార్టీపక్షమున ముఖ్య మంత్రిగానున్న డాక్టరు సుబ్బరాయన్ గారిని సర్ సి.పి. రామస్వామిఅయ్యరు గారు ప్రోత్సహించి సైమనుకమిషనుతో సహకరింపజేసిరి. అప్పటినుంచి సుబ్బరాయన్ గారు కాంగ్రెసు సహాయమును విడిచిపెట్టి, జస్టిస్ పార్టీ ఆశ్రయ మును పొందెను. తన తోడి జాతీయవాదమంత్రులుగానున్న ఆరోగ్యస్వామి, రంగనాథమొదల్యారులను మంత్రిత్వమునుండి తీసివేసెను. తన యిష్టము వచ్చిన సేతురత్నమయ్యరును, ముత్తయ్యమొదలియారును మంత్రులుగా వేసుకొనెను. వీరిని ఆయన కాంగ్రెసుపార్టీలోనుంచి చేరబెట్టెను. అందు వలన హోల్సువర్తురిపోర్టుమీద విచారణచేయుట కేర్పడిన కమిటీకి అధ్యక్షులుగానియమించబడిన ఆరోగ్యస్వామిమొదలియారుగారు అప్పటికే మాజీ మంత్రులుగా నుండిరి. ఆ కాలమున గోగినేని రంగనాయకులుగారు పచ్చయప్పకళాళాలలో ఆర్థికశాస్త్రమునునేర్పు ఆచార్యులుగా పనిచేయు చుండిరి. అప్పటికి కొంతకాలముక్రిందట ఇంగ్లాండునుంచివచ్చి పత్రిక లకు



వ్యాసములు వ్రాయుచుండిరి. ఒకవిధముగ జస్టిస్‌పార్టీకి అనుకూలముగనే వ్రాయుచుండిరి. అందువలననే జస్టిసుపార్టీ ప్రాముఖ్యము ఎక్కువగాగల పచ్చయప్ప కళాశాలలో వారిని ఆచార్యులుగా నీసుకొనిరి. కాని కొద్దికాలమునకు ఆయనకు జస్టిసుపార్టీతో భేదాభిప్రాయమేర్పడి అచట ఆచార్యులుగనుండుటకు ఇష్టములేకపోయెను. స్వతంత్రుడుగానుండవలెనని యుద్దేశించెను. నన్ను, ఇంకా కొంతమంది కాంగ్రెసుప్రముఖులను రంగగారు వచ్చి చూచిరి. ఆరోగ్యస్వామిమొదలియారు కమిటీకి కార్యదర్శిగా నెలకు 400 రూప్యములజీతముతో ఆచార్య రంగగారిని నియమించునట్లు నేను గట్టిగా ప్రయత్నముచేసితిని. అటుల సెక్రెటరీగా ఆయన పనిచేసెను. అప్పటి నుంచి ఆచార్య రంగగారు నేను మిగుల స్నేహితులమైతిమి. ఆయన ఇంగ్లాండులో లేబరుపార్టీలో సభ్యుడై ప్రొఫెసరు లాస్కీశిష్యుడుగనుండెను. మా యిద్దరికి (Socialistic) సాంఘికతత్వభావము లుండెను. ఆ కమిటీ వారు విచారణచేసి ఏమాత్రము శిస్తునుగాని, నీటితీరువనుగాని ఎక్కువ చేయకూడదని తమరిపోర్టులో గట్టిగా వ్రాసిరి. ఆ రిపోర్టు 1930 జనవరి 6వ తారీఖున శాసనసభకు నివేదింపబడెను. ఆ రిపోర్టుప్రకారము 1929, 30 సం॥ లలో పన్నులేమియు సధికముచేయబడలేదు. 1931 వేసంగిలో మద్రాసు గవర్నరు, మొదటిసంవత్సరము ఒక అణా చొప్పున, రెండవ సంవత్సరము రెండుఅణాలు, మూడవసంవత్సరము మూడు అణాల చొప్పున పన్నుల సధికముచేయుటకు నిశ్చయించెను. అటుల చేయకూడదని మనవిచేయుటకు న్యాయపతి సుబ్బారావుపంతులుగారి ఆధ్వర్యమున రాయబారసభ్యులు బెజవాడలో గవర్నరును సందర్శించిరి. ఆ రాయబారపు సభ్యులపేర్లలో దండు నారాయణరాజుగారిపేరుకూడ చేర్చి సుబ్బారావు పంతులుగారు గవర్నరుగారికి పంపియుండిరి. గవర్నరుగారి ఆంతరంగిక కార్యదర్శి అంగీకరించెను. దండు నారాయణరాజుగారితోసహా సభ్యులందరు రాయబారమువెళ్ళుటకు బెజవాడ వచ్చిరి. దండు నారాయణరాజుగారు 1930 సంవత్సరపు ఉప్పుసత్యాగ్రహములో జైలుకు పోయి యుండినకారణముచే వారిని చూచుటకు గవర్నరు కిష్టములేదని గవర్నరుగారి కార్యదర్శి ఆదినమున సుబ్బారావుపంతులుగారికి తెలియపరచెను. దాని

మీద వారిని విడిచిపెట్టి రాయబారము వెళ్లవలెనా లేదా యని త్రొక్కులాటలు కలిగెను. నా సలహా నడుగగా ముఖ్యముగ ఆ పరిస్థితులలో గవర్నరువద్దకు అసలే రాయబారము పోగూడదని సలహానిచ్చితిని. రాయబారముపోవుట ఆత్మగౌరవమునకు భంగకరమని చెప్పితిని. ఒక్క మారెన నర్సన్నగారుమాత్రము నా సలహాననుసరించి రాయబారము వెళ్లుట మానివేసిరి. దండు నారాయణరాజుగారిని, మారెన నర్సన్నగారిని విడచి పెట్టి న్యాపతి సుబ్బారావుపంతులుగారు మాగంటి సీతయ్య, కానూరు వెంకట చలపతయ్య మొదలగు మిగతా నలుగురుసభ్యులతో వెళ్ళి గవర్నరుగారిని దర్శించెను. గవర్నరు రాయబారసభ్యులను తూలనాడెను. ఆరోగ్యస్వామి కమిటీరీపోర్టు ఏమాత్రము విలువలేనిదని చెప్పెను. దాని కాగిత మంత ఖరీదు చెయ్యదని తాను పన్ను ఎక్కువచేసితీరెదనని చెప్పెను. అప్పటికప్పుడే దేశములో ఆర్థికమాంద్యము హెచ్చినది. దాన్యపుబస్తా మూడురూపాయలకు పడిపోయినది. ఆకారణముచే రైతులందరు తలక్రిందులైనారు. ఆస్థితిలో రైతుపైన పన్నులభారమును హెచ్చించుట అమానుషమే అయినను, గవర్నరు తనపట్టుదలను వదలలేదు. సుబ్బారావుపంతులుగారికి కోపమువచ్చినది. ప్రజలు అధికపన్నులను చెల్లింప నిరాకరించెదరని గవర్నరుతో చెప్పెను. అటుల నిరాకరించినచో తగిన కఠినచర్యలను జరిపి వసూలుచేసితీరెదమని, పన్నుల నివ్వవద్దని బోధించెడివారిని జైలులోపెట్టుటకుతగిననూతనశాసనములనుచేసెదనని గవర్నరు చెప్పెను. రాయబారసభ్యులు ఆశాభంగముతో మరలివచ్చిరి. ఈ సంగతులన్నియు నాతో చెప్పిరి. 'నేను చెప్పలేదా పంతులుగారు, అందులో మనము స్వతంత్రముకొరకు పోరాడుచున్నాము. ఈసమయములో వాళ్ళవద్దకు రాయబారాలుపోవడమే పొరపాటు' అని పంతులుగారితో చెప్పినాను. వారు నిజమే నన్నారు. వా రా దినము నా కతి ధిగనుండి సాయంత్రము రాజమహేంద్రవరము వెళ్ళినారు. మితవాదులలో కెల్ల సుబ్బారావుపంతులుగారు చాల స్వతంత్రులు. ఆయన ప్రభుత్వబిరుదులు పుచ్చుకొనలేదు. అయితే ఇది రైతులవిషయముగదాయని వెళ్ళినారు. గవర్నరు అంత అగౌరవముగ మాట్లాడుతాడని ఆయన అనుకోలేదు. 1930 జనవరి 5 వ తేదీన కాంగ్రెసుపార్టీసభ్యులమగు నేను, కరంతు మొదలైన



వారము రాజీనామాల నిచ్చితిమి. తరువాత పదిహేనురోజులకు సత్యమూర్తి, బషీర్ అహమ్మద్ మొదలైనవారు రాజీనామాలనిచ్చినారు. గాడిచర్ల హరి సర్వోత్తమరావుగారు తాను తిలకుగారి అనుచరుడనని, గాంధీగారి యుద్యమము తనకు నచ్చలేదని, 1920 నుంచి కూడ గాంధీయుద్యమములో పూర్తిగా చేరిలేదు. ఐనను 1926 సంవత్సరపు ఎన్నికలలో ఆంధ్రరాష్ట్ర కాంగ్రెసు ఉపసంఘమువారు ఆయనను కర్నూలు జిల్లాలో కాంగ్రెసుసభ్యుడుగా నిలబెట్టగా ఆయన గెలుపొందెను. శాసనసభలో బాగుగనే పనిచేసెను. కాని లాహోరు కాంగ్రెసు తీర్మానప్రకారము మేమందరము కొందెము వెనుకగనో ముందుగనో రాజీనామాలనివ్వగా, ఆ తీర్మానప్రకారము తాను నడవనక్కరలేదని ఎదిరించి రాజీనామానిచ్చుటకు నిరాకరించెను. ఒకరోజున మద్రాసులో గోవిందప్పనాయకవీధిలోనున్న సౌందర్యమహాలులో జరిగిన బహిరంగసభలో ప్రజలవల్ల చాల గోలజరిగెను. తుదకు మహాత్మాగాంధీగారు అరెస్టు అయినపిమ్మట ఆయన తన శాసనసభాసభ్యత్వమునకు రాజీనామానిచ్చెను. గాని అప్పటినుంచి గాంధీ ఉద్యమముతో ఆయనకు సంబంధములేకపోయెను. గాని ఆంధ్రోద్యమము, సహకారోద్యమము, వయోజనవిద్య, గ్రంథరచన, మొదలైనయుద్యమములలో బాగుగా పనిచేయుచు దేశసేవ, భాషాసేవ చేయుచున్నారు.

చాలసంవత్సరములక్రింద యూరపియను ఇంజనీర్లు కృష్ణానదిమీద పులిచింతలవద్ద ఆనకట్ట, కావేరినదిపై న మెట్టూరువద్ద ఆనకట్ట, ఈరెంటిలో వీధి లాభదాయకమో విచారణచేసి పులిచింతలవద్ద ఆనకట్టకట్టుటయే యుక్తమని, తక్కువఖర్చుతో ఎక్కువలాభము వచ్చునని రిపోర్టువ్రాసియుండిరి. కాని పులిచింతల ఆనకట్టను వెనుకకునెట్టి 1927 లో మెట్టూరువద్ద కావేరినదిమీద ఆనకట్టకట్టుటకు మద్రాసుప్రభుత్వ ఎగ్జిక్యూటివ్ కౌన్సిలరు సర్ సి. పి. రామస్వామిఅయ్యగారు నిశ్చయించి పనిప్రారంభించిరి. మంత్రులు ఎగ్జిక్యూటివ్ కౌన్సిలరులకూడ ఆయనపలుకుబడితో నుండిరి. ఎదురుచెప్పువారు లేరు. అధికారములోలేని రామారాయణంగారి జస్టిసుపార్టీ మాత్రము దానిని ఖండించుచు ఇంజనీర్ల అక్రమలాభములను వివరించుచు (Mettur Scandal) 'మెట్టూరుదురన్యాయము' అను కరపత్రములను విరివిగాపంచి

పెట్టినారు. శాసనసభలో మాట్లాడినారు. ఫలిత మేమియు లేదు. మెట్టూరు వద్ద కావేరిమీద ఆనకట్ట కట్టబడెను. అది వాభదాయకము కానందున దాని క్రింద సాగుచేసే రయితులచేత యకరముఒకటికి రు 15 ల నీటితీరువ చెల్లించునట్లు ఒప్పందంచేయించెను. గాని ఆ ఆనకట్ట తయారైనప్పటికి ఆ రైతులే ఆందోళనముచేసి రు 7-8-0 లకు నీటితీరువను తరువాతవచ్చిన అరవప్రభుత్వముచేత తగ్గింపచేసుకొనిరి. సి. పి. రామస్వామిఅయ్యరుగారు 1927 లోనే పై కారా నదీపాతమునుండియు, పాపనాశనమునుండియు విద్యుచ్ఛక్తి సరవజిల్లాలకు సరఫరాఅయ్యేటట్లు రెండు గొప్పప్రాజెక్టులను నిర్మింపచేసెను. ఇందువలన మద్రాసులోని అరవజిల్లాలకు ఆ రాష్ట్రములోని తెలుగుజిల్లాలకంటె ఇరవై అయిదేండ్లు ముందుగ విద్యుచ్ఛక్తి లభించి అరవజిల్లాలు అతిత్వరితముగ ఆర్థికాభివృద్ధి పొందెను.

ఉన్నవ లక్ష్మీనారాయణగారు 1921 లో పల్నాటి అడవిపుల్లరి సత్యాగ్రహసందర్భమున అరెస్టుచేయబడి ఒకసంవత్సరం శిక్ష విధించబడి రాయవేలూరుజైలుకు కొనిపోబడిరని ఇదివరకే తెలిపియున్నాను. ఆ కాలములో వారు "మాలపల్లి" యను ఉత్కృష్టమైన తెలుగునవలను రచించిరి. వారు విడుదలైనతరువాత దానిని ప్రచురించిరి. ఆ గ్రంథము సాంఘికవిప్లవమును కలుగజేయుచున్నదని, అందులో రాజద్రోహముకూడ కలదని బ్రిటిషుప్రభుత్వమువారు నివేదించినారు. నేను శాసనసభకు సభ్యుడుగా వెళ్లినపుడు ఆ గ్రంథముమీద నిషేధమును తొలగించవలసినదని యొక తీర్మానమును పెట్టితిని. దానిని సర్ సి. పి. రామస్వామిఅయ్యరుగారు సానుభూతితో ఆలోచించెదమని చెప్పినందున నేను ఆ తీర్మానమును విరమించుకొంటిని. అపుడు టి. ఆర్. వెంకటాచార్యుగారు అడ్వాకేట్ జనరల్ గా నుండిరి. రామస్వామిఅయ్యరుగారి సలహాపైన నేను వారిని కలిసితిని. ఆ పుస్తకములోని రెండుపేజీలు తీసివేసినయెడల ఆ పుస్తకము మీద నిషేధము తొలగించి దానినంతను పునర్ముద్రణచేయుటకు అంగీకరించెదమని వారు నాతో చెప్పగా నేను అందుకు సమ్మతించితిని. ఆ ప్రకారమే ఆ రెండుపేజీలు తీసివేయబడి ఆ పుస్తకము లక్ష్మీనారాయణగారిచేత ప్రచురించబడినది.



ఆంధ్రదేశములో సరాసరి రాకపోకలుజరుగుటకును, వర్తక, వ్యాపారములు వృద్ధిచెందుటకును బెజవాడ, గుంటూరునగరములు రెండును క్రమముగ నేకమగుటకును బెజవాడవద్ద కృష్ణానదిమీద రోడ్డువంతెన నిర్మించుట మిగుల యావశ్యకమని తలచి నే నొక తీర్మానమును 1927లో శాసనసభలో ప్రవేశపెట్టితిని. బెజవాడకు గుంటూరుకు ఇరువదిమైళ్ళ దూరమే గలదు. నేనపుడు బెజవాడ మునిసిపల్ డైరీమనుగ నున్నందున ఆ వంతెనకయ్యే ఖర్చులో నొక లక్షరూప్యములను బెజవాడ మ్యునిసిపాలిటీ భరించునట్లు మా మునిసిపల్ కౌన్సిలుచేత తీర్మానముకూడా చేయించితిని. అటులనే గుంటూరుమునిసిపల్ డైరీమనుగనున్న నడింపల్లి లక్ష్మీనరసింహ రావుగారు కూడ తమ మునిసిపాలిటీచేత నొక లక్షరూప్యములను దాని ఖర్చులకుగాను విరాళమిచ్చెదమని నాకు వ్రాసిరి. కృష్ణాజిల్లాబోర్డు అధ్యక్షులు గుంటూరుజిల్లాబోర్డు అధ్యక్షులు చెరియొక లక్షరూప్యములను తమ తమ జిల్లాబోర్డులచేత నిప్పించెదమని నాకు తెలిపిరి. ఈ విషయములన్నియు శాసనసభలో చెప్పితినిగాని, ప్రభుత్వము తీర్మానము నంగీకరించలేదు. నేను పిమ్మటకూడ నపుడపుడు ఈ విషయమై శాసనసభలో ప్రస్తావించుచుంటిని. 1937 నుండి కాంగ్రెసుపార్టీ ప్రభుత్వములోకి వచ్చినపుడు గోదావరినదిమీద రోడ్డువంతెనకు ప్లానులు తయారు చేయుచుండగ హైవేసు ఇంజనీరు అక్కనప్రగడ లక్ష్మీనారాయణ గారితో చెప్పి కృష్ణానదిమీద బెజవాడవద్ద రోడ్డువంతెనకు ప్లానులు, ఎస్టిమేట్లు తయారుచేయించితిని. అభిలభారతహైవేసువారు ఈ రెండు నదులమీద వంతెనలు కట్టునట్లు ప్రయత్నించితిమి. స్థానికస్వపరిపాలనామంత్రి గోపాలరెడ్డిగా రంగీకరించిరి. 1939 లో మా ప్రభుత్వము రాజీనామా ఇచ్చి నందున అంతటితో ఆ ప్రయత్న మాగిపోయినది. అరవల యాజమాన్యము క్రిందనున్నన్నాళ్లు కావేరినదిమీద తొమ్మిదివంతెనలుండగ కృష్ణా, గోదావరి నదులమీద నొకవంతెనయైన నిర్మాణముకాలేదు. ఆంధ్రరాష్ట్రమేర్పడగానే కృష్ణానదిమీద బెజవాడవద్ద బారేజిరోడ్డువంతెనలకు ముఖ్యమంత్రి ప్రకాశం గారిచే పునాదులువేయబడి ఆంధ్రప్రదేశ్ రాష్ట్ర మేర్పడినపిమ్మట వాటినిర్మాణము పూర్తియై ముఖ్యమంత్రి నీలం సంజీవరెడ్డిగారిచే 1957లో తెరువ

బడినది. నా ముప్పదినంవత్సరముల కల సఫలమైనది. ఇటువైపు గుంటూరు పట్టణము అటువైపున బెజవాడపట్టణము త్వరితముగ పెరుగుచున్నవి. పది హేనుసంవత్సరములలో రెండుపట్టణములు కలసి ఆంధ్రదేశం మధ్యభాగమందొక మహానగర మేర్పడుట నిస్సంశయము.

(7)

1927 లో సమిష్టి కృష్ణాజిల్లాబోర్డును పశ్చిమగోదావరి జిల్లాబోర్డుగను, కృష్ణాజిల్లాబోర్డుగను రెండుబోర్డులుగ సుబ్బరాయన్ ప్రభుత్వము విభజించినది. ఈ రెండుబోర్డులకు సభ్యులనందరిని ప్రభుత్వమే ఏర్పాటుచేయుటకును, అటుల నియమితులైన సభ్యులు తమలోనుంచి అధ్యక్షుని, ఉపాధ్యక్షుని ఎన్నుకొనునటులను ఏర్పాటుచేయబడెను. పశ్చిమగోదావరి జిల్లాబోర్డుకు నియమితులైన సభ్యులు పెద్దిరాజుగారిని అధ్యక్షునిగా నెన్నుకొనిరి. కృష్ణాజిల్లాబోర్డుకు డాక్టరు సుబ్బరాయన్ గారు 26 మంది సభ్యులను నామినేట్ చేసిరి. మీర్జాపురంరాజాగారు జస్టిస్ పార్టీ పక్షమునను, నేను కాంగ్రెసుపార్టీ పక్షమునను కృష్ణాజిల్లానుంచి శాసనసభ్యులము. డాక్టర్ సుబ్బరాయన్ గారు ఆకాలమున కాంగ్రెసుపక్షములో నెక్కువ స్నేహముగ నుండిరి. మీర్జాపురంరాజాగారే మొల కృష్ణాజిల్లాబోర్డుఅధ్యక్షుడుగ నెన్నుకొనబడునట్లు 26 మంది సభ్యులలో నెక్కువమందిని మీర్జాపురంరాజాగారికి అనుకూలమైనవారిని నియమించవలెనని వెంకటగిరికుమారరాజాగారు, ఇంకా కొందరు వెలమజమీందారులు డాక్టర్ సుబ్బరాయన్ గారిని కోరిరి. డాక్టరు సుబ్బరాయన్ గారు జమీందారులు. తోటి జమీందారైన మీర్జాపురంరాజాగారిని అధ్యక్షునిగ చేయవలెనని ఆ వెలమజమీందారులు కోరిరి. ఆయన 'కృష్ణాజిల్లానుంచి శాసనసభకు వచ్చిన కాంగ్రెసునాయకులైన కాశేశ్వరరావు అటుల చేయుటకు ఒప్పుకొన్నట్లయితే నేను ఆవిధముగనే మీర్జాపురంరాజాగారికి అనుకూలమైనవారి నెక్కువమందిని ఆబోర్డుకు నామినేట్ చేసెద'నని చెప్పెను. వారందరు నా దగ్గరకు వచ్చి న న్నెటులైన మీర్జాపురంరాజాగారు అధ్యక్షుడగుటకు సమ్మతించవలసినదని బ్రతిమిలాడిరి. నేను వెలమజమీందారులందరికి స్నేహితుడనని, మీర్జాపురంరాజాగారుమాడ నా కొకప్పుడు కక్షిదారుగనుండెనని, ఆయనమర్యాద నిలుపవలసినదని నన్ను కోరిరి. నే



నందుకు ఒప్పుకొనలేదు. ఈసంగతి డాక్టర్ సుబ్బరాయన్ గారితో చెప్పి 26 మందిలో 20 మందినైన కాంగ్రెసుకనుకూలురైనవారిని సభ్యులుగ నియమించవలెనని కోరితిని. వా రటులనేచేసిరి. ఆరుగురినిమాత్రము మీర్జాపురం రాజాగారి కిచ్చిరి. అందులో నొకరుగా మీర్జాపురంరాజాగారిని నామినేట్ చేసిరి. తక్కిన 20 మందిలో డాక్టర్ ధన్వాడ రామచంద్రరావు, కొశంద రెడ్డిగారలు ఉండిరి. అందుమీద అధ్యక్షునిఎన్నికలో నేను డాక్టర్ ధన్వాడ రామచంద్రరావుగారిని బలపర్చితిని. బందరుకాంగ్రెసునాయకులు కొశందరెడ్డి గారిని బలపర్చిరి. మీర్జాపురంరాజాగారు 8, 9 మందిని తనవైపునకు త్రిప్పుకొనవలెనని ప్రయత్నించెను. కాని ఆ ప్రయత్నముఫలించలేదు. అందువల్ల ఆయన అధ్యక్షఎన్నికలో నిలువలేదు. డాక్టర్ రామచంద్రరావుగారికి కొశంద రెడ్డిగారికి మధ్యజరిగిన ఎన్నికలో మీర్జాపురంవారిసభ్యులు కొశందరెడ్డిగారికే సహాయముచేసిరి. గాని డాక్టర్ రామచంద్రరావుగారే జయమొంది జిల్లా బోర్డుకు అధ్యక్షులైరి. వారు పదినెలలు అధ్యక్షులుగ పనిచేసిరి. ఆ కాలము లోనే కృష్ణాజిల్లాలోని తాలూకాబోర్డులఎన్నికలు కూడ వచ్చెను. బందరు తాలూకాబోర్డుకు కాంగ్రెసుపక్షమున గొట్టిపాటి బ్రహ్మయ్యగారు, బెజవాడ తాలూకాబోర్డుకు కాంగ్రెసు పక్షమున నల్లూరి పాపయ్యగారు, నూజివీడు తాలూకాబోర్డుకు కాంగ్రెసు పక్షమున గొల్లపల్లి రాజాగారు, నందిగామ తాలూకాబోర్డుకు కాంగ్రెసుపక్షమున కాకుమాని పిచ్చయ్యగారు అధ్యక్షులుగా ఎన్నుకొనబడిరి. ఈ ఎన్నికలన్నిటిలో నేను కాంగ్రెసుజయమునకై తీవ్రముగపనిచేసితిని. గుడివాడతాలూకాబోర్డుకు తార్కాలిక అధ్యక్షుడుగ కాజవెంకట్రామయ్యగారు నియమింపబడినాడు. దాదాపు సంవత్సరమువరకు కొన్ని తగవులు కలిగిన కారణముచేత ఆ తాలూకాబోర్డుఎన్నికలు ఆగిపోయినవి. ఆ కాలమునందంతయు కాజ వెంకట్రామయ్యగారే అధ్యక్షుడుగ పనిచేసిరి. ఆయనకూడ కాంగ్రెసుసభ్యుడే. ఇటుల ఆ కాలములో జిల్లాబోర్డును, అన్ని తాలూకాబోర్డులను కాంగ్రెసుపక్షమువారము స్వాధీనపరచుకొంటిమి. ఎన్నికలలో కాంగ్రెసుకే ప్రతిచోట జయము కలిగెను. కాని 10 నెలలలోపల సైమనుకమిషను మద్రాసుకు వచ్చినకారణముగ, డాక్టర్ సుబ్బరాయన్ గారు కాంగ్రెసుపార్టీతో స్నేహమును వదలిపెట్టి జస్టిసుపార్టీ ఆశ్రయమును

పోంది నైమనుకమిషనుతో సహకరించగా జస్టిసుపార్టీనాయకులైన మీర్జా పురం రాజాగారు, అడుసుమిల్లి గోపాలకృష్ణయ్యగారు డాక్టరు సుబ్బరాయన్ గారిని కోరి తమ కనుకూలులైన 18 మంది నూతనసభ్యులను కృష్ణాజిల్లా బోర్డుకు నియమింపజేసుకొనిరి. అందుమీద కృష్ణాజిల్లాబోర్డు వ్యవహారము తలక్రిందులయ్యెను. జస్టిసుపార్టీ సభ్యులు 24 గురు, కాంగ్రెసుపార్టీసభ్యులు 20 మంది యైరి. ఆ వెంటనే జస్టిసుపార్టీవారు డాక్టరు ధన్వాడ రామ చంద్రరావుగారిమీద విశ్వాసరాహిత్యతీర్మానమునుపెట్టి దానిని మంజూరు చేయించిరి. రామచంద్రరావుగారు జిల్లాబోర్డు అధ్యక్షపదవికి, జిల్లాబోర్డు సభ్యత్వమునకును రాజీనామానిచ్చిరి. వెంటనే అధ్యక్షపదవికి ఎన్నికలు పెట్టుకొని మీర్జాపురంరాజాగారు మరల జిల్లాబోర్డుకు అధ్యక్షుడుగ నెన్నుకొన బడెను.

బెజవాడలో రోమనుకేథలిక్ క్రైస్తవసంఘమునకు నాయకులుగ నున్న ఫాదరు పెజ్జోనీగారు నాకు మునిసిపలువ్యవహారములలో చాల స్నేహితుడుగ నుండెను. ఆయన ఇటలీదేశీయుడు. ఆయననుకూడ మదరాసు ప్రభుత్వము జిల్లాబోర్డుసభ్యుడుగ నియమించిరి. డాక్టరు రామచంద్రరావు గారికి వ్యతిరేకముగ నిలచి అధ్యక్షపదవికి పోటీచేయుటకు మీర్జాపురము రాజాగారు ప్రయత్నించుచున్నసమయములో ఫాదరు పెజ్జోనీగారివద్దకుపోయి రామచంద్రరావుగారికి వారిటటు నివ్వవలెనని కోరితిని. లాము జమీందార్లైన మీర్జాపురంరాజాగారికి టటునిచ్చెదమేకాని క్రైస్తవుడైన రామచంద్రరావు గారికి టటు నివ్వమని, అదియే క్రైస్తవమిషనరీలసమావేశములో నిర్ణయించుకున్నామని చెప్పెను. 'మీరు హిందువులు. మీరు కాంగ్రెసులోచేరి ఆంగ్లప్రభుత్వముతో పోట్లాడితే మీమీద మాకు అంత కోపముండదు, అభిప్రాయభేదముగా నెంచుకుంటాము. రామచంద్రరావుగారు క్రైస్తవుడై యుండియు, క్రైస్తవమతములో కానన్ అయిన అనంతంగారి కుమారుడై యుండియు, క్రైస్తవప్రభుత్వమైన ఆంగ్లేయప్రభుత్వమునకు వ్యతిరేకముగ పనిచేయుట, కాంగ్రెసులో ముఖ్యపాత్రనువహించుటచే క్రైస్తవమతమునకు ద్రోహముచేయుచున్నాడని మేమందరము భావించ నిశ్చయించినాము.' అని ఆయన కల్ల కపటములేకుండ నాతో చెప్పెను. ఇది నా కాశ్చర్యమునుకలుగ



చేయలేదు. కైస్తవమిషనరీలందరును ఆంగ్లేయప్రభుత్వపక్షమున నుండిరి. మీర్జాపురంరాజాగారు నిలవనందున పెజ్జోనీగారు తమటటును కొళందరెడ్డిగారి కిచ్చిరి. రామచంద్రరావుగారి కివ్వలేదు. బెజవాడలో నాకు వ్యక్తిగతముగా యూరోపీయనులు, కైస్తవమిషనరీలు అంత వ్యతిరేకులుగాలేరు. స్నేహముగానే యుండిరి. వాదసౌకర్యములను నేను చైర్మనుగ మన్నించి, సహాయముచేయుచుంటిని. బెజవాడలోనున్న చర్చ్ ఆఫ్ ఇంగ్లండుకుచెందిన తెల్లమిషనరీ యొకరోజున మాయింటికి వచ్చెను. మా సంభాషణలో నేను కాంగ్రెసులోచేరి స్వతంత్రముకొరకు పనిచేయుట అస్వాభావికముకాదనిన్ని అందువల్ల నామీద తమకందరికి గౌరవమే కలదనిన్ని, కాని నేను నెత్తిమీద తెల్ల (గాంధీ) బోపీ పెట్టుకొనుటమాత్రము తమ కిష్టములేదనిన్ని, అది ప్రభుత్వముచే బైదువిధించబడినవానిబోపీగనుక దానిని పెట్టుకొనుట వలన ప్రభుత్వమును అనుక్షణముసహాయుటగాభావింపబడుచున్నదనియు నాతోచెప్పినాడు. "దానిని కాంగ్రెసువారమందరము స్వతంత్రవాంఛకు చిహ్నముగా పెట్టుకుంటున్నాము. దానిమీద మీకు ప్రత్యేక వ్యతిరేకతయుండుటకు కారణములే" దని చెప్పినాను. కాని ఆ గాంధీబోపీతోనే నేను కలెక్టరులను, ప్రభుత్వోద్యోగులైన భారతీయులను, ఆంగ్లేయులను కలసితిని. వారు నన్ను గౌరవముగానే చూచిరి. అదివరకు గాంధీబోపీ పెట్టుకొనినచో అరెస్టుచేసిన రోజులున్నవి. మద్రాసుశాసనసభ ప్రేక్షకులస్థానములోని కొకరు గాంధీబోపీ పెట్టుకొని వెళ్ళి కూర్చొనగా ఆంగ్లేయ ఎగ్జిక్యూటివ్ కౌన్సిలరు సార్జెంటును పిలిచి ఆ బోపీపెట్టుకొనివచ్చినవారిని అచటినుంచి వెళ్లగొట్టించెను. ఆయనకు ప్రేక్షకటిక్కెట్టునిప్పించినశాసనసభ్యుని మందలించెను. గాని కొందరు కాంగ్రెసు శాసనసభ్యులము శాసనసభలోకి గాంధీబోపీలతో పోగా మమ్ముల నేమీ చెయ్యలేక యూరుకొనిరి.

విదేశ కైస్తవ మిషనరీల భావములను గూర్చి మరియొక యుదాహరణము నిచ్చి ముగించెదను. డాక్టరు కుగ్గరు గుంటూరులో స్త్రీల, పిల్లల ఆసుపత్రిని స్థాపించి తన యావజ్జీవము మానవసేవ చేసిన గొప్ప అమెరికను స్త్రీ. చాల దైవభక్తి గలది. నా చెల్లెలు శ్యామలాంబను ప్రసవము నిమిత్తము కుగ్గరు ఆసుపత్రికి చాలాసార్లు తీసుకొనివెళ్ళినాము. నాతో చాల

గౌరవముగాను స్నేహముగాను ఉండేది. 1924 వ సంవత్సరములో మా మోహనరావు వారి ఆసుపత్రిలో పుట్టినపుడు ఆమెను చూడబోగా ఆమె ప్రస్తావనలో స్వరాజ్యమును మేమందరము కోరడము సంగతి తెచ్చి “ఆసుపత్రిలను నడిపించుట ఇంకా మీకు తెలియదే. అది ముందు బాగా నేర్చుకొనండి. బాగా నేర్చుకుంటే గాని మీరు స్వరాజ్యమును పొందుటకు అర్హులుకా”రని అన్నది. అందుమీద నేను “మీ ఆమెరికా వారు 1782 లో ఇంగ్లీషువారితో యుద్ధముచేసి స్వరాజ్యము సంపాదించుకున్నప్పుడు అడవులలో నున్నారు. అనాగరికులుగ నున్నారు. అలాగే మేముకూడ ముందు స్వరాజ్యం సంపాదించినచో పిమ్మట అన్నీ నేర్చుకుంటాము. సర్వవిధముల అభివృద్ధిచెంది మీతో తులనాగుతాము.” అని చెప్పినాను. “ఇంగ్లీషువారు లేచిపోతే మీలో మీరు కలహించుకుంటారు. హిందువులు, ముస్లిములు ఇప్పుడే కొట్టుకుంటున్నారు. ఈ కొట్లాటలు ఇంగ్లీషువారు లేచిపోయినచో ఇంక నెక్కువగును. ఆ అరాజకములో మా చర్చిలను, మా ఆసుపత్రిలను కూడ నాశనముచేస్తారు” అని అన్నది. “అటువంటి వేమీ జరగవు. ఇంగ్లీషు వారుండి మాలో మాకు మతముల పేర అంతఃకలహములు పెట్టుతున్నారు. వారు లేచిపోతే మేమందరము ఐకమత్యమునుపొంది దేశాభివృద్ధికోసరము అందరం కలసి పనిచేసుకుంటాము. క్రైస్తవ చర్చిలను, మీ ఆసుపత్రిలను తప్పకుండా కాపాడుతాము. అన్ని మతములను గౌరవిస్తాము” అని జవాబు చెప్పినాను. బిదులు చెప్పకుండా ఊరుకున్నది. గాని ఆమె కేమీ కోపము రాలేదు. మర్యాదగా ఇతర సంగతులు మాట్లాడినది. మా చెల్లెలిని పిల్లవాడిని చూచి బెజవాడ వచ్చినాను. ఆ రోజులలో ఇటువంటి భావములనే విదేశ క్రైస్తవ మిషనరీలు భారతీయ క్రైస్తవులలో ఎక్కించి కాంగ్రెసుకు స్వరాజ్య ఉద్యమమునకు వ్యతిరేకముగా నుండునట్లు చేసేవారు.



## 12 పూర్ణస్వరాజ్యము - ఉప్పు సత్యాగ్రహము

1921 లోనే ఆంధ్రులు పూర్ణస్వరాజ్యము కోరుట - కాంగ్రెసులో సోషలిస్టుసామాజిక సిద్ధాంతముల విజృంభణము-1935 లో ఆంధ్ర కాంగ్రెసుసోషలిస్టుపక్ష స్థాపనము- ఆంధ్రదేశ కాంగ్రెసురాజకీయములు - ఆంధ్ర కమ్యూనిస్టు పార్టీ అవతరణము - 1929 లో సైమనుసంఘమువారి పర్యటనమునాటి సంఘటనలు - మద్రాసులో ప్రకాశంగారి ధైర్య సాహసములు - గుంటూరు విశేషములు - 'నెహ్రూకమిటీ రిపోర్టు' - అధినివేశస్వరాజ్యము - ఆంధ్రరాష్ట్ర కాంగ్రెసు అధ్యక్షత, పట్టాభి సీతారామయ్యగారు - చరఖాసంఘ ఆంధ్రశాఖ - గ్రామపరిశ్రమలు - గొల్లపూడి సీతారామ శాస్త్రిగారు - ఖద్దరునిధికై 1929 లో గాంధీమహాత్ముని ఆంధ్రదేశ పర్యటనము - మహాత్ముడు నాతో జరిపిన ప్రత్యేక గోష్ఠి - శాసనసభాధ్యక్షుల కాదర్శప్రాయుడైన విరల్ భాయి పటేల్ - జిలీందనాఫ్ దాసు ప్రాయోపవేశము - లాహోర్ కాంగ్రెస్ పూర్ణస్వాతంత్ర్యశీర్మానము - 1930 జనవరి 26 తేదీ విశేషములు - ఉప్పుసత్యాగ్రహము - ఆంధ్ర దేశమున జరిగిన సత్యాగ్రహ కార్యక్రమములు.

(1)

1921 సం॥ నాటికే భారతకాంగ్రెసులక్ష్యము పూర్ణస్వాతంత్ర్యము అనగా బ్రిటిష్ వారితో నెట్టిసంబంధములేని స్వతంత్రరాజ్యముగ నుండవలెనని ఆంధ్రనాయకులగు బులుసు సాంబమూర్తి, ఉత్తరప్రదేశ్ నాయకులైన

మౌలానా హజరత్ మొహానీ ప్రభృతులు కొందరు తీవ్రవాదులు వాదించుచుండేవారు. 1921 లో ప్రకాశంపంతులుగారు బారిష్టరీకి తిలోదకాలిచ్చిన కొద్దికాలమునకు కాకినాడలో జరిగిన తూర్పుగోదావరిజిల్లా మహాసభలో భారత దేశలక్ష్యం పూర్ణస్వాతంత్ర్యముని నిర్వచింపబడవలెనని సాంబమూర్తిగారి ప్రోత్సాహమువలన తీర్మానము చేయబడినది. ఆ సభలోనే ప్రసిద్ధ దేశభక్తురాలు, దేశభాంధవి దువ్వూరి సుబ్బమ్మగారు ప్రప్రథమంగా వేదికనెక్కి పూర్ణస్వాతంత్ర్యగర్జనముచేసినది. ఆమె ఆంధ్రదేశమంతటా సంచారముచేసి అద్భుతమైన కాంగ్రెసుప్రచోదము గావించినందున 1921 డిశంబరునెలలో ఆమెకు సంవత్సరంశిక్ష విధించబడినది. ఆంధ్రదేశములో జైలుకు వెళ్ళిన ప్రథమవనిత ఆమెయే. పిమ్మట 1930 సంవత్సరపు ఉప్పుసత్యాగ్రహములో ఆంధ్రదేశమునుండి ఘమారు మూడువందల ఏబదిమంది స్త్రీలు జైళ్ళకు పోయినారు. 1921 వ సంవత్సరం డిశంబరులో అహమ్మదాబాదులో జరిగిన కాంగ్రెసుమహాసభలో అలాంటి తీర్మానాన్నే హజరత్ మొహానీ ప్రవేశపెట్టెను. దానిని బలపర్చేవారెవ్వరూ లేరా అని అనుకునే సమయములో బందరుమిత్రుడు టి. పి. ఆళ్వారు లేచి బలపర్చెను. తీర్మానము వీగిపోయినది. పిమ్మట 1925 లో ఆంధ్రదేశమునందు బులుసు సాంబమూర్తిగారు హిందూదేశమునకు బ్రిటిషుప్రభుత్వముతో నెట్టిసంబంధములేని సంపూర్ణ స్వతంత్రము (పూర్ణ స్వరాజ్యము) కావలెనని ప్రకటించి యొక సంపూర్ణ స్వతంత్ర ప్రచారసంఘమును స్థాపించి అందోళనముసాగించండ ప్రారంభించినారు. గాంధీగారితో ఆయన ఈ విషయమై తీవ్రముగ చర్చించుచు ఘర్షణపడుచు నుండేవారు. ఎంత ఘర్షణపడుచుండినను గాంధీజీ ఆయనను ఆప్యాయతతో 'పూర్ణ స్వతంత్రవాదీ! రా' అని దగ్గరకుపిలచి చర్చించుచు నుండెడివారు. తూర్పుగోదావరిలోని డాక్టర్ సుబ్రహ్మణ్యం, కళా వెంకటరావు, మొసలికంటి తిరుమలరావు, క్రొవ్విడి లింగరాజు, మద్దూరి అన్నపూర్ణయ్య, మండపాక రంగయ్యనాయుడు, తెన్నేటి విశ్వనాథంగార్లు మొదలైన కాంగ్రెసునాయకులంతా అందులో చేరినారు. తెన్నేటి విశ్వనాథంగారు యం. ఏ. బి. ఎల్. ప్యానె ప్లీడరీలో చేరి దానిని కాంగ్రెసుతీర్మానప్రకారం 1921 లో వదలిపెట్టి గుజరాతు విద్యాపీఠములో ఆచార్యుడుగా పనిచేసి



1925 వ సంవత్సరమునాటికి మరల ఆంధ్రదేశము వచ్చినాడు. కొండా వెంకటప్పయ్య, ప్రకాశం, పట్టాభి సీతారామయ్య, నాగేశ్వరరావు, సీతారామశాస్త్రి, దండు నారాయణరాజు, నేను మొదలైనవారము గాంధీగారిపక్షమున నుంటిమి. గాంధీగారింకను స్వరాజ్యమనగ బ్రిటిషువారితో సంధి కుదిరినయడల డొమినియను ప్రతిపత్తిని పుచ్చుకొనుటయు, కుదరకపోయినచో సంపూర్ణ స్వతంత్రముకొరకు పోరాడుటయు ననెడు సిద్ధాంతముతో నుండిరి. మేము గాంధీగారినే సర్వవిధముల బలపర్చుచు వారి నాయకత్వము క్రిందనే నడచుటకు నిశ్చయించినవారము. ఆ సమస్యమీద ఆంధ్రరాష్ట్ర కాంగ్రెసుతో కార్యనిర్వాహకవర్గఎన్నికలు జరిగి బులుసు సాంబమూర్తిగారు అధ్యక్షులుగ నెన్నుకొనబడిరి. మండపాక రంగయ్యనాయుడుగారు ప్రధాన కార్యదర్శి యయ్యెను. గాని ఆరు నెలలకు పిమ్మట బందరులో ఆంధ్రరాష్ట్ర రాజకీయ మహాసభ జరిగినపుడు అందులో వాదోపవాదములు జరిగి సంపూర్ణ స్వతంత్ర తీర్మానము పీగిపోయినది. ఆ కారణముగ ఆంధ్రరాష్ట్ర కాంగ్రెసు కమిటీ అధ్యక్ష పదవికి సాంబమూర్తిగారు రాజీనామానిచ్చినారు. ప్రకాశంగా రపుడు ఇండియాలో లేరు. ఐర్లాండ్, మలయా వైపుల సంచారములో నున్నారు. అయినను వారినే మరల ఆంధ్రరాష్ట్ర కాంగ్రెసుకమిటీకి అధ్యక్షులుగ ఎన్నుకొని నేను మరల ప్రధాన కార్యదర్శిగ నేర్పడి కార్యనిర్వాహకవర్గము నేర్పాటు చేసితిమి. సాంబమూర్తిగారు కూడ కార్యనిర్వాహకవర్గములో నుండిరి, గాని సాంబమూర్తిగారు తమ సంపూర్ణ స్వతంత్రమును కోరే పూర్ణ స్వరాజ్యసంఘమును యావద్భారత సంఘముగా విస్తరింపజేసిరి. సుబాసు చంద్రబోసు, యస్. శ్రీనివాసాయ్యంగారు మొదలగువారు అందులో చేరిరి. జవహర్ లాలు నెహ్రూగారిని యావద్భారత పూర్ణ స్వరాజ్య సంఘమునకు అధ్యక్షులుగ చేసిరి. సాంబమూర్తి గా రాంధ్ర పూర్ణస్వరాజ్య సంఘమున కధ్యక్షులుగ నుండిరి. అఖిలభారత కాంగ్రెసు సేవాదళము స్థాపించబడినపుడు సాంబమూర్తిగారిని దానికి అధ్యక్షులుగను, హార్దికరుగారిని దానికి ప్రధాన కార్యదర్శిగను ఎన్నుకొనిరి. దానిలో కమలాదేవి చటోపాధ్యాయగారు ప్రీతాభకు అధ్యక్షురాలుగా నుండెను. నేను ఆంధ్రరాష్ట్ర కాంగ్రెసు ప్రధాన

464A

వేమన చంపాయత  
శాస్త్రాలు గుణతయం



1. పండిత జవహర్లాల్ నెహ్రూ, 2. టంగుటూరి ప్రకాశం,
3. పంపా సూరిశాస్త్రి, 4. మిలుసు సాంబమూర్తి
5. అయ్యదేవర రాశేశ్వరరావు.



464 B

కార్యదర్శిగ వారిలో సహకరించితిని. ఆంధ్రరాష్ట్రములో కూడ కాంగ్రెసు సేవాదళము బాగుగ పనిచేసెను. ప్రతి జిల్లాలోను సేవాదళము లేర్పడెను.

1923 డిశంబరు నెలలో అస్సాంరాజధానియైన గౌహతి నగరములో కాంగ్రెసు మహాసభ యస్. శ్రీనివాసయ్యంగారి అధ్యక్షతక్రింద జరిగెను. అపుడు సాంబమూర్తి ప్రభృతులు సంపూర్ణ స్వతంత్ర తీర్మానమును పెట్టింప యత్నించిరి గాని, బలము చొత్తుగా లేదని యూహకొనిరి. మరుసటి సంవత్సరము కాంగ్రెసును మద్రాసుకు దక్షిణాదివారు ఆహ్వానించిరి. 1927 డిశంబరులో డాక్టరు అన్నారీగారి అధ్యక్షతక్రింద మద్రాసులో కాంగ్రెసుమహాసభ జరిగెను. అప్పటికి సంపూర్ణ స్వతంత్రవాదులు చాల పెరిగిరి. అపుడే యూరపును దర్శించి ఇండియాకు తిరిగివచ్చిన పండిత జవహర్‌లాలు నెహ్రూగారు కూడా సంపూర్ణస్వతంత్రమే కావలెనని ప్రకటించెను. మద్రాసు కాంగ్రెసులో సంపూర్ణ స్వతంత్ర సంపాదనమే, భారత జాతీయకాంగ్రెసుయొక్క ఆశయమని సంపూర్ణ స్వతంత్రవాదులు తీర్మానములనుపెట్టి అధికసంఖ్యాకులచేత సన్నిహితకొనిరి. మహాత్మా గాంధీగారు మద్రాసు వచ్చిరి గాని కాంగ్రెసులో పార్గానలేదు. అపుడు జరిగిన అఖిలభారత కాంగ్రెసుకమిటీలో (విషయనిర్ణయసభలో) వెంటనే స్వదేశ సంస్థానాధీశులను, జమీందార్లను రద్దుపరచవలెనని నే నొక తీర్మానము నుపపాదించితిని. దానిని కాంగ్రెసులోని సోషలిస్టులు బలపర్చిరి. గాని దానిని సర్దారు వల్లభాయి పటేలుగారు ప్రతిఘటించి ఓడింపచేసిరి. అప్పటికి కమలాదేవి చటోపాధ్యాయ, ఆచార్య నరేంద్రదేవ్, మెహరాబీ మొదలగువారు కాంగ్రెసులోని సోషలిస్టుబృందమునకు నాయకులుగనుండిరి. పిమ్మట జయప్రకాశనారాయణగారు సోషలిస్టుబృందమునకు నాయకులుగ ఎన్నుకొనబడిరి. వారందరు నాకు మిత్రులుగ నుండిరి. బెజవాడకు వారిలో నెవరువచ్చినను నా కతిఘులుగ నుండిరి. నా భావములు వారిలో చాల విషయములలో నేకీభవించుచున్నవని వారు కనుగొని నన్ను వారి సోషలిస్టు బృందములో చేరవలసినదని కోరుచుండేవారు. ప్రత్యేక కాంగ్రెసు సోషలిస్టుపార్టీయొక్క అవసరము లేదనియు, కాంగ్రెసులోనేయుండి కాంగ్రెసు పేరనే అభివృద్ధికరమైన, విప్లవకరమైన తీర్మానములు ప్రవేశపెట్టి జయము



పొంద యత్నించవలెనేగాని, ప్రత్యేక పార్టీలో నేను చేరననియు చెప్పితిని. వీరిలో నెవరికిని భారతదేశ స్వతంత్రపోరాటమును నడుపుటకు శక్తి చాలదు. అందుకు గాంధీగారే కావలెను. జయప్రకాశనారాయణగారి నాయకత్వము తగినంత దృఢమైనది కాదని అప్పటికి ఇప్పటికి నా యభిప్రాయము. నాకు 1922 నుంచియు ( Socialism ) సాంఘికతత్వము, ( Abolition of feudalism ) ప్రభువులను, జమీందార్లను రద్దుపర్చుట, ( Nationalisation ) రాకపోకల సాధనముల, పెద్దపరిశ్రమల జాతీయకరణము అను ఆశయములపట్ల సంపూర్ణమైన సానుభూతియుండెను. కారలు మార్కుస్, కోల్, బెర్ట్రెండు రసెల్ మొదలైనవారి గ్రంథములు చదువుటయేగాక, సన్యటుసేను చైనాలోజరిపిన విప్లవమునుగూర్చి ప్రత్యేకముగ చదివి, చైనా జాతీయోద్యమ మను గ్రంథమును వ్రాయుటవలన ( Socialism ) సాంఘిక తత్వము కావలెనని గట్టిగా ఆశయము కలిగెను. సన్యటుసేను కమ్యూనిజము పనికిరాదని చెప్పెను. ( Socialism ) సాంఘికతత్వమును పూర్తిగా అవలంబించెను. దేశ స్వతంత్రము, జాతీయత, సాంఘికన్యాయము అను మూడు ఆయనయొక్క సిద్ధాంతములు. నేను సన్యటుసేనుతో నేకీభవించిన వాడను. మహాత్మా గాంధీయొక్క నిర్మాణకార్యక్రమములోను, బోధలలోను నాకు సాంఘికతత్వమే గోచరించెను. పాశ్చాత్యదేశములలో ( Socialism ) సాంఘికతత్వముకూడ కారలు మార్కుస్యొక్క భౌతికసిద్ధాంతము ( Materialistic interpretation of History ) మీదను వర్గపోరాటము మీదను నిర్మింపబడినది. కారలు మార్కుస్యొక్క రెండవ ఇంటరు నేషనల్ సాంఘికతత్వము, మూడవ ఇంటరునేషనల్ కమ్యూనిజము అయి వున్నవి. ఇంగ్లాండులోని లేబరుపార్టీ (కార్మిక కక్షి) రెండవ ఇంటర్ నేషనల్ నంగీకరించి సాంఘికతత్వము నవలంబించినదే. హిందూదేశములో వర్గసామరస్యము, సోదరప్రేమతత్వములమీదను, ఆధ్యాత్మిక పునాదుల మీదను సాంఘికతత్వము ఏర్పడవలెననియే మొదటినుండియు నా ఆశయము. ఇది గాంధీ సోషలిజము. యూరపులో ఫ్రెంచివిప్లవము ప్రభుపరంపరను, జమీందారీపద్ధతిని రద్దుపరచెను. దానిని జైలులోవ్రాసి 1923 లో ప్రచురించితిని. నేను 1934 డిశంబరునెలలో విశాఖపట్టణములోజరిగిన ఆంధ్రరాష్ట్ర

రాజకీయమహాసభ కధ్యక్షతవహించినపుడు, ఆ సభలో పూర్ణస్వరాజ్యము యొక్క రాజ్యాంగము సోషలిస్టుసిద్ధాంతములపైననే ఏర్పడవలెనని క్రొవ్విడి లింగరాజుగారు విషయనిర్ణయసభలో తీర్మానమును ప్రతిపాదించిరి. అల్లూరి సత్యనారాయణరాజుగారు బలపరచిరి. బసవరాజు శ్రీరంగశాయి, డాక్టరు యం. వి. కృష్ణారావు, మల్లెమడుగుల జగన్నాథరావు, పుచ్చలపల్లి సుందరయ్య, వంకా సూరిశాస్త్రి, జొన్నలగడ్డ రామలింగయ్య, కంభంపాటి సత్యనారాయణ వగైరా సోషలిస్టులు ఆ తీర్మానమును సమర్థించిరి. తెన్నేటి విశ్వనాథం, మల్లిపూడి పశ్యంరాజు, మొసలికంటి తిరుమలరావు ప్రభృతులు కూడ వారితోనే యుండిరి. తెన్నేటి విశ్వనాథంగారు ఆ మహాసభ కాహ్వన సంఘాధ్యక్షులు. ప్రకాశంపంతులుగారు వగైరాపెద్దలంతా దానిని కాంగ్రెసుకు వ్యతిరేకమని ప్రతిఘటించిరి. కాంగ్రెసుకు వ్యతిరేకముగనుక తీర్మానము చెల్లదని వాదించిరి. కాంగ్రెసుకు వ్యతిరేకముకాదని, చెల్లుతుందని నేను అధ్యక్షుడుగ రూలింగు నిచ్చినాను. తీవ్రమైన వాదోపవాదాలు జరిగినపిమ్మట వోటుకుపెట్టగా ఉభయవర్గములవారికి సమానముగ వోట్లువచ్చినవి. నేను తీర్మానమున కనుకూలముగనే వోటిచ్చినాను. నా కాస్టింగువోటుతో తీర్మానము నెగ్గి మహాసభలో చర్చించబడి అక్కడ యెక్కువసంఖ్యతోనే ఆమోదింపబడినది. 1929 డిశంబరులో జరిగిన లాహోరు కాంగ్రెసు మహాసభకు అధ్యక్షతవహించిన పండిత జవహర్లాల్ నెహ్రూగారు తన అధ్యక్షోపన్యాసములోతాను(Socialist)సాంఘికవాదినని(Republican) సంపూర్ణప్రజాస్వామ్యవాదినని అదివరకే చెప్పియున్నారు. 1934 మే నెలలో అఖిలభారత కాంగ్రెసు సోషలిస్టుపార్టీ స్థాపితమైనది. విశాఖపట్టణము సభలో నా అధ్యక్షోపన్యాసములో చై నా క్యూమింటాంగునాయకుడగు డాక్టర్ సన్యట్ సేను నెలకొల్పినటుల కాంగ్రెసుక్రింద రైతుశాఖను, కార్మికశాఖను, విద్యార్థి శాఖను, యువజన శాఖను స్థాపించి ఆయావర్గములలో కాంగ్రెసు కనుకూలముగ ప్రబోధముగావించవలెనని వ్రాసితిని. “కాశేశ్వరరావువ్రాసినది బాగానే వున్నది. అతనే వాటి నన్నింటిని చూచుకుంటాడులే” అని ప్రకాశంపంతులుగారు చెప్పినారు. ఆయన నిష్కల్మష హృదయుడు. 1929 వ సంవత్సర ప్రారంభమున జరిగిన ఆంధ్రరాష్ట్ర కాంగ్రెసుకమిటీ ఎన్నికలలో ప్రకాశం



పంతులుగారిని అధ్యక్షులుగను, బులుసు సాంబమూర్తిగారిని ప్రధాన కార్యదర్శిగను ఎన్నుకుంటామి. నన్ను రాష్ట్ర వర్కింగుకమిటీ సభ్యునిగ నెన్నుకొనిరి. పైన చెప్పబడిన నా అభిప్రాయములు అమలుజరుగలేదు. ఇతర విషయములతోను కొన్ని తగాదాలతోను సరిపోయినది. ముఖ్యముగా 1934 సంవత్సరము ఆఖరు భాగమున కేంద్రశాసనసభ ఎన్నికలలో మా కాంగ్రెసు కమిటీవారము ఆచార్య గోగినేని రంగనాయకులుగారిని, సామి వెంకటాచలంబెట్టిగారిని అభ్యర్థులుగ నిలబెట్టగా, వారిద్దరికి వ్యతిరేకముగను జస్టిసుపార్టీ నాయకులైన బొబ్బిలి రాజాగారు నిలబెట్టిన అభ్యర్థులకు అనుకూలముగను, అప్పటికి తన మ్యునిసిపలు తగాదాలకొరకు మద్రాసు ముఖ్యమంత్రి బొబ్బిలి రాజాగారితో చేరిన నడింపల్లి లక్ష్మీనరసింహారావుగారు ప్రచారముచేసిరని, అందువలన లక్ష్మీనరసింహారావుగారిమీద క్రమశిక్షణ చర్య జరుపవలెనని మా వర్కింగుకమిటీలో కొండా వెంకటప్పయ్య పంతులుగారు ప్రతిపాదించిన మీదట, ఏల క్రమశిక్షణ తీసుకొనకూడదో సంజాయిషీ ఇవ్వవలెనని లక్ష్మీనరసింహారావుగారికి నోటీసు నిచ్చితిమి. నాతో జాయింటు కెక్రటరీగనున్న కళా వెంకటరావుగారు జాగ్రత్తగా విచారించి లక్ష్మీనరసింహారావుగారు కాంగ్రెసుకు వ్యతిరేకముగ జస్టిసుపార్టీ అభ్యర్థులకు తోడ్పడి ప్రచారముచేసినట్లు తగిన సాక్ష్యము కలదని మా కమిటీకి వివేదికను సమర్పించిరి. ఇట్టి స్థితిలో టంగుటూరు ప్రకాశంగారు ఆంధ్రరాష్ట్ర కాంగ్రెసుకమిటీకి అధ్యక్షుడుగ నెన్నుకొనబడగా నరసింహారావుగారియెడలగల ప్రత్యేక వాత్సల్యంవల్ల ఈ క్రమశిక్షణచర్యను ముందుకు సాగనివ్వక ప్రకాశం, సాంబమూర్తిగార్లు అపివై చిరి. లక్ష్మీనరసింహారావుగారి అనుచరులు గుంటూరు బహిరంగసభలలో వెంకటప్పయ్యపంతులుగారిని మాట్లాడకుండ అల్లరిచేసిరి. ఆంధ్రరాష్ట్రకాంగ్రెసుకమిటీ నాయకులలో వెంకటప్పయ్యపంతులుగారితో నేను, నాగేశ్వరరావుపంతులుగారు నేకీభవించినందున మా ముగ్గురికిని ప్రకాశం, సాంబమూర్తిగార్లకున్న భేదాభిప్రాయములు కలిగినవి. కల్లూరు చంద్రమౌళిగారు మొదట వెంకటప్పయ్యగారితోనుండి పిమ్మట ప్రకాశంగారివైపుకు మొగ్గెను. సర్దారు వల్లభాయీపటేలు, బాబు రాజేంద్రప్రసాదుగారు మొదలైన కాంగ్రెసు హైకమాండు మా పక్షముననే

సానుభూతి చూపెను. 1936 వ సంవత్సరములో అధ్యక్షఎన్నిక వచ్చినపుడు ప్రకాశంగారికి ఆచార్య యన్. జి. రంగాగారు పోటీగా నిలచిరి. మేము కొందరము ముఖ్యముగా పశ్చిమకృష్ణాజిల్లావారము రంగాగారికి ఓటునిచ్చితిమి. ప్రకాశంగారే గెలిచిరి. ఆవెంటనే ఉపాధ్యక్షనిఎన్నిక వచ్చెను. నే నభ్యర్థిగ నిలచితిని. ప్రకాశంగారు నాకు వ్యతిరేకముగ కోటిరెడ్డిగారిని నిలబెట్టిరి. నేనే గెలిచితిని. 1937 లో ఈ తగాదా లుండగనే మద్రాసు రాష్ట్ర శాసనసభల కెన్నికలు జరుగుట. కాంగ్రెసు మంత్రివర్గమును స్వీకరించుట జరిగెను. ప్రకాశంగారు నాయకుడగుటకు ప్రయత్నించినను బలము చాలక, రాజగోపాలాచారిగారు మద్రాసుశాసనసభ కాంగ్రెసుపార్టీకి నాయకుడుగ ఎన్నుకొనబడెను. వా రిద్దరును రాజీపడి ప్రకాశంగారే రాజగోపాలాచారిగారిని నాయకునిగ ప్రతిపాదించి ఏకగ్రీవముగ నెన్నుకొనచేసిరి. రాజగోపాలాచారిగారు ప్రధానమంత్రిగను. ప్రకాశంగారు రెవిన్యూమంత్రిగను పనిచేసిరి. ఆంధ్రరాష్ట్ర కాంగ్రెసుకమిటీలో యువజనవర్గములో సాంఘిక తత్వపు అభిప్రాయములుగలవారే చాలమంది యుండిరి. 1935 వ సంవత్సరములో ఆంధ్రలో కాంగ్రెసు సోషలిస్టుపార్టీ స్థాపింపబడినది. బసవరాజు శ్రీరంగశాయి, పుచ్చలపల్లి సుందరయ్య, క్రొవ్విడి లింగరాజుగార్లు కార్యదర్శులుగ పార్టీప్రారంభమై సోషలిస్టుభావప్రచారము తీవ్రముగ సాగినది. గాని 1935 వ సంవత్సర ఆట్టప్రకారం 1937 లో జరిగిన మద్రాసుశాసనసభాఎన్నికలలో అన్నివర్గములు ఏకమై ఎన్నికలలో పార్గాని జమీందారుల పార్టీలను, జస్టిస్ పార్టీని ఓడించి కాంగ్రెసుకు అఖండమయిన విజయమును సమకూర్చిరి. 1937వ సంవత్సరములో ప్రకాశంగారు రెవిన్యూమంత్రియగుట చేత ఆంధ్రరాష్ట్ర కాంగ్రెసుకమిటీకి వారిస్థానే పట్టాభి సీతారామయ్యగారధ్యక్షులైరి. సాంబమూర్తిగారు స్పీకరుగుటచేత వారిస్థానే గొట్టిపాటి బ్రహ్మయ్యగారు ప్రధానకార్యదర్శియైరి. 1937 - 38 సంవత్సరములలో కాంగ్రెసులో, ముఖ్యముగా మా పశ్చిమకృష్ణాజిల్లా సోషలిస్టు - కాంగ్రెసు స్పర్థలకు ఆహుతిఅయినది. ఒకవర్గమువారు 29 వేలమంది ప్రాథమిక సభ్యులను చేర్చగా మరొకవర్గమువారు 35 వేలమందిని చేర్చిరి. ముప్పది అయిదువేలమందిని చేర్చిన అన్నే అంజయ్య, పేట బాపయ్య,



రేపాల బుచ్చిరామశేషయ్య, పిడికిటి రామకోటయ్య, కాకాని వెంకటరత్నం గార్లు తమ పేర్లనన్నిటిని సొమ్ముతోనహా కాంగ్రెసు మహాసభ అధ్యక్షులైన సుబాసుచంద్రబోసుగారికి సమర్పించి సొమ్మును వారిపేర బ్యాంకిలో జమకట్టిరి. రెండవవర్గమువారు తమ డబ్బును సభ్యుల జాబితాలను ఆంధ్రరాష్ట్ర కాంగ్రెసు అధ్యక్షులైన డాక్టరు పట్టాభి సీతారామయ్య, ప్రధాన కార్యదర్శి గొట్టిపాటి బ్రహ్మయ్యగార్ల ఆఫీసులో దాఖలుచేసిరి. త్రిపురి కాంగ్రెసులో సుబాసుచంద్రబోసుగా రధ్యక్షపదవిని గోల్పోయిరి. ఆంధ్రరాష్ట్ర కాంగ్రెసుకమిటీకి పంపుటకు నిరాకరించిన ముప్పది అయిదు వేలమంది సభ్యుల పేర్ల విషయమై అఖిలభారత కాంగ్రెసు వర్కింగు కమిటీ ఎదుటకు విచారణకు వచ్చినపుడు అచట సభ్యులుగానున్న డాక్టరు పట్టాభి సీతారామయ్యగారి సలహాపైన వారు ఆ ముప్పదిఅయిదువేల సభ్యుల ప్రాథమికసభ్యత్వమును కొట్టివేసిరి. నే నపుడు కాంగ్రెసు గవర్నమెంటులో చీఫ్ పార్లమెంటరీ కెక్రటరీగా నుండుటచే అప్పటి నిబంధనల ప్రకారము ఆంధ్రరాష్ట్ర కాంగ్రెసు వర్కింగుకమిటీలో నుండుటకు వీలులేకపోయినది. అటుల కొట్టివేయుట సరియైన పనికాదని నేను తలచినను నేనేమియును చేయజాలకపోతిని. అయిదారుగురు నాయకులే వీరికి చెల్లించక సుబాసు చంద్రబోసుగారిపేర జమకట్టినందున వారిమీదనే క్రమశిక్షణచర్య తీసుకొన వలెనేగాని పావలా చందా చెల్లించిన ముప్పదిఅయిదువేలమందియొక్క సభ్యత్వమును రద్దుపరచుట న్యాయవిరుద్ధమైన నిరంకుశచర్యయని నా అభిప్రాయము. పశ్చిమకృష్ణాజిల్లాయం దంతట నిస్పృహ వ్యాపించి కాంగ్రెసుకు గట్టి వ్యతిరేకత ఏర్పడినది. కమ్యూనిస్టు నాయకులు వెంటనే రంగములో ప్రవేశించి ఆ అవకాశము నుపయోగించుకొనిరి. పశ్చిమకృష్ణా జిల్లాలో అసంతృప్తిచెందియున్న యువకులను చాలామందిని తమ కమ్యూనిస్టుపార్టీలో చేర్చుకొనిరి. అదివరకు కాంగ్రెసు సోషలిస్టువర్గము వారుగనున్నవారిలో పుచ్చలపల్లి సుందరయ్య, కంభంపాటి సత్యనారాయణ చంద్ర రాజేశ్వరరావు, కాట్రగడ్డ రాజగోపాలరావు, కడియాల గోపాలరావు, పిల్లలమర్రి వెంకటేశ్వర్లుగార్లు మొదలగు కొందరికి కమ్యూనిస్టు భావము లుండెను. వారంతా బయటపడి ప్రచారముచేసి సోషలిస్టుబృందంలోని

అత్యధిక సంఖ్యాకులను కమ్యూనిస్టులుగ మార్చిరి. కొద్దిమంది కాంగ్రెసు సోషలిస్టులు అన్నే అంజయ్య, రేపాల బుచ్చిరామశేషయ్య, పేట బాపయ్య, కాకాని వెంకటరత్నం, పిడికిటి రామకోటయ్య, కాట్రగడ్డ మధుసూదనరావు మొదలగువారు కాంగ్రెసులో నిలచియుండిరి. అంతేగాక పశ్చిమ కృష్ణాజిల్లాలో జమీందారీ, మొఖాసా గ్రామము లెక్కువగ నున్నందునను కొన్ని ఎస్టేట్లలో రయితులకును, భూభామందులకును మధ్య తగవులు తీవ్రముగా జరుగుచున్నందునను, వాటిలో కమ్యూనిస్టులు జోక్యము కలుగజేసుకొని రైతులలో తమపార్టీని బలపర్చుకొనిరి. ముఖ్యముగ మునగాల రాజాగారికిని రైతులకును తగాదాలు జాగుగా హెచ్చి రైతులలో అత్యధికసంఖ్యాకులు కమ్యూనిస్టులతోచేరగా మునగాలపరగణా కమ్యూనిస్టులకు ప్రధానకేంద్రమైనది. బెజవాడ కేంద్రస్థానముగా నొక బలమైన కమ్యూనిస్టుపార్టీ స్థాపితమైనది. అప్పుడే జోగ్గేకరు అను కమ్యూనిస్టునాయకుడు యీ జిల్లాలో సంచారముచేసి చాలమందిని కమ్యూనిస్టులుగ చేర్చెను. అఖిలభారతదేశపు కమ్యూనిస్టుపార్టీకి బొంబాయినగరము ప్రధాన కార్యస్థానమైనను ఆంధ్రరాష్ట్రమే, అందులో బెజవాడకేంద్రమే యావద్భారతదేశములో కమ్యూనిస్టుపార్టీకి ప్రధానబలముగలభాగ మయ్యెను. ఆ సంగతి వారే చెప్పుకున్నారు. 1938 లో నేను చీఫ్ పార్లమెంటరీ కార్యదర్శిగనున్నకాలములో అఖిలభారత కాంగ్రెసు సోషలిస్టుపార్టీ నాయకుడగు జయప్రకాశనారాయణగారు మద్రాసువచ్చి నా కతిమలుగ నుండిరి. వారికి ఆంధ్రదేశములోగల శిష్యులందరు దాదాపుగా ఒక్కమ్మడిగా ఒకరాత్రికి రాత్రే కమ్యూనిస్టులైనారని, వారికి శిష్యులెవ్వరూ మిగలలేదని వారితో నవ్వుతూ చెప్పినాను. అప్పుడు వారికి కొంత ద్రవ్యసహాయము కావలెననిరి. నేను యస్. శ్రీనివాసఅయ్యంగారిచే సిఫారసుచేయగ అయిదువందలరూప్యముల విరాళమును వారు జయప్రకాశనారాయణగారిపార్టీ కిచ్చిరి. శ్రీ శ్రీనివాసఅయ్యంగారు వ్యక్తి గతముగ నాకు చాల గౌరవపాత్రులు. మిగుల ఉదార స్వభావముకలవారు. అతి గొప్ప లాయరు. నాతో చాల స్నేహముగ నుండేవారు. మహాత్మా గాంధీగారు తనను కాంగ్రెసునాయకునిచేయక పండిత మోతీలాల్ నెహ్రూగారిని, రాజగోపాలాచార్యులుగారిని నాయకులుగ



చేయుచున్నారని, వారిద్దరికి తనమీద అసూయగలదని అసంతృప్తిని నాలో వెల్లడించేవారు. మీరు లాయరుపదవి వదిలి జైలుకుపోకుండ కాంగ్రెసు నాయకత్వము రాదని, మీ లాయరుమేధ స్వతంత్రపోరాటములో నెందుకు పనికిరాదని నేను చెప్పుచుండేవాడను. శాసనసభలలో నిలచి కొంత పని చెయ్యండి; అంతేగాని కాంగ్రెసువాదు లెవరును మిమ్ములను కాంగ్రెసు సంస్థకు నాయకునిగ అంగీకరించరని చెప్పినాను. ఆయన లాయరుపనిని విడచిపెట్టలేదు. జైలుకు పోలేదు. గాని గౌహతికాంగ్రెసు కధ్యక్షుడైనాడు. పూర్వస్వరాజ్యసంఘములో పనిచేసినాడు. ఢిల్లీ శాసనసభలో కాంగ్రెసు పక్షమున పనిచేసినాడు. 1930 ఉప్పుసత్యాగ్రహమునుండి వెనుకబడినాడు. అరువదవయేటనే మరణించినాడు. ఆంధ్రదేశములోని ఇతరజిల్లాలలోకూడ కాంగ్రెసు సోషలిస్టులలో కొందరు కమ్యూనిస్టులైనారు. మిగిలినవారు మామూలు కాంగ్రెసువాదులైనారు. అంతటిలో ఆంధ్రదేశములో కమ్యూనిస్టుపార్టీ బలపడినది. సోషలిస్టుపార్టీ తగ్గిపోయినది. బెజవాడనుండియే కమ్యూనిస్టుపార్టీ పక్కనున్న తెలంగాణమునకు వ్యాపించినది, అదివరకు ఆంధ్రమహాసభకు నాయకులుగనున్న రావి నారాయణరెడ్డి, బద్దం యల్లా రెడ్డిగార్లు మొదలగువారు కమ్యూనిస్టులుగా మారి ఆంధ్రమహాసభను కమ్యూనిస్టుసభగ చేసిరి.

(2)

1927 వ సంవత్సరపు మద్రాసుకాంగ్రెసులో ఆమోదించబడిన మరి యొక ముఖ్యతీర్మానము ఇంగ్లాండునుంచి భారతదేశమున కెట్టి రాజకీయ హక్కులనివ్వవలెనను విషయములో విచారణచేయుటకు బ్రిటిషుపార్లమెంటుచే నియమింపబడిన అచ్చతెల్లసభ్యులుగల సైమనుకమిషను ఇండియాకు వచ్చినపుడు దానిని యావద్భారతదేశము పూర్తిగ బహిష్కరించవలెనను తీర్మానమై యున్నది. ఇట్టి బహిష్కారమునకు మితవాదులు, డాక్టరు అనిబిసెంటమ్మగారుకూడ తోడ్పడిరి. 1928 సంవత్సరము ఫిబ్రవరి 3 తేదీన సైమనుకమిషను చౌంబాయిలో దిగినది. ఆరోజున యావద్భారతదేశములో హారతాశములు, బహిరంగసభలు జరిపి “(Simon go back)” “సైమనుగారు వెనుకకు పొండి” అను తీర్మానములనుగావించిరి. అనెల 16వ తేదీన సైమన్ కమిషనుతో నెట్టినహాకారమును చేయజాలమని

ఢిల్లీ శాసనసభలో లాలా లజపతిరాయగారు ప్రతిపాదించిన తీర్మానము  
 అధికసంఖ్యాకులచే ఆమోదింపబడినది. ఆ కమిషనువారు ఫిబ్రవరి, మార్చి  
 నెలలలో ఇండియాలోని కొన్ని ముఖ్యపట్టణములను దర్శించి వెళ్ళిపోయిరి.  
 మరల 1928వ సంవత్సరము నవంబరునెలనుండి కొన్నినెలలు ఇండియాలో  
 సంచారముచేసిరి. ఆ నెలలో వారు ఓడలో మద్రాసునగరము చేరి  
 నపుడు అచట గొప్ప హారతాళమును, వ్యతిరేక ప్రదర్శనములను జరిపి  
 తిమి. కొందరు ఆంధ్రకాంగ్రెసునాయకులను ఆ ఉదయము పోలీసువారు  
 అరెస్టుచేసి కమిషనువారు మోటారుకార్లలో గిండికి పోగనే విడిచిపెట్టిరి.  
 మా కాంగ్రెసు శాసనసభ్యులమందరము మద్రాసులో హాజరై అనేకవేల  
 మందిజనముగల నల్లజండాలు యూరేగింపుతో నేపియరుపార్కుకు చేరు  
 కుంటిమి. పచ్చయప్ప కళాశాల సమీపమున తెల్లసైనికులు నిలబడి నల్ల  
 జండాలు ప్రదర్శనముచేయుటకు వచ్చిన యొక ప్రజలతండాపై తుపాకులు  
 కాల్చగా యొకడు నేలమీదపడి మరణించెను. ఇద్దరికి బలమైన గాయములు  
 తగిలెను. సైనికులు ప్రజలను ముందుకుపోనివ్వలేదు. ఇంతలో మరియొక  
 తండాను తీసుకొనివచ్చిన టంగుటూరు ప్రకాశంపంతులుగారు ముందుకు  
 పోనుకొనివచ్చి నిలబడి తన చాతీనిచూపి “మేము ముందుకు వెళ్ళి తీరు  
 తాము. చనిపోయినవారి శవములను మేము చూచేతీరవలెను, చేతనై తే  
 నన్ను తుపాకులతో కాల్చండి” అని ధైర్యముగా ముందుకువచ్చి నిల  
 బడగానే సైనికులు, సైనికాధికారులు దిగ్భ్రమచెంది, ధైర్యముకోల్పోయి  
 ప్రకాశంగారిని కాల్చజాలక ముందుకు పోనిచ్చిరి. ఆయనతోకూడ జన  
 సమూహములు నల్లజండాలుతో “సైమన్ వెనుకకుపోమ్ము” అని నినాద  
 ములుచేయుచు, మృతులైనవారినిచూచి ముందుకు సాగిపోయిరి. ఆ రాత్రి  
 మే మందరము రైలుమీద గుంటూరుకువెళ్ళితిమి. ఆ మరునాడు ఆంధ్ర  
 రాష్ట్ర కాంగ్రెసు సభ్యులమందఱుము గుంటూరులో సమకూడవలెనని కొండా  
 వెంకటప్పయ్యగారు తెలియపరచిరి. “సైమన్ కమిషను”వారు మద్రాసు  
 నుంచి స్పెషల్ రైలులో బెజవాడమీదుగా గుంటూరుకు చేరుకొనగా ఆంధ్ర  
 రాష్ట్ర కాంగ్రెసుసభ్యులము, ఇంక ననేకవేలమంది జనులు కమిషను  
 వారు రైలుస్టేషనునుంచి తమ బంగళాకు చేరుకొనే త్రోవలో ఇరుప్రక్క



లను నల్లజండాలతో బారులుతీర్చి నిలుచొని సైమన్ కమీషనువారియొక్క, ఇర్ర ఆఫీసరులయొక్క ఏడెనిమిది మోటారుకారులు వెళ్లుచుండగా సైమన్ వెనుకకు పో అని నినాదములు చేసితిమి. మమ్ములను పోలీసువారు ఏమియుచేయలేదు. మా మధ్యగుండానే కమీషనువారు విడిచికి వెళ్ళి పోయిరి. ఆ ఉదయమున షుమారు పదిగంటలకు ఆ ప్రదర్శనము ముగిసినది. ఆ సాయంత్రము స్వరాజ్యమైదానములో గొప్ప బహింగసభను కాంగ్రెసు మునిసిపలు చైరుమను అయిన నడింపల్లి లక్ష్మీనరసింహారావు గారు ఏర్పాటుచేసిరి. అప్పటికి ఆయనయొక్క నాయకత్వము ప్రతిష్ఠ గుంటూరులో చాల ఉచ్చదశయం దున్నది. అనేక వేలమంది జనులు అచటికి హాజరైరి. కొండా వెంకటప్పయ్య పంతులుగారు అధ్యక్షత వహించిరి. ఆంధ్ర నాయకులలో చాలమంది ఆ సభలో నుపన్యాసములిచ్చిరి. నేను ఉపన్యాసమునిచ్చుటకులేవగా నడింపల్లి లక్ష్మీనరసింహారావుగారునన్ను చూసి "బెజవాడనుంచి మూడువేలమంది శాంతిసైనికులతో తాండ్ర పాపయ్య గారు మాకోటబురుజులను సంరక్షించుటకు వచ్చినా"ని చెప్పగా గొప్ప హర్ష ద్వానములు జరిగెను. సభ మిగుల జయప్రదమై ముగిసినది. మరునాడు ఉదయమునకు బెజవాడ వచ్చితిని. సైమన్ కమీషనువారు ఆ మరునాడు తమ కారులో బెజవాడవద్దనున్న అనకట్ట చూచుటకు రాగా అచట ఎటులనో ఆ కబురు తెలిసిన బెజవాడ యువజనులు షుమారు ఏడువందలమంది నల్ల జండాలతో అక్కడ హాజరై తమ ప్రదర్శనను జరిపిరి. పోలీసువారు వారిని వెడలగొట్టిరి. సైమన్ కమీషనువారు ఉత్తర హిందూస్థానమునకు వెళ్ళిరి. లాహోరులో గొప్ప నల్లజండాల ప్రదర్శనము జరిగెను. ప్రజలను ముందుకురాకుండ ఆ పోలీసువారు సైనికులు అడ్డముగ నిలచిరి. కొద్దిమంది ముందుకు తోసుకొని వచ్చినవారిని కర్రలతో లాతీలతో మోదిరి. ఈవిధముగ ముందుకు వచ్చుచుండగా లాలా లజపతిరాయ్ గారికి సైనికులచే లాతీదెబ్బలు బాగుగా తగిలినవి. అవి ఛాతీలోని దొమికెలను విరుగగొట్టెను. అందువలననే వారు పిమ్మట కొద్దిరోజులకు స్వర్గస్తులైరి. పిమ్మట సైమను కమీషనువారు ఏప్రిలు నెలలో బొంబాయినుంచి మరల నింగ్లాండుకుపోయిరి. హిందూదేశములో తమను కాంగ్రెసువారు మొదలైన జాతీయవాదులు

విహిష్కరించినసంగతి తమ రిపోర్టులో వ్రాసి రౌండుటేబులు కాన్ఫరెన్సు జరుపవలసినదని బ్రిటిషప్రభుత్వమునకు సలహానిచ్చిరి.

1928 వ సంవత్సరములో క్షయవ్యాధిచేత ఆంధ్రరత్న దుగ్గిరాల గోపాలకృష్ణయ్యగారు నలుబదవయేటనే చీరాలలోని రామనగరులో తమ కుటీరమునందు ఆకాలమరణమువాతపడి, దేశమునంతను దుఃఖములో ముంచిరి. ఆయన మహాధీరుడు. ఆయన దేశముకొరికు సర్వసంగ పరిత్యాగముచేసి ఎట్టిఆస్తియు లేకుండ స్వర్గస్థుడయ్యెను. ఆయనకు భార్య, ఒక కుమారుడు గలరు.

1928 వ సంవత్సరము ఫిబ్రవరి, మార్చి నెలలలో అభిభారత సర్వపక్ష సమావేశము ఒకటి జరిగి, కాంగ్రెసు కాంగ్రెసేతర సంఘముల ప్రతినిధులు సమావేశమై బాధ్యతాయుత ప్రభుత్వమును పూర్తిగ స్థాపించుట కొక రాజ్యాంగవిధానమును తయారుచేయవలెననియు, మైనారిటీ మత సంఘముల వారికి తగిన ప్రత్యేక ప్రాతినిధ్యము ఇచ్చుటనుగూర్చి కూడ అందులో నిర్ణయించవలెననియు తీర్మానములుచేసిరి. మే నెల 19 వ తేదీన డాక్టర్ అన్నారీగారియొక్క అధ్యక్షతక్రింద జరిగిన మూడవసమావేశములో ఆ రాజ్యాంగవిధానమును తయారుచేయుటకు పండిత మోతీలాలు నెహ్రూగారియొక్క అధ్యక్షతను ఒకకమిటీని నియమించి, వారతయారుచేసిన రాజ్యాంగ విధానముయొక్క చిత్తుప్రతిని దేశములోనున్న 29 రాజకీయసంఘములకు పంపవలెనని ఆదేశించిరి. ఆ రాజ్యాంగవిధానము తయారై దానినిగురించి లక్నోలోజరిగిన అఖిలపక్షమహాసభలో 1928 వ సంవత్సరము ఆగస్టునెల 28, 29, 30 తేదీలలో దీర్ఘమైన చర్చలుజరిగెను. ఆ రాజ్యాంగవిధానములో దోషినియను ప్రతిపత్తి వెంటనే కావలెనని నిర్ణయింపబడెను. కాని సంపూర్ణ స్వతంత్రము కావలెనని కోరువారి కార్యక్రమమునకు ఎట్టిఆభ్యంతరము కలిగించకూడదనియు తీర్మానింపబడెను. అందులో మహమ్మదాబాదురాజా, రాజా రంపాల్ సింగు, డాక్టరు సర్ ఆలీఇమామ్, శంకరన్ నాయర్, సర్ సి. పి. రామస్వామి అయ్యరు, సచ్చిదానందసిన్హా మొదలైన మితవాద నాయకులుకూడ పాల్గొనిరి. ఆ సంవత్సరము డిసెంబరునెలలో కాంగ్రెసు మహాసభ కలకత్తాలో పండిత మోతీలాల్ నెహ్రూగారి అధ్యక్షతను జరిగినది.



మోతీలాల్ నెహ్రూగారి అభిలషక్ష తీర్మానములప్రకారము ఆయన తయారు చేసిన రాజ్యాంగవిధానము ననుసరించి డొమినియనుప్రతిపత్తిని కోరవలెనా లేక, సంపూర్ణస్వతంత్రమునే వెంటనే కోరవలెనా అనువిషయమై ఆ కాంగ్రెసుమహాసభలో తీవ్రమైన వాదోపవాదములు జరిగినవి. మద్రాసు కాంగ్రెసులో తీర్మానించబడిన సంపూర్ణస్వతంత్రమే భారతదేశముయొక్క గమ్యస్థానమని తెలుపుచు, మోతీలాలు నెహ్రూగారి అధ్యక్షతక్రింద అభిలషక్ష సమావేశముచే అంగీకరించబడిన రాజ్యాంగవిధానాన్ని ఎట్టిమార్పులు లేకుండ బ్రిటిషుపార్లమెంటువారు 1929 వ సంవత్సరము 31 వ డిశంబరు తేదీన కాని అంతకు ముందుకాని అంగీకరించినయడల దానినే కాంగ్రెసు అంగీకరించుననియు, అటుల బ్రిటిషుపార్లమెంటువారు ఆ తేదీలోగా దానిని అంగీకరించనిచో సంపూర్ణస్వతంత్రసంపాదనకొరకు దేశములో అహింసా యుత సహాయనిరాకరణము, పన్నులనిరాకరణము మొదలగు చర్యలను సాగించెదమనియు మహాత్మా గాంధీగారే స్వయముగ తీర్మానము నుపపాదించిరి ఒకసంవత్సరములో సంపూర్ణమైన డొమినియనుప్రతిపత్తిని ఇచ్చితీరవలెనని బ్రిటిషుప్రభుత్వమునకు గడువునిచ్చుట న్యాయమనియు, వారు అటుల డొమినియనుప్రతిపత్తిని ఇచ్చినచో మన స్వతంత్రసమస్య ఎట్టి పోరాటము లేకుండ బహు తేలికగ పరిష్కరింపగుననియు, అటుల నివ్వనిచో పూర్ణస్వరాజ్యమునకు మనము తీవ్రముగ పోరాటము సాగింపవచ్చుననియు, ఇటుల చేయుటవల్ల దేశములోని మితవాదులు మొదలైన అన్నివర్గములవారి సానుభూతి మనకుండుననియు గాంధీగారి యుద్దేశ్యము. డొమినియను ప్రతిపత్తి మనకు కలిగినచో వెష్టుమినిష్టరు చట్టప్రకారము ఎప్పుడుపడితే అపుడు సంపూర్ణ స్వతంత్రమును స్థాపించు రాజ్యాంగము నేర్పరచుకొనుటకు మనకు హక్కుకలదు. 1947 వ సంవత్సరములో అటులనే జరిగినది. ఆ సంవత్సరము ఆగష్టునెల 15 వ తేదీన మనకు డొమినియనుప్రతిపత్తిని బ్రిటిషుప్రభుత్వమువారు ఇచ్చినారు, చక్రవర్తి రాజగోపాలాచారిగారిని గవర్నరుజనరలుగ నియమించినారు. కాని మనము 1950 వ సంవత్సరము జనవరి 26 వ తేదీన చేసుకొనిన నూతన రాజ్యాంగములో సంపూర్ణస్వతంత్రమును స్థాపించుకొని ఇంగ్లాండుతో

సందింధమును వదలుకొనినాము. 1928 కలకత్తా కాంగ్రెసులో గాంధీగారి నాయకత్వము నిలుచుటా, లేదా యను పట్టుదల యుదయించెను. బులుసు సాంబమూర్తి, సుబాసుచంద్రబోసు, శ్రీనివాసఅయ్యంగార్, డాక్టర్ పట్టాభి సీతారామయ్య మొదలైనవారంతా గాంధీగారీర్థానమును వ్యతిరేకించి వెంటనే సంపూర్ణస్వతంత్రము కావలెనను తీర్మానమును బలపరిచిరి. పండిత మోతీలాలునెహ్రూ, వల్లభాయిపటేలు, రాజగోపాలాచారి, రాజేంద్రప్రసాదు, టంగుటూరి ప్రకాశం, కొండా వెంకటప్పయ్య, కాశీనాథుని నాగేశ్వరరావు, డాక్టరు సుబ్రహ్మణ్యము, మల్లిపూడి పళ్ళంరాజు, కళా వెంకట్రావు, నేను మొదలైనవారమందరము మహాత్మాగాంధీగారు ప్రతిపాదించిన తీర్మానమును బలపరచితిమి. మహాత్మా గాంధీగారు ప్రతిపాదించిన తీర్మానము అధిక సంఖ్యాకులచే ఆమోదింపబడి మంజూరైనది. ఆ సంవత్సరములోపల సంపూర్ణస్వతంత్రవాదులు తమ ప్రచారమును దేశములో సాగించుకొనవచ్చునని కూడ అనుజ్ఞావ్వబడినది. కేంద్ర, రాష్ట్ర శాసనసభలలోనున్న కాంగ్రెసు సభ్యులు నిర్మాణకార్యక్రమమునకు పూనుకొనవలెననియు, కాంగ్రెసువాదులు ఖద్దరును వ్యాపింపచేయవలెననియు, విదేశవస్తుములను బహిష్కరించవలెననియు, త్రాగుడును మాన్పించవలెననియు, కల్లు సారాదుకాణములవద్ద శాంతియుతమైన పికెటింగులు జరిపించవలెననియు, స్త్రీల యొక్క అభ్యుదయమునకు కృషిసలుపవలెననియు, అస్పృశ్యతను నివారణ చేయవలెననియుకూడ తీర్మానించబడెను కాంగ్రెసువాదులందరు తమ ఆదాయములో నూటికి కొంతవంతుచొప్పున కాంగ్రెసుయొక్క అభివృద్ధికై చెల్లించవలెననియు తీర్మానించబడినది. స్వదేశసంస్థానాధీశ్వరులు వెంటనే తమరాజ్యములలో బాధ్యతాయుత ప్రభుత్వమును, మానవహక్కులను, వాక్స్వాతంత్ర్యము, పత్రికాస్వాతంత్ర్యము, వ్యక్తిస్వతంత్రములనుస్థాపించవలెననియు కూడ తీర్మానింపబడినది. లాలాలజపతిరాయ్, హక్ీమఅజ్మల్ ఖాను, ఆంధ్ర రత్న దుగ్గిరాల గోపాలకృష్ణయ్య, మగన్‌లాల్ గాంధీ, గోపబంధుదాసు మొదలైన నాయకులయొక్క అకాలమరణములకు భేదమునుతెలుపుచు తీర్మానము గావించబడినది.



1928 డిశంబరులో జరిగిన కలకత్తా కాంగ్రెసు అధ్యక్షుడైన పండిత మోతీలాల్ నెహ్రూగారు తమ అఖిలభారత కాంగ్రెసు వర్కింగుకమిటీలో సంపూర్ణస్వతంత్రవాదియు. ఆంధ్ర పూర్ణస్వరాజ్యసంఘాధ్యక్షులు నగు బులుసు సాంబమూర్తిగారిని గాంధీజీ సలహామీద సభ్యులుగ వేసుకొనిరి. సత్యమూర్తిగారిని వేసుకోవలెనా? శ్రీనివాసయ్యంగారిని వేసుకోవలెనా అనే సంసయ స్థితి ఏర్పడగా గాంధీజీ సాంబమూర్తిగారిని వరించెను. అప్పటినుంచి ఆయన వర్కింగుకమిటీ సభ్యుడుగ నుండెను. సంపూర్ణస్వతంత్రము కావలెనని, బ్రిటిషుప్రభుత్వము లేచిపోవలెనని, దేశమంతా తిరిగి ఆయన ఉపన్యాసముల నిచ్చుచుండెను. అందుమీద 1929 ఫిబ్రవరినెలలో ఆయనను ప్రభుత్వము వారు అరెస్టుచేసి బందరులో విచారణజరిపి ఒకసంవత్సరము కారాగారశిక్ష విధించిరి. 1930 వ సంవత్సరము మార్చినెలలో ఆయన విడుదలయ్యెను. బులుసు సాంబమూర్తిగారు జైలుకుపోయిన కొలదిరోజులకు మొసలికంటి తిరుమలరావుగారు నావద్దకువచ్చి సాంబమూర్తిగారిస్థానే ఆంధ్రసంపూర్ణస్వతంత్రసంఘమునకు నే నధ్యక్షుడుగ నుండవలెనని నన్ను కోరెను. నేను గాంధీగారితోనే యుండెదనుగాని సంపూర్ణస్వతంత్రసంఘములో చేరజాలనని చెప్పితిని. దేశస్వతంత్రమును సంపాదించుటకు గాంధీగారికంటె మరి యెవరికి శక్తిలేదని నా దృఢాభిప్రాయము. పిమ్మట నేమిజరిగెనో నాకు తెలియదు. గాని డాక్టరు పట్టాభి సీతారామయ్యగారిని ఆసంఘమునకు అధ్యక్షునిగ నెన్నుకొనిరి. ఆయన కలకత్తాకాంగ్రెసులో గాంధీగారికి వ్యతిరేకముగ సంపూర్ణస్వతంత్రపక్షమునకు ఓటుచేసియుండెను. 1929 డిశంబరునెలలో లాహోరు కాంగ్రెసు జరిగినపుడు సాంబమూర్తిగారు జైలులోనుండిరి. కాంగ్రెసు అధ్యక్షుడైన జవహర్లాలు నెహ్రూగారు గాంధీగారిసలహాపైన ఆంధ్రరాష్ట్రస్వరాజ్యసంఘ అధ్యక్షులగు డాక్టరు పట్టాభి సీతారామయ్యగారిని తన వర్కింగుకమిటీలో సభ్యులుగ చేసిరి. అప్పటినుండి ఆంధ్రదేశమునుండి డాక్టరు పట్టాభి సీతారామయ్యగారు అఖిలభారత కాంగ్రెసు వర్కింగుకమిటీలో సభ్యుడుగ నియమింపబడుచువచ్చి తుదకు 1949 జయపూరు కాంగ్రెసుకు అధ్యక్షపీఠము నలంకరించిరి. 1950 నుండి ప్రతినత్యాగ్రహములోను జైలుకు పోయి గొప్ప త్యాగములనుచేసి, 1953 నుండి అయిదు సంవత్సరములు

మధ్యప్రదేశమునకు గవర్నరుగ పనిచేసి, 1957 లో పదవీవిరమణమును గావించిరి. ఆయన కాంగ్రెసు ఉద్యమముయొక్క చరిత్రను అతి ప్రతిభా వంతముగ రెండు గొప్ప సంపుటములలో ఆంగ్లమున రచించి కాంగ్రెసుకు దేశమునకు అఖండ సేవ చేసియున్నారు. అదియే ప్రమాణగ్రంథమై అన్ని భాషలలోకి తర్జుమాచేయబడినది.

1929 వ సంవత్సరములో ఆంధ్రరాష్ట్ర కాంగ్రెసు సంఘముకొరకు ఒక భవనమును బెజవాడ గవర్నరుపేటలో క్రయముచేసి స్వాధీనపరచు కొంటిమి. దానికి కీర్తిశేషులైన ఆంధ్రుత్న దుగ్గిరాల గోపాలకృష్ణయ్యగారి పేర ఆంధ్రుత్నభవనము అని పేరు పెట్టితిమి. అప్పటినుంచి ఆంధ్రరాష్ట్ర కాంగ్రెసు సంఘముయొక్క కార్యస్థానము ఆ భవనములోనే స్థాపితమైనది. రాష్ట్రకాంగ్రెసు సభలన్నియు అచటనే జరిగెను. మరీ పెద్దసభ అయినచో నాగేశ్వరరావుపంతులుగారి దుర్గా విలాసములో జరిపేవారము. 1926 వ సంవత్సరములోనే దేశోద్ధారక కాశీనాథుని నాగేశ్వరరావుపంతులుగారు బెజవాడ హనుమానుపేటలో నొక సామాన్య గృహమును, దానిచుట్టు నున్న విశాలమైన స్థలమును కొని ఆ పాతయింటిని తీసివేసి దుర్గావిలాస మను పేరున చాల గొప్ప భవనమును నిర్మించినారు. దానికి సమీపముననే దుర్గాకళామందిరమును నొక గొప్ప సినిమాహాలునుకూడ నిర్మించినారు. అప్పటినుంచి ఏజయవాడ వచ్చిన కాంగ్రెసు నాయకులందరికి వారు బెజవాడలో నున్నచో వారే తమయింట ఆతిథ్యముచ్చేవారు. నా బాధ్యత చాల వరకు తగ్గిపోయినది. పెద్ద సభలుకూడ వారింట జరిగేవి. ప్రతినిధులకందరికి వారే భోజనసౌకర్యమును చేసేవారు.

1929వ సంవత్సరములో ఆంధ్రరాష్ట్ర రాజకీయమహాసభ బెజవాడలో దుర్గాకళామందిరములో జరిగినది. చాలమంది నాయకులు నాగేశ్వరరావు పంతులుగారి దుర్గావిలాసములో బసచేసి వారి కతిధులుగనుండిరి. కొందరు మా ఇంట్లో దిగిరి జయంతిపురంరాజా దుర్గా సదాశివేశ్వరప్రసాదుగారు ఆహ్వానసంఘాధ్యక్షులుగ నుండిరి. జిల్లా కాంగ్రెసు కమిటీలలో అధిక సంఖ్య నడింపల్లి లక్ష్మీనరసింహారావుగారినే మహాసభకార్యక్షులుగ నుండ వలెనని సిఫారసుచేసినను, అధ్యక్షుగ నుండనక్కరలేదనియు, సుబాస్



చంద్రబోసుగారే అధ్యక్షులుగ నుండవలెననియు, ఆహ్వానసంఘములో అధికసంఖ్యాకులు పట్టుపట్టిరి. అధిక కాంగ్రెసు కమిటీలు సిఫారసుచేసినవారిని వద్దనుటకు ఆహ్వానసంఘమునకు హక్కులేదని ఆంధ్రరాష్ట్రకాంగ్రెస్ ప్రధానకార్యదర్శిగ నేను తీర్పునిచ్చితిని. లక్ష్మీనరసింహారావుగారే అధ్యక్షతవహించిరి. కలకత్తా కాంగ్రెస్‌లో జరిగిన తీర్మానములనే మంజూరుచేసితిమి. దానితోపాటు స్త్రీలమహాసభకూడ జరిగినది. అక్కడ స్త్రీలను కలవరపెట్టినసమస్య విడాకులచట్ట ప్రతిపాదనము, బహుభార్యత్వమును నిషేధించవలెనని, వరకట్నములను రూపుమాపవలెనని, స్త్రీలకు పురుషులతో సమాన ఆస్తిహక్కులు వారసత్వహక్కులు కావలెనని ఏకగ్రీవమైన తీర్మానములు జరిగెను. శ్రీమతి పెద్దాడ కామేశ్వరమ్మ అపుడు బి. ఏ. లో నుత్తీర్ణురాలై సికిందరాబాదులో ఉపాధ్యాయినిగ నున్నది. ఆ మహాసభలో ప్రధానపాత్రవహించినది. ఆమె మాయింట బసచేసినది. నన్ను విడాకులచట్టమువిషయములో సలహా అడిగినది. బహుభార్యత్వమును నిషేధించుచుండగ భార్య లేచిపోయినపుడు, పెనిమిటి భార్యను విడిచిపెట్టినపుడు, భార్యమీద క్రూరచర్యలు జరుగుచున్నప్పుడు, ఆ వివాహమును రద్దుపర్చుకొని మరియొక వివాహమునుచేసుకొనుటకు హక్కుంకితీరవలెనని ఆమెతోచెప్పగా ఈ సంగతులన్నీ ఆమె అచట వాదించి ఆ విషయనిర్ణయసభలోను, మహాసభలోను విడాకులచట్టపక్షమున అధికసంఖ్యాకులచేత ఓటుచేయించినది.

(3)

1925 వ సంవత్సరములో మహాత్మా గాంధీగారు అఖిలభారతచరఖా సంఘమును స్థాపించిరి. ఆ చరఖాసంఘపు ఆంధ్రశాఖకు కొంతకాలము గొల్లపూడి సీతారామశాస్త్రిలవారు, పిమ్మట డాక్టరు పట్టాభి సీతారామయ్యగారు కార్యదర్శిగ పనిచేసి జయప్రదముగ నడిపిరి. యావదాంధ్రదేశములో బెజవాడలోని ఆంధ్రశాఖ చరఖాసంఘపు ఖద్దరువిక్రయశాలయే ఎక్కువ ఖద్దరును విక్రయించు కేంద్రముగ నున్నది. ఈ ఆంధ్రశాఖకింద ప్రతి జిల్లాలోను ఉత్పత్తికేంద్రములు, విక్రయశాలలు ఏర్పడినవి. విశాఖపట్టణములో మల్లెమడుగుల కోదండరామస్వామి, యం. ఏ. గారు ఈ యుద్య

మములో యావజ్జీవకృషిసల్పుచున్నవారిలో నొకరు. గొల్లపూడి సీతారామ శాస్త్రిలవారు ప్రత్యేకముగ గుంటూరు ఖద్దరుశాలనుపెట్టి ఖద్దరుద్యమమును సాగించుచుండిరి. పిమ్మట కొన్ని సంవత్సరాలకు తమ సుప్రసిద్ధమైన వినయాశ్రమమును స్థాపించి నిర్మాణకార్యక్రమమును పూర్తిగ సాగించి ఆంధ్రదేశములోకెల్ల గాంధీగారికి ప్రధానశిష్యులైరి. గాంధీగారు వారి ఆశ్రమమును దర్శించిరి. సీతారామశాస్త్రిలవారు ఆస్తి ఏమియులేకుండ సర్వసంగపరిత్యాగముగావించి సన్యాసాశ్రమమును స్వీకరించి అందరికి పూజ్యులైయున్నారు. చతుర్వేదములను తెలుగులోకి తర్జుమాచేయించినారు. ఇటీవల వారి ఛాయాపటమును వారి జన్మస్థానమైన రేపల్లెలో ఆవిష్కరణముచేయు గౌరవము నాకు కలిగినది. అపుడు త్రోవలో వారిదర్శనముచేసినపుడు వారినన్నాశీర్వాదించి తెలుగు వేదగ్రంథములు నాకు దయచేసియున్నారు. ఆంధ్రదేశములో స్థాపింపబడిన గౌతమీ సత్యాగ్రహ ఆశ్రమము, పల్లివాడ సత్యాగ్రహాశ్రమములనుగూర్చి ఇదివరకే చెప్పియున్నాను. ఇంతేగాక గుడివాడ తాలూకా కొమరవోలులో ఎన్నేని సుబ్రహ్మణ్యంగారు గాంధీ ఆశ్రమమును, పోలవరములో పుసులూరు కోదండరామయ్యగారు స్వరాజ్య ఆశ్రమమును, చాగల్లులో తల్లాప్రగడ నరసింహశర్మ, ప్రకాశరాయుడుగార్లు అనందనికేతనమును ఆశ్రమమును స్థాపించి నిర్మాణకార్యక్రమమును బహుగోప్యగా సాగించిరి. వీరందరు స్వతంత్రపోరాటములో అఖండత్యాగములుచేసిన ఆంధ్రనాయకులు. అఖిలభారత చరణాసంఘమును జయప్రదముగ సాగించుటకును, ఖద్దరుపుత్పత్తిలో నష్టపడువారికి సాయముచేయుటకును, ఒక గోప్యనిధిని వసూలుచేయుటకు మహాత్మా గాంధీగారు నిశ్చయించి 1926 నుండి ఏటేటా ఏవోరాష్ట్రములో సంచారముచేసి సొమ్ము వసూలుచేయుచుండిరి. అంతేగాక వారు స్వయముగ వెళ్ళి ఖద్దరుయొక్క ఆవశ్యకతను, ప్రాశస్త్యమునుగూర్చి సందేశమిచ్చుటవలన ఖద్దరుపుత్పత్తి, ఖద్దరుధారణము దాగుగ వృద్ధిచెందెను. ఖద్దరుయొక్క, గ్రామపరిశ్రమలయొక్క, పునరుద్ధరణము, గ్రామముల పునర్వికాసము, గ్రామముల ఆర్థిక స్వయంసంపూర్ణత, గ్రామస్వరాజ్యము గాంధీగారి ఆర్థిక సాంఘికతత్వము (Socialism) ల స్థాపనకు ప్రధానపునాదులు. పిమ్మట కొలదికాలమునకే మహాత్మా గాంధీగారు



అఖిలభారత గ్రామపరిశ్రమల సంఘమును స్థాపించిరి. పెద్దపెద్ద యంత్ర శాలలు భాగ్యవంతుల నెక్కువభాగ్యవంతులుగ చేయును. పేదవారి నెక్కువ పేదవారిగ చేయును. తమ గృహములను, గ్రామములను వదలి స్త్రీలు, పురుషులు వాటిలో కూలిచేయుటకు పోవలెను. ఇది నీతికికూడ భంగము గావించును. ప్రభుత్వమే పెద్ద యంత్రశాలలు నడిపినను ఇటులనే జరుగును గావున, మానవుల కవసరమైన సరకులనన్నిటిని వీలయినంతవరకు గృహపరిశ్రమలమూలమునను, గ్రామపరిశ్రమలమూలమునను తయారుచేయవలెను. పెద్దయంత్రములు వచ్చినకొలది మానవులు చేతితో స్వయముగ చేయు పని తగ్గిపోవును. గావున మానవులకు చేతినిండ పని కల్పించి నిరుద్యోగసమస్య లేకుండ చేయవలెనన్న గృహపరిశ్రమల, గ్రామ పరిశ్రమల పునరుద్ధరణము చాల అవసరము. అను పరిశ్రమల వికేంద్రీకరణమే ఆయన ముఖ్యసిద్ధాంతము. పశుసంపద వృద్ధిచెందుటకూడ అవసరము. అందువల్ల గోసంరక్షణను ఆయన ప్రబోధించెను. వర్గపోరాటము వలనగాక వర్గములమధ్య సామరస్యమును కలిగించి ప్రేమతత్వమువలనను, సోదరభావముమీదను సాంఘికతత్వమును స్థాపించవలెనని ఆయన ప్రబోధము గావించెను. త్రాగుడు మానినచో ప్రజలు నైతికముగను, ఆర్థికముగను బాగుపడెదరు. మద్యపాననిషేధమును ఆయన బోధించెను. అస్పృశ్యతను తీసివేయుటకు కొంతకాలమునకు అఖిలభారత హరిజనసేవాసంఘమునుకూడ నాయన స్థాపించెను. ప్రతిరాష్ట్రములోను, ప్రతి జిల్లాలోను ఆయన దానికి శాఖ లేర్పరచెను. నేనుకూడ హరిజనసేవాసంఘములో చేరి పనిచేసితిని. బెజవాడలో అంజనాదేవి హరిజనబాలికల వసతిగృహమును నడుపు బాధ్యతను వేముల కూర్మయ్య తీసుకొనినపుడు నన్ను దానికి అధ్యక్షుని చేసినాడు. కొన్నిసంవత్సరములు నే నధ్యక్షుడుగను, కూర్మయ్య కార్యదర్శిగను, ఆయనభార్య మేనేజరుగను పనిచేసితిమి. నేను 1940 లో జైలుకుపోవుచు దానికి రాజీనామానిచ్చితిని.

1929 వ సంవత్సరములో ఖద్దరునిధికి ద్రవ్యము సేకరించుటకుగాను మహాత్మా గాంధీగారు ఆంధ్ర జిల్లాలన్నిటిలోను సంచారముచేసిరి. వారు ప్రప్రథమమున మా పశ్చిమకృష్ణాజిల్లాకే వచ్చిరి. నేను ఎదురుపోయి, నైజామ్

రైల్వేమీద నున్న ఖమ్మంస్టేషనులో వారినికలసి. వారిని, కొండా వెంకటప్పయ్యగారిని వెంటబెట్టుకొని మోటారుకారులో మొట్టమొదట జగ్గయ్య పేటకు తీసుకొనివచ్చితిని. అక్కడ జయంతిపురం జమీందారు వాశిరెడ్డి దుర్గా సదాశివేశ్వరప్రసాదుగారు, వర్తకసంఘమువారు ఆతిథ్యమిచ్చిరి. గొప్ప సభజరిగెను. పదిహేనువందల రూప్యములు వసూలుఅయినవి. అక్కడ నుంచి కారులో మా నందిగామకు తీసుకొనివచ్చితిని. . మహాత్మా గాంధీ గారు రహదారిబంగళావద్ద పెద్దతోపులో యేర్పాటుచేసిన సభలో వుపన్యసించిరి. అక్కడ షుమారు వెయ్యిరూప్యములు వసూలుఅయినవి. అక్కడ నుంచి బెజవాడ వెళ్ళితిమి. బెజవాడలో మహాత్ములవారికి కాశీనాథుని నాగేశ్వరరావుపంతులుగారి దుర్గావిలాసములో బస నేర్పాటు చేసితిమి. నాగేశ్వరరావుపంతులుగారుకూడ అక్కడనే యుండి మహాత్ములవారికి గొప్ప ఆతిథ్యమునిచ్చిరి. ఖద్దరునిధికి అయిదువేలరూప్యముల విరాళము నిచ్చిరి. వారి స్వంతకారులోనే మహాత్మాగాంధీగారిని, కొండా వెంకటప్పయ్యగారిని, నేను పశ్చిమకృష్ణాజిల్లాలో వివిధ గ్రామములకు తీసుకొనిపోతిని. ప్రతి చోట ప్రజలు ఖద్దరునిధికి ద్రవ్యమును ఆభరణములను ఇచ్చిరి. నూజివీడులో ఉయ్యూరురాజాగారు గొప్ప ఆతిథ్యము నొసంగిరి. ఉయ్యూరురాజాగారగు రాజా మేకా వేంకటాద్రిఅప్పారావుగారు, వారి కుమారులు మేకా రంగయ్యప్పారావుగారు ఐచ్చికసేవకబృందమునకు నాయకులుగ పనిచేసిరి. బహిరంగ సభ జరిగినతరువాత ఆరాత్రి అక్కడే ఉయ్యూరురాజాగారితోటలోని బంగళాలో బసచేసితిమి. అచట కాంగ్రెసునాయకులేగాక జమీందారులు, జమీందారిణులుకూడ మహాత్మాగాంధీగారి దర్శనముచేసి కానుక లర్పించిరి. మరునాడుదయమున కానుమోలు, ఆరుగొలను, వీరవల్లి, ఆతుకూరు, గన్నవరం గ్రామములలో సభలుజరిపి ప్రజలు సమర్పించిన కానుక లందుకొని బెజవాడ వచ్చితిమి. అచట గాంధీనగరములో తూర్పుభాగములోనున్న పెద్ద మైదానములో పందిళ్ళువేసి గొప్పసభ నేర్పాటుచేసితిమి. నేను చైర్మనుగమునిసిపలు సన్మానపత్రమును చదివితిని. అనేక ప్రజాసంస్థలవారు నూలుదండలు సమర్పించిరి. గాంధీగారు పూలదండ లంగీకరించరు. ఆ సభలోనే వారు మా మునిసిపాలిటీ నిర్మాణముచేయుచున్న హైలెవెల్ రిజర్వాయరుకు



(ఎత్తైన నీటికుండీ) ప్రారంభోత్సవముచేసినని ప్రకటించిరి. హిందీలో గొప్ప యువన్యాసమిచ్చిరి. దానిని మోటూరు సత్యనారాయణగారు తెలుగు లోకి తర్జుమాచేసిరి. గంపలగూడెంకు మహాత్ములవారిని తీసుకొనివెళ్లుటకు కోలవ్యవధి లేకపోయినది. అందువలన గంపలగూడెం కుమారరాజా వెంకట కృష్ణారావుగారే రు. 1116 లను తెచ్చి బెజవాడలో మహాత్ములవారికి సమర్పించిరి. వారి తండ్రిగారగు జగన్నాథరాయణంగారుకూడ బెజవాడవచ్చి గాంధీగారిదర్శనముచేసిరి. అటుపిమ్మట పశ్చిమకృష్ణాలోని మొగలిరాజపురం కంకిపాడు, కోలవెన్ను, నెప్పల్లి, కుందేరు, గొడవర్రు, ఉయ్యూరు మొదలైన గ్రామములను దర్శించి సభలుజరిపి విరాళములను పోగుచేసి సమర్పించితిమి. నాతోకూడ జయంతిపురము జమీందారు, కాకుమాను లక్ష్మయ్య, పేట బాపయ్య, కాట్రగడ్డ మధుసూదనరావు మొదలైనవారు సంచారము చేసిరి. పిమ్మట తూర్పుకృష్ణాలోని కపిశేష్వరపురముచేరి యచటికివచ్చియున్న పట్టాధి సీతారామయ్య, ముట్నూరు కృష్ణారావు, గొట్టిపాటి బ్రహ్మయ్య, కొడాలి ఆంజనేయులు, కొల్లిపర సూరయ్య మొదలైన తూర్పుకృష్ణా కాంగ్రెసునాయకులకు మహాత్మా గాంధీగారిని వప్పగింతచేసితిమి. అచటి నుంచి వారు తూర్పు కృష్ణాజిల్లాలో సంచారముచేసిరి. ఆ సాయంత్రము మహాత్మా గాంధీగారు బందరులో గొప్ప యువన్యాసము నిచ్చిరి. బందరు వరకు నేనుకూడ పోయి మరలివచ్చితిని. ఆంధ్రరాష్ట్రము మొత్తముమీద వసూలుచేయవలసిన ఖద్దరునిధిలో 20 వేల రూప్యములు మా పశ్చిమకృష్ణా జిల్లాలలోను, అంతమొత్తమునే తూర్పుకృష్ణాజిల్లాలోను వసూలుచేయవలెనని అదివరకు నిర్ణయించుకొంటిమి. కాని మహాత్మాగాంధీగారు ఈరెండుజిల్లాలలో సంచారముచేయగా ఒక్కొక్కజిల్లాలో దాదాపు 30 వేల రూప్యములు వసూలుఅయినవి. మహాత్మా గాంధీగారి ఆంధ్రదేశ ఖద్దరునిధి సంచారము ఆరువారములు జరిగినది. రెండులక్షలు వసూలుచేయుటకు తీర్మానించుకొనగా రెండులక్షల డెబ్బదివేలు వసూలయినది. ఆంధ్రదేశము గాంధీగారి యందు భక్తిని, ఖద్దరునందు అభిమానమును బాగా చూపినదని అందరము తృప్తి నొందితిమి. మహాత్మా గాంధీగారుకూడ సంతోషించినారు. ఆంధ్రదేశములో నెక్కడ సంచారముచేసినను ప్రతి ప్రజాసంస్థకు కాశీనాథుని నాగే

శ్వరరావు పంతులుగారి దనసహాయము లభించినటుల కనపడినందున ఆ సంచారము ముగించినప్పుడు తమ యంగ్ ఇండియా పత్రికలో ఆయన విశ్వదాత అని మహాత్ములవారు వ్రాసిరి. గాంధీగారు చెన్నపట్టణము వెళ్ళి నపుడు మరల నాగేశ్వరరావు పంతులుగారు ఇరవై అయిదువేలరూప్యములను ఖద్దరునిధికి విరాళముగ నిచ్చిరి. అది ఆంధ్రరాష్ట్రము తముక్రిందనే చేర్చబడినది.

ఉయ్యూరుమకాములో మహాత్మా గాంధీగారు నాతో ప్రత్యేకముగా మాట్లాడవలెనని నెలవిచ్చిరి. ఆ ప్రకారమే ఇద్దరము కలసి యొంటరిగ మాట్లాడితిమి. నే నపుడు మ్యునిసిపలు చైర్మనుగాను, మద్రాసు శాసన సభ్యుడుగాను ఉంటిని. ఆ రెండు పదవులను వదలివేసి నిర్మాణకార్యక్రమమునకు దిగవలెనని నాకు సలహానిచ్చిరి. నాకు వీలుగనుంచినచో తమ సబర్బుతిలోని ఆశ్రమములో చేరుట వారికి సంతోషముగ నుండునని తెలిపిరి. ఉత్తర హిందూస్థానములోని ఏ ప్రదేశమునకు పోయి నివసించుటకును అచటి అత్యంత ఉష్ణము, అత్యంత శీతలము నాకు సరిపడవని మనవిచేసితిని. ఆంధ్రదేశములోనే నా పరిస్థితులనుబట్టి, ఆరోగ్యమునుబట్టి నన్ను పనిచెయనివ్వవలెనని కోరితిని. వీలయినంత శీఘ్రకాలములోనే శాసనసభ్యత్వమును, మ్యునిసిపలు అధ్యక్షపదవిని వదలిపెట్టుటకు నా కభ్యంతరములేదని, మిగిలిన కాంగ్రెసు కార్యక్రమమునకే నేను నా యావత్కాలము వినియోగించుటకు సిద్ధముగానున్నానని వారికిమనవిచేసితిని. వారు "సరే నీ ఇష్ట" మనిరి. గాంధీగారు ఆ సంభాషణలో సర్దారు వల్లభాయి పటేలు, డాబు రాజేంద్రప్రసాదు, పండిత జనహర్ లాలునెహ్రూ గార్లు అటులనే మ్యునిసిపలు అధ్యక్షపదవులకు రాజీనామానిచ్చి కాంగ్రెసు పనిలో పూర్తిగ నిమగ్నురై యుండిన యుదాహరణములను నాకు చెప్పిరి. వారు అప్పటికే మోతీలాలు నెహ్రూగారి సలహామీద శాసనసభ్యులచేత రాజీనామాల నిప్పించవలెనను ఉద్దేశ్యముతో నుండిరి. మ్యునిసిపలు బురదలో నేను ఇరుక్కొనడం వారి కిష్టంలేదు. వారికి నామీద నెపుడును అత్యంతమైన దయ యుండెను. నేను నిర్మాణము చేయించుచున్న విద్యుచ్ఛక్తిదీపములు ప్రారంభింపబడగానే నేను చైర్మనుపదవికి రాజీనామా



నిచ్చుటకు సిద్ధపడితిని. అవి 1930 ప్రారంభమున వెలిగించబడ్డవి. అటు పిమ్మట కొలదికాలమునకే నేను జైలుకుపోయి మరల మ్యునిసిపాలిటీలోకి రాలేదు. 1934 లో ఢిల్లీ శాసనసభకు కాంగ్రెసు అభ్యర్థులను నిర్ణయించు కొనుటకు భులాభాయి దేశాయిగారు బెజవాడకు వచ్చి రాజగోపాలాచారిగారి సలహామీద నన్నే కృష్ణా పశ్చిమగోదావరి తూర్పుగోదావరి జిల్లాల పక్షమున అభ్యర్థిగా నిలబెట్టి నిశ్చయించుకొని వచ్చినానని కాశీనాథుని నాగేశ్వరరావు పంతులుగారిని జమీందార్ల నియోజకవర్గమునకు నిలబెట్టెదమని నాతో చెప్పినపుడు నేను ఢిల్లీకి పోవుటకు అంగీకరించలేదు. ఆ పర్యాయము అందరము కాశీనాథుని నాగేశ్వరరావు పంతులుగారిని కోరి ఆ స్థానమునకు పంపినాము. జబ్బుపడి వారు మానుకొనినపిమ్మటకూడ ఢిల్లీ శాసనసభకు వెళ్ళవలెనని నన్ను అప్పటి రాష్ట్రకాంగ్రెసు అధ్యక్షులైన డాక్టరు పట్లాధి సీతారామయ్యగారు కోరినను నేను అంగీకరించలేదు. నేను ఆరోగ్యకారణములచే మద్రాసురాష్ట్రములోను, ఆంధ్రదేశములోను పని చేయుటతో తృప్తిచెందితిని. అందువల్ల మద్రాసురాష్ట్రములోని తెనుగు అరవ, బ్రాహ్మణ బ్రాహ్మణేతర భేదములలోనుంచియే బయటపడవలసి వచ్చినది. 1929 లోనే సబర్మతికిగాని, 1934 లో గాని పిమ్మట గాని ఢిల్లీకి గాని పోయినట్లయిన నా జీవితము మరియొకవిధముగ నుండెడిది. ఆ పర్యటనములోనే మరియొక మకాములో ప్రసంగవశమున ఆంధ్రదేశములో నాయకులు చాల యెక్కువగ నున్నారని (Andhra has too many leaders) గాంధీగారు నాతో వేళాకోళముగ మాటలాడిరి. అరవదేశములో కొందరు పీఠాధిపతులున్నారనియు, ప్రతి పీఠాధిపతి తన సొంత రాజ్యమునే స్థాపించి విగిలినవారిని పైకిరాకుండ ప్రయత్నించుననియు చెప్పి ఉదాహరణముగ సి. రాజగోపాలాచార్యులుగా రొకపీఠమును, యస్. శ్రీనివాసయ్యంగారొకపీఠమును, డాక్టరు వరదరాజులునాయుడుగా రొక పీఠమును, రామస్వామి నాయకరుగా రొకపీఠమును స్థాపించుకొని యొకరితో నొకరు కలవకుండ పనిచేయుచున్నారని చూపితిని. ఆంధ్రదేశములో నటులగాక పాతతరమువారిని కలుపుకొని కూడగట్టుకొని ప్రతిజిల్లాలో తర్వాత తరమునుండి నాయకులను తయారుచేసి అందరము కలసి కాంగ్రెసుసంస్థ

క్రింద పనిచేయుచున్నామనియు, ప్రతిజిల్లాలోకూడ సమర్థులగు, త్యాగజీలు రగు నాయకులు బయలుదేరుట ఆంధ్రదేశమునకు బలమేగాని, బలహీనము కాదనియు, వీరిలో కొంచెము పెద్దలైనవారు ముందు నడచుచుండగ మిగిలిన వారందరము వారితోకలిసి వారిక్రింద పనిచేయుచున్నామనియు, ఇందుకు గాంధీగారు సంతోషించవలసినదేననియు చెప్పగా వారు నవ్వి “ఔను, నీవు నిజమైన ఆంధ్రుడవు, ఆంధ్రులమీద మాటపడనివ్వవు” అని నాతో సరసముగ మాట్లాడిరి. బులుసు సాంబమూర్తిగా రపుడు జైలులో నుండిరి. వారిని గూర్చి మహాత్ములవారితో వచ్చిన ప్రసంగములో వా రేవిధముగ ఎట్టి ఆస్తిని మిగుల్చుకోకుండ సర్వసంగపరిత్యాగముచేసినారో, సంపూర్ణస్వతంత్రము కావలెనని ప్రజలలో ఆందోళనముచేయుటవల్ల, వారి నెటుల ప్రభుత్వము వారు మరల కారాగారమునకు బంపి, కాకినాడ కాంగ్రెసు జరుగుటకు ఏ డెనిమిదిరోజులు ముందుగ, వారు ప్రధానకార్యదర్శిగా దాని ఏర్పాట్లన్నియు చేయుచున్న సమయములో వారి ఏకైకపురుషుడు మరణించినను ఆ దుఃఖమును పూర్తిగా మ్రింగుకొని వై రాగ్యములోను దేశాభిమానములోను, ఆ ఏర్పాట్లను రాత్రిపగళ్లు అతిశ్రద్ధగా చేసి కాంగ్రెసు నెట్లు జయప్రదముగావించినాడో ఆ యుదంతమంతయు చెప్పగా మహాత్ములవారు “నిజము, సాంబమూర్తి అతిత్యాగమూర్తి. గొప్ప ధైర్యశాలి, అఖండ దేశాభిమాని” అని ప్రశంసా వాక్యములను పలికిరి.

(4)

శ్రీ విఠల్ భాయి పటేలుగారు కేంద్రశాసనసభకు అధ్యక్షులుగానున్న కాలములో 1928 వ సంవత్సరము సెప్టెంబరునెలలో దేశరక్షణబిల్లు ప్రవేశ పెట్టబడెను. దానివల్ల సంపూర్ణస్వతంత్రమును కోరువారు విచారణలెకుండా జైలులోపెట్టబడుటకు అవకాశముకలిగించబడుచున్నది. అది విచారణకు వచ్చి నపుడు కాంగ్రెసుపక్షసభ్యులగు మోతీలాల్ నెహ్రూ, లాలా లజపతిరాయ్, శ్రీనివాసఅయ్యంగారు మొదలైనవారు, ఇతర అనుద్యోగసభ్యులు తీవ్రముగా ఖండించిరి. ఓట్లు తీసుకొనబడగా ప్రభుత్వపక్షమునకు, ప్రతిపక్షమునకు సమానముగ సమ్మతులు వచ్చెను. అపుడు శాసనసభాధ్యక్షులైన విఠల్ భాయ్ పటేలుగారు తనసమ్మతిని ప్రభుత్వమునకు వ్యతిరేకముగ నిచ్చి ఆ బిల్లును



ఓడింపచేసెను. మరల నా బిల్లును ప్రభుత్వమువారు 1929 జనవరినెలలో మరియొక శాసనసభా సెషనులో ప్రవేశపెట్టి ఏప్రిలు 11 వ తేదీన ఆలోచనకు తెచ్చిరి. అప్పటికి కమ్యూనిస్టులని యెంచబడిన పదహారుగురిమీద మీరటు కుట్రకేసు దాఖలై విచారణ సాగుచున్నది. అందువల్ల ఈ బిల్లు యొక్క ఆలోచనవిషయమై చర్చజరిపి ఏవిధముగా శాసనసభవారు తీర్మానించినను దానియొక్క ప్రభావము పూర్తిగ ఆ కేసు తీర్పుమీద నుండక మానదు, కావున ఈ బిల్లుయొక్క విచారణను మానుకొని ఉపసంహరించు తొనవలసినదని విఠల్ భాయ్ పటేలుగారు శాసనసభాధ్యక్షుడుగ ప్రభుత్వమునకు సలహానిచ్చెను. ఈ దిల్లే ముఖ్యమని యెంచబడినచో ఆ కుట్రకేసు నుపసంహరించుకొని దీని ఆలోచనే సాగించవలెననికూడ సలహానిచ్చెను. వారు ఆయనసలహా వినలేదు. ఆ బిల్లు తమ ప్రభుత్వమునకు చాల అవసరమని వాదించిరి. అందుమీద శాసనసభాధ్యక్షుడు ఆ బిల్లుయొక్క ఆలోచన జరుగకూడదు, విచారణ సాగకూడదు అని తన రూలింగునిచ్చి ఆ బిల్లును ఆపివైచిరి. ప్రభుత్వమువారు శాసనసభాధ్యక్షుని రూలింగుకు ఏమియు చేయజాలక ఆ బిల్లును ఉపసంహరించుకొని దానినే రెండురోజులలో గవర్నరు జనరలుగారిచేత ఆర్డినెన్సు రూపమున ప్రకటింపచేసుకొనిరి. కేంద్రప్రభుత్వముయొక్క హోముశాఖవారు శాసనసభాధ్యక్షునిపై అగౌరవముగ ప్రవర్తించినందున బ్రిటిషుప్రభుత్వముచేత ఆయన ఉమాపణ కోరించెను. తన యొక్క శాసనసభ సెక్రెటరీశాఖను ప్రభుత్వ సెక్రెటరీశాఖలనుండి స్వతంత్రము గావించి తన యాజమాన్యముక్రిందకు తెచ్చుకొనెను. తన జీతము రు. 3,600 లలో ప్రతినెల రెండువేలరూప్యములను మాత్రము తన ఖర్చులక్రింద తా నుంచుకొని మిగిలిన 1,600 రూప్యములను ప్రతినెల గుజరాతులోని యొకప్రజాసంస్థకొరకు మహాత్మా గాంధీగారి కిచ్చుచువచ్చెను. శాసనసభాధ్యక్షుడుగ మిగుల ప్రతిభాశాలి, సమర్థుడు, స్వతంత్రుడు ననుభూతి పొందెను. ఆయనతరువాతవచ్చిన కేంద్ర, రాష్ట్రశాసనసభలస్పీకరుల కందరికిని ఆయనయే ఆదర్శముగ నున్నాడు.

1929 లోనే సేటు జమునాలాల్ బజాజుగారు అస్పృశ్యరానివారణ ప్రచారమునకై విజయవాడ వచ్చి మా యింటనే బసచేసిరి. నా కారులో

కృష్ణాస్నానమునకు తీసికొనిపోతిని. సాయంత్రము బహిరంగసభ జరిపితిమి. ప్రకాశంగారు, నేను కలసి ఆంధ్రదేశమును శాసనసభల స్థానిక సంస్థల ఎన్నికలలోకి దింపి నిర్మాణకార్యక్రమమునకు తక్కువ ప్రాముఖ్యము నిచ్చుచున్నామని తామందరు తలచుచున్నట్లు వారు నాతో చెప్పిరి. మేము సత్యాగ్రహముచేయుట, నిర్మాణకార్యక్రమము, సత్యాగ్రహము లేనపుడు శాసనసభల స్థానికసంస్థల ప్రవేశము మూటినిగూడ చేయుచున్నామనియు, కాంగ్రెసు తీర్మానమైనపిమ్మటనే శాసనసభలకు పోయినామనియు శాసనసభల స్థానికసంస్థల ప్రవేశమువల్ల నిర్మాణకార్యక్రమమునకు దోహదమిచ్చుచున్నామనియు చెప్పితిని. నేను వార్తాకు గాంధీగారిని చూచుటకు వెళ్ళినపుడల్లా బజాజుగారి అతిథిగనే యుండేవాణ్ని. ఒకసారి నాచేత వార్తాలో ఉపన్యాసమిప్పించినారు. వారి సతీమణి శ్రీమతి జానకిబాయి బజాజుగా రధ్యక్షతవహించిరి. అప్పటి నుంచి వారి అల్లుడైన శ్రీమన్నారాయణ అగరువాలాగారితో కూడ నాకు పరిచయము స్నేహములుండెను. కాకాసాహెబు కాలేల్కరుగారుకూడ హిందీ ప్రచారమునకై బెజవాడకు వచ్చుచుండిరి. ప్రతిపర్యాయము మాయింటనే దిగి నా కతిథులుగ నుండిరి.

1929వ సంవత్సరము అక్టోబరునెలలో అలహాబాదులో ఆఖిలభారత కాంగ్రెసుకమిటీ సమావేశమయినపుడు శాసనసభలలో ప్రవేశించుటవలన కాంగ్రెసువాదులలో స్వతంత్రమునకై పోరాడవలెనను యుత్సాహము క్షీణించి, ఎక్కడికక్కడికి సరిపుచ్చుకొని ఏవో కొన్ని సామాన్య ప్రయోజనములకొరకు ప్రాకులాడుట తటస్థించుచున్నందున శాసనసభల నుండి రాజీనామాచిచ్చుట అవసరమని ధీష్ణి శాసనసభ కాంగ్రెసుపార్టీ నాయకులైన పండిత మోతీలాల్ నెహ్రూగారు, మహాత్మా గాంధీగారితో సంప్రదించి తీర్మానమునుపెట్టి ఆమోదింపజేయ యత్నించిరి. ఆప్రకారమే ఆ సంవత్సరము డిశంబరునెలలో జరుగనున్న లాహోరుకాంగ్రెసులో తీర్మానించవలెననికూడ తలచిరి. గాని సేన్ గుప్త, సుభాష్ చంద్రబోస్, సత్యమూర్తి, హరిసర్వోత్తమరావు, నేను, యింకా కొందరము మహాత్మా గాంధీగారివద్దకు పోయి లాహోరుకాంగ్రెసులో తీర్మానము అయ్యేవరకు



మమ్ములను శాసనసభలలో నుండనివ్వవలెనని, మేము శాసనసభలలో చేయుచున్నపనిని అప్పటికి ముగించుకొని రాజీనామాచిచ్చటకు సిద్ధపడుదుమని చెప్పితిమి. అందుకు గాంధీగారు రంగీకరించి అపు డట్టి తీర్మానము చేయకుండ నాపివైచిరి.

1929వ సంవత్సరము మార్చినెలలో మహాత్మాగాంధీగారు బర్మాదేశమునకు వెళ్లుచు త్రోవలో కలకత్తానగరమునం దాగిరి. అచట జనములు వేల కొలది పోగై ఆయనకు గొప్పస్వాగతమిచ్చిరి. విదేశవస్త్రములగొప్పపోగును జమచేసి బజారువీధులలో తగులబెట్టిరి. అందుమీద మహాత్మాగాంధీగారిని అరెస్టుచేసిరి. ఈ సంగతి భారతదేశమంతయు తెలిసెను. ఆ మధ్యాహ్నము విజయవాడలో మాకుగూడ టెలిగ్రాములువచ్చెను. నేను అప్పుడు మునిసిపలు చైర్మనుగ నుంటిని. వెంటనే అన్నిదుకాణములకు, ప్యాక్టరీలకు తెలియపరచి మరునాడు హర్తాళము జరుపవలెనని ప్రకటించితిని. ఆ తెల్లవారుఝామున కాశీనాథుని నాగేశ్వరరావుపంతులుగారు మద్రాసునుంచి మెయిలులో బెజవాడవచ్చి వారియింటినుంచి మహాత్మా గాంధీగారిని ప్రభుత్వము వారు విడుదలచేసిరని నాకు టెలిఫోనులో తెలియపరచిరి. ఆ వెంటనే బెజవాడ బస్టిలోని వర్తకులందరికిని టెలిఫోనుద్వారా ఈ సంగతి తెలియపరచి హర్తాళమును మానిపించితిని. ఈ విషయము నిదివరకే మా దోడివాడి కథలో చెప్పియుంటిని. గాంధీగారిని ప్రభుత్వమువారు కలకత్తాలో విడుదలచేసి న్యూసెన్సుయాప్టుక్రింద కేసుపెట్టి ఒక రూపాయి జురమానా విధించిరి. గాంధీగారు ఆ రూపాయి చెల్లించలేదు. ఎవరో వారికిగాను చెల్లించిరి. గాంధీగారు బర్మావెళ్ళిరి. కొద్దిరోజులలో మరల హిందూదేశమునకు వచ్చిరి. ఆ వెంటనే ఆంధ్రదేశములో ఖద్దరునిధిని సంపాదించుటకు పైన చెప్పిన సంచారముచేసిరి.

1929 వ సంవత్సరము జులై నెల 12 వతేదీనుంచి లాహోరు కుట్ర కేసులో ముద్దాయిగానున్న జితీంద్రనాథ్ దాసు అను బంగళీయువకుడు రాజకీయశైలీలకు జైళ్ళలో యూరోపియను శైలీలతోపాటు భోజనాదిసౌకర్యముల నివ్వవలెనని కోరి ప్రభుత్వమువారు అటులచేయనందున లాహోరు జైలులో నిరాహారదీక్షను ప్రారంభించి అరుఘదినాలుగు దినములు ఘోర,

కఠోర ఉపవాసమును గావించి, సెప్టెంబరు 13వ తేదీన తనప్రాణములను విడిచెను. అది దేశమునంతను ఆకర్షించినది. కలకత్తానగరమందు జితీంద్ర నాథ్ దాసు గౌరవార్థము గొప్పయుత్సవములు జరిగినవి. సెప్టెంబరు 28 వ తేదీన లక్నోనగరమందు జరిగిన అఖిలభారత కాంగ్రెసుకమిటీలో జితీంద్ర నాథ్ దాసుగారి ఆత్మార్పణమునకు జోహారు లర్పించిరి. ప్రభుత్వమువారు ఆ పిమ్మట రాజకీయపై దీలకు జైళ్ళలో కొంత సదుపాయమును చేయుటకు తీర్మానించుచు నొక జి. ఓ. ను ప్రకటించిరి. కాని దానిలోకూడ మిత్రభేద ముండెను. రాజకీయపై దీల నందరిని ఒకేతరగతిగచేర్చి సౌకర్యములనిచ్చుటకు మారుగ 'ఏ. బి. సి.' అను మూడుక్లాసులుగ విభజించి 'ఏ' క్లాసువారికంటే 'బి' క్లాసువారికి తక్కువ సౌకర్యములు, 'బి' క్లాసు వారికంటే 'సి' క్లాసువారి కింకా తక్కువసౌకర్యములు కలుగునట్లు నిర్ణయించిరి. అందువలన సామాన్య రాజకీయపై దీలందరును 'సి' క్లాసులోనే చేర్చబడుటయు, కొద్దిమంది విద్యావంతులు, స్థితిమంతులు, పలుకుబడికల వారుమాత్రమే 'ఏ, బి' క్లాసులలో చేర్చబడుటయు, వారికి మాత్రమే కొంచెము మంచిసౌకర్యములు కలుగచేయబడుటయు జరిగి, మామూలు 'సి' క్లాసు పై దీలలో నసంతృప్తి ఏర్పడి 'ఏ, బి' క్లాసులవారియందు అసూయకూడ కలిగినది. ఇటుల రాజకీయపై దీల సౌకర్యములకొరకు కఠోర ఉపవాసముచేసి జైలులో ప్రాణములర్పించిన ధీరులు మరి యిద్దరు మాత్రమే గలరు. ఒకరు ఐర్లండులోని స్వాతంత్ర్యధీరుడు, కార్కునగర మేయరునైన టెరెన్సు మాక్ స్విసీగారు (Terence Mac Swiney). రెండవవారు బర్మాలోని స్వాతంత్ర్య శాంతిసమరధీరుడు, బొద్ధభిక్షువునైన ఘాంగి విజయగారు నై యున్నారు.

(6)

1929 వ సంవత్సరము డిశంబరు ఆఖరున లాహోరు కాంగ్రెసు మహాసభ జరుగబోవుచున్నది. దానికి పండిత జవహర్లాల్ నెహ్రూగారిని అధ్యక్షుడుగ నెన్నుకొనిరి. భారతదేశ పై ప్రాయయైన ఇర్వినుప్రభువు ఈరోపల అక్టోబరు 31 వ తేదీన భారతదేశమునకు బ్రిటిషు ప్రభుత్వము వారు ఇవ్వదలచిన బాధ్యతాయుత ప్రభుత్వమున కర్థము ధౌమినియనుప్రతి



ప్రతియేనని ప్రకటించి లండనులో రౌండుటేబిలు కాన్ఫరెన్సును అన్నిపార్టీలకు ప్రాతినిధ్యము కలిగినదానిని సమావేశపరచెదనని ప్రకటించెను. అంతవరకు 1917 వ సంవత్సరము 20 వ ఆగష్టు మాంఛెస్టర్ ప్రకటనములో చెప్పబడిన బాధ్యతాయుత ప్రభుత్వమున కర్తము విషయములో అనిశ్చయముగ నుండెను. ఇప్పుడు దాని కర్తము డొమినియనుప్రతిపత్తియే యని స్పష్టీకరించెను. గాని ఆ వెంటనే బ్రిటిషు పార్లమెంటులోని కన్సర్వేటివు సభ్యులు అప్పుడు అధికారములోనున్న లేబరుపార్టీకిచెందిన ఇండియాపత్తి 'వెడ్జి వుడ్ బెన్' (Wedge Wood Benn) గారిని విమర్శించగా ఆయన డొమినియనుప్రతిపత్తి గమ్యస్థానమేగాని వెంటనే ఇచ్చునది కాదని జవాబు చెప్పెను. పండిత మదనమోహన మాలవ్య, సర్ తేజ్ బహదూర్ సప్తా, డాక్టరు అనిబిసెంటమ్మగారలు ఆ ప్రకటనము సంగీకరించవలెనని దానిప్రకారము వెంటనే తగినచర్య తీసుకొనవలెనని ప్రకటనచేసిరి. డిశంబరునెల 23 వ తేదీన ఇర్వినుప్రభువు కోరికమీద నాయనను థిర్లీలో గాంధీమహాత్ముడును, మోతీలాల్ నెహ్రూగారును కలిసిరి. అదివరకు కొద్దిరోజులక్రిందట ఇర్వినుప్రభువు ప్రయాణముచేయుచున్న రైలుబండిమీద నొక అరాజకవాది బాంబువేయుటకు ప్రయత్నించి విఫలడయ్యెను. గాంధీగారు ఆవిషయమున ఇర్వినుప్రభువుకు తన సానుభూతిని తెలిపి కుశలప్రశ్నమును గావించి అసలువిషయమునుగూర్చి సంభాషణకు దిగిరి. ఇర్వినుప్రభువు సంభాషణ మొదలుపెడదాము. రాజకీయపై దీల విడుదలనుగురించి మొదలుపెడదామా అని గాంధీగారిని అడుగగా, డొమినియను ప్రతిపత్తితోనే మొదలుపెడుదాము అని ఆయన జవాబుచెప్పెను. పూర్తియైన డొమినియను ప్రతిపత్తిని వెంటనే బ్రిటిషు ప్రభుత్వమువారు ఇచ్చుటకు సిద్ధముగనున్నయెడల దాని తబిసీళ్ళనుగురించి మాట్లాడుటకుమాత్రమే లండనులోని రౌండుటేబిలు కాన్ఫరెన్సుకు (ఆలోచనాసమావేశమునకు) తాను అంగీకరించెదనని మహాత్మాగాంధీ చెప్పెను. అటువంటి హామీ తా నివ్వలేనని ఇర్వినుప్రభువు చెప్పెను. డొమినియను ప్రతిపత్తిని గమ్యస్థానమని మాత్రమే తాను భావించుచున్నానని చెప్పెను. వెంటనే మహాత్మా గాంధీగారు, పండిత మోతీలాల్ నెహ్రూగారు వైస్రాయిగారివద్దనుంచి వచ్చివేసిరి.

1929 వ సంవత్సరము డిశంబరు నెలాఖరున లాహోరులో కాంగ్రెసుమహాసభ గొప్ప కోలాహలముగా జరిగెను. బ్రిటిషుప్రభుత్వముతో భరతవర్షము తెగతెంపులు చేసుకొనబోవుచున్నది. నాయకులందరు స్వతంత్ర సంపాదనా దీక్షపరులై వచ్చిరి. యువకనాయకులైన పండిత జవహర్లాలు నెహ్రూ అధ్యక్షతవహించెను. రాపీనది అవతలియొడ్డున బ్రిటిషు సైన్యము లుంచబడెను, గాని కాంగ్రెసును చెదరగొట్టలేదు. అరెస్టులు చెయ్యలేదు. జిజీంద్రనాథవాసు, పూంగి విజయగారల ఆత్మార్పణమునకు ణోహారు లిప్పించుటతోను, పరమపదించిన కొందరు కాంగ్రెసు నాయకుల మరణమునకు అశుతర్పణముతోను మహాసభ ప్రారంభమయ్యెను. వైస్రాయి ఆయనసతీమణి ప్రయాణముచేయుచున్న రైలుమీద బాంబు వేసిచర్యను మహాసభవారు ఖండించిరి. వైస్రాయి, ఆయనసతీమణి బాంబునుంచి తప్పించుకొని క్షేమముగనున్నందుకు సంతోషమును ప్రకటించిరి. పిమ్మట అసలు తీర్మానమునకువచ్చిరి. క్రిందటి సంవత్సరము కలకత్తా కాంగ్రెసుమహాసభలో కోరినట్లు డొమినియను ప్రతిపత్తిని బ్రిటిషుప్రభుత్వమువారు హిందూదేశమునకు ఇచ్చి యుండలేదు. గనుక పూర్ణస్వరాజ్యము అనగా బ్రిటిషుప్రభుత్వముతో నెట్టిసంబంధములేని సంపూర్ణ స్వతంత్రమే భారతదేశము స్థాపించుకొనుటకునిశ్చయించినదని, ఆవిధముగనే కాంగ్రెసువిధానముయొక్క మొదటిఆర్థికలులో స్వరాజ్ అను పదమునకు పూర్ణస్వరాజ్యము అనగా సంపూర్ణ స్వతంత్రము అని అర్థము అంతటనుంచి చెప్పవలసియున్నదని ప్రకటించిరి. సంపూర్ణస్వతంత్రమును సంపాదించుటకుగాను కేంద్ర, రాష్ట్ర శాసనసభలలోనున్న కాంగ్రెసుసభ్యు లెల్లరును తమ సభ్యత్వమునకు రాజీనామాలనివ్వవలెనని, ఇకముందుజరిగే శాసనసభల ఎన్నికలలో పార్గొనకూడదని, నిర్మాణకార్యక్రమమును పట్టుదలతో సాగించవలెనని తీర్మానము చేయబడ్డది. సంపూర్ణ స్వతంత్రమును స్థాపించుటకు అన్నివిధములైన శాసనోల్లంఘన కార్యక్రమమును, పన్నుల నిరాకరణమును శాంతియుతముగ దేశములోని కొన్నిభాగములలోకాని, అన్నిభాగములలోకాని సాగించుటకు అఖిలభారత కాంగ్రెసుకమిటీకి అధికార మివ్వబడినట్లు తీర్మానముచేయబడినది. ఈ పూర్ణస్వరాజ్య తీర్మానము 1929 వ



సంవత్సరము డిశంబరునెల 31 వ తేదీన అర్ధరాత్రివేళ పన్నెండుగంటలకు అత్యంతఉత్సాహముతో కాంగ్రెసుమహాసభవారిచే చేయబడినది. విదేశ ప్రభుత్వమువారు భారతదేశమును పరిపాలించుటలో చేసియున్న ఋణముల నన్నిటిని స్వతంత్రభారతదేశము పూర్తిగ విచారించి అందులో న్యాయమైన వాటినిమాత్రమే చెల్లించుననికూడ యొక తీర్మానము చేయబడ్డది. కాని శాసనసభలలోనుంచి కాంగ్రెసుసభ్యులందరును లేచిరావలెనను తీర్మానము నకు సుబాసుచంద్రబోస్, శ్రీనివాస అయ్యంగారు, టంగుటూరి ప్రకాశం, సత్యమూర్తి మొదలైనవారు వ్యతిరేకించి కాంగ్రెసులోనుంచి బైటికి పోయిరి. కాంగ్రెసుడెమోక్రాటిక్పార్టీ అనుదానిని స్థాపించుకున్నామని ప్రకటించిరి. తాము సంపూర్ణస్వతంత్రము కోరుతున్నవారమే, అట్టిసంపూర్ణ స్వాతంత్ర్యసంపాదనలో ఇతరపార్టీలన్నిటితో సహకరించెదము. కాని శాసన సభలనుండిరాజీనామాలనిచ్చి వెంటనేమరలఅభ్యర్థులుగనిలచి శాసనసభలలో ప్రవేశించుటయే తమ యుద్దేశ్యమని తమ ప్రకటనములో చెప్పిరి. టంగుటూరి ప్రకాశంగారుమాత్రము డెమోక్రాటిక్పార్టీలో చేరలేదు. మరునాడు సాయంత్రము ఆంధ్రదేశమునుండి వెళ్ళిన ప్రతినిధులు దేశభక్త కొండా వెంకటప్పయ్యపంతులుగారి నాయకత్వముక్రింద మహాత్మాగాంధీగారిని దర్శించిరి. ఆయన తాను గుజరాతు, ఆంధ్ర, బీహారురాష్ట్రములమీద తన ఆశలను సంపూర్ణముగ పెట్టుకున్నాననియు, ఈ మూడురాష్ట్రములు ఎట్టిదౌర్జన్యములకు దిగకుండ అత్యుత్సాహముతో తాను నిర్ణయించిన సత్యాగ్రహమును నిర్వహింపనునని తనకు పూర్తియైన నమ్మకము కలదనియు చెప్పి వారిని ఆశీర్వాదించి పంపెను. అటుపిమ్మట భారతదేశమంతయు స్వతంత్రసంపాదన కొరకు శాసనోల్లంఘనము చేయుటకు తయారగుచుండెను, ఆంధ్రదేశములోని కాంగ్రెసువాదు లందరు తమయొక్క పాత్రను పూర్తిగాను, అత్యుత్సాహముతోను నెరవేర్చుటకు దృఢకంకణులైరి. 1930 వ సంవత్సరము జనవరి నెలలో ఆంధ్రరాష్ట్రకాంగ్రెసుకమిటీని కాకినాడలో సమావేశపర్చితిమి. అక్కడ లాహోరు కాంగ్రెసుతీర్మానముప్రకారము ఆంధ్రదేశములో శాసనోల్లంఘన కార్యక్రమముకొరకు వేలకొలది ఐచ్ఛికభటులను తయారుచేయవలెనని తీర్మానించితిమి. కాంగ్రెసువర్కింగుకమిటీవారు ప్రతిసంవత్సరము

జనవరినెల 26 వ తేదీన ప్రతిచోట బహిరంగసభలో చదువవలసినదని నిర్ణయించిన సంపూర్ణస్వతంత్ర ప్రతిజ్ఞాపత్రమును తెలుగులోనికి అనువాదము చేసి అన్ని కాంగ్రెసుసంఘములకు పంపితిమి. ఆ ప్రకారమే జనవరి 26 వ తేదీన ఆంధ్రదేశములోని పట్టణములలోను, పల్లెలలోను బహిరంగసభలు చేసి కాంగ్రెసు నిర్ణయించినవిధమున సంపూర్ణస్వతంత్రముకొరకు పోరాటమును సాగించుటకు సిద్ధముగనున్నామని తీర్మానములుచేసి ఆ ప్రతిజ్ఞాపత్రములను చదివిరి. పోలీసులు సభలను జరుపకుండ ఆపుచేయుదురని సందేహము కలిగెను కాని అట్టిదేమియు జరుగలేదు.

ఫిబ్రవరినెల ప్రారంభమున మద్రాసుగవర్నరు బందరుకువచ్చుచుండెను. బందరుమునిసిపలుచైర్మను పౌరసన్మానపత్రమును చదువుటకు తీర్మానింపబడెను. గవర్నరుగారికి వైభవముగ సన్మానముచేయుసభ నేర్పాటుచేసిరి. ప్రజలు ఆ సన్మానమునకు సుముఖులుగ లేరని తెలుపుటకుగాను గవర్నరుగారు బందరువచ్చినపుడు నల్లజెండాల ప్రదర్శనము చేయవలెనని గొట్టిపాటి బ్రహ్మయ్యగారి అధ్యక్షతను తూర్పుకృష్ణాజిల్లా కాంగ్రెసుకమిటీ సమావేశమై తీర్మానముచేసినది. ఆ ప్రకారము నల్లజెండాలు తీసుకొని వందలకొలది కాంగ్రెసువాదులు ఉరేగింపుతో రాబర్డ్స్నుపేట కుండివద్దకు రాగా ప్రభుత్వోద్యోగులు ఆ ఉత్సవమును నిషేధించుచు 144 వ సెక్షను ప్రయోగించిరి. అందుమీద వారందరు బద్దరునిలయముయొక్క ఆవరణములోనికి పోయి అక్కడినుంచి నల్లజెండాలతో ఇద్దరిద్దరు చొప్పున బజారులోనికి రాసాగిరి. అక్కడ కనిపెట్టుకొనియున్న పోలీసువారు అటుల బజారులోనికి నల్లజెండాలతో వచ్చిన కాంగ్రెసువాదుల నందరిని అరెస్టుచేసిరి. గొట్టిపాటి బ్రహ్మయ్య, వల్లూరి రామారావు, తల్లాప్రగడ రామారావు, కొడాలి అంజనేయులు, బొబ్బా వెంకటశేషయ్య, కానూరి చిన వెంకట దాసయ్య, మొదలైన పదకొండుమందిని అరెస్టుచేసి విచారణచేసి తలా ఒక సంవత్సరము శిక్షవిధించిరి. నేను వారినందరిని జైలులోచూచివచ్చితిని. ఈపదకొండుమందిలో గుడ్లవల్లేరువారు ముగ్గురు హైకోర్టువరకు అప్పీలుచేసినందున అప్పీలులో అందరిశిక్ష రద్దయినది. కాని తొమ్మిదినెలలయినపిమ్మటనే వీరందరు విడుదలైనారు. అంతవరకు జైలులో శిక్ష ననుభవించిరి.



1930 వ సంవత్సరము ఫిబ్రవరినెలనాటికి కేంద్రశాసనసభలోను, వివిధ రాష్ట్రశాసనసభలలోనున్న కాంగ్రెసుసభ్యులు దాదాపుగ నందరును రాజీనామాలనిచ్చిరి. మద్రాసు శాసనసభనుంచి మే మందరము జనవరినెల లోనే రాజీనామాలనిచ్చినామని ఇదివరకే తెలిపియున్నాను. ఆంధ్రరాష్ట్ర కాంగ్రెసుఅధ్యక్షులుగ నున్నప్పటికి టంగుటూరి ప్రకాశంపంతులుగారు కేంద్ర శాసనసభ్యత్వమునకు రాజీనామానిచ్చి మరల దానికే నిలచి ఏకగ్రీవముగ నెన్నుకొనబడిరి. ఇది కాంగ్రెసు తీర్మానమునకు వ్యతిరేకమే, కాని గాంధీ గారు ఉప్పుసత్యాగ్రహముకై దండికి నడచివెళ్లుచుండగ ఏప్రిలు ప్రారంభముననే ప్రకాశంగారును, పండిత మదనమోహనమాలవ్యాగారును శాసన సభనుండి రాజీనామానిచ్చిరి. మరల నిలువలేదు. అందువలన ఆంధ్రరాష్ట్ర కాంగ్రెసుకమిటీలో ప్రకాశంగారిని ప్రశ్నించకుండ యూరుకొంటిమి. ఆయన సత్యాగ్రహమును ఆంధ్రదేశములో నడపుటకు సిద్ధముగ వచ్చినపుడు ఆయననాయకత్వమును స్వీకరించితిమి.

(6)

ఫిబ్రవరి 14, 15, 16 తేదీలలో కాంగ్రెసువర్కింగుకమిటీ సబర్మితి ఆశ్రమములో గాంధీగారి సమక్షమున సమావేశమై మహాత్మాగాంధీగారికి శాసనోల్లంఘనమును నిర్వహించుటకు అధికారమిచ్చినది. మహాత్మాగాంధీ గారు ఏవిధంగా శాసనోల్లంఘనము ప్రారంభించవలెను అను విషయములో ముఖ్యులైన కాంగ్రెసునాయకులతో సంప్రతించిరి. గాని ఎవరును తగిన సలహాల నివ్వజాలరైరి. చుదకు తన అంతర్వాణి ప్రబోధప్రకారము సముద్రపు నీటినుంచి, ఇతరచోట్లగల ఉప్పునీటినుంచి ప్రతిచోటను ఉప్పును తయారుచేయవలెనని, ఉప్పును సముద్రపుటొడ్డునుంచి తెచ్చి పంచిపెట్టవలె నని, ఉప్పుకొలారులను దండెత్తి పట్టుకొనవలెనని మహాత్మా గాంధీగారు తామే నిశ్చయించిరి. ఉప్పు తయారుచేయకూడదను, తెచ్చుకొనకూడదను ప్రభుత్వశాసనమును దేశమంతటచేత ధిక్కరింపచేయుటకు నిశ్చయించిరి. ప్రారంభములో ఉప్పుతెస్తే పప్పుచేస్తే స్వరాజ్యంవస్తుందా అని పేళాకోశం చేసిన కాంగ్రెసువారుకూడ లేకపోలేదు. గాని మహాత్మాగాంధీ ఉపనిష

న్నూర్తి. ఆవ్యాత్మిక మహాపురుషుడు. 'శ్రోతస్య శ్రోత్రం మనసో మనోయ ద్వాచోహ వాచం సః ప్రాణస్య ప్రాణః చక్షుషః చక్షురతి ముచ్య దీరాః' అను కేనోపనిషత్తులోని మహామంత్రముయొక్క సత్యమును నమ్మి దాని ననుసరించినవాడు. దానిఅర్థ మేమనగా, 'భగవంతుడు మనయొక్క చెవికి చెవి, మనయొక్క మనస్సునకు మనసు, మనవాక్కుకు వాక్కు, ప్రాణమునకు ప్రాణము, మన చక్షువునకు చక్షువు' అని దీచుననవారు, జ్ఞానులైన వారు తెలుసుకొనెదరు. యచ్ఛ్రుషానపశ్యతి ఏనచక్షా సిపశ్యతి తదేవబ్రహ్మ త్వంవిద్ధి॥ అనగ మననేత్రము లెవనినిచూడజాలవోగాని మననేత్రములు ఎవని శక్తివల్ల చూచుచున్నవో ఆయనమే పరబ్రహ్మ; ఆయనను తెలిసికొనుము అని కేనోపనిషత్సంతము. పరమాత్మ మనఅందరిలో నున్నాడు. ఆయనయొక్క శక్తివల్లనే మనము చూచుచున్నాము; మాటలాడుచున్నాము; వినుచున్నాము; బ్రతుకుచున్నాము; ఆలోచనచేయుచున్నాము. తెలిసికొనుచున్నాము. గాని పవిత్ర హృదయురైన గాంధీమహర్షివంటివారు తమయొక్క హృదయములలోనున్న ఈశ్వరునివలన ప్రబోధమును పొంది, ఈశ్వరవాణిని విని దానిప్రకారము నడచెదరు. ఈశ్వరవాణి అనగా అంతర్వాణి అట్టి మహాపురుషులకు నడవవలసిన మార్గమును చూపును. తనయొక్క అంతర్వాణి ప్రబోధించినప్రకారమే ప్రతి ముఖ్యవిషయములోను తాను తన జీవితములో నడచితిసీనియు, తన అంతర్వాణి తన నెపుడును సరియైనమార్గముననే నడిపించినది గాని తప్పులోనను పెట్టలేదనియు ఆయన అనేకసార్లు వ్రాసియున్నాడు. ఈ పర్యాయము ఉప్పు సత్యాగ్రహము చేయవలెనని అంతర్వాణి ఆయనకు ప్రబోధము గావించినందున దానిని సాగించుటకు నిశ్చయించినాడు. 1912 క్విట్ ఇండియా యువ్యమములోకూడ అంతర్వాణి ప్రబోధముతోనే ఆయన దానిని సాగించెను. ఆ కథ రెండవ సంపుటములో చెప్పెదను, తాను సబర్మాతి ఆశ్రమములో నున్నవారిని మాత్రమే వెంట తీసుకొని సబర్మాతి ఆశ్రమమునుండి కాలినడకను త్రోవలోనున్న గ్రామములలో నాగుచు అక్కడికివచ్చిన ప్రజలకు ప్రబోధముచేయుచు ఏప్రిలు 6 వ తేదీనాటికి దండి గ్రామమువద్ద సముద్రతీరమునకు చేరి అక్కడి ఉప్పును ఏరుకొని సత్యాగ్రహమును సాగించుటకు బయలుదేరెను. ఈ



సంగతి ముందుగనే ఆయన రాజప్రతినిధియైన ఇర్వినుప్రభువుకు ఉత్తరము ద్వారా తెలియజేసెను. ఆ ఉత్తరము రై నాల్డ్సు అను గాంధీ ఆశ్రమములో శిక్షణపొందుచున్న నొక యాంగ్లేయ యువకుని చేతికిచ్చి ఢిల్లీకి ఇర్వినుప్రభువుకు పంపెను. “మహాత్మా గాంధీ అటువంటి తీర్మానమును చేసినందుకు తన విచారమును తెలుపుచున్నా”నని ఇర్వినుప్రభువు మరల జవాబు వ్రాసెను. “నేను రొద్దె నడిగితే మీరు రాతి నిచ్చినారు కనుక కాసనోల్లంఘనము చేయవలసిన విధి నాకు కలిగిన”దని గాంధీగారు మరల జవాబు వ్రాసెను. సబర్మతి ఆశ్రమమునుంచే గాంధీగారు ఊతగానుండుటకై యొకకర్రను చేతపుచ్చుకొని డెబ్బదితొమ్మదిమంది అనుచరులతో “రఘుపతి రాఘవ రాజారాం పతిత పావన సీతారాం” కీర్తనను పాడుచు రెండువందల మైళ్ళ దూరముననున్న దండి గ్రామమునకు కాలినడకను ప్రయాణము సాగించిన 1930వ సంవత్సరము మార్చినెల 12 వ తేదీ మానవ చరిత్రలో ముఖ్యమైనదినము. ఆయనయొక్క ప్రయాణమునకు ముందుగ గ్రామస్థులను తయారుచేయుచు వల్లభాయి పటేలుగారు వెళ్ళుచుండగ మార్చినెల మొదటి వారములోనే రాస్ అను గ్రామమువద్ద ఆయనను ఆరెస్తుచేసి మూడునెలల శిక్షవిధించి జైలుకుపంపినారు. గాంధీగారు తమయొక్క కాలినడక ప్రయాణమును 24 దినములు సాగించిరి. ఆయనను సాగనంపుటకు కాంగ్రెసుమహా నాయకులు, వేలకువేలజనము సబర్మతి ఆశ్రమమువద్ద బారులుతీర్చి నిలచి ‘జై జై’ ధ్యానములతో ఆయనకు వీడ్కోలు నిచ్చిరి. అన్ని దేశముల యొక్క పత్రికా ప్రతినిధులు ఈ భారత స్వతంత్ర్యపోరాట మహాయజ్ఞమును చూచి తమ పత్రికలకు వార్తలను పంపుటకై వచ్చిరి. మహాత్మాగాంధీగారి ప్రయాణము సాగినకొద్ది వందలాది గ్రామోద్యోగస్థులు రాజీనామాలనిచ్చుచుండిరి. భారతభూమియంతయు నొక నూతనశక్తియొక్క ఆవిర్భావమున వణకినది. ఆకసము దద్దరిల్లినది. ప్రపంచములోకెల్ల బలవత్తరమయిన సామ్రాజ్యమును కూలద్రోయుట కొక ఋషిపుంగవుడు జరుపుచున్న యాత్ర అది. మార్చి 21 తేదీన అహమ్మదాబాదులో అఖిలభారత కాంగ్రెసు పార్టీ సమావేశమైనది. నేను, కొండా వెంకటప్పయ్య, పట్టాభి సీతారామయ్య, కాశీనాథుని వాగేశ్వరరావు, ఆచంట రుక్మిణి లక్ష్మీపతి, దండు నారాయణ


రాజు, బులుసు సాంబమూర్తి, తెన్నేటి విశ్వనాథం. కళా వెంకట్రావు, ఆత్మ కూరి గోవిందాచారి, నడింపల్లి లక్ష్మీనరసింహారావు, గుళ్ళపల్లి పున్నయ్య శాస్త్రి, శీరం సుబ్బారావుగార్లు మొదలైన అఖిలభారత కాంగ్రెసుకమిటీ సభ్యుల మండలియు ఆ చరిత్రాత్మకసభలో పాల్గొంటిమి. మహాత్మాగాంధీగారు నిర్ణయించిన ఉప్పుసత్యాగ్రహమును సాగించుటకు ఏకగ్రీవమైన తీర్మానమును చేసితిమి. ఆయన తన అనుచరులతో కాలినడకను అహమ్మదాబాదు నగరములో ప్రవేశించగా కని విని ఎరుగని జనసమూహము రెండుమైళ్ళపొడుగున నిలచి ఆయనకు జోహారుల్పించెను “గాంధీకి జై” అను నినాదములు మిన్నుముట్టెను. ఈ విధముగ ఆయనవచ్చిన తోవపొడుగున వేలక వేల జనములు ఆయనరాకకై నిరీక్షించి ఆయనదర్శనమును చేసుకొని పునీతుల మైతిమని, తమ మాతృదేశమునకు స్వతంత్రము సిద్ధించుట నిశ్చయమని తలచిరి. ఖద్దరు, అస్పృశ్యతానివారణము, హిందూ ముస్లిము ఐక్యత, మద్య పాననిషేధము - వీటికొరకు ప్రజలు శపథములను గావించిరి. అందరు సత్యాగ్రహములో కృతనిశ్చయులైరి.

అహమ్మదాబాదులో అఖిలభారత కాంగ్రెసుకమిటీ ముగియగానే ఆంధ్రప్రతినిధులలో డాక్టరు పట్టాభి సీతారామయ్యగారు తప్ప మిగిలిన వారమందరమును దండియాత్రలో నున్న మహాత్మా గాంధీగారి దర్శనము చేయుటకు బయలుదేరినాము. డాక్టరు పట్టాభి సీతారామయ్యగారు వర్కింగు కమిటీసభ్యులై అహమ్మదాబాదులో కొంతపనియుండి ఆగిపోయి ఆ పని పూర్తిచేసుకొని అహమ్మదాబాదునుంచి సరాసరి బందరు వెళ్ళినారు. మిగతా వారము అహమ్మదాబాదునుంచి సాయంత్రము బయలుదేరి బ్రోచిమీదుగా మరునాడు ఉదయము 8 గంటలకు జంబూనరుగ్రామమునకు చేరినాము. మాతో శ్రీమతి ఆసంట రుక్మిణమ్మగారు చూడ వచ్చినది. ఆమె 1928 లో ప్రపంచ స్త్రీలసభకు భారతదేశ ప్రతినిధిగా పారిసుకు పోయి యూరపులో సందారముచేసివచ్చినప్పటినుంచి కాంగ్రెసులోచేరి ముఖ్యముగ యువజనోద్యమమును మద్రాసులో నడుపుచున్నది. ఆమె చాల దీశాలి, వీరవనిత, బెజవాడ వచ్చి నాలోకలసి సత్యాగ్రహములో పాల్గొనవలెనని ఆమెకు వ్రాసి యుంటిని. ఆమె సత్యాగ్రహముచేసి జైలుకుపోవుటకు సిద్ధముగనున్నానని



నాకు జవాబువ్రాసినది. ఆమెభర్త డాక్టరు లక్ష్మీపతిగారుకూడ అటులనే నాకు వ్రాసినారు. గాని మద్రాసులో సి. రాజగోపాలాచార్యులుగా రామెను తమిళనాడు కాంగ్రెసుకమిటీపక్షమున అభిలఖారత కాంగ్రెసుకమిటీకి సభ్యురాలుగ ఎన్నుకొనజేసి మిగిలిన తమిళనాయకులతోపాటు వేదారణ్యములో సత్యాగ్రహముచేయునట్లు డబరచినారు. ఆమె ఆంధ్రప్రదేశ్ ప్రాంతములో తమిళములో దారాశముగా నుపన్యాసముల నివ్వగలిగెను. ఆమె అభిలఖారత కాంగ్రెసు కమిటీ సభ్యురాలుగ అహమ్మదాబాదుకు, జంబూనరుకు మాతోవచ్చినది. మేము జంబూనరు చేరిన కొంచెముసేపటికి మహాత్మా గాంధీగారు తన డెబ్బదితొమ్మిదిమంది అనుచరులతో చాలినడకను అచటికి విచ్చేసిరి. అదివరకే కాంగ్రెసు అధ్యక్షులైన పండిత జవహర్లాల్ నెహ్రూ, పండిత మోతీలాల్ నెహ్రూ, అప్పాసు త్యాగీగారు అక్కడికి వచ్చియుండిరి. మేమందరము గాంధీగారివిడిదిలోనే భోజనముచేసి మధ్యాహ్నం గాంధీగారు బసచేసిన మేడమీద వారిదర్శనముచేసితిమి. అచట జరిగినసమావేశములో జవహర్లాల్ నెహ్రూగారు సత్యాగ్రహ ప్రతిజ్ఞాపత్రికముయొక్క నమూనాను గాంధీగారిలో సంప్రదించి స్థిరపర్చిరి. ఆంధ్రప్రతినిధులము దేశభక్త కొండా వెంకటప్పయ్యగారి నాయకత్వముక్రింద గాంధీగారిలో మాట్లాడి ఆంధ్రదేశములో జరుగవలసిన సత్యాగ్రహ కార్యక్రమమును గూర్చి వారిసలహాలను తీసుకున్నాము. ప్రతిజ్ఞిల్లాలోను, ప్రతితాలూకాలోను, ప్రతిచోటను శబీరములనుబెట్టి సత్యాగ్రహమును సాగించవలెనని వారు సలహానిచ్చిరి. ఆంధ్రులు ఎట్టిత్యాగములకు వెనుదీయక దౌర్జన్యచర్యలను జరుపక సత్యాగ్రహమును మిగుల జయప్రదముగ సాగింతురను నమ్మకము తమకు పూర్తిగ గలదని మహాత్ములవారు శలవిచ్చి మమ్ముఆశీర్వాదించి పంపిరి. ఆంధ్ర కాంగ్రెసుప్రముఖులు సబర్మతీ ఆశ్రమవాసియునగు యెర్నేని సుబ్రహ్మణ్యంగారు దండియాత్రలో మహాత్మా గాంధీగారితోకూడ పోవుచుండినవారిలో నొకరు. ఆయన మావద్దకు వచ్చి వివరములన్నీ తెలిపెను. ఆ సాయంత్రము అయిదుగంటలకు గాంధీగారు మరల తన యనుచరులతో ఆ గ్రామమునుండి తమ యాత్రలో ముందుకు పోసాగిరి. వేలకు వేల జనులు వారుబీర్చి ఇరువైపుల నిలిచి మహాత్మా గాంధీకి జై యని జయ

500 A



పండితాప్రసాద్ జుబుసానువద్ద ఆంధ్రప్రతినిధులు దర్శించిన మహాత్మాగాంధీ



500B

జయ ద్యానములు సలిపిరి. నానాదేశముల ప్రతికా ప్రతినిధులు వారివెంట వెళ్ళిరి. మహాత్ములవారితో నొకప్రక్కన దేశభక్త కొంచా వెంకటప్పయ్య, అబ్బాసు త్యాజీగార్లును రెండవప్రక్కన పండిత మోతీలాలు నెహ్రూ, పండిత జవహర్‌లాల్ నెహ్రూగార్లును, వారివెనుక మేమందరమును నడచి ఒక మైలున్నరదూరము పోగా నవట నొకపొలములో మహాత్ములవారు తనతోనున్న మమ్ములనందరము కూర్చొనజేసి ప్రార్థనసలిపిరి. అది పూర్తి కాగానే మహాత్ములవారివద్ద శెలవుతీసుకొని ఆంధ్ర ప్రతినిధులము వెనుకకు రాగా, మహాత్ములవారు తమ అనుచరులతో ముందుకు సాగిపోయిరి. పండిత మోతీలాల్ నెహ్రూ, పండిత జవహర్‌లాల్ నెహ్రూ, అబ్బాసు త్యాజీ గార్లుకూడ వారివద్ద శెలవుతీసుకొని మోటారుకారులలో వెళ్ళిపోయిరి.

ఆంధ్రప్రతినిధు లందరము బ్రోచి రైలుస్టేషనుకు వచ్చి అచట రైలెక్కి బొంబాయిలో దిగితిమి. బొంబాయిలో కాళీనాథుని నాగేశ్వరరావు పంతులుగారి విల్లియం అండుకో అమృతాంజనము ఆఫీసు మేడమీద వారి అతిథులుగనుండి అక్కడనుంచి చీలిపోయి ఆంధ్రదేశము చేరితిమి. నేను, నడింపల్లి లక్ష్మీనరసింహారావుగారు లక్ష్మీనరసింహారావుగారి పనిమీద, త్రోవలో హైదరాబాదులో దిగితిమి. మాడపాటి హనుమంతరావుగారింటికి పోదలచితిమి. స్టేషనువద్ద నొక పోలీసుద్యోగి మమ్ములకలసి మా పేరు లడిగి ఎక్కడినుంచి వచ్చుచున్నారు? హైదరాబాదులో ఎక్కడికి పోవుచున్నారు చెప్పు మనెను. మేము చెప్పుటకు నిరాకరించితిమి. తాను సి. ఐ. డి. సబుఇన్స్పెక్టరునని చెప్పెను. సి. ఐ. డి. వారు మాకు తెలియకుండా పేర్లు తెలుసుకోవలెనేగాని మమ్ముల పేర్లడగుట తప్పని, అలా అడుగుటవలన మీరు సి. ఐ. డి. యుద్యోగమునకు అనర్హులని నేను చెప్పితిని. ఆయన మమ్ముల నిద్దరిని మా సామానులతో ప్రక్కనున్న పోలీసుస్టేషనులోకి తీసుకొనిపోయి కూర్చుండమనెను. సరే, ఎంతసేపు కూర్చొనబెట్టుతావో చూతాము అనిచెప్పి మేము కూర్చుంటిమి. అటుల కొంచెముసేపు కూర్చొనినపిమ్మట, బరిస్టరుయన్. యన్. రెడ్డి గారు ముసగాలరాజాగారి అల్లుడు, నాకు మిత్రులైనవారు హైదరాబాదులోనే అసిస్టెంటు పోలీసు కమీషనరుగా నున్నారు. నేను వారికి తెలిపిపోసు చేస్తాను, నీసంగతి కనుక్కుంటాను,



మమ్ముల నక్రమముగ అరెస్తుచేసినందుకు నిన్ను బర్తరఫ్ చేయిస్తాను అని పోలీసుసబుఇన్స్పెక్టరును బెదిరించి డెలిఫోన్ లద్దకు పోతిని. అందుమీద ఆ పోలీసుద్యోగి భయపడి మమ్ము వదిలిపెట్టెను. మేము టాంగాలో వెళ్ళు చుండగా మాలోకూడ వచ్చి మమ్ము మా సమాచారము చెప్పవలసినదని బ్రతిమిలాడెను. 'మేము మాడపాటి హనుమంతరావుపంతులుగారింటికి వెళ్ళు చున్నాము, ఇంతవరకే చెపులాము. మా పేర్లు వారినడిగి తెలుసుకోవలసిన'దని చెప్పి హనుమంతరావుపంతులుగారింటికి వచ్చితిమి. తర్వాత అతను వచ్చి వారినడిగి మా సమాచారము తెలుసుకొనెనట మే మిద్దరము రెండురోజులు హైదరాబాదులో నున్నాము. హనుమంతరావు పంతులుగారితోను, వామన నాయకుగారితోను మాట్లాడి రెలుమీద బెజవాడ వెళ్ళినాము. నడింపల్లి లక్ష్మీ సరసింహారావుగారు అక్కడినుంచి గుంటూరు వెళ్ళెను.

తాను దండి చేరి సత్యాగ్రహము ప్రారంభించువరకు మరెవ్వరును సత్యాగ్రహము చేయవద్దని మహాత్మాగాంధీ గారు ఆజ్ఞాపించెను. ప్రతి రాష్ట్రములోను ఉప్పుసత్యాగ్రహము మొదలైన అన్ని సత్యాగ్రహములను నడపుటకు రాష్ట్ర కాంగ్రెసుకమిటీలకు అధికార మివ్వబడెను. ఏప్రిలు 6 వ తేదీ ఉదయమున మహాత్మాగాంధీ తన 79 మంది సత్యాగ్రహ అనుచరులతో దండికి చేరెను. ఆయనను దర్శించుటకు సరోజినీదేవికూడ అచటికి వచ్చెను. మరునాడు ఉదయమున ప్రార్థనజరిపి తన అనుచరులతో సముద్రతీరముచేరి అచటి ఉప్పును పోగుచేసుకొనిరి. ఇప్పుడు ఉప్పుసత్యాగ్రహమును నేను చేసినాను, కనుక ఎక్కడపడితే అక్కడ ఉప్పు నేరు కొనవచ్చునని, ఉప్పును తయారుచేయవచ్చునని, వివిధములైన సత్యాగ్రహము చేయవచ్చునని నేను ఆదేశించుచున్నానని ఆయన ప్రతికాప్రతి నిధులతో చెప్పెను. విద్యార్థులు ప్రభుత్వకళాశాలలనుంచి, స్కూళ్ళ నుంచి బైటికి వచ్చి సత్యాగ్రహములో పాల్గొనవలెనని ఆయన కోరెను. ఏప్రిలు 6 వ తేదీ జాతీయవారప్రారంభదినము. ఆ దినమున గాంధీగారు సత్యాగ్రహముచేసినారనువార్త దేశమంతటనువ్యాపించెను. అన్నిరాష్ట్రములలోను, బస్తీలలోను, పల్లెలలోను ఉత్సవములు. వేలకొలది జనము పోగై న బహిరంగసభలు జరిగెను. కొన్నిచోట్ల పోలీసులు ప్రజలమీద

కాల్చిరి. కొన్నిచోట్ల మీటింగులను చెదరగొట్టిరి. ఆ దినము గాంధీగారిని అరెస్టు చెయ్యలేదు. అక్కడనుంచి తాను దర్శన, చెరసాద గ్రామములలో నున్న ఉప్పుకొరారులను ముట్టడించబోవుచున్నానని రాజప్రతినిధికి మరియొక లేఖ వ్రాసెను. ప్రధమమున దర్శన కొరారుకు బయలు దేరెను. అది సూరతుజిల్లాలో నున్నది. ఆ జిల్లాలో తన అనుచరులతో కాలినడకను సంచారముచేయసాగెను. భారతదేశమంతయు స్వతంత్ర విప్లవజ్వాలలతో ప్రజ్వరిల్లసాగెను. తుదికు మేనెల 4 వ తేదీ రాత్రి 1 గంట 10 నిమిషములకు పోలీసు అధికారులు ఆయనను అరెస్టుచేసి రైలులో తీసికొనిపోయి బోరివాలు స్టేషనులో దింపి అక్కడనుంచి మోటారుకారులో ఎలవాడ జైలుకు తీసుకొనివెళ్లి జైలులోపెట్టిరి. గాంధీగారు జైలుకు వెళ్లకముందే తాడిచెట్లను కొట్టివేయ వచ్చునని అనుజ్ఞనిచ్చిరి. గాంధీజీకి పిమ్మట దండిలో సత్యాగ్రహమునకు నాయకత్వమువహించి నడపసాగిన అద్వాన్ ట్యాబ్లిగారిని ప్రభుత్వమువారు ఏప్రిలు 12 వ తేదీన అరెస్టుచేసి జైలుకు పంపిరి. ఏప్రిలు 14 వ తేదీన జవహర్‌లాల్ నెహ్రూగారిని అరెస్టుచేసి రెండు సంవత్సరములు శిక్ష విధించిరి. ఏప్రిలు రెండవవారములో సేనుగుప్తగారిని కూడ పట్టుకొని జైలుకు పంపిరి. అదివరకే మార్చినెలలో సుబాసుచంద్రబోసుగారికి రాజద్రోహ నేరముక్రింద ఒక సంవత్సర శిక్ష విధించిరి.

(7)

ఆంధ్ర ప్రతినిధులము అఖిలభారత కాంగ్రెసుకమిటీకి అహమ్మదాబాదుకు పోకముందే ఆంధ్రరాష్ట్ర కాంగ్రెసు కమిటీని మార్చినెలలో గుంటూరులో సమావేశపరచితిమి. ప్రచారకారు అప్పడు ఢిల్లీలో శాసనసభలో నున్నందున వెంకటప్పయ్య పంతులుగారి అధ్యక్షతక్రింద సభ జరిపితిమి. అంతకుముందు రెండు రోజులక్రిందట సాంబమూర్తిగారు బళ్లారి జైలునుంచి విడుదలైరి. బళ్లారిలో చాల పెద్ద సభ జరిగి, వారిని గొప్పగ సన్మానించిరి. వేలకొలది జనులు అచ్చట సమకూడిరి. వారుపన్యసించిన మైదానమునకు సాంబమూర్తిమైదానమని పేరుపెట్టిరి. అక్కడినుంచి సాంబమూర్తిగారు మా కమిటీ సమావేశమునాటికి గుంటూరు



రులో దిగగా, వారికి గొప్ప యూరేగింపు, సన్మానము జరిపితిమి. మా సభలో వారుకూడ పాల్గొనిరి. అందులో సాంబమూర్తిగారు తాను ఐచ్ఛికభటులను తీసుకొని కాలినడకను గుంటూరునుండి కాకినాడవరకు పోయెదనని చెప్పిన దానిని అంగీకరించవలెనా యను విషయముపై కొంత చర్చ జరిగి అటుల ఆయన కాలినడకను పోనక్కరలేననియు, ప్రతిజిల్లాలోను వెంటనే సత్యాగ్రహాలశిబిరములను స్థాపించి ఏప్రిలు 6 వ తేదీనుంచి ఉప్పు సత్యాగ్రహము చేయవలెననియు తీర్మానించితిమి. అటుపిమ్మట కొలదిరోజులలో అహమ్మదాబాదుకు, జంబూనరుకు వెళ్లి వచ్చితిమి. మేము అక్కడికి వెళ్ళి యున్న రోజులలోనే డాక్టరు సుబ్రహ్మణ్యముగారు తమ గౌతమీసత్యాగ్రహ ఆశ్రమములో వివిధ జిల్లాలనుండి వచ్చిన సత్యాగ్రహ కార్యకర్తలకు కొన్ని దినములు తరిఫీతు నిచ్చిరి. అది ముగిసినపిమ్మట తెలుగుసంవత్సరాది నాడు తూర్పుగోదావరిజిల్లాకు చెందిన షుమారు మూడువందలమంది సత్యాగ్రహాలతో బులుసు సాంబమూర్తి, డాక్టరు సుబ్రహ్మణ్యము, వెన్నేటి సత్యనారాయణ, కళా వెంకట్రావుగారలు కాలినడకను బయలుదేరి తూర్పు గోదావరిజిల్లాలో కొరతవరకు సంచారముచేసి, పిమ్మట రెండుజట్టులుగ చీలి సాంబమూర్తి, వెన్నేటి సత్యనారాయణగార్లు కాకినాడకు రెండుమైళ్ళదూరములోనున్న చొల్లంగి గ్రామమువద్ద సముద్రతీరమున సత్యాగ్రహశిబిరము నేర్పాటుచేసి ఏప్రిలు 6 వ తేదీన ఉప్పును తయారుచేసిరి. కళా వెంకట్రావు, డాక్టరు సుబ్రహ్మణ్యంగారలు వందలకొలది సత్యాగ్రహాలతో మరి కొన్ని గ్రామములలో సంచారముచేసి అప్పటికి చొల్లంగివద్ద స్థాపింపబడిన శిబిరమును చేరిరి. వెంటనే పోలీసులు సాంబమూర్తి, కళా వెంకట్రావు, వెన్నేటి సత్యనారాయణ, డాక్టరు సుబ్రహ్మణ్యంగార్లను నలుగురిని అరెస్టు చేసి కాకినాడకు తీసుకొనిపోయి తలా ఒక్కొక్క సంవత్సరము శిక్ష వేయించి రాజమహేంద్రవరము జైలుకు పంపిరి.

ఏప్రిలు 4వ తేదీన పశ్చిమగోదావరిజిల్లా రాజకీయమహాసభ చీమ వరములో అత్యంత ఉత్సాహముతో జరిగెను. దానికి నే నధ్యక్షత వహించి తిని. రైలుదిగగానే నాయకులు, సత్యాగ్రహ కార్యకర్తలు, వాలంటీరులు, జోగయ్యశర్మగారు రచించిన వీరసహృదితమైన జాతీయకీర్తనలతో నన్ను

గొప్పఉత్సవముతో గ్రామములోని విడిదికి గొనిపోయిరి. భోజనమునకు పిమ్మట మహాసభ జరిగెను. వేలకొలది జనులు హాజరైరి. వందలకొలది శాంతిసైనికులు సత్యాగ్రహముచేయుటకు తయారై సిద్ధముగనుండిరి. దండు నారాయణరాజు, ఆత్మహరి గోవిందాచార్యులు, మాగంటి బాపినీడుగారలు సత్యాగ్రహనాయకులుగ నుండిరి. అల్లుడు సత్యనారాయణరాజు, సుమారు 17 సంవత్సరముల బాలుడై సత్యాగ్రహసైనికుడుగ చేరెను. బసవరాజు శ్రీరంగశాయి, కొవ్వలి గోపాలరావు, వంకా సూరిశాస్త్రి, ముదిగంటి జగ్గన్న శాస్త్రి, వెంకటనారాయణ, చల్లపట్ల గంగరాజు మొదలైన కాంగ్రెసుప్రముఖులెందరో అందులో నుండిరి. అచట జరిగిన సమావేశములో సంపూర్ణ స్వరాజ్యస్థాపనకొరకు, ఉప్పుసత్యాగ్రహము, కల్లు - సారాదుకాణముల పికెటింగు, తాడిచెట్లు కొట్టడము మొదలైన సత్యాగ్రహ కార్యములను పూర్తిగ సాగించుటకు తీర్మానములు చేయబడెను. పోలీసుఅధికారులు తమదశముతో వచ్చి సిద్ధముగనుండిరి. కాని అరెస్టులేమీ చేయలేదు. ఆ సాయంత్రము శాంతిసైనికులు తమ నాయకులక్రింద మూడుజట్టులుగా బయలుదేరి జిల్లాలోని గ్రామములలో సంచారముచేసి మట్లపాలెం సముద్రరేవులో సత్యాగ్రహముచేయుటకు వెళ్లిరి. నన్ను రైలులో బెజవాడకు సాగనంపిరి. నేను మరునాడు ఉదయమున బందరులో దిగితిని. బందరులో పట్టాధి సీరా రామయ్య, ముట్నూరి కృష్ణారావు, చెరుకువాడ నరశింహం మొదలైన కాంగ్రెసు నాయకులను చూచితిని. పశ్చిమ, తూర్పు కృష్ణాజిల్లాలు కలిపి ఒకే సత్యాగ్రహాల శిబిరమును బందరులోనే ఏర్పాటుచేయవలెననియు, దానికయ్యే ఖర్చులో సగము పశ్చిమ కృష్ణాజిల్లావారము భరించెదమనియు, అచటినుంచియే సమీపముననున్న సముద్రతీరమునకు పోయి ఉప్పు సత్యాగ్రహము చేయవలెననియు చెప్పి యొప్పించితిని. పిమ్మట నేను మోటారు కారులో ఆ సముద్రతీరమునకు పోయి ఉప్పు ఏరుకొని మూటకట్టుకొని తీసుకొనివచ్చి ఆ సాయంత్రము రాబర్డ్స్ సన్ పేటలోని మార్కెటు స్థలములో జరిగిన పెద్ద బహిరంగసభలో నుపన్యసించితిని. ముట్నూరి కృష్ణారావుగా రధ్యక్షతవహించిరి. ఈ ఉప్పు స్వరాజ్యమును తెచ్చుటకు దివ్యాషధమని చెప్పి సభలో అందరినీ పంచిపెట్టితిని. కృష్ణారావుగారు కూడ సత్యాగ్ర



హముచేయవలెనని తీవ్రముగ ప్రబోధించిరి. ఆ రోజున మమ్ముల నరెఱ్ఱు చేయలేదు. మరునాడు ఉదయమునకు (ఏప్రిలు 8 వ తేదీ) నేను బెజవాడ వచ్చితిని. ఆ యుదయమునకే టంగుటూరి ప్రకాశం పంతులుగారు కూడ శాసనసభ్యత్వాన్ని వదులుకొని ఢిల్లీనుండి బెజవాడ చేరిరి. ఆ ఉదయము 8 గంటలకు బెజవాడలోని ఆంధ్రరాష్ట్ర కాంగ్రెసుకమిటీ కార్యస్థానమైన ఆంధ్రరత్నభవనమునుండి మొదటి సత్యాగ్రహజట్టు 120 మంది గంపల గూడెం కుమారరాజా కోటగిరి వెంకటకృష్ణారావుగారి నాయకత్వముకింద కాలినడకను త్రోవలోని గ్రామములలో నాగుచు బందరులోని సత్యాగ్రహ శిబిరమును చేరుటకు బయలుదేరి వెళ్ళిరి. ఆ వెళ్ళినవారిలో పేట బాపయ్య, అన్నె అంజయ్య, వేలూరి యజ్ఞనారాయణశాస్త్రి, స్వామి నారాయణానంద, పింగళి లక్ష్మీనారాయణ, కాకుమాను లక్ష్మయ్య, కాట్రగడ్డ మధుసూదనరావు, పిడికిటి రామకోటయ్య, పిడికిటి మాధవరావు, నూకల వీరరాఘవయ్య, వల్లభనేని వెంకటరావు, మానికొండ సత్యనారాయణశాస్త్రి, దశిక సూర్య ప్రకాశరావు, కాకాని వెంకటరత్నం మొదలగు పశ్చిమ కృష్ణాజిల్లా కాంగ్రెసు ప్రముఖు లుండిరి. అపుడు కొన్ని వేలమందిజనులు సమావేశమైరి. రాష్ట్ర కాంగ్రెసుకమిటీ అధ్యక్షులైన టంగుటూరి ప్రకాశంపంతులుగారు, ప్రధాన కార్యదర్శి నైన నేను వారికి ప్రోత్సాహవచనములు చెప్పి ఆశీర్వాదించి సాగ నంపితిమి. ఆ వెంటనే మేమిద్దరము మోటారుకారుమీద గుంటూరు వెళ్ళితిమి. అక్కడ కొండా వెంకటప్పయ్యగారిఇంటిఆవరణములో ఒక యజ్ఞవాటిక అమర్చబడి వేదమంత్రములు చదువబడినపిమ్మట ఉప్పునీటితో ఉప్పు తయారుచేయబడెను. కొండా వెంకటప్పయ్యగారు, గొల్లపూడి సీతారామ శాస్త్రి, ఉన్నవ లక్ష్మీనారాయణ, నడింపల్లి లక్ష్మీనరసింహారావు, జిల్లా కాంగ్రెసు అధ్యక్షుడు - మల్లాది యజ్ఞనారాయణ, గొసుబేగుసాహెబు, గుళ్లపల్లి పున్నయ్యశాస్త్రి, మద్ది వెంకటరంగయ్య, శీరం సుబ్బారావు, నేతి వెంకటాచలపతి, డాక్టరు చలపతిరావు మొదలైన గుంటూరు నాయకులంతా ఆ యజ్ఞములో పాల్గొనిరి. పల్లెటూళ్ల నుంచి వందలకొలది రైతునాయకులు వచ్చిరి. వందలకొలది శాంతిసైనికులను పోగుచేసి తమజిల్లాలోని వాడ్రేవు దగ్గరను, ఇతరచోట్లను సముద్రతీరమున ఉప్పుసత్యాగ్రహము చేయు

టకు సన్నాహములు చేసిరి. ఆ యజ్ఞములో నేను, ప్రకాశంగారుకూడ పాల్గొని మరల బెజవాడ వచ్చితిమి.

పూర్ణాడవదినమున బెజవాడలో ఆంధ్రరత్నభవనమునుండి రెండవ సత్యాగ్రహాలజ్ఞులు 100 మంది డాక్టరు వెలిదండ్ర హనుమంతరావు, డాక్టరు ఘంటసాల సీతారామశర్మ, పోతిన గణపతిరావుగార్ల నాయకత్వముక్రింద కాలినడకను పోయి గ్రామములలో ఆగుచు బందరులోని సత్యాగ్రహశిబిరమును చేరుటకు బయలుదేరగా, వారికి పీడ్కోలునిచ్చి పంపితిమి. పిమ్మట ప్రకాశంగారు చెన్నపట్టణమునకు వెళ్ళిరి. అక్కడ ఉదయవనములో నాగేశ్వరరావుపంతులుగారితోను, శ్రీమతి గుమ్మడిదల దుర్గాబాయమ్మగారితోను కలసి సత్యాగ్రహశిబిరమును ఏర్పాటుచేసి మదరాసులోని సముద్రతీరమున ఉప్పుసత్యాగ్రహమును సాగించిరి. బళ్ళారినుండి డాక్టరు లక్ష్మీదేవి వచ్చి ఆ సత్యాగ్రహములో పాల్గొనెను. సి. రాజగోపాలాచారిగారు ఇతర తమిళ నాయకులు వేదారణ్యములో సత్యాగ్రహశిబిరము నేర్పాటుచేసి ఉప్పుసత్యాగ్రహమును సాగించిరి. శ్రీమతి ఆచంట రుక్మిణీలక్ష్మీపతిగా రచటికి వెళ్ళిరి. ఆమె మే నెల 15 వ తేదీన అరెస్టుఅయి ఒక సంవత్సరము శిక్ష విధించబడి, రాయచోటాలోని స్త్రీలజైలుకు పంపబడినది. 1930 ఉప్పుసత్యాగ్రహములో యావత్తుభారతదేశములోకూడ ప్రథమమున జైలుకుపంపబడిన వీరవనిత ఆమెయే. రాయలసీమ కాంగ్రెసువారు కల్లూరు సుబ్బారావుగారి నాయకత్వముక్రింద బళ్ళారిలో సత్యాగ్రహశిబిరము నేర్పాటుచేసి అక్కడి నుంచి సత్యాగ్రహమును సాగించిరి. ఇటులనే సత్యాగ్రహశిబిరము నేర్పాటు చేసి ఏప్రిలు రెండవవారములో విశాఖపట్టణములో ఉప్పుసత్యాగ్రహము చేసినందుకు తెన్నేటి విశ్వనాథం, మారేపల్లి రామచంద్రశాస్త్రిగారలను అరెస్టుచేసి ఒకసంవత్సరంశిక్షతో బరంపురముజైలుకు పంపిరి. నెల్లూరు జిల్లాలోని పల్లిసాడు ఆశ్రమములో వెన్నెలగంటి రాఘవయ్య, బెజవాడ గోపాలరెడ్డి, ఓరుగంటి వెంకటసుబ్బయ్య, బొమ్మా శేషురెడ్డి మొదలైన నాయకులక్రింద సత్యాగ్రహశిబిర మేర్పాటుగావింపబడెను. గోపాలరెడ్డిగారు అదివరకే రవీంద్రనాథటాగూరుగారి శాంతినికేతనమునందు తమ విద్యను పూర్తిచేసుకొని వచ్చియుండిరి. గంజాంజిల్లాలోని నవుపడావద్ద ఉన్నవ



రామలింగం, తాకూరు రామకృష్ణారావు, పుల్లెల శ్యామసుందరరావు, గొతులచ్చన్న మొదలగు కాంగ్రెసునాయకులు సత్యాగ్రహశిబిరముల నేర్పాటు చేసిరి.

(8)

నేను బెజవాడనుండి నందిగామ వచ్చి నందిగామతాలూకాలోని కొన్ని ముఖ్యమైన గ్రామములను సందర్శించితిని. నడచుటకు నాకు శక్తి చాలక బండిమీదనే వెళ్ళితిని. నాతోకూడ సత్యాగ్రహసైనికులు నడచి వచ్చిరి. వెళ్ళిన గ్రామా లన్నిటిలో ఉత్సవములతో మమ్ము సత్కరించిరి. ప్రతిచోట సత్యాగ్రహముచేయు శాంతిసైనికులు నాకు దొరికిరి. ఇప్పుడు పశ్చిమగోదావరి జిల్లాకలెక్టరుగానున్న రావులపాటి మధుసూదనరావు ఐ. ఎ. ఎస్. గా రపుడు నందిగామలో విద్యార్థిగనుండి నాక్రింద సత్యాగ్రహిగా చేరి బందరు వచ్చెను. రేబాల బుచ్చిరామశేషయ్యశేష్టి, రామగోవిందశర్మ, వేదాంతం శంభుశాస్త్రి, డాక్టరు సుంకర సుబ్బారావు, డాక్టరు బసవరాజు, సాధు రామకృష్ణయ్య, దర్భా కృష్ణమూర్తి, మునగాల ముసల్మాను యువకుడు, మొదలైన షుమారు అరవైమంది ధీరులు నాక్రింద సత్యాగ్రహులుగా చేరిరి. జగ్గయ్యపేట, నందిగామ గ్రామములలో గొప్ప బహిరంగసభలు, ఊరేగింపులుజరిపి, మోటారుబస్సులలో బెజవాడచేరితిమి. నందిగామనుంచి తీసుకొచ్చినటువంటిన్ని, బెజవాడలో నావద్దకు వచ్చినటువంటిన్ని ఎనుబదిమంది సత్యాగ్రహులను బెజవాడనుంచి ఏప్రిలు 19వ తేదీ సాయంత్రం రైలులో తీసుకొని బందరుకు బయలుదేరితిమి. నే నపుడింకను మునిసిపల్ కలెక్టరుగ నుంటిని. రైలువేవారు నాకొక పెద్ద మూడవ క్లాసు టోగీ నిచ్చిరి. అందులో ఈ ఎనుబదిమంది సత్యాగ్రహులును కూర్చొని పాటలుపాడుచుండిరి, వాయిద్యములు వాయింపుచుండిరి. మా బండికి జాతీయజెండాను అన్నికిటికీలవద్ద తగిలించితిమి. మేము ప్రయాణముచేయుచుండగా ప్రతిస్టేషనులోను వందలకొలది జనులు మావద్దకువచ్చి విజయధ్వనములుచేసి వెళ్ళిరి. ఇంకా కొంతమంది సత్యాగ్రహులు త్రోవలో మాతో చేరిరి, అటుల వందమంది సత్యాగ్రహులతో ఆ రాత్రి బందరులో రైలుదిగగానే బందరువారు మాకు చక్కని అతిధ్యమునిచ్చిరి.

అచట సత్యాగ్రహాలశిబిరములో విడిదిచేసితిమి. బందరులో పురాణం సూరిశాస్త్రిగారిఇంటి కెదురుగనున్న వారిశాలాకు పెద్దదొడ్డిలో అయిదు వందలమంది సత్యాగ్రహాలు నివసించి భోజనముచేయుటకు, అక్కడనుంచి బయలుదేరి బందరుకు సమీపమున సముద్రతీరములోనుంచి ఉప్పును తీసుకొనివచ్చి ప్రజలకు పంచిపెట్టుటకు తగిన ఏర్పాట్లను తూర్పుకృష్ణాజిల్లా కాంగ్రెసుకమిటీవారు చేసిరి. ఒక పండితునిచేత ఉదయము, సాయంత్రము భగవద్గీతను చోదింపచేయుచుండిరి. తూర్పుకృష్ణా సత్యాగ్రహాలుకూడ అచటనే చేరిరి. ఇటుల తూర్పుకృష్ణానుంచి, పశ్చిమకృష్ణానుంచివచ్చిన సత్యాగ్రహాలము మొత్తము నాలుగువందలమందికిపై గా నున్నాము. అది వరకే 13వ తేదీన గంపలగూడెం కుమారరాజాగారితోవచ్చిన సత్యాగ్రహాలు బందరుచేరి అక్కడనుంచి అయిదుమైళ్ల దూరముననున్న చిన్నాపురంపోయి అచటసముద్రతీరమున ఉప్పుఏరుకొనితెచ్చి బందరులో గొప్ప బహిరంగ సభలో పంచిపెట్టిరి. వారిని అచట రెండు మూడు సభలుచేసినను జాతీయ జండాలతో కీర్తనలతో ఊరేగింపులు జరిపినను పోలీసువారు అరెస్టుచేయ నందున మూడు జట్లుగా చీలి కొన్ని రోజులు జిల్లాలోని గ్రామములో సంచారముచేసి 17వ తేదీకి బెజవాడ ఆంధ్రరత్నభవనమునకు చేరుకున్నారు. డాక్టరు వెలిదండ్ర హనుమంతరావుగారిజట్టు మేము బందరు వెళ్లువరకు బందరులోనే సభలు, ఊరేగింపులు చేయుచుండిరి. మేము బందరుచేరిన రాత్రి ఆ శిబిరములో భోజనముచేసి పరుండినాము. ఆ మరునాడు ఉదయమున కొంచెము ఫలహారముచేసి భగవద్గీత వినుటకు అందరు సత్యాగ్రహాలము అచటి పందిరిలో సమావేశమైనాము. భగవద్గీతను వినుచుండగా పోలీసువారువచ్చి మాలో కూర్చునియున్న చెఱుకువాడ నరసింహంగారిని అరెస్టుచేసి బందరు సబుజైలుకు తీసుకొనిపోయిరి. నాడు ఆదివారము. క్రిందటి రాత్రి బెజవాడలో స్వామి నారాయణానంద సరస్వతిని (పింగళి లక్ష్మీనారాయణగారిని) అరెస్టుచేసి బందరు తీసుకొనివచ్చినట్లు వారు చెప్పిరి. పట్టాధి సీతారామయ్యగారు, ముట్నూరి కృష్ణారావుగారు, నేనుకూడ కొంచెముసేపటికి వారిద్దరిని జైలులో చూచి వారికి కావలసిన సదుపాయములను కలుగజేయుటకై సబుజైలుకు పోతిమి. సబుజైలువద్ద అపుడున్న



మేజిస్ట్రేటు నాకు చాల పరిచయుడు. ఆయన నన్ను ఇవతలికి పిలిచి 'అన్నగారు, మిమ్ములను, పట్టాభి సీతారామయ్యగారిని రేపు ఉదయము అరెస్టుచేయుటకు కలెక్టరుగారు నిశ్చయించినారు. మీ వంట్లో బాగా వున్నదా? మీరిద్దరు సిద్ధముగనున్నారని నమ్ముచున్నాను' అని నాతో చెప్పెను. మేమిద్దరము సిద్ధముగానే ఉన్నాము. జైలుకు పోవుటకే గత రాత్రి శాంతిపై నికులను తీసుకొనివచ్చితిని నేను చెప్పినాను. ఈ సంగతి పట్టాభి సీతారామయ్యగారికి వెంటనే చెప్పినాను. ఆ సబుజైలులోనున్న ఇద్దరిని చూచి మేము కొంచెము ఇవతలికి వచ్చుచుండగా జిల్లాకలెక్టరు ఉజిలీగారు సబుజైలుకు వచ్చిరి. వారిని చూడకుండ తప్పించుకొని పోవలెనని నేను ప్రయత్నించితిని, కాని వారు నా కెదురువచ్చి "కాశేశ్వర రావుగారు! బాగా ఉన్నారా? మీ ఆరోగ్యము బాగుగా ఉన్నదా?" అని కుశలప్రశ్నములనడుగగా, "బాగానే ఉన్నాను," అని చెప్పితిని. ఎప్పుడు వచ్చినారని వారు అడిగిరి. "క్రిందటి రాత్రి వచ్చినా"మని చెప్పితిని, "సరే మంచిది, సెలవు. రేపు మళ్ళీ మనము కలుసుకుందా"మని ఆయన నాతో చెప్పి వెళ్ళిపోయెను. నేను పట్టాభి సీతారామయ్యగారితో, "రేపు మనలను పట్టుకొని కలెక్టరుగారి ఎదుట హాజరుచేస్తారు. అందుకే కలెక్టరు గారు రేపు మరల కలుసుకుందాము అని అన్నారు." అని చెప్పితిని. ఆ రోజంతా సత్యాగ్రహశిబిరములోనే యుంటిమి. ఆ సాయంత్రము బంద రులో జరిగిన గొప్ప బహిరంగసభలో పాల్గొంటిమి. భోజనముచేసి రాత్రి శాంతముగ నిద్రపోతిమి. మరునాడు ఉదయమున కాలినడకను సత్యాగ్రహ లనందరిని సముద్రతీరమునకుపోయి ఉప్పును తీసుకొనిరమ్మని పంపితిని. నేను, పట్టాభి సీతారామయ్యగారు చెరియొకకారులోనెక్కి సముద్రతీరమునకు పోయి ఉప్పును వసూలుచేసితిమి. పట్టాభి సీతారామయ్యగారు సముద్రతీర మునుంచి ఉప్పుతీసుకొని నాకంటే ముందుగ బయలుదేరి తమయింటికి వచ్చిరి. నేను వెనుక నా కారులో ఉప్పుతీసుకొని వచ్చుచుంటిని. కొందరు కాంగ్రెసుమిత్రులు చింతగుంటపాలెమువద్ద నన్ను కలిసి పట్టాభి సీతారా మయ్యగారిని పోలీసువారు అరెస్టుచేసినారని నాతో చెప్పిరి ఆవెంటనే నేనువచ్చి పట్టాభి సీతారామయ్యగారి ఇంటివద్ద విచారింపగా వారిని అరెస్టు



చేసి పోలీసువారు జైలుకు తీసుకొనిపోయిరని తెలిసినది. నేను శబిరము వద్దకురాగానే అక్కడ నాకొరకు కనిపెట్టుకొనియున్న పోలీసుఇన్స్పెక్టరు, సబుఇన్స్పెక్టరు, కొంతమంది కానిస్టేబులులు నన్ను కలిసిరి. నేను స్నానముచేసి భోజనముచేసి జైలుకువచ్చెదనని వారితో చెప్పగా వారు అంత వరకు నిరీక్షించిరి. నేను తొందరగా స్నానముచేసి, భోజనముచేసి కారులో ఎక్కి పోలీసువారితోకూడ తాలూకా కచేరీవద్దకు పోయినాను. అచట నొక డిప్యూటీకలెక్టరు ఆచార్యులుగారు పట్టాభి సీతారామయ్యగారికేసు విచారణ చేయుచుండిరి. నేను వచ్చినానని చెప్పగా నన్ను లోపలికి తీసుకొనివచ్చి కుర్చీమీద కూర్చుండబెట్టుమని ఆజ్ఞాపించిరి. నన్ను పోలీసువారు పట్టాభి సీతారామయ్యగారిప్రక్కన కుర్చీలో కూర్చొనబెట్టిరి. పట్టాభిగారికేసు విచారణ పూర్తయినపిమ్మట నాకేసుకూడ విచారణచేసిరి. మే మిద్దరము క్రాసు పరీక్ష చేయరేమి. నేరమును ఒప్పుకున్నాము. ఇద్దరికి చెరియొకసంవత్సరము విడితైదువుకీ విధించినామని మేజిస్ట్రేటు తీర్పుచెప్పెను. 'ఏ' క్లాసు నిచ్చినానని చెప్పెను. ఆరోజు బందరులోను, బెజవాడలోను పూర్తియైన హారతాళములు గొప్ప బహిరంగసభలు జరిగెను. నాకారుమీద మిత్రులను బెజవాడకుపంపి నా భార్య, మా అక్క, చెల్లెలు మొదలైన మా కుటుంబమువారిని బందరుకు పిలిపించితిమి. వారందరు కొన్ని ఊరగాయలు తీసుకొని ఆ సాయంత్రమునకు వచ్చిరి. నే నదివరకు నాతోకూడ జైలుకు తీసుకొనిపోదలచుకొన్న లాంతరును పశ్చెమును చెంబును పుస్తకముల నన్నింటిని కూడానే తెచ్చుకొంటిని. రైలుమీద మావాళ్లున్నూ పట్టాభి సీతారామయ్యగారిభార్య, కూతురు, కుమాళ్ళు, పిల్లలందరుకూడ మమ్ముల సాగనంపిరి. మేజిస్ట్రేటుకచ్చేరివద్ద గుమిగూడియున్న వేల కొలది జనులతో శాంతియుతముగ సత్యాగ్రహముచెయ్యండి అని సందేశమునిచ్చి వెళ్ళినాము. మమ్ముల నిద్దరిని పోలీసులతో రాజమహేంద్రవరమునకు పంపినారు. అర్ధరాత్రివేళ రాజమహేంద్రవరము జైలుకు పోయినాము. అచట మమ్ములను క్వారంటైనులో పెట్టినారు. మరునాడుదయముననే మమ్ముల నిద్దరిని జైలులోపలికి తీసుకొనిపోయి ప్రవేశ పెట్టినారు. అప్పటికే బులుసు సాంబమూర్తి, వెన్నేటి సత్యనారాయణ,



డాక్టరు బ్రహ్మజోష్యుల సుబ్రహ్మణ్యం, కళా వెంకట్రావుగార్లు రాజమహేం  
 ద్రవరముజైలులో పెట్టబడియుండిరి. చెఱుకువాడ నరసింహంగారిని, నారా  
 యణానందస్వాములవారిని కలెక్టరుగారు తామే విఛారించి ఒకసంవత్సరము  
 శిక్షవేసి మరునాడు రాజమహేంద్రవరము జైలుకు పంపిరి. అప్పటికి  
 ఆంధ్రదేశమంతయు నొక గొప్ప స్వతంత్రసమర శిబిరముగ నున్నది.  
 ఇకముందు చరిత్ర రెండవసంపుటములో వ్రాసెదను.

జై హింద్ !





మహాసూ ఫౌండేషన్ పుస్తకాల పరిశీలనాపట్టిక

| పుస్తకం పంఖ్య        | TPLA112B130                 |
|----------------------|-----------------------------|
| పుస్తకం పేరు         | వాణిజ్య కథ                  |
| తారీఖు               | 26/10/24                    |
| ముందు అచ్చ           | no                          |
| వెనుక అచ్చ           | no                          |
| మొత్తం పేజీలు        | 525                         |
| పెద్ద పైజా పేజీలు    | no                          |
| భాగ పేజీలు           | 8b,184b,280b,316b,464b,500b |
| లేని పేజీలు          | no                          |
| తయారు చేసినది        | +hasin                      |
| పేజీలు నిడదలసినది    | +hasin                      |
| స్కాన్ చేసినది       | +hasin                      |
| పరిష్కరణ చేసినది     | prathyusha                  |
| పేజీలు పరిశీలించినది |                             |
| ఫైండింగు చేసినది     |                             |
| ప్యాకింగు చేసినది    |                             |
| పరిస్థితి            | good                        |